


Ka Lamana'a Mono'i
Lu Mu Tifi'ehina Ka
Yabe



The New Testament in the Benabena Language of Papua New
Guinea

**Ka Lamana'a Mono'i Lu Mu Tifi'ehina Ka Yabe
The New Testament in the Benabena Language of Papua New Guinea
Nupela Testamen long tokples Benabena**

copyright © 1982 Wycliffe Bible Translators, Inc.

Language: Bena-bena (Benabena)

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents.

For other uses, please contact the respective copyright owners.

2012-09-26

PDF generated using Haiola and XeLaTeX on 11 Nov 2022 from source files dated 9 Oct 2020

429cb299-5ab9-51c4-8857-9de5c72f8388

Contents

FRT	1
MATIU	3
MAKI	62
LUKU	98
YONI	160
APOSOLO LILI'NA'ANI	202
ROMU	257
1 KOLITI	286
2 KOLITI	312
GALESIA	330
EFESO	340
FILIPAI	349
KOLOSE	355
1 TESALONIKA	361
2 TESALONIKA	366
1 TIMOTI	369
2 TIMOTI	377
TAITASI	383
FILEMONI	387
HIBULU	389
YEMESI	413
1 PITA	420
2 PITA	429
1 YONI	434
2 YONI	441
3 YONI	442
YUTE	444
HUTO HILINÀ KA	447

KA LAMANA'A Mono'i Lu Mu Tifi'ehina Ka Yabe

The New Testament in the Benabena Language of Papua New Guinea

Nupela Testamen long tokples Benabena long Niugini

Ka Lamana'a

The New Testament in the Benabena language of Papua New Guinea
[bef]

Translation by Wycliffe Bible Translators

© 1982, Wycliffe Bible Translators, Inc.

Print publisher, 1982 by Wycliffe Bible Translators
ISBN 0-72720224801

Web version
© 2013, Wycliffe Bible Translators, Inc.
www.Wycliffe.org

<http://pngscriptures.org>

www.ScriptureEarth.org

This translation is made available to you under the terms of the Creative Commons license (Attribution-Noncommercial-No Derivative Works).
<http://creativecommons.org/licenses/by-nc-nd/3.0>

Your are free to share — to copy, distribute and transmit the text under the following conditions:

- **Attribution.** You must attribute the work to *Wycliffe Bible Translators* (but not in any way that suggests that they endorse you or your use of the work).
- **Noncommercial.** You may not use this work for commercial purposes.
- **No Derivative Works.** You may not alter, transform, or build upon this work.
- **In addition,** you have permission to port the text to different file formats, as long as you don't change any of the text or punctuation of the Bible.

Notice — For any reuse or distribution, you must make clear to others the license terms of this work.

Tok Orait

Dispela Buk Baibel i kam wantaim tok orait na lo bilong Creative Commons Attribution-Noncommercial-No Derivative Works license. Em i tok olsem **yu ken givim kopi long narepela manmeri**. Yu ken wokim kopi na givim long husat i laikim. Tasol, yu mas tok klia dispela samting i kam long <http://tokplesbaibel.org>. Yu no ken kisim mani na salim dispela. **Yu mas givim nating**. Na tu, **yu no ken senisim Tok**.

Ol piksa i kam wantim ol Baibel na narapela buk i stap long dispela sait i gat tok orait long usim wantaim dispela samting tasol. Sapos yu laik narapela tok orait, yu mas askim husat i papa bilong copyright long dispela ol piksa.

Sapos yu laik stretim samting i no orait long dispela tok orait, stretim tok, salim Buk Baibel, o tainim Tok bilong God long nupela tok ples, yu ken **askim mipela**.
Olgeta tok orait na lo long tok ples English i stap long <http://creativecommons.org/licenses/by-nc-nd/3.0/legalcode>.

Sapos yu gat askim long dispela, **plis askim mipela.**

KA LAMANA'A

Matiu ka lamana'amu koyo'ehina

¹ Ma fayahi Yesu Kilisitohi tata'agi enigi'ani mana ni'ibe. Yesuhi tata'afu mone Tebiti yabe. To ana bomofahi tata'afu mone koyapa bo gi'a Abalahaha yabe.

² Abalahaha ai Isakahi afo'afu yabe. To Isaka ai Yakopuhi afo'afu yabe. To Yakopu ai Yutahi to gona'amagihi afo'anifu yabe. ³ To Yuta ai liha'a Tema yagi etali pana'atiti loemo Pelesi to Yelaha yabe. To Pelesi ai Hesolonihi afo'afu yabe. To Hesoloni ai Lamihi afo'afu yabe. ⁴ To Lami ai Aminatapehi afo'afu yabe. To Aminatape ai Nasonihi afo'afu yabe. To Nasoni ai Salamohi afo'afu yabe. ⁵ To Salamo ai liha'a Lehapu yagi etali pana'atiti Boasa yabe. To Boasahi ai liha'a Luti yagi etali pana'atiti Opeti yabe. To Opeti ai Yesehi afo'afu yabe. ⁶ To Yese ai Tebitihi afo'afu yagi ya'ma Tebiti sipi kibina bo huto hu'ehina yabe.

To Tebitiu ai mone bo Yulaiya yabe ana bomofahi liha'a Tebitiu lilago pana'a keto'ehina gi'a Solomoni yabe. ⁷ To Solomoni ai Lehoboamuhi afo'afu yabe. To Lehoboamu ai Abaiyahi afo'afu yabe. To Abaiya ai Asahi afo'afu yabe. ⁸ To Asa ai Yehosofatihi afo'afu yabe. To Yehosofati ai Yolamuhi afo'afu yabe. To Yolamu ai Asaiyahi afo'afu yabe. ⁹ To Asaiya ai Yotamuhi afo'afu yabe. To Yotamu ai Ehasihi afo'afu yabe. To Ehasi ai Hesekaiyahi afo'afu yabe. ¹⁰ To Hesekaiya ai Manasehi afo'afu yabe. To Manase ai Emosihi afo'afu yabe. To Emosi ai Yosaiyahi afo'afu yabe. ¹¹ To Yosaiya ai Yekonaiyahi to gona'amagihi afo'anifu yagi fateha'animagi enali'i Bebiloni metoga enele'mete bi'ahanamofahi kana'a yabe.

¹² To ana Bebiloni melugu mine'ahananamofahi kana'agu Yekonaiya ai Sialitielihi afo'afu yabe. To Sialitieli ai Yelababelihi afo'afu yabe. ¹³ To Yelababeli ai Abiutihi afo'afu yabe. To Abiuti ai Elaiyakimihi afo'afu yabe. To Elaiyakimi ai Asohi afo'afu yabe. ¹⁴ To Aso ai Yatokihhi afo'afu yabe. Yatoki ai Ekimihi afo'afu yabe. To Ekimi ai Eliutihi afo'afu yabe. ¹⁵ To Eliuti ai Eliesahi afo'afu yabe. To Eliesa ai Matanihi afo'afu yabe. To Matani ai Yakopuhi afo'afu yabe. ¹⁶ To Yakopu ai Yosefehi afo'afu yabe. To Yosefe Maliahaha baha'a yabe. Ya'ma Malia ai Yesuhi ito'afu yabe. To Yesuhi gi'a mone Kilisito yabe. Ana gi'amofahi hapa'a Hu'mau le'mo ho ti'ehina bo nelanamo ni'ibe.

¹⁷ Ya hu'ehigo asaga Abalahaha naga'aloti tito Tebitito pa sago nayahi luga luga su hoto nigigusagati loegi loegi heleko malago naga'i mine'ahana yabe. To nayahi luga luga su hago to nigigusagati loegi loegi heleko malago Tebitihi megesaloti tigo minana enali Bebiloni hepato enele'mete bi'ahana. To ana huto nayahi luga luga su holoto nigigusagati loegi loegi heleko malago minana naga'a enali mineme tite Mesiau huto hina kanalo mine'ahana yabe.

Malia ai Yesuhi keto'ehina

¹⁸ Yesu huto hu'ehinamofahi kaga'a ma huto ni'ibe. Ai ito'afu Malia, ai Yosefe hiti li alobole hilu'ibe lite kehelite mine'aha'ina. Ya hu'ehina etali li alobole hite yafi gofa hete etayanugu meli'aha'inamo Maliau molo kehelina Sikalafu'uba ailugu minago yagapanai'i ketalube'mu hu'ehina yabe. ¹⁹ Maliahaha baha'a Yosefeu, ai batiboh, to ai Maliahaha ya hu'ahane luto le'mo buya mehu'ehina. Ai legeso huto fala kito suguna'i Maliahaha he'mi etalube luto keheli'ehina. ²⁰ Ai Yosefeu Maliahaha suguna'i he'mi etalina ekesa yigiba yigiba huto nohigo bamulugu agelouba bulo huloto ma luto lu emi'ehina: Yosefeu, Abalahaha tata'aga, kai Maliahaha lihaka le'mo lolo hilatana'mu koli mehubo. Ai Sikalafu'uba Maliahaha yagapanai'i emi'ehibe. ²¹ Ai pana'i ketolenogo kai gi'a Yesu yabe luto hobo. Hena'mugope ai boana'amagihi foipana'ani li he'mi epoloto hetofa kapogu enele'mo malalina'mu yabe luto Sikalafu'uba Yosefehi lu emi'ehina yabe.

²² Ya'mana asaga'na ma huto huto hilina ai kaga mone Sipi Bouba lu huto huto bomofifi bagagu lulago o'ehinamofifi legeya'a huto hilibe. Lu huto huto boubma luto lu'ehina: ²³ Yafana'uba yagapana hiti huloto pana'i ketoto gi'a Emanueli luto malalina'mu yabe. Ya'mana gi'amofifi hapa'aya ma luto ni'ibe: Hu'ma lali hiti nominabe.

²⁴ Yosefeu bu'i ko'ehinati ho tiloto Hu'mamofifi agelo'auba bamulugu lu emina'a huto Maliahli li eto'ehina. ²⁵ Ya hu'ehina Yosefeu ai Malia hiti nohi kete ya hite mehuse nohigo Maliau pana'i keto'ehina. Ya higo Yosefeu ana pana'mofifi gi'a Yesu yabe luto molo'ehina yabe.

2

Keheli bati huse bomagi Yesutoga e'ahana

¹ Yesuhi Betelehe hepato Yutia melugu Heloti pipi bo minana kanagu Maliau keto'ehina. Ya hulago alih keheli bati huse bo luga'a enali yege notinagati sonofi'i kene ite Yelusale hepato neheti'ahana. ² To enali ma lite enoloka he'ahana: Yuhufa pana'i huto hu'ehina ai Yuta bona'magi pipi bo'ani lolo hilina hiya'a nohibe? Ai sonofi'a yege notinagati ti'ehigo bu golototi lali fokehi halune luto noone lite li'ahana yabe. ³ Sipi bo Heloti ya'mana kaga keheliloto topa holoto lesa'a noligo ana huto asaga Yelusale boana'i enelesa lu baga i'ehina yabe. ⁴ Helotiu asaga keya ka tisa bona'i to mono noto kaba bona'i kehe i nupa iloto ma luto enoloka ho'ehina: Mesia hiya'alo huto nohilina ni'ibe? ⁵ Enali lu emi'ahana: Betelehe hepato Yutia melugu yabe. Lu huto huto boubma ya luto fayanugu go molo'ehina yabe:

⁶ Kai Betelehe Yuta melugu,
kai pipi bo Yuta me'i kaba hi'ahana bo
enali enemege'i olata mehubo.
Kailuguti pipi bo mone huto huloto
to ai Isilaeli naga'nimagi
kaba hu epalalina'mu yabe.

⁷ Ya higo Helotiu Yesuhi bu galune lite yege tinagati ana bona'i kehe iloto ma luto suguna'i enoloka ho'ehina: Hena kana'alo ana sonofi'i huto hu'ehifi luto enoloka ho'ehina yabe. ⁸ To ai ana bona'i he'mi epalago nebago ma luto kaga lu epolo'ehina: Bite ana pana'i sa hu bati hilet to bu getetinimo lenali ete lu nimilo, ya hinogo nani ana huto buto ai kumu fokehi halube. ⁹ Enali Helotih kaga'a akehelillete abi'ahana. To enali ana sonofi'i koyapa'i yege notinagati bu gelete lifite e'ahana kohe to epoloto buto ana pana'i nohina noto lataha'alo mino'ehina yabe. ¹⁰ Enali sonofi'i bu gelete komopa bati higo pipi enegelo bi'ahana yabe. ¹¹ Enali ana nonuga tilete ana pana'i ito'afih Malia hiti neha'igo enali enalapusa fi emilete mono ka li etete hilet sisaku gu'aniguti hetofa hatofana hefite emi'ahana.

¹² To bamulugu Hu'mau hu enubulo mololoto Heloti nohinaga mebilo luto lu epigo enali fato kapoga bite hepa'aniga neheti'ahana yabe.

Iyipitoga bi'aha'ibe

¹³ Enali abilago Hu'mamofifi agelo'auba Yosefehi bamu'i hu bulo mololoto ma lu emi'ehina: Ho tito pana'i hiti ito'afi hiti etele'moto koli huto Iyipi melugu buto nohitogo alih nani lu kiminogo'ni alone. Helotiu pana kumu sa huto halina'mu yabe.

¹⁴ Ya ligo ana folugu'i Yosefeu ho tiloto ana pana'i ito'afi hiti etele'moloto Iyipitoga bi'ahana.

¹⁵ Ya hite anaga nehago Helotiu fili'ehina yabe. Ya'mana kana Hu'mau lu yege hose bomagi enabagagu lu'ehina nose'na'a huto hilibe luto Iyipi meluguti aku'i kehe ugo o'ehina yabe.

Helotiu ligo babu yagapana'i enoho fili su he'ahana

¹⁶ Yege notinagati Yesuhi bu galune'mu ana bona'i enali Helotih i ya hite mi'i malana akeheliloto italuga logo bi'ehina. Ya higo ai bona'i luga'a enoho lifigo Betelehe hepato hiti to hepa'i luga'a ana lebato ninalo hiti asaga pana'i kufu'ani loemo bu'ehinafi to yuhufa huto nehana asaga'i enoho fili su he'ahana. To ai yege notinagati ana bomagihi enoloka nohago lu emina kaga ekesa yigiloto yabe.

¹⁷ Ya hu'ehigo kaga mone Hu'mau koyapa'i lu huto huto bo, Yelemaiyyaha, bagalo molo'ehina'a huto nohibe luto lu'ehina:

¹⁸ Enali Lama hepalueuti

bona nogo mone keheli'ahana.

Sipi eniginaga figo
yibi ahi ahi lite nehana
enali keheli'ahana
Laseliu ai yagapana'a asaga'i
afili su he'ahago
sipi yibi huto minago
bona'magi le'mo fulu mone mehi'ahana.

Yosefeu liha'a hiti to pana'a hiti aku'i e'ahana

¹⁹ Alihi Helotiu afililago Hu'mamofahi agelo'auba Yosefehi Iyipi melugu bamu'i hu bulo moloto ma luto lu emi'ehina: ²⁰ Ho tito pana'i hiti ito'afi hiti etele'moto Isilaeli hepatoga aku'i bubo, enali pana'i halune'mu sa sa hi'ahana bona'i yatai afli'ahabe. ²¹ Ya ligo Yosefeu ho tiloto ana pana'i ito'afi hiti etele'moto Isilaeli hepatoga aku'i legete bi'ahana yabe.

²² Ya hu'ehina Akeleasiu afo'afih i Helotih i nona'a Yutia bona'magihi kaba bo'ani nohibe lana Yosefeu koli huto Hu'mau bamulugu kaga mone hiti lu emigo keheli'ehina. Ya huloto ai ana hepa he'mito Galili kegi'a bu molo'ehina yabe. ²³ Ai buto Nasalete hepatoga nohi gito mino'ehina. Ya higo kaga lu huto huto bona'magi li'ahanauba legeya'a li huto nohibe lite li'ahana: Enali Nasalete bo yabe lite lilata hilana'mu yabe.

3

Yoniu nagami folo epolose bouba mono ka lu epi'ehina

¹ Ya'mana yupahi Yoniu Yutia kamelugu humofa'na huto mono ka ma luto lu epimofa'na hu'ehina: ² Komopatini i gelehe hite foipanatini he'mi su halo lu'ehina. Hu'mamofahi kokulumalugu kapo'a hokolo hilina kana'a epi'ehina. ³ Hu'mamofahi baga'a lu huto huto bo Aisaiyau liyafa huloto ma luto Yoni kumu'i lu'ehina yabe: Bona'i menehanaga meluguti bo mone'mofahi bagaguti ma luto nolibo:

Sipi Bomofahi kapo'a li loloba hi etalo.

Kapo kuyugu hu'ehilina li fu nelite

li yuhufana hi ete'ehinogo

ai analo kapo malalibe.

⁴ Yoniu gukete'a hepilata hina kameli yaga oka'a gukete hepito humofa'na hu'ehina. To gilimi'a fatipagu ilata hinaya yaga gufa'atu lolo huto i'ehina yabe. To kenu'i hiti to lopi upe'i fi'ehina'a hiti nose'na'a nolata hu'ehina yabe. ⁵ Ana yupahi Yelusale bona'i to Yutia kegi'a bona'i to asaga hepa'i Yotani nagami bele belehi ninalo neminana bona'i asaga'i Yonihi aitoga e'ahana. ⁶ Ya hite foipana'ani aitoga pa sago Yotani nagamilugu nagami folo epolo'ehina yabe.

⁷ Yoniu Felosi bona'i to Satusi bona'i babu lite nagami'i folo letalane lite ago bu enogoloto ma luto lu epi'ehina: Lenali foipa osifa'mofahi yagapana'a, kuyu'afu lu

lepi go Hu'mamofhi italuga logo bise'na alahi huto hilube'mu nohina koli falalune'mu nehabe luto ka epeki'ehina yabe. ⁸ Lenali komopatini i gelehe hilete yalo etonaguti mineme binogo buto komopatini i gelehe i baga ilibe. ⁹ Lenali lenipatinigu ma lite mekehelilo: Abalahau ai afotifu yabe, lali mino fu luse bona'i Hu'mau lifisa meilibe. Nani lu nolepube, Hu'mau ai ka'ma nina efahi liloto Abalahahi pana'a lolo hilina bati nohibe. ¹⁰ Luhu loloba huto yafa hapa'alo ni'ibe. Asaga yafa legeya'a mehalinamofhi hetigi su hoto logogu genogo logouba lo su halibe. ¹¹ Lenali komopatini i gelehe hana'mu luto nani fa'mene nagamitunofolo lepolobe. Ya nohunaya ai bo mone nani nemegesalo alina bouba ai Sikalafu'i to logo'a hiti folo lepalalina'mu yabe luto Yoniu lu epi'ehina. ¹² To ai emuha'a yanuga li'ehibe. To kifi foyagutu lilina yabe. To ai nose'na yufagaha'a li nomalana nonugu li nupa huto li malalina'mu yabe. To yana huto sibina'a li nupa huto mesobose loba logogu galina'mu yabe.

Yoniu Yesuhi nagami folo eto'ehina

Mk 1:9-11; Lk 3:21-22

¹³ Ya luto lu'ehina kana'aluga Yesu Galili hepa'i he'mito Yotani'i kegi'a Yoniu nagami'i folo netalibe'mu yabe luto bu'ehina. ¹⁴ Ya hu'ehina Yoniu: O'e, luto laga hu etoloto ma luto lu emi'ehina: Kai nagami folo netalata bati huto ni'inamo kai nanitoga noane. ¹⁵ Ya ligo Yesu ka'alo ma luto lu emi'ehina: Ana'a hiligi ya meluto yatai kai lu nokumuna suhi hubo. Ya huto ya'ma kapolo li moloto hilu'inauba Hu'mau lu'ehinamofhi hinogo bati hilina'mu yabe. Ya ligo Yoniu Yesuhi kaga lina mege'i moloto nagami folo eto'ehina yabe.

¹⁶ Yesu nagami'i afolo etolago mele'isi fa'mene kugutatoga ti molo'ehina. Ya nohigo analo kokuluma'i hokolo nohigo anaguti Hu'mamofhi Sikalafu'a limi'ehina, ai kigopa nama legitana lolo huto oto Yesuhi lataha'alo fi besa lo'ehina yabe. ¹⁷ Ya nohigo kokulumaluguti kaga mone ma luto lu'ehina: Ya'ma nani'ni pana'ni mana'a nohibe. Laga nebesina pana'ni nohigo ai kumuko hetofa pana'ni yabe luto negelo bi emilata nohuna yabe luto kokulumaluguti lu'ehina yabe.

4

Satau Yesuhi mi'i molo'ehina

Mk 1:12-13; Lk 4:1-13

¹ Ya hulago Hu'mamofhi Sikalafu'auba Yesuhi le'moto ka melugu Satau fi taga hu etalibe luto bu'ehina. ² Yesu yege 40 to 40 sinihi nose'na menose anaga mino'ehina. Ya huloto alahi sipi kau'na ho'ehina. ³ Ya higo Satau aitoga henetiloto ma luto lu emi'ehina: Kai Hu'mamofhi pana'mo nohutomo ka'ma ni'ina efahi lu epitogo nose'na lolo hino. ⁴ Yesu ka'alo nona'a ma luto lu emi'ehina: Monolugu ma luto ni'ibe: *Bona'mofhi komopa'a nose'nauba li buto mebilina ai asaga kaga Hu'mau molo'ehinaubagoko le'mo buto bito hetofa kapolo malalina'mu yabe.*

⁵ Ya luto ligo aku'i he'mito Satau Yesuhi le'moto mone hepato buloto mono nohi lataha'a kosa kosa hu'ehinalo le'moto tito he'mi etoloto ⁶ ma luto lu emi'ehina: Kai Hu'mamofhi pana'a nohutomo maloti heleko lago uma melugu limibo. Mono kauba ma luto lulata nohibe:

Hu'mau kai kumu luto
agelo'a enoho lifinogo limite nehinogo
enali enayanugu limito ketogo
kele'mo saga hilana'mu yabe.
Ya hinogo efahuba kigika noto
ya huto mehilina'mu yabe.

⁷ Ya noligo Yesu ka'alo ma luto nona'a lu emi'ehina: Monolugu mone'a hiti ma luto ni'ibe: *Kai Sipi Bomofhi fi taga mehu etobo, ai Hu'makafu nohibe.*

⁸ To yaloti he'mito Satau Yesuhi le'moto yatama kosa mone ninalo le'moto tiloto asagako kapo leptoto anana anana hetofana ninamofahi lepi'ehina. ⁹ Ya huloto ma luto Yesuhi lu emi'ehina: Kai kolohupa nohi filoto nunumu lu netoto nigi li saga huto nofokehi halata asaga'na kaigo kimi su halube. ¹⁰ Ya ligo Yesu Satahi ho lifito ma lu'ehina: Satao, abufa hubo. Mono kauba: *Hu'mamofahi Sipi Bo aisigo gi'a li saga huto fokehi hoto agoya hu emibo*, luto lulata nohibe.

¹¹ Ya ligo Satau he'mi etoto abufa nohigo agelomagi ete analo Yesuhi he'me'ahana yabe.

Yesu Galili melugu lili'na hapi fi'ehina

Mk 1:14-15; Lk 4:14-15

¹² Yonihi naga foyagu le'mo malabe lite lana'a Yesu akeheliloto ai Galili melugu bufa hu'ehina. ¹³ Ya huloto ai Nasalete hepato memino'ehina ai he'mito buto Kapaneami hepato mino'ehina. Kapaneami ai Galili Hefuhi beleha'alo Sebuluni to Nafatali melugu mino'ehina yabe. ¹⁴ Ya hu'ehigo Hu'mau kaga mone lu huto huto bo Aisaiyaha bagalo molo'ehinauba legeya'a huto nohibe. Ai ma luto noli:

¹⁵ Sebuluni me'i to Nafatali me'i
nagami hefutoga nina,
to hepa'i Yotani Nagami beletoga
mino bego bego hu'ehina,
to Galili ifo'aga
fegutoga bona'i neminana kegi'a yabe.

¹⁶ Bona'i enali metepunagu neminana
enali sipi logo fana mehena'a abu ge'ahabe.
Enali bona'i metepu ito
filisemofihi hepa'i ninalo neminana
enalitoga fana mehena
ahuto hu epolo baga i'ehibe.

¹⁷ Ya'mana kanaloti hapi fito Yesu mono ka ma luto lu epi'ehina: Foipanatiniguti komopatini i gelehe hilo. Kokulumamofahi kapo'a anasi a'o leba to'ehibe.

Loegi loegi bo Yesu kehe igo mege'i mele'ahana

Mk 1:16-20

¹⁸ Yesu Galili nagami Hefuhi beleha'aga kapo moloto notubuto loe kogunale bu etogo'ehina. Simoni, enali Pita lite gi'a helata nehana hiti to gona'a Atulu, etali hefunugu faya gutalafa melete neha'igo bu etogo'ehina. ¹⁹ Ya huloto Yesu ma luto lu etimi'ehina: Nani nemege'i mele'inogo nani letelepinogo'ni bona'i enele'mo kefefe hite lila'ibe. ²⁰ Ya ligo etali hololu lite faya gutalafa'atiti nehe'mite Yesuhi mege'i mele'aha'ina yabe.

²¹ Bu foto'alo mololoto ana huto kogunale Yemesi to Yoni, etali Sepetihi pana'a neha'igo bu etogo'ehina. Etali boti'atitigu afo'atitifi hiti faya gutalafa li loloba hite neha'igo Yesu kehe i etimi'ehina. ²² Ya higo hololu lite afo'atitifi hiti to boti hiti nehe'mite Yesuhi mege'i mele'aha'ina yabe.

Yesu babu boana'i enele'mo bati huto mono ka lu yege ho epi'ehina

Lk 6:17-19

²³ Yesu Galili kegi'a minomofa'na huto mono noha'anigu tiloto boana'i mono ka lu epila to Hu'mamofahi Kapo'a kumu kaga lu epila nohuto to boana'i enebesi'ehinana li he'mi epolola to enigi enayahi sibina hula ya hula hu'ehina bona'i enele'mo bati hu'ehina yabe. ²⁴ Ai kaga'a Silia kegi'a bu baga ilago kehelilete enali bona'i anaga enebesinafi to foipa li'ahana bona'ifi to fato fato'na epesi'ehina bona'i enele'mete Yesu nohinalo e'ahana. Ya hago Yesu asaga bona'i enele'mo bati nohuto enele'mo

ye ko su ho'ehina yabe. ²⁵ Babu boana'i Galiliti Tekapoli kegi'ati to Yelusale hepatoti, Yutia kegi'ati to Yotani beletoga neminana boana'i asaga'i babu lite li nupa hite, Yesuhi mege'i molomofa'na hi'ahana yabe.

5

Yesu kaga kosagu lu epi'ehina

¹ Yesu bu gana babu boana'i mege'i lifite nebago ai kosagu tito analo nohigo koko panana'a ai metoga ete mino bego hi'ahana. ² Ya hago Yesu kaga ma luto lu epi'ehina:

Bouba gelo bilinamofahi kaga'a lu'ehina

Lk 6:20-23

³ Bona'i enali komopa'anigu nani bati mehina bo nohubo lite kehelite ya'ma minelata nehana enali enegelo bilo. Enali Hu'mamofahi kapo'alugu tilana'mu yabe.

⁴ Bona'i enali eniginage figo neminana enofokehi lilo. Hu'mau enele'mo fulu hu epoloto soso hu epalalina'mu yabe. ⁵ Agoya bona'i enali enegelo bilo. Enali kaga molo epolo'ehinalo asaga me'i lilana'mu yabe. ⁶ Bona'i enali bebe sete hapa'ani minenogo Hu'mamofahi ka'alo mege'i melete minalana enali enegelo bilo. Hu'mau alihi asaga'na epilina'mu yabe. ⁷ Bona'i enali luga'a bona'i eniginaga ka lu epite agoya hu epilata nehana bona'i enegelo bilo. Alihi Hu'mau enegelo bi epito agoya hu epilina'mu yabe.

⁸ Bona'i enali komopa'ani gulu gulu ligo neminana bona'i enali enegelo bilo. Enali Hu'mamofahi bu galana'mu yabe. ⁹ Bona'i enali luba hilune'mu nehinogomo ana luba folagaha'anigu bite kofa hu epelelata nehana bona'i enali enegelo bilo. Hu'mau ai panana'ni yabe lilina'mu yabe. ¹⁰ Hu'mamofahi ka'a mege'i melete minelata nehana bona'i enali enagabu foya nelitemo enegelo bilo. Hu'mamofahi kokuluma kapo'a enali'na lolo hilina'mu yabe. ¹¹ To lenali nani'i nemege'i melete neminenogo luga'a bona'magi bu lenegelate enitaluga logo binogo foipa faipa ka li lepelete lenegene mane ite ka fato fato'mofahi lenalitoga lu nemelenogomo lenali lenegelo bilo. ¹² Ya nehinogomo kugufaluga laga kebesinogo kegelo bibo. Sipi minaka kokuluma hepatoga Hu'mau kaba hu keto'ehina kimilina'mu yabe. Koyapa'i ana suhi hite lu yege hose bona'i kohe tete huto hanamagihi enegene mane ite enehe'ahana yabe, luto Yesu lu epi'ehina yabe.

Bo ai hege legi to logo guluya meha'a legi huto nohibe

Mk 9:50; Lk 14:34-35

¹³ Bona'i lenali me'mofahi hege'a legi hite nehabe. Ya hu'ehina ana hegemofohi laga'a abu su holagomo lenali aku'i hena hago ana hegemofohi laga lenalitoga olata nohibe? Ya hina hegemofohi lilina'a meminolata nohibe. Enali bati mehu'ehibe lite li nehe'migo boana'i analo lapasa ite kapo melelata nehabe.

¹⁴ Lenali melugu fana mehena'a legi hite nehabe. To hepa'i mone kosagu minolata nohina ana hepa'i bona enubulo fala kito meminolata nohibe. Ai huto'i minolata nohibe. ¹⁵ Bona'i enali libi'i li kulu tilet somotu ifi metalibe. Enali ifo hitalo malago nonugu nehana bonatoga kululu tuto fi besa lo baga igo be ge fana tete minelata nehabe. ¹⁶ Ya huto ninagi lenali libitini ligite boana'i enali enubulo binogo lenali hetofa hapatini bu gelete to enali ana hite Sipi Bo Hu'matinifu kokuluma hepatoga nohinamofahi enegelo bite gi'a liyafa hilabe.

Keya ka hapa'amu lu enelepi'ehina

¹⁷ Lenali nani kumu'i Mosehi keya ka'a hiti to lu yege hose bona'magihi ka'ani hiti li he'milube luto o'ehibe lite mekehelilo. Nani li he'milube luto meo'ohuna ana kaga'a lu'ehinamofahi pa salibe luto o'ohuna yabe. ¹⁸ Ule'ale huto lusiga ma'naka luto nani lu nolepube, asaga'na ma me'i hiti kokuluma hiti su hoto bilinaya Hu'mamofahi keya ka'a

kitili kitili'na su hoto mebilina analo minoba minoba hilina'mu yabe. ¹⁹ Ya hu'ehinagi bo moneuba Hu'mamofifi keya ka'a nesi'asi li gofa hoto pelesa iloto luga'a bona'i ana suhi huto enelepilina kokulumalugu sipi gi'a minalibe. To bo moneuba hetofana huto keya kamofifi liyafa huloto mege'i moloto nominoto boana'i ma kaga mege'i malalo luto enele'mo ho tiloto hetofa kapogu malalina ai kokulumalugu sipi gi'a minalina'mu yabe. ²⁰ Ya hu'ehina nani lenekesa nobube. Lenali Hu'mamofifi laga besina suhi hite hetofanaguti minalanauba Felosi bona'i hiti to keya kaga enelepise bona'magihi hapa'ani enebe liginogoko lenali kokulumalugu sipi gi'a minalina'mu yabe luto Yesu lu epi'ehina yabe.

Enipagu logo bisemofifi hapa'a

Lk 12:57-59

²¹ Koyapa'i kaga mone ma lite keya kagu tatatinigihi lu keye'ahana akehel'i'ahabe: *Bo moneuba mone bo ho fililina ana bo ai ka foyagu filina'mu yabe.* ²² Ya hu'ehina yatai aku nani lu nolepube. Bo moneuba gona'a ipakafa halina ai ka foya lilina'mu yabe. To bo moneuba gona'amofifi kaiya fa'mene bati mehina bo nohane luto ka emekilina kanisole bolo ho tito ka foya lilina'mu yabe. To bo moneuba gona'amofifi negi nagi noto bati mehu'ahata bo nohane luto ka emekilina aiya loba loba logo kapogu bilina'mu yabe luto Yesu lu epi'ehina yabe. ²³ Ya hu'ehinagi kai Hu'mamofifi lokiya fi emilube'mu hitalo oloto yata'a kogonaka ka emeki'ehilata kekesa hokolo hinogomo ²⁴ asaga'na ana hitalo nomoloto hololu luto buto kogonaka le'mo fulu huto ya huto kipakafa hoto ka emeki'ohuna yatai lubeyaga nounagihe luto li koguna iletatiti yalo alih oto Hu'mamofifi hitalo lokiya fi emibo.

²⁵ To bo moneuba ka foyagu kele'mo malalube'mu kele'moto nobinogomo kapoga nebitetiti kai mele'isi hololu luto ipakafa mehoto kiya yogokolo hu emibo to ka hetofa'a lu emitio koguna ito minobo. Bonaka ana boubia yasimofifi yato kele'mo melenogo to yaloti ya'mauba polisi bomofifi yato kele'mo melenogo yaloti polisi boubia naga foyagu kele'mo molo lalibe. ²⁶ Ya hinogo anaga nohutoka efahi tina hu keto'ehinamo molo emiloto nagaluguti su halane, to tinakalo emi pa mesotomo ana naga foyagu minomo buto emiletogomo su halata'mu yabe, luto Yesu lu epi'ehina yabe.

Bo alobole li sibina husemofifi hapa'a

²⁷ Lenali koyapa'i ya'ma kaga lago akehel'i'ahana yabe. *Lenali bo alobo gofa mehalo.* ²⁸ Ya hu'ehina nani yatai ma luto lu nolepube. Bo moneuba a'i mone bu goloto bulu'i hoto ipa'a emitio minalina, ai komopa'agu ya huto kehelilinauba, ai alobo huto minosemofifi keya ka'a li gofa hoto komopa'agu foipana nohibe. ²⁹ To lamagakaga kubukauba ligo foipana nohutomo li kutu hoto he'milago bubo. Kugufaka luga kegi'a fenene hinogo nohuto minoba minoba kapogu bilata bati huto yabe. To kugufaka asaga'i ni'inogo nohuto logo kapogu bilata ya bati mehu'ehibe. ³⁰ To kayahi lamaga'auba ligo foipana li huto nohutomo ana kayahi laga huto he'milago bubo. Mone kayahi laga hu he'milago ya hina bati hutita'mu asaga kugufaka ni'inogo logo kapogu bilata bati mehutita'mu yabe.

Bo alobo loko husemofifi hapa'a

Mt 19:9; Mk 10:11-12; Lk 16:18

³¹ Koyapa'i bina kagu ka mone ma luto mino'ehina yabe: Bo moneuba liha'a he'mi etalube'mu nohutomo fayah mone ya huto liha'ni he'mi etobe luto koyoto emibo luto nina yabe. ³² Ya hu'ehina nani yatai lu nolepube. Bo mone'mofifi liha'a fato bo hiti koto ho tito mehuse bati huto nominago to ana boubia ya'ma liha'a he'mi etolenogo to yalo ana liha'auba fato bolo buto minalina ai ya'ma bomofifi hapa'auba ligo liha'auba li alobo hu'ehina keya ka gofa nohabe. To bo moneuba ana a'i lilotomo ai bo alobo magi keya ka li gofa holago foipana'a nominabe.

³³ To mone keya ka tatatigi alago lenali hiti akeheli su he'ahanaya ma luto ni'ibe: Kaga mone nolutomo ana kaga faga yabe'amu le'mo amuya malalube'mu lutomo lusiga luto ifoloti nolube luto melubo. To lusiga nolutomo lusiga ma'naka nolunagihe luto lu hokolo huto lubo. ³⁴ Ya hu'ehina yatai nani lu nolepube. Lenali kaga mone le'mo amuya malalune'mu nehitemo ifo muya kokuluma hepatoti nolune lite melilo. Kokuluma'i ai Hu'mamofifi hep'a ni'ibe. ³⁵ To lenali kaga mone le'mo amuya malalune'mu nehitemo me'i gi mehalo. Me'i Hu'mamofifi lagaso hep'a ni'igo ai'nanalo gi'a mololata nohibe. To lenali kaga mone le'mo amuya malalune'mu nehitemo lenali Yelusale hep'a gi'a mehalo. Yelusale hep'a ai Sipi Bomofifi hep'a ni'ibe. ³⁶ To kaga mone latahakalo li moloto lu amuya memolobo. Okaka legeya'a mone'isi koholina li lolo hula to nupa'na li lolo hula mehilata'mu yabe. ³⁷ Ya hu'ehinagi lenali o'yo lila, to o'e lila hite ana'asiya lilata hilo. To kaga analo lu yatama hite lilata nehana kagamoya foipa bo Satatogati olata nohibe.

Bati mehina suhi nehanalo nona'a aku'i hulatamofifi hapa'a

Lk 6:29-30

³⁸ Ya'ma kaga koyapa'i ahuto hina lenali akeheli'ahabe. *Kai kubuka i polo nehino-gomo ana huto enali enubu i polo hubo. To kabaga yogo'a ife nesenogomo kai ana huto enali enabaga yogo'a ife sobo.* ³⁹ Ya hu'ehina nani aku'i yatai lu nolepube. Lenali bo moneuba osahi lenehenogomo lenali ana bo nona'a mehalo. Lenabaga hapa'alo lamagatiniga inogomo mone kegi'a i gelehe hu emitogo ino. ⁴⁰ To bo moneuba ka foyagu kele'mo malalube'mu nohuto kefeka nolinogomo guka hiti heti emitogo lino. ⁴¹ To bo moneuba ana'ina'a nehe'moto lito buto emasilo limilane linogomoya kai he'moto buto ai lu'ehina be ligito foto'alo emibo. ⁴² To bo moneuba ana'ina nimibo luto kehe inogomo kai emibo. To ana'ina kaitogati yoka'i lilune lite kehe neinogomo kai o'e luto kemegesa hu meepibo.

Fatehe bona'i enele'mo laga husemofifi hapa'a

Lk 6:27-28, 32-36

⁴³ Koyapa'i ya'ma kaga huto hu'ehina lenali akeheli'ahabe: *Lenali bona'i lenala-lutinigigo enele'mo bati nehite fatehatini lenipakafa ho epite enele'mo fato malalo.* ⁴⁴ Ya hu'ehina nani yatai aku'i lu nolepube. Fatehatini enele'mo bati nehite to lenali'i lenele'mo bati mehilana bonatoga nunumu Hu'mamofitoga hu epelenogo ai enehe'malibe. ⁴⁵ Ya hilet yalo lenali kokulumalugu Afotinififi panana'a lolo hilana'mu yabe. Ai bo foipa'afi to bo mana'afi enogo mone'ago huloto anabo anabo yege'amofifi fana meha'a epilata nohibe. To ana huto ko'i bo mana'a noepito bo sibina'a noepito hulata nohibe. ⁴⁶ To lenali bona'i enipa lepilata nehana bona'i enipa epite enele'mo bati hilata nehanaguti hena mina'a lilana ni'ibe? Enali foipa boana'i hiti takisi lilata bona'i hiti ana suhi hilata nehabe. ⁴⁷ To kai kalalukafinogo yahi emitto be notigito fatehakamofito kubu bu go fatoga nomalata henanaloti luga'a bona'i enebe ligilata ni'ibe? To fegutoga bona'magi hiti ana suhi hilata nehabe. ⁴⁸ Ya hu'ehinagi lenali asaga yupahi hetofanaguti minete hetofa foya lite bebe sete kokulumalugu Afotinifu hina'a hite minalo, luto Yesu lu epi'ehina yabe.

6

Bona'i enehe'mosemofifi hapa'a

¹ Lenali kaba hu bati hilo. Lenali hetofa hapatini asaga boana'magihi enubulo enali be galabe lite li huto hite lolo mehilo. To lenali ya hilana kokulumalugu Afotinifitogati mina'a melilana'mu yabe.

² To fe'noha'a meni'ise bomofifi ana'ina he'moto emilube'mu nohutomo, kai fagalo bona'magi mono nonugu hila to kapo napagu hila nehana'a huto bona enubugu

fi yotili katili ito bula ola mehubo. Ya hilata nehana bona'iya enali boana'magi bu lagalabe lite hilata nehabe. Nani lusiga luto lu nolepube. Enali alahi melilana mina'ani yatai alite neminabé. ³ To fe'noha'ani menilina bona'i enehe'malube'mu nohutomo legeso huto fala kito suguna'i lolo hubo, to kayahi lamaga'agati ya hilube'mu nohutomo kayahi soga'a lu meemibo. ⁴ To kai ya huto fenene huto suguna'i lolo huletogomo Afokafu kokulumalugu nohinauba asaga suguna'na bu go baga ilata bousa bu kogoloto alahi mina kimilina'mu yabe.

Nunumumofhi hapa'a

Lk 11:2-4

⁵ Kai nunumu hilube'mu nohutomo fagalo bomagi hilata nehana suhi kai mehubo. Enali mono nonugu ho tite nehite nunumu lilata nehabe, to hepalu gipu sipi kapo i loe lae hu'ehinalo bite bona enubugu nehite nunumu hilata nehabe. Nani lusiga luto lu nolepube. Enali mina'ani ali'ahabe. ⁶ To kai nunumu hilube'mu nohutomo legeso huto kose nohakagu tiloto kafe ka li hekini loloto Afokafitoga numuna hu emitogo ai fala kito nohinati keheli ketalibe. To ai Afokafu asaga suguna'i ninana bu golata bousa bu kogoloto analo nona'a kimilibe.

⁷ To lenali numuna hilune'mu nehitemo kegeiyo bona'magi nehana'a hite yatamalo kaga babu lite melilo. Enali babu kaga linogoti Hu'mau nunumuti keheli batu hilibe lite lilata nehabe. ⁸ Lenali enali suhi lite enemege'i memalalo. Nunumu mehi'ahago Hu'ma Afotinifihi kaga lu emilana'a komopatinigu abu go su holata nohibe. ⁹ Lenali ma lite numuna hu emilo: Afotiga, kokulumalugu minane, kigika hetofa huto fato minalibe. ¹⁰ Kai kapoka ai huto hino, luto nolune. Enali kabaga liyafa hite kokuluma agoya hi nekimigo lali melugu ana suhi huto kabaga liyafa huto kofokehi halune'mu nolune. ¹¹ Kai yatai nose'nati limibo. ¹² To kai foipanati li he'mi letobo, to lali ana huto bona'magi foipana nehiletana li he'mi epalalune. ¹³ Kai sipi fi taga huse'nagu lele'mo memoloto foipanamofhi afo'afitogati lele'mo lubuto bibo.

¹⁴ Kehelilo. Lenali bona'magitoga foipana li huto hu epele'ahana lenali li he'mi epelenogo, ana huto kokulumalugu Afotinifu lenali foipanatini li he'mi lepalalina'mu yabe. ¹⁵ To lenali boana'i enali foipana'ani li mehe'mi epalana ana huto kokulumalugu Afotinifu lenali foipanatini li mehe'mi lepalalina'mu yabe, Yesu lu epi'ehina yabe.

Nose'na mo sisemofhi hapa'a

¹⁶ Lenali mono ka'mu lite nose'na mo site neminetemo fagalo bomagi hilata nehana suhi hite lenokaba li sibina mehilo. Enali enokaba li sibina hilata nehanaya asaga boana'magi bu enegelete nose'na mo si'ahabe lite lu epalalabe lite nehabe. Nani ma'naka luto lu nolepube. Enali ya hilata nehana bona'magi mina'ani ali'ahabe. ¹⁷ Ya huto ni'inagi kai nose'na mo sito nominotomo okakagu mesebe nofoloto kokabaluga nagami koto li kosaba huto humofa'na hubo. ¹⁸ Ya hitogo boana'magi enali ya huto nose'na mo si'ehina bo menohibe lite lilana'mu yabe. Ya huletogomo Afokafu fala kito fenene nohuto asaga'na bu golata nohinauba alahi hetofa mina'a kimilina'mu yabe.

Hetofana li nupa hulatamofhi hapa'a

Lk 12:33-34

¹⁹ Lenali ma melugu hetofa hatofa fe'nohatini li nupa mehilo. Ma melugu molepa kafamagi hiti to kagopa logose'nauba anana anana li sibina hulata nohigo to guminalo bomagi kafe sigite gumina felelata nehabe. ²⁰ Ya hu'ehina lenali kokulumalugu'natinini li nupa hilo. Asaga'na kokulumalugu nina ai kagopa melogolata nohibe, to molepa kafauba menolata nohibe, to guminalo bousa kafe sigito titu gumina melilata nohibe. ²¹ Yogo fe'nohaka ni'ilinaga asaga yupahi komopaka minolata hilina'mu yabe.

*Kugufakamofhi fana meha'a**Lk 11:34-36*

²² Lubumoya lugufamofhi libi'a legi huto ni'ibe. Kubukauba bati huto ni'itomo asaga kugufakaloga i besa lo baga ilata nohibe. ²³ To kubuka sibina hu'ehigomo asaga kugufakalo metepu i baga noibe. To kailugu fana mehena ninaubaaku'i metepu hapi fito gilotomo analo sipi metepu i baga noibe.

*Koko pana'uba loe bona'mofhi lili'na melilata nohibe**Lk 16:1; 12:22-31*

²⁴ Koko pana'i moneuba loe bolo moneko kumu lili'na lilata menohibe. Ya hilina ai mone bomofhi lili'na li bati nohuto mone bomofhi lili'na li bati mehilina'mu yabe. Lenali Hu'mamofhi lili'nalo bo'a neminete efapofahi lili'nalo bo'a moneko kumu meminalo.

²⁵ Ya'mu luto nani lu nolepube. Lenali nagami'i to nose'na nete minalana'mufi to gukete lenugufalo li hekelete minalanamu'i lenelesa nolinogo lenekesa yigiba yigiba mehilo. Bati huto minose'nauba nose'na ho'ehifi to bati huto minose'nauba guketemofhi ho'ehibe? ²⁶ Lenali nama helo lili hilata nehanamagihi bu enagalo. Enali nose'na foyagu hekelelete limo limo melete nelata menehabe. Hu'ma Afotinifu kokulumalugu nominanauba nose'na'ani epilata nohibe. Lenali nama enebege ligite nehana menekeheliye? ²⁷ Hiya bomaka minomo bilata kana'agu kelesanaguti minalata ni'ibe?

²⁸ To hena hibe lite lenali gukete li hekelete minalana'amu'i lenekesa yigiba yigiba hilata nehabe? Lose tose'na fegutoga minolata nohina enali hena hena huto tilata nehafi lenali bu galo. Enali lili'na'ani lila to gukete'ani li hekeleta menehabe. ²⁹ Nani lusiga luto lu nolepube. Solomoni fe'noho bo minana'a huto gukete'a ma lose tose kifinamagi li nehekalana'a huto li hekoloto memino'ehina yabe. ³⁰ Yatai huto hilete yago fenene hilete nehana lose tose kifi'namagihi Hu'mau gukete'ani hu epololata nohibe. To lenali'iba ana huto lenele'mo bati huto guketetini mehu lepalalina ni'ifihe? Lenegekesa menina bona'i nehafi?

³¹ Ya hu'ehinagi lenali nose'na nalana'mufi to gukete li hekalalana'mu lenekesa yigiba yigiba hilete lenelesa melino. ³² Enali mono ka mekehelise bona'magi asaga ya'manana'mu mege'i lifite kene ilata nehabe. Ya hu'ehina kokulumalugu Afotinifu asaga'na lilanana ya huse'na lilanagi luto akeheli'ehibe. ³³ Ya hu'ehinagi kai yata'a Hu'mamofhi kapo'alo li kubulo moloto mege'i meletogo ai gelo biloto asaga'na bat'i'a kimilina'mu yabe. ³⁴ Ya hu'ehinagi yagomo'mu hena'ni hilube luto kekesa yigi babu melubo. Hu'mau yagomo kaba hu ketalibe. Kai moneko moneko kanamu'i kekesa kehelito minobo.

7

*Bona'i yasi legi enele'mo yegelo molose'mofhi ka hapa'a**Lk 6:37-38, 41-42*

¹ Lenali bona'i enipakafa hete enele'mo yegelo memalalo. To Hu'mau alihi lenali'i lenele'mo yegelo ana huto memalalibe. ² To Hu'mau hu'ehilata bameto li moloto kele'mo yegelo malalina'mu yabe. To kaga luto bona'i ya amuya'niloti yabe lilata Hu'mau ana mone'ago kagaloti kele'mo yegelo malalina'mu yabe. ³ Kai kogonakamofhi pehena bugu nina hena hibe luto gili gili nohu etane? Kai kubukagu kefa fulupa sipi'a ana huto ko'ehina bu goto li he'miloto hubo. ⁴ Kefa fulupa fela'a kubukagu ni'ilina li mehe'mise hena hibe luto kogonakamofhi ma luto lu emilata ni'ibe: Nogonao, pehena kubugu ni'ina li he'mi ketaluna bati huto ni'ifihe? Ya luto lilapiye? ⁵ Kai faga fagalo bo. Yata'a kai kubukagu kefa fulupa fela'a koyofo hu'ehina li he'miloto yalo bu go fana to'ohuto kogonakamofhi buguti pehena li he'mi etobo.

⁶ Lenali hetofa nasana kalamagihi meepilo. Enali i behe hite hen i lepele lalabe nolube. To lenali pesesutini hetofa hatofa'a yagamagihi meepilo. Enali pesesutini libe hepulu tibe hite lapasa i lalabe nolube.

Bo amuya moloto nunumu foya nolina

Lk 11:9-13

⁷ Lenali Hu'mamofitoga nunumu hite kehe ilenogo lepilibe. Lenali sa sa hite lilabe. Lenali kasito inogo Hu'mau kafe sigi lepalalibe. ⁸ Bona'i enali Hu'mamofitoga loka hete nunumu nehana. Ai epilata nohibe. Bona'i sa sa hilinauba li huto hulata nohibe. To kasito noina bona'mofih i kasihi hokolo hu etolata nohibe. ⁹ To lenali afo'anigita panatinimagi nose'namu kehe neinogomo efa kosahi li epilana ni'ifihe? ¹⁰ To faya kumu kehe neinogomo osifa'i li epilata nehaifihe? O'e, ya menehabe. ¹¹ Ya hu'ehinagi lenali bat i menehana bona'magita yagapanatinimagihi hetofana epilata nehinogomo yalo lali kehelilune, Hu'ma Afotinifu kokulumalugu nohinauba lenali nunumu hu emite ya hite hilana bona'i hetofana lepilina'mu yabe.

¹² Nanitoga ya suhi hu netalo luto kekesa noyigilata suhi enali fato bonatoga ana suhi hu epolobo. Ya'ma ai Mosehi keya ka'amofih i hapa'a koyapa'i ninamolo to lu yege hose bona'magih i kaga enelepise'na'ani hiti mana'a ni'ibe.

Hetofana huto minosemofih i lagaso kapo'a

Lk 13:24

¹³ Lenali kitili kapoguti ti hokolo hilo. Fenene huse hepa'i logo kapolo bu'ehina kapoya ai sipi fela kapo hokolo huto bu'ehibe. Ya hu'ehigo yege yege boana'i ana kapogu bilata nehabe. ¹⁴ To hetofa hepato buse kapoya ai kitili'i ni'igo ana kapomofih i lili'na'a ule'ale huto lise suhi huto ni'ibe. Ya hu'ehigo mone'isi mone'isi boana'magi ana kapolo sa hite bilata nehabe.

Lali fagalo lu yege hose bomagih i kaba hu bat i hilune

Lk 6:43-44

¹⁵ Lenali fagalo lu yege hose bomagih i kaba hu bat i hilo. Enali sipisipi yagamofih i gufa'a gukete li hekelelete lenalitoga elata nehabe. Ya hi'ahana enali komopa'anigu lopi kala suhi hite nehanago lenali'iya lenehete salu kite nalana'mu yabe. ¹⁶ Enali hilana hapa'aniya lenali enogo hokolo hite bu enagalana'mu yabe. Ufehe yafamagi nemuya legeya'a helata menehabe, to nemuya yafamagi ufehe yafamofih i legeya'a holata menehabe. ¹⁷ To bat i huto mesebe lele tele huto tilata nohina yafauba legeya'a bat i huto sipina holata nohibe, to numutopa loloto sako bako logo huto lilata nohina yafauba legeya'a sibina huto lagaso'asi holata nohibe. ¹⁸ Mesebe lele tele huto bat i huto tilata nohina yafauba legeya'a mone sibina huto holata menohibe, to numutopa ito sako bako huto lilata nohina yafauba legeya'a bat i huto sipina mone holata menohibe. ¹⁹ To yafa luga'amagi enali nose'na legeya'a meholata nehanaya laga huto logogu gelata nehabe. ²⁰ Ya huto ni'inagi fagalo lu yege hose bomagi hilana hapa'aniya lenali enogo hokolo hite bu enagalana'mu yabe.

Lenali'i mekeheli'ohube Yesu foipa bona kumu lilibe

Lk 13:25-27

²¹ Asaga bona'i nani kumu'i: Kibina bo'nio, Kibina bo'nio, lilata nehana enali kokulumamofih i kapo'alo mebilana'mu yabe. To bona'i luga'amagi nani Afo'nifu kokulumalugu nohinamofih i bita hina suhi hilata nehana bona'isi enele'malina'mu yabe. ²² Ana kana'a huto hilina yupahi babu boana'magi ma lite lilana'mu yabe: Kibina bo'nio, Kibina bo'nio, kai kigilo Hu'mamofih i mono ka'a lu epi'ohuta yabe, to kai kigilo babeyafana sipi lili'na li huto huloto to foipa fele enoho lifi'ohuta yabe lite lilana'mu yabe. ²³ Ya lite nelinogo nani ma luto lu epiluna'mu yabe: Nani lenali'i mekeheli'ohube. Foipa faipa bona'i lenali mino koli hite abufa hilo.

Nohi gisemofifi hapa'a loemo

Lk 6:47-49

²⁴ Ya hu'ehinagi, bo moneuba kaga'ni kehelito liyafa huloto nemege'i malalinauba ai bo moneuba hetofa ekesa keheliloto efaha me'i ninalo nohi gilata nohina suhi hilibe.

²⁵ Ya hu'ehigo ko'i noito habafahi nolito huloto nagami'i bilito ya huto ana noto nohibe. To ana nohi li tele tulu menobibe. To hena'mugope efaha me'molo ana nohi gi'ehigo lapusa yafa'auba limito ema melugu sipi efato li tokolo hu'ehigo yabe.

²⁶ To asaga bona'i enali ka'ni kehelilete ana ka'nimofifi liyafa hite mege'i menemalana bona'iya enali negi bomagi nagami beleto kehelugu nohi gilata nehana suhi lite nehabe. ²⁷ Ya hi'ahago ko'i noito habafahi nolito huloto nagami'i ana nohi beleha'alo bilito ana nohi li kusago hekili higo limito kolata nohibe.

²⁸ Yesu ya'mana kaga alu su holago asaga li nupa hite minana boana'i Yesuhi kaga'a kehelilete keheli fato fato hite sipi enelesa'ani lu'ehina yabe. ²⁹ Yesu ai bona'magi keya ka enelepilata nehana'a huto melu'ehina yabe. Ai amuyana'ani nina bomagi kaga lilata nehana suhi huto kaga'a lu epina'mu enali boana'i keheli mehe'mi'ahana yabe.

8

Yesu sipi hepuhi lo'ehina bomofifi le'mo bati hu'ehina

Mk 1:40-45; Lk 5:12-16

¹ Yesu kosaguti limitogo babu boana'magi mege'i bi'ahana. ² To sipi hepuhi lo'ehina bo moneuba Yesutoga oto lahupa nohi fito lu'ehina: Sipi bomaka. Kai kegekesa kehelito nugufa'ni le'mo bati hilata'mu nohane. ³ Ya ligo Yesu yatu su toto gufa'alo bako huto ma lu emi'ehina: Nani ya hilube'mu nohuto kugufaka gulu gulu hilinagi kehepuhaka asu ho'ehina, Yesu ya luto ligo ana'asilo hepuha'a asaga'na asu hoto fenene hu'ehina. ⁴ Ya higo Yesu lu emi'ehina: Kehelibo. Fato fato bona'magi kaga lu meepibo. Mono bomofitoga buloto kugufaka lepibo. Ai bu go bati huto higo mone nona'a Mosehi koyapa'i kaga molo'ehinamo'mu mono bomofifi emibo. Ya huletogo asaga bona'i enubulo kugufaka gulu gulu'ehinana bu kagalabe, Yesu lu'ehina.

Sipi Lomu bomofifi koko pana'a besi'ehigo Yesu le'mo bati hu'ehina

Lk 7:1-10

⁵ To Yesu kapo moloto mone hepato Kapaneami titohigo mone Lomu gimi boubu oto lu emi'ehina: ⁶ Sipi bomaka nehe'mobo. Koko pana'ni moneuba hepa'nimogu sipi besito nebelusaga minoba minoba nohigo gabu sipi'a nogibe, luto ligo, ⁷ Yesu lu emi'ehina: Hepakalogia buto le'mo bati hilube. ⁸ Gimi boubu lu'ehina: Ya hilapi? O'e. Nani fa'mene bo nohunagi kai noha'nigu metilane luto nokehelube. Kai fa'mene lusa ka'ago litogo koko pana'ni gufa'aluga bati hilibe. ⁹ To hena'mube? Nani ana huto napa li'ehina sipi bomofifi maha'aluga nohugo lili'na nonimina yabe. To nani'ni ana huto gimi bo'ni nehana nani namanuga ana hite nehabe. To nani mone kene'mofifi bubo luto nolugomo ai bulata nohibe. To mone fato'amofifi obo luto nolugomo a'olata nohibe. To koko pana'nimofifi ya lili'na libo luto nolu etogomo ana lili'na lilata nohibe.

¹⁰ Ya luto ana boubu Yesuhi lu emilago Yesu ana ka'a keheliloto ekesa yigi babu lu emi'ehina. Ya huloto boana'i mege'i lefeli'ali hana kaga ma luto lu epi'ehina: Kehelilo. Nani lu nolepube. Isilaeli bo moneuba ya'ma boubu hina'a huto komopa'a li nimi'ehina bu megalata nohubo. ¹¹ Lenekesu meheno. Asaga'i yege notinagati noliminagati fato fato hepatogati ete'ani Hu'mamofifi kapo'alo Abalahagi, Isakagi to Yakopugi li nupa hilet minete'ani nose'na nalabe. ¹² To Isilaeli bona'i mone'amagi ana kapo'alo tilune'mu nehago Hu'mau fegutoga sipi metepumogu he'mi epalalibe. Fegutoga sipi yibi hiba hiba hilet enabaga henikofilabe. ¹³ Yesu gimi bomofifi lu

emi'ehina: Hepakaloga abubo. Keheli ule'ale huse'naka, to komopaka li nimi'ahatana ya'ma huto hilibe, Yesu luto lu'ehina. Ana kana'agu mele'isi ya'ma gimi bomofiji koko pana'a le'mo bati hu'ehina.

Yesu babu luto epesina bona'i li bati hu'ehina

Mk 1:29-34; Lk 4:38-41

¹⁴ Yesu Pitahi noha'agu buloto bu ganamo Pitahi litayami'afipo gufa mukoho akohona besi'ehigo sipalo ko'ehigo bu go'ehina. ¹⁵ Yesu ana a'mofiji yahi bako huto besinana'a mele'isi fa hu eto'ehina. Ana a'uba sipaloti ho tito nose'na laita hu epoloto gabu ito epi'ehina.

¹⁶ Utepoya bona'magi babu bona'i epesina foipa felemo ti'ahana bona'i Yesutoga enele'mete e'ahana. Ya nehago Yesu ana foipa felemagi amuya kaga'asigo moneko'isi lu epigo bi fa hi'ahana. To fato epesina bona'i hiti enele'mo bati hu'ehina yabe. ¹⁷ Ai ana huto hu'ehinagi koyapa'i Aisaiyau bu go'ohuto kaga molo'ehina: *Ai lebesise'namo li he'mi leto'ehibe. Ai lugufati sibina hu'ehinanamo aigoko'i kofito bu'ehina.*

Bona'i Yesuhi mege'i malalune lite hi'ahana

Lk 9:57-62

¹⁸ Yesu babu boana'i li nupa hiletnehago bu goto koko pana'amagi lu epi'ehina: Muya hefutoga bilutagihe. ¹⁹ Kaga lu noepinogo keya ka enelepise bo moneuba aitoga oto ma lu'ehina: Tisao, kai hiti hiya'aga bilapi bilatamoga bilube luto nele'moto bilu'ibe luto lu'ehina. ²⁰ To Yesu lu emi'ehina: Lopi kalamo kalina muli'i ni'ibe to namamo kalina nohi ni'inaya to Kokulumaguti limi'ehina Bouba koto basu bilina hepa'i meni'ibe luto lu emi'ehina. ²¹ To bo mone Yesuhi mege'i molo'ehinanauba lu emi'ehina: Kibina bo'nio, yata'a hepa'niga buloto'ni afo'nifu fililenogo keli hoto i behe huto kai hiti nani hiti minalu'ibe luto ligo, ²² Yesu lu emi'ehina: Kai nemege'i molobo. Fili'ahanana bona'i komopa'ani menimise'namagi fili'ehina bona'i keli halabe, Yesu ya lu'ehina.

Yesu sipi habafahi lu emigo felele hu'ehina

Mk 4:35-41; Lk 8:22-25

²³ Yesu hiti koko pana'amagi hiti botigu tilet hefuhu nagamilugu bi'ahana. ²⁴ To Yesu bu'i ko'ehina. Ya hu'ehigo mele'isi amuya habafahi hefupoguti liloto nagami'mouba bililoto sipinamo botigu folo'ehina. ²⁵ To koko pana'a Yesutoga le'mo ho tilet ma lite li'ahana: Sibi bo yale. Lali ma'asi afililuta'a nohinagi lehe'mobo. Mele'isi. ²⁶ Yesu lu epi'ehina: Koli gofana nehana henabe lutobe? Nani kumu kehelise'natini nesi'asi ni'igo ule'ale hitemo memine'ahabe. Ko'ehinati ho tiloto ana sipi amuya habapofiji hiti to nagami'i bilina hiti kaga lu etimigo analo mele'isi felele huto bu'ehina. ²⁷ Ya hu'ehigo asaga bona'i enelesa'ani li'ahana. Ma bose. Henana bo nohibe? Habapofihifi nagami'i bilinamofihifi kaga lu epigo enali ka'a keheli emina bo yabe, lite li'ahana yabe.

Bo loemale'i komopa'atitigu felemo nehago Yesu li he'mi'ehina

Mk 5:1-20; Lk 8:26-39

²⁸ Yesu kapo moloto'a hefupo muya beletoga heleko moloto Gatala bona'magiji kapo'anigu nehetigo bo loemale'i aitoga kene mala mala muliluguti e'aha'ibe. Ana bomale'i komopa'atitigu foipa felemagi ti'ahangagi luba hise nehit hagulu neta'ina bomale'i yabe. Yana hepa'mo mine'aha'igo fato bona'i koli nehit tilina mehi'ahana yabe. ²⁹ Yesu olenogo etali sipi kehe ilet: Hu'mamofiji pana'ise. Hena suhi hu le'etalube'mu nohan? Alihi asaga bona'i halata yupahi yatai aku le'ahalapiye? li'aha'ina yabe. ³⁰ Analo afehi yaga babu lite nose'na'ani line mane hite mine'ahana.

³¹ Foipa felemagi Yesuhi loka he'ahana: He'mi lepelenogomo miya yagamagi enugufagu lele'mo molobo lago, ³² Yesu: Abilo, luto enoho lifi'ehina. Ya higo enali ana foipa felemagi bomale'ititihi he'mite yagamagi enugufagu tite falago ana yaga enali asaga'i yabatoga limilete bite hefunugunofu ti su he'ahana yabe.

³³ Ya hago yaga afo'agi analoti he'mite hololu lite bite tauniga nehetite asaga huto hinanamo hiti bomale'i foipa fele komopa'atitigu nemina kagamo hiti lu epi'ahana.

³⁴ Ya lu epilago tauniga neminana boana'i asaga'na Yesutoga bilune litemo bi'ahana. Yesu nohinalo nehetite loka heba heba hite: Lali metimoloti he'miloto bufa hubo, lite li'ahana yabe.

9

Yesu gi yahi sibina hu'ehina bo le'mo bati hu'ehina

Mk 2:1-12; Lk 5:17-26

¹ Yesu botigu tiloto i behe huto hefunugu i gofa hoto maya beletoga heleko moloto ai'a hepa'alo neheti'ehina yabe. ² Luga'a bona'magi bo mone gi yahi sibina hu'ehina bo sipa'alo ko'ehigo Yesutoga le'mete e'ahana. Ya hago Yesuhi aitoga komopa'ani mele'ahana bu goloto Yesu ana gigusa'a sibina hu'ehina bo ma luto lu emi'ehina: Pana'ni, kipagu fulu hino. Nani foipanaka li nohe'mi ketobe. ³ Ya ligo Mosehi keya ka enelepise bona'magi musi musi ka enali'ani ma lite li'ahana: Ma bouba ai Hu'mamofifi megeka nolu etabe. ⁴ Ya nelago Yesu kaga'ani akeheliloto ma luto lu epi'ehina: Lenali henabe lite foipa faipa lenekesa neyigibe? ⁵ To ya'mana bomofifi foipanaka li nohe'mi ketobe nolunauba keta hu'ehifi, to ho tito kapo molobo lilunauba keta hu'ehibe? ⁶ Ya hu'ehina nani lenali'i leneleplube, Kokulumaguti limi'ehina Bouba ma melugu amuya li'ehinago foipana li he'milina'a huto ni'ibe. Ya luto lu epiloto gi yaha'a sibina hu'ehina bomofifi: Ho tito sipaka kofito hepakaga bubo. ⁷ Ya ligo ana bo ana'asi ho tiloto hepa'aga bufa hu'ehina yabe. ⁸ To boana'i enali anana huto hina be gelete koli hi'ahana. Hu'ma ya'ma huse amuyana bologa molo'ehibe lite enali akehel'i'ahana yabe, ya hilet enali Hu'mamofifi gi'a liyafa hi'ahana yabe.

Yesu Matiuhi kehe i'ehina

Mk 2:13-17; Lk 5:27-32

⁹ Yesu ana hepa'i he'miloto kapo moloto binaga takisi nolina bo mone gi'a Matiu yabe lite helata nehana bo ai takisi lilata nohina nonuga nohigo Yesu bu goloto ma luto lu emi'ehina: Nemege'i molobo. Ya ligo Matiu ho tiloto Yesuhi mege'i lifito bu'ehina yabe.

¹⁰ To Yesu ai noha'agu nose'na noto nohigo takisi nelina bona'i hiti to foipa bona'i hiti babu lite e'ahana. Enali Yesu hiti to koko panana'a hiti nose'na nete mine'ahana yabe. ¹¹ Ya nehago Felosi bona'magi be gelete Yesuhi koko panana'a ma lite enoloka he'ahana: Henabe luto tisa botiniuba ai takisi nelina bo hiti to foipa bo hiti nose'na nonabe? ¹² Yesu enali kaga'ani akehelito ma luto lu epi'ehina: Enali meepesi'ehina bo lusa bo nohinalo mebilata nehabe. To enali epesi'ehina bonako lusa bo nohinalo bilata nehabe. ¹³ Lenali bite ya'ma mono kamofifi hapa keheli bebe sete li buto hilo. *Nani yagakafa enehe'ahanamagi nimite nehago menebesibe. To nani fulu huse'na'muko nebesibe* Hu'mau lu'ehina ni'ibe, luto Yesu lu epi'ehina yabe. To nani komopa'ani bebe sana bona'i kehe ilube luto meo'ohube. Nani foipa bona'i kehe ilube luto o'ohuna yabe, luto Yesu lu epi'ehina yabe.

Nose'na mo sise hapa'a

Mk 2:18-22; Lk 5:33-39

¹⁴ Ya'mana kanalo Yonihi koko panana'a Yesutoga nehetilete ma lite loka he'ahana: Hena hu'ehigo lali hiti to Felosi bo hiti nose'na mo silata nohunogo to enali kai koko

panakamagi nose'na mo silata menehabe? ¹⁵ Ya lago Yesu ai lu epi'ehina: To bo moneuba ana kata hilube'mu nohigomo lalu'agi hiti ete li nupa hite neminabe, ya nehanamagi enali enipagu sibina hulata nohifihe? Ya hulata menohibe. Ya hu'ehina alihya' mana ana kata nohina bo le'mo nehe'mibe. Ya hago ai lalu'agi hiti meminolata nohibe. Ya hilana yupahi analo enali nose'na mo site minalana'mu yabe, luto Yesu lu epi'ehina yabe.

¹⁶ Bo mone'amagi yuhufa kata letuha'atu koyapa kata hepu to'ehinalo hetilata menehabe. To ya hilana ai yuhufa kata letuha'auba koyapa kata aku'i i hegege hinogo sipi hokolo kapo aku'i lolo hilina'mu yabe. ¹⁷ To bona'i mone'amagi yuhufa bai nagami'i lite koyapa meme yaga gufa'a konugu heki bilata menehabe. To enali ya hilana koyapa meme yaga gufa'a kohi i hegege hinogo to bai nagami'i melugu i heki su halina'mu yabe. Ya hina'mu yabe lite enali yuhufa bai nagami'i yuhufa meme gufa'a konugu heki bigo to etali loe sana sana batihite minelata neha'ibe, luto Yesu lu epi'ehina yabe.

Yesu kaba bomofiji fili'ehina pa'a le'mo ho tito to kefe'alo meko hina a'i le'mo bati hu'ehina

¹⁸ Yesu ana kaga lu epito nohigo kaba bo mone Yesuhi metoga o leba toloto to ai lapusa nohi fi emiloto ma lu'ehina: Pa'ni ma'asi afili'ehibe. Ya hu'ehinaya kai oto kayaha'atu gufa'alo meko hitogo aiaku'i ho tito minalibe. ¹⁹ To Yesu ho tito ana bo mege'i nobigo Yesuhi koko pana'a ana hite mege'i melete bi'ahana yabe.

²⁰ A'i mone mino'ehina ai asaga yupahi golaha'a he'miba huto minago kufu'a nayahi luga luga su hoto nigigusagati loemo heleko malago mino'ehina a'i yabe. Ai ana a'uba Yesuhi megesagati oto Yesuhi kefe'alo nekisa'alo yahi li'ehina yabe. ²¹ Ai ana a'uba ma luto ai'a keheli'ehina: Nani kefe'alo meko hulenogo'ni nebesise'na'ni su ho netalibe. ²² Yesu i behe huto ana a'i bu goloto ma luto lu emi'ehina: Pa'ni, kipakagu fuluna kebesino. Kai nanitoga komopaka moloto minalatanauba kele'mo buto bito kebesise'naka li nohe'mibe luto Yesu lu emi'ehina yabe. Ya noligo ana'asilo ana a'mofiji nobesinana su ho etago batihite hu'ehina yabe.

²³ Ya huloto Yesu kaba bomofiji noha'aluga buto ti'ehina. Ya huloto bona'magi folonemeyahi melete nehago bu go'ehina. To asaga boana'i sipi yibi nama hite nehite kaga babu lite nelite henati hilune, lite enelesa ka lite mine'ahana yabe. ²⁴ Ya nehago Yesu asaga bona'i: Fegutoga bilo luto enoho lifi'ehina yabe. Ma lagaso pa'iya mefili'ehibe, ai fa'mene bu'i ko'ehibe. Ya noligo asaga boana'magi Yesuhi kiya yokolo hi ete'ahana yabe. ²⁵ To asaga boana'i fegutoga limi su nehago Yesu ana pa'mofiji hasagu tiloto ana pa'i yato li saga higo analo mele'isi ho ti'ehina yabe. ²⁶ Ya higo anana huto hinanamofiji kaga'a ana hepalu bula ola higo asaga bona'magi keheli baga i'ahana yabe.

Yesu bo loemo etubu pisi lina bole etele'mo bati hu'ehina

²⁷ Yesu ana hepa'i he'miloto kapo moloto nobigo etubu pisi lu'ehina bo loemale'i mege'i lifite nebite ma lite li'aha'ina: Tatatifu Tebitihi pana'amaka kai le'ali'i kiginaga fi le'emibo lite kehe i'aha'ina yabe. ²⁸ Ya nela'igo Yesu ai nonuga notigo etali ana bole Yesutoga neheti'aha'ina yabe. Ya ha'igo Yesu etoloka ho'ehina: Letali le'ele'mo bati hilina'mu yabe lite nanitoga komopatiti nenimi'ifihе? Etali li'aha'ina: O'yo, Sipi Bo, le'ali keheli'ohu'ibe. ²⁹ To Yesu yatu'i etubulo meko huloto lu etimi'ehina: Letali nanitoga komopatiti nimi'aha'inago letubutiti bati hilina'mu yabe. ³⁰ Yesu ya ligo etubu'atiti ana'asilo mele'isi i gili hu'ehina yabe. Ya higo Yesu etekesa bito ma luto lu etimi'ehina: Letali ya'mana huto nohu letotonamofiji kaga'a bona'i lu meepilo. ³¹ Etali bite Yesu hu etoto'ehina kaga'a asaga hepatoga lu epimofa'na hi'aha'ina yabe.

Yesu negi bo le'mo bati hu'ehina

³² Ana bole neba'igo bona'i luga'amagi negi bo mone foipa feleuba gufagu tigo kaga meluse nominana bo Yesutoga le'mete e'ahana yabe. ³³ Ya hago Yesu ana foipa fele li he'mi etago ana boubabaga hapi fito lu'ehina yabe. Ya higo asaga boana'i topa hete enekesa yigi babu lilete ma lite li'ahana: Koyapa'i Isilaeli melugu ya'ma huse'na huto higo bu mego'ohuta suhi huto hibe, lite li'ahana yabe. ³⁴ Ya nelago Felosi bona'magi ma li'ahana: Ai foipa felemagihu kaba bo'aniuba amuyana emigo foipa fele li nohe'mi epalabe, lite li'ahana yabe.

Yesu boana'i ginaga fi epi'ehina

³⁵ To Yesu asaga hepatoga bego humofa'na hu'ehina. Ya huloto asaga boana'i mono noha'anigu lu enelepito Hu'mamofahi ka lamana'a lu noeprito to enebesina boana'i enele'mo ye nokoto to enugufagu ketana nina li he'mi epolomofa'na hu'ehina yabe. ³⁶ Babu boana'i Yesuhi le'mo bego hite minago bu enogoloto Yesu eniginaga fi epi'ehina yabe. Hena'mugope enali enekesa yigi babu lilete bo moneuba meenehe'mago sipisipi yaga kaba bo'ani meminago tili tele hite minelata nehana suhi lite minana'mu luto yabe. ³⁷ Ya huloto Yesu koko panana'a ma luto lu epi'ehina: Babu nose'na foyagu uya'i loto mupa ito ninaya ana nose'na li nupa hilana bona'a loe'asi nehabe. ³⁸ Ya hu'ehinagi lenali bite foya afo'afahi numuna hi etenogo ai foya'agu ete lili'na lite nose'na'a li nupa hilana bona'i enele'mo babu lilibe, lu'ehina yabe.

10

Aposolo pana'magi enigi'ani

Mk 3:13-19; Lk 6:12-16

¹ To Yesu aposolo panana'a nayaha'ni su hago nigigusaga loemo leheko malago enele'mo nupa huloto foipa felefi to bona'i enugufagu enebesila to ketana nina li he'mi epalalabe luto amuyana epi'ehina yabe. ² Nayaha'ni su hago nigigusaga loemo leheko malago aposolo pana'magihi enigi'ani li keheli'ehina ma luto ni'ibe. Yata'a Simoni fato gi'a Pita, to Atulu ai gona'a yabe. To Yemesi Sepetihi pana'a ai Yoni gona'a hiti yabe. ³ To Filipi hiti to Batolomu hiti yabe. To Tomasi hiti Matiu hiti etali takisi efahi lilata bole yabe. To Yemesi ai Alifiasihi pana'a yabe, to Tatiasi yabe. ⁴ To Simoni ai fato gi'a Seloti yabe. To Yutasi fato gi'a Isikelioti, ai Yesuhi mi'i moloto fateha'amagihi epi'ehina yabe.

Yesu 12 aposolo pana'a lili'na enelepi'ehina

Mk 6:7-13; Lk 9:1-5

⁵ Yesu nayaha'ni su hago nigigusaga loemo leheko malago koko panana enoho lifloto ma kaga lu epi'ehina: Lenali fegutoga bona nagatoga bite ise megilo. To lenali Samalia bona'magi hepatoga mebilo. ⁶ Lenali Isilaeli nagalugu sipisipi yaga fenene hite nehanalo bilo. ⁷ Lenali bite kaga ma lite lu epilo: Kokulumamofhi kapo'a anasi a'o leba notabe. ⁸ Lenali enebesise bona'i enele'mo ye kalo, to fili'ahana bona'i enele'mo ho tilo, to sipi enehepuhi lo'ehilina bona'i ana enehepuha'ani li gololo ti epalalo, to foipa fele li he'mi epalalo. Lenali mina melise nelinagi ana hite mina'a melise lu nolepuna suhi hi epalalo. ⁹ Lenali efa gutini luga li gu meise bilo. ¹⁰ Lenali sisaku gutinifi, guketetini loefi, lenigigusagu sutinifi to fatusatinifi melise lenayapako bilo. To lenali enele'malana bona'magi nose'na lepilana'mu yabe luto Yesu lu epi'ehina yabe.

¹¹ To lenali tauni hepa'i ninalofi to lagaso hepa'i ninalo nehetiletemo lenali ana hepato bona'i hapa'ani bu go bati hiletetebe. Hiya bo bati bo nohifi to hiya bo bati mehina bo nohifi lite enogo kehelilete hapa'a bati hu'ehilina bo be geletemo lenali ana bo hiti nehite fato hepatoga bilune'muko ho tite bilo. ¹² To lenali nohi moneluga tiletemo ana nonuga nehilana bona'i lenipagu fuluna mineno lite lu epilete tilo. ¹³ To ya'mana nonuga bona'i bati bona'mo nehinogomo lenali enebe tigite fulunatini epilo.

To hapa'ani bebe mesana bona'mo nehinogomo lenali fulunatini aku'i i behe huto lenalitiniloga alina'mu yabe. ¹⁴ To hepa'i monetotifi to nohi monelugutifi lenebe metiginogomofi to kagatini keheli melepinogomo lenali lenigigusagati mumusopa li tili nehite ana hepa'i he'mite fato hepatoga bilo. ¹⁵ Nani ma'naka luto lu nolepube. Hu'mau ana boana'i kaga'ani loko hu epalalina yupapogu Hu'mau Sotomu hepa'i hiti to Gomola hepa'i hiti nesi'a enahalibe. To lenele'mo bati mehilana hepa'iya Hu'mau sipi enoho su halina'mu yabe, luto Yesu lu epi'ehina yabe.

Keta huse'na fato fato'mofahi huto hilina'mu yabe

¹⁶ Lenali kehelilo. Nani lenali'i sipisipi yaga legi huto lopi kalamagihu folagaha'anigu lenoho lufube. Ya hu'ehinagi lenali ka keheliya ise osifa legi hite ana'ina lolo hilune'mu nehitemo yata'a lenekesa yigi fe liletebe. To lenali lufu namamofahi hapa'a agoya'a nina suhi lite minalo. ¹⁷ Lenali kaba hu bati hilo. Enali bona'i luga'amagi naga'i lepelete ka foya li lepelete enali li nupa hite minelata nehana nonugu lenele'mo melete naga osatu lenibi yigelana'mu yabe. ¹⁸ Enali nani kumu lite lenali'i gamani bona'i hiti to enikibina bona enubulo lenele'mo yegelo melete ka foya li lepalalana'mu yabe. To mono ka ana gamani bona'i hiti to fegutoga bona'i hiti lu epilana'mu lite ya hi lepalana'mu yabe, luto Yesu lu epi'ehina yabe. ¹⁹ To ka foyagu lenele'mete nebinogomo lenali kaga lilana'mu henabe lilune lite lenekesa yigi to hiya'a huto kaga lilupi lite lenekesa yigi babu melilo. To ana kana'a noenogomo kaga lilana lenabagalo alina'mu yabe. ²⁰ Ana kaga lilanaya lenalitini melilana'mu yabe, to kokulumaguti Afotinifu ana kaga lenelepilenogo ana kaga lenali lu epilana'mu yabe, luto Yesu lu epi'ehina yabe.

²¹ Bomagi enali enogo'anighi ka foyagu enele'me melete enoho fililana'mu yabe. To afo'afu pana'amofahi ana suhi luto ho fililana'mu yabe. To panana'animagi afo'anighi ana hite fateha'ani enele'mo lolo hite enoho fililana'mu yabe. ²² To anaga bona'magi lenipakafa halana'mu yabe. Hena'mugope lenali nani yagapanan'i minana'mu lite yabe. Ya hu'ehina to bo moneuba amuya moloto minomo buto bona'i guna ise kana'alo minalina Hu'mauaku'i le'menogo ana bo ai Hu'mamofahi pana'a minalina'mu yabe. ²³ To mone hepatoti lenehenogomo lenali ana hepa'i he'mite hololu lite fato hepatoga bilo. Nani ma'naka luto lu nolepube. Lenali asaga Isilaeli hepalu bite lili'na li baga mei'ehinogo nani aku'i aluna'mu yabe, luto Yesu lu epi'ehina yabe.

²⁴ To sukulu pana'i moneuba tisa bo'amofahi mone be ligit meminolata nohibe. To koko pana'uba kaba bo'amofahi be ligit meminolata nohibe. ²⁵ To sukulu pana'uba tisa bo'a lolo hilina bati huto ni'ibe. To koko pana'uba sipi bo'a lolo huto minalina bati huto ni'ibe. Nani afotinifita enali foipa felemofahi gi'a Bielesebulu nanitoga mele'ahana suhi hite lenali'i ana hite babu lite foipa lenigi halana'mu yabe, luto Yesu lu epi'ehina yabe.

Bouba Hu'mamofahi aisigo koli hu emino

Lk 12:2-7

²⁶ Ya hu'ehinagi lenali bona'i koli mehi epalalo. Asaga'na fenene huto ninana alihi huto hi su halana'mu yabe. To asaga'na ifi toto fala kito ninana kugumatogago huto hinogo enali bona'magi bu galana'mu yabe. ²⁷ Kaga nani sininugu lu nolepuna lenali yegelo lu epilo. To kaga fulu huto lenalitinigo lu nolepuna lenali nohi lataha'alo ho ti'ehite lu yege he epilo. ²⁸ Ma melugu lenugufa'a lenoho fililafa to lenemehatini hiti lenoho mefililana bona kumu'i koli mehilo. Lenali Hu'mau ai lenugufatini hiti to lenemehatini hiti loe sana sana sipi logo kapogu lenoho fililina bomofahi ai kumuko'i koli hi etete minalo. ²⁹ Enali nama lagaso'asi loemo moneko toealoti mina filata nehabe. Ya hu'ehina Afotinifahi laga'a mebesilina to nama lagaso'a mone'mofahi suhi luto melugu'i limo meilina'mu yabe. ³⁰ To lenali'iya latahatinigu nina okatiniya aleka

so su ho'ehibe. ³¹ Ya hu'ehinagi lenali koli mehilo. Lenaliya lagaso nama babu lite nehanamagih i mina'ani enebe ligite nehabe, luto Yesu lu epi'ehina yabe.

Yesuhi gi'a bona'i lu episemofhi hapa'a

Lk 12:8-9

³² Bo moneuba Yesuhi pana'i nohubo luto lu yege homofa'na hilina nani alahi ana huto Afo'nifu kokulumalugu nohinamofhi bulo'i gi'a lu yege haluna'mu yabe luto Yesu lu epi'ehina yabe. ³³ To mone bouba Yesuhi pana'a menohube luto nigi'ni li fala kito minalina nani ana huto ai gi'a Afo'nifu kokulumalugu nohina bomofhi bulo li fala kiluna'mu yabe, luto Yesu lu epi'ehina yabe.

Yesu luba li huto hilube'mu o'ehina

Lk 12:51-53; 14:26-27

³⁴ Ma melugu luba mehilo luto lenele'mo baba ilube'mu o'ehibe lite nani kumu'i melilo. Nani luba bona'i lenele'mo baba ilube'mu meo'ohunaya kosa kosa emita'i lito ma melugu limi'ohube. ³⁵ Nani fatehena li huto hilube luto limi'ohube. Bouba afo'afifi le'mo fateha'a lolo hilina'mu yabe, pa'animagi ito'anighi fateha'ani enele'mo lolo hilana'mu yabe, to a'uba baha'amofhi ito'afifi fateha'a le'mo lolo hilina'mu yabe.

³⁶ Bomofhi fateha'a mana'iya ai lalameha'a minalana'mu yabe, luto Yesu lu epi'ehina yabe.

³⁷ Bo moneuba ito'afinogo afo'afinogo etele'mo bati nohuto nani'i nele'mo bati mehilina bo ai nani'i nalalu'nifu legi huto meminalina'mu yabe. To bo moneuba liha'a yagapana'a enele'mo bati huloto nani'i nele'mo bati mehilina bo ai nani'i nalalu'nifu legi huto meminalina'mu yabe. ³⁸ To bo moneuba malipu yafa'a lito kofloto nemege'i memalalinauba ai nani nalalu'nifu lolo mehilina'mu yabe. ³⁹ Bo moneuba gufa'a le'mo bati huto minalina ai meha'a he'mi mana hilina'mu yabe. To mone bouba nani kumu luto gufa'a he'mi yakalesa hilinauba ai meha'a li buto bilina'mu yabe, luto Yesu lu'ehina yabe.

Bouba mina bati'a lilina

Mk 9:41

⁴⁰ Bo moneubafi moneuba lenebe tigilinaya nani'i nebe tigilina'mu yabe. To nani'i nebe tigilina bona'iya ai noho lifigo limi'ohuna bomofhi be tigilina'mu yabe. ⁴¹ To bo moneuba Hu'mamofhi ka'a leli'ali nohina bo noago bu goloto he'malube luto ekesa kehelito noha'aluga le'moto buto nose'na emitio kaba hu etalina ai ya'mana bouba lu huto huto bomofhi suhi lito mina'a lilina'mu yabe. To bo mone hapa'a bebe sana bo noenogo bu goloto ana bo he'malube luto luloto le'moto buto noha'agu kaba bati'a hu etalina bo ai mina'a bati huto hapa'a bebe sana bouba lilina'a huto lilina'mu yabe.

⁴² To bo moneuba fatoga boana'i neago bu enogoloto'a: Akae, ma boana'i Yesuhi naga'amo nehanago enehe'malube luto ekesa kehelito yatipa nagami'i konugu hefito epi fulu hilina boy a ma'naka luto lu lepube. Ai ana bouba mina'a liba liba hilina'mu yabe, luto Yesu lu epi'ehina yabe.

11

Yoniu koko pana'a Yesutoga enoho lifi'ehina

Lk 7:18-35

¹ Yesu nayaha'ni su hago nigigusaga loemo leheko malago koko pana'amagi lili'na lilana kaga alu epi su holoto ana hepa'i he'mito ana kegi'a hepa'i nila nila hu'ehinalo bula ola huto boana'i kaga lu enelepito to hetofa kaga lu yege homofa'na hu'ehina yabe.

² To Yoniu ai nagami folo epolose bo naga'i emi'ahago nohuto asaga lili'na Yesu nolinamofhi ka'a keheliloto koko pana'a enoho lifigo Yesutoga e'ahana. ³ Ya hilete

ma lite Yesuhi loka he'ahana: Kaiba Yoniu alane luto lu'ehina bomo nohapi, fato bo geba hiluta ni'ibe? ⁴ Ya lago Yesu ka'anilo lu epi'ehina: Lenali i behe hite bite Yonihi sipi lili'na li huto nohugo be enaganamofifi hapa'a lu emilo. ⁵ Enali enubu pisi lina bona'i aku'i enubu'ani i gili higo asaga'na bu negabe. To enigi enayahi sibina hu'ehina bona'i kapo malabe. To ililogo bona'i enele'mo gololo tugo babe. To enekesa hekini lana bona'i enekesa li hokolo hugo kaga kehelite babe. To fili'ahana bona'i aku'i ho ti kosaba habe. To fe'noha'ani menina boana'i ka lamana'a kehelibe. ⁶ To bo moneuba nani kumu'i ekesa yigi yigi huto Hu'mamofifi pana'a nohifi fato bo nohifi ya'ma meluse aku'i nanitoga komopa'a nimilina bo ai gelo bino.

⁷ Ya luto Yesu kaga lu su holago Yonihi koko pana'a abilago Yesu Yoni kumu kaga babu boana'i lu epi'ehina: Koyapa'i lenali bona'i menehana kamelugu bi'ahana henana bu galune lite bi'ahanabe? To lenali akepa mone'mofifi habafahuba li pisi hu'ehina bu galune litefihe? ⁸ To lenali henana bu galune lite bi'ahanabe? To lenali bo moneuba hetofa gukete li hekoloto nohinogo bu galune lite bi'ahanafihe? Nani lu nolepube. Enali bona'i hetofa gukete li hekelete to hetofana enugufalo li melete neminana bona'iya enali sipi kibina bomofifi noha'agu minelata nehabe. ⁹ Ya hu'ehina lenali hena hibe lite bi'ahanabe? Lenali henana bu galune lite bi'ahanabe? To lu huto huto bo bu galune lite bi'ahanafihe? O'yo nani lu nolepube. Ai lusi mono bo yabe. To ai asaga mono bona'i luga'a enohoto nohibe. ¹⁰ Ya'mana bo Yoni kumu luto mono kagu ma luto lulata nohina yabe: *Mono ka'ni leli'ali bo'ni ya'ma nohibe luto Hu'ma lu'ehina yabe. To nani yata'a ale'mo he'minogo'ni ai buto kapo li hokolo hu ketalibe.* ¹¹ Yesu kaga molo emitu lu'ehina: Nani ma'naka luto lu nolepube. Yoni ai nagami folo epolose bouba asaga bona'i ma melugu nehana enohoto nohibe. Ya hu'ehina bo mone Hu'mamofifi kapolo lagaso huto nohilinauba ai Yonihi be ligito nohibe. ¹² Yoni huto hina kanaloti minomo tito yalo'i kana'alo ago luba nehana bona'magi kokulumamofifi kapo'a li he'milune'mu nehiteluba hiba hiba hi'ahana. ¹³ Asaga lu yege hose bona'i kaga hiti keya ka hite Hu'mamofifi Kapo'amofifi ka'a Yoniu huto hina kana'aloti moneka huto hi'ahana yabe. ¹⁴ To lenali keheli bati hilunemo'mu keheli bati hilo. Yoniu ai'ya Elaiyau yabe, ai ya'mana bo alibe luto lu'ohuta bo yabe. ¹⁵ Ai ekesa'a ni'ilina bouba keheli bati hino.

¹⁶ Yatai kanalo boana'i henanalo lu malalube? Enali yagapan'a'i hep'a'i folagaha'agu luga filete nehiteluba luga'a yagapan'a'i kehe ite ma lite lu epilata nehana suhi lite nehiteluba: ¹⁷ Lali folonemeyahi fu lu lepolotamo lenali nama lilana suhi hite melekehi ite memine'ahabe. To lali eniginaga fise suhi huto yibi nama hutamo enali yibi hilana suhi hite memine'ahabe. ¹⁸ Yoniu o'ehina ai nose'na nola to bai nagami'i nola mehu'ehina yabe. Ya nohigo lenali ma lite li'ahana yabe: Foipa fele ai komopa'agu ni'ibe lite li'ahana yabe. ¹⁹ To yatai Kokulumaguti limi'ehina Bouba oloto nose'na noto nagami'i noto nohigo to lenali ma lite neli etabe: Bu galo. Ai nose'na lau'i iba iba bo yabe nelabe. To bai nagami'i ana huto babu luto noba noba bo yabe lite nelabe. To ai takisi nelina bo to foipa bona'magihi enalalu'anifu yabe lite lilata nehiteluba. To ya'mananalo bu golototi Hu'mamofifi keheli bati huse'na'a ma'naka ni'ibe luto lilutemu yabe.

Ke, komopa'ani i gelehe mehi'ahana bona'ise

Lk 10:13-15

²⁰ Hepa'i luga'aga Yesu topa hose'na li hu enebe li'ehinalo bona'magi komopa'ani i gelehe mehi'ahana yabe. Ya hi'ahago ya'ma kanalo Yesu ka epekiti mino'ehina yabe. ²¹ Ai lu'ehina: Ke, Kolasini bona'ise. Ke, lenali Betesaita bona'ise. Lenalitoga babeyafana li huto nohunana enali Taiya bona'i hiti Saitoni bona'i hiti enalitoga li huto hutita enali mele'isi melugu mino laba hite gebona gukete li hekelete lahi enugufalo felete eniginaga foipana'anamu'i finogo nehinogo ya bu goto foipana'anamu'mu nehiteluba huto hulata nohinagi lenali komopatini i gelehe mehi'ahana. ²² Lenali

kehelilo. Me'i su halina kana'a to ka foya lilina yupahi Hu'mau Taiya bona'i hiti Saitoni bona'i hiti enalitoga babu lito keta mehu etalinaya lenalitoga sipi keta besilina'mu yabe, luto Yesu lu epi'ehina yabe. ²³ To lenali Kapaneami bona'ise. Lenalitini kokulumalugu li saga hite tilana ni'ifihe? Logo kapogu limilana'mu yabe. To topa hose'na lenalilugu li huto hu'ohunana Sotomu hepalu'li huto hutita yatai hiti analo huto huba huba nohitita'mu yabe. ²⁴ To ka foya sipina yupahi Hu'mau Sotomu bona'i babu luto keke'i lu epalalinaya to lenali'i loe'asi keke'i lu lepalalina'mu yabe.

Lenali nanitoga ete lenabasu bilo, Yesu lu'ehina

²⁵ Ya'mana yupahi Yesu ma luto lu'ehina: Oho. Afo'niga, kokulum'a'i hiti me'i hiti sipi kaba bo'a nohane. Kai ana'inaka kehelise bona'magihi enubulo li fala nokito to kai lagaso yagapan'a'magihi enubulo li huto hulata nohata'mu nani kofokehi lito bati huto yabe luto kegepohi nolube. ²⁶ O'yo, Afo'niga kaika lu'ahatalo ana suhi ana suhi fato fato'i huto hulata nohibe.

²⁷ Nani afo'nifu asaga'na nani nayanuguko molo'ehibe. Bo moneuba Hu'mamofih pana'a nohibe luto mekeheli'ehina. Afo'nifu aisigo keheli'ehibe. To bo moneuba Hu'mamofih ai nohibe luto mekeheli'ehina, Pana'a aisigo keheli'ohuto ai Pana'auba Afo'afih ienelepito kaga lu epina bona'i enali ana hite Hu'ma nohibe lite kehelilata nehabe lu'ehina.

²⁸ Lenali ketana kofilete ketatini'mu kosele'ise bona'i nanitoga ete lenabasu bilo.

²⁹ Ya'ma yafa nani nigi'nagu nina lenali lite lenali lenigi'nagu malalo. Lenali nani hapa'ni lilo. Hena'mugope nani fulu fulu kaga bona'i lu noepona bo nohubo. To koyone huto legeso huto nominona bo nohubo. To lenali komopatinimofih nanitoga ete le'mo basu bilo. ³⁰ Ya'ma ketana lenigi'nagu nomolo lepolonanaya hetofana ni'ibe. To ana'ina kofilabe luto nani nolepunanaya keta mehina baba hana ni'ibe, luto Yesu lu epi'ehina yabe.

12

Fuligu lili'na he'misemofhi ka'a

Mk 2:23-28; Lk 6:1-5

¹ Alihi fuli kana monelugu Yesu nose'na foya folagaha'agu kapo moloto bu'ehina. Ya nohigo koko panana'a mege'i nebanati kau'na enahago legeya'a nesi'asi tegete noha'a li nehe'mite mana'a nete nebabe. Ana nose'na laisi tegina nina ligite ne'ahana.

² To Felosi bona'i luga'amagi ya banana be gelete ma li'ahana: Fuli kanagu o'e lite li'ahana supo lenali hena'mu ya nehabe? ³ Ya lago Yesu lu epi'ehina: To lenali Tebitiu hu'ehinamofih fayaha'a leka sete mekeheli'ahafihe? Tebitiu lalu'agi hiti sipi kau'na enoho'ehinamo'mu nolube. ⁴ Ya nohigo ai Hu'mamofih noha'agu tiloto Hu'mamofih bulo ni'ina beleti nose'na lito'a nonoto lalu'agi mege'i ana noepto ne'ahana yabe. To ya'mana beleti mono bona'magigo nelata nehabe. To fato fato bona'i menalabe. To ya hu'ehinamofih ka'a leka sete mekeheli'ahafihe? ⁵ To lenali Mosehi ka foya buku'agu nina mono kamoba leka sete mekeheli'ahafihe? Asaga fuli kana'agu mono noto kaba hi'ahana bomagi fuli kana'alo ya'ma keya ka li gofa helata hi'ahana to enali bati mehina suhi mehi'ahana yabe. ⁶ Nani lu nolepube. Ana'ina mone ni'inaubaya mono nohi be ligito ni'ibe. ⁷ Ya hu'ehina lenali ma mono kaga keheli bati keheli fe lilana: *Nani yagakafa he'ahananamagi nimitogo menebesibe. Nani fulu huto minose'namu'i nebesibe.* Yalo lenali ketana lite bati mehina suhi mehilata nehana bona'i enalitoga ligo mefi epalalana'mu yabe. ⁸ Kokulumaguti limi'ehina Bouba ai fuli kanamofih sipi kaba bo'a nohibe.

Fuli kanagu Yesu bo mone yaha'a foipa lo'ehina bo le'mo bati hu'ehina
Mk 3:1-6; Lk 6:6-11

⁹ Yesu hepa'i he'miloto buto li gehesa hite minelata nehana noha'anigu ti'ehina.
¹⁰ To bo mone yaha'a sibina hu'ehina bo anagu mino'ehina. To Yesu hilina hapa'a li kuguma hu etalune lite bona'i luga'amagi mapahi fite ana nonuga mine'ahana yabe. Enali loka he'ahana: Fuli kanagu'i enebesi'ehina bona'i enele'mo bati huse'iba bati huto ni'ifihе? ¹¹ Yesu ka'anilo lu epi'ehina: Mone bomaka sipisipi yagaka fuli kanagu keligu limi'ehilina hena hilata ni'ibe? To ana keliguti gufalo lito le'mo lago metilata ni'ifihе? ¹² To bouba sipisipi yaga be ligitо nohibe. Ya hu'ehinagi fuli kanagu bona'i enele'mo bati hilo luto keya kagatiuba nolibe. ¹³ Ya luloto yaha'a sibina hu'ehina bo ma luto lu emi'ehina: Kayaha li su tobo. Ya ligo ana bouba yaha'a li su tago mone kegi'a yaha'auba hu'ehina'a huto bati hu'ehina yabe. ¹⁴ Ya higo enali Felosi bona'i heleko limite bite li nupa hilete Yesuhi halune lite kaga lu keheli fa keheli hi'ahana yabe.

Yesu Hu'mamofihu lili'nalo pana'a mana'i nohibe

¹⁵ Yesu ana kaga'ani akeheliloto ana hepa'i he'miloto nobigo babu bona'i mege'i lifite bi'ahana yabe. Ya nehago enebesi'ehinana'ani li he'mi su ho epolo'ehina yabe. ¹⁶ Ya nohuto ana bona'i enekesa biloto lenali nani kumu'i bona'i lu meepilo luto lu epi'ehina yabe. ¹⁷ To kaga mone lu huto huto bo Aisaiyau ma luto lu'ehina kagauba legeya'a huto hilina'mu yabe:

¹⁸ Ya'ma lili'nalo bo'ni nohibe luto
 Hu'ma lu'ehina,
 ai nani'ni le'mo ho notube.
 Ai nebesina bo nohigo
 ai kumu'i
 nipagu bati hulata nohina pana'ni yabe.
 Nani Sikalafu'ni aitoga malaluna'mu yabe,
 to ai fato naga'magitoga hetofanaguti
 minosemofihu kagu lu epimofa'na
 hilina'mu yabe.

¹⁹ Ai bona'i ka epekitо enubunepа ito
 mehilina'mu yabe.

To pipi kapoguti kehe kehe ito
 kaga nolinogo
 nogo'a mekehelilana'mu yabe.

²⁰ To akepa mone i pisi hu'ehilina
 ai li gofa mehilina'mu yabe.

To logo mone loloto
 yuhufa sabalube'mu nohilina
 ai li sobo su mehalina'mu yabe.

Ai lili'na liba liba huto
 nohuto mino fe luse'namofihu
 be ligiloto'a yabe.

²¹ To asaga bona'i aitogago
 komopa'ani molo emite minalana'mu yabe.

Yesu lili'na Bielesebulu hiti lila'ibe li'ahana
Mk 3:20-30; Lk 11:14-23

²² Bona'i luga'amagi bo mone bu'a pisi ligo kaga meluse nominana bo le'mete Yesutoga e'ahana yabe. Hena'mugope foipa fele aitoga ni'igo yabe. Yesu ana bo le'mo bati higo bu'a i gili hula to kaga lula hu'ehina yabe. ²³ Ya higo enali le'mo bego hite babu boana'i minanamagi be gelete topa helete ma lite li'ahana: Ya'ma boba Tebitihi pana'mouba nohifi fato bobe? ²⁴ Ya nelago Felosi bona'magi kehelilete ma lite

li'ahana: Ai foipa fele li nohe'mi epalanaya foipa felemagihi sipi bo'ani Bielesebulu amuya emi'ehigo nohibe. ²⁵ Kaga lu keheli fa keheli enali nehana kaga'ani Yesu akeheliloto ma luto lu epi'ehina: Hepa'i luga'a enali'aniguti loko luku hilete luba hilata nehana yatamalo luba hite minelata menehabe. To hepa'i mone'magifi to lalamehe naga'i mone'magi loko hilete luba hilata nehana enali ya'mana hepa'ifi to lalamehe naga'ifi mino bati hite meminalana'mu yabe. ²⁶ To Satau ai fato foipa felemofiji le'mo he'milina ai naga'a enali aloko nehabe. Ya hinogo Satahi hepa kapo'a hena huto amuya moloto minalina ni'ibe? Enali amuya melete enigi binogo meminalana'mu yabe. ²⁷ Lenali nani kumu'i Bielesebulu amuya nimigo foipa fele li he'mi he'mi nohibe lite nelafihe? To yagapanatinimagihi kuyu'afu enehe'moto amuya epigo foipa fele hesi he'milata nehabe? Ya hi'ehite enali'ani yasi bo lolo hite nehite ya'mana kagatini loko hite kehelilabe. ²⁸ Ai Hu'mamofiji Sikalafu'auba amuya nimigo foipa fele hesi nohe'mi nogo'nimo lenali Hu'mamofiji kapo'a lalitoga a'o leba notanagi lite kehelilabe, luto Yesu lu epi'ehina yabe.

²⁹ Bona'i enali amuya bomofiji noha'aguti tite fe'noha'a bu go'ehigo lilata menehabe. Enali ana bo gilo yato naga iletate yato noha'agu tite silaga fe'noha'a lilana'a huto ni'ibe.

³⁰ Bo moneuba nanitoga komopa'a nimito meminalina ai nani fateha'ni nohibe. Bo moneuba nani'i nehe'moto sipisipi yaga enele'mo tulu menohina ai'ya ana sipisipi yaga enele'mo tili tele nohibe luto Yesu lu epi'ehina yabe. ³¹ Ya'ma ka'mu luto nani lu nolepube. Asaga foipanafi to bona enemegeka boana'magi lilata nehana Hu'mau ana foipana'ani li he'milina'mu yabe. Ya hilinaya to mone bouba Sikalafu'mofiji megeka luto kaga emekilina foipana'a Hu'mau li mehe'mi etalina'mu yabe. ³² To mone bouba Hu'mamofiji pana'amofiji kaga foipa lu etalinaya Hu'mau ana foipana'a li he'mi etalina'mu yabe. Ya hilinaya bo moneuba Sikalafu'mofiji kaga foipa'a lu etalinaya ana foipana'a Hu'mau li mehe'mi etalina'mu yabe. Yatai hiti aliha'a yupa hiti ana sunogo hilina'mu yabe, luto Yesu lu epi'ehina yabe.

Foipa yafauba foipa legeya'a holata nohibe

Lk 6:43-45

³³ To yafa moneuba bati huto mesebe lele tele huto tiloto legeya'a bati huto sipina holata nohibe. To numutopa loto tilata nohina yafauba legeya'a ana huto ho foipa lolata nohibe. To bona'magi yafa legeya'alo belelete be gelete ya yafaya bati huto notinagi lila to numutopa loto notinagi lila hite li kehelilata nehabe. ³⁴ Lenali foipa osifa'mofiji yagapan'a nehabe. Lenaliba hena hite bati ka lilana'a huto ni'ibe? Lenali foipa bona'i yabe. Asaga foipa foipa kaga bomofiji komopa'agu bai toto nina kaga'a ai baga'aloti huto hulata nohibe. ³⁵ To hetofa bomofiji komopa'agu kaga bati'a babu luto minolata nohibe. Ya hu'ehigo ai hetofa sunogo hulata nohibe. To foipa bona'magi komopa'anigu kaga foipa faipa'a bai toto ni'igo foipa faipa'i suhi babu lite li huto hilata nehabe.

³⁶ Ya hu'ehinagi nani lu lepilube. Asaga kaga boana'magi lilata nehana kaga'anilo alahi Hu'mau boana'i enele'mo fato fato hilina yupahi enoloka halina'mu yabe.

³⁷ Kaika lu'ehilata kagakalo'mu Hu'mau bati bo nohane luto kigi molola foipa bo nohane luto kigi molola hilina'mu yabe.

Bona'i luga'amagi Yesu babeyafana hinogo bu galune'mu hi'ahana

Mk 8:11-12; Lk 11:29-32

³⁸ To Mosehi keya ka'mu tisa bo hiti Felosi bona'i luga'amagi li'ahana: Tisao, topa hose foyaka mone li huto hitogo bu galune. ³⁹ Ya lago Yesu enali kaga'anilo lu epi'ehina: Lenali yatai boana'ise, lenali bati mehana foipa boana'i nehabe. Lenali topa hose'na li huto hubo nelanaya lito mehiluna'mu yabe. To moneko ya'ma koyapa lu huto huto bo Yonaha topa hose'namo li huto hinogo'ni bu galana'mu yabe. ⁴⁰ Yonau loegi monegi

yege hiti sinihi hiti faya'mofhi komopa'agu ko'ehina'a huto Kokulumaguti limi'ehina Bouba yege loegi monegi hiti sinihi loegi monegi ana suhi huto ma me'i komopa'agu kalina'mu yabe. ⁴¹ Alihi Hu'mau sipi ka foya lilina yupahi Nineba bona'magi ho tilet lenali'i ka lepekilana'mu yabe. Hena'mugope Yonau kaga enalitoga lu epigo kehelilete komopa'ani i gelehe hi su he'ahabe. To mone'na Yonahi be ligit ma ni'ina lu lepilube. ⁴² To Hu'mau ka foya lilina yupahi sipi a'i mone gihti a'i yabe lilata nehana a'mouba ai koyapa'i sofo kegi'a oloto lenali hapatini li yege halina'mu yabe. Hena'mugope ai asaga me'i folagaha'aga buba buba huto Solomonihetofa kaga'a kehelimofa'na hu'ehina'mu yabe. Nani lu nolepube, malo'i kene moneuba ya'mana'ma Solomonihetofa hoto ni'ibe.

Foipa fele aku'i i behe huto o'ehina

Lk 11:24-26

⁴³ Foipa feleuba bona'magi enugufaguti heleko nolimitomo ai ka me'i ni'ilinalo mino fulu hilina hepa kumu sa sa hulata nohibe. To ana foipa feleuba mino fulu hilina hepa'i bu megotomo ai gufa'agu ma luto lulata nohibe: ⁴⁴ Nani he'mito o'ohuna noha'nigu aku'i bilube luto ekesa yigilata nohibe. Ya luto ekesa yigiloto i behe huto he'mito o'ehina noha'a le'mo bati hago gulu gulu luto ni'igo ana foipa feleuba bu golata nohibe. ⁴⁵ To ya huto ni'igo ana noha'a bu goloto ai aku'i ana noha'aguti heleko limito buto sebeni'a foipa fele enele'moto ago ana noha'agu minelata nehabe. Koyapa'i ana bo nesi'a bati huto minolata hinamo yatai babu foipa fele ete ai gufagu bai tago ana bomoya foipa loto bati mehulata nohibe. To aku'i su holotomo ema afetogati hapi fito tilata nohibe. Yatai kanalo foipa bonatoga ya'ma suhi luto huto hilina'mu yabe, luto Yesu lu epi'ehina yabe.

Yesuhi ito'afu to gonamu tamu'agi

Mk 3:31-35; Lk 8:19-21

⁴⁶ Yesu babu boana'i kaga lu epito nohigo ito'afi hiti gona'a hiti aitoga e'ahana. Bona'magi Yesuhi le'mo bego hi'ahago enali enemegesaga nehit Yesuhi kaga lu emilune'mu nohune lite bona'i enoloka he'ahana yabe. ⁴⁷ Ya lago mone boubua ma luto Yesuhi lu emi'ehina: Itokafi hiti kogonaka hiti kaga li kimilune'mu ema fegutoga ho ti'ahabe. ⁴⁸ Ya ligo Yesu lu'ehina: Kiyi'afu ito'nifu nohibe? Kiyigi nogona'ni nehabe? ⁴⁹ Ya luloto Yesu koko pana'amagi nehanalo bu goloto enali kumu lu'ehina: Lenali bu galo. Ito'nigi to nogona'ni ma li nupa hite nehabe. ⁵⁰ Kokulumalugu Afo'nifu nohinamofhi agoya hu emise bona'iya nani nogona'ni netali'nigi to nani ito'nigi nehabe. Ya luto Yesu lu epi'ehina yabe.

13

Bouba nose'na biha'a foyagu tili hilina

Mk 4:1-9; Lk 8:4-8

¹ Ana yupahi Yesu ana nohi he'miloto nagami hefuhu beletoga buto metoga minoloto boana'i kaga enelepilube'mu hu'ehina. ² Ya nohigo babu boana'i ete le'mo bego hi'ahana yabe. Ya hago ai boti monelugu tito minago asaga boana'i enali hefuhu beletoga keheto ho tilet mine'ahana.

³ To Yesu babu bame ka ma luto lu epi'ehina: Bo mone mino'ehina ai foya'agu nose'na legeya'a tili hilube'mu bu'ehina yabe. ⁴ Ai ana nose'na legeya'a tili humo nobigo luga'a kapogu limo koko hu'ehigo namamagi ete fite ne'ahana yabe. ⁵ To luga'a nose'na legeya'a me'i nesi'asi ni'ito efahubago hu'ehinagu limo koko hu'ehina yabe. Ya hina nose'na legeya'amagi mele'isi belete ti'ahana yabe, to hena'mugope me'i keta huto meni'igo yabe. ⁶ Ya higo analo yege lo malago ana nose'na yegeuba lo hosopa noibe, hena'mugope lufusa'a me'i ema'alo melimi'ohuto yabe. ⁷ To nose'na legeya'a

luga'a ufehe naga yafamagihi folagaha'anigu limo iloto tilata nehabe. Ya nehana enali ufehe yafamagi yamu'i gite ifi telata nehabe. ⁸ To luga'a nose'na legeya'a enali me'i foba huto nogoya hina melugu limo ilata nehabe. Ya hite tileté, enali legeya'a batí hite helata nehabe. Luga'amagi babu lite yafa ho figi gite legeya helata nehabe, luga'a nesi batí hite helata nehabe, to luga'amagi loefi monefi hite helata nehabe. ⁹ Ya luto lu epiloto Yesu lu'ehina: Lenali lenekesa ni'inogomo kehelí batí hite kehelilo.

Yesu bame ka nolinamofhi hapa'a

Mk 4:10-12; Lk 8:9-10

¹⁰ To Yesuhi koko panana'a Yesutoga ete ma lite loka he'ahana: Henabe luto kai boana'magihi bame kaguti kaga lu noepine? ¹¹ Ya nelago Yesu lu epi'ehina: Nani Hu'mamofhi Kapo'amofhi suguna ka yamofhi hapa'a lu hokolo hu lepolo'ohuna to lenali ya'ma kagaya kehelí'ahabe. Aku'i enali'i ya'ma kamofhi meenelepise nohugo mekeheli'ahana. ¹² Bo moneuba ana'ina li'ehilinaya Hu'mau mone'a hiti molo eminogo li babu luto hilata hilina'mu yabe. To bo moneuba ana'ina yanuga meli'ehilina koyapa'i li'ehilinana minigilina'mu yabe. ¹³ Bame ka nolunamofhi hapa'aya ya'ma hilata nehana ka'mu luto nolube. Enali enubu'anitu'i gili gili nehanaya ana'ina mana'a bu go fiya ite bu gelata menehabe. To enekesa'anitu'i kaga kehelilata nehanaya enali kehelí fiya ite enekesa yigi batí hilata menehabe. ¹⁴ Ma boanato'i lu huto huto bo Aisaiyau kaga mone lu'ehinauba nose'na legeya'a li huto nohibe. Ai ma luto lu'ehina yabe:

Lenali kaga kehelilanaya

ana kaga hapa'a kehelí fe melilana'mu yabe.

Lenali lenubutu gili gili hilanaya

ananamofhi mana'a bu go fiya ite

bu megalana'mu yabe.

¹⁵ Ma bona'magihi komopa'ani hekini loto

ni'ibe,

ya hu'ehigo

enekesa'aniuba kaga kehelilina'mu

kosele'i aho'ehibe.

To enali enekesa'ani negi no su ho'ehibe.

Ya hu'ehigo

enubu'aniuba ana'ina bu megalina'mu yabe,

to enekesa'aniuba

kaga mekehelilina'mu yabe,

to lataha'aniguti kaga mana'a

kehelí fe melilana'mu yabe.

To enali nanitoga lele'mo batí hilibe lite

i behe hite enogo

nani enele'mo batí hiluna'mu yabe, luto

Hu'mau lu'ehina yabe.

¹⁶ Ya hu'ehinaya lenali lenegelo bilo. Lenubutiniuba ana'ina bu galibe. Leneke-satiniuba kaga kehelilibé. ¹⁷ Nani ma'naka luto lu nolepube. Koyapa'i babu lu huto huto bona'i hiti to komopa'anigu batí hina bona'magi ya'ma yatai lenali bu neganana bu galune lite hi'ahanaya enali bu mege'ahana yabe. To lenali yatai nekehelina kaga kehelilune lite hi'ahanaya mekeheli'ahana yabe.

Yesu nose'na biha'a hekolosemofhi bame ka'a lu yege ho'ehina

Mk 4:13-20; Lk 8:11-15

¹⁸ Bo moneuba nose'na legeya'a foya'agu tili nohinamofhi bame ka hapa'a lenali kehelilete ana bame kaloti mana'a lilo. ¹⁹ Asaga bona'i enali hetofa kaga kehelilete

enali enekesa yigi bati menehana Satau hololu luto enalitoga nehetiloto enalilugu Hu'ma hetofa kaga nohekalana komopa'aniguti li he'milata nohibe. Ya'mamofifiya ai nose'na legeya'a kapogu limo koko nohinamofifi hapa'a yabe. ²⁰ To nose'na legeya'a luga'a efahubago hinagu limo ilata nohibe, ya nohina suhiya bo moneuba kaga keheliloto ai mele'isi lito gelo bilata nohibe. ²¹ Ya hu'ehina ai lufusa'a me'i komopa'alo mebu'ehibe. Ya hu'ehigo ai nesi kanasi minoto hosopa ilata nohibe. Alihi bona'i luga'amagi Hu'mamofifi kaga'a lu sibina hilune'mu hilet enali ana bomofifi ketana li kofi etete foipana suhi babu lite li huto hi etalana'mu yabe. Ya hinogo ana bomofifi hetofa kaga kehelito minose'na'a mele'isi he'mi etolata nohibe. ²² To nose'na legeya'a ufehe yamu'ubago hinagu limo ito notinamoya ma huto ni'ibe. Bo moneuba mono ka kehelilago ma melugu faga efaha fe'nohuba loe lae hu etoto keta besigo ai ana bomofinugut ma'naka legeya'a huto hulata menohibe. ²³ To nose'na legeya'a me'i bati huto giliba'a hiti me'i ninagu limo ilata nohinamoya ma huto ni'ibe. Bo moneuba mono ka keheliloto ekesa yigi bati hu'ehina supo huto ai nose'na'a samahi tito li huto hulata nohina'a ni'igo to bo moneuba babu lito li huto hulata nohina'a ni'igo to bo moneuba nesi'asi lito li huto hulata ni'ina yabe.

Kifi'namagihhi bame ka'ani

²⁴ Yesu bame ka mone fato'i ma luto lu epi'ehina: Bo moneuba nose'na legeya'a bati'a foya'agu tili nohina'a huto Hu'mamofifi kapo'aya ni'ibe. ²⁵ Ya hu'ehina mone sininugu asaga boana'i enubu'i ke su he'ahago bo moneuba kifina legeya'a lito oto ana fateha'a bomofifi foya'a folagaha'agu tili huloto bu fa nohibe. ²⁶ To alihi ana nose'na foya'agu nina nose'na a'nose huto ni'igo buto bu gana ana foipa kifina hiti notigo bu go'ehina yabe. ²⁷ To ana foyamofifi afo'afihilili'nalo bo'amagi be gelete bite ma lite lu emi'ahana: Sipi bo, kai nose'na legeya'a mana'i hekolo'ahapi luto lutamoba hena hu'ahanogo foipa kifina foyakagu noligibe? ²⁸ Ya lago ai lu epi'ehina: Enali fateha'nimagi hi'ahabe lu'ehina. Ya ligo enali li'ahana, bite ana foipa kifi'na su ti he'milo luto nokehelipi henabe luto nokeheline? ²⁹ Ya lite loka hago ai foya afo'afu lu'ehina: O'e. Lenali foipa kifi'na bite li su ti he'milanaga nose'na hite li su tilana'mu yagi mebilo. ³⁰ Kifi'na hiti nose'na hiti anagu he'minogo sibi sibi hite tilenogo alihi nose'na li nupa hiluta yupahi li gehe lilune. To nani ma luto lu lepiluna'mu yabe. Lili'nalo pana'ni, lenali foipa kifi'na li nupa hite sa gilo. Lali logogu galuta'mu yabe. To nose'na'aya li nupa hite noha'niluga malalo luto lu lepiluna'mu yabe.

Yatu nose'na legeya'amofifi bame ka'a

Mk 4:30-32; Lk 13:18-19

³¹ Yesu fato bame ka mone ma luto lu epi'ehina: Kokulumamofifi kapo'aya nose'na legeya'amofifi suhi luto ni'ibe. To ana nose'na legeya'a masiteti yabe lite lilata nehabe. Ana nose'na legeya'a bo moneuba lito foya'agu nokafabe. ³² Masiteti legeya'aya luga'a nose'na legeya'amagihhi suhi luto sipina ma ni'ibe, ai lagaso'nasi ni'ibe. To ai ana nose'na hofa toto tiloto alihi tiloto'a asaga fato fato'mofifi nina nose'naya enebe noligibe. Ai yafa lolo hulago namamagi ete ana yafamofifi yaha'alo noha'ani ete gilata nehabe. Ya'ma kokulumamofifi kapo'a ana suhi huto hilibe.

Yisiti yabe nelananamofifi bame ka'a

Lk 13:20-21

³³ Yesu fato bame ka mone lu epi'ehina: Kokulumamofifi kapo'aya yisiti yabe nelananamofifi suhi luto ni'ibe. A'i moneuba lito fala'ua magulu sipi'agu li tili hu mololoto li meyalo emalo huto li sibi sibi hulata nohibe. Ya nohigo alih'a ana fala'ua'i ye ye bito hofa tolata nohibe. Ya'ma kokulumamofifi kapo'a ana suhi huto hilibe.

Yesu kaga bame kagutigo lu'ehina

Mk 4:33-34

³⁴ Yesu asaga kaga boana'i lu epi kagaya bame kagutigo lu epi'ehina yabe. Ai kaga mone lu hokolo huto lu meepi'ehina yabe. Ai bame kagutigo lu epiba epiba hu'ehina yabe. ³⁵ Ai lu huto huto bo moneuba ma luto kaga lu'ehinamofifi mana ka'a huto hilibe'mu yabe:

Nani kaga lu noeprito'nimo bame kagutigo
liluna'mu yabe,
Kaga koyapa'i me'mo li huto huto
molo'ehina
yana kanaguti fala kito minomo tito oto
yatati kana'alo hiti nina
nani lu lepiluna'mu yabe.

Foipa kifi'namofifi bame ka hapa'a Yesu lu yege ho'ehina

³⁶ Yesu asaga boana'i he'mi epololoto nonuga ti'ehina. Ya higo koko panana'a aitoga elete ma li'ahana: Foipa kifi'na foyagu noliginamofifi hapa'a lu limibo. ³⁷ To Yesu ka'anilo lu'ehina: Bo ai hetofa nose'na legeya'a foyagu tili hulata nohinaya Kokulumaguti limi'ehina Bo nohibe. ³⁸ To foyamoya asaga ma me'i yabe. To batu nose'naya kokuluma kapolo boana'i yabe. To foipa kifi'naya enali Satahi boana'a yabe.

³⁹ Ai fatehuba foipa kifi'na legeya'a tili nohina bomoya Satau yabe. To nose'na li nupa huse kana'aya ma me'i su halina kana'a suhi huto yabe. ⁴⁰ To enali foipa kifi'na li nupa hite logogu negana ana suhi ma melugu li huto hilana'mu yabe. ⁴¹ Ai Kokulumaguti limi'ehina Bousba agelo'a enoho lifigo limite enali asaga'nauba bona'magihi hetofa hapa'ani li sibina nehilanana hiti to asaga bona'i foipa faipa suhi lite neminalana Hu'mamofifi kapo'aloti kaba hi'ehite enele'mo he'milana'mu yabe. ⁴² Ya hilete enali loba loba huto nina logogu enele'mo he'minogo bilet enagabu kumu behe behe baha baha ite pipi yibi hilete enabaga yogo'a henibe gofa hibe hilana'mu yabe. ⁴³ Ya'mana yupahi Hu'mamofitoga komopa'ani melete minalana bona'i enalitoga yege legi huto Afo'anifihi hep'a'lotti fi besa lo epalalina'mu yabe. To lenali bomagita lenekesa ni'inogomo keheli batu hite kehelilo.

Bousba efaha gu kumu melugu sa nohinamofifi bame ka'a

⁴⁴ Efaha gu'i mone foyagu fala kite mele'ahana suhi luto Hu'mamofifi kokuluma kapo'aya ni'ibe. Bomouba bu golotoaku'i ifi notabe. Ya huloto ai pipi gelo bito buto asaga fe'noha'a epigo mina filago ai ana efatoti ana foya buto mina filata nohibe.

Fayaha'a fato fato'mofifi nina pesesu'i mina'amofifi bame ka'a

⁴⁵ Bo moneuba pesesu'i hetofa hatofa'a mina filube luto sa sa hulata nohina'a huto Hu'mamofifi kapo'a ni'ibe. ⁴⁶ Ai pesesu'i hetofa mina filoto ai buto asaga fe'noha'a fato bona'i noeprito efaha nolibe. Ya huto ai efahi liloto i behe huto buto hetofa pesesu'i bu go'ehina lilata nohibe.

Faya gutalafamofifi bame ka'a

⁴⁷ Ana huto kokuluma kapoya faya gutalafa melelete faya'i fato fato'mofifi tite bai netana'a huto ni'ibe. ⁴⁸ Faya'i tite bai telago faya'na nehana bomagi li kefefa hite kehetoga libiti nemalabe. Ya hilete enali meto minelete faya'i batu'mofifi a lapelugu li nemalabe. To batu mehina faya'i menose'mofifi ni'igomo enali he'milago bilata nehabe. ⁴⁹ Ma me'i su halina yupahi ya'mana suhi hilana'mu yabe. Batu bona'magi folagaha'anigu bona'i foipa'a nehilana agelomagi ete enele'mo he'milana'mu yabe. ⁵⁰ Ya hite pipi logo loba loba logogu enele'mo malalana'mu yabe. Ya hinogo ana pipi logogu pipi yibi bena nehitte enabaga yogo'a henibe kolibe hilana'mu yabe.

Bomofhi yatai fe'noha'a hiti koyapa fe'noha'a hiti ni'ibe

⁵¹ To Yesu enoloka ho'ehina: Lenali asaga kaga lu nolepunamofifi hapa'a akehelihokolo hite nekehelihi? Ya ligo enali lu emi'ahana: O'yo. ⁵² Ya lago Yesu lu epi'ehina: Ya hu'ehigo asaga keya kaga enelepise bona'i enali kokulumamofifi kapo'alo kaga'mu enelepise lite akehelihit su he'ahabe. Enali sipi nohi mone'mofifi afo'a legi hite nehabe. Ai situa noha'agu tiloto yuhufana hiti tafana hiti li munu munu huto lito fegutoga limilata nohina suhi lite nehabe.

Yesuhi Nasalete bona'magi enemegesa hu emi'ahana

Mk 6:1-6; Lk 4:16-30

⁵³ Yesu asaga bame ka lu epi su holoto ana hepa'i he'miloto bufa hu'ehina. ⁵⁴ To ai hepa'aga i behe huto buloto asaga boana'magihi Hu'mamofifi mono ka'a enali mono noha'anigu lu epi'ehina yabe. Ya nohigo enali topa helete ma lite li'ahana: Ya'ma boubaka keheli batihuse'na'a hiti to topa hose'na li huto huse'namofifi ka hapa'aba hiya'agati li'ehibe? ⁵⁵ Yafa lolo huse bomofifi pana'amo nohifi fato bobe? Maliau ito'afu nohifi fato pana'mofifi ito'afube? To Yemesiu, Yosefeu, Simoniu, to Yutasiu ai gona'amo nehafi fato bomofifi enogona'ani nehabe? ⁵⁶ To ai etali'agiba magu lali hiti neminanamo ni'ifi hena hibe? Ya'ma keheliya ise'na'a asaga'i ai hiyagati li'ehibe? ⁵⁷ Ya lite lilete enali siko nehite ipakafa helete enemegesa hu emi'ahana. Ya hago Yesu ma luto lu epi'ehina: Lu yege hose bomofifi gi'a asaga hepatoga mino baga i'ehibe. Ya hu'ehina ai'a noho hepa'agu gi'a meni'ibe. ⁵⁸ To ya'mu mana hepalu Yesu sipi lili'na babu luto li hu enubulo memolo'ehina yabe. Hena'mugope enali Yesu li huto hinana'mufi to kaga lu epinalo enali keheli meemise mine'ahana yabe.

14

Yoni nagami folo epolose bo afili'ehina

Mk 6:14-29; Lk 3:19-20; 9:7-9

¹ Yata'a sipi kibina bo Helotiu ya'mana kanalo Yesuhi kaga'a keheli'ehina yabe. ² Ya huloto ai lili'nalo bo'a lu epi'ehina: Ya'ma bo ai Yoniu nagami folo epolose bo yabe. Kene kelutu aku'i ho ti'ehibe. Ya hu'ehigo ya'ma asaga amuyana ai yato huto nohibe.

³ Ai ya'ma huto ni'ibe. Koyapa'i Helotiu Yonihi yato seni nagatu naga'i etoloto nagalugu he'mi eto'ehina yabe. Helotiasihi ai Filipihi liha'a Helotihai ai etali'afifi hapa'amu lite ya hi ete'ahana yabe. ⁴ Yata'a Yoniu nagami folo epolose Helotihai kumu'i batiheme hina suhi luto ma a'i li'ahane luto lu emi'ehina yabe. ⁵ Ya noligo Helotiu Yonihi lubaha'a laga hilube'mu hinaya asaga boana'magi enubulo koli huto he'mi eto'ehina yabe. Hena'mugope enali Yoniu lu yege hose bo nohibe lite lilata nehana'mu yabe.

⁶ Mone yupahi Helotihai ito'afu keto'ehina kana'alo bona'i luga'a ete li gehesa hite nose'na gete nete mine'ahana yabe. Ya nehago Helotiasihi pa'auba folagaha'anigu melekehi ito bula ola hu'ehina yabe. Ya higo Helotihai laga'a gofa besi'ehina yabe.

⁷ Ya higo ai ana pa'i lu emi'ehina: Nani asaga bona'magi enubulo ma'naka luto nolu ketobe. Kai ana'ina mone lilube luto gi halatana kimiluna'mu yabe. ⁸ Ya ligo ana pa'mofifi ito'afu ekese bi'ehina kaga lu'ehina: Kai lape'i monelugu Yonihi nagami folo epolose bomofifi lataha'a mololoto malo nimibo. ⁹ Ya luto ligo Helotihai gufagu keta besi'ehina yabe. Ya hinaya ai asaga bona'i li nupa hite minete nose'na nana bona enubugu ma'naka luto lu emi'ehina yabe. Ya'mu luto ai lu'ehina: Anana li emilo. ¹⁰ Yoni naga nonugu nohinalo bona'i luga'a Helotiu enoho lifigo bite lubaha'a laga hi'ahana yabe. ¹¹ Ya hite lape'i monelugu Yonihi lataha'a melete ite ete ana yafa'amofifi emi'ahana yabe. Ai ana lape lito ito'afu nohinaga bu'ehina yabe. ¹² Ya hago Yonihi koko pana'magi ete gufa'a lite bite keli he ete'ahana yabe. Enali akeli he etelete Yesuhi bite lu emi'ahana yabe.

Yesu 5000 bona'i nose'na epi'ehina

Mk 6:30-44; Lk 9:10-17; Yn 6:1-14

¹³ Yesu ana kaga keheliloto ana hepa'i nohe'mito boti lito bona'i menehana hepalugu bu'ehina yabe. Ai'asi bu'ehina yabe. Ya hu'ehigo enali boana'magi kehelilete hepa'ani nehe'mite mege'i lifite bi'ahana yabe. ¹⁴ Alihi Yesu nagami beletoga keheto buloto babu boana'i nehago bu enogo'ehina yabe. Ya hago ai ginaga fi epiloti enebesi'ehina bona'ani enele'mo bati hu'ehina yabe.

¹⁵ Utehe kana nohigo Yesuhi koko pana'a aitoga elete ma lite lu emi'ahana: Ma hepatoga bona'i menehabe, to sinihi agilina'a nohibe. Ya nohinagi kai boana'i enoho lifitogo enali abino. Enali hepatoga bila ela hite nose'na'ani sa sa hite nalabe. ¹⁶ Ya lago Yesu lu epi'ehina: Hena hibe lite enali bilabe? Lenalitini nose'na epilo. ¹⁷ Ya ligo enali lu emi'ahana: Maga lali nose'na babu lito meli'ohune. Lali loegi loegi monegi beleti nose'na hiti to faya'i loe hitisi ma li'ohune. ¹⁸ Ya lago Yesu lu epi'ehina: Lenali ana nose'na ite ete nimilo. ¹⁹ To ana boana'i kifi'nalo melugu minalo luto lu epi'ehina. Ya luloto ai loegi loegi monegi beleti hiti to loe faya'i hiti liloto kokulumalugu bu golago tiloto nunumu huto fokehi li'ehina. To ai beleti li pata putu siloto koko pana'a epigo enali asaga boana'i lite bite epimofa'na hil'ahana yabe. ²⁰ To enali asaga'i ana beleti nelago enumu'i hu'ehina. Ya higo enali nelete he'mina nose'na letuha'a li nupa hite safe 12 agu li bai te'ahana yabe. ²¹ Bo ana nose'na ne'ahana maki'aya 5000 yabe. To enali ana'i yagapana'i leka mese'ahana yabe.

Yesu hefuhu nagamilugu kapo molo'ehina

Mk 6:45-52; Yn 6:15-21

²² Yesu koko pana'amagihi lenali botigu tilet kohe tete bite nagami hefuhu mula beletoga nehilo lu'ehina. Ya hiloto ai'a asaga boana'i enoho lifinogo hepa'aniga bilabe'mu hu'ehina. ²³ Ai boana'i enoho lifigo hepa'aniga a'nebago bohupo'i mone ninalo tito nunumu hilube'mu ti'ehina. Utehe kana'alo ai'asigo ana kosalo mino'ehina. ²⁴ To boti nagami hefuhu folagaha'agu abulago sipi habafahi enubulogati oto nagami'i li galafu tuto botigu he'mi molo he'mi molo nohuto boti nagamilugu li kose'na hu'ehina yabe.

²⁵ Etehi folugu'i go metepu'a hiti Yesu nagami hefuhu mupa'alo kapo moloto koko pana'a nehanalo o'ehina. ²⁶ Koko pana'amagi Yesu nagami mupa'alo kapo moloto noago be gelete topa hete afoya foya ilet felemo noabe lite koli hi'ahana yabe. Enali sipi koli fato'mofihi hilete kehe sipi i'ahana. ²⁷ Ya hago hololu luto Yesu enali kehe i'ehina: Lenali amuya malalo. Nani'ni nohube. Nani'ni nohube. Lenali koli mehilo.

²⁸ To Pitau lu emi'ehina: Sipi Bo'ni. Ma'naka luto kaikamo nohutomo nani'i kehe itogo nani nagami'i mupa'alo kapo moloto kaitoga bilube luto lu'ehina yabe. ²⁹ Ya ligo Yesu lu emi'ehina: Obo. Ya ligo Pitau botiguti leheko limiloto nagami mupa'alo li hapi fito kapo moloto Yesu nohinalo bu'ehina. ³⁰ Ya hina ai aku'i habafahi bu goloto koli hu'ehina, ya huloto nagamilugu hapi fito limi'ehina. Ya nohuto'a ai kehe sipi iloto lu'ehina: Sipi Bo. Kai nehe'mobo. ³¹ Ya noligo Yesu hololu luto Pitahi yato liloto lu emi'ehina: Kai kaga'ni li pili meko'ahane. Kai hena hibe luto loe lae kekesa nokeheline? ³² Etali loe sana sana botigu tite nemina'igo habafahi felele hu'ehina yabe.

³³ To bona'i enali botigu minanamagi Yesuhi fokehi helete ma lite li'ahana: Ma'naka luto kai Hu'mamofifi Pana'a nohane.

Genesalete hepato enebesi'ehina bona'i babu lito Yesu enele'mo bati hu'ehina

Mk 6:53-56

³⁴ To nagami'i mula beletoga heleke melete bilet Genesalete hepa kegi'a bi'ahana.

³⁵ Ya hago ana hepato bona'magi Yesu okaba'a be ge'ahana. Ya hilete enebesi'ehina bonatoga enoho lifigo bite enebesina bona'i Yesutoga enele'mete eba eba hi'ahana.

³⁶ Ya hilete enali Yesuhi buka tilet ma lite li'ahana: Ke, kai kaga melitogo enebesise

bona'magi guketeka nekisa'alo meko hilana bati huto ni'ifihe? To enali ana bona'i Yesuhi gukete'alo meko hana bona'i bati hi su he'ahana yabe.

15

Tatatigihina enelepise'na

Mk 7:1-13

¹ To Felosi bona'i luga'a hiti keya kamu'i tisa bona'i luga'a hiti Yelusale hepatogati ete Yesu nohinalo nehetilete ma lite loka he'ahana: ² Kai koko panakamagi hena hibe lite tatatigi limi'ahana ka'ani mege'i menemalabe? Enali nose'na nalune'mu nehitemo enayahi sese mehise fa'mene nelata nehabe. ³ Ya lago Yesu kaga'anilo lu epi'ehina: Lenali kagatinisigo mege'i nemelete hena hibe lite Hu'mamofiji keya kaga'a mege'i menemalabe? ⁴ Mono ka bukugu Hu'mau ma luto lu'ehina yabe: *Itokafinogo afokafinogo enele'mo bati huto etemege'i molobo.* To mone kene'uba ito'afinogo afo'afinogo kaga foipa'a lu etatalina ho fililina'mu yabe. ⁵ Ya hu'ehina lenali ma lite lilata nehabe: To bo moneuba ito'afinogo afo'afinogo etehe'malina efahi ni'inamo meetimilube, to nani Hu'mamofiji emilube lu'ohuna yabe lulata nohibe. ⁶ Ya luloto ai ito'afinogo afo'afinogo etele'mo bati mehulata nohibe. Lenali ya'mana suhi li huto nehitemo Hu'mamofiji keya ka'a li gofa nehete lenali hapatinimofinogo li saga hilata nehabe. ⁷ Lenali fagalo bona'i. Koyapa'i lu huto huto bo mone Aisaiyau lenali kumu luto fayahi ma luto go'ehibe:

⁸ Ya'ma kana'alo
boana'magi nigi'ni enabaga'anitu'i
li saga nehite
to aku'i komopa'ani nanitoga memelese
foto'i melete minelata nehabe.
⁹ Enali fa'mene bona'magihi
kaga lu epimofa'na nehite:
Ya'ma kaga
Hu'mamofiji kaga'a yabe lilata nehite.
Enali nani nigi'ni fa'menena'mu
helata nehabe luto
lu'ehina yabe.

Bomofiji le'mo kolo notanana

Mk 7:14-23

¹⁰ To asaga boana'i Yesu kehe i nupa huloto ma luto lu epi'ehina: Kaga mone lu lepilunagi lenali lenekesatu'i kehelilete keheli fiya ilo. ¹¹ To bomofiji komopa'agu tilata nohinanauba ana bo le'mo kolo tolata menohibe. To bomofiji ai komopa'aguti fegutoga heleko limilata nohinanauba bo le'mo kolo tolata nohibe.

¹² Ya'mana kana'alo Yesuhi koko pana'a aitoga ete ma lite lu emi'ahana: Felosi bona'magi kagaka kehelilete kipakafa nehabe. Ya nehana kai ya'manana ake-heli'ahapihe? ¹³ Ya lago Yesu ka'anilo lu epi'ehina: Afo'nifu kokulumalugu nohinamofiji foya'a samahi tito ni'ibe. Asaga kifina Afo'nifu kokulumalugu nohinanauba foya'agu mehekolo'ehina kifina nina hapa'a hiti li su ti he'mi su halina'mu yabe. ¹⁴ To lenali he'mi epelenogo enali mineno. Enali enubu pisi lina bona'i nehite enali ana hite enubu'ani pisi lu'ehina bona'i fato'amagihi kapo enelepilune'mu nehabe. Ya hu'ehinaya bu'a pisi lu'ehina bouba fato bo ana huto bu'a pisi lu'ehina bo kapo lepilube'mu hilinaya etali loe sana sana ho kete keli kapogu limila'ibe. ¹⁵ Ya ligo Pitau Yesuhi ka'alo lu'ehina: Kai ya'mana bame kamofiji hapa'a lu hokolo hitogo kehelilune. ¹⁶ Ya ligo Yesu lu epi'ehina: Lenali hiti kaga keheli fe melilana'a hite

nehafihe? ¹⁷ Lenali keheli bati menehaihi? Ana'ina'a bomofahi bagagu tilata nohinana gupa'agu tito minoloto aku'i gufa'aguti heleko limilata nohibe. ¹⁸ Ya hu'ehina ana'ina bomofahi baga'agu ni'inati fegutoga heleko limilata nohinaya komopa'aguti huto huloto tilata nohibe. Ai ya'mananauba bomofahi komopa'a li kolo tolata nohibe. ¹⁹ Ana'ina enipaguti tilata nohinana ma huto ni'ibe. Foipa enekesa yigise'na, bona'i enoho filise'na, bo alobo loko huse'na, moko lise'na, gumina huse'na, faga faga luse'na, to bona'i enipakafa hoto enemegeka luse'na yabe. ²⁰ Asaga ya'manaua bomofahi le'mo kolo tuba ilata nohibe. Ya hu'ehina bo moneuba yahi okala mehuse nose'na lito nolata nohina ya'mananauba bomofahi le'mo kolo tuba meilata nohibe.

A'uba Yesutoga komopa'a molo'ehina

Mk 7:24-30

²¹ To Yesu ana hepai'i he'miloto Taiya hiti to Saitoni hepai kegi'a bu'ehina yabe. ²² Kena a'i mone ana kegi'a nominana a'uba Yesutoga o'ehina. Tebitihi pana'abe. Ai ya luto kehe i'ehina. Kai kiginaga fi nimibo. Foipa feleuba pa'nimofahi le'mo sibina nohinagi nehe'mobo. ²³ Ya ligo Yesu kaga meluse mino'ehina. To enali Yesuhi koko pana'a aitoga elete ma lite lu emi'ahana: Ma a'auba lemege lemege nohuto kaga luba luba nohina kai ho lifitogo bufa hino. ²⁴ Ya lago Yesu lu emi'ehina: Isilaeli sipisipi yaga fenene hi'ahanalo'mu luto Hu'mau noho lifigo maga limi'ohuna yabe. ²⁵ Ya ligo ana a'uba Yesuhi gigusagu oto okabagati lipito koloto lu'ehina: Ke. Sipi Bo, kai nehe'mobo. ²⁶ To Yesu ana a'mofahi ka'alo lu emi'ehina: Yagapanamagihi nose'na lito kalamagihi he'mi epiluta bati mehu'ehibe. ²⁷ Ya ligo ana a'uba Yesuhi lu emi'ehina: Sipi Bo, ya ma'naka nolane. Ya nohataya kalamagi afo'anigi nose'na nenago letuha'a hitamofahi me'agu limo ilata nohina enali kehelite nelata nehabe. ²⁸ Ya ligo Yesu ai a'mofahi lu emi'ehina: Akae, ma a'i yale. Kaga keheli fe luse'naka sipina ni'ibe. Ana'ina lolo hu netalane luto nolatanaya huto hu kimilina'mu yabe. Ya ligo ana'asilo ana a'mofahi pa'a ka'muya hepalu nohigo bati hu eto'ehina yabe.

Enebesise bona'i Yesu babu lito enele'mo bati hu'ehina

²⁹ Yesu ana hepai'i he'miloto Galili hefuhu beletoga kapo moloto tubu'ehina. Ai kosa bohupo'isi mone ninalo tito mino'ehina. ³⁰ Ya nohigo babu boana'i enali li nupa hite ai nohinalo e'ahana. To enigusa sibina hina bona'i, enubu pisi lu'ehina bona'i, felisa'ani kuyugu hu'ehina bona'i, enabaga hekini lo'ehina bona'i to fato fato epesi'ehina bona'i enali babu lite Yesutoga enele'mete e'ahana yabe. Enali enele'mete ete Yesuhi gigusa'agu malago ai asaga'i enele'mo bati hu su ho'ehina yabe. ³¹ Ya higo asaga boana'i enali enekesa yigi babu li'ahana yabe. Hena'mugope negi bona'i aku'i kaga lila, felisa'ani kuyugu hina bona'i bati hu epolola, enigi'ani sibina hu'ehina bona'i kapo melela, to enali enubu'ani pisi lu'ehina bona'i enubu'ani i gili hula hinana be gelete'ani yabe. Ya hilet enali Isilaeli bona'magihi Hu'ma'anifu ai kumu fokehi hete gi'a li saga hi'ahana yabe.

Yesu 4000 bona'i nose'na epi'ehina

Mk 8:1-10

³² Yesu koko panana'a kehe i nupa huloto ma luto lu epi'ehina: Ma bona kumu'i nani niginaganofibe. Hena'mugope enali loegi monegi yupahi nani hiti mine'ahana yatai nose'na nalana'a meni'ibe. Nani nose'na meepise enoho lifinogo'ni bilana enali kapoga nebinogo enubu neta neta bilenogo ho kete kela ya hila hilabe'mu nolube. ³³ Koko pana'amagi Yesuhi loka he'ahana: Ya'ma ka me hepatoti lali babu nose'na hiya'agati liloto ya'ma babu boana'i epilune? ³⁴ Ya lago Yesu enoloka ho'ehina: Lenali henaki'a beleti nose'na li'ahabe? Enali lu emi'ahana: Sebeni'a beleti hiti to faya'i lagaso meso'a loesi hiti li'ohune. ³⁵ Ya lago Yesu asaga boana'i melugu minalo ligo enali melugu mine'ahana. ³⁶ To ai sebeni'a beleti hiti to faya'i lagaso meso'a loesi

hiti yanuga liloto Hu'mamofitoga nunumu huto fokehi holoto gofa gofa holoto koko pana'a epi'ehina. Ya higo koko pana'amagi enali leli'ali hite asaga boana'i epi'ahana yabe. ³⁷ Asaga bona'i ana nose'na nelago enumu hu'ehina yabe. Ya higo Yesuhi koko pana'amagi letuha'a li nupa nupa hite sipi sepeke'na 7 agu li bai te'ahana yabe. ³⁸ To asaga bo ana nose'na ne'ahanaya 4000 bomagi ne'ahana yabe. To ana'i yagapanai hiti leka mesone.

³⁹ To silaga boana'i Yesu enoho lifigo nebago ai boti monelugu tiloto Magatani hepa kegi'a bu'ehina yabe.

16

Topa hose'na bu galune'mu li nupa hi'ahana

Mk 8:11-13; Lk 12:54-56

¹ Felosi bona'i to Satusi bona'i yabe nelana hiti luga'a enali Yesutoga elete fi taga hu etalune'mu hi'ahana. Enali: Kokulumalugu topa hose'na mone li huto hitogo bu galune li'ahana. ² Ya lago Yesu ka'anilo nona'a lu epi'ehina: Utehi yege limi falalube'mu nohuto kokulumalagi'i fi beyege toloto safra logo nohigomo lenali bati huto yago yege lalinagi lite lilata nehabe. ³ To etehi sopohi giloto kokulumalagi'i safra logo nohigomo yasi hiti ko'i yatai ilibe lite lilata nehabe. O'yo, lenali bati hite kokulumamofahi meha'a be gelete loko hilata nehabe. Ya nehana lenali yatai kanamofahi meha'a be gelete loko mehilana nehabe. ⁴ Lenali bati mehana boana moko fako lite neminana boana'magita nani kumu'i topa hose'na li huto hu lubulo molobo nelabe. Ya nelana nani topa hose'na mone li huto hu lenubulo memalaluna'mu yabe. Lenali koyapa bo Yona huto hu'ehinanamofahi topa hose'na'ago anasi bu galana'mu yabe. Ya luto luloto Yesu he'mi epololoto bu fa hu'ehina yabe.

Felosi bomagi hiti to Satusi bomagi hiti hapa'ani yabe

Mk 8:14-21

⁵ Enali Yesuhi koko pana'amagi botigu tite hefuhu nagami'i helekete nebitemo enekesu hago beleti nose'na mone'a melise bi'ahana yabe. ⁶ To Yesu ma luto lu epi'ehina: Lenali kaba hu bati hilo. Lenali Felosi bona'i hiti to Satusi bona'i hiti enali yisiti legitu hapa'anilo kaba hu bati hilo. ⁷ Ya ligo enali'ani ma lite musi musi ka li'ahana: Lali beleti melise o'ohuta kamo'mu nolibe. ⁸ Ya lana kaga'ani Yesu akeheliloto ma luto lu epi'ehina: Kaga keheli bebe sose'natinu nesi'asi ni'i lepalana bo hena hibe lite lali beleti lito meo'ohune ya lite musi musi ka nelabe? ⁹ Lenali keheli bati mehi'ahafihe? 5000 bonato to 5 beleti gofa gofa ho'ohunamoba lenali lenekesu ho'ehifihe? Henaki'a safegu letuha'a li bai te'ahana ni'ibe? ¹⁰ To 7 beleti 4000 bomagi epugo ne'ahana kagamoba lenekesu ho'ehifihe? To henaki'a sepeke'nagu letuha'a li bai te'ahana ni'ibe? ¹¹ Beleti nose'namu melu'ohuna. Lenali hena hibe lite mekeheli'ahabe? Lenali Felosi bo hiti Satusi bomagihi yisiti suhi luto fagalo hapa'ani ni'inagi kaba hu bati hilo. ¹² Ya ligo enali beletimofi yisitimu'i kaba hu bati hilo melibe. Ai Felosi bomagi hiti to Satusi bomagihi kaga'anilo kaba hu bati hilo luto nolinagi lite enekesa yigi fe li'ahana yabe.

Pitau Yesuhi Hu'mau ho lifi'ehina bo yabe lu'ehina

Mk 8:27-30; Lk 9:18-21

¹³ Yesu Sisalia Filipai kegi'a buloto ya'mana kanalo koko pana'a ma luto enoloka ho'ehina: Asaga boana'magi Kokulumaguti limi'ehina Bo kumu'i hena hibe lite lilata nehabe? ¹⁴ To enali lu emi'ahana: Luga'a bona'magi Yoniu nagami folo epolose bo nohibe nelabe. To luga'a bona'magi Elaiyau nohibe nela. To luga'amagi ai Yelemaiya nohibi fato lu huto huto bo nohibi lite lilata nehabe. ¹⁵ Ya lago Yesu lu epi'ehina: To lenalitini nani kumu'i kiyi'afube lite nigi'ni nehabe? ¹⁶ Ya ligo Simoni

Pitau ka'alo nona'a lu'ehina: Kai Hu'ma nominanamofhi pana'a le'mo ho ti'ehina bo Mesia nohane. ¹⁷ Ya ligo Yesu lu emi'ehina: Simonio, kai Yonihi pana'a yale. Kai kegelo bibo. Ma melugu bo moneuba ya'ma lamana kaga mekelepi'ehinagi Afo'nifu kokulumalugu nohinauba ai'a kelepi'ehigo ya'ma kaga nolane. ¹⁸ Ya hanogo nani lu nokumube: Pita, kaiya efa tegi suhi luto nohane. Ya hu'ahatago ya'mana efato nani mono noha'ni giluna'mu yabe. Filise'namofhi amuya'auba be megilina'mu yabe. ¹⁹ To nani kokuluma kapolo hokolo hilatanafi to hekini lolatanafi kimiluna'mu yabe. To kai ma melugu nominotoka hapa'a mone hekini loto lu laga hu epelenogo kokulumalo bo, Hu'mau ana huto lu laga hilina'mu yabe. To ma melugu nominotoka hapa'a mone hokolo hu epelenogo kokulumalo bo, Hu'mau ana huto hokolo hilina'mu yabe. ²⁰ To Yesu koko pana'a amuya luto enekesa bi'ehina: Nani kumu luto lenali Hu'mau ho lifi'ehina pana'i Mesia nohibe lite lu yege hete asaga bona'i lu meepilo.

Yesu gabu'i ginogo fililinamofhi ka'a lu'ehina

Mk 8:31-9:1; Lk 9:22-27

²¹ Yana kana'alo Yesu koko pana'a kaga hapi fito lu hokolo huto lu epi'ehina: Nani Yelusale hepatoga buloto'ni enikibina bo, sipi mono bo to keya ka tisa bo enalitogati nagabu foya li kofilube. Enali noho fililenogo yege loebe monebe minoloto'ni aku'i ho tiluna'mu yabe. ²² Ya ligo Pitau le'mo beletoga moloto amuya ka emekiloto ma luto lu emi'ehina: Sipi Bo, enali ya mehi ketalana'mu yabe. Ya'mana suhi kaitoga huto mehilina'mu yabe. ²³ To Yesu i behe huto Pitahi bu goloto ma luto lu emi'ehina: Sata, kai nanitogati bufa hubo. Kai kapo biluna'a hekini lo netalube'mu nohapihe? Kai kaga nolataya ma melugu bona'magihu kaga nolane, to ai Hu'mamofitogati meo'ehibe.

²⁴ Yalo Yesu koko pana'a ma luto lu epi'ehina: Bo moneuba nani'i hiti bilube lutomo ai'a gufa'amu ekesa meyigise malipu yafa'a lito kofiloto nemege'i meleno. ²⁵ To bo moneuba ai'a gufa'a li buto bito koli koli huto minalina ai gufa'amofhi mino kosaba huse'na'a minigilina'mu yabe. To bo moneuba nani kumu luto gufa'a he'milina alihai ai gufa'amofhi mino kosaba huse'na'a aku'i lilina'mu yabe. ²⁶ To bo moneuba ma melugu asaga fe'nohi ninana lilube luto lilinaya to ai'a meha'a minigilibi. Ya hinogo asaga fe'nohanauba hena huto li buto bito he'malina ni'ibe? To bouba hena mina'a he'mito meha'a aku'i lilina ni'ibe? ²⁷ Kokulumaguti limi'ehina Bouba Afo'afihai fana mehena'a hiti aku'i noenogo to agelo'a hiti alana'mu yabe. Ya hilina yupahi asaga boana'magi fato fato suhi hi'ahana hapa hapa'animofhi nona'a li yege ho epalalina'mu yabe. ²⁸ Nani ma'naka lu nolepube. Bo luga'a ma ho tilete nehanaguti mefilise nehite bu ge'ehinogo Kokulumaguti limi'ehina Bouba kibina bo lolo huto minoloto aku alina'mu yabe.

17

Yesuhi gufa'a fato suhi huto i gelehe hu'ehina

Mk 9:2-13; Lk 9:28-36

¹ To loebe loebe yege bulago minelete Yesu Pita hiti Yemesi hiti to ai gona'a Yoni hiti enele'mo mege'i toloto yatama kosagu enele'moto tilago ana kosalo enali'anisigo mine'ahana yabe. ² To Yesuhi gufa'a enali enubulo le'mo fato suhi hu eto'ehina yabe. To okaba'a fi besa loloto yege legi huto huto hu'ehina. To gukete'a koholina huloto gulu gulu luto fi besa lo'ehina. ³ To koyapa bomale'i Moseugo Elaiyaugo Yesutoga nehetilete kaga lite nehago bu ge'ahana. ⁴ Pitau ya hago bu enogoloto ma luto Yesuhi lu emi'ehina: Sipi Bo, ya'maga nohuta bati huto nohune. Kai bati huto yabe litogomo yege nohi loegi monegi maga gilune. Mone kai'i yagi mone Mosehi yagi to mone Elaiyah yagi huto gi lepalalube. ⁵ Ai kaga luto nohigo sopohi mone besa lo'ehinauba enele'mo samapahi bu'ehina. To ana sponuguti nogo mone ma luto huto

hu'ehina: Ya'ma ai nibita hina pana'ni nohibe. Nani nipa'ni aitoga emilata nohube. Lenali kaga'a keheli emilo. ⁶ Ya noligo Yesuhi koko pana'amagi topa hete sipi koli hilet melugu enokabagati lipi gehesa hi'ahana yabe. ⁷ Ya hago Yesu enalitoga oloto enugufalo meko huloto lu epi'ehina: Lenali koli mehite ho tilo. ⁸ Ya ligo enali be go saga hilet Yesu ai'asigo nohigo bu ge'ahana yabe. To loemale'i minigi'aha'ina yabe. ⁹ Enali ana kosa he'milete kapo melete nelimite amuya kaga luto enekesa biloto Yesu ma luto lu epi'ehina: Ya'manana huto higo lenali bu ge'ahana lenali bona'i luga'a meepilo. Lenali komopatinigu melelete nehinogo Kokulumaguti limi'ehina Bouba keli he'milotu ho tilenogo ana kaga lu huto hilo. ¹⁰ To Yesuhi koko pana'amagi ma lite loka he'ahana: Keya ka kehelise bomagi hena hibe lite Elaiyau yata'a alibe lilata nehabe? ¹¹ Ya lago Yesu lu epi'ehina: O'yo, ma'naka nelabe. Elaiyau asaga'na oto li loloba hilube'mu yata'a kohe toto o'ehina yabe. ¹² Ya hu'ehina nani ma'naka luto lu nolepube. Elaiyau ai ao'ehibe. Ya hu'ehinamo bona'magi Elaiyau nohibe lite menekehelibe. Ya hite enali enemehuba hinanamofhi mege'i melete nehitte fato fato suhi hi ete'ahana yabe. Kokulumaguti limi'ehina Bomofhi ana suhi hi etete gabu'i gilinana hi etalana'mu yabe. ¹³ Yesu ya luto lu epigo enali koko pana'amagi enekesa i hokolo higo Yoniu nagami folo epolose bomo'mu linagi lite keheli bebe se'ahana yabe.

*Pana'i mone foipa feleuba le'mo foipa nolana Yesu le'mo bati hu'ehina
Mk 9:14-29; Lk 9:37-43a*

¹⁴ To enali babu boana'i nupa hite nehanalo nehe netigo bo moneuba Yesutoga oto gigusa'agu lipito minoloto ma lu'ehina: ¹⁵ Sipi Bo, kai pana'nimofhi kiginaga fi emibo. Ai negi nagi noto nominago gufa'a nohetibe. To ai babu yupahi afoya tibibi nohuto nagamilugu ho koto kola to logogu ho koto kola nohibe. ¹⁶ To nani koko panaka nehanalo le'mo bati hu etalafi luto le'moto onamo enali le'mo bati mehilana'a hi'ahabe. ¹⁷ Ya ligo Yesu ka'alo lu'ehina: Akae, lenali yatai kanalo boana'ise, lenali ka keheli ule'ale huse'natini meminabe, to komopatini bebe soto meminolata hibe. Henaki yupahi lenali hiti nani minoto foipanatini kofeli'ali nohube? To ana bomofi kumu ma luto lu emi'ehina: Panaka le'moto maga obo. ¹⁸ Yesu ana foipa felemofhi pana'i he'mi etoto bufa hubo ligo ana foipa fele nohigo ana'asilo ana pana'i bati hu'ehina yabe.

¹⁹ Yalo Yesuhi koko pana'asigo Yesutoga elete ma lite loka he'ahana: Hena hu'ehigo lali foipa fele ho menolufune? ²⁰ Ya lago Yesu ma luto lu epi'ehina: Hena'mugope lenali nanitoga komopatini nesi'asi mele'ahana'mu yabe. Lenali ma'naka lu lepilunagi kehelilo. Lenali nalepa legeya'a legi huto nanitoga komopatini nimise'natini minalina, ma kosamofhi mula kegi'a bu molobo lilana ai lenabaga liyafa huto bilina'mu yabe. To lili'na yege yege'i lenalitini lilana'mu yabe. ²¹ Ya hu'ehina ya'manamofhi foipa fele ho lifise kapo'a fato'i mone meni'ibe. To nose'na mo sito nunumu foya liseubago anasi ana foipa fele ho lifilina'mu yabe.

*Yesu fililoto aku'i ho tilinamofhi kaga'a lu'ehina
Mk 9:30-32; Lk 9:43b-45*

²² Yesuhi koko pana'a Galili hepato aku'i e nupa hilago kaga mone ma luto lu epi'ehina: Kokulumaguti limi'ehina Bomofhi fateha'amagi enayanugu le'mete bite bilana kana'a anasi hupamone nohibe. ²³ Ya hinogo enali ho fililabe. To ai melugu limito yege loegi monegi minoto aku'i ho tilina'mu yabe. Ya luto Yesu lu epigo koko pana'amagi enipagu keta hu'ehina yabe.

Sipi mono noto Yesu takisi efahi he'mi'ehina

²⁴ Yesu koko pana'a hiti Kapaneami hepatoga nehetilago sipi mono noto takisi efahi lise bomagi Pitatoga ete ma lite loka he'ahana: Tisatinuba sipi mono noto takisiba nohe'mina ni'ifih? ²⁵ Ya ligo Pitau: O'yo, lu'ehina. To Pitau nonuga notigo Yesu

aitogati yata'a ma luto loka ho'ehina: Simoni, kai hena hibe luto nokeheline? Ma melugu enikibina bolo kiyi'afu takisi holata nohibe? Mana hepato boana'magifi to bonoho bona'magibe? ²⁶ Pitau lu emi'ehina: Bonoho bona'magi yabe. Ya ligo Yesu lu emi'ehina: Ya hu'ehinagi ya'mana hepato bona'i takisi efahi mehe'milana'a huto ni'ibe. ²⁷ Ya hu'ehina lali enele'mo topa ho lalune. Kai nagami hefuto buloto faya huku molobo. To yata'a lilata faya'i lito baga'a li aka huloto efahi bu galata'mu yabe. Kai ya'mana efahi liloto nani kaika hiti takisi he'mitogo su halibe.

18

Kuyu'afu ai sipi bo minalibe

Mk 9:33-37; Lk 9:46-48

¹ Yana kana'alo Yesuhi koko pana'a aitoga nehetilete ma lite loka he'ahana: Luga'a enebe ligito kuyu'afu sipi bo kokuluma kapolo kaba hilina ni'ibe? ² Ya lite loka hago Yesu pana'i lagaso'a mone kehe igo ago folagaha'anigu le'mo ho ti'ehina. ³ Ya huloto ma luto lu epi'ehina: Nani ma'naka luto lu nolepube. Lenali komopatini i gelehe hilete pana'i lagaso'a legi mehilana lenali kokuluma kapo'alo mebilana'mu yabe. Ma'naka luto lu nolepube. ⁴ To bo moneuba mino laba huto minoloto ma lagaso pana suhi huto minalina, ya'mana bouba luga'a bo enohoto kokuluma kapolo minalina'mu yabe. ⁵ To bo moneuba nani nig'i nimu ekesa keheliloto yagapanan'i ya'ma'a enele'mo batu huto enehe'malina, ai'ya nani'i nehe'malina'mu yabe.

Mi'mi huse'nauba foipana li huto nohibe

Mk 9:42-48; Lk 17:1-2

⁶ Ya hu'ehina bo moneuba yagapanan'i ya'ma huse'a nehilana folagaha'aniguti komopa'ani nanitoga melete minalune'mu hilana enele'mo nanitogati he'miletemo'mu ya'ma bo lubaha'agu sipiefa kosahi naga i etelete le'mete bite hege nagami folagaha'agu he'mi meleno. ⁷ To ma melugu bomagi bona'i luga'a foipanagu enelepitie bilata nehana boyu sipi keta epesilina'mu yabe. Ma'naka luto ya'manana huto hilina'mu yabe. To anana li huto hilina boyu sipi keta besilina'mu yabe.

⁸ To kigi kayahakauba foipana li huto nohinogomo kai laga huto he'milago bubo. To kayahi mone kegi'a hiti kigigusa mone kegi'a hitigo minolenogo batu huto minoba minoba hepato bilata'mu yabe. To kigi kayahi luga luga hiti ni'inogo nohuto logo loba loba huto mesobose hepatoga bilata batu mehu'ehibe. ⁹ To kubukauba foipana li huto nohinogomo kai li kutu hoto he'milago bubo. To mone kegi'a kubusigo ni'inogo minoba minoba hepatoga bilata batu huto ni'ibe. To kubuka luga luga batu huto ni'inogo nohuto logo loba loba huto mesobose hepatoga bilata batu mehu'ehibe. Ya luto Yesu koko pana'a lu epi'ehina yabe.

Minigi'ehina sipisipi yagamofhi bame ka'a

Lk 15:3-7

¹⁰ Lenali ya'ma yagapanan'i fa'menena nehabe lite li lalabe. Lenali kaba hu batu hilo. Nani ma'naka luto lu nolepube. Kokulumalugu nani Afo'nifihi bu'alo enali agelo'ani kaba hu epelete neminabe. ¹¹ Hena'mugope Kokulumaguti limi'ehina Bouba minigi'ahana sipisipi yaga enele'mo huto hilube luto limi'ehina'mu yabe.

¹² Lenali hena hibe lite nekehelibe? To bo mone'mofhi sipisipi yaga'a 100 nehilanganuti moneko'isi minigilina hena hilina ni'ibe? Ai sipisipi yaga'a 99 analo he'mi epelenogo kosagu kifi'na laga hite nete nehinogo moneko sipisipi yaga'a minigi'ehina sa sa hilina'mu yabe. ¹³ Nani ma'naka luto lu lepilube. Ai sa sa huto ana sipisipi yaga le'mo huto hulotomo ana moneko yaga'mu luto sipi gelo biloto nu kito bilina'mu yabe. To 99 sipisipi yaga silaga'i fenene mehi'ahanamagi kumu luto gelo mebilina'mu

yabe. ¹⁴ Ya'mana suhi luto kokulumalugu Afotinifu nohinauba ma yagapan'a'i nehana folagaha'aniguti mone meminigilibe luto lulata nohibe.

Bonaka moneuba foipana hu'ehilina le'mo bati huse'mofifi hapa'a

¹⁵ To bonaka moneuba kaga foipa'a lu keto'ehinogomo kai bitogo letalitisigo nehitetiti ana foipana'a lepibo. Letali letugufatitigu fala kite ya'mana kaga lu koguna iliyo. To kagaka keheli kiminogomo kalalukafhi ale'mo fulu hu'ahane. ¹⁶ To kagaka keheli mekiminogomo kai mone'isifi loefi bona'i enele'mo'ohuto moneka bilo. Ya hitogo lugufa bomagi enali kaga mono kagu nina'a hite lu huto hilana'mu yabe. ¹⁷ To ana bomagihi kaga'anilo keheli meepinogomo mono nonugu asaga mono boana'i lu huto huto lu epibo. To asaga boana'magi kaga'ani keheli meepinogomo bonoho bona'ifi takisi nelina bomagihi suhi luto nohane luto keheli emibo.

Lu laga hu eto'ehina

¹⁸ Ma'naka luto lu nolepube. Lenali asaga'na ma melugu ninanamofi kumu lu laga hilana Hu'mau kokulumalugu ana suhi huto lu laga hu epalalina'mu yabe. To asaga'na ma melugu bati huto lilina'a Hu'ma kokulumalugu ana huto bati huto yabe lilibe.

¹⁹ Ma'naka mone'a hiti luto lu lepilube. Ma melugu bona'magita folagahatiniguti bo loemale'i ana'ina monekoto komopa'atiti li hepilete anana lili'ibe lite nunumu hila'ina, yalo Afo'nifu Hu'ma kokulumalugu nohinauba anana etimilina'mu yabe.

²⁰ To bo loefi to loegi monegifi nani nigi'nimu enekesa kehelilete moneko hepato li nupa hite minalana ya'mana hepato nani folagaha'anigu enali hiti minaluna'mu yabe.

Koko pana'i foipana'a li mehe'misemofifi bame ka'a

²¹ To Pitau Yesutoga oloto ma luto loka ho'ehina: Sipi Bo henaki yupahi nalalu'nifu ka foipa lu netolenogo le'mo fulu hilube? Sebeni'a yupahifi? ²² Ya ligo Yesu ma luto lu emi'ehina: Nani sebeni'a yupahi yabe luto lumekimi'ohube. Sebeni'a teni yupahi babu yupahi kalalukafhi le'mo fulu hubo luto lu'ohube. ²³ Ya hu'ehina gihi bo moneuba lili'nalo pana'a hiti tina hi'ahana li eto hilune'mu nehana suhi luto kokuluma kapoya ni'ibe. ²⁴ Ai hapi fito tina hu ete'ahana li eto hilube'mu nohigo bo mone samahi tito tola efahi li'ehina bo le'mete e'ahana yabe. ²⁵ Ya hago ana bo ai tina'alo he'milina efaha'a memino'ehina yabe. Ya higo ana bo hiti fe'noha'a hiti liha'a yagapan'a hiti fato bonatoga noeprito efahi lilube lu'ehina. Ya hinogo tina hu'ehina efaha'ni he'mi'ehina okane'a baga ilibe. ²⁶ Ya ligo ana koko pana'auba ana gihi bo'amofifi gigusagu lipiloto melugu bu goloto ma luto gihi bo'amofifi lu emi'ehina: Kai kiginaga fi nimito negeba hu'ohubo. Nani asaga tina'ni pa so su haluna'mu yabe. ²⁷ To aku'i ana gihi bouba koko pana'amofifi kumu ginaga figo tina hu eto'ehina ana'a hilibe noluto ana koko pana'a he'mi eto'ehina yabe.

²⁸ Ya higo ya'mana bouba heleko limito buto lili'na moneka neli'ina bo mone'mofifi tina huto tola efaha'a nesi'a emi'ehina bo bu goto lubaha'alo lito li geke geke huloto mele'isi tinaka pa sobo lu emi'ehina. ²⁹ Ya ligo moneka lili'na neli'ina bouba melugu li piloto buka tito lu'ehina: Kai kiginaga fi nimito nesi'a negeba hu'ohubo. Nani tina'ni alahi pa saluna'mu yabe. ³⁰ Ya lina ana bomofifi ginaga mefi'ehina. Ya higo ana bo le'moto buto naga foyagu molo'ehina yabe. To ai anaga nohuto tina'a pa so su halibe luto hu'ehina yabe. ³¹ To ya higo enali moneko lili'na nelina bomagi ana suhi hinamofifi hapa'a be gelete ipakafa he'ahana yabe. To enali asaga kaga bite kaba bo'animofifi lu emi'ahana yabe. ³² Ya lago gihi bo'aniuba ya'mana koko pana'a kehe iloto ma luto lu emi'ehina: Kai hapaka bati mehina lili'nalo bo yabe. Kai yata'a nanito yibi hanogo tinaka pa mesalata ana'a hilibe luto lu keto'ohuna yabe. ³³ Nani yata'a kiginaga fi kimito he'mi keto'ohuna yabe. To hena hu'ehigo kai moneka lili'na neli'ina bo kiginaga fi meemi'ahane? ³⁴ Ya luloto ana kaba bo'amofifi gufagu logo

bigo asaga tina'a pa solotogo yabe luto naga'i emi'ehina yabe. ³⁵ To Yesu kaga'a ma luto lu su ho'ehina: To lenali komopatinigu lenalalutinighi foipana'ani li pa meso epolo baga meilana kokulumalugu Afo'nifu nohinauba ana huto lenali foipanatini li mehe'mi lepalalina'mu yabe.

19

Bomouba liha'amofifi le'mo he'milinamo'mu Yesu lu'ehina

Mk 10:1-12

¹ Yesu ya'ma kaga lu epi su holoto Galili hepatogati he'mito Yutia kapogu, Yotani nagami'i muya beletoga bu'ehina. ² Ya nobigo babu boana'magi mege'i melelete anaga neheti'ahana. Yesu analo'i enebesise bona'i enele'mo bati hu'ehina yabe.

³ To Felosi bona'i mone'amagi ai nohinalo ete fi taga nehiteloka he'ahana: Lali keya kaguti henana ni'igo bo moneuba liha'amofifi fa'mene le'mo he'milenogo bati huto ni'ifkiye? ⁴ Yesu lu epi'ehina: Lenali mono bukugu bu gelete ana ka mekehelihanaifiye? Ya'ma kagaguti go'ehina: *Yata'a kanagu Hu'mau bomo hiti a'mo hiti lolo hu molo'ehina yabe.* ⁵ *Ya lolo hu'ehinagi bouba ito'afifi afo'afifi noha'attitiguti he'mito liha'a le'moto bigo etali nupa hite minete moneko bona'i minala'ibe.* ⁶ Etali loe bona'i meminese hite'atiti moneko bona'i nemina'ina yabe. Hu'mau etele'mo moneko hu'ehina alobole lenali bona'magita loko mehi etatalo. ⁷ Ya ligo Felosi bona'magi loka he'ahana: Koyapa Moseu kaga molo'ehina'auba bo moneuba liha'amo'mu fayahi goloto li emitio le'mo he'milube'mu hu'ehinaya henabe lutobe? ⁸ Yesu lu epi'ehina: Moseu komopatinigu sibina huse'na kehelito fayahi agobo luto liha'amo le'mo he'milot ya hilina ni'ibe. *Yata'a Hu'mau asaga lolo hu'ehina kana'agu ya he'miloto meni'ibe.* ⁹ Nani lu nolepube. Bo moneuba liha'a fato bolo mebu'ehinamofifi le'mo he'milot fato a'i lilina huto guminanofalabe, Yesu ya luto lu'ehina yabe.

¹⁰ Ya ligo koko pana'amagi lu emi'ahana: Yana huse'namo ni'igo bomouba liha'a meliloto fa'mene minolenogo bati huto ni'inagihe, lite li'ahana. ¹¹ Yesu lu epi'ehina: Asaga boana'magi enali ya'mana kaga melilana'mu yabe. Hu'mau ai bo luga'amagihi amuya epi'ehina, enali ya'ma bomagigo lilana'mu yabe. ¹² Kehelilo. Bo enali komopa'anigu kaga fato fato'i ni'ina'mu lite anal'i menelibe. Bo luga'amagihi ito'anifu a'i melise minose bo enegetelata nehabe. To bo luga'amagihi enugufa laga hago anal'i melise neminabe. To luga'a bomagi kokuluma kapolo enekesa kehelilimate minete mono ka fato fato melugu leli'ali hilune lanamagi liha'ani melise minalune lite lu laga hite neminabe. Bo moneuba ya'ma kaga kehelililate hilube lilina ai kehelililate hino.

Yesu yagapana'i lusa gi epolo'ehina

Mk 10:13-16; Lk 18:15-17

¹³ Ya'mana yupahi enali yagapana'i lagaso meso'a Yesutoga enele'mete e'ahana. Enali Yesu enugufalo yahi liloto nunumu hu epalalibe lite yabe. Ya nehago ana bona'i Yesuhi koko pana'amagi ka epeki'ahana. ¹⁴ Yesu lu'ehina: Lenali yagapana'i he'mi epelenogo nanitoga eno. Lenali enele'mo memalalo. Kokuluma kapoya yagapana ya'ma'asimagihina ni'ibe. ¹⁵ To Yesu enugufalo yahi liloto lusa gi epoloto he'mi epoloto bu'ehina.

Neheya kola bo fe'noha'a babu lito nina bo

Mk 10:17-31; Lk 18:18-30

¹⁶ Mone yupahi bo moneuba Yesutoga nehetiloto loka ho'ehina: Tisao, nani hetofa suhi hena huto huloto'ni minoba minoba hepai'lilube? ¹⁷ Ya ligo Yesu lu emi'ehina: Hena hibe luto hetofanamu noloka nohane? Moneko kene'isi nohina Hu'ma aisigo bati hu'ehibe. To kai minoba hepai'lilube lutomo keya ka li pili koloto mege'i molobo. ¹⁸ To ana bouba Yesuhi loka ho'ehina: Hena keya kabe? Ya ligo Yesu lu emi'ehina:

Keya ka ma luto ni'ibe: *Kai bona'i ho mefilibo. Kai bo alobole etele'mo loko mehubo. Kai gumina mefolobo. Kai bo mone'mofih faga faga lu meemibo.* ¹⁹ Kai itokafinogo afokafinogo agoya hu etimibo. To kaika kele'mo bati hilana suhi luto kalalukagihu enele'mo bati hubo. ²⁰ Ya ligo neheya kola bouba lu'ehina: Ya'ma asaga keya ka nani liyafa huto mege'i amolo'ohube. Ana'ina mone'a henana hiti hilube? ²¹ Ya ligo Yesu ana neheya kola bomofih ma luto lu emi'ehina: Kai bati huto minalube lutomo asaga fe'nohaka buto bona'i noepito efahi lilotoka guna ito musufalo bona'i epibo. Ya hitogo hetofanaka kokulumalo minalibe. To kai ya huloto nani'i oto nemege'i molobo. ²² Ya'mana neheya bouba Yesu lina kaga keheliloto ipagu gabu gigo ginaga fina bo kaga meluse bu'ehina. Hena'mugope ai fe'noha'a babu lu'ehina bo nohuto ai ana fe'noha'a fato bona'i meepilube luto'a ekesa kehelito bu'ehina yabe.

²³ To Yesu koko pana'a ma luto lu epi'ehina: Nani ma'naka luto lu nolepube. Fe'noha'a hiti bouba ai kokuluma kapo'alo tilinaya aitoga sipi keta hu etalina'mu yabe. ²⁴ Nani mone'a hiti kaga lu lepilube lu'ehina. Kameli yagauba kata hetise neka'mofih hokolo kapo'agu nesi'asi keta besinogo tilinaya to fe'noha'a babu luto nina bouba Hu'mamofih kapo'alo bilube'mu hilinaya sipi keta besilina'mu yabe luto Yesu lu epi'ehina yabe. ²⁵ Enali koko pana'a ya'mana kaga'a kehelilote topa helete ma lite li'ahana: Ya latago minoba minoba hepa'i kuyu'afu lilinabe? lite Yesuhi loka he'ahana. ²⁶ Ya lago Yesu enubugu enogo fiya iloto ma luto lu epi'ehina: Ma melugu bona'magi ya'manana mehilana'mu yabe. Hu'mau aisigo asaga'na lolo hilina'mu yabe.

²⁷ Yesu ya ligo Pitau kaga'alo nona'a lu emi'ehina: Kai bu gobo. Lali asaga fe'nohati he'miloto kai'i kemege'i moloto noone. Ya nohuta lali henana liluta ni'ibe? ²⁸ To Yesu ma luto lu epi'ehina: Nani ma'naka luto lu nolepube. Alihi asaga'namagi yuhufanago lolo hilina yupahi Kokulumaguti limi'ehina Bo ai fana mehenagu minoto kibina bomofih kefa hisalo minalina'mu yabe. To nani'i nemege'i melete mine'ahana bomagita ya'mana yupahi 12 kefa hisalo minalana'mu yabe. To lenali ya hilete Isilaeli naga'i 12 magihi kaba hi epalalabe. ²⁹ To enali bona'i luga'amagi nani kumu lite enekesa yigilete noha'anifi enogona'anifi enetali'anigifi ito'anigi afo'anigihifi yagapanan'anifi to foya'anifi he'milete nanitoga alanamagi enali anana'anilo babu lite lilana'mu yabe. To enali bati huto minoba minoba hepa'i lilana'mu yabe. ³⁰ Ya hu'ehina babu bo luga'a yatai yatai kohe kohe hite nebanamagi aliha'a yupahi alihi alabe. To babu bo luga'a enali alihi nebanamagi alihi yupahi enali kohe tete bilana'mu yabe. Yesu ya'ma luto lu'ehina.

20

Bai naga foyagu lili'na bo

¹ Kokulumamofih kapo'aya bo mone'mofih sipi foya'a ni'ina suhi luto ni'ibe. Ya hu'ehigo ai mone etehi folugu'i heleko limito buto bai nagami lolo hilina nose'na foya'agu kifi'na li etalana pana'i noenele'mabe. ² Ai enali luga'a lili'nalo pana'i hiti kaga lilete mone kina mone kina yatai lilana lili'nalo lilana'mu yabe lina kaga komopa'ani monetoga nemalabe. Ya luto lu epoloto ai bai naga'i nose'na foya'agu enoho lifigo bite lili'na lilune'mu nebabe. ³ To yege ti olopa nohago bo luga'a hepa'i folagaha'agu fa'mene fuli nehago ai bu enogo'ehina. ⁴ Ya huloto ai lu epi'ehina: Lenali bite foya'nigu lili'na lilenogo nani mina eto huto lepilube. ⁵ Ya ligo enali bi'ahana. To fuligaha belo kanalo hiti to utehi yege liyofo nohina kanalo hiti ana suhi hu'ehina yabe. ⁶ To yege limi falalube'mu nohigo tauniga nobinati bo luga'a ho tilete nehago bu enogo'ehina. Ya huloto ai ma luto lu epi'ehina: Hena hu'ehigo lenali yatai malo fa'mene ho tilete nehabe? Kana su halina'mu yabe. ⁷ Enali ka'alo nona'a lu emi'ahana:

Bo moneuba lili'na melimigo fa'mene nohune li'ahana. Ya lago ai lu epi'ehina: Lenali hiti ka'muya abite bai naga'i foya'nigu lili'na lilo.

⁸ To sinihi gise'na nohigo ana foya afo'afu kaba bo'a kehe iloto ma luto lu emi'ehina: Kai lili'na nelina bona'i kehe ito mina epibo. Alihi e'ahana lili'nalo panatogati hapi fito mina epimo buto yata'a kohe tete ete lili'na li'ahanamagihi alihi epitogo su heno. ⁹ To enali yege limi falalube'mu nohigo ete lili'na li'ahana bona'i kohe tete ete mone kina mone kina li'ahana. ¹⁰ To kohe tete ete yata'a lili'na li'ahanamagi nehetilete lali efahi enohoto babu lito li nupa lite enekesa yigi'ahana. Ya hana moneko suhi hite mone kina mone kina li'ahana. ¹¹ Enali ana mina'ani lilete enugufagu logo bigo gulu gulu foya afo'afhi ma lite ka emeki'ahana. ¹² Ya'ma alihi e'ahana bona'i lili'na hupamone kanasi li'ahana mina'ani lali limi'ahata moneko legege suhi luto epi'ahane. Ya hu'ehina lali keta lili'na sipi yege lanalo logobi hiti huto lagabu lili'na li'ohune. ¹³ Enali ya lite lago enali kagalo nona'a foya afo'afu ma luto enali folagaha'anigu mone nohina bomofahi lu emi'ehina: Nalaluo, nani kele'mo negi noto faga melu keto'ohube. Kaga lutofi mone kinalo lili'na lilabe lugo komopati monetoga yata'a melelete alihi lili'na li'ahabe. ¹⁴ Kai efahaka lito hepakaga bubo. Efahi kimi'ohuna suhi luto alihi ete lili'na li'ahana bona'i epilube'mu nohube. ¹⁵ To hena hu'ehibe? Ya'mana nani'ni efaha'niloti ana'ina mone li huto hilube lilunaba bati mehilina ni'ifi? Nani hetofa suhi nohu ketonamo ya'mana hapa'nimu luto nani'i kipakafa nonahafihe? Ya luto foyamofahi afo'afu lu'ehina fono ka yabe. ¹⁶ Ya luloto Yesu ma luto molo emitu lu'ehina: Ya'mana suhi luto bona'i enali alihi alanamagi kohe talana'mu yabe, to bona'i enali kohe tete alanamagi enali alihi bilana'mu yabe.

Yesu fililinamofahi kaga'a loegi monegi yupahi lu'ehina

Mk 10:32-34; Lk 18:31-34

¹⁷ Yesu Yelusale hepatoga bilube'mu nohuto 12 aposolo naga'a hiti enele'moto bu'ehina. Enali kapo melete nebite Yesu sumi ka ma luto lu epi'ehina: ¹⁸ Lenali kehelilo. Lali Yelusale hepato yatai notune. To nani Kokulumaguti limi'ohuna Bo, enali nele'mete bite sipi mono bona'i to keya kaga lu enelepise bona'i enali enayanuga bilana'mu yabe. Enali ka foya li netete to ho fililune lite kaga lu hetofa hilana'mu yabe. ¹⁹ Ya hilet enali Lomu gamanilo nele'mete binogo enali kiya yokolo ka li netete to naga osatu nibi yigilete to malipu yafalo noho fililana'mu yabe. Ya hinogo loegi monegi yegegu aku'i ho tiluna'mu yabe.

Yemesiugo Yoniugo etali kaba bole minalu'ibe'mu li'aha'ina

Mk 10:35-45

²⁰ Ya'mana yupahi Yemesinogo Yoninogo ito'atitifu, Sebetihi liha'auba ana pana'ale Yesutoga etele'moto oto melugu lipito minoloto mone'nalo loka halube'mu hu'ehina.

²¹ Ya nohigo Yesu ma luto loka ho'ehina: Henanaka'mu nokebesibe? Ya ligo ai Yesuhi ma luto lu emi'ehina: Ma pana'ni loemo neha'ina kai alihi gihiti bo lolo nohitogomo moneba kayahi lamaga'aga minenogo moneuba kayahi soga'aga minenogo hila'ibe lutoka kaga molobo lu'ehina. ²² Ya ligo Yesu ana a'i lu emi'ehina: Noloka nohata kaga hapa'a hena kaga nolufi luto keheli bati mehuse nolane. Nanitoga huto hilina ekesa nagami'i naluna legitana ni'inagi letaliba ana konugutiba nala'ina ni'ifihe? Ya ligo etali li'aha'ina: Le'ali nalua'ina'mu yabe. ²³ Ya la'igo Yesu lu etimi'ehina: Ma'naka lite letali nani ya'ma nagami konugutiba nala'ina'mu yabe. Ya hila'ina ninaya moneuba nayahi lamaga'aga minenogo moneuba nayahi soga'aga minenogo hila'inamofahi hapa'aya nani nasana'ni meni'ibe. Ya'mana kefa hisalo luga'a bona'magihina yabe luto, nani afo'nifu li loloba hu epolo'ehina yabe.

²⁴ Enali nayahi luga luga su hago aposolo naga'magi ya'mana kaga kehelilete ana kogunale ka etemeki'ahana yabe. ²⁵ Ya nehago Yesu kehe i nupa huloto ma luto

lu epi'ehina: Lenali keheli'ahabe. Kibina bo mone'mofhi naga'a mone naga'magi enele'mo laba hilete enali kaba nehi epalabe. To enali sipi bomagi boana'magi labaga liyafa hite lemege'i malalabe tite amuya kaga lilata nehabe. ²⁶ Ya'ma suhi lenali folagahatinigu memineno. Mone bo lenali folagahatiniguti sipi bo minalube lutomo ai lenali kele kele botini minoto lenehe'meno. ²⁷ Mone bouba lenali'i kaba hu lepalalube lilinauba ai lenali koko kako panatini mineno. ²⁸ Ya'ma Kokulumagutti limi'ehina Bo ai ana suhi huto nohibe. Bona'magi aito lili'na he'mete li etalabe luto meo'ehina yabe. Ai boana'magitoga lili'na li epoloto enehe'malube luto o'ehina. To ai boana'magi kumu luto gufa'a he'miloto asaga boana'i foipana'ani pa so epalalube luto o'ehina yabe.

Etubu pisi lu'ehina bo loemo Yesu etele'mo bati hu'ehina

Mk 10:46-52; Lk 18:35-43

²⁹ Enali Yeliko hepali'i he'mite nebago babu boana'i enemege'i lifite bi'ahana. ³⁰ Etubu pisi lina bo loemo kapo beleha'alo neha'inagati Yesu noabe lana'a kehelilete sipi kehe ileté ma lite li'aha'ina: Tebitihi Pana'ase. Kiginaga fi le'emibo. ³¹ Ya nela'igo babu boana'magi bohoya ka lite etubunepa ileté he'miliyo li'ahana. Enali ya lana etali mekehelise koyo koyo ite kehe napa ite li'aha'ina: Tebitihi Pana'ase. Kiginaga fi le'emibo. ³² Ya la'igo Yesu ho tiloto kehe i etimiloto ma luto etoloka ho'ehina: Nani hena hu letatalugo nela'ibe? ³³ Ya ligo etali lu emi'aha'ina: Sipi Bo, kai le'ubuti'a li gili hu le'etalane luto nolu'ibe. ³⁴ Ya la'igo Yesu keke'i sipi lu etotoloto yaha'a ana bomale'i etubulo meko nohigo ana'asilo mele'isi etubu'atiti i gili higo asaga'na bu gelete Yesuhi mege'i melete bi'aha'ina yabe.

21

Yesu sipi bo lolo huto Yelusale hepalu gu ti'ehina

Mk 11:1-11; Lk 19:28-40; Yn 12:12-19

¹ Enali Yelusale'i o leba telete Betefasi hepa kegi'a Oliba kosagu neheti'ahana. Ya hilete Yesu aposolo pana'a loemo ma luto lu etototo etoho lifi'ehina. ² Letali hepali'i monelugu nehetilete ana hepalu tok yaga naga i'ehinogo nala'a hiti nehinogo bu gala'ina'mu yabe. Letali ana yaga naga'a gulu fete etele'mete nanitoga aliyo. ³ To bo moneuba kaga mone nolinogomo ma lite lu emiliyo: Sipi Bouba lili'na lilube'mu yabe li'inogo ai hololu luto letiminogo ana yagale yete aliyo.

⁴ Ya'manana huto hilinaya koyapa'i kaga lu huto huto bouba kaga mone ma luto lu'ehinalo pa salina'mu yabe:

⁵ Lenali Yelusale hepatoga neminana bona'i

ma lite lu epilo:

Bu galo, lenalitoga kibina botini noabe.

Ai koyone bo,

ai toki yaga gupisalo minoto noabe.

Ai toki yaga ikele'amofhi gupisalo

minoto noabe.

⁶ To loe aposolo bomale'i kohe toga bite Yesu lu etimi'ehina suhi li'aha'ina yabe.

⁷ Etali toki yaga lalamehi etele'mete a'igo enali kefe'ani toba hete ana toki yaga gupisalo mele'ahane. Ya hago Yesu ana toki yaga gupisalo tito minoto bu'ehina. ⁸ Ya nehago babu boana'magi gukete'ani toba hete kapogu molo helele tete nebago to luga'a bona'magi yafa yaha'a yegete kapogu melete bi'ahana. ⁹ To enali kohe toga bana bona'i hiti to alahi bana bona'i hiti ma lite kehe napa i'ahana: Tebitihi Pana'a yege filo. Sipi Bomofhi gi'alo ma noana bomofhi Hu'mau lusana emilibi. Hu'mamofhi lenegelo bi emilo. Ya lite babu boana'magi kehe napa ite li'ahana yabe.

¹⁰ Yesu Yelusale hepalu notigo ana hepalu boana'i bu gelete henana huto nohifi lite ho ti baga ite li yege yege hilete li'ahana: Ya'ma bo kuyu'afube li'ahana? ¹¹ To

babu boana'i Yesu hiti kapo melete banamagi ma lite li'ahana: Ai kaga lu yege hose bomo Yesu Nasalete hepato Galili kegi'a bomo nohibe.

Yesu mono nonuga ti'ehina

Mk 11:15-19; Lk 19:45-48; Yn 2:13-22

¹² Yesu mono nonuga tiloto babu bona'magi bisinisi melete ana'ina'ani salimi hila to mina fila hite nehana ya'ma bona'i hesi'ehina. To hitalo efahi senisi hila to hitalo minete nama salimi hila nehanana libe behe hube huto li fulugu felege nobito enele'mo tili tele hu'ehina. ¹³ To ai kaga ma luto lu epi'ehina: Mono bukugu Hu'mau ma luto kaga koyo'ehina: *Nani noha'ni numuna noha'ni yabe lite gi'a nehabe.* Ya hu'ehina lenali ana nohi guminalo bomagih suguna hepa'ani li lolo nehabe.

¹⁴ Ya luloto Yesu mono nonuga nohigo enubu pisi lu'ehina bona'i luga'a hiti to enalapusa sibina hu'ehina bona'i luga'a hiti enali Yesutoga ago enele'mo batu hu'ehina yabe. ¹⁵ Ya huto Yesu hetofana li huto nohina'mu lite yagapan'a'i mono nonugu nehanamagi sipi kehe ilet: Tebitihi Pana'a yege filo li'ahana, ya nelago mono bo hiti to keya kamofifi tisa bo hiti enali bu gelete enitaluga logo bi'ehina yabe. ¹⁶ Ya higo enali bu gelete Yesuhi ma lite lu emi'ahana: Ma nelana kagaba keheli'ahapihe? Ya lago Yesu lu epi'ehina: Nani keheli'ohube. Mono ka mone ma luto nina lenali leka mese'ahana ni'ifihe? *Kai lagaso yagapan'a'i hiti to yagapan'a ikihi'a hiti enali Hu'mamofitoga enegelo bi emilabe.* ¹⁷ Ya luto lu epiloto ai enalitogati he'miloto Betani hepatoga buto ana folugu'i mino'ehina yabe.

Yesu nemuya yafa ka emekigo hosopa i'ehina

Mk 11:12-14, 20-24

¹⁸ Yesu Betani hepatogati etehi i behe huto Yelusale hepatano ago kapogu kau'na ho'ehina. ¹⁹ Ya higo ai nemuya yafa kapo beleha'alo nina bu goloto buto legeya'a ni'ifi luto bu gana haya'ago ni'igo ana yafamofifi ma luto lu eto'ehina: Kai alih yupahi legeyaka huto mehilibe. Ya ligo ana'asilo mele'isi ana nemuya yafa haya'a hiti to lufusa'a hiti logo bi su ho'ehina yabe. ²⁰ Ya higo Yesuhi koko pana'amagi topa helete ma lite li'ahana: Hena suhi luto nemuya yafa mele'isi logo nobibe? ²¹ Ya lago Yesu ka'anilo nona'a ma luto lu epi'ehina: Lenali lenekesu meheno. Lenali komopatini nanitoga melelete lenali loe lae komopatini meminalina nani ma nemuya yafamofifi hu'ohuna suhi hilana'mu yabe. To lenali ya'ma sunogo mehilana'mu yabe. Ma kosamofifi ma lite lu emilana'mu yabe. Ma kosa ho tito hege nagamilugu limibo lilana lenabaga liyafa huto limilina'mu yabe. ²² Lenali komopatini Hu'mamofitoga melelete ana'ina mone kumu'i nunumu hilana ana nunumutinilo nona'a lilana'mu yabe, luto Yesu lu epi'ehina yabe.

Kiya'afitogati kibina bo li'ahane lite Yesuhi loka he'ahana

Mk 11:27-33; Lk 20:1-8

²³ Yesu mono nonuga aku'i oto tito minoto boana'i kaga enelepito mino'ehina. Ya nohigo enali mono bo hiti to Isilaeli hepatano enikibina bo hiti enali Yesutoga elete ma lite loka he'ahana: Hiya'agati lito o'ahata suhi li huto nohane? Ya'mana suhi kuyu'afu kelepi'ehina suhi nohane? ²⁴ Ya lite loka hago Yesu ka'anilo nona'a lu epi'ehina: Nani ana huto kaga mone'ya lenoloka halube. To lenali kaga lenoloka haluna kaga lu niminogomo nani ana huto kagatinilo nona'a hiya'agati lito o'ohuna suhi li huto nohifi lu lepilube. ²⁵ Ya yagi Yoni bona'i nagami'i folo epolo'ehina, ya'mana nagami'i folo epolose'na hiya'agati o'ehibe? Hu'mamofitogati o'ehifi to ma melugu bomagitogati o'ehibe? Ya luto enoloka hago enali ya'mana kaga kehelite musi musi ka lite ma lite li'ahana: Hu'mamofitogati'na yabe liluta ai ma luto lilina'mu yabe. Hena hu'ehigo lenali Yonihi komopatinigu li menemalabe lilina'mu yabe. ²⁶ To ma melugu bona'magihina yabe liluta ya asaga boana kumu'i lelesa nolibe.

Hena'mugope enali asaga'i Yoni kumu kaga lu yege nohana bo nohibe lite komopa'ani neeminamo yabe li'ahana. ²⁷ Ya lite lilete enali Yesuhi ma lite lu emi'ahana: Lali mekeheli'ohune. Ya lago Yesu lu epi'ehina: Hiya'agati lito o'ohuna suhi nani li huto nohufi nani ana huto hapa'a lu melepileube.

Kogunale loemale'i bame ka'atiti

²⁸ Ya hu'ehina ma kaga lenali hena hibe lite lenekesa nekehelibe? Bo mone'mofiji pana'a loemo mine'aha'ina yabe. Mone yupahi pana'a yege'a nohinaga buloto ma luto kaga lu emi'ehina: Pana'ni, kai yatai foyagu buto lili'na libo. ²⁹ To pana'auba baga li gofa hoto lu'ehina: Nani ya lili'na meliluna'mu yabe. Ya luto luloto alih minoto komopa'a i gelehe huloto foyaga bu'ehina yabe. ³⁰ Afo'atitifu mone pana'amofiji ana luto lu emi'ehina yabe. Ya higo mone pana'auba afo'atitifhi lu emi'ehina: Afo'niga nani foyagu buto lili'na liluna'mu yabe. Ya luto faga o'yo luloto ana foya'anigu lili'na buto meli'ehina yabe. ³¹ Yalo lenali lu nimilo luto Yesu lu'ehina: Ya'ma loe pana'male'i kuyu'afu afo'atitifu lu etimina kagalo mege'i molo'ehibe? Ya ligo enali Yesuhi lu emi'ahana: Yege pana'auba yabe lite, ya lago Yesu ma luto lu epi'ehina: Nani lusiga luto lu nolepube, takisi efahi nelina bo hiti to mokolo ana'i hiti enali kohe tete Hu'mamofiji kapo'agu nebabe. ³² Hena'mube? Yoniu lenalitoga oloto ai mino batu huto minosemofiji hapa hapa'a lenelepi'ehina lenali ai kaga'a keheli meemi'ahabe. Ya hago enali takisi efahi lise bo hiti to mokolo ana'i hiti enali Yonihi kaga'a aliyafa hi'ahabe. Lenali ya'manana huto hina abu ge'ahanaya lenali alih komopatini i gelehe hite li latahatinigu memele'ahabe, luto Yesu lu epi'ehina yabe.

Foipa bomagi bai naga'i foya kaba hi'ahanamofiji bame ka'a

Mk 12:1-12; Lk 20:9-19

³³ Ma bame ka mone'ya aku'i kehelilo, luto Yesu lu epi'ehina. Bo mone'mofiji sipi foya ni'igo ana foya'agu bai naga'i hekololoto gegisa hu bego hu'ehina. Ya huloto yatama nohi ana foyagu giloto bai nagami'a letise'na mone lolo hu'ehina yabe. Yalo ai ana foya bisinisi malalube'mu hina bomofiji yanuga bi'ehina. Ya huto emiloto ai ana foya afo'afu bonohi foto kapoga bu'ehina yabe. ³⁴ Alihi nose'na'a li nupa huse kana'a o leba tolago ai lili'naloo pana'a enoho lifigo bai naga'i foyagu lili'na nelina bo nehanalo bi'ahana. Ai nose'na luga'a nimilabe luto enoho lifigo bi'ahana yabe. ³⁵ Ya higo enali ana foyagu lili'na nelina bomagi koko pana'a enele'mete bilet mone'amofiji osahi nehete mone'amofiji ho fala nekite to mone'amofiji efa kosatu he'mibe molobe hite i yopo hi'ahana yabe. ³⁶ Ya hago foya afo'afu koko pana'a mone'a hitiaku'i enoho lifi'ehina yabe. Ai babu luto enoho lifi'ehina yabe. Ya higo enali foyagu lili'na nelina bomagi ana suhi hite enegene mane iletate yata'a hi'ahana suhi hi epele'ahana yabe. ³⁷ To alihi ai'a pana'a ho lifigo enalitoga limi'ehina. Ya nohigo afo'afu ma luto lu'ehina: Enali pana'nimofiji kaga'a keheli emilana'mu yabe. ³⁸ Ya higo enali foyagu lili'na nelina bomagi ana pana'a bu gelete ma lite musi musi ka li'ahana: Ya'ma boubiai afo'afihia fe'noha'a li su halina'mu yabe. Lenali ho tilo, lali mana pana'a ho fililototi ya'mana foya'a laliti lilune. ³⁹ Ya lilete enali ana foyaguti le'mo fegutoga melelete ho fili'ahabe.

⁴⁰ Yalo lenali henabe lite nekehelibe luto Yesu enoloka ho'ehina: Alihi foya afo'afu oloto foyagu lili'na nelina naga'i hena hu epalalina ni'ibe? ⁴¹ Ya luto Yesu enoloka hago enali ma lite lu emi'ahana: Ai oto ya'ma foipa bona'i enele'mo asaga'i sibina hu epoloto enahalina'mu yabe. Ya huloto ai ana foya'a lito fato bo epinogo kaba nehite kana nose'na'a huto nohinogo enali lite bite foya afo'afihiai'a luga'a emilana'mu yabe. ⁴² Ya lite lago Yesu ma luto lu epi'ehina: Mono bukugu kaga mone ma luto nina lenali mekeheli'ahafihe?

Lili'naloo bomagi ya'ma efahi

bati mehina efahi yabe lite li he'mi'ahana.
 Yatai ya'mana efahuba nohi nekisa'a
 li tokolo hu'ehibe.
 Sipi Bouba ai ya'mana suhi li huto higo
 lali bu gota laga gofa hibe.

⁴³ Ya'mu luto nani lu nolepube. Hu'mau ai kapo'a lenalitogati lenebe silito fato boana'magi enali bati lili'na ma melugu lite nehilananamagihu epilina'mu yabe. ⁴⁴ To mone bouba ai ana efapo gupisalo heleko malalina ai ibe laga hube huto gufa'a nesi nesi hilina'mu yabe. To ya'mana efahuba bo mone'mofihii limo ito i liliika ilinaya ana bo gufa'a mumusopa lolo hilina'mu yabe.

⁴⁵ Enali mono bo hiti to Felosi bo hiti Yesu lu'ehina bame ka kehelilete lalitoga lu moloto nolibe lite akeheli'ahana. ⁴⁶ Ya hilette enali yato lilune'mu nehana. To Yesu kumu lu yege hose bo nohifi boana'magi lite nehite Felosi bomagi enali kumu koli hi'ahana yabe.

22

Ana'i kata nehite sipi nose'na nosemofihii bame ka'a

Lk 14:15-24

¹ Yesu bame ka mone hiti ma luto lu epi'ehina: ² Kokulumamofihii kapo'aya gihihi bo mone'mofihii hapa'a legitia huto ni'ibe. Gihihi bomofihii pana'auba liha'a li'ehigo afo'afu sipi nose'na laita hu'ehina yabe. ³ Ya huloto koko pana'a enoho lifigo enali bite bona'i nose'na nalabe lite kehe i'ahana, ya hago ana bona'magi mebilune li'ahana yabe. ⁴ To ai koko pana'a aku'i mone'a enoho lifito ma luto lu epi'ehina: Nani bona'i kehe i'ohuna bonatoga lenali bite ma lite lu epilo: Hohe, hohe. Lenali kehelilo. Nani nose'na ali loloba hu'ohube. Nani bulumaka yaga'ni bo'a hiti to yagakafa giliba'a hiti hoto linohi bi'ohube. To asaga'naya ali loloba hugo nose molose huto ni'ibe. Lenali ete ana kata nohuna nose'na nalo. ⁵ Ya luto lu epigo enali koko pana'amagi ana kaga lite bite kehe ina ana bona'magi ana kaga kosele'ani enahago mekehelise bu folola e felela hi'ahana yabe. Moneuba foya'aga nobigo moneuba bisinisi lili'na'alo nobigo hi'ahana yabe. ⁶ Ya nehago luga'a bona'magi ana gihihi bomofihii koko pana'a enayato lilette naga osatu luga'a nebiyigite to luga enoho fili'ahana yabe. ⁷ Ya hago gihihi bouba italuga logo bigo gimi bo'a enoho lifigo bite koko pana'a enehe'ahana bona'i noha'a gobe posa gibe hite enoho su he'ahana. Ya hilette hepaa'ani logo goyoboto su he'ahana yabe. ⁸ Ya huloto gihihi bouba koko pana'a kehe iloto ma luto lu epi'ehina: Ana kata huse nose'naya laita huto li loloba hu'ohuta ma ninaya to bona'i kehe uta bona'magi hapa'ani bati mehigo meabe. ⁹ Ya hu'ehinagi lenali kapo loe lae hu'ehinalo bite nehite bona'i bila ela hilana enali'i kehe i nupa hite enele'mete enogo ana kata nose'na nalabe. ¹⁰ Ya luto lu epigo ana koko pana'amagi kapolo kapolo bite mine baga i'ehite bona'i mana'afi to sibina hana'afi kapolo huto hana kehe i nupa nupa hite enele'mete ago enali ana kata nehana nohi li bai tete mine'ahana.

¹¹ Enali boana'i tite mine su helago gihihi bouba bu enagalube'mu nonuga ti'ehina. Ya huloto ai bo mone gukete mana'a li mehekolo'ehina bo nohina bu go'ehina. ¹² To gihihi bouba ya'mana bo ma luto lu emi'ehina: Nalaluo, kai hena hibe luto kimi'ohuna gukete mana'a mehepise ma nonuga ti'ahane? Ya luto loka hago ana bouba ai kaga meluse fa'mene mino'ehina yabe. ¹³ Ya higo gihihi bouba koko pana'a ma luto lu epi'ehina: Lenali ma bo gilo, yato naga ite fegutoga he'mi melenogo ai metepugu minalibe. Ai ana metepugu nohuto yibi nama huloto baga yogo'a henibe yugupobe hilibe. ¹⁴ Yesu kaga'a lu pa so su hoto lu'ehina: Hu'mau bona'i babu lito kehe ilata nohibe. Ya huloto ai ana bonaluguti mone'isi mone'isi enele'malina'mu yabe, luto Yesu lu epi'ehina yabe.

*Takisi efahi he'misemofhi hapa'amu Yesuhi loka he'ahana
Mk 12:13-17; Lk 20:20-26*

¹⁵ Enali Felosi bona'magi Yesuhi fi taga huto kaga loka mika halune lite enali lu keheli'ahana. ¹⁶ To enali pana'alobo'ani hiti to Helotih pana'alobo hiti enoho lifigo Yesutoga bite ma lite li'ahana: Tisao, kai ma'nakago lu epilata nohanogo lali akeheli'ohune. To kai ma'nakago luto Hu'mamofhi hapa'amu babu boana'i kaga lu enelepilata nohane. To kai moneko bomofi kumuko luto kekesa yigiba yigiba mehulata nohane. Kai asaga bona'i moneko kagago lu epilata nohata bo nohane. ¹⁷ Ya hu'ehinagi kai ma kaga lu limibo. Kai henabe luto kekesa noyigine? Lomu gamani bomofito takisi he'milata nohutaba lali keya kagati li gofa nohopi to bati huto nohe'mune? Ya, kagatilo nona'a lu limibo. ¹⁸ Yesu mi'i malalune'mu nehana kaga'ani akeheliloto ma luto lu epi'ehina: Lenali fagalo bona'i. Lenali henabe lite nimi'i nemalabe? ¹⁹ Takisi efahi legeya'a mone'a li nelepilo. Ya ligo enali efahi legeya'a mone li emi'ahana. ²⁰ Ya hago ai li enelepilotu enoloka ho'ehina: Ma okaba'a hiti gi'a hiti kiyi'afihina ni'ibe? ²¹ Sipi Lomu kaba bomofihina'a ni'ibe, li'ahana. Ya nelago Yesu ma luto lu epi'ehina: Ya hinogomo Lomu kaba bomofihina nasana'a emilo, to Hu'mamofhi nana'aya Hu'mamofitogago emilo, luto Yesu lu epi'ehina yabe. ²² Yesu ya luto kaga'anilo nona'a lu epina kaga hapa'a kehelite keka keka lataha'anitu hilete abifa hi'ahana yabe.

*Bo fili'ehinagati aku'i ho tisemofhi hapa'amu Yesuhi loka he'ahana
Mk 12:18-27; Lk 20:27-40*

²³ Ana yupahisigo Satusi bona'i Yesutoga e'ahana. Enali ya'mana bomagi filise bona'i aku'i ho metilabe lite lilata nehana yabe. Ya nehana bomagi Yesutoga elete ma lite loka he'ahana: ²⁴ Tisao, Moseu ma luto lu'ehibe. Bo moneuba yagapan'a'i meketose nohuto fililenogo ana bomofihina gonauba go'afifi a'i liloto yagapan'a'i fili'ehina bomofihina nona'a ketalina'mu yabe. ²⁵ To koyapa'i sebeni koguna mine'ahana, enogo'anifu liha'a liloto yagapan'a'i meketose fili'ehina yabe. ²⁶ Ya higo gona'auba ana a'i li'ehina ana huto yagapan'a'i meketose fili'ehina. Ya higo ana megesalo gona'auba ana a'i liloto ana suhi huto yagapan'a'i meketose fili'ehina. Ya hite asaga'i ana kogunamagi ana a'i lina yagapan'a'i meketese fili su he'ahana yabe. ²⁷ Ya hilago alahi ana ana'i fili'ehina yabe. ²⁸ Asaga bona'i fili'ahanagati aku'i ho tilana yupahi ana koguna sebeni'a ho tilana ai ana a'iba kiyi'afifi liha'a lolo hilina ni'ibe? Asaga'i sebeni'a kogunamagi ana a'i liha'ani le'mo lolo hi'ahana yabe. Enali ya lite Yesuhi loka he'ahana yabe.

²⁹ Ya lago Yesu ka'anilo nona'a lu epi'ehina: Lenali mono ka hiti to Hu'mamofihia amuya'a hiti keheli bati mehi'ahabe. Lenali lenekesa yigise'natini asaga'i sibina hu'ehibe. ³⁰ Bona'i fili'ahanagati ho tilana yupahi bo hiti a'i hiti li bo alobo mehilana kokulumalugu agelomagi suhi hite minalana'mu yabe. ³¹ Ya hu'ehina ya'ma filise bona'i aku'i ho tise kagamofhi lenoloka halube. Mono bukugu Hu'mau ma luto lu lepi'ehina kaga mekeheli'ahafifi? Ai ma luto lu'ehibe: ³² *Nani Abalahahi afo'afita nohuba, to nani Isakah afo'afita nohuba, to nani Yakopuhi afo'afita nohuba*, luto Hu'ma lu'ehina yabe. Hu'ma ai fili'ahana bona'magi afo'anifu menohunagi enali minoba minoba bona'magihi afo'anifita nohibe, luto Yesu lu epi'ehina yabe. ³³ To asaga boana'magi Yesu enelepi'ehinana'mu lite enegelo bi'ahana yabe.

*Kohe toto yata'a keya ka
Mk 12:28-34; Lk 10:25-28*

³⁴ Yesu lina kagauba Satusi bomagihi enabagalo ifi tago enali kaga meluse mine'ahana. Ya hite Yesuhi kaga'auba enoho fi tago kaga melise nehago Felosi bomagi be gelete enali Yesutoga ete li nupa hi'ahana. ³⁵ Ya hago keya ka tisa bo moneuba

Yesuhi loka mika hoto mi'i malalube'mu huloto ma luto loka ho'ehina: ³⁶ Tisao, hiya keya kauba asaga keya ka enebe ligito sipi'a ni'ibe? ³⁷ Ya luto Yesuhi loka hago Yesu ma luto lu epi'ehina: *Sipi bo ai Hu'makafu yabe. Kai asaga kugufaka hiti kemehaka hiti kekesa yigise'naka hiti to asaga komopaka Hu'mamofihu aisigo emi su hobo.* ³⁸ Ya'ma keya kaya ai kohe toto sipi keya ka ni'ibe. ³⁹ To ana megesalo keya kaya yata'a keya kamofihu suhi huto mone'ago huto nesi'a ni'ibe. Ai ma luto ni'ibe: *Kaika kugufaka le'mo bati huto kaba nohata suhi luto kigi bonaka koyone hu epito enele'mo bati hu epolobo.* ⁴⁰ Ya'ma keya ka loemale'i hapa'a lufusa'a lolo hite emalo ke'aha'igo luga'a Moseu lu'ehina keya ka hiti to kaga lu yege hese bomagihi enelepimofa'na huse'na'ani ifo etali etugupisalo neminabe, luto Yesu lu epi'ehina yabe.

*Mesia kumu Yesu Felosi bona'i enoloka ho'ehina
Mk 12:35-37; Lk 20:41-44*

⁴¹ Enali Felosi bona'i li nupa hite analo nehago Yesu ma luto enoloka ho'ehina: ⁴² Lenali Mesia kumu hena hibe lite nekehelibe? Ai kiyi'afihi pana'a nohibe? ⁴³ Ya luto enoloka hago enali ma lite lu emi'ahana: Tebitihi pana'amo nohibe. Ya lago Yesu lu epi'ehina: Ya lanagi to hena higo Sikalafu'uba Tebitihi le'mo kugu higo ho tito Sipi Bo'nibe lu'ehinabe? Yalo Tebitiu ma lu'ehina:

⁴⁴ Sipi Bo Hu'mau ma luto nani Sipi Bo'nimofihu lu emi'ehina:

Kai nayahi lamaga'nilo minolotoka
to nani fatehaka enoho su holenogo,
melugu minelenogo,
kai kigigusatu ifi to epalalane.

⁴⁵ Tebitiu ai'a Sipi Bo'ni yabe luto gi molo'ehinamo to aku'i hena hibe luto Mesiau Tebitihi tata'afu lolo hilibe? Ya luto Yesu enoloka ho'ehina. ⁴⁶ Ya luto enoloka hago bo moneuba ho tito Yesuhi loka mehalina'a hu'ehina yabe. Ya'mana yupahi Yesuhi kaga'alo koli hilete alihi yupaha'a loka mehe'ahana yabe.

23

Felosi bomagi hiti to kaga enelepise bomagi hiti hapa'ani Yesu lu kuguma hu epolo'ehina

Mk 12:38-39; Lk 11:43, 46; 20:45-46

¹ Alihi Yesu babu boana'i li gehesa hite minana hiti to ai'a koko pana'a hiti kaga ma luto beto hu epi'ehina: ² Kaga keheli bati huse bo hiti to Felosi bo hiti enali Mosehi keya kamofihu hapa'a lu hokolo hise minelata nehabe. ³ Ya hu'ehinagi enali kaga lu lepilete ya hilo ya hilo nelinogomo lenali enabaga liyafa hite enemege'i melete minalo. Ya hu'ehina mone'naya enali bati mehina suhi li huto nehinogomo lenali ana hapa'amofihu enemege'i memalalo. Enali babu kaga fato fato'i lilata nehanaya ana kaga enali'ani mege'i melelata menehabe. ⁴ Enali kaga lu keta fi epilete enali'ani mino saga hi'ehite enayatu meenehe'melata nehabe. ⁵ Asaga'na li huto hilata nehanaya enali bona'magi bu galabe lite li huto hilata nehabe. Enali mono ka fayah ge'ahanana enogo gobisalo li hekelela to numuna fayah ge'ahanana enayanugu sahi bila to yatama gukete'aniga naga ilago limila hite li hekelelata nehabe. ⁶ Mono nonugu enali Felosi bona'magi kefa hisa bati hinalo bona folaganugu mino saga hite nehago asaga bona'magi lenebe tigite lenigitini bona enubulo li saga hilata nehabe. To asaga bona'i li gehesa hite nose'na nete minelata nehanagu ana hilata nehabe. ⁷ Enali bona'magi folagaha'anigu bite ho tite nehago asaga bona'magi enofokehi lite enugufaga soso hu epelelete Tisao lite ligiti halabe lite hilata nehabe. ⁸ Ya hu'ehina lenali kumu'i Tisao lite lenigi meheno. Moneko bo nohina aisigo tisa botini nohibe, ya hu'ehinagi lenali koguna ite minalo. ⁹ To ma melugu bo mone'mofihu afotifu yabe lite gi mehalo.

Afotinifu moneko'isi ai'asigo kokulumalugu nohibe. ¹⁰ Enali lenikibina bona'i yabe lite lenigi memeleno. Lenali kibina botini mone'isi nohina ai Mesia nohibe. ¹¹ Ya hu'ehina lenali folagahatiniguti kaba botini ai lenali koko panatini mineno. ¹² To bo moneuba gi'a li saga huloto hutu hata hilina ai gi'a alihi melugu limo ilina'mu yabe. Bo moneuba gi'a li saga mehuse legeso huto minalina alihi sipi gihi bo minalina'mu yabe.

*Tisa bona'magi foipana hi'ahanamofihu hapa'ani Yesu lu hokolo hu epolo'ehina
Mk 12:40; Lk 11:39-42, 44, 52; 20:47*

¹³ Lenali kaga keheli bati hulata bo hiti to Felosi bo lenali, ehetinio, kaba hite mino sepa ite minalo. Lenali loe ka luse bo nehabe. Lenali boana'magihi enubulo kokulumamofihu kasiha'a li hekini lelata nehabe. Lenalitini ana kapo'alo metise nehite boana'magi tilune'mu nehana ana kapo lenali li hokolo mehi epelelata nehabe.

¹⁴ Lenali keya kaga keheli bati huse bo hiti to Felosi bo, ehetinio, lenali kaba hite minalo. Lenali loe lenabaga hiti bo yabe. Lenali keto ana'magihi nohi fe'noha'ani ka'i legelata bo yabe. To lenali ya'mana foipanatini yatama nunumu lilete ifi telata nehanabe. Lenali osahi lepilina'a hofa talibe.

¹⁵ Keya kaga kehelise bo hiti Felosi bo, lenali ehetinio. Lenali loe kaga lulata bo lenabaga kaba hilo. Lenali koko boti lilune lite mone bo ai mono kagatimofihu mege'i malalibe lite hege nagami beletoga to hepato hepato sa sa hilata bo yabe. Ya hite, koko panatini le'meletemo aku'i lenali logo kapolo lenalitini suhi lite le'mo melelata nehabe. Ya hu'ehina ai lenebege ligito babu luto foipana'a nominabe.

¹⁶ Lenali lenubutini pisi lina bomagita bona'i kapo enelepilune lite nehafiye? Ehetinio, lenali kaba hu bati hilo. Lenali ma lite lilata nehabe: Bo moneuba Hu'mamofihu mono noha'a gi holoto lusiga luto ifogati yabe lilinaya fa'mene yabe lilata nehabe. Ya hu'ehina bo moneuba fayaha'a lubo labo lina goli efapo gi holoto ma'naka luto ifogati Hu'mamofihu noha'a yabe lilina. Yalo ai ana lu'ehina ka'a mege'i moloto anana li huto hino. ¹⁷ Lenali lenubu pisi luto negi nagi bo. Henana ai sipina ni'ibe? Ai goli sipina ni'ifi to Hu'mamofihu noha'auba golimofihu le'mo lagaso nohibe? ¹⁸ To lenali ma lite lilata nehabe: Bo moneuba Hu'mamofihu emise nasana emilata nehana hita gi holoto ifogati ma'naka nolube nolina, ya bati huto yabe. Ya hu'ehina to emise nasana hitalo ninamofihu gi holoto ma'naka luto ifogati yabe lilina, yalo ai lu'ehina suhi lino. ¹⁹ Lenali lenubu pisi lina bo. Henana ai sipina ni'ibe? Ai emise nasana sipina to nasana hitauba emise'namofihu le'mo gi nobibe? ²⁰ Ya hu'ehina to boubia ai Hu'mamofihu emise'na go emise hita gi holoto ifogati nolube lilina, ai asaga'na emise'na hitalo ninana hiti to ana hitamofi hiti kaga'amofihu lu amuya nomalabe. ²¹ To bo moneuba Hu'mamofihu mono noha'a gi holoto ma'naka luto ifogati nolube lilina, ai Hu'mamofihu sipi noha'a hiti to Hu'ma ana nonuga nohibe luto kehelito kaga'amofihu lu amuya nomalabe. ²² To bo moneuba kokulumalugu'i gi holoto ma'naka luto ifogati nolube nolina ai kefa hisa hiti to Hu'ma, anaga nomina bo hiti to bo ana kefa hisalo nohina'mu luto kaga'a lu amuya nomalabe.

²³ Lenali keya kaga keheli bati huse bo hiti Felosi bo, ehetinio. Lenali loe kaga lilata bo lenabagatini kaba hu bati hilo. Asaga'na yuhufa foyagu ni'inana guna ite nayahi luga luga su hago melelete nayahi su hana'amofihu Hu'mamofihu emilata nehabe. Ya hi'ahana lenali asaga kaga nekisa'aga sipi loto ninamofihu he'milata nehabe. Bona'i enele'mo bati huse kagafi, bona'i hiti koguna ito minose'nafi to komopatini monetoga molosemofihu kaga hapa he'milata nehabe. Nayahi luga luga su hana bati'na ninaloti nesi'asi Hu'mamofihu emise kaga mehe'milutaya ma sipina ninauba li yege halibe. ²⁴ Lenali lenubu pisi lina bo bona'i kapo enelepilune'mu nehafihe? Lenali guya nose'nagu ume'ume'i noagomo hesi nehe'mite to kameli yaga noagomo lenali fa'mene asaga'i mikili helata nehabe.

²⁵ Keya kaga keheli bati hulata bo hiti to Felosi bo, lenali ehetinio. Lenali loe lenabaga hiti bo lenabaga kaba hilo. Lenali kohi to lape'i gupisa'a loko sese hilata bo. Ya nehithe guminanatini hiti to lenugufalo ni'inanatu komopa'agu li bai telata nehabe. ²⁶ Felosi bo lenali lenubutini pisi lu'ehina. Yata'a kohi komopa'a luga okala huto li gulu gulu luletogo alihia gupisa'aga hiti ana huto gulu gulu lilibe.

²⁷ Keya kaga keheli bati huse bo hiti to Felosi bo, lenali ehetinio. Lenali loe lenabaga hiti bo kaba hu bati hilo. Lenali kene mala mala hepa'i koholi penitu'i nefalana'a hite nehabe. Fegutoga bu go bati huse'a ninaga to komopa'aluga filise bona felisa'anifi to asaga'na kolo tuba inana fato fato'i babu luto bai toto minolata nohibe. ²⁸ Lenali ya'ma suhi lite nehabe. Bona'magi fegutoga lenugufa be gelete lenebebe sana bona'i nehabe lite lilata nehabe. Ya hana komopatinigu faga faga lusemofahi to kaga li gofa hosemofahi fato fato'i bai toto ni'ibe.

Tisa bomagihu osahi epilina Yesu lu huto hu'ehina

Lk 11:47-51

²⁹ Lenali keya kaga kehelise bo hiti to Felosi bo, lenali ehetinio. Lenali kaga loe lulata bo kaba hu bati hite minalo. Lenali kaga leli'ali bomagihu kene mala mala noha'ani gi epelelata nehabe, to lenali bebe sana bomagihu kene mala malato lose tose kifi'na fato fato'i hekelelata nehabe. ³⁰ To lenali ma lite lilata nehabe: Koyapa'i tatatigi mine'ahana kanagu lali minotitaya tatatigi enehe'moto kaga lu yege hose bo meenohotita'mu yabe. ³¹ Ya'mana kagauba lenalitini lu kuguma nohibe, lenali kaga lu yege helata nehana bo enoho fililata nehana bona'i ana naga'mo lenaliya nehabe. ³² Ya hite enali hapi fi'ahago lenali kehelite enemege'i melete ana suhi hime bilana'mu yabe. ³³ Lenali osifa'i yabe. Lenali foipa osifa'mofahi yagapan'a yabe. Hu'ma ka foyagu lenele'mo malalinauba logo kapogu lenoho lifilina'mu yabe. Hena hite lenali koli felenogo Hu'mamofahi ka foyauba lenugufalo melilina ni'ibe? Lenali koli mehilana'a huto ni'ibe luto Yesu lu'ehina yabe. ³⁴ Ya hu'ehinagi lenali kehelilo. Nani kaga lu yege hose bo luga'a hiti, to lataha'anigu kaga bati huto ni'ilina bo hiti to mono ka keheli bati hi'ahana bona'i hiti lenalitoga enoho lifinogo'ni bilana'mu yabe. Enali folagaha'aniguti luga'a enoho fililabe, to luga'a malipu yafalo enahalabe, to luga'a mono nohatinigu nehinogo naga osatu'i enibi yigilana'mu yabe. To lenali mone hepatoti enele'mo he'minogo fato hepalu gu netinogo enegene mane ite enele'mo fato hepato malalana'mu yabe. ³⁵ To enali komopa'ani bati hu'ehina bona'i melugu nehago luga'a bona'magi enoho fili'ahana, enali asaga ya'mana bona'magihi gumi'ani lenali lenugufalo pa salina'mu yabe. Bati bo Ebeli ai fili'ehina, ya hulago analotu oto Sekalaiya ai Belakaiyahia pana'a, ai'i lenali mono nohi folagaha'agu ho fili'ahana. Asaga ya'ma bomagihu gumi'ani lenalito oto pa salina'mu yabe. ³⁶ Nani ma'naka luto lu nolepube. Asaga ya'mana gumi'animofahi foipa mina'auba yatai ma nehana boana'i enali enugufalo huto hilina'mu yabe, luto Yesu lu epi'ehina yabe.

Yesu Yelusale hepa kumu yibi hu'ehina

Lk 13:34-35

³⁷ Hege, Yelusale bona'ise. Kaga lu yege hose bo kai enoho fililata hane, to Hu'ma lili'nalo bo kai kumu luto enoho lifigo limina kai efa kosatu enoho nofiline. Babu yupahi yagapanaka nani enele'mo nupa hilube'mu hulata nohuba. To nala kokoleuba yagapan'a koketapa'aluga enele'mo nupa nohina suhi luto lenele'mo nupa hilube'mu nohunamo lenali melepesibe. ³⁸ Lenali kehelilo, yatai hepatini fa'mene hepa'i yafa'a minalina'mu yabe. ³⁹ Nani ya'ma kaga luto lu nolepunya, lenali akuaku'i nani bu menegese mineme bite alihia yupaha'a ma lite lilana yupahi yabe, Sipi Bomofahi gi'alo o'ehina bo ai Hu'mau be tigilibe luto lu emilibe.

24

Sipi mono nohi sibina hilibe luto Yesu lu'ehina

Mk 13:1-2; Lk 21:5-6

¹ Yesu mono nohi he'miloto nobigo enali koko panana'amagi aitoga e'ahana. Enali sipi mono nohi ni'ina'mu lepilune'mu hi'ahana. ² Ya hago Yesu ma luto lu epi'ehina: Lenali ma asaga'na bu ge'ahafih? Nani ma'naka luto lu nolepube, asaga efahi ma ninaya he'minogo ikupilo akupilo hite meminalina'mu yabe. Enali ibe fologobe hite meluguko limo i su halina'mu yabe.

Ketana babu luto huto hilina'mu Yesu lu'ehina

Mk 13:3-13; Lk 21:7-19

³ Yesu Oliba kosagu nohigo koko panana'amagi suguna'i ete ma lite loka he'ahana: Hiya yupahi ya'ma asaga'na huto hilina ni'ibe? Hena huse kana yata'a huto hinogo, to yatai ma me'i su nohenogo kai alube'mu nohane luto liluta ni'ibe?

⁴ Yesu ka'anilo nona'a ma luto lu epi'ehina: Lenali kaba hu bati hilo. Bo moneuba lenimi'i molo lalibe'mu nolube. ⁵ Babu bona'i elete nani nigi'ni nehete ma lite lilana'mu yabe: Nani'ni Mesia nohubo. Hu'mau noho lifi'ehina bo lenubuto bilube'mu nohubo, ya lilabe. To enali babu boana'i enimili malalana'mu yabe. ⁶ Lenali lebato luba nehanamofhi nogo'a kehelilana'mu yabe. To foto'i nehilana lubamofhi kaga'a kehelilana'mu yabe. Ya hu'ehina lenali koli mehilo. Ya'ma asaga'na huto hilinaya to ana su halina kana'a mana'a huto mehu'ehilib. ⁷ Mone naga'magi ho tite mone naga'i hiti luba hilana'mu yabe. To mone gihiti bo mone'mofhi naga'amagi ho tite mone kibina bomofhi naga'a hiti luba hilana'mu yabe. To babu hepatoga sipi kau'na enahalina to sipi imima'i hiti lilina'mu yabe. ⁸ Asaga ya'mana kana huto hilinaya ai'i moneuba yagapana'i ketalube'mu nohigo yata'a gabu foya nolina suhi luto huto hilina'mu yabe.

⁹ Yalo bomagi lenayato lite nagalugu lenele'mo melenogo kosele lili'na lilenogo alih lenoho fililana'mu yabe. To nani kumu lite asaga boana'magi lenipakafa halana'mu yabe. ¹⁰ Ya'mana yupahi babu boana'magi komopa'ani sibina hinogo enogo'anighi enele'mete bite fateha'animagihi enayanuga nebrite to enali'ani enogona'ani fateha'ani enele'moloto hilana'mu yabe. ¹¹ To kaga lu yege holata bo faga faga lite babu lite huto hilete babu boana'i enimili molomofa'na hilana'mu yabe. ¹² Foipa faipa suhi sipi'a tili tele hulenogo babu bomagi enali koguna ito minose'na'ani he'mi su halana'mu yabe. ¹³ Ya hu'ehina bona'magi amuya melete nani kumu li pili kete nehago nani aku aluna Hu'mau enubuto bilina'mu yabe. ¹⁴ To Hu'mamofhi kapo'amu luto ka lamana'a ya'ma asaga noto noto kapoga lu yege henogo asaga boana'i kehelilete fato fato hepalu bai toto ana kana'a su halina'mu yabe.

Foipana laga mehinana huto hilina

Mk 13:14-23; Lk 21:20-24

¹⁵ To foipa bati mehina napauba hepa'i li sibina hulata nohina lenali bu galana'mu yabe. To koyapa'i kaga lu huto huto bo Tanieliu anana'mu alu'ehina yabe. Ya'manana ai hepa'i Hu'mamofhi molo emise hetofa hepa'i folagaha'alo ho titi ya'ma sibina huto hilinamo'mu kaga lu'ehina yabe. Bo moneuba ya'mana kaga leka soloto ai ekesa yigi fe lino. ¹⁶ To ya'mana yupahi Yutia melugu nehana lenali koli hite kosaguko tilo. ¹⁷ To bo moneuba noha'a lebato nohutomo ai noha'alugati fe'noha'a limito melino. ¹⁸ To bo mone foyagu nohutomo noha'nigati gukete'ni lilube luto mebino. ¹⁹ Enali ana'i ya'mana kanalo yagapana hiti hi'ehilana to yagapana'i amihi epite minalanamagi kumu niginaga fi noe pube. ²⁰ Lenali nunumu hite minalo, ya hilete yasi hilina yupahifi to fuli yupahi lenali koli mefelese minalabe. ²¹ Ya'mana yupahi sipi keta huto minalina'mu yabe. To me'i yuhufa huto hina kana'alofi to koyapa'i ya'mana

ketana huto mehu'ehina yabe. To alihia yupa hiti ana ketana huto mehilina'mu yabe. ²² To Hu'mau ya'mana kana li hupa mone mehititaya asaga boana'i ma melugu meminatita'mu yabe. Ya hu'ehina Hu'ma ai enele'mo eto hu'ehina bona kumu'i ekesu mehalibe. Ya'mu luto ai ya'mana kana'a li hupa mone hilina'mu yabe.

²³ Ya'mana yupahi bo moneuba ma luto lu epilibe: Bu galo. Mesia ma nohibe, e'e muyaga nohibe, ya luto nolinogomo lenali kaga'a keheli meemilo. ²⁴ To faga faga Mesiagi to faga faga kaga lu yege hose bo babu lite nehetilete Hu'mau enele'mo eto hu'ehina bona'a enimil'i malalune lite babeyafana lumofifi lumofifi fato fato'i li huto hilana'mu yabe. ²⁵ Lenali kehelilo. Ya'ma ka'mu luto kohe toto yata'a kaga alu lepi'ohube.

²⁶ Ka melugu nohibe lite bona'magi nelinogomo lenali anaga ka'ani liyafa hite mebilo. To bu galo. Maga'ma fala kito nohibe lite nelinogomo lenali ka'ani keheli meepilo. ²⁷ Sopohi fi besa lolata nohina lenali akeheli'ahabe, ya'mana kegi'ati yege tiloto oto mobuto limi fololata nohinaga liminofalabe. Ana suhi huto Kokulumaguti limi'ehina Bouba nani aku alube'mu hiluna yupahi aluna'mu yabe.

²⁸ Filise bona'i gufa'a mone hepatoga ni'igomo anaga lupahi ete li gehesa hilata nehabe.

Kokulumaguti limi'ehina Bo aku alihia alina kana'a

Mk 13:24-27; Lk 21:25-28

²⁹ Yesu ka mone hiti lu'ehina: Ma melugu sipi ketana huto hilina su ho su nohenogo ana'asilo mele'isi yege fi metepu noinogo to ikahi melenogo asaga sonofi'i kokulumalugu nina melugu limo i su halabe. Kokulumalugu amuyana ninana mopo hu baga ilana'mu yabe. ³⁰ Ya'mana yupahi Kokulumaguti limi'ehina Bomofifi gufa fayaha'a kokulumato huto nohinogo asaga boana'i ma melugu nehanamagi yibi hu baga ilabe. To Kokulumaguti limi'ehina Bo sopohi ifo'alo minoto noenogo bu galabe. To ai sipi amuya'a hiti to sipi fana meha'atu fi besa loto alina'mu yabe. ³¹ To ai agelo'a babu lito enoho lifinogo enali ufehi fu linogo sipi nogo nomelelengo analo bona'a enele'mo eto hu'ehina guna ilina'mu yabe. To enali me'i nekisa'a loegi loegi ninalo mine baga iletanagati bona'i guna ite ete bite me'i mone kegi'a nekisa'aga su halana'mu yabe.

Nemuya yafauba bona'i guna ise'mofifi hapa'a lelepilata nohibe

Mk 13:28-31; Lk 21:29-33

³² Nemuya yafaloti lenali mana'a be go fiya iletanagati lilo. Nemuya yafa yaha'agu foba'a babu lito ni'igomo yuhufa haya'a nohesibe, ya nohigomo lenali hetofa yege kotaga lu'ehibe ya nohinagihe lite lilala nehabe. ³³ Ya'mana suhi luto alihia asaga'na huto nohinogo lenali be geletemo ma lite kehelilo, kana'a anasi a'o leba toloto hapi afilube'mu nohibe lite kehelilo. ³⁴ Nani ma'naka luto lu nolepube. Yatai kana'alo boana'i mefilise nehinogo ma asaga'na huto hilina'mu yabe. ³⁵ Kokuluma'i hiti me'i hiti su halinaya nani ka'ni fenene mehilina'mu minomo buto minalina'mu yabe.

Anana huto hilina yupa hiti kana'a hiti bo moneuba mekeheli'ehibe

Mk 13:32-37; Lk 17:26-30, 34-36

³⁶ Anana huto hilina yupahifi to kana'afi bo moneuba mekeheli'ehibe, kokulumalugu agelouba ana huto mekeheli'ehibe, to nani Hu'mamofifi pana'a nani'ni hiti ana huto mekeheli'ohube. Hu'mau aisigo anasi ana kana'a keheli'ehibe.

³⁷ Kokulumaguti limi'ehina Bo aku alina yupahiya Noaha yupahi huto hu'ehina suhi luto huto hilina'mu yabe. ³⁸ Koyapa'a Noaha kanalo nagami'i bilito enoho fi meto'ehigo asaga boana'magi ya'mana kana'alo sipi nose'na nete to ana'i kata hite nehago ana kana'alo Noau sipi botigu ti'ehina yabe. ³⁹ Ya hina enali ana boana'magi yana'mu huto hilube'mu nohinagi lite enekesa meyigise negi nagi nete nehago sipi

nagami'i bililoto enoho fi to su ho'ehina yabe. Kokulumaguti limi'ehina Bo aku alube'mu hilina yupahi ya'mana suhi luto huto hilina'mu yabe. ⁴⁰ Ya'mana yupahi bo loemale'i foyagu lili'na lite nehi'inogo mone'amofifi le'mo fenene nohinogo mone'a ana foyagu lita i he'minogo minalibe. ⁴¹ A'i loemale'i nose'na hesite nehi'inogo mone koto nehila'inaloti mone a'i le'mo fenene nohinogo mone a'i analo ai'asigo minalibe. ⁴² Ya hu'ehinagi lenali Mesiau alina kana'a mekeheli'ahanagi kaba hu bati hite minalo. ⁴³ Lenali ya'ma kaga keheli bati hilo. Bo moneuba guminalo bo alina kana'a keheli'ehitita ai noha'alo kaba gimi giloto nohigo guminalo bouba ai noha'agu tiloto fe'noha'a li su mehalina'mu yabe. ⁴⁴ Ya hu'ehinagi lenali asaga yupahi lele hite kosaba kosaba hite minalo, henamugope? Kokulumaguti limi'ehina Bo aku limilina ya yupahi alibe lite lele hilana kana'alo mealina fato kanalo nehetilina'mu yabe.

*Lili'na pana'i bati'a hiti to foipa'a pana'i hiti etali bame ka
Lk 12:41-48*

⁴⁵ Lili'nalo pana'i mone hiya'a bati'a nohuto ai ekesa yigi bati huto lili'na'alo kaba hu bati nohibe? Kaba bo'auba luga'a lili'nalo pana'magi kaba bo'ani le'mo nomoloto kana'a nohinogo nose'na epilata pana'i yabe. ⁴⁶ Alihi sipi bo'auba olenogo asaga lu emi'ehina suhi li su ho'ohutomo ya'ma lili'nalo pana'i ai sipi gelo bino. ⁴⁷ Nani ma'naka luto lu nolepube, sipi bo'auba ya'mana pana'i le'moloto asaga fe'noha'alo li kaba gi etalina'mu yabe. ⁴⁸ To ai bati mehina lili'nalo pana'i nohutomo ai ma luto libe: Sipi bo'ni mele'isi i behe huto meabe. ⁴⁹ Ya luto luloto ai kaba hu epolo'ehina pana lalu'agi hiti luba nohuto to bia nagami'i nelete negi nagi nete nehana bo hiti nagami'i nalina'mu yabe. ⁵⁰ Ya huto ya'mana lili'nalo pana'uba sipi bo'a geba huto meminalinalo ana kana'asilo sipi bo'a nehetilibe. To ana pana'uba alina kana mekehelise nohilinalo yabe. ⁵¹ Ya huto nohinogo sipi bo'auba naga osatu ana pana'i bi yigiloto le'moto buto fagalo bona enayanuga bilina'mu yabe. Ya hinogo enali ya'managa nehite sipi yibi bena nehite enagabu kumu usegi asegi ise hepato buto minalina'mu yabe.

25

Teni yafana'magihi bame ka

¹ Yesu kaga luloto bame ka mone lu epi'ehina: Ya'mana yupahi kokulumamofifi kapo nayahi luga luga su hago nehana yafana'magihi suhi hilina'mu yabe. Bo mone liha'a hiti etayanugu lilu'ibe'mu hilina bo alube'mu hilibe. Ya nohinogo enali ya'mana yafana'magi lamu libi'ani li gilete kapoga bite sa sa hite le'moto alune lite yabe. ² To nayahi mone kegi'a su hana yafana'i enali enekesagu fe melina yafana'i yabe. To nayahi luga kegi'a su hana yafana'i enali enekesagu fe lu'ehina yafana'i yabe. ³ Enekesagu fe melina yafana'magi lamu libi'ani lite banaya to kalasini su nohenogo heki bilana kaba'a melise bi'ahana yabe. ⁴ To enali enekesa hiti yafana'i enali lamu libi'ani nelite to kilulu koha'anigu kalasini heki bai tete su nohenogo heki bilana kaba'a lite bi'ahana. ⁵ Liha'a hiti etayanugu lilu'ibe'mu ha'ina bo ai mele'isi meago asaga yafana'i geba hite minapa minapa higo enubu loko toko higo enubu'i ke'ahana.

⁶ To folugu'i sipi kehe mone ileté ma lite li'ahana: Liha'a hite etayanugu lilube'mu nohina bomo ma noabe. Lenali kapoga bite be gete be tigite le'mete alo lite kehe i'ahana. ⁷ Ya lago enali ya'mana yafana'i ho tilete lamu libi'ani li kulu tite li loloba hi'ahana. ⁸ To enali enekesa fe melina yafana'magi enekesa ni'igo enekesagati kalasini kaba'a hiti lite e'ahana yafana'magihi ma lite enoloka he'ahana: Lenali kalasini luga'a limilo. Lali libiti asabalube'mu nohibe li'ahana. ⁹ Ya lago enali enekesagati kalasini'ani hiti lite ana yafana'magi li'ahana: O'e, ma li'ohuta kalasiniuba lali hiti lenali hiti bati mehilina'mu yabe. Lenali situaluguti bite fato'i mina filo. ¹⁰ Enali enekesa fe melina

yafana'magi kalasini mina filune'mu a'nebago ya'mana bo liha'a yanugu lilube'mu hina bo neheti'ehina. Ya higo enali lele hite minana yafana'i ana bo hiti nonuga tilet ana bousa liha'a hiti etayanugu li'igo ana gukete nose'na babu lite nete mine'ahana. Ya nehago ana noto kasihi hekini lo'ehina yabe.

¹¹ To alihi enekesagu fe melina yafana'i ete kasitoti ma lite kehe i'ahana: Sipi boti yale. Sipi boti yale. Kai kafe sigi letobo. ¹² Ya lago ai sipi bouba ma luto lu epi'ehina: Nani lenali'i mekeheli'ohube lu'ehina yabe. Yesu ana bame ka mone'a hiti molo emiloto ma luto lu epi'ehina: ¹³ Ya hu'ehinagi lenali kaba hu batu hilo. Kokulumaguti limi'ehina Bouba aku alina yupahi to kana'a hiti lenali mekeheli'ahabe.

Loegi monegi lili'nalo pana'magi bame ka

Lk 19:11-27

¹⁴ Bo moneuba hepa'a he'miloto foto hepatoga bonohi bilube'mu hilina suhi huto kokulumamofhi kapo'a minalina'mu yabe. Ai lili'na pana'a kehe i nupa huloto ai enali enayanugu fe'noha'a molo'ehina. ¹⁵ Ai lili'nalo pana'amagihi hapa'anilo hiti to enali lili'na lilata nehana hapa'ani keheli fe luloto moni efahi guna ito epi'ehina. Mone'amofhi 5,000 kina emi'ehina, to mone'amofhi 2,000 kina emi'ehina, to mone'amofhi 1,000 kina emi'ehina. Ya huto guna ito epiloto abufa hu'ehina. ¹⁶ Ai ana kaba bo'ani abufa hulago 5,000 kina lina bouba hololu luto ana efatoti bisinisi mololoto 5,000 kina aku'i molo emitto mone'a hiti efahi huto li'ehina yabe. ¹⁷ To kaba bo'auba 2,000 kina emi'ehina bouba ana huto bisinisi mololoto aku'i 2,000 kina molo emitto mone'a hiti efahi huto li'ehina. ¹⁸ Ya ha'ina ai 1,000 kina kaba bo'auba emina bouba ai lito buto melugu keli kifiloto anagu keli ho'ehina yabe.

¹⁹ Yatama kana'a a'mino yatama huloto sipi bo aiaku'i hepa'aga o'ehina. Ya huloto lili'nalo pana'amagihi efaha'a epi'ehina li nupa huto li eto hilube'mu hu'ehina. ²⁰ To 5,000 kina emi'ehina bo ai o'ehina, ai 5,000 kina mone hiti molo emitto lilito oto ma luto lu'ehina: Sipi bo, kai 5,000 kina nimi'ahane. Bu gobo, nani bisinisi moloto'ni 5,000 kina mone'a aku'i okalago li'ohube. ²¹ Sipi bouba ma luto lu emi'ehina: Kai hetofa lili'nalo bo amuya bo nohane. Kai hetofa suhi li huto hu'ahane. Kai lili'nalo kaba hu batu hulata nohane. Kai lagaso'nasimofhi kumunalo hetofana huto kaba hu batu hu'ahatalo yatai nani babu fe'noto kaba kimi gi ketalube. Kai sipi boka hiti kegelonaguti ete minaliyo. ²² To 2,000 kina sipi bo'auba emi'ehina bo ana huto o'ehina. Ai ma luto lu'ehina: Sipi bo, kai 2,000 kina nimi'ahane. Bu gobo, nani bisinisi moloto'ni 2,000 kina mone'a hiti molo emitto li'ohube. ²³ Ya ligo sipi bo'auba ma luto lu emi'ehina: Kai hetofana huto amuya lili'nalo bo yabe. Kai lili'nalo batu huto kaba hulata nohane. Kai lagaso'nasimofhi le'mo batu huto kaba kimi gitamofhi okane'a yatai babu fe'noto kimi gi ketalube. Sipi boka hiti kai kegelonaguti ete minaliyo. ²⁴ To 1,000 kina sipi bo'auba emi'ehina bo ana huto oloto ma luto sipi bo'a lu emi'ehina: Sipi bo, nani akehelio keto'ohube, kai hakale kaga lulata nohata bo nohane. Mone bouba foya hekolo'ehinaguti kai nose'na kifilata nohane. To mone meto bo moneuba nose'na legeya'a tili hu'ehinaloti kai nose'na'a lilata nohane. ²⁵ Ya'mu luto nani kai kumu nelesa'ni ligo 1,000 kina nimitamo lito buto melugu keli hoto fala ki keto'ohuna yabe. Ya hu'ohuna efahaka nimi'ahata eto huto ma li keto'ohunagi libo. ²⁶ Ya ligo sipi bo'auba ka'alo ma luto lu emi'ehina: Kai batu mehina lili'nalo bo fuligo koloto nominata bo yabe. Bo mone'mofhi foyaguti nose'na nokifito to mone melugu bo moneuba nose'na legeya'a tili hu'ehinaloti nose'na'a nani kumu noline luto noho fisa nokitaba kai keheli batu hu'ohuto nolapihe? ²⁷ Ya latagi, kai hena hibe luto efaha'ni efaha nonugu memalane? Ya hatita nani oto ana efaha'nilo molo emi'ahago to mone hiti lutita'mu yabe. ²⁸ Ya hinagi kai 1,000 kina li'ehina be silito 10,000 kina li'ehina bomofhi li emibo. ²⁹ Hena'mube? Asaga bona'i ana'ina'ani ninalo nani mone'a hiti epilune'mu yabe. To mone bouba ana'ina'a meni'inogo nesi'nesi yanuga li'ehinana

nani be sili he'miluna'mu yabe. ³⁰ Ya huto ni'inagi ma bo lili'na melise fulilo bo fegutoga metepu inagu nu kite le'mo he'milo, ya hinogo enali anaga metepugu usegi asegi ite enagabu kumu yolege balege ite gelehe gelehe hite enabagalo hen kofi'ehite yibi hite metepugu minalabe luto Yesu bame ka lu epi'ehina yabe.

Yesu asaga boana'i guna ito enele'mo eto eto hilina

³¹ Nani Kokulumaguti limi'ohuna Bo nohuto gihiti bo suhi huto oto agelomagi hiti aku aluta yupahi sipi kefa hisalo nani minaluna'mu yabe. ³² Ya hu'ehinogo'ni asaga melugu boana'i nani nubulo li gehesa hilana'mu yabe. Ya hinogo yaga kaba bousa sipisipi yaga hiti meme yaga hiti enele'mo guna iloto loegu enele'mo luga luga ilata nohina suhi huto nani ana huto ilube. ³³ Nani sipisipi yagamagi nayahi lamaga'aga enele'mo nomoloto to meme yaga nayahi soga'aga enele'mo malaluna'mu yabe. ³⁴ Ya hinogo'ni kibina bousa ai oloto nayahi lamaga'niga nehana bona'i ma luto lu epilina'mu yabe: Lenali alo. Afo'nifu lenele'mo bati hilibe. Koyapa'i ai kokuluma hiti me'i hiti lolo hu'ehina kana'alo Afo'nifu kapo'a li hokolo hu lepolo'ehina kapo lenali ete tilo. ³⁵ Hena'mugope? Koyapa'i nani kau'na nonalago lenali nose'na nimi'ahana yabe. To nagami kumu lubaha'ni hosopa noigo lenali nagami'i nimigo no'ohuna yabe. To nani hep'a'ni he'miloto ka bo oto nohugo lenali nohatinigu nele'mo mele'ahana yabe. ³⁶ To nani nugufa yapako nohugo lenali nugufalo gukete li hekele nete'ahana yabe. Nani nebesigo koloto nohugo lenali fulu fulunatu ite ete soso hi nete'ahana yabe. Nani naga nonugu nohugo lenali ete bu negete nebe tigi'ahana yabe. ³⁷ Ya linogo enali bati bona'i sipi bomofihu yahi lamaga'aga minanamagi ma lite sipi bomofihu loka halabe: Sipi boti. Hiya yupahi kau'na nokalago bu kogoto nose'na kimi'ohutabe? To hiya yupahi nagami kumu lubahaka hosopa noigo nagami'i kimi'ohutabe? ³⁸ Hiya yupahi ka bo lolo huto nohanogo lali nohatigu kele'mo molo'ohutabe? To hiya yupahi kai kugufa yapako nohanogo lali gukete li hekolo keto'ohutabe? ³⁹ Kai hiya yupahi kebesi'ehigo lali buto soso hu ketola, to naga nonugu nohanogo lali buto kebe tigila hu'ohutabe? ⁴⁰ Ya lite noloka henogo nani sipi gihiti bomofita ma luto lu epilube: Nani ma'naka luto lu nolepube. Musufalo bo mone nalalu'nifihi ma melugu ya'mana suhi hi ete'ehilana ya'ma nani'i nele'mo bati hi'ahabe.

⁴¹ To nani nayahi soga'niga nehana bonatoga i behe huloto ma luto lu epilube: Lenali foipa bona'i. Lenali logo mesobose logo loba loba huto nina hepatoga bilo. Ya'mana logo Afo'nifu Sata hiti foipa fele'a hiti mesobose loba loba logo go epolo'ehinalo yabe. Lenali analo bilo. ⁴² Hena'mugope? Nani kau'na nahago nohugo lenali nose'na menimi'ahanabe, nagami kumu lubaha'ni hosopa noigo lenali nagami'i menimi'ahanabe. ⁴³ Nani ka bo oto hepatinigu nehetuna nohatiniluga nele'mete meti'ahabe. Nani nugufa yapako nohugo lenali gukete nugufalo li mehekele nete'ahana yabe. Nani nebesigo koloto nohugo lenali ete soso mehi nete'ahabe. To nani naga nonugu nohugo lenali ete bu negete nebe metigi'ahana yabe luto gihiti bo lu epi'ehina. ⁴⁴ Ya luto lu epinogo enali ka'alo nona'a ma lite lu emilabe: Sipi Botimaka. Hiya yupahi kau'na kohola, lubahaka hosopa ila, ka bo minola, kugufa yapako minola, kebesila, naga nonugu minola hu'ahanogo lali kele'mo bati mehu'ohune? ⁴⁵ Ya lite loka henogo gihiti bouba ma luto lu epilube: Nani ma'naka luto lu nolepube. Musufalo bo nalalu'nifihi ma melugu enele'mo bati mehi'ahanaya nani'i nele'mo bati hite menehe'me'ahabe. ⁴⁶ Ya linogo ya'mana bona'i enali enagabu ginogo minoba minoba hepalu bite minalabe. To bati bona'a enali hetofa hepa'i minoba minoba hilana hepato bilana'mu yabe, luto Yesu lu epi'ehina yabe.

26

Enali mono noto kaba hi'ahana bomagi Yesuhi fi taga hi ete'ahana

Mk 14:1-2; Lk 22:1-2; Yn 11:45-53

¹ Yesu kaga alu epi su holoto alahi koko panana'amagihi ma ka lu epi'ehina: ² Lenali akeheli'ahabe, loe yupahisi minolototi koyapa Hu'mau lubuto bu'ehina yupa kumu Pasa yabe nelana ya'ma nose'na naluta kana'a huto hilina'mu yabe. Ya hulenogoti Kokulumaguti limi'ehina Bomofahi le'mete bite fateha'amagihi enayanuga melenogo malipu yafalo ho fililana'mu yabe.

³ Ya'ma kana'alo sipi mono nohi kaba bona'i hiti to Isilaeli enikibina bona'i hiti sipi mono bo Kaiyafasihi nonugu li nupa hite mine'ahana. ⁴ Enali Yesuhi fibe bataga hube hi etelete yato lite ho fililana kaga lube kehelibe hite mine'ahana. ⁵ Ya hu'ehina ya'mana suhi asaga bona'i li nupa hite nose'na nete minelata kanalo ya mehilune. Ya hiluta asaga boana'magi luba li huto hilana'mu yabe lite sumi ka li'ahana.

Maliau tu mesebe Yesuhi lataha'agu heki eto'ehina

Mk 14:3-9; Yn 12:1-8

⁶ Betani hepato Simoniu ai koyapa'i lepolosi hepuhi lo'ehina bomofahi nonuga Yesu mino'ehina. ⁷ Ya higo a'i moneuba efaha konugu tu mesebe mina'a tito nina mesebe liloto Yesu hitalo nose'na noto nohinalo oloto ana tu mesebe Yesuhi lataha'agu heki su ho'ehina. ⁸ Ya higo enali Yesuhi koko pana'amagi anana be gelete enitaluga logo bigo ipakafa helete ma lite li'ahana: Sipi mina'a tito nina mesebe henabe luto heki hapotili nohibe? ⁹ To ya'mana tu mesebe bo mone'mofahi emutita sipi mina'a tito lilototi enumuhi menina bona'i guna ito eputita'mu yabe. ¹⁰ Ya lite nelago Yesu kaga'animofahi bu go fulu tito enogoloto ma luto lu epi'ehina: Lenali henabe lite ma a'mofahi ekesagu hina kaga nelabe? Ai hetofa suhi nani kehelis bati hu etona suhi nohu netabe. ¹¹ Lenali asaga yupahi enumuhi menina bona'i hiti minalana'mu yabe. Ya hu'ehina naniya lenali hiti minoba minoba mehiluna'mu yabe. ¹² Ma a'uba ma tu mesebe lataha'nigu heki neto'ehinaya kene keligu bilunamofahi nele'mo loloba nohibe. ¹³ Nani ma'naka luto lu nolepube, asaga noto noto kapoga ma a'uba li huto hinanamofahi hetofa kaga'a lu yege halabe, ya hilete enali enekesa yigi emite ai kumu'i enekesu mehalibe.

Yutasiu Yesuhi fateha'amagihilenelepilube luto ka molo'ehina

¹⁴ Ya'mana yupahi Yesuhi koko pana'a ¹² nehanaguti Yutasiu Isikelioti yabe lite gi nemalana bouba sipi mono nopo kaba bonatoga gutunu ka ma luto buto lu epi'ehina:

¹⁵ Yesuhi lenelepilunaba lenali henana mina'a nimilanabe? Ya ligo enali kaba bona'magi efahi legeya'a leka selete 30 li nupa hite emi'ahana. ¹⁶ Ya hilago ya'mana kana'aloti Yutasiu Yesuhi fateha'amagihi enelepilina kana'amu sa sa hu'ehina yabe.

Yesu koko pana'amagi hiti pasa nose'na nalune'mu hi'ahana

Mk 14:12-21; Lk 22:7-14, 21-23; Yn 13:21-30

¹⁷ Yeye mebise beleti nelata nehana kana'alo yata'a Yesuhi koko pana'a aitoga elete ma lite loka he'ahana: Asaga'naihiya'alo li loloba hu keto'ehinogoti kai Pasa nose'na nalane? ¹⁸ Ya lago Yesu lu epi'ehina: Lenali hepalu gu tiletetini bo mone'mofitoga bilette ma lite lu emilo: Tisau ma luto libe: Nani kana'ni a'o leba notabe. Nani koko pana'ni hiti kai nonugu Pasa nose'na nalube lu'ehibe lilo. ¹⁹ Yesu ya luto koko pana'a lu epalago enali bite lu'ehina suhi huto hulago Pasa nose'na bagita hite li loloba hi'ahana.

²⁰ Ute kana nohigo Yesu koko pana'a ¹² hiti hitalo minete nose'na nenete Yesu ma luto lu epi'ehina. ²¹ Nani ma'naka luto lu nolepube. Lenali folagahatiniguti mone bouba nani'i nayato lito fateha'nimagihi enelepilina'mu yabe. ²² Ya ligo koko pana'amagi enali enugufagu sibina hu baga igo eniginaga fina bomagi mone'isi

mone'isi ho tilet ma lite Yesuhi loka he'ahana: Sipi Bo, nani kumu nolapihe? ²³ Ya lite lago Yesu ka'ani ma luto lu epi'ehina: Nani hiti lapelugu yaha'atu'i beleti nagami i fulu huto nalina bouba ya hilibe. ²⁴ Mono kagu koyapa'i kaga lu yege hose bomagi nani ya'ma Kokulumaguti limi'ohuna Bo fililuna'mu fayahi ge'ahana kaga ninalo nani filinogo'ni pa salina'mu yabe. Ya hu'ehinaya ai nayato lito fateha'nimagi epilina bose. Ke. Ana bo lesa'a gofana lino. Ito'afu ana bo meketatitaya batu huto minatita'mu yabe. ²⁵ Yutasiu Yesuhi fateha'amagihi enelepise bouba ma luto lu'ehina: Tisao, nani kumu nolapihe? Ya luto loka hago Yesu lu'ehina: O'yo, kai alu huto nohane.

Yesu yupala nose'na koko pana'amagihi epi'ehina

Mk 14:22-26; Lk 22:15-20; 1 Kol 11:23-25

²⁶ Enali nose'na nete nehago Yesu beleti liloto Hu'mamofitoga fokehi hoto nunumu luloto koko pana'a ana beleti li pata sito epila epila nohuto ma luto lu epi'ehina: Lenali lite nalo. Ya'ma nani nugufa'ni ni'ibe. ²⁷ To ai bai nagami kohi mone liloto Hu'mamofitoga fokehi hoto nunumu luloto koko pana'a noeprito ma luto lu epi'ehina: Lenali asaga'i ma bai nagamiluguti nalo. ²⁸ Ya'ma nani golaha'ni ni'ibe. Hu'mau lu mu tifise'na'a golaha'ni huto hu molo'ohube. Asaga boana'magihi foipana'ani li gololo tu epalalibe luto nani nohekube. ²⁹ Nani ma'naka luto lu nolepube. Nani mana bai nagami'i menose minomo buto buto'ni Afo'nifihi kokuluma kapo'alo lenali hiti yuhufa bai nagami'i naluta'mu yabe. ³⁰ Ya luto lu baga igo enali mono nama mone lilete fegutoga heleko limite Oliba kosagu tite mine'ahana yabe.

Pitaga nani kumu'i bahane halata'mu yabe luto Yesu lu'ehina

Mk 14:27-31; Lk 22:31-34; Yn 13:36-38

³¹ To Yesu ma luto lu epi'ehina: Yatai lenali nani'i he'mi netete koli fele su halana'mu yabe. Monolugu ma lite kaga lu huto huto bouba go'ehina yabe: *Sipisipi yaga kaba hu'ehina bo Hu'mau ho filinogo sipisipi yaga'a koli hite tili tele hite fele su halana'mu yabe.* ³² Ya hu'ehinaya nani fili'ehilunagati aku'i ho tiloto'ni kohe toga Galili kapogu nobiluna'mu yabe. ³³ Ya luto Yesu noligo Pitau ma luto Yesu lu emi'ehina: Luga'amagi he'mi ketete koli hi su halanaya nani ma'naka he'mi ketoto mebiluna'mu yabe. ³⁴ Ya luto ligo Yesu ka'alo lu emi'ehina: Kai ma kaga matuhakagu li molobo. Yatai folugu'i kokole nogo memolo'ehinogo kai loegi monegi yupahi nani'i mekeheli'ohube luto bahane halata'mu yabe. ³⁵ Yesu ya luto Pitahi lu emigo Pitau lu'ehina: Nani kai'i bahane meho ketalunaya, kai'i hiti moneka fililu'inamo ni'ibe. Ya luto Pita lulago Yesuhi koko pana'a luga'amagi Pita lina'a hite moneko ka lu baga i'ahana yabe.

Yesu Gesemani foyagu nunumu hu'ehina

Mk 14:32-42; Lk 22:39-46

³⁶ Ya huloto Yesu koko pana'a hiti enele'moto hepa'i mone gi'a Gesemani yabe luto ninalo bilet Yesu ma luto koko pana'a lu epi'ehina: Nani meyasilo buto nunumu hilunagi lenali malo nehilo. ³⁷ Ya luloto Pitahi yagi to Sepetihi pana'a loe hiti enele'mo mege toto moneka bi'ahana. Ya hite nebago Yesuhi gufa'agu sipi keta besigo ligo pisigigo huloto ginaga gofa fi'ehina. ³⁸ Ya huloto ai ma luto lu epi'ehina: Nani fililuna suhi luto nugufagu sipi keta nonebesibe. Lenali malo ho tilet minenogo nani hiti ikaba akaba huto minalune. ³⁹ Ya luto luloto ai nesi'asi i gofa hoto buloto okabagati melugu koloto ma luto nunumu hu'ehina: Oho, Afo'niga, kai kekesa yigilata batu hinogomo, ma ekesa nagami'i nalunamofiji kohi li he'mi netobo. Ya hu'ehina kai nani'i nemeye'i moloto ka'ni liyafa mehuto, kaika kemehuba hilina suhi hubo.

⁴⁰ Ya luto nunumu luloto koko pana'a nehanaga buto enubu'i kelete nehago bu enogo'ehina. Ya huloto Pitahi lu emi'ehina: Hena'mu nehabe? Ho tite lenubu gili gili hite hupamone kanasilo nani hiti kaba gimi gite meminalana'a hi'ahafihe? ⁴¹ Lenali kaba hite minete nunumu hilo. Fibe taga hu lepolose'na lenalitoga huto hu lalibe'mu

nolube. Komopatinigu ninanauba lenele'mo kosaba kosaba nohinaya ifo lenugufatini amuya'a meni'ibe.

⁴² Ya luloto Yesu i behe huto loe yupahi ma luto hu'ehina: Afo'niga. Ma kohi nanitogati i nebe silito mebinogomo nani nalube, ya hinogo'ni kaika kipagu ni'ilina suhi pa salibe. ⁴³ Ya luto nunumu lu su holoto i behe huto oto koko pana'a enubulo sipi keta higo enubu'i kelete nehago bu enogo'ehina.

⁴⁴ Yesu aku'i he'mi epololoto i behe huto buto loegi monegi yupahi yata'a lu'ehina nunumu aku'i lu'ehina. ⁴⁵ Ya luto nunumu hu su holoto koko pana'a nehanaga i behe huto oto ma luto lu epi'ehina: Lenali lenubu'i bat'i'a kelete nehafe? Lenali kehelilo. Kokulumaguti limi'ehina Bomofhi yato lite bite foipa bomagihu enayanuga bilana kana'a ma'asi huto hilina'mu yabe. ⁴⁶ Lenali ho tilo, abilutagihe. Bu galo, nani'i fateha'nimagi enayanugu li bilina bo ma ahuto hu'ehibe.

Yutasiu Yesuhi fateha'amagihi enayanugu libi'ehina

Mk 14:43-50; Lk 22:47-53; Yn 18:3-12

⁴⁷ Yesu kaga luto nohigo Yutasiu 12 Yesuhi koko pana'a mino'ehinauba Yesu nohinalo neheti'ehina. Ya nohigo babu bona'i mege'i melete yanamagi emita'i yatamana nelite osahi ko nefite bululu hite e'ahana. Ya'mana bona'i enali sipi mono bona'i hiti to soga bona'magi enoho lifigo e'ahana yabe. ⁴⁸ Yutasiu enele'moto ana bona'i yaha babeyafa hu epiloto ma luto lu'ehina: Nani soso hiluna'mu bomoya lenali sa nehana bo nu kiluna'mu yagi lenali bite yato lilo. ⁴⁹ Yutasiu nehetiloto Yesu nohinalo fu luto buto ma luto lu'ehina: Tisao, folugu'i yabe, luto soso hu'ehina. Ya luto luloto Yutasiu Yesuhi nu ki'ehina. ⁵⁰ Ya higo Yesu lu emi'ehina: Nalaluo, lolo hilube luto noata suhi mele'isi li huto hubo. Ya noligo Yesuhi fateha'a bufalo elete yato li'ahana yabe. ⁵¹ Yesuhi hiti moneka mine'ahana bo moneuba yatama emita'i li saga huloto sipi mono bomofhi koko pana'a inaya koli nopigo i fakala bito ekesa ilaga lu'ehina yabe. ⁵² Ya higo Yesu bu goloto ana bo lu emi'ehina: Yatama emitaka noha'aluga li bibo. Asaga bona'i emitatu'i luba hilata nehana enali ana emita'aniuba laga hu enugufa melenogo fililana'mu yabe. ⁵³ Nani Afo'nifihi nehe'malibe luto kehe ilunaya agelo gimi bo 12 tauseni'a be ligito babu lito enoho mefilibe luto kai mekehelipiye? ⁵⁴ Nani ya hilunaya Hu'mau fayanugu go'ehinamofhi mana'a hiya'a huto huto hilinabe? Monolugu ma lite ge'ahana yabe, asaga'na ya'ma suhi luto huto hilina'mu yabe.

⁵⁵ Ana kana'asilo Yesu fateha'amagi ma luto lu epi'ehina: Lenali baukalo bo helata nehana suhi lite nani'i nahalune lite yatama emita'i hiti yatama hoso hiti kefefa hite neafihe? Henabe lutobe? Asaga yupahi nani babu boana'i hiti sipi mono nonugu ka enelepito minolata huna lenali bite nayato meli'ahana yabe. ⁵⁶ Ya hu'ehinaya kaga lu huto huto bomagi mono kagu fayahie ge'ahanalo pa salina'mu yabe.

Ya luto ligo Yesuhi koko pana'a tili tele hite koli fele su he'ahana yabe.

Kanisolemagi enubulo Yesuhi ka foya li ete'ahana

Mk 14:53-65; Lk 22:54-55, 63-71; Yn 18:13-14, 19-24

⁵⁷ Enali Yesuhi yato lina bomagi sipi mono bo Kaiyafasihi nonuga le'mete bi'ahana. Enali keya kaga keheli batu hi'ahana bo hiti to soga bona'i ana nonuga li nupa hite nehanalogi ti'ahana yabe. ⁵⁸ Pitau foto foto huto enemege'i lifito bu'ehina yabe. Ya huloto ai babafi bomofhi noho gegisagu ti'ehina. Analo titu ai hiti gimi bomagi hiti metoga minete nehana. Anana anana Yesuhi li huto hi etalanamofhi hapa hapa'a bu go batu hilube luto yabe. ⁵⁹ Enali sipi mono babafi bona'i hiti to asaga kanisole bomagi bo moneuba Yesuhi faga lu etenogo ho fililana bo'mu sa sa hi'ahana. ⁶⁰ To babu bomagi Yesuhi faga faga li ete'ahana. Ya hana Yesuhi ho fililanamofhi kaga mana'a lu huto mehi'ahana. Alihi loe bole neheti'aha'ina. ⁶¹ Ya hilete etali ma lite li'aha'ina: Ma

bouba ma luto lu'ehina yabe: Hu'mamofhi sipi mono noha'a tele biloto loegi monegi yegegu aku'i gi baga iluna'mu yabe.

⁶² Ya lite la'igo sipi mono bouba ho tiloto Yesuhi loka ho'ehina: Kai'i kaga kifisa nei'inalo nona'a lilata ni'ifih? Ya'ma kifisa nei'ina kagaloba kai hena hibe luto nokeheline? ⁶³ Ya luto loka hago Yesu kaga meluse legeso huto mino'ehina. Ya higo ya'ma sipi mono bouba ma lu emi'ehina: Nani ma'naka luto Hu'ma mehitibomofhi gi'alo koloka nohonagi kai lu nimibo. Kai Mesiaga Hu'mamofhi Pana'a nohapi fato'ibe? ⁶⁴ Yesu ka'alo nona'a lu'ehina: Kai a'nolane. Ya hu'ehina lenali asaga'i kaga mone lu lepilube. Yatai hiti to alih'a yupa hiti Kokulumaguti limi'ehina Bouba ifo muya Sipi Boti Hu'mamofhi yahi lamaga'aga minoloto kokulumamofhi sopoha'alo aku alina'mu yabe. ⁶⁵ Yesu ya luto lulago sipi mono bouba kata'a li bolala ito pekene pakunu nohuto lu'ehina: Ai Hu'mamofhi kiya yokolo ka lu eto'ehibe. Lali bona'i luga'a hiti kehe meilune. Ai Hu'mamofhi kiya yokolo ka yatai a'nolu etago lenalitini akeheli baga i'ahabe. ⁶⁶ Lenali henabe lite nekehelibe? Asaga bomagi ma li'ahana: Ai bati mehina kaga lu'ehinago henogoti fililibe lite lu baga i'ahana.

⁶⁷ Ya lilete enali Yesuhi okabagu libi'na nehete osahi emi'ahana. To luga'amagi enayaha osatu bu i polo hi'ahana. ⁶⁸ Ya nehago luga'amagi loka he'ahana: Kuyu'afu nokahabe? Kai Mesiaga nohutomo lu huto hubo.

Pitau Yesuhi bahane ho eto'ehina

Mk 14:66-72; Lk 22:56-62; Yn 18:15-18, 25-27

⁶⁹ Pitau fegutoga noho gegisa foya'aluga mino'ehina yabe. Ya higo sipi mono bo mone'mofhi lili'nalo pa'uba bu goloto lu emi'ehina: Kai hiti Yesu Galili bo hiti mino'ahata yabe. ⁷⁰ Ya ligo Pitau asaga bona'magi enubulo bahane holoto lu'ehina: Kai kaga nolatamofhi nani mekeheli'ohube lu'ehina. ⁷¹ Ya luto luloto ai fegutoga nohi kasito nohigo kele kele yafa a'i moneuba bu goloto bo luga'amagihi lu epi'ehina: Muya pana'i ai Nasalete bo Yesu hiti moneka mine'aha'ina bo yabe. ⁷² Ya ligo Pitau aku'i bahane holoto ma luto lu'ehina: Nani ma'naka luto mekeheli eto'ohuna bo'mu nelabe. ⁷³ Nesi kanasi minoto bo mone'a analo minanamagi Pitatoga ete ma lite li'ahana: Ma'naka luto Galili bona nagaluguti nohane. Kai nogokauba huto'i noago nokehelune. ⁷⁴ Ya lite lago Pitau lusi amuya mololoto bahane hoto lu'ehina: Faga nolinogo'nimo Hu'mau naga'i nimilibe. Nani ma'naka luto ana bo mekeheli'ohuna bo'mu nelabe. Ya luto noligo ana baga'a hiti kokole nogo molo'ehina. ⁷⁵ Ya higo Pitahi koyapa'i Yesu kaga lu emi'ehina, ekesa hokolo hu'ehina: Kokole nogo memolohinogo loegi monegi yupahi nani'i mekeheli'ohube luto bahane halata'mu yabe. Ya luto lu emi'ehina kaga ekesalo ago fegutoga heleko limito buto ginaga sipi huto yibi hu'ehina yabe.

27

Yesuhi kibina bomofhi bulo le'mo mele'ahana

Mk 15:1; Lk 23:1-2; Yn 18:28-32

¹ Go'i noligo asaga sipi mono bo hiti to Isilaeli bo olopa'a hiti li nupa hilet Yesuhi ho fililana kaga lu keheli fa keheli hi'ahana. ² Enali seni nagatu'i Yesuhi yato naga'i iletel' mete bite Lomu gamani bo Pailatihi sipi bo nohinamofhi emi'ahana yabe.

Yutasu fili'ehina

Apo 1:18-19

³ Yutasu Yesuhi fateha'amagihi enayanuga li bi'ehinauba Yesuhi ka foya li etete ai ka'a li melugu malana bu go'ehina. Ya huloto ai komopa'a i gelehe huloto 30 siliba efahi legeya'a sipi mono bomagi to babafi olopa bomagi emi'ahanaaku'i ito buto epi'ehina. ⁴ Ya huloto ai lu epi'ehina: Nani foipana ameni'ina bomofhi yato li lepiloto'ni nani'ni foipana li nubufalo molo'ohube. To ai fililina'mu yabe. Ya luto ligo

enali li'ahana: Ya lalinati meni'ibe. Ya'ma kai'naka ni'ibe. ⁵ Ya lite lago Yutasiu ana efahi mono nohi hasagu he'mi lago notito fegutoga buto nagato ai'a naga ho'ehina.

⁶ Ya higo sipi mono bona'magi ana efahi lilete li'ahana: Ya'ma golaha efahi ni'ibe, mono nonugu efanugu li sibi huto malalutaya lali keya kagati o'e lu'ohutomofifi li gofa haluta'mu yabe. ⁷ Enali ana efa kumu kaga lite lite melelete moneko kalo li mele'ahana: Enali ana efatu'i me somo lolo hulata nohina bomofifi foya mina filete bonoho bona'i ete filise bona'magihi kene mala malaluta hepa'i li lolo hilune li'ahana yabe. ⁸ Ya'mu lite ya'mana me'i gi'a Golaha Me'i yabe lite gi mele'ahana yabe. Ya'mana gi'a yatai hiti helata nehabe.

⁹ Koyapa'i kaga lu huto huto bo Yelemaiyyahi bagalo Hu'ma kaga molo'ehina yatai mana'a pa so'ehibe. Ana kaga ma luto ni'ina: *Enali efahi legeya'a 30 siliba lilete ana efatoti ya'ma bo mina filuta mina'a yabe lite Isilaeli bona'magi ka mele'ahana yabe.* ¹⁰ Ana efatu me somo lolo hulata bomofifi me'i Sipi Bo'niuba mina fibo luto lu nimi'ehina'a huto mina fi'ohube.

Pailatiu Yesuhi lili'na hapa'amu loka ho'ehina

Mk 15:2-5; Lk 23:3-5; Yn 18:33-38

¹¹ Enali Yesuhi sipi Lomu gamani bomofifi bulo le'mo ho tigo ma luto loka ho'ehina: Kai Yuta bona'magi sipi gihiti bo'ani nohapihe? Ya luto loka hago Yesu lu'ehina: Kaika alu huto nohane. ¹² Enali sipi mono bo hiti Yuta bo olopa bomagi hiti Yesuhi fisa ina kaga'anilo Yesu kaga nona'a meluse legeso huto mino'ehina. ¹³ Ya higo Pailatiu lu emi'ehina: Ma bona'magi babu kaga lite kifisa ite ka foyagu kele'me nemalana kai mekeheli'ahapihe? ¹⁴ To Yesu Pailatihi kaga'alo nona'a aku'i meluse legeso huto mino'ehina. Ya higo ya'ma sipi Lomu gamani bouba babu ekesa yigi'ehina yabe.

Pailatiu ligo Yesuhi malipu yafalo he'ahana

Mk 15:6-15; Lk 23:13-25; Yn 18:39-19:16

¹⁵ Asaga kufugu Pasa nose'na nelata nehana kanalo Lomu gamani bouba naga foyagu nehanaguti asaga boana'magi ya'muya bo li gulu ho etobo lanamofifi nagaluguti fulu ho etolata nohina yabe. ¹⁶ Ya'mana kana'alo asaga bona'magi gi'a keheli baga i'ahana bo Balabasiu nagalugu mino'ehina. ¹⁷ Asaga boana'i li nupa hago Pailatiu enoloka ho'ehina: Kiyi'afifi lepilube? Balabasihi li gulu ho etobo ya lite nekeheli to Yesuhi li gulu ho etobo lite lilete nekeheli? ¹⁸ Enali Yesuhi ipakafa helete neminanati ka foyalo le'mo ho ti'ahanamo ni'ibe luto Pailatiu akehel'i'ohuto enoloka ho'ehina yabe.

¹⁹ Ya luto luloto Pailatiu ka foya nonugu kaba huto nominago liha'auba koko pana'aloga ma luto kaga malago ete lu emi'ahana: Kai foipana'a menina bomofifi gufalo ana'ina mone li huto mehubo. Nani yatai folugu'i ana hetofa bomofifi bamu'i bati mehina'a bu goloto'ni ai kumu nugufa'nigu sipi keta nebesi'ehibe.

²⁰ Enali sipi mono bo hiti to Yuta olopa bomagi hiti asaga boana'i sipi ka lite enekesa bilette li'ahana: Kai Balabasihi nohe'mi etoto Yesuhi limitogo ho fililune lite lilo li'ahana. ²¹ To ya'ma Lomu gamani bouba ka luto enoloka ho'ehina: Ma loe bo neha'ina kiyi'afifi le'mo nagaluguti gulu ho etalube? Ya ligo enali kehe sipi ite: Balabasi yabe, li'ahana yabe. ²² Pailatiu ya lago lu epi'ehina: Ya lanagi Mesiatini ya'ma Yesuhi nani hena hu etalube? Ya luto enoloka hago asaga bona'magi sipi kehe ite li'ahana: Malipu yafalo ho filibo. ²³ Ya lago Pailatiu lu epi'ehina: Hena'mube? Ai henana li sibina hu'ehibe? Ya lina kaga mekehelise enali amuya melete kehe sipi mone'a hiti ite li'ahana: Malipu yafalo ho filibo. ²⁴ Pailatihi kaga'a asaga bona'magi ho fi telete luba li huto hilana suhi hago Pailatiu bu enogo'ehina. Ya hago ai silaga boana'i enubulo nagami'i liloto yaha'a sese nohuto ma luto lu epi'ehina: Ma bomofifi ho filise foipana kumu nani nugufalo metilibe. Ya asaga'na lenalitinilogagoko minalibe.

²⁵ Ya ligo asaga boana'magi ai ka'alo nona'a lu emi'ahana: Ya'mana ho filise'namofifi foipanafi lali lugufalo tiloto yagapanatimagi enugufalo leheko malalina'mu yabe. ²⁶ Ya lite lago Balabasihi gulu ho etoto le'mo epi'ehina. Ya huloto Yesuhi naga osatu bi yigiloto ho etalo luto gimi bomagi malipu yafalo halabe'mu enali enayanuga epi'ehina yabe.

*Gimi bomagi Yesuhi kiya yokolo ka li ete'ahana
Mk 15:16-20; Yn 19:2-3*

²⁷ Enali Lomu gamanimofifi gimilo bomagi Yesuhi le'mete gamani nonuga le'mete netigo gimi bo ana nonuga babu lite nehana ete le'mo bego hi'ahana. ²⁸ Ya hilete enali gukete'a li toba helete golaha kata hupa mone'i li hepi ete'ahana. ²⁹ To ufeha'a hiti nagatu'i kakili'i mone lolo hilete lataha'agu bi ete'ahana. Ya nehite akepa osahi yahi lamaga'aga bileté enalapusa nohi fi emilete kiya yokolo ka ma lite lu ete'ahana: Yuta bona'magihi gihi bo'ani yale. ³⁰ Ya lite lilete okabaluga libi'na nehete akepa osahi yahi lamaga'aga li binatu lite lataha'alo i'ahana. ³¹ Enali ya lite kiya yokolo ka li etelete golaha kata li hepi etana li toba nehete ai'a kata'a akul'i li hepi ete'ahana. Ya hilete malipu yafalo halune'mu le'mete bi'ahana yabe.

*Yesuhi malipu ho fili'ahana
Mk 15:21-32; Lk 23:26-43; Yn 19:17-27*

³² Enali kapo melete nebite Sailini metoga bo gi'a Simoni ai'i be gelete fitu fo etete Yesuhi he'moto malipu yafa'a kofi etobo lago ai kofi he'mo'ehina. ³³ Enali hepai'i gi'a mone Gologota yabe luto ni'inalo neheti'ahana. Ana gi'a hapa'amofifi lataha'ani felisa hepai'i yabe lite lilata nehanalo yabe. ³⁴ Ekesa'na hiti li sibi sibi hi'ahana bai nagamili Yesu nalibe lite emigo nesi'asi nokehelinati aku aku'i no batih mehuse he'mi'ehina yabe.

³⁵ Enali malipu yafalo nekatu Yesuhi ahelete gukete'a guna ito laliti fato fato'i lilune lite masisi suhi hite he'ahana. ³⁶ Ya hilete enali analo nehite Yesu hena hilifi lite ai bota hite mine'ahana. ³⁷ Ifo lataha'aga kaga mone ma lite lilete ka foya emi'ahana kaga fayahi gelete mele'ahana: Ana kaga ma luto leka nesabe: Ya'ma Yesu, Ai Yuta Boana'magi Gihi Bo'ani Yabe. ³⁸ Yesuhi luga luga ya kegi'a foipa bole loemo malipu yafalo etehe'ahana. Mone bomofifi Yesuhi yahi lamaga'aga nehete mone'amofifi yahi sogaga'aga he'ahana.

³⁹ Boana'i enali bila ela hanamagi Yesuhi bugu gili gili nehite bai ka ma lite li ete'ahana: ⁴⁰ Kai mono nohi li tele biloto loegi monegi yegegu aku'i gilube lu'ahata bo, yatai kaika kubuto bi negabe. Kai Hu'mamofifi Pana'a nohutomo malipu yafaloti maga limibo. ⁴¹ Ana hite, to sipi mono bomagi hiti to keya kaga enelepilata nehana bomagi hiti olopa bomagi hiti moneko ka lite Yesuhi bai'i emite ma lite li'ahana: ⁴² Ai luga'a bona'i li enubuto bilata hu'ehina'a huto ai'a li buto mebibe. Yuta bona'magi gihi bo'animo nohifi fato bo nohibe? Ai malipu yafa he'miloto magu liminogo lali bu goloto o'yo, ai ma'naka luto gihi bo nohibe lilune. ⁴³ Ai Hu'mamofifi komopa'a emitio ai pana'a nohubue lulata hu'ehina ai Hu'mau yatai abuto bino. ⁴⁴ Etali foipa bo loemo Yesuhi luga luga sopaloga etehe'ahana ya'male'i moneko ka lite Yesuhi bai'i emi'aha'ina.

*Yesu afili'ehina
Mk 15:33-41; Lk 23:44-49; Yn 19:28-30*

p ⁴⁵ To fuligaha kanalo asaga hepa'i fi metepu i baga ito buto aku'i yege limi folose kanalo i besa lo'ehina yabe. ⁴⁶ Yege alimi falalina kana'a nohigo Yesu sipi kehe ito ma luto lu'ehina: Eli, Eli, lema sabakatani? Ai ya'mana kaga ma luto lu gelehe nohune: Hu'ma'nigabe, Hu'ma'nigabe, kai hena'mu nohe'mi netane? ⁴⁷ Ya ligo enali luga'a bona'i ana hepato ho tite nehanamagi ana kaga kehelilete ma lite li'ahana: Ya'ma ai Elaiyah kehe i noemibe. ⁴⁸ To bo mone enali folagaha'aniguti ho tito hololu luto buto

kosopa ise'na lite bai nagamilugu i pota giloto lito oto akepalo itini noloto Yesu bili tuto nalibe luto emi'ehina. ⁴⁹ Ya nohigo bona'i luga'amagi li'ahana: He'mi'ohubo. Elaiyau oto he'malifi bu galune'mu nohune lite nelago, ⁵⁰ Yesu fililube'mu huloto kehe sipiaku'i iloto fili'ehina yabe.

⁵¹ Ya higo ana kana'asilo ka'muya sipi mono nonugu hekini lose kata hasalo mele'ahana folaganuguti i hegege huloto ifogati hapi fito si'aga limito i pa so'ehina. To imima'i hiti noligo efahi ibe kolibe huto limi'ehina. ⁵² To kene mala mala keli i hokolo i baga igo Hu'mamofihu boana'a babu lite koyapa'i fili'ahana yatai aku'i ho ti su he'ahana. ⁵³ Enali kene mala mala hepai he'mi su hete nehago alihi Yesu ho tilago li mone hite sipi tauni hepalu netigo analo babu bona'magi bu enege'ahana yabe.

⁵⁴ Gimi bomagihi sipi bo'ani analo minoto Yesuto kaba hu'ehina hiti to luga'a bona'i hiti imima'i linana hiti to asaga huto hinana be gelete enelesa'ani gofa ligo ma lite li'ahana: Ma'naka luto ma boyo Hu'mamofihu Pana'a nohibe. ⁵⁵ Babu ana'i Galili hepai he'milete Yesuhi he'malune lite mege'i lifite e'ahana anaga mine'ahana. Ya'mana ana'magi foto'i ho tilete nehitel gili gili hi'ahana yabe. ⁵⁶ Enali folagaha'anigu Magatala meluguti a'i mone Malia yabe. To mone Malia Yemesinogo Yosefenogo ito'atitifu yabe. To Sepetih pana'a loemale'i ito'atitifu hiti mine'ahana yabe.

Yesuhi keli he'ahana

Mk 15:42-47; Lk 23:50-56; Yn 19:38-42

⁵⁷ Yege liminofalago fe'noho bo Alimati hepatogati o'ehina bo gi'a Yosefe, ai ana huto Yesuhi mege'i molomofa'na huto mino'ehina bo yabe. ⁵⁸ Ai Pailati nohinaga buloto Yesuhi gufa'a lilube luto loka ho'ehina. Ya higo Pailati lu epigo gimi bomagi gufa'a ite ete emi'ahana. ⁵⁹ To Yosefeu Yesuhi gufa'a alito gulu gulu katatu li sa giloto yabe. ⁶⁰ To yuhufa lolo hu'ehina muliefa kapo'agu gufa'a li bi'ehina. Ya huloto sipi efahi mone li behe behe huto kasihalo hekini loloto abufa hu'ehina yabe. ⁶¹ Ya nohigo a'i loemale'i Magatala a'i Malia yagi to mone Malia hiti mulito mapahi fite mine'aha'ibe.

Gimi bomagi kene mala mala keli bagalo kaba gimi gi'ahana

⁶² To Yuta bona'magihi fuli kana ana'ina li tuluhuse kana'ani yago'a yabe luto nina asu holago enali sipi mono bona'i hiti to Felosi bona'i hiti Pailati nohinaga li nupa hi'ahana. ⁶³ Ya hiletma li'ahana: Sipi bo yale, ai fagalo boubamefili'ohuto kaga mone ma luto lu'ehina lu kimilune. Loegi monegi yupahi minoto'ni aku'i ho tiluna'mu yabe luto lu'ehina. ⁶⁴ Ya hu'ehinagi kai gimi bonakamagihi kaga litogo bite loegi monegi yupahi minalifa lite kene keli baga'alo amuya melete i hekini leno. Koko pana'amagi faga lite gufa'a gumina lilete asaga boanatoga ai aku'i kene keliguti ho ti'ehibe lite enimi'i mele lalabe. Yatai faga li'ahanauba koyapa'i faga lilanamofihu be ligilibi. ⁶⁵ Pailati ma luto lu epi'ehina: Lenali mono nohi kaba gimi gilata nehana bona'i luga'a bite enele'malo. ⁶⁶ Ai ya ligo enali bite kene mala mala keli baga'alo ule'ale hite keya'i suhi hite hekini lo batih i'ahana yabe. To gimi bo luga'a analo kaba gimi gite mine'ahana yabe.

28

Yesu mulimogutu ho ti'ehina

Mk 16:1-10; Lk 24:1-12; Yn 20:1-10

¹ To etehi go'i noligo Yuta bona'magi fuli yupaha'ani salelegu su halube'mu nohigo loe a'i Malia Magatala to ya'ma fato Malia hiti muli'mogu bi'aha'ina. ² To mele'isi mone imima'i sipinamo li'ehina. Hu'mau mone agelo ho lifigo limi'ehina boubaya'ma mulimofihu efapo hekini lose'na li koli he'mito ana efapolo mino'ehina. ³ Ya'ma agelo okaba'alo kopisi'na suhi huto besa besa lo'ehigo to gukete ana huto koholina sipi'amo

huto hu'ehina. ⁴ To gimi bomagi ai'i be gelete sipi koli hite afoya foya ilete enubu neta neta bite melugu ke'ahana.

⁵ To agelouba a'male'i lu etimi'ehina: Letali koli mehiliyo. Yesu malipu yafalo ho fili'ahana bo kumu sa sa neha'inamo'mu akeheli'ohube. ⁶ Ai malo'i menohinagihe. Ai fili'ehinagati aku ho tilube luto lu'ehina'a ya huto ho ti'ehibe. Ete manugu tilet koyapa'i gufa'a ko'ehinalo be galiyo. ⁷ To letali yatai koko pana'a nehanalo me'me hite bite fili'ehinagati ho ti'ehibe lite lu epiliyo. Ai Galili kapogu tubuto enali hiti analo fo tumala hilune luto lu'ehinagihe lite lu epiliyo. To nani alu noletumube agelouba ya luto lu'ehina kaga. ⁸ Ya noligo ana a'male'i sipi koli hite aku etegepohi nelite muli'moguti he'mite hololu lite bite koko pana'aloga agelomofhi nona'a lu epilube'mu bi'aha'ibe.

⁹ To etali hololu lite neba'igo ana'asi enubulo Yesu kapogu huto hu'ehibe. Neha'ifiye? luto lu etimi'ehina. Ya ligo etali ete gigusa'alo nu kilete meto kelete aitoga agoya hu emite mine'aha'ibe. ¹⁰ To Yesu lu etimi'ehina: Koli mehiliyo. Nogonamu tamu'ni nehanaga bite Galili kapogu nanitoga enogo fo tumala hilune, luto lu epiliyo, Yesu ya luto lu'ehina.

Gimi bomagihi suguna ka'ani

¹¹ To a'male'i kapo melete tauniga neba'igo gimi bona'i mulimogu kaba hi'ahanamagi sipi mono bomagitoga bilet asaga'i be ge'ahananamo lu yege he'ahabe.

¹² To sipi mono bomagi ana kaga kehelilete mono kanisole bona'magitoga bite li gehesa hi'ahana. To ya'ma mono bomagi gimi bona'i efahi epilune'mu nehabe.

¹³ Hena'mugope? Enali lu epi'ahana: Yesuhi koko pana'amagi folugu'i ete gufa'a lenali lenubu'i kelete nehago gumina lite fenene hi'ahabe. Ya kaga lu epilo, lite lu epi'ahana. ¹⁴ To ana kanisole bomagi kaga mone hiti lu epi'ahana: To, Lomu kaba bousa ya'ma lenali lenubu'i ke'ahana kagamofhi kehelilenogo lali ya'mana aitoga batu hu lepalalune, lite li'ahana. ¹⁵ Ya lu epi'ahago gimi bomagi o'yo lite efaha'ani nona'a lilete to mono kanisole bona'i kaga'ani boana'magihi ya'ma lu epi'ahabe. Ya'ma faga luse'na'ani minoba minoba huto bilina'mu yabe. Yatai Yuta bona'i anana keheli amuya mele'ahana.

Yesu koko pana'amagihi enubulo huto hu'ehina

Mk 16:14-18; Lk 24:36-49; Yn 20:19-23; Apo 1:6-8

¹⁶ To Yesuhi koko pana'a nayahi luga luga su hago nigigusagati mone heleko malago Galili kapologa bilet koyapa'i Yesu mone kosagu enelepi'ehinaga fo tumala hilune lutomo ti'ahana. ¹⁷ To nehetite Yesuhi be gelete aitoga agoya hu emi'ahana. Enali mone luga'amagi yigise loe lae hilet Yesu nohifi fato bo nohifi lite keheli'ahana. ¹⁸ Yesu koko pana'amagihi ma luto lu epi'ehina: Kokulumalugu hiti melugu hiti asaga'na kaba hilane lutomo Afo'nifu ya'ma nimi'ehina. ¹⁹ Yamu'i lenali asaga melugu bonatoga bite nani naga'ni enele'mo lolo hilo. To ana bona'magihi afo'nifihi gi'alo hiti pana'amofhi gi'alo hiti to Sikalafu'mofhi enigilo li melete nagami'i folo epalalo. ²⁰ To asaga nani lu lepi'ohuna ka lenali bite lu enelepinogo kehelite liyafa hite mege'i malalabe. To lenali keheli. Nani lenali hiti asaga yupahi moneka nohinogoti ma me'i su halina kanagu hiti lenali aku'i minaluta'mu yabe.

MAKI

Makiu ka lamana'amu koyo'ehina

Nagami folo epolo'ehina bo, Yoniu lu yege holata hu'ehina

Mt 3:1-12; Lk 3:1-18; Yn 1:19-28

¹ Ka lamana'a, Hu'mamofifi pana'a Yesu Kilisito kumu maga hapi fito nogobe.

² Koyapa, ka lu huto huto hu'ehina bousa Aisaiya, Yoni kumu ma luto fayahi go'ehina: Kehelibo. Nani Hu'mau kalo lili bona'ni ho lifinogo,

kohe toto buto
kapo hokolo hu ketalina'mu yabe.

³ To ai nogo'a ka hepatogati
kehe ito ma libe:
Kibina bo kumu'i kapo li hokolo hubo.
Ai kumu kapo le'mo bati hubo.

Ya luto go'ehina yabe.

⁴ To Yoniu, nagami'i folo epolo'ehina bousa, ka hepatoga huto huloto'a yafege goloto ma lu'ehibe: Komopatini i gelehe hite, nagami felelenogo, Hu'mau foipanatini pa so lepalalinagihe. ⁵ Ya ligo, Yutia melugu bona'magi to sipi hepato Yelusale ya'ma bona'magi hiti aitoga bite foipana'animofifi lu hokolo hilago, ai Yotani nagamilugu nagami folo epolo'ehina yabe.

⁶ To Yoniu, ai gu kata'a kameli yagamofifi oka'a naku'i hepi'ohuto, to kafa'nama gufa'a gilimi bi'ehibe. To nose'na'a kenu'i hiti upe'mofifi nogoya'a hiti nolata mino'ehibe. ⁷ To ka'a ma luto lu yege ho'ehina: Nani nemege'i ma'asi alina bo ai lusi bo nohibe. Nani fa'mene bo nohubo. Nani bati mehina bomofita, fa'mene lipito su'amofifi naga'i kisi etaluna bati menohube. ⁸ Nani nagamitu okala hu lepolo'ohuna, to ai Sikalafu'i ho lifinogo komopatini okala huto le'mo bati hu lepalalibe.

Yoniu Yesuhi nagami folo eto'ehina

Mt 3:13-4:11; Lk 3:21-22; 4:1-13

⁹ Ana kanagu Yesu, Galili kapoguti Nasalete hepatogati ago, Yoniu Yotani nagamilugu nagami folo eto'ehibe. ¹⁰ To Yesu nagamilugutu notigo ana'asilo kokulum'a'i loko higo Sikalafu'uba nama supo huto aitoga nolimigo bu go'ehibe. ¹¹ To kokulumaguti Hu'mamofifi nogo'auba ma luto lu'ehibe: Kai nigi moneko pana'ni, nebesita pana'ni nohane. Nani kofokehi gofa nolube.

¹² To yalo ana'asi Sikalafu'uba Yesuhi fitu foto ho lifigo, ai ka melugu bu'ehibe.

¹³ Buto melugu nohuto'a Satau oto fibe taga ho etoba etoba nohigo, 40 yegegu mino'ehibe. To ana hepa'i ka melugu ni'igo lopi yagakafa anasi nehanaga minoto'a, agelomagi kaba nehi etago mino'ehina yabe.

Yesu pana'alobo luga'amagihu kehe i'ehina

Mt 4:12-22; Lk 4:14-15; 5:1-11

¹⁴ To alihi Yonihi naga nonugu le'me mele'ahago, Yesu Galili kapogu nehetito Hu'mamofifi kapo'mu ka lamana'a lu yege nohoto ma luto lu'ehibe: ¹⁵ Hu'mau molo'ehina kana abaga i'ehinagi, Hu'mamofifi kapo'a huto hilina kana'a ma'asi a'alina'mu yabe. Lenali komopatini i gelehe hitetini ka lamana'a kehelite agoya hi emilo.

¹⁶ To Galili nagami beletoga kapo moloto nobuto Simoni to Atulu kogunale faya gutalafa nagamilugu li nemala'igo bu etogo'ehibe. Etali lili'na'atiti faya gutalafa fise bole neha'ibe. To Yesu bu etogoto ma lu etimi'ehina: ¹⁷ Letali faya'i kefefe

hilata lili'nalo nemina'ibe. Nemege'i e'inogomo, to nani bona'i kefefe hilata bomale'i letele'mo ho tiluna'mu yabe. ¹⁸ Ya ligo ana'asi faya gutalafa'atiti he'milete mege'i bi'aha'ibe.

¹⁹ To Yesu nesi'asi buloto, Sepetihi pana'amale'i Yemesi to Yoni bu etogo'ehibe.

²⁰ Enali ana naga'i botigu nehite faya gutalafa'ani mu netifigo Yesu bu enogoto ana'asi ana loe panate kehe igo etali afo'atitifu Sepeti to lili'nalo bona'magihi hiti botigu he'mi epelete mege'i bifa hi'aha'ibe.

Foipa fele komopa'agu mino'ehina bo yabe

Lk 4:31-37

²¹ To enali Kapaneami kapogu bite nehetigo yalo fuli yupapogu Yesu mono nonugu tito kaga enelepilube'mu nohuto mino'ehina. ²² To ka lu noepigo enali yege fite minete ma lite li'ahana: Ai keheli bati hu'ehina bomofihu supo huto ka lu nolimibe. Mono ka negana bona'magihi supo huto lu menolimibe. Ai'a amuya hiti kagamofihu hapa'a lu lelepise nohibe.

²³ To yalo ana mono nonugu bo mone komopa'agu foipa felemo limi'ehina boubia nehetito sipi nogo moloto ma lu'ehibe: ²⁴ Ahi. Yesuo. Nasalete naga'ise. Lalitoga hena'mu noane? Lali lahalube'mu nohuto noapiye? Nani kaimo keheli'ohube. Kai Hu'mamofihu pana'a, foipa mehuse bo nohane. ²⁵ Ya ligo Yesu kele'na ka lu emitio ma lu'ehina: Kaga meluse nohutoka komopa'aguti toto he'mi etobo. ²⁶ Ya ligo foipa feleuba ana bomofihu le'mo igo kesepu kesepu ito sipi nogo nomoloto moha tuto he'mi etoto komopa'aguti tito bufa hu'ehibe. Ya higo asaga bona'magi topa nehete: Ya'ma hena hu'ehibe? lite, ai loka hago ai loka hago nehitte ma lite li'ahana: ²⁷ Ya'ma yuhufa mono'i ahuto hu'ehina ni'ifihe? Ai foipa felemagi kumu ka epekinogo ka'a keheli emilata nehabe. ²⁸ To yalo mele'isi Yesu kumu ka leli'ali hite bite asaga hepatoga Galili kapogu ni'ina hepatoga bite kaga beto hite lu epi'ehina yabe.

Yesu babu bona'magihi enugufa le'mo bati hu'ehina

Mt 8:14-17; Lk 4:38-41

²⁹ To Yesu ana mono nonugutu limito, Yemesi hiti Yoni hiti limite bite Simoni Atulu kogunale etali noha'atitigu ti'ahabe. ³⁰ To ana nonugu, Simonihi yami'afu mukohona nobesigo nebelusaloo ko'ehigo enali mele'isi Yesuhi ka lu emi'ahabe. ³¹ Ka lu emilago ai buto yato lito ana a'mo le'mo ho tigo nobesinana ana'asi fa hu etago, ai nose'na huto gabu ito epi'ehina yabe.

³² To utehi yege nolimigo, asaga noe pesina bona'i hiti to foipa fele komopa'anigu nemina bona'i hiti aitoga enele'mete e'ahabe. ³³ Asaga ana hepatoga bona'magi aitoga ete kasito li gehesa nehago ai fato fato epesi'ehina bona'i babu lite enele'mo bati hu'ehibe. ³⁴ To foipa fele komopa'anigu nemina bona'magihi foipa felemagi li he'mi epolo'ehibe. To enali foipa felemagi aimo Hu'mamofihu pana'a nohibe lite keheli'ahanaya nigi'ni mehalabe luto Yesu kaga lu laga hu epolo'ehina yabe.

Yesu Galili kapogu kaga lu yege ho epolo'ehina

Lk 4:42-44

³⁵ To yalo'i, etehi folugu'i ho tito buto bona'i menemina hepatoga buto nohuto Hu'mamofitoga kaga luto mino'ehina yabe. ³⁶ To ya higo Simonigi mege'i lifite sa sa hite bite ai nohinalo nehitte ma luto lu emi'ahana: ³⁷ Asaga bona'magi kai kumu sa nehabe. ³⁸ Ya lago Yesu ma lu epi'ehina: Ana, lali ka'muya nina hepatoga buloto nani ana huto ka lu epilube. Nani ana lili'nalo ao'ohuna yabe. ³⁹ Ya luloto buto asaga Galili kapogu bego bego huto mono noha'anigu tito ka lu noepito, to foipa fele li he'mi epololata huto mino'ehina yabe.

Yesu hehe bo mone'mofihu le'mo ye ko'ehina

Mt 8:1-4; Lk 5:12-16

⁴⁰ To yalo'i hehe bo hepupa'a gofana hu'ehina bo moneuba aitoga lahupa nohi fito amuya moloto ma luto loka ho'ehina: Oho. Nele'mo bati hilapiye? Keheli'ahata bo nohatagi, nele'mo bati hilapiye? lu'ehina. ⁴¹ Ya ligo Yesu sipi keke'i nolu etoto yahi li su toto bako huto ma lu emi'ehina: Ana hu ketalube. Gufa hu bati hino. ⁴² Ya ligo ana'asi gufalo hehe nobesinana i gololo tigo gufa'a gulu gulu lu'ehina yabe. ⁴³ To Yesu amuya ka lu emitu ma lu'ehina: ⁴⁴ Kehelibo. Kai ya'ma hu keto'ohunana ka lu meepise minotoka buto sipi mono nonugu tito mono bo kugufaka leptogo to Moseu koyapa lu molo'ehinana emiletogo, asaga bona'magi bu kegelete kugufaka gulu gulu lu'ehinaya kehelilabe. ⁴⁵ Ya luto ho lififa hu eto'ehigo ai akul'i kaga beto huto luba luba higo, asaga bona'i kehelite Yesutoga li gehesa sipi hilune'mu nehago Yesu fa'mene enubu'anilo olopa hepatoga metise nohuto holupagu nohigo bona'magi yege yege hepatogati aitoga e'ahana yabe.

2

Yesu keni bo mone'mofhi le'mo ye ko'ehina

Mt 9:1-8; Lk 5:17-26

¹ Kana nesi'asi su holago Yesu Kapaneami hepatoga nehetito nonuga ti'ehibe. Ya higo asaga bona'magi: Noha'agu tito nohibe, lite kehel'i'ahabe. ² To ai nonugu minoto Hu'mamofhi kagamo lu noepigo, babu bona'magi anaga bite li gehesa nehitte kasiha'alo ikini ikini hite minago kapo mone hokolo mehu'ehina. ³⁻⁴ Ya huto ni'igo, loegi loegi bomagi keni bo mone aitoga le'mete alune'mu nehitte ago, to kasito bona'i mino kikipa he'ahago aitoga lebato'isi mebise nehitte tite nohupitalo li hokolo hi'ahabe. Ai nohinalo li hokolo hite'ani to ana hokolo kapoguti keni bomofhi nebelusalo nokago le'mo he'mi etago limoto ko'ehibe. ⁵ Enali Yesu le'mo bati hilibe lite enegekesa kehelite le'me he'mi'ahabe. To Yesu ya'ma enegekesa kehel'i'ahanana komopa'atu keheliloto keni bomofhi ma luto lu emi'ehina: Pana'ni, nani foipanaka ali nohe'mi ketobe. ⁶ To ya ligo, enali mono ka negana bona'magi anaga nehanaloti kehelite ma lite enegekesa yigi'ahabe. ⁷ Ya'ma bo henabe luto ya nolibe? Ya'ma foipana li he'mi epololata kiyi'afu nohibe? Hu'mau aigo ya hulata bo nohina ni'ibe. To ai ya'ma boubu Hu'mamofi kumu megeka nolibe. ⁸ To Yesu ana'asi ya'ma enegekesa neyiginana komopa'atu keheliloto ma luto lu epi'ehibe: ⁹ Lenali henabe lite ya'ma lenegekesa neyigibe? Keta mehuse supo hiya'a ni'ibe? Nani keni bomofhi foipanaka li nohe'mi ketobe, luto lu emi'ohuna ya'ma keta hu'ehina suhi hu'ohufiye? O'e. To ho tito nebelusaka kofito bubo luto lu emutita ya'ma keta hinaga lutita'mu ni'ifiye? ¹⁰ To nani Kokulumaguti limi'ohuna Bo nohuna, amuya'ni hiti bo nohuto'ni melugu bona'magihi foipana'ani pa so epololata bo nohunagihe. To lenali ya'ma kehelilabe luto lenelepilube. ¹¹ Ya luloto ai keni bomofhi ma luto lu emi'ehina: Kehelibo. Lu nokumube nolugi kai ho tito nebelusaka kofito bufa hubo. ¹² To ya ligo ana boubu ana'asi ho tito nebelusa'a kofito bufa hu'ehigo, enali asaga'i yege fite topa hete Hu'mamofi kumu fokehi lite ma li'ahana: Akae. Lali koyapa bu mego'ohuta suhi yatai li huto hibe.

Yesu takisi bo Libaihi kehe i'ehina

Mt 9:9-13; Lk 5:27-32

¹³ To Yesu mone kanagu ana huto nagami beletoga buto nohigo to asaga bona'magi aitoga bite li gehesa nehago ai kaga lu epito mino'ehibe. ¹⁴ To anagati he'mito buto Alifiasihi pana'a Libai takisi nonugu nohigo bu goto ma lu emi'ehina: Ma bo yale. Kai nemeye'i obo. To ya ligo, ai ho tito mege'i bu'ehina yabe.

¹⁵⁻¹⁶ To alahi babu bona'magi Yesuhi mege'i nebite ai hiti pana'alobomagi hiti to takisi bomagi hiti foipa bomagi hiti babu lite Libaihi noha'agu nose'na nete nehago enali Felosi bomagi to mono ka negana bomagi hiti enali ete bu ge'ahabe. Ai Yesu

takisi bomagi hiti foipa bomagi hiti nose'na nenago enali bu gete pana'alobomagihu ma lite enoloka he'ahana. Ai ya'ma takisi bomagi hiti foipa bomagi hiti henabe luto nenabe? ¹⁷ To Yesu, ya'ma nelana ka kehelito ma luto lu epi'ehina: Bati hite neminana bona'magi lusa bo kehe neifiye? O'e. Epesi'ehina bona'magi kehe neibe. To nani ana huto bati hite neminana bona'magi kumu menoobe. Nani foipa bona'magihi kehe ito enele'mo bati hilube luto ao'ohuna yabe.

Nose'na mo silata nehanamofihu ka'a

Mt 9:14-17; Lk 5:33-39

¹⁸ To ana kanagu Yoni, nagami folo epolose bo ai hiti to pana'alobomagi hiti to Felosi bomagi hiti enali nunumu hilune'mu nehite nose'na mo site li pisigilete mine'ahabe. Ya hilata nehago bona'magi Yesutoga ete ma lite loka he'ahabe: Ya'ma Yonihi pana'alobomagi to Felosi bomagi hiti nose'na mo site li pisigilata nehabe. Ya hago to kaika pana'aloboka henabe lite nose'na mo site li pisigilete meneminabe? ¹⁹ Ya lago, Yesu ma luto lu epi'ehina: Mone pana'mofihu liha'a mina filune'mu nehana yupahi ana pana'uba falu'agi hiti nose'na mo site li pisigilete neminafihe? Lali Yuta bona hapati ya huto ni'ifihe? O'e. ²⁰ To alihi yupahi ana pana'uba enehe'mito buto liha'a hiti minala'ina kanagu, falu'agi keke'i li etete li pisigilete minalana'mu yabe.

²¹ To, katamo tafa loto pekene hulenogo enali yuhufa katatu li bati hilune lite nehe metibe. Ya hatitaaku'i yuhufana nesi notago tafana'a hilune lite menehetibe. Ya hatitaaku'i yuhufana nesi notago tafana'a heti'ehina kapolo i lala bitita'mu yabe. ²² To ana huto, bai nagami'i yuhufana lolo hiletatifa kopogu heki menebibe. Ya hatita, alihi bai nagami'uba hofa toto bilito kohi fi polo huto sibina hulago, nagami'i limi su hatita'mu yabe. Yuhufa bai nagami'i yuhufa kopogu heki nebina yabe. Yesu ya luto ka'anilo nona'a lu epi'ehina yabe.

Fuli yupahi fa'mene mine'ahanamofihu ka'a

Mt 12:1-8; Lk 6:1-5

²³ To alihi mone fuli yupahi Yesu pana'alobo hiti foya kapogu nebite, pana'alobomagi hapi fite nose'na legeya'a nesi'asi ligite nenete bi'ahabe. Ana nose'na laisi tegina ni'ina nose'na ligite ne'ahabe. ²⁴ To ya nehago, Felosi bomagi bu enegete ma lu emi'ahana: Bu gobo. Fuli yupahi lu laga hu'ehina supo kai pana'aloboka henabe lite nehabe? ²⁵⁻²⁶ Ya lago ai ma lu epi'ehina: Lenali mono kalugu bu mege'ahafiye? Koyapasana Abiata sipi mono bo mino'ehina kanagu ya'ma sipi bouba Tebitiu kau'na gofa nohago buto Hu'mamofihu nonugu tito anagati Beleti nose'na lito no'ehibe. Nonoto to ai hiti nehana bomagi epilago ne'ahana yabe. Ana mono beleti nose'na Lepise Beleti yabe, lite gi nehana ya'ma nose'namofihu fa'mene bomagita nalana lu laga hi'ahana yabe. Mono bomagi anasi nalabe lite mele'ahana ni'ibe. To ana beleti nose'na Tebitiu kau'na gofa nohago lito no'ehina ka mekeheli'ahafiye? Mono kalugu bu mege'ahafiye? ²⁷ To mone hiti ma luto lu epi'ehina: Hu'mau fuli yupahi hena'mu le'mo huto hu'ehibe? Bona'mu le'mo buto hu'ehina yabe. Lenali bona'mo fuli yupapomu'i lenele'mo huto mehu'ehina ni'ibe. ²⁸ To ya higo nani Kokulumaguti limi'ohuna Bomofita nani fuli yupahi kaba bo nominobe. Yesu ya luto lu epi'ehina yabe.

3

Yesu yahi yufu no'ehina bomofihu le'mo ye ko'ehina

Mt 12:9-14; Lk 6:6-11

¹ Mone kanagu hitimono nonugu ti'ehibe. ² To ana nonugu bo mone yahi yufu no'ehina bo nohigo, enali Felosi bomagi Yesu fuli yupapogu le'mo bati hilifi lite mapahi fite mine'ahana yabe. Enali ai ya hulenogo bugu ka emekilune lite mapahi fite mine'ahabe. ³ Ya nehago, Yesu yahi yufu no'ehina bomofihu lu emi'ehina: Ho tito

maga obo, luto lu emitō'a yalo enali kumu ma luto enoloka habe: ⁴ Fuli yupapogu nani hetofa suhi hilufi sibi suhi hilube? Bomo le'mo bati hilufi keye lilube? Hiya'a eto'ehina suhi ni'ibe. Lenali ka lu nimilo. Ya ligo enali kaga meluse mine'ahana yabe. ⁵ Ya nehitē komopa'ani ule'ale hite nehago Yesu ipagu gabu gigo ipaluga logo bigo bulu'i enohoto bu goloto'a yalo ana bomofihī: Kayahi su tobo, luto lu emigo, ai yahi su tolago hetofa yaha'a legitā lolo hu'ehina yabe. ⁶ Yesu ya hu etago Felosi bomagi ana'asi limite Helotihī naga'i hiti'i kaga lite boga li'ahabe: Lali ya'ma Yesuhi hiya'a huto ho fililune lite boga li'ahana yabe.

Sipi nagami hefupologu babu bona'magi li gehesa hi'ahana

⁷⁻⁸ To Yesu pana'alobomagi hiti anagati he'mite bite Galili nagami beletoga bi fa hi'ahago, yege yege boana'magi Galili kegi'ati Yutia kegi'ati Yelusale hepatogati, Itumia kapoguti, Yotani nagami muya beletogati ete to Taiya kegi'ati, Saitoni kegi'ati, babu lite yege yege bona'magi Yesu hu'ehinana kehelilete aitoga e'ahabe. ⁹ Ya hite babu bona'magi e'ahago, Yesu: Nani lika ilafiyē? luto ekesa yigito'a pana'alobo kumu: Lagaso boti mone li bati hi netalo, luto lu epi'ehina. ¹⁰ Ai epesi'ehina bona'magihi babu lite enele'mo bati hu'ehigo, yalo epesi'ehina bona'magi yege yege'nā aitoga aku'i li gehesa hite, aimo bako hilune lite'ani aitoga ikini ikini hite li gehesa hi'ahana yabe. ¹¹ To foipa felemagi Yesuhi bu gelete'ani aitoga kana futite kete sipi nogo melete: Kai Hu'mamofihī pana'a nohane lite lilata hi'ahago, ¹² Yesu: Ya kaya melise minalo, luto enekesa lito lu laga hu'ehina yabe.

Yesu aposolo'a 12 ya'amagihi enele'mo ho ti'ehina

Mt 10:1-4; Lk 6:12-16

¹³ To yalo'i Yesu kosagu tito minoto'a, bita hu'ehina bomagi kumu kehe igo aitoga bi'ahabe. ¹⁴ To aitoga ago ai 12 bomagi enele'mo ho ti'ehibe. Enali aposolo bona'i yabe luto enigi molo'ehina to enali ai hiti minalabe luto enele'mo ho ti'ehina yabe. ¹⁵ To ai enoho liflenogo bite kaga lu epilabe luto to foipa felemagihi enehe'mi epalalabe luto enele'mo ho ti'ehina yabe. ¹⁶ Ana 12 bomagi enigi'ani ya'ma yabe. Simoni, ai gi'a mone Pita yabe lite gi nehana ni'ibe. ¹⁷ To Yemesi Yoni kogunale, etali Sepetihī pana'ale yabe. To etigi'atiti mone'a Boanege yabe lite gi he'ahana yabe. Enali kaguti kokililika nasanamofihī pana'amale'i yabe lite etigi mele'ahana yabe. ¹⁸ To Atulu yagi, Filipi yagi, Batolomu yagi, Tomasi yagi, Yemesi ai Alifiasihī pana'a ai yagi, Simoni ai Kena kapoguti bo ai yagi, ¹⁹ To Yutasi ai Kelioti kapoguti bo yabe. Ana boubā ai alihi Yesuhi gutunu ka fateha'amagihi lu epi'ehina bo yabe. Enaligo enele'mo ho ti'ehina yabe.

Yesu to foipa felemagihi kaba bo'ani yabe.

Mt 12:22-32; Lk 11:14-23; 12:10

²⁰⁻²¹ To Yesu ya'ma aposolo bomagihi enele'mo ho tiloto'a yalo hepa'aga bufa hu'ehibe. To ya higo bona'i babu lite aitoga aku'i bite li gehesa hilago, Yesugi pana'alobomagi nose'na menese mine'ahanagihe. To ya hago Yesuhi bona'amagi ya'ma kehelilete: Sibi lalibe, lite bite aimo anagati le'mo nu kite bufa hilune'mu habe.

²² To Yelusale hepatogati mono ka negana bomagi limite Yesu kumu ma lite li'ahabe: Oho. Ai komopa'agu foipa feleuba, olopa felemo, gi'a Bielesebulu, ana feleuba komopa'agu tito nohibe. To ana amuya feleuba aimo le'mo amuya nomalago ai bona'i komopa'aniguti fele li nohe'mi epalabe. ²³ Ya lago, Yesu enali kumu kehe igo ago kaga mone fono ka luto lu noepto ya'ma enoloka ho'ehina: ²⁴ Satau ai hiya'a huto Satahi le'mo he'milibe? Ya huto meni'ibe. To moneko naga'i loko hiletē ai henogo ai henogo nehitē minalana, enali moneko naga'i minalafihe? O'e. ²⁵ To moneko lalamete loko hiletē ai henogo ai henogo nehitē minalana, moneko lalamete minalafihe? O'e. ²⁶ To

ana suhi huto Satahi naga'i loko hiletai ai le'mo he'minogo ai le'mo he'minogo nehitene minalana, moneko'i minalafihe? O'e. Ana naga'i su halina ni'ibe.

²⁷ To bo moneuba amuya bomofahi fe'nopo gumina lilube'mu nohuto yata'a hena hilibe? Ai yata'a ana amuya bomofahi naga'motu sa gi ule'ale huloto'a, alihinohah'agu tito fe'noha'a bauna hilibe.

²⁸ To ya huto ni'igo, nani ka'ni lusiga luto lu lepilunagi keheli'ehilo. Bona'magihi foipana'ani silaga'na Hu'mau pa so epalalibe. To ana huto megeka nelana'ani fato fato'na pa so epalalibe. ²⁹ Aku'i moneko'na pa meso epalalina'a ni'ibe. Ai'a Sikalafu'amofi kumu megeka linogomo pa meso epalalina'mu yabe. Ya'ma enugupisalo minoba minoba hilina'mu yabe. ³⁰ Yesu ya luto mono ka negana bomagihi lu epi'ehina yabe. Henabe lutobe? Enali komopa'agu foipa feleuba tito nohigo ya'ma yege fise suhi nohibe lite lago ai ya luto ka epekiti lipoti epi'ehina yabe.

Yesu to lalameha'a hiti yabe

Mt 12:46-50; Lk 8:19-21

³¹ To alihito'afu to gona'amagi ete nehetite fegutoga minete, bo mone'a ho lifigo tito Yesuhi kehe i'ehibe. ³² Ya higo, aitoga li gehesa hite minana bona'magi ma lite lu emi'ahana: Buga. Itokagi kogonakamagi ete nehetilete fegutoga minete kai kumu kehe neibe. ³³⁻³⁴ To ai: Ya'ma ito'nigi to nogona'ni kuyu kuyu nehabe, luto luto'a yalo aitoga neminana bona'magihi bu go beloloto ma lu epi'ehina: Bu galo. Ya'ma bona'mo ito'nigi nogona'ni nehabe. ³⁵ Ya'ma Hu'mamofahi ka'a kehelite agoya hi emilata nehanamagi enali nogo'nigi netali'nigi ito'nigi nehana yabe, luto Yesu ya lu epi'ehina yabe.

4

Nose'na bigaha'a he kofose'namofahi ka'a

Mt 13:1-9; Lk 8:4-8

¹ To mone yupahi hiti Yesu Galili nagami beletoga buto nohuto kaga lu noepito'a to babu bona'i aitoga li gehesa nehago ai boti nagamilugu ni'igo buto tito anagu mino'ehibe. ² To asaga bona'magi nagami beletoga meto minete kehelite mine'ahabe. Ya hago ai fono kalugu asaga kaga lu noepito ma luto lu epi'ehina: ³ Kehelilo. Bo moneuba nose'na bigaha'a tili huto kafalube luto bu'ehina. ⁴ To tili hu nohe'migo bigaha'a mone kegi'a soto limi'ehigo namamagi ete fine pine hite ne su he'ahana yabe. ⁵ To mone kegi'a me balafaga limito to me'a nesi'asi ni'igo mele'isi ti'ehibe. ⁶ Tiloto yalo lufusa'a meni'igo, to yege tito lolago, mele'isi lo hosopa ito lo i pigi'ehina yabe. ⁷ To mone kegi'a foya kifigu limi'ehina'a foya kifiuba tito noi etago, legeya meho'ehina yabe. ⁸ To mone kegi'a hetofa melugu limi'ehina'auba meluguti fifaya nolito tito legeya ho'ehina yabe. Mone 30 hoto mone 60 hoto to mone 100 hoto legeya ho'ehina yabe. ⁹ Ya hu'ehina fono ka yabe. Lenegekesatini ni'ina bona'i ka keheli fe lilo.

Fono ka babu luto lu'ehina'mu henabe lutobe?

Mt 13:10-17; Lk 8:9-10

¹⁰ Yesu ya lulago alihiba bona'magi bi su helago ai'a pana'alobo 12 magi, to anaga minana bona'magi fono kamofahi hapa'amu'i loka he'ahabe. ¹¹ To ai ma luto lu epi'ehina: Lenali Hu'mamofahi kapo'amu'i suguna ka hekele lite kehelilabe. To enali fegutoga bona'magihi fono ka anasi lu noepube. Hena'mube?

¹² Enali bu geba bu geba nehitene bu megalabe.

To keheliba keheliba nehitene
mekehelilabe.
Enali kehelitita
komopa'ani i gelehe hinogo

Hu'mau foipana'ani li he'mitita'mu yabe.

To enali mekehelilabe luto fono kalugu lu noepube, Yesu ya lu'ehina yabe.

Bigaha'a kofo'ehinamofhi hapa'a lu hokolo hu'ehina

Mt 13:18-23; Lk 8:11-15

¹³ To Yesu ma luto lu epi'ehina: Lenali ya'ma fono kamofhi hapa'a mekehel'i ahafiye? Ana, asaga fono ka hiya hite kehelilabe? Hapa'a ya'ma yabe. ¹⁴ Nose'na tili hu'ehina boubia ai Hu'mamofhi kaga tili hu nohe'mibe. ¹⁵ To tili hu nohe'migo soto limi'ehina'a ya'ma ma hise bona'mo nehabe. Enali kaga kehelilago ana'asi Satau oto komopa'aniguti kagamo enebe nosilibe. ¹⁶⁻¹⁷ To me balafaga limi'ehina'a ya'ma ma hise bona'i nehabe. Enali kaga kehelite ana'asi enegelo bite kagamo komopa'anigu li melete hupamone kanagu ya hite minete yalo aku'i bona'magi ana kagamomu'i fi taga nehi epelete to enegene mane inogo, enali kaga mele'isi nehe'mibe. Lufusa'ani meni'igo mele'isi nehe'mibe. ¹⁸ To foya kifigu limi'ehina'a ya'ma ma hise bona'i nehabe. ¹⁹ Enali kaga kehelilete'ani aku'i nasana'animu'i enegekesa keheli keheli hite minete to efaha'animu'i enofokehi lite minete to fato fato'namu'i laga epesinogo minete'ani kaga nehe'mibe. Ya'ma luna lanauba kagamo noi etago komopa'anigu legeya menohabe. ²⁰ To hetofa melugu limi'ehina'a ya'ma ma hise bona'i nehabe. Enali kagamo kehelite komopa'anigu li nemalabe. Ya nehago kagauba komopa'anigu tito legeya nohaba. Mone 30 hoto, mone 60 hoto, to mone 100 hoto nohaba. Ya'ma fono kamofhi hapa'a ya ni'ibe. Yesu ya luto lu epi'ehina yabe.

Libi'mo fala ki eto'ehina ka'a

Lk 8:16-18

²¹ To ka mone hiti ma luto lu epi'ehina: Bona'magi libi'mo li gite'ani somomotu ifi netafi sipa kapogu fala nekifi hitalo nemalabe? Hitalo nemalana yabe. ²² To Hu'mau ana huto yatai fala ki'ehinana asaga'i alahi le'mo huto hilibe. To suguna'asi ifi to'ehina'a alahi lu hokolo hilibe. ²³ Lenegekesa nina bona'i ka kehelilo.

²⁴⁻²⁵ To ma ka hiti lu epi'ehina: Lenali nekehelina kagamomu'i kaba hite minalo. Hu'mau ka kehelilata bomofitoga kaga hapa'a mone hiti lu emiliba. To kaga mekehelilata bomofitoga mone nesi'asi keheli'ehina kagamofhi hapa'a aku'i fala ki etalibe. Hu'mau ya huto lenali aitoga hi emilata supo huto aku'i babu luto hu epalalibe.

Bigaha'auba ti'ehinamofhi fono ka yabe

²⁶ To Yesu ma kaga lu epi'ehina: Hu'mamofhi kapo'a legi huto ma ni'ibe. Bo moneuba nose'na bigaha'a foyagu tili hu he'miloto, ²⁷ yalo buto folugu'i bu'i kola etehi ho tila huto minoto'a nose'na boloto ti'ehina. ²⁸ To hiya huto notina ana boubia menokehelibe. Ai'a meluguti notina yabe. Kapa'a yata'a fifaya nolito tiloto gelemu'a hu mololoto yalo legeya'a hu nomalabe. ²⁹ To ana legeya'a hosa lolenoana boubia tagaluna kana'a leba notabe luto buto notagabe.

Kitili ketele bigaha'a ti'ehinamofhi fono ka'a

Mt 13:31-32; Lk 13:18-19

³⁰ To Yesu ma luto lu epi'ehina: Hu'mamofhi kapo'a hena legitia ni'ibe? Lali hena fono ka luloto hapa'amofhi lu hokolo hilune? ³¹⁻³² Ya'ma legitia ni'ibe. Nose'na mone'mofhi bigaha'a kitili ketele'asi ni'inagi aku'i melugu kofolenogo tito asaga nose'na bege ligitio sipina huto tito yaha'a ha'i fito ni'inogomo namamagi samapa'agu noha'ani negibe. Hu'mamofhi kapo'a ana nose'na legi huto hofa notabe.

³³ To Yesu fato fato fono ka ana huto lu epi'ehibe. To enali boana'magi mone kehelilago mone hiti lu epila huto mino'ehibe. Yege yege kagamo fono kalugu lu epi'ehina yabe. ³⁴ To asaga bona'i nehago fono kagutiko anasi kaga lu epi'ehina, to

alihbi su helago ai'a pana'alobo'a enaligo nehago ai ya'ma kaga hapa'a asaga'na lu hokolo hu epolo'ehina yabe.

Sipi nagamiuba biligo Yesu le'mo fulu hu'ehina

Mt 8:23-27; Lk 8:22-25

³⁵ To, ana yupahi utehi lulago Yesu pana'alobomagihu ma luto lu epi'ehina: Nagami myua beletoga bilune. ³⁶ Ya luto ligo enali asaga boana'i he'mi epelete ai hiti botigu tite bi'ahabe. To fato fato boti hiti hetegete bi'ahabe. ³⁷ Ya hite nebago sipi abafahuba lito nagami'i bilito'a i gala fuka ito botigu tigo bai talube'mu hu'ehina yabe. ³⁸ To ya nohigo, Yesu boti si'agu nebelusalbu'i nokago, enali le'mo ho tite ma lu emi'ahana: Oho. Babafio, lali afililune'mu nohutaya kai fa'mene minalapiye? ³⁹ Ya lago Yesu ho tito'a abafahi ka emekito'a to nagami'mofihu: Lege nobo. Legeso hubo, luto lu emigo abafahuba lege noto to nagami'uba legeso huto fulu hu'ehina yabe. ⁴⁰ To yalo Yesu ma luto lu epi'ehina: Lenali henabe lite koli hi'ahabe? Nani kaba hu lepalaluna ni'inaya mekeheli'ahafiye? Nanitoga lenemehi menimise keheli ule'ale mehi'ahanafiye? ⁴¹ To ya ligo, enali enelesa'ani gofa noligo ai lu emigo ai lu emigo hite ma li'ahabe: Akae. Ya'ma bo kiyi'afu nohibe? Ai abafapomu'i nagami'momu'i kaga noligo ka keheli emi'aha'ibe. Enali ya lite topa he'ahana yabe.

5

Foipa felemagi bomofihu komopagu ti'ehinamofihu Yesu le'mo bati hu'ehina

Mt 8:28-34; Lk 8:26-39

¹⁻² To enali nagami myua beletoga, Gatala bona'magihu kapo'anigu nehetite, to Yesu botiguti nolimigo ana'asi bo moneuba foipa fele ekesa igo negi no'ehina boubakene mala mala hepatogati oto aitoga o'ehina yabe. ³ Ana boubakene mala mala hepatoga minolata hu'ehina yabe. To bona'magi fa'mene naga'motu to seni naga'motu ana bomofihu sa gi ule'ale hago, ai li hepulu tulata huto mino'ehina yabe. ⁴ Fato fato yupapogu, seni nagatu sa gilago ai ana naga'i li hepulu tuto'a to gi yaha'alo gi'ahana naga'i li pa solata hu'ehina yabe. Ana boubakene fito minago enali le'mo fulu mehi'ahana yabe. ⁵ Ai asaga yupapo folugu'i fuligahi hiti kene mala mala hepatoga hiti to kosalo hiti minoto'a, efapotu gufa'a laga hulata to sipi nogo moloto ahi ahi lulata huto mino'ehina yabe.

⁶⁻⁷ Ana boubakene foto'i noago, bu goto hololu luto buto aitoga lahupa nohi fito minoto'a sipi nogo moloto hekele luto ma lu emi'ehina: Oho Yesuo, Hu'ma sipi kibinamofihu pana'a nohane. Henana hu netalube'mu noane? Oho, menohobo. Hu'mamofihu gi'a hoto koloka nohobe. Menohobo. ⁸ Yesu ana felemofihu: Ma bomofitogati he'mi etobo, luto lu emi'ehigo ai ya lu emi'ehinagihe. ⁹ To ya ligo Yesu: Kigika ho nimibo ligo ai: Nigi'ni Yege yege'nao yabe, luto'a, lali yege yege fele nohutagihe, luto lu emi'ehibe. ¹⁰ To ya luloto Yesuhi buka tito: Ke. Fele'nimagi mana kapoguti nele'mo mehe'mibo luto amuya moloto loka ho'ehibe.

¹¹ To kosalo lebato'isi, babu yagamagi lomi kifite nenago felemagi bu gete: ¹² Ke. Yagamagitoga loho lifitogo buto enali hiti minalune, lite Yesuhi loka he'ahabe. ¹³ To ya lago, Yesu: O'yo. Anaga bilo, ligo foipa felemagi ana bomofitogati he'mi etete'ani bite yagamagihi komopa'anigu tite falago, ana yaga, 2000 magi hololu lite nemebite yaba'mogu limite nagamilugu felete fili'ahana yabe.

¹⁴ Ya hilago, yaga kaba bona'magi sipi koli hite me'me hite bite hepatoga bona'i to kifigu bona'i hiti asaga'i ana ka beto hite lu epite mine'ahana yabe. ¹⁵ Yalo asaga bona'magi ete bu galune lite ete Yesutoga nehetite, to ana negi bo ekesa hokolo higo kata hito legeso huto meto nominago bu gelete enelesa'ani lu'ehibe. ¹⁶ To enali bu ge'ahana bona'magi bite ana negi bo'mu to yagamagi kumu kaga beto hilago, ¹⁷ asaga

bona'magi ete Yesuhi ma lu emi'ahana: Kai abufa hubo. Hepatiloti he'mito bubo lite ka liba liba hi'ahabe.

¹⁸ To ya lago, Yesu enalitogati he'mito buto botigu notigo, ana negi bouna oto: Kai hiti bilu'ibe, luto buka tito loka ho'ehina. ¹⁹ To Yesu ma lu emi'ehina: O'e. Kai hepakaloga buto bonaka lu epibo. Sipi Bo, Hu'mau keke'i nolu ketoto kele'mo bati hu'ehinamofiji asaga'i buto lu epibo. Hu'mau amuya'a hiti bouna kehe'mo'ehina ka ya'ma beto huto lu epibo. ²⁰ Ya ligo ai keheliloto buto Tekapoli hepatoga asaga'i bego bego huto, Yesu hu eto'ehinamofiji asaga'i ya'ma ka beto huba huba higo, silaga bona'magi yege fite topa he'ahana yabe.

Yesu sipi mono bomofiji pa'a hiti to yatama kanagu besi'ehina a'mo hiti etele'mo ye ko'ehina

Mt 9:18-26; Lk 8:40-56

²¹ To Yesu botigu tito nagami muya beletoga aku'i nehetito'a nagami nekisa'alo nohigo, babu bona'magi aitoga li gehesa hi'ahabe. ²²⁻²³ Ya nehago, mono nohi kaba bo moneuba, gi'a Yailusi ai Yesuhi bu nogoto oto aitoga lipito minoto amuya moloto ma luto loka ho'ehina: Oho. Lagaso pa'ni sibina nobesigo ma'asi fililube'mu nohibe. Kai buloto kayahi gufa'alo li kehelito etetogo mefilise ye koto fulu besilina'mu yabe. ²⁴ Ya ligo, Yesu kehelito ai hiti bi'aha'ibe. To neba'igo yege yege bona'magi etali hiti hetegete nebago ikini ikini hu'ehibe.

²⁵ To ai'i moneuba sopaluga buba buba hu'ehina a'mouba anaga nobina yabe. Ana a'uba 12 foya kanagu ya huto minoto, ²⁶ efaha'a asaga lusa bomaghi epi su hago to enali luna lana asaga'i hi etete le'mo bati mehi ete'ahanaya ai gabu'i nogigo minoto lusina nobesigo mone gofana huto minomo buto mino'ehina yabe. ²⁷⁻²⁸ Ana a'uba enali Yesuhi kaga nelago, kehelito buto komopa'agu ekesa kehelito ma lu'ehina: ²⁹ Nani kata'a anasi bako hulenogo nebesise'na fa hu netalina'mu yabe. Ya luto buto asaga bona'magi nebana hiti buto'a Yesuhi mege'i bu'ehibe. ³⁰ To kata'a bako higo Yesu ana'asi amuya'a bu su ho'ehina komopa'atu kehelito i behe huto bona'magi enoloka ho'ehina: Kiyi'afu kata'nilo bako hu'ehibe? ³¹ Ya ligo, pana'alobomagi ma lu emi'ahana: Akae. Silaga bona'magi kaitoga ikini ikini hite nehago bu go'ahane. To kai, kiyi'afu bako he neto'ehibe luto nolataya henabe lutobe? ³² Ya lago ai bu go beloloto bako hu neto'ehina bona'i bu galube luto bu go belolo'ehibe. ³³ Ya nohigo ana gufa'a le'mo bati hu'ehina a'uba ai ekesa nokehelito koli nohuto to afoya foya noito oto, aitoga lipito asaga ka lu hokolo huto lu emi'ehina. ³⁴ Ya ligo Yesu kehelito ma luto lu emi'ehina: Oho, pa'nimaka. Kai nanitoga kehelito ule'ale hu'ahata yanauba kugufaka le'mo bati hibe. Kebesi'ehinana yatai fa hu keto'ehinagihe. Kelesaka melinogo fulu huto bubo.

³⁵ To Yesu ya noluto nohigo, Yailusihi noha'agati bona'i luga'amagi ete ma kaga li'ahana: Pakamo afili su ho'ehina yabe. Ma babafi bo le'mo he'mibo. Ai yatai li mekehe'malina'mu yabe. ³⁶ To Yesu kehelito enali kalani he'mito to anaga bilube'mu nohuto'a ai mono nohi kaba bomofiji ma luto lu emi'ehina: Kai koli mehubo. Nanitoga kehelito ule'ale huto minobo. ³⁷ To ya luloto Pitagi Yemesigi to Yemesihi gona'a Yonigi enaligo enele'moto buto mono nohi kaba bomofiji noha'aga neheti'ahabe. ³⁸ Nehetigo, anagu bona'magi li nupa hite: Akae, akae, lite yibi nama hite nehago Yesu bu goto nonugu tito ma luto lu epi'ehina: ³⁹ Lenali henabe lite sipi nogo melete yibi hafili nehabo? Ya'ma pa'i mefilise nohuto fa'mene bu'i nokabe. ⁴⁰ Ya ligo enali: Faga yabe lite, kiya hi etago ai enali nonuguti enele'mo he'mito'a ana pa'mofiji ito'afu hiti afo'afu hiti to ai hiti e'ahana pana'alobomagi hiti enele'moto buto ana pa'i ko'ehinalo hasagu ti'ahana. ⁴¹ To ana pa'mofiji yaha'a lito ka'aguti Taliya kumi luto, lali kaguti ma lu'ehibe: Pa'nise, ho tibo luto'ni lu nokumube. ⁴² Ya ligo, ana'asi mele'isi ana pa'mouba ko'ehinagati ho tito humofa'na higo, enali sipi enelesa'ani lite yege fi'ahabe.

Ana pa'mofahi foya kana'a 12 yabe. ⁴³ To ho tito humofa'na nohigo Yesu: Ma pa'mofahi nose'na mone'a lite ete emilo, luto'a yalo amuya ka lu laga huto ma luto ka epeki'ehina: Lenali ya'ma asaga bona'magihi ka lu meepilo. Yesu ya luto lu epi'ehina yabe.

6

*Nasalete hepatoga bona'magi Yesuhi enemegesa hi emi'ahana
Mt 13:53-58; Lk 4:16-30*

¹ To Yesu ana kapoguti he'mito buto kapo'aga nehetigo pana'alobo hiti bite neheti'ahabe. ² To fuli yupapogu Yesu mono nonugu tito nominoto kaga hapi fito lu epito nohigo, enali kehelite otopa hete ma li'ahana: Akae. Ya'ma ka kiyi'afu lu emigo nolibe? To keheli fe luse'namo hiyagati kehelito nohibe? To ai mana hepato bo nohinaya ya'ma topa hose foya lise'namofahi amuya'a hiya'agati li'ehibe? ³ Ai nohi gise lili'nalo bo nohina, ai fa'mene Maliah pana'a nohina yabe. To Yemesigi Yosesegi Yutasigi Simonigi enogo'anifu nohibe. To etali'agi mana hepatiga nehana yabe. Ai hepatilo bo nohinaya ya'ma ka nolina'a hiya'agati keheli'ehibe? ⁴ Ya lite ai kumu enipagu sibina hite mine'ahana. Ya hago Yesu ma luto lu epi'ehina: Ana, lenali hapatini ya huto ni'ibe. Hu'mamofahi ka'a lu huto huto bo mone'mofi kumu asaga bona'magi fokehi nelibe. Ya huto ni'inaya aku'i ai'a bona'a hiti hepa'alo bona'magi hiti to ai lalameha'a hiti enali fokehi menelibe. Hapa'a ya huto ni'ibe. To lenali ya hapa'amu mege'i melelata nehabe. Yesu ya lu epi'ehibe. ⁵ To enali enipa sibina higo, Yesu anaga topa hose foya melise nohuto epesi'ehina bona'i loe'asi yatu bako huto'a enele'mo bati hu'ehibe. ⁶ Enali aitoga keheli amuya memelese komopa'ani ule'ale higo, Yesu topa hoto enali kumu ipagu gabu'i gi'ehina yabe. To anagati he'mito buto lebato hepatoga asaga'i bego bego huto buto ka lu enelepimofa'na hu'ehina yabe.

*Yesu aposolo bo'a 12 ka lamana'amu enoho lifi'ehina
Mt 10:5-15; Lk 9:1-6*

⁷ To yalo Yesu pana'alobo 12 magi kehe igo ago'a ma luto lu epi'ehina: Nani yatai lenoho lifinogo'ni bite bona'magi komopa'anigutu foipa fele enele'me he'milabe. Lenali loemo loemo hite bilo. To ya hite loemale'ita bitetiti ma hiliyo. ⁸ Nose'natiti efa gutiti to ana'ina fato fato'na melise fa'mene biliyo. Letayanugu fatusa anasi lite bila'ibe. ⁹ To letigigusagu'na bitetiti, to letugupisalo naku'i moneko moneko biliyo. Loemo loemo bila'ina'a meni'ibe. Ya hite bilo, luto lu epi'ehina. ¹⁰ To ka mone hiti ma luto lu epi'ehina: Bite hepa'i moneto nehetite bo nohi tite kala'ina nopogu kelata hite minaliyo. Fato fato nopogu mekaliyo. Ya hite minetetiti alahi ana hepa'mo minala'ina'a kana su henogo ana nonuguti he'mite biliyo. ¹¹ To mone hepato nehetila'inamo to enali letebe metigise to kagatiti mekehelise minenogomo letali ana hepatogati he'milu'ibe'mu nehitemo letigigusaloti me'ani kele li he'miliyo. Ya hinogo enali bu gete: Hu'mau ka lemeki'ehina yabe lite kehelilabe. Yesu ya luto lu epi'ehina yabe. ¹² Ya ligo, enali loemo loemo hite bifa hi'ahabe. Asaga hepatoga bite: Komopatini i gelehe hite foipanatini li he'milo, lite kaga lu epi'ahana yabe. ¹³ To foipa fele bona'magihi komopa'anigutu le'me he'mite, to epesi'ehina bona'magihi enugufalo ueli nagami'i folo epelete enele'mo bati hi'ahana yabe. Enali ya hite babu bona'i enele'mo bati hi'ahana yabe.

*Nagami folo epolo'ehina bo, Yonihi, ho fili'ahana
Mt 14:1-12; Lk 9:7-9*

¹⁴ To yalo asaga bona'magi Yesu kumu kaga liba liba hago, gihti bo mone, gi'a Heloti, ai ya'ma kaga keheli'ehibe. To bona'magi mone'a Yesu kumu: Ai Yoniu nagami folose bouba fili'ehinaguti aho notibe. Ya'ma Yesu ai ana bo nohuto, amuya hiti nohuto'a ya'ma yege fise'na legi huto nominanagihe, lite li'ahabe. ¹⁵ To mone'amagi: Ai koyapa

bo Elaiyau aku'i huto nohibe, lite li'ahabe. To mone'amagi: Ai Hu'mamofifi ka'a lu huto huto bo nohibe, lite, ya'ma koyapa emasana ka lu huto huto bo mino'ehina legi nohibe lite li'ahabe.

¹⁶ To mone gihiti bo, Helotiu ya'ma kaga'ani lilata nehanaga keheliloto ma lu'ehina: Ahi. Ai Yoni nagami folose bo nohibe. Yonihi nani lataha'a laga hu he'mi eto'ohuna boubia fili'ehinaguti aho ti'ehinagihe. Helotiu ya luto keheli'ehibe. To hena'mube? ¹⁷⁻¹⁸ Koyapa'i Helotiu mone'amagihi enoho lifigo bite Yonihi lite naga'i emite le'mete bite kalabusi nonugu he'mi ete'ahana yabe. To henabe lutobe? Ai Helotiu, go'afifi Filipihi liha'a, gi'a Helotiasi, ya'ma a'i gumina folo'ehigo, Yoniu: Ya'ma kogokafihi liha'a li'ahata ya bebe meso'ehina yabe, luto lu emigo Helotiu Yonihi kalabusi emi'ehina yabe. ¹⁹⁻²⁰ To ana a'uba, Helotiasiu ai Yoni kumu ipa'agu sibina higo halube'mu nohuto mino'ehina yabe. Ai ya huto minago, to Helotiu ai Yoni kumu koli nohuto kaba hu eto'ehibe. Yoni ai hetofa bo nohuto to hapa'a batu hu'ehigo, Helotiu ai koli nohuto kaba hu eto'ehina yabe. To Yoniu hetofa kaga lu emigo, Helotiu komopa'agu keheli keheli nohuto minoto ka'a kehelilata'a laga'a besi'ehina. Ai Yonihi ka'a kehelito ekesa keheli keheli huto minoto'a hena'ni hilube luto kehelito mino'ehina. Ya huto minoto ai Yonihi kaba hu etago Helotiasiu ho mefilise mino'ehina yabe.

²¹ To yalo mone yupahi Helotiasiu ya'ma Yonihi nona'a emilinamofifi geba huto ho fililina kapo'a bu go'ehibe. Ana yupahi Helotiu sipi nose'na laita huto yege yege bona'i kehe igo e'ahabe. Ya'ma koyapa Helotihhi ito'afu ai'a keto'ehinamofi kumu beto hilana'mu li gehesa hi'ahana yupapo yabe. Kanisole bo hiti gimi bo hiti to Galili kapoguti sipi bomagi hiti e'ahabe. ²² To ete nose'na ne'ahana yupahi Helotiasih pa'auba Helotitoga buto enubulo melekehi igo, Helotigi ana melekepo laga'ani epesi'ehina yabe. Helotiu ai sipi laga besigo ana pa'mofi kumu ma luto lu emi'ehina: Oho. Ya'ma melekehi italo henana kimilube? Mone kebesilinana kimilunagi kai lu nimibo. ²³ To kai kapokaga me'i mone luga'a nimibo luto noloka holetogomo, nani o'e meluse kimilunagihe. Henanaka lilane? ²⁴ Helotiu yahi tito ana ka lu emi'ehina yabe. To ya ligo ana palala'uba aitogati he'mito buto ito'afu nohinalo buto: Henana'mu loka halube luto ligo ito'afu ma luto lu emi'ehina: Ya'ma Yoni, nagami folose bomofifi lataha'a nimibo luto loka hobo. ²⁵ Ya ligo palala'uba ana'asi i behe huto buto Helotitoga hololu luto buto ma luto lu emi'ehina: Kai yatai, ma'asi, Yoniu nagami folose bomofifi lataha'a ho gitigito lapelugu li moloto ito oto nimibo. ²⁶ Ya ligo Helotiu sipi ginaga fi'ehibe. Aku'i ai yahi tito lu emi'ehina ka'a asaga bona'magi kehelite aimo bu gete neminago, enali kumu lesa'a lu'ehibe. ²⁷⁻²⁸ Lesa'a ligo gimi bo'a mone ho lifi'ehina yabe: Kai buto Yonihi hoto lataha'a ho gitigiloto ito obo, luto lu emigo ana bouba buto Yoni kalabusi nonugu nohinaga tito lataha'a ho gitigito'a lapelugu li moloto ito oto palala'i emilago ai ito buto ito'afifi emi'ehina yabe. ²⁹ To Yonihi pana'alobomagi ya'ma kehelilete bite gufa'a lite yafa bite keli he'ahana yabe. Helotiu ai koyapa ya huto Yonihi ho fili'ehina yabe. Ya hu'ehinaya ai alahi Yesu kumu kaga keheliloto'a: Ya'ma Yoniu fili'ehinaguti aho notibe luto keheli'ehina yabe.

Yesu li huto hu'ehina nose'na babu boana'i 5000 epi'ehina

Mt 14:13-21; Lk 9:10-17; Yn 6:1-14

³⁰ To Yesuhi pana'alobomagi enoho lifi'ehinagati aitoga aku'i ete'ani enali hi'ahana ka hiti to lu epi'ahana ka hiti beto hite lu emi'ahabe. ³¹ To ya ka lilago Yesu ma lu epi'ehina: Lenali mana hepatogati he'mite ete nani hiti butoti bona'i menehanaga bite lenabasu bite minalabe, luto lu'ehibe. Ana hepatoga bona'magi babu lite bila ela hite nehago enali pana'alobomagi mine'ahanagihe. Ya hite minago Yesu: Bite lenabasu bite minalabe, luto lu epi'ehina yabe. ³² To enaligo bite suguna hiletate bite botigu tite yu hepatoga bilune'mu nehabe.

³³ To nebago yege yege bona'magi bu enegete kehelite nohi hepa'anigati he'mite hololu lite melugu kohe tete bite Yesugi pana'alobomagi bilana hepatoga enebege ligite yata'a neheti'ahabe. ³⁴ To Yesu alihia anaga nehetito enali li gehesa nehanamo bu enogoto keke'i lu epolo'ehina yabe. Enali sipisipi yagamagi, kaba bo'ani meminana suhi lite nehago bu goto keke'i lu epolo'ehina yabe. Ya huto'a kaga lu enelepiba enelepiba huto mino'ehibe. ³⁵ Ya huto minago sinihi gigo, pana'alobomagi aitoga neete me lite lu emi'ahana: Ya'ma hepato yu hepa'i ni'igo to sinihi nogigo, to enali nose'na'ani melise e'ahago kau'na enahabe. ³⁶ Kai enoho liftogo bite asaga bego bego hu'ehina hepatogati bite nose'na mina fite nalabe. ³⁷ Ya lago Yesu: Lenali nehanaya, lenalitini nose'na epilo, luto lu epi'ehina. Ya ligo enali ma lu emi'ahana: Kai kekesa kehelito lali buto 200 kinaloti'i nose'na mina fito ito oto epilupiye? ³⁸ Ya lite lago, Yesu: Lenalitoga beleti nose'na henaki ni'ibe? Bite bu gete kehelilo, luto lu epi'ehina yago enali bite kehelilete ete ma lu emi'ahana: Beleti nose'na'loe yagi loe yagi mone yagi ni'ito, to faya'i loe'asi hiti ni'ibe.

³⁹ Ya lago yalo Yesu ma luto lu epi'ehina: Ana lenali asaga bona'magihi enele'mo nupa hinogo meto mineno. ⁴⁰ Ya ligo, yege yege bona'i kifina ni'inalo minela minela hite meto mine'ahabe. Mone 100 bona'i li nupa hite minela hi'ahabe. To mone'a 50 bona'i li nupa hite minela hi'ahabe. ⁴¹ Ya hite meto mine'ahago, Yesu ana beleti nose'na loe yagi loe yagi mone yagi to ana faya'i loemo hiti lito'a, kokulumaga bu go saga nohuto Hu'mamofitoga fokehi lu emitobeti nose'na li gofa huto pana'alobo noepigo enali lite bite gabu ite epi'ahabe. To faya'i ana huto li gofa huto epigo enali lite bite epi'ahabe. ⁴² To enali yege yege bona'i nose'na nenete enumu higo he'milete mine'ahabe. ⁴³ To ya hago, fakene hu'ehina nose'na, beleti letuha'a hiti faya'i hiti sulu sulu'ya 12 agu'i he gigite li'ahabe. ⁴⁴ Enali ana nose'na ne'ahana bona'i babu lite, bomagi 5000 ne'ahana yabe.

Yesu hefuhu nagami ifo'alo kapo molo'ehina

Mt 14:22-33; Yn 6:15-21

⁴⁵ To yalo Yesu ana'asi pana'alobo'a amuya ka lu epito ma lu'ehina: Lenali nani kohe tete bite botigu tite nagami muya beletoga Betesaita hepatoga lofotula hilutagi bilo. ⁴⁶ To enali nebago Yesu asaga boana'i enebe tigito: Hepatiniga abilo ligo bi su he'ahabe. To bi su helago, ai nunumu hilube'mu buto bohupogu tito Hu'mamofiji ka lu emitobeto mino'ehibe. ⁴⁷ To sinihi gilago, pana'alobo'amagi botigu nagamito folaganugu neminago, to aigo melugu minoto'a bu enogo'ehibe. ⁴⁸ To sipi abafahuba noligo enali osatu boti kefefe nehitelusifoya neligo Yesu bu enogoto, folugu'i kokole nogo nomalago buto nagami ifo'alo kapo moloto enalitoga bu'ehibe. Buto to enebege ligilube'mu i pebisanohago enali asaga'i bu gete koli gofa hi'ahabe. ⁴⁹⁻⁵⁰ Ai nagami ifo'alo kapo nomalago bu gete: Felemo yabe, lite enegekesa kehelite enonogo'ani ahi sipi lite koli habe. To ai ana'asi kaga luto: Nani yabe. Koli mehilo, luto lu epi'ehina. ⁵¹ To ya luloto enalitoga botigu tito nohigo, ana'asi abafahi li lege no'ehibe. To pana'alobo'amagi enegekesa kehelikehelite hite otopa he'ahabe. ⁵² Enali koyapa Yesu beleti nose'na le'mo babu lu'ehigo enegekesa hokolo mehigo ai Hu'mamofiji pana'a nohibe lite mekehelii'ahabe. To ya'ma kana ana huto mekehelise nehitelusifoya kehelikehelite hite yega fi'ahabe.

Genesalete hepatoga bona'i epesi'ehina'amagihi Yesu enele'mo ye ko'ehina

Mt 14:34-36

⁵³ To, nagami muya beletoga bite Genesalete hepatoga nehetite boti nagami nekisa'alo neheti'ahabe. ⁵⁴⁻⁵⁵ Yalo botiguti he'mite limite nehago asaga bona'magi ana'asi: Yesu yabe, lite okaba'a kehelite bite hololu lite bite asaga hepatoga bite epesi'ehina bona'i ukogu ke epelete yafa bite Yesuhi nohinalo enele'mete bi'ahabe. ⁵⁶ To Yesu

fato fato hepatoga asaga'i lagaso hepatogafi sipi hepatogafi kifi hepatogafi nehetigo, enali epesi'ehina bona'i aitoga enele'mete maketi hepa'i ke epalago Yesuhi buka tiba tiba hite mine'ahana. Ai kata'a nekisa'asi bako hulenogo fa hu lepalalinagihe lite enegekesa kehelite ukimi ukimi hite loka he'ahabe. To kata'a bako hi'ahana bona'magi epesi'ehinana fa hu epoloto enugufa'ani ye ko'ehina yabe.

7

Koyapa enigiko enagako bomagi kaga lu enelepi'ehina ka'ani
Mt 15:1-9

¹⁻² To mone yupahi Felosi bona'magi to Yelusale hepatogati mono babafimagi hiti ete Yesuhi pana'alobo'amagi enayahi nagamilugu okala mehise nose'na nenago bu ge'ahabe. Ya'ma bu gete enipagu sibina hu'ehibe.

³ Enali Felosi bona'magi to Yuta bona'magi asaga'i, koyapa bona'amagihi hapa'anilo mege'i melete enayahi nagamilugu okala hilette yalo nose'na nenana yabe. To enayahi nagamilugu melise nehite'ani nose'na mo nesibe. ⁴ To ana huto maketi hepatogati nose'na ana'ina lilete'ani yata'a enugufa'ani nagami felelete alihia neneabe. To fato fato hapa'ani koyapa bona'animagi hi'ahana suhi ya'ma silaga'i ana hite nehana yabe. Masu'ani somo'ani kopa lape'ani koha'ani asaga'i nagamitu ifepa afepa ite mine'ahana yabe.

⁵ Enali Felosi bona'magi to mono ka babafimagi hapa'ani ya huto ni'igo, Yesuhi pana'alobo'amagi ya hite enayahi okala mehise nenago, bu enegete Yesuhi ma lite loka he'ahana: Akae. Kaika pana'aloboka henabe lite afotigghi hapa'ani nehe'mite, enayahi okala mehise nenabe? ⁶ Ya lago, ai ma lu epi'ehina: Lenali soya kalo bona'i nehaba. Aisaiyau koyapa Hu'mamofiji ka'a lenali kumu ma'naka luto koyo'ehina yabe. Ai ma luto koyo'ehina:

Ya'ma bona'magi enabagaguti
nofokehi nelinaya,
aku'i komopa'aniguti agoya hi menenimibe.

⁷ To nani kumu yege filata nehanagi,
aku'i bona'magihi ka'ani mono'i yabe lite,
soya ka lite li epilata nehanamo ni'ibe.

⁸ Aisaiyau lenali kumu ma'naka luto ya luto go'ehina yabe. Lenali Hu'mamofiji ka'a nehe'mite bona'magihi ka'ani kehelite mege'i melelata nehaba, Yesu ya luto lu epi'ehina.

⁹ To ya luloto ka mone hiti ma lu epi'ehina: Lenali ma suhi hite Hu'mamofiji kaga'a nehe'mibe. Ma suhi hite Hu'mamofiji lenemegesa hi emite lenali hapatinimofiji liyafa nehana yabe. ¹⁰ Moseu koyapa keya ka lu'ehina ka'a ma luto koyo'ehina: *Kai afokafinogo itokafinogo kaba hu etototo minobo.* To, ana huto ka mone hiti ma koyo'ehina: *Ya'ma afo'afinogo ito'afinogo gumi'i etahalina bomofiji ai'i ho fililana'mu yabe.* Moseu ya loe ka koyo'ehinamo ni'ibe. ¹¹ Ya huto ni'inaya to lenali aku'i ma lite nelabe: Bo mone'mofiji afo'afitoga ito'afitoga lu etimibe: Ke, mana efaha'ni Hu'mamofiji efaha'a yabe, luto molo'ohube. Ya melutita letumutita'mu yabe. Ana ka luto lulata bomomu'i lenali bati bo nohibe lite nekeheli. ¹² Lenali ana boubu afo'afugo ito'afugo bati huto he'mi etoto'ehina yabe lite nelana soya ka nelabe. Lenali ya hite Hu'mamofiji ka'a le'mo sibina nehaba. ¹³ Lenali hapatinimu'i kaga litetini Hu'mamofiji ka'a nehe'mite soya ka lu epilata nehana ni'ibe. To luna lana fato fato'na ana suhi hite nehana yabe. Yesu ya luto ka epeki'ehina yabe.

Bona'magihi enele'mo kolo notana nasana'mu
Mt 15:10-20

¹⁴ To Yesu yalo asaga bona'magihi aku kehe igo ago ma luto lu epi'ehina: Ka lu lepilunagi asaga'i kehelilo. ¹⁵ Ana'ina asaga'i bomofiji komopa'agu limilina'a meha'a le'mo sibina mehilibe. Aku'i ai'a komopa'aguti tilina'a ya'ma meha'a le'mo sibina hilina'mu yabe. ¹⁶ Lenegekesatini nina bona'i ka kehelilo.

¹⁷ To ya luloto yalo asaga bona'i he'mi epoloto buto nonugu tito nominago ai'a pana'alobomagi ana fono ka'mu ma lite loka he'ahabe: Suguna ka lu epi'ahatana lu hokolo hu letobo. ¹⁸ To ai ma lu epi'ehina: Lenali hiti ana hite lengekesa meni'igo neminafiye? To mekehel'i'ahafiy'e? Mafi. Bomofiji komopa'agu limilina'auba hiya huto meha'a le'mo sibina hilibe? ¹⁹ Ai anana nolenogomo kupa'agu limito yalo ipa'agu limiloto bu su nohabe. Hiya'a huto meha'a le'mo sibina hilibe? Ya mehilibe. To Yesu ya ligo lali asaga nose'na bati huto naluta'mu yabe. ²⁰ To Yesu ka mone hiti ma luto lu'ehibe: Bomofiji komopa'aguti notina'a ya'manauba meha'a le'mo sibina hulata nohibe. ²¹⁻²² Bomofiji komopa'aguti ekesa noyiginana asaga'i notina yabe. Moko lise'na, bauna ise'na, bona'i ho filise'na, a'i gumina folose'na, to komopaka hosopa ito ana'ina'mu nani'ni babu luto lilube lulata ya'ma, to foipana fato fato'i huse'na ya'ma yabe. To, bahane hose'na, kolota kolota hapa'a huse'na, siko huse'na, megeka luse'na, kugufaka limo titi huse'na, to kehel'i sibina huse'na, ²³ ya'mana asaga'i bomofiji komopa'agu ekesa kehelilata nohina yabe. Ya'manauba komopa'aguti tito meha'a le'mo sibina hilina'mu yabe.

A'uba Yesutoga kehel'i ule'ale hu'ehina

Mt 15:21-28

²⁴ Yesu ya luloto, ana hepatogati he'mito buto Taiya hepa'i to Saitoni hepa'i ni'ina kapogu buto'a, nonugu tito suguna huto mino'ehibe. Ya huto suguna huto nonugu folo'ehigo yalo bona'magi kehelilago,

²⁵ to a'i mone pa'amofiji komopa'agu foipa fele ti'ehina pa'i ya'ma ito'afu Yesuhi kaga nelago kehelito aitoga buto gigusa'alo lipito mino'ehina yabe. ²⁶ Ana a'mo Giliki ka nolina to Silia metogati Fonisia naga'i nohina a'i yabe. Ai Yesutoga lipito minoto, amuya moloto ma luto loka hoba hoba huto mino'ehina: Oho. Pa'nimofiji komopa'agu foipa fele tito nohina kai le'mo he'mi etobo. ²⁷ Ya ligo, Yesu fi taga hu etoto ma luto lu emi'ehina: Mafi. Yagapan'a'magi nose'na yata'a nelenogo kalamagi alih nenabe. Yagapan'a'magihi nose'na'ani be silito kalamagihi epiloto'ni bati supo hilufihe? ²⁸ To ya ligo ana a'uba ma luto lu'ehibe: Afo'nigabe, ma'naka nolatayaaku'i kalamagi hita kapoluga minete nose'na letuha'a limo i'ehina'a nelata nehana yabe. ²⁹ Ya ligo, Yesu ma lu emi'ehina: Ma a'ise, kai komopakaguti kehel'i bati huto ya'ma kaga lu huto hatalo pakamofiji komopa'aguti foipa fele le'mo he'mi'ohube. Kipakagu bati hinogo hepakaga bubo. ³⁰ Ya ligo ana a'uba hepa'aga buto nehetito pa'a bati huto nebelusalو nokago bu go'ehina. Foipa fele he'mi etoto bufa hu'ehigo ya'ma pa'i bati huto nohigo bu go'ehina yabe.

Ekesa hekini lo'ehina bomofiji Yesu le'mo bati hu'ehina

³¹ To yalo, Yesu Taiya hepatogati he'mito buto Saitoni hepa'i folaganugu buto muya beletoga Tekapoli kapo bege ligito buto Galili nagamito neheti'ehina.

³² Ya higo bona'magi mone ekesa hekini lo'ehina to kaga lu bati mehina bo aitoga le'mete bite ma lite Yesuhi loka hete buka ti'ahabe: Oho, ma bose. Kai kayapotu bako huletogo ya'ma bomo bati hilina'mu yabe. Enali ya lite loka he'ahabe. ³³ Ya lago, Yesu ana bomo enalitogati le'moto buto yaha'a ekesa kapogu luga luga bito, to libi'na hoto ana bomofiji kenetufa'alo folo etoto, ³⁴ yalo kokulumagu bu go saga huto'a: Ke, luloto to ai'a ka'aguti Efata luto, lali kaguti: Hokolo hubo, luto lu'ehina. ³⁵ Ya ligo ana'asi ana bomofiji ekesa'a hokolo higo to kenetufa naga'i i hepulu tulago kaga lu bati huto lu'ehina yabe. ³⁶ Ya higo, Yesu asaga bona'magihi ma luto lipoti epi'ehina: Lenali fato

bona'magihi ya'ma hu'ohunana lu meepilo. Ai ya luto lu laga huto lu epi'ehibe. Yesu luto lu epiba epiba huto hulago, enaliaku'i bite fato fato bona'i lu epiba epiba hi'ahana yabe. ³⁷ To asaga bona'magi lusi topa nehetene enegelo bite ma li'ahabe: Bogiyo. Ya'ma Yesu ai asaga'na kehelito bati nohina yabe. Ai ekesa hekini lo'ehina bomofiji le'mo bati higo, kaga nokehelibe. To kaga meluse mino'ehina bomofiji le'mo bati higo, kaga lu bati huto nolibe. Enali ya lite yege fi'ahana yabe.

8

Yesu nose'na li huto huto 4000 boana'magihi epi'ehina

Mt 15:32-39

¹ To yalo ana kanagu, silaga bona'magi Yesutoga li gehesa babu lite nehago, to nose'na'ani meni'igo Yesu ya'ma kehelito pana'alobo kehe igo ago ma lu epi'ehina: ² Ke. Nani ya'ma boana'magihi keke'i nolu epolobe. Enali nanitoga loe yagi mone yagi yegegu mine'ahana to nose'na'ani meni'ibe. ³ To nani enele'mo he'minogo, kau'na enehenogo kapogu fililana'mu yabe. To mone'amagi foto hepatogati e'ahabe. Ya'mu nani keke'i nolu epolobe. ⁴ Ya luto ligo pana'alobomagi ma lu emi'ahana: Lali ya'ma yu hepatoga nohutaya hiya'a huto nose'na lito asaga bona'i epilune? ⁵ To ya lago ai ma luto enoloka habe: Beleti nose'na lenalitoga henaki ni'ibe? To enali: ⁷ yabe, lu emi'ahabe.

⁶ Ya lago, ai asaga boanatoga: Meto minalo luto ka lu noepito'a, yalo ana beleti nose'na ⁷ liloto, Hu'mamofitoga fokehi liloto'a yaha'atu beleti li gofa huloto pana'alobomagihi epigo, enali lite bite yege yege bona'magihi gabu ite epigo ne'ahana yabe. ⁷ To ana huto lagaso faya'i loe'asi ni'igo, Yesu lito Hu'mamofitoga fokehi lito pana'alobomagihi: Lite bite epilo, luto lu epigo enali lite bite epi'ahabe. ⁸ To asaga'i nenete enumu higo he'mi'ahago, Yesuhi pana'alobomagi nose'na fakene hu'ehina letuha'a lite he gigite, sipi sepeke'na ⁷ bai toto li'ahabe. ⁹ To ana nose'na ne'ahana bona'i babu lite, 4000 boana'magi yabe. ¹⁰ Ne su helago, Yesu enele'mo he'migo hep'aniloga bi'ahana yabe. To bi su helago, Yesu pana'alobo hiti ana'asi boti mone'agu tilet Talamanuya kapogu bifa hi'ahana yabe.

Topa hose foya bu galune lite Felosi bona'magi li'ahana

Mt 16:1-4

¹¹ Anaga bite neminago, Felosi bona'magi kehelilete'ani ete Yesuhi hiti kenasabo bilune'mu ete to ai kumu mi'i melete fi taga hi etalune'mu nehite Yesuhi nohinalo nehetite loka he'ahabe: Kokulumaguti sipi lili'na topa hose'i fato fato'i liletogo lali Hu'mau kele'mo ho ti'ehina bo nohapi menohapi bu galune. ¹² Ya lite lago, Yesu komopa'agu, abo, luloto, yalo ma luto lu epi'ehina: Lenali yatai bona'i yale. Henabe lite nani fi taga hi netete, kokulumagati sipi lili'na topa hose fato fato'i liletogo bu galune lite nelabe? Ma'naka lu nolepube. Nani lenali yatai bona'magita sipi lili'na topa hose fato fato'i meli lepalalube'mu nohube. ¹³ Yesu ya luloto, enalitogati he'mito buto pana'alobo'amagi hiti botigu tite nagami muya beletoga aku'i bilune'mu nehabe.

Felosi bona'magihi hapa'animofiji kaba hu bati hilo

Mt 16:5-12

¹⁴ To botigu bilune'mu nehite ya'ma pana'alobomagi enegekesu hago nose'na asaga'i melise beleti nose'na moneko'isi anasi lite nebago, ¹⁵ Yesu fato kaga kehelito lipoti epito ma lu'ehina: Lenali kaba hu bati hite minalo. Ya'ma Felosi bona'magihi hapa'ani to Heloti naga'i nehana bona'magihi hapa'ani mege'i memelese minete kaba hilo. Enali hapa'ani ya'ma yisiti beleti kelo kelo tilina'a legitana ni'ibe. Foipa hapa'ani ni'igo asaga bona'magihi hapa'ani le'mo sibina hulatanamo ni'ibe. ¹⁶ Ya ligo, enali kehelite: Abo. Lali beleti nose'na lito meo'ohutamolo ya linago lite ai lu

emigo ai lu emigo hite nehago Yesu kehelito ma lu epi'ehina: ¹⁷⁻¹⁸ Lenali henabe lite beleti nose'na meni'ibe lite kaga nelabe? Nani yamofi kumu menolube. Ka'nimofifi hapa'a menekeheliyiye? Lenegekesa hokolo mehu'ehina ni'ifiye? To lenubutini ni'igo, bu megalune'mu nehafiye? To lenegekesa ni'igo, mekehelilune'mu nehafiye? Nani ologosi hu'ohunanamofifi beto menehafiye? ¹⁹ Nani ologo beleti nose'na 5 li gofa huto'ni 5000 bona'magi epi'ohuna yupahi letuha'a henaki sulu sulu'ya li'ahabe? Ya ligo, enali: 12 sulu sulu'ya yabe lite lu emi'ahana. ²⁰ To ai ma lu epi'ehina: To ma'asi, beleti nose'na 7 li gofa huto 4000 bona'magi epi'ohuna yupahi letuha'aya henaki sepeke'na li'ahabe? Ya ligo, enali: 7 sepeke'na yabe lite lu emi'ahana. ²¹ Ya lago, ai: Ana henabe lite menekeheliye? Nani beleti nose'namo'mu nekesa keheli keheli hiluna'a meni'ibe. Yesu ya luto lu epi'ehina yabe.

Bu pisi lu'ehina bomofifi Yesu le'mo bati hu'ehina

²² To yalo Yesu to pana'alobomagi hiti Betesaita hepatoga nehetite neminago, bona'magi bo mone bu pisi lu'ehina bomo Yesutoga le'mete bite: Oho. Kayapotu bako huletogobe lite buka tilago, ²³ ai bu pisi lu'ehina bomofifi yapo lito, le'moto buto nohi hepatogati he'mito buto le'mo fegutoga moloto libi'na bu'alo ho folo etoto to yatu bu'alo bako hu etoto'a: Henana bu nogane luto loka hago, ²⁴ ai gili huto bu go saga huloto ma lu'ehibe: Nani yatai bona'magihi yafa legi hite kapo nemalago bu nogobe. ²⁵ Ya ligo, Yesu mone hiti yatu bu'alo bako higo, ai gili gili huto nohuto'a bu'a i gili huto bu go bati hu'ehina yabe. ²⁶ To Yesu: Ya'ma nohi hepatoga metise nohutoka hepatoga fa'mene bufa hubo, luto ho lifi'ehina yabe.

Yesuhi Hu'mau koho lifi'ehina bo nohane Pitau lu emi'ehina

Mt 16:13-20; Lk 9:18-21

²⁷ To yalo, Yesu pana'alobo hiti'i Sisalia Filipai kapogu ni'ina hepa'mo bego bego hilune'mu nebago Yesu pana'alobo ma luto enoloka ho'ehina: Asaga bona'magi nani kumu hena ka nelabe? ²⁸ Ya ligo, enali ma li'ahana: Mone'amagi Yoniu nagami folose bo yabe lite nelabe. To mone'amagi Elaiya yabe lite nelabe. To mone'amagi koyapa ka lu huto huto bo moneuba aku'i ho notibe lite nelabe. Kai kumu ya lite nelana yabe. ²⁹ Ya lago, ai: To lenaliya? Lenali nani kumu kaga henana lite nekeheliye? Ya'ma ya luto enoloka nohago, Pitau ma luto lu emibe: Kai Hu'mau kele'mo ho ti'ehina bo, Mesia nohane. ³⁰ Ya ligo, Yesu amuya kaga lu epito ma lu epi'ehina: Lenali ana kaga nani kumu bona'magihi lu meepilo. Ya luto lu epi'ehina yabe.

Keke'i luse'nauba nugupisalo tigo fililuna'mu yabe Yesu lu'ehina

Mt 16:21-28; Lk 9:22-27

³¹ To yalo, kaga lu noeprito ma lu'ehibe: Nani Kokulumaguti limi'ohuna Bomofita aliki kalana'i mele netete to baga'a hiti'na nugupisalo tinogo kofilube. To enali olopa mono bona'magi hiti sipi mono'i kaba bomagi hiti to mono ka negana bona'magi hiti enemegesa hi nimilete nahalabe. To malipu yafalo noho fililenogo'ni loeyagi moneyagi yegegu keligu minoloto'ni yalo fili'ohunaguti gololo tuto ho tito minalube. ³² Yesu ya'ma huto hilina hapa'a lu hokolo hu epi'ehina yabe. To ya lulago Pitau Yesuhi suguna'i nesi'asi le'moto buto bugu ka ma luto lu emi'ehina: Ya'ma ka lege nobo. Henabe luto koho fililabe? ³³ To ya noligo, Yesu i behe huto pana'alobo asaga'i bu enogoto ma luto Pitahi ka emeki'ehina: Satao, nemegesalo minobo. Kai Hu'mamofitoga keheli emitio menominane. Kai melugu bona'magihi kehelise'na'ani lito nominane.

³⁴ Yalo Yesu pana'alobo hiti asaga bona'magi hiti kehe igo ago ma lu epi'ehina: Nemege'i malalube'mu nohina boubu ma huto minalibe. Ai hapa'amu'i: Nemetahana meni'ibe luto he'milotu malipu li kofloto'a nemege'i batu huto malalina'mu yabe. ³⁵ To bo moneuba meha'a li pili koto minalina bomofi ai meha'a fenene hilibe. To

bo moneuba nani kumu luto to ka lamana'a kumu luto meha'a nimilina bomofi, ai meha'a minoba minoba hilina'mu yabe. ³⁶⁻³⁷ To boubwa hena mina'a he'mito meha'a aku'i lilina ni'ibe? Mone meni'ibe. Yogo fe'nohi asaga'i ya'ma melugu ni'inana li baga ilenogo, to meha'a fenene higo bati huto minalifihe? O'e. Ya huto meni'ibe. ³⁸ To bo moneubafi ya'ma ka mekehelise foipa nehana kanagu nani kumu to ka'nimu megesa hu nimilenogo, nani Kokulumaguti limi'ohuna Bomofita, alihi ana huto nemegesa hu emitio minalube. Nani alihi af'o'nifu nele'mo bati hulenogo to fana meha'ni besa lago nohuto'ni to hetofa agelomagi hiti aluna kanagu nani ana bo'mu nemegesa hu emitio minalube. Yesu ya luto lu epi'ehina yabe.

9

¹ To Yesu ka mone hiti ma lu epi'ehina: Lusiga lu nolepube. Alihi Hu'mau ai kapo'a amuya hiti le'mo huto hilina kanagu ya'ma bona'i yatai malo nehana'a mone'amagi enali mefilise nehite bu galana'mu yabe. Yesu ya lu'ehina yabe.

Yesuhi gufa'alo sipi fana to eto'ehina

Mt 17:1-13; Lk 9:28-36

² To yalo, loeyagi loeyagi loeyagi yege yupahi su holago, Yesu Pitanogo Yemesinogo Yonigihi enele'moto buto sipi kosagu tito'a, anaga enubu'anilo gufa'a gulu foto besa lago yege fise'na huto mino'ehibe. ³ To kata'a ana huto besa lago lusi koholina lolo hu'ehibe. Melugu bona'magi kata okala henogo ya suhi huto koholina lolo menohibe. Lusi koholina gofa huto lolo hu'ehina yabe. ⁴ To Yesu ya huto yege fise'na lolo nohigo, koyapa bomale'i Elaiya hiti Mose hiti enubulo huto hite'atiti Yesu hiti kaga lite nehago bu ge'ahabe. ⁵ To Pitau Yesuhi ma lu emi'ehina: Oho, babafio. Lali ma hepatoga bati huto nominone. Lali yege goli nohi loe yagi mone yagi gilune. Kaika mone Mosehi mone Elaiyah mone ya huto gilenogo nokebesifiye? ⁶ Enali pana'alobomagi enelesa gofa ligo, Pitau koli nohuto hena ka lilube, luto ekesa kehelito ana ka lu'ehibe. ⁷ To yalo enalitoga sopohi gilago sponuguti nogo moloto ma lu'ehina: Ya'ma bo nani'ni pana'ni nohipe. Nigi moneko pana'ni nibita hu'ehina pana'ni nohinagi ka'a kehelilo. ⁸ Ya ligo, enali bu ge saga hite'ani fato bomale'i felefa ha'igo, Yesu ai'asigo nohigo bu ge'ahana yabe.

⁹ To alihi kosaloti nelimigo, Yesu amuya ka lu epito ma luto ka epeki'ehina: Lenali yatai bu ge'ahanana bona'magihi lu meepilo. Alihi nani, Kokulumaguti limi'ohuna Bomofita fili'ohunaguti ho notinogo'ni bati hite ka lu epilabe. ¹⁰ Ya ligo, enali kehelite ka lu meepise minete'ani, suguna hite enegekesa yigiba yigiba hite mine'ahabe. Ai fili'ehinaguti ho tilube luto nolina kamofihia hapa'a henana ni'ibe lite enegekesa kehelite ai loka hago ai loka hago hite mine'ahana yabe. ¹¹ To Yesuhi ma lite loka he'ahabe: Enali mono ka negana bona'magi Elaiya yata'a olenogo yabe lite nelana ka henabe lite ya nelabe? ¹² Ya lago, ai ka'anilo nona'a ma lu epi'ehina: Ma'naka. Elaiya yata'a oloto asaga'na le'mo bati hilibe luto mono kagu akeye'ahana ni'ibe. To Kokulumaguti limilina Bomomu'i henana keye'ahana ni'ibe? Ai kumu ma lite li'ahanamo ni'ina: Bona'magi enemegesa hi emite luna lana asaga'i hi etelenogo gabu'a sipina gilina'mu yabe. Ai kumu ya luto mono fayanugu keye'ahana ni'ibe. ¹³ To nani ma luto lu lepilugi kehel'i'ehilo. Elaiya ao su ho'ehinagihe. To olago, enali sibi suhi asaga'na hi ete'ahabe. Asaga'na enegekesa yigi'ahanamofihia suhi ya'ma hi ete'ahana yabe. Mono kalugu ana hi etalabe luto koyapa koyo'ehina ni'ibe. Ai kumu koyo'ehina ka asaga'i ahuto hu'ehina yabe. Yesu ya luto lu epi'ehina yabe.

Yesu mone pana'mofihia komopa'agutia foipa fele le'mo he'mi'ehina

Mt 17:14-21; Lk 9:37-43

¹⁴ To alihī enali limite bite asaga pana'alobomagi nehanaga nehetite, babu bona'magi enalitoga ete li gehesa nehago mono ka negana bona'magi enali hiti kenasabo nebigo bu ge'ahana yabe. ¹⁵ To nehetigo, asaga bona'magi Yesuhi bu negete'ani yege fite aitoga hololu lite bite be tigi'ahabe. ¹⁶ To Yesu pana'alobo'amagihi ma luto enoloka ho'ehina: Lenali enali hiti hena ka lite mine'ahabe? ¹⁷ To bo moneuba, li gehesa nehanaguti, ma luto lu emi'ehina: Oho, Babafio. Nani pana'nimo foipa fele komopa'agu nohigo, ka meluse nominabe. ¹⁸ To fato fato yupapogu feleuba ekesalo i hekini lolago, ai kana fu tito libi'na goya goya nohuto to baga yogo'a heni sala nokoto to gufa'a kesepu kesepu ilata nohibe. To nani ana pana'ni kaitoga le'moto bilube'mu nohuto'ni ya'ma pana'aloboka, lenali le'mo he'mi etalo luto enoloka honamo enali le'mo bati mehi etese mine'ahana yabe. ¹⁹ Ya ligo, ai ma luto lu epi'ehina: Abo. Lenali yatai bona'i nanitoga lenemehi mebina bona'i nehabe. Nani lenalitoga henaki yupahi minelenogomo nanitoga lenemehuba bilibe? To henaki yupahi lenegeba hulenogo ka kehelilabe? Ana pana'mo nanitoga le'mete alo. ²⁰ Ya ligo, enali ana pana'mo aitoga le'mete ago, ana feleuba Yesuhi bu nogoto'a pana'i kalake nohago melugu kanafu tito nokoto kese kese noito, libi'na goya goya huto ko'ehibe. ²¹ To Yesu ana pana'mofiji afo'afiji ma luto loka ho'ehina: Panaka henaki kanagu ya huto mino'ehibe? To afo'afu: Koyapasana, lagaso'asi nohinati ya suhi lu'ehibe. ²² Ya huto minoba minoba nohigo ana feleuba pana'nimofiji halube'mu fato fato yupahi logogu le'mo laki hu'ehina yabe. To fato fato yupahi nagami hefunugu le'monofu tu'ehina. To kaiya le'ehe'malatamo keheli bati nohapiye? To kai keheli bati hulotoka keke'i nolu le'etotoka le'ehe'mobo. ²³ Ya ligo, Yesu ma lu emi'ehina: Kai henabe luto keheli bati nohapiye luto noloka hane? Nanitoga keheli ule'ale huto komopa'a nimilina boubua asaga'na bati huto li huto hilina'mu yabe. ²⁴ To pana'mofiji afo'afu ana'asi sipi nogo moloto ma luto lu emi'ehina: Babafio. Kaitoga keheli ule'ale nohube. Aku'i mone keheli sibina nohunagi, nehe'mobo.

²⁵ Ya ligo asaga bona'magi hololu lite hetegete neago, Yesu bu enogoto foipa felemofiji ma luto ka emeki'ehina: Kai foipa fele yale. Ekesa'a baga'a i hekini lo'ahata fele yale. Ma pana'mofiji komopa'agutti he'mi etoto bufa hulotoka aku'i aitoga meobo. He'mi etoto bubo'ma. ²⁶ Ya ligo ana feleuba sipi nogo moloto pana'i kalake gofana huto ho etoto he'mi etoto bufa hulago, ana pana'i fili'ehina legi huto minabe. To asaga bona'magi bu gete: Afilifa hu'ehibe lite li'ahana. ²⁷ To Yesu buto yato lito le'mo saga higo, ana pana'i ho tito bati'na mino'ehina yabe.

²⁸ To alihī Yesu nonugu tilago pana'alobo'amagi suguna hite ma lite loka he'ahana: Lali ana felemofiji he'mi etaluta henabe luto mehu'ohune? ²⁹ To ai ma luto lu epi'ehina: Ya'mana felemo amuya kene'i nohina yabe. Lenali fa'mene le'mo he'milana meni'ibe. Hu'mamofitoga yata'a nunumu hite loka helete alihī bati hite le'mo he'milana'mu yabe.

Yesu fililina ka mone hiti lu epi'ehina

Mt 17:22-23; Lk 9:43-45

³⁰ To enali ana hepatogati he'mite bite Galili kapogu kapo melete bi'ahabe. To Yesu: Nani kumu bona'magi kehelilana laga'ni menebesibe luto ligo suguna'i bi'ahabe. Ai pana'alobo kaga lu epito nohigo suguna'i bi'ahana yabe. ³¹ To ai ma luto kaga lu epi'ehina: Bona'magi alihī nani Kokulumaguti limi'ohuna Bomofita nele'mete bite nahalabe. To nehe fililenogo'ni loeyagi moneyagi yegegu keligu minoloto'ni aku'i ho tilube. ³² Ya ligo, enali ya'ma ka'a enelepise'namofiji mekehelise nehanati to aku'i enelesa'ani ligo hapa'a loka mehese mine'ahana yabe.

Kiyi'afu ai sipi bo minalibe?

Mt 18:1-5; Lk 9:46-48

³³ Bite bite Kapaneami hepatoga nehetigo Yesu nonugu tito nominoto'a pana'alo bo ma luto enoloka habe: Lali kapogu noototi lenali henabe kaga lite kenasabo bite mine'ahabe? ³⁴ To enali kaga melise mine'ahana. Hena'mube? Enali kapogu neete ya'ma folagaha'anigu kiyi'afu sipi bo minalibe lite kenasabo bite mine'ahana yabe. To ya'mu enelesa'ani ligo, ka melise mine'ahabe. ³⁵ Ya hago Yesu komopa'atu keheliloto meto minoto'a pana'alo bo 12 magi kehe igo ago ma lu epi'ehina: Kibina boub a fa'menena'mu kibina bo lolo nohifihe? O'e. Ai yata'a fa'mene bo nohuto asaga bona'magihi koko hu epoloto alahi kibina bo lolo nohife. ³⁶ Ya luloto, lagaso yagapana'i mone le'mo saga huto enali folagaha'anigu le'mo ho tito nu kiloto nohuto ma lu epi'ehina: ³⁷ Bo moneuba nani kumu luto ya'ma yagapana'magihi mone'a be tigito le'moto gulu hilina boub a ai ana huto nebe notigibe. To nani nebe tigilina boub a ai ana huto noho lifi'ehina bo Hu'mau ana huto be notigibe. Yesu ya luto lu epi'ehibe.

Fatehatini lolo mehilina boub a lenalalutinifu nohilib

Lk 9:49-50

³⁸ To Yoniu ma lu emi'ehina: Babafio. Laliya, bo moneuba kigika hoto foipa fele enele'mo nohe'migo bu gototi: Ya mehubo luto lu laga hu eto'ohuta yabe. Ai lali lemege'i menomalana bo nohinagihe. ³⁹ Ya ligo, Yesu ma luto lu emi'ehina: O'e, ya luto lu laga mehu etobo. Boubafi nig'i ni hoto hetofa suhi topa hose suhi hulata boub a aiaku'i mele'isi nemegeka melilina'mu yabe. ⁴⁰ Lalitoga megesa hu melimilina boub a lalitoga nominana bo nohife. ⁴¹ Lusiga lu nolepugi keheli'ehilo. Bo moneubafi moneuba lenali Kilisitohi naga'i nehana kumu luto nagami'i mone nesi'asi lepinogo, Hu'mau alahi nona'a hetofana'a emilib. Nani bona'ni nagami epi'ahatalo yabe luto mina'a emilib. Yesu ya lu'ehibe.

Mi'mi huse'nauba foipana li huto nohife

Mt 18:6-9; Lk 17:1-2

⁴² To ka mone hiti ma luto lu epi'ehina: Aku'i bo moneubafi moneuba ya'ma lagaso yagapana mone le'mo foipa hulenogomo, Hu'mau ana bomofiji gofana huto ka emekiloto osahi emilina'mu yabe. Ana bomofiji lubaha'alo efa kosa sipina nagatu mu tifilete to sipi hefupogu le'mo he'mi ete'ahatita batihitita'mu yabe. Hu'mau lusina huto halina ni'ibe. ⁴³⁻⁴⁴ To ya huto ni'igo, kayapotu foipana huse bo nohapi, ana kayapo laga hu he'mibo. Kayahi luga luga hiti ni'igo logo loba loba huto mesobose hepatoga bilata batihetu'ehibe. To kayahi mone kegi'a meni'inogo Hu'mamofiji kapogu tito minoba minoba hilata ya batihetu ni'ibe. ⁴⁵⁻⁴⁶ To ana huto kigitu foipana huse bo nohapi, ana kigigusaka laga hu he'mibo. Kigi luga luga hiti nohuto logo loba loba huto mesobose hepatoga bilata batihetu'ehibe. To kigigusa mone kegi'a meni'inogo Hu'mamofiji kapogu tito minoba minoba hilata, ya batihetu ni'ibe. ⁴⁷ To kubuloti foipana huse bo nohapi, ana kubu li buyu hu he'mibo. Kubuka luga luga hiti nohuto logo mesobose hepatoga bilata batihetu'ehibe. To kubuka mone kegi'a meni'inogo Hu'mamofiji kapogu tito minoba minoba hilata, ya batihetu ni'ibe. ⁴⁸ Ya'ma logo hepatogaya logo'a mesobose loba loba huto nolago anaga bilana bona'magihi enugufa'ani pata siba siba nohigo sigifa'magi enugufa neba hite nelabe.

⁴⁹ To anaga bilana bona'magihi enugufa'anilo, lali nose'nagu hege kusu kusu tito nohuta suhi huto, anaga enugufalo logomo kusu kusu tito lalibe. Yesu ya luto lipoti epi'ehina yabe. ⁵⁰ To ka mone hiti ma luto lu epi'ehina: Hegemoya hetofa nose'na ni'ibe. Aku'i ekesa'a meni'igo, batihetu'ehibe. Ekesa'a meni'inogomo lali hiya'a huto le'mo batihelu'ehibe. To lenaliya hetofa hege legi hite minete sibina mehise batihetu'ehibe. Lenali koguna ite minalo. Yesu ya luto lu epi'ehina yabe.

10

*Bouba liha'a le'mo he'milina ka Yesu lu'ehina
Mt 19:1-12; Lk 16:18*

¹ Yalo Yesu to pana'alobomagi anagati he'mite bite Yutia kapogu bite'ani to Yotani nagami muya beletoga ni'ina kapogu bi'ahabe. To anagu babu bona'magi Yesutoga ete li gehesa nehago ai mone yupahi hiti kaga lu epilata huto mino'ehibe. Ai hapa'a ya huto ni'ina yabe.

² To Felosi bona'magi ai'i fi taga hi etalune'mu nehitete ma lite loka he'ahana: Ma bose. Bo moneuba liha'a le'mo he'milina'a ya'ma bati hu'ehifi bati mehu'ehibe. Kai lu limibo. ³ Ya lite lago ai ma luto lu epibe: Moseu hena ka luto koyo'ehina nekehelifiye?

⁴ To enali ma lite lu emi'ahana: Moseu ma luto lu'ehina: Bo moneuba liha'a le'mo he'milube'mu nohuto ai yata'a fayahi mone goto emiloto yalo le'mo he'milina'mu yabe. Moseu ya luto koyo'ehina yabe. ⁵ To ya lago, Yesu ma luto lu epi'ehina: Moseu lenali komopatini efahi fi'ehina bo nehago keheli'ohuto'a ana ka luto koyo'ehina yabe.

⁶ To koyapa Hu'mau asaga'na hapi fito li huto hu'ehina kanagu ai ma lu'ehina: *Bo hiti a'i hiti li huto hu'ehina yabe.* ⁷ To yalo ai ma luto lu'ehina: *Bouba ito'afinogo afo'afinogo he'mi etototo liha'a nohinalo buto minalibe.* ⁸ To anaga bigo, etali li nupa hite minete kogunale lolo hite minala'ibe. Hu'mau ya luto lu molo'ehigo, ya'mu etali alobole loe bonate meminese moneko bona'i minala'ina ni'ibe. ⁹ To ya higo, Hu'mau le'mo nupa hu'ehina alobole, lenali bona'magi loko mehi etatalo. Yesu ka'anilo ya luto lu'ehina.

¹⁰ To alihinonugu tite neminete, pana'alobomagi ana kaga'mu loka he'ahabe. ¹¹ To ai ma luto lu epi'ehina: Bouba liha'a le'mo he'miloto to fato a'i lilina bouba, ai guminanofalabe. ¹² To ana huto, a'uba baha'a he'meto fato bolo bilina a'uba, ai ana huto guminanofalabe. Ya'ma suhi sigimi hilata nehana yabe.

*Yesu yagapanai lusa gi epolo'ehina
Mt 19:13-15; Lk 18:15-17*

¹³ To yalo, bona'magi yagapanai'ani aitoga enele'mete ete Yesu bako hu epoloto enunu kito lusa gi epalalibe lite enele'mete neago, pana'alobo'amagi ka epekitelu laga hi'ahabe. ¹⁴ To ya hago, Yesu bu enogoto keheliloto pana'alobo'a sipi ka epekito ma lu epi'ehina: O'e. Ya mehilo. Lagaso yagapanai'magi nanitoga bati hite alana'mu yabe. Lu laga mehilo. Yagapanai'suhi hite nemina bona'magi Hu'mamofiji kapogu tilana'mu yabe. Lusiga lu nolepube. ¹⁵ Bo moneubafi moneuba lagaso yagapanai'mofihi suhi huto Hu'mamofitoga agoya hu emilina bouba, ai Hu'mamofiji kapogu tilina'mu yabe. To bo moneubafi moneuba lagaso yagapanai'mofihi suhi huto Hu'mamofitoga agoya hu meemilina bouba, ai Hu'mamofiji kapogu metilina'mu yabe. ¹⁶ Yesu ya luloto, yagapanai'magi enunu kito yapo enugufalo li moloto bebe sana ka lu epito mino'ehina.

*Yogo fe'nohi babu luto li nupa hu'ehina bomofiji ka'a
Mt 19:16-30; Lk 18:18-30*

¹⁷ To alihinonugi kapo malalube'mu nohigo, bo moneuba hololu luto oto aitoga lahupa nohi fito ma luto loka ho'ehina: Oho afo'nigabe. Bati bo nohane. Nani hena'ni hulenogo'ni nemehuba minoba minoba hilibe? Lu nimibo. ¹⁸ Ya ligo, Yesu ma luto lu emi'ehina: Kai nani kumu henabe luto bati bo nohane luto nolane? Asaga bona'magi bati bo menehana yabe. Hu'mau ai'asigo bati bo nohina yabe. ¹⁹ To Moseu keya ka lu'ehina ka'a asaga'i kai keheli'ahata ni'ibe. Mone: *Kai bona'i ho mefilibo*, nolibe. To mone: *A'i gumina mefolobo*, nolibe. To mone: *Gumina melibo*, nolibe. To mone: *Ka foya nelinogo kai faga faga melubo*. To mone: *Soya ka luto fe'nohi melibo*. To mone: *Itokafinogo afokafinogo kaga'atiti keheli etimibo*. Ya'ma keya ka kai akeheli'ahata ni'ibe. ²⁰ To ya ligo, ana bouba ma luto lu emi'ehina: Oho, afo'nigabe. Ya'ma keya ka asaga'i lagaso'asi minona kanaguti kehelito mege'i mololata nohuna yabe. ²¹ Ya

ligo, Yesu ai'i bu goto minoto ginaga nofigo ma luto lu emi'ehina: Kaika hapaka moneko'isi mehu'ahatana ni'ibe. Kai buto fe'nohakaloti'i mina'a lilotoka ito buto enumuhi menina bona'magihi epiletotogomo Hu'mau kokulumaga kemetahanaka yege yege'na molo ketalina'mu yabe. To ya'ma hulotoka oto nemege'i molobo. ²² Ya ligo, ana bouba keheliloto li pisigito mino'ehibe. Hena'mube? Ai'a fe'noha'a babu luto ni'igo kehelito komopa'a keta higo li pisigilo nohinagati bufa hu'ehina yabe.

²³ Ya higo, Yesu bu goto bona'i bu go beloloto pana'alobomagihi ma luto lu epi'ehina: Ke. Yogo fe'noho bona'magi Hu'mamofahi kapogu tilana keta gofa nohibe. ²⁴ Ya ligo, pana'alobomagi ka'amu'i topa hete: Abo. Keta hina ka nolibe lite ai lu eminogo ai lu eminogo hite nehago Yesu ka mone hiti ma luto lu epi'ehina: Pana'alobo'nise. Enali yogo fe'nohi enemetahana'ani ni'ina bona'magi Hu'mamofahi kapogu tilana keta gofa nohibe. ²⁵ Kameli yagauba neka hokolo kapo'agu kikipa ho'ehina'a fa'mene batu huto bilifiye? O'e. Amuya moloto fito foloto bilina'mu yabe. To ana huto fe'noha'a silaga'i ni'ina bouba Hu'mamofahi kapogu tilina keta gofa hu'ehina yabe. ²⁶ Ya ligo enali lusina hite topa hete ma lite lu emi'ahana: Yahi, hiya bona'magi Hu'mamofahi kapogu tilabe? Kiyi'afu batu hinogo Hu'mau buto bilina ni'ibe? ²⁷ Ya lago Yesu enali enamapahi fito ma luto lu epi'ehina: Bona'magi lolo mehilana'a huto ni'ibe. To Hu'mau ai batu nohuto enehe'malina'a huto ni'ibe. Ma melugu bona'magi lolo hilana'a keta hilina asaga'namofahi enali lolo mehilana'mu yabe. Hu'mau ai amuya'a hiti bouba keta'a hiti'namofahi lolo hilina'mu yabe.

²⁸ Ya ligo Pitau: Laliya nasana asaga'nati he'mitoti kemege'i moloto o'ohuta yabe, luto noligo Yesu ma luto lu'ehina: ²⁹⁻³⁰ O'yo, to lusiga lu nolepunagi kehelilo. Bo moneubafi moneuba nani kumu luto to ka lamana'amofi kumu luto nasana'a he'milina bouba fa'mene minalifihe? O'e. Nani kumu to ka'nimu luto hep'a'agati to me'agati he'mito, to gonamu tamu'amagi etali'agi afo'agi ito'agi he'mi epalalina bouba ai yatai ma melugu nohuto'a, to bona'magi kalana'i nehi etago nohuto'a ai asaga'na lilibe. Hepa'a hiti, me'a hiti, gonamu tamu'a hiti etali'agi hiti ito'agi hiti yagapan'a hiti yege yege'na lilibe. Yatai ma melugu nohuto lilina'mu yabe. To alihi yupahi, kokulumagu mino kosaba huse'na lilito to minoba minoba hilina'mu yabe. ³¹ To yatai sipi bo nehana'amagi mone'a aku'i alihi fa'mene bo minalabe. To yatai fa'mene bo nehana'amagi mone'a enali alihi sipi bo minalabe. Yesu ya luto lu epi'ehina yabe.

Yesu fililinamofahi ka'a mone hiti lu'ehina

Mt 20:17-19; Lk 18:31-34

³² To alihi, enali Yelusale hepatoga bilune'mu nehitte kapo melete'ani to Yesu kohe toto nobigo pana'alobo'amagi enulu haya bigo kapo nebago to enali enemege'i melete nebana boana'magi koli hite bi'ahabe. ³³ To Yesu pana'alobo'a 12 magihi enele'moto buto'a, bona'magi alihi hi etalana ka hapi fito lu epito ma lu epi'ehina: Bu galo. Lali Yelusale hepatoga notubune. To anaga sipi mono bomagi to mono ka negana bomagi hiti enali Kokulumaguti limi'ehina Bomofahi ka foya li etete fisa ilana'mu yabe. Ya hilet le'mete bite fegutoga bona'magitoga he'mi etalana'mu yabe. ³⁴ To enali kiya hi etete to gufa'alo libi'na hetete osahi emite yalo ho fililabe. Filifa huloto loeyagi moneyagi yege yupahi keligu minoloto, yalo aku'i ho tilina'mu yabe, luto Yesu ai'a kumu ya luto lu epi'ehina yabe.

Yemesiugo Yoniugo etali kaba bole minalu'ibe'mu li'aha'ina

Mt 20:20-28

³⁵ To Yesu ya ka noligo, Sepetihi pana'amale'i Yemesigi Yonigi aitoga ete ma lite lu emi'aha'ina: Afot'iagase. Le'ali yatai koloka halu'ina'a kai o'e meluse le'emibo. ³⁶ To ai: Henana hu letetalube? Henana noloka hala'ibe, luto lu etimigo, ³⁷ etali ma lu emi'aha'ina: Alihi Hu'mau sipi bo kele'mo ho tilenogo le'ali sogakalo lamagakalo luga luga minalu'ina batu hilifiye? ³⁸ Ya nela'igo Yesu ma lu etimi'ehina: Letali noloka

ha'inamofhi mekeheli'aha'ibe. Nani ekesa'a nagami'i naluna legitana huto hu netalina ni'igi letaliba ana konugutiba batihite nala'ina ni'ifiye? To nani alihinugupisalo keta hina nasana kofiluna'a letugupisalo tilenogo letaliba batihite kofila'ina ni'ifiye? Ya ligo, etali: Le'ali batihuto kofilu'ibe lite li'aha'ina. ³⁹ Ya la'igo Yesu ma luto lu etimi'ehina: Ma'naka. Letali ya'ma nagami konuguti nala'ina'mu yabe. To ana nani nugupisalo alihitilina'a letali ana hite kofila'ina'mu yabe. ⁴⁰ To ya'ma lamaga'nigago soga'nigago minala'inamofhi ya'ma nani foya'ni meni'ibe. Afo'nifu, Hu'mau ai le'mo batihuto etoto'ehina bomale'i luga luga'ni minala'ibe. Yesu ya lu etimi'ehina yabe.

⁴¹ To fato pana'alobo'a 10 magi ya'ma ka kehelite Yemesihi Yonihi sipi ka etemekilune'mu nehago, ⁴² Yesu enali kehe igo ago ma luto lu epi'ehina: Lenali fato bona'magihi hapa'ani keheli'ahana yabe. Enali kibina bo'animagi kaba bo'animagi hutuhata hite enugufa limotiti hite ka epekiba epekiba hite neminana yabe. ⁴³ Tolentali ana suhi hite meminalabe. Lenalitoga sipi botini lolo hilina bouba ai lili'na bonatini nohilibe. ⁴⁴ Tokibina botini lolo hilina bouba ai kele kele panatini nohilibe. Lenali hapatini ya huto minalibe. ⁴⁵ To Kokulumaguti limi'ehina Bo ai henabe luto melugu noabe? Ai asaga bona'magi kele kele'i hi eminogo kibina bo'ani minalube luto o'ehifiye? O'e. Ai kele kele'i hu epalalube luto to enehe'malube luto o'ehina yabe. To bona'magi ai'i he fililenogo gufa'aloti'i silaga bona'i foipanaguti mina fito pa so epalalube luto o'ehina yabe. Yesu ya luto lu epi'ehina yabe.

Bu pisi lu'ehina bo Batimeusi Yesu le'mo bati hu'ehina

Mt 20:29-34; Lk 18:35-43

⁴⁶ To enali bite Yeliko hepatoga nehetite mine'ahabe. To ana hepatogati, Yesupana'alobo'amagi hiti babubona'magi hiti he'mite bite nebago bu pisi lu'ehina boubagi'a Batimeusi, Timeusihipana'a yagi, ana bouba me kapo beletoga'a minoto bona'i ukimi ukimi huto mino'ehibe. ⁴⁷ Yahuto minoto'a bona'magi: Ya'ma Nasalete hepalo bo Yesu noabe lite nelago, ai keheliloto ma luto kehe iba iba huto mino'ehina: Akae. Akae. Yesuo. Kai Tebitihi naga'i yale. Keke'i lu netobo. ⁴⁸ Ya ligo, asaga bona'magi: He'mibo. Lege'nobo, lite ka emekigo aiaku'i sipi nogo moloto amuya moloto ma luto kehe iba iba hu'ehina: Oho. Tebitihi naga'i yale. Keke'i lu netobo. ⁴⁹ Ya luto lubaluba higo, Yesu keheliloto'a kapogu he'mito buto: Ana bo eno, luto lu epigo enali bu pisi lu'ehina bomofhi kehe ite ma li'ahana: Ma bo yale. Kofokehi lubo. Kai kumu kehenoinagi ho tito aitoga bubo. ⁵⁰ Ya lago, ana bouba gutalafa'a he'miloto topahoto hololu luto Yesutoga butoneheti'ehina. ⁵¹ Yahigo, Yesu ma luto loka ho'ehina: Nani henana hu ketalube? To bu pisi lu'ehina bouba ma luto lu emi'ehina: Oho. Babafio. Nubu'ni libati hu netoletogo aku'i bu goto minalube. ⁵² To Yesu ma lu emi'ehina: Kai nanitoga keheli ule'ale nohataloi'kele'mo bati nohunagihe. Ya hugo hepakaga bati huto bubo. Ya ligo, ana'asi bu'a bati higo bu goto Yesuhi mege'i moloto kapo molo'ehina yabe.

11

Yesu sipi bo legi huto Yelusale hepalu ti'ehina

Mt 21:1-11; Lk 19:28-40; Yn 12:12-19

¹ To enali Yelusale hepa'i lebato bite Olibakosalotite, hepa'i mone gi'a Betani, begeligte bite mone hepatoga gi'a Betefasi, anaga neheti'ahabe. ² To Yesupana'alobo'a loemo holifube'mu nohuto ma luto lu etimi'ehina: Letali miya ni'ina hepatoga bite tiletebihukasiha'asilo tokiyaga naga li'ahana gulu hete nanitoga le'mete aliyo. Ana tokiyaga kosaba yaga yagi, bona'i megesalo meti'ahana ni'ibe. Ana tokiyagamo le'mete aliyo. ³ To bo moneubafi moneuba: Henabe lite neli'ibe luto letoloka nehenogomo letali ma lite li epiliyo: Kibina bouba kehenoinagihe. To aku alihile'oho lifinogo le'moto alu'ina'mu yabe. Letali ya lite li epiliyo. To enali mele'isi kehelite

ana toki yaga nanitoga ho lifilabe. ⁴ Yesu ya ligo, etali kehelilete bite ana hepalugu tite, to kugumalugu nohi kasito toki yaga mone naga i'ahago, ⁵ bu gete gulu hete le'mete neba'igo anaga neminana bomagi bu gete: Henabe lite toki yaga gulu hete le'mete neba'ibe, lite lago, ⁶ etali Yesu lu etimi'ehina ka nona'a lu epi'igo enali kehelite: Ana, le'mete biliyo, lite li'ahana yabe. ⁷ Bite toki yaga Yesu nohinalo le'mete ba'igo enali megesa'alo naku'ani lu malago Yesu analo tito minoto kapogu bu'ehibe. ⁸ To babu bona'i mone'amagi naku'ani kapogu li malago, to mone'amagi kifiguti yafa haya hetigte lite ete kapomolo tili tele hiletate li melela melela hite mine'ahana. ⁹⁻¹⁰ To kohe tete bi'ahana bona'magi to mege'i bi'ahana bona'magi hiti bite kanipo fite ma lite fokehi li'ahana: Bogiyo. Fokehi lilo. Hu'mamofitogati kibina boti noabe. Ai kumu fokehi lilo. Oho. Afotifi Tebitihi naga'i noabe. Kibina bo ho tito minalina kana ahuto hibe. Anana'mu fokehi lilo. Hu'mamofi kumu fokehi gofa lilo.

¹¹ Ya lite nelago, Yesu Yelusale hepatoga nehetito tito buto sipi mono nonugu ti'ehibe. Tito ana nonugu ni'inanamofihia asaga'i bu go beloloto to sinihi gigo, ai i behe huto anaguti he'mito buto pana'alobo'a 12 magi hiti bite Betani hepatoga nehetite mine'ahabe.

Yesu sifehi yafa gumi'i ho'ehina

Mt 21:18-19

¹² Kelete etepo, Betani hepatogati he'mite nebago Yesu kau'na hago, ¹³ to sifehi yafa mone haya'a hesi'ehigo foto'i bu goto: Legeya ho'ehiliba, luto anaga bu'ehibe. Buto bu goto to legeya'a halina yupahi meo'ehigo ya'mu legeya meho'ehina haya'a anasi ni'igo bu go'ehina yabe. ¹⁴ Bu goto ma lu'ehina: Abo. Ma yafa yale. Bona'magi alihi kanagu legeya'aka ligite menalabe. To ya noligo pana'alobo'amagi ka'a kehel'i'ahana yabe.

Yesu sipi mono nonugu ti'ehina

Mt 21:12-17; Lk 19:45-48; Yn 2:13-22

¹⁵ To bite alihi Yelusale hepatoga nehetigo, Yesu sipi mono nonugu tiloto bu goto ipaluga logo bigo ma hu'ehina. Mono nonugu bisinisi melete mina'a lilata hite neminana bona'magihi ana nonuguti enele'mo tufago bi'ahabe. To efahi senisi hila bona'magihi hita'ani li gelehe hu he'migo, efaha'ani tili tele hu'ehibe. To namaloti'i mina'a lilata hite neminana bona'magihi nebelusa'ani li gelehe hu he'mi'ehibe.

¹⁶ To mono nonugu koko kapo'ani nemalana bona'magi lu laga huto kapo hekini lo'ehibe. ¹⁷ To asaga bona'i ma luto kaga lu epi'ehina: Hu'mamofihia kagu henabe luto koyo'ehina ni'ibe? Ma luto koyo'ehina: *Nani noha'nigu asaga bona'i noto noto bona'i enali nunumu hite minalabe. Ya'mu nunumu nopo yabe lite gi halabe.*

Ya luto koyo'ehina ni'inagi, aku lenaliya ana nonugu efahi gumina nelina yabe. Ya nehago guminalo nohi alolo hu'ehina yabe, Yesu ya luto ka epeki'ehina.

¹⁸ To ya higo, olopa mono bomagi to mono ka negana enali ya hu'ehina'mu'i kehelite yalo Yesuhi he fililana kapo'a sa sa hi'ahabe. To silaga bona'magi Yesuhi kaga'amu fokehi lite nehago yamofihia enali ai kumu koli hite ho mefilise fa'mene mine'ahana.

¹⁹ To utehi noligo, Yesugi ana olopa hepatogati he'mite bite kifi hepaluga ke'ahabe.

Sifehi yafa hosopa i'ehinamofihia hapa'a

Mt 21:20-22

²⁰ To etehi folugu'i neete sifehi yafa haya'a hiti lufusa'a hiti asaga'i lo hosopa ito lo i pigi'ehigo bu ge'ahabe. ²¹ To Pitau bu goto Yesuhi ka'a beto huto ma lu'ehina: Oho. Afo'nigabe. Bu gobo. Sifehi yafamo kai gumi'i ho'ahatogo alo i pigi'ehina yabe. ²² Ya ligo Yesu ma luto lu epi'ehina: O'yo, Hu'ma amuya bo nohinamofitoga kehelii ule'ale hite minalo. ²³ Lusiga lu nolepube. Lenali bo moneubafi moneuba mana kosamofihia ka emekito: Managati he'mito buto sipi nagamilugu folobo, luto

noluto to komopa'agu ekesa loe lae mehuse ma'naka luto huto hilibe luto keheli ule'ale hinogo, Hu'mau ka'a kehelito anana hu etalina'mu yabe. ²⁴ Ya'mu nani kaga lu nolepunagi keheli'ehilo. Kai Hu'mamofitoga nunumu huto ana'ina loka nohotoka, to komopakagu: Hu netalibe luto lama'naka keheli ule'ale huto ya huletogo Hu'mau ai lolo hu ketalina'mu yabe. ²⁵ To numuna hilube'mu nohotoka to bo moneuba koyapa sibina mone hu keto'ehina'a ni'inogomo kai ya'ma hu'ehinana komopakaguti li he'miloto komopaka fulu hino. Ya nohotoka numuna hilane. Kai ya huletogo kokulumalo Afokafu Hu'mau ana huto kaika foipanaka he'mi ketoto kaitoga komopa'a fulu hilina'mu yabe. ²⁶ To kai bona'magihi foipana hi kete'ahanana komopakaguti mehe'miletogo Hu'mau kokulumalo Afokafu ana huto kaika foipanaka ya'ma mehe'mi ketalina'mu yabe. To kaitoga komopa'a fulu mehilina'mu yabe.

Kiyi'afu koho lif'ehina ni'ibe lite Yesuhi loka he'ahana

Mt 21:23-27; Lk 20:1-8

²⁷ To Yelusale hepatoga mone yupahi hiti neheti'ahana. To Yesu sipi mono nopogu humofa'na nohigo sipi mono nohi kaba bomagi hiti to mono ka negana bomagi hiti, ²⁸ enali aitoga ete ma lite loka he'ahana: Kiyi'afu sipi bo nohane luto koho lifigo oto ya'ma hulata nohane? Kiyi'afu lu kimi'ehigo ya suhi lulata nohane? Lu limibo. ²⁹ Ya lago ai ma luto lu epi'ehina: Nani ana huto lenoloka halube. Lenali lenoloka haluna'a yata'a ka nona'a lu nimilenogo nani alihi noho lifi'ehina bomofiji gi'a ho lepilube. ³⁰ Mafi. Yonihi, kiyi'afu ho lifigo oto nagami folo epolo'ehibe? Kokulumalo bouba ho lifigo oto nagami folo'ehifi, melugu bona'magi ho lifigo oto ya hu'ehibe? Lenali ya noluna kagalo lu nimilo. ³¹ Ya luto ligo enali musi musi ka lite ai loka hago ai loka hago hite ma li'ahana: Henabe kaga lu emilune? Lali: Kokulumalo bouba ho lifi'ehibe, luto lu emilenogo ai: Ya ya, henabe lite agoya hi meemi'ahabe? luto loloka halibe. ³² To lali: Melugu bona'magi ho lifi'ahabe luto lilupiye? to asaga boana'magi Yoni kumu hetofa bo, lu huto huto bo yabe, lite nekeheligo ya'mu enali koli nehite Yesutoga bite ma lu emi'ahana: Lali mekeheli'ohune. ³³ Ya lite ka'alo lu emigo ai: Nani ana huto noho lifi'ehina bomofiji gi'a ho melepluna'mu yabe, luto lu epi'ehina yabe.

12

Foipa bomagi bai naga'i foya kaba hi'ahanamofiji fono ka

Mt 21:33-46; Lk 20:9-19

¹ To yalo, Yesu kaga lu epilube'mu nohuto fono ka ma luto lu epi'ehina: Bo moneuba naga'i foya kofoto to gegisa fi bego bego huto'a, to kaba bo minalana noho gito'a, to naga'i legeya'a li letite bai nagami'i lolo hilana keli mone kifiloto'a, yalo kaba bomagi enele'mo ho tiloto'a, fato kapogu buto mino'ehibe. ² To alihi legeya hoto uya'i lago, legeya'a mone ligilube luto kele kele pana'a mone ho lifigo bigo, ³ enali luba sabo hite osahi emite kehe neigo, ai legeya meligise fa'mene o'ehina yabe. ⁴ Ya hi etago, foya afo'afu kele kele pana'a mone hiti ho lifigo bigo, enali ana hite osahi emite lataha'a i loko hite golahi hilete bati mehina suhi hi ete'ahana yabe. To yalo kele kele pana'a mone hiti ho lifigo bigo ai'i he fili'ahana yabe. ⁵ To yalo fato fato yupahi kele kele pana'a fato fato'i enoho lifigo bago enali mone'a osahi epite to mone'a enehe filite ya hi epele'ahana yabe. ⁶ To yalo foya afo'afu ma lu'ehibe: Nani keto'ohuna pana'ni ho lifilenogo buto ka lu epilenogo ka kehelilabe. Ya luto ai'a pana'a, gi moneko pana'a yagi aimo ho lifigo bigo, ⁷ enali foya kaba bomagi ana pana'i foto'i bu gete ma li'ahana: Oho. Foya molo lilina pana'a noabe. Lali ho fililototi foya'a laliti lilune. ⁸ Ya lite'ani ana pana'i le'mete bite he fililette, foyaguti le'mete bite he'mi ete'ahana ya'ma lu'ehina kiliheli'i yabe.

⁹ To ya hago foya afo'afu keheliloto henana hu epalalibe? Ai keheliloto buto ana foya kaba bomagihi asaga'i enoho fililoto'a, foya fato bomagi epinogo kaba hilabe. Yesu ya lu epi'ehina yabe. ¹⁰ To ai ma luto ka mone hiti lu epi'ehina: Lenali mono bukugu ya'ma leka meso'ahafiye? Ma luto koyo'ehina ni'ibe:

Lili'nalo bomagi ya'ma efapo
bati mehina efahi yabe,
lite he'mi'ahana.

¹¹ Yatai ana efahuba
hetofana huto hu'ehina.
Sipi Bouba ai ya suhi
li huto higo
lali fokehi lito nominone.

Lenali ana ka mekeheli'ahafiye? ¹² Yesu ya ligo, enali sipi mono bomagi kehelite: Lali'i ka lemekito ana fono ka lu'ehina yabe lite kehelite Yesuhi naga'i emilube'mu hi'ahana aku'i asaga bona'magi kumu koli hite he'mite bifa hi'ahabe.

Takisi efahi he'mise hapa'amu Yesuhi loka he'ahana

Mt 22:15-22; Lk 20:20-26

¹³ Bite yalo Felosi bomagi luga'a to Heloti naga'i bomagi luga'a hiti enoho lifigo, ¹⁴ bite Yesuhi mi'i malalune'mu nehite aitoga ete ma li'ahana: Babafio. Kai lusiga lulata bo nohane. Kai Hu'mamofiji ka'a ma'naka luto lu lepise bo nohane. Bona kumu koli mehuse bo nohuto Hu'mamofiji ka'a lusiga luto lu epise bo nohatagihe. Mafi. Sipi kaba bo, gi'a Sisa aimofiji takisi efahi emiluta bati hu'ehifi bati mehu'ehibe? Ana efahi emilupi meemilune? Ya'ma Lomu gamanimofiji keya ka mege'i malalupi, he'milune? Kai lu limibo. ¹⁵ Ya nelago, Yesu enali ai'i fi taga hilune'mu enipa nehago kehelito'a ma luto lu epi'ehina: Lenali henabe lite nimi'i nemalabe? Efahi legeya'a mone ite ete nimitogo bu galube. ¹⁶ To ya ligo, enali efahi mone ite ete emilago, ai li saga nohuto ma luto enoloka ho'ehina: Mana efapolu kiyi'afifi meha'a hiti fayaha'a hiti ni'ibe? ¹⁷ Ya ligo, enali: Sipi kaba bo Sisahi meha'a yabe, lite lago ai ma lu epi'ehina: Ya. Ana, Sisahi nasana'a Sisahi emilo. To ana huto Hu'mamofiji nasana'a Hu'mamofiji emilo. Ya ligo, enali hetofa ka nona'a epi'ehinamofi hiti to ai kumu topa hete ka melise fa'mene mine'ahana yabe.

Bona'i fili'ahanaguti ho tilana hapa'amu Yesuhi loka he'ahana

Mt 22:23-33; Lk 20:27-40

¹⁸ To yalo Satusi bomagi, enali bona'i fili su helete alihiaku'i ho metilabe lite nelana bomagi, enali aitoga ete ma lite loka he'ahana: ¹⁹ Babafio. Moseu ma luto koyo'ehina keheli'ohune: *Bo mone yagapanai meketose fililenogomo liha'a gona'auba lilibi. Gona'auba liha'a lilito yagapanai ketolenogo ya huto go'afhi biha'a huto hilabe.* Moseu ya luto koyo'ehina keheli'ohune. ²⁰ To mafi. Koguna 7 mine'ahabe. To yege bouba ai liha'a lito to yagapanai meketose fililago, ai megesa'alo bouba ana a'i li'ehibe. ²¹ To ai ana huto yagapanai meketose fililago, ai'a gona'auba li'ehibe. ²² To ya huto buto ya'ma kohona silaga'i ana suhi huto ana a'i lite yagapanai meketese fililago, yalo alihi ana a'uba ana huto fili'ehina yabe. ²³ To ya higo, alihi fili'ahanaguti ho tilana yupahi kiyi'afifi liha'a lolo hilina ni'ibe? Ya'ma kogunamagi asaga'i ana a'i li'ahana ni'ibe.

²⁴ Ya lago, Yesu ka'anilo ma luto lu epi'ehina: Ya. Lenali ya hite keheli fetaga nehabe. Lenali Hu'mamofiji ka'a hiti hapa'a hiti mekeheli'ahabe. To Hu'mau amuya'a hiti bo nohigo, lenali menekehelibe. ²⁵ To bona'magi alihi fili'ahanaguti ho tilana kanagu ana'i kata mehilana'mu yabe. To ana'i melilana'mu yabe. Ana kanagu kokulumalo agelomagiji suhi hite minalana'mu yabe. ²⁶ To fili'ahanaguti ho tilana kaga'mu Moseu koyo'ehina ka mone bu mege'ahafiye? Moseu ya'ma i kulu tito lo'ehina yafa bu

go'ehina yupahi, Hu'mau hena ka lu emi'ehina ni'ibe? Ai ma luto lu emi'ehibe: *Nani Abalahahi kibina bo'a Isakahi kibina bo'a Yakopuhi kibina bo'a nohube*, luto lu emi'ehina yabe. ²⁷ Ana ka'amofifi hapa'a ma huto ni'ibe. Hu'mau ai enubu hiti nehana bona'magihi kibina bo'ani nohina kehelihune. To ya higo, enali koyapa bona'magi, Abalaha yagi, Isaka yagi Yakopu yagi enali fenene mehise nehabe enali mineme bite nehana yabe, luto nolina ka ya'ma ni'ibe. To lenaliya ya'ma kehelihetaga nehana yabe. Yesu ya luto lu epi'ehina yabe.

Kohe toto yata'a keya ka mone ti'ehina

Mt 22:34-40; Lk 10:25-28

²⁸ To enali Yesuhi kaga ya'ma loka nehago, to Yesu ka'anilo kaga bati huto lu noepigo, mono ka enelepise bo moneuba anaga minoto kehelito oto Yesuhi ma luto loka ho'ehina: Keya ka asaga'i ni'igo, to hiya'a hofa toto be ligi'ehina ka ni'ibe? Lu nimibo. ²⁹ Ya ligo, Yesu ma luto lu emi'ehina: Yata'a ya'ma hofa to'ehina ka ma ni'ibe. *Isilaeli naga'i kehelilo. Kibina bo Hu'mau moneko'na nohuto ai'asigo kibina bo nohube.* ³⁰ To kai kibina boka, Hu'mamofifi kemehi emitio, kehelihetaga minalane. Kipakatu kemehakatu komopakatu kugufakatu amuya moloto aimomu'i kehelihetaga minobo. Yata'a ya'ma ni'igo to analo ya'ma ka mone ma ni'ibe: ³¹ Kai bonaka kumu kiginaga fito minobo. Kaika kugufaka kaba nohata suhi huto bonakamofifi kaba hu etobo. Ya'ma keya ka loemoya, asaga kamofifi be ligi'ehina yabe. ³² Ya ligo, mono ka enelepise bouba ma luto lu emi'ehina: Oho. Afo'nigabe. Ma'naka nolane. Hu'mau moneko'na nohube luto lusiga nolane. To ai'asigo kibina bo nohube luto lusiga nolane. ³³ To lali bona'mofita ai kumu lipatitu lemehatitu komopatitu lugufatitu amuya moloto lebesito kehelihetaga bati ka nolane. To bonati'mu liginaga fito lugufati kaba nohuto suhi huto kaba hu epalaluta bati ka nolane. To bona moneuba ya'ma keya ka loemofitoga kehelihetaga emilata yauba silaga'namofifi Hu'mamofitoga noemutana to salamana go emutana silaga'i be ligi'ehina yabe. Kai ma'naka nolane. ³⁴ To ya'ma bouba ya huto kehelihetaga bati huto kaga lu emigo, Yesu kehelihetaga ma lu emi'ehina: Kai Hu'mamofifi kapo'alo lebato'isi tilube'mu nohane. To ya ligo, bona'magi enali enelesa'ani noligo kaga loka mehese mine'ahana yabe.

Mesia kumu Yesu Felosi bona'i enoloka ho'ehina

Mt 22:41-46; Lk 20:41-44

³⁵ To Yesu sipi mono nonugu minoto ka lu noepito ma luto enoloka ho'ehina: Enali mono ka lu enelepise bona'magi henabe lite Kilisito bo Tebitihi pana'a nohube lite nelabe? ³⁶ Koyapa'a Tebitiu Hetofa Sikalafu'uba lu emi'ehina ka ya'ma luto ma lu'ehina:

Sipi Bo Hu'mau nani Sipi Bo'ni

ma lu emi'ehina:

Kai lamaga'nilo minotoka,

to nani fatehakamagihu enoho su holeno

melugu minelenogo

kai kigigusakatu enemegesa'anilo

kifita ilane.

³⁷ Ya luto lu'ehigo Tebitiu ana ka luloto Kilisito kumu: Nani kibina bo'ni yabe, luto ya'ma gi ho'ehina. Ya hu'ehigo enali henabe lite Kilisito Tebitihi yagapan'a anasi nohube, lite nelabe? Yesu ya ligo asaga boana'magi ka'amofifi kehelihetaga kehelihetaga hite ai kumu fokehi li'ahabe.

Keya kaga enelepise bomagihu Yesu lu kuguma hu epolo'ehina

Mt 23:1-36; Lk 20:45-47

³⁸ To yalo Yesu kaga luto lipoti epilotu ma lu'ehina: Lenali mono ka lu enelepise bomagi kumu kaba hu bati hilo lu nolepube. Enali yatama kata lusi hetofa kata hepite

maketi hepala huta hata hite humofa'na hite nehago bona'magi enalitoga lipite enebe netigibe. ³⁹ To enali mono nonugu tite'ani olopa bomagihi hetofa nebelusalo tite neminabe. To sipi nose'na nalana yupahi ho tite yafege gelete mine'ahana. ⁴⁰ To enali keto a'magihi fe'noha'ani be nesilite gumina lilata nehana. To asaga bona'magi kehelite lofokehi lilabe lite ya'mu yatama yatama kaga lite nunumu hite mine'ahana yamofahi hapa'ani ya huto ni'ibe. Ni'inaya alihia Hu'mau ka foya lilina kanagu enali'ani'mu fagalo bona'i nehabe lilina, to osahi sipi'a mone hiti epilina'mu yabe.

Keto a'i moneuba efaha'a lagaso'a mono nonugu he'mi'ehina

Lk 21:1-4

⁴¹ To Yesu sipi mono nonugu minoto efahi nehe'mina hepa'mo bu goto minago babu bona'magi ete efaha'ani nehe'migo bu go'ehina. Yaga foya bomagi efaha'ani babu luto anagu he'mi'ahana. ⁴² Yalo keto a'i moneuba oto efaha'a loe toea anagu he'migo Yesu bu go'ehina. ⁴³ Ya bu goto pana'alobo kehe igo ago ma luto lu epi'ehina: Lusiga lu nolepube. Ya'ma keto a'uba he'mi'ehina efaha'a yauba asaga bona'i he'mi'ahana'amagihi enebe ligi'ehina yabe. ⁴⁴ Enali efaha'ani silaga'i ni'inaloti mone'a lite ete he'mi'ahabe. To ai muhi menina a'i nohuto efaha'a asaga'i ni'ina to nose'na mina fito nalube luto molo'ehina efaha'a ya'ma ahe'mi su ho'ehinagihe. Yana'mu ai'a hapa'a bati hu'ehinauba enebe ligi'ehibe, luto Yesu ya luto lu'ehina yabe.

13

Sipi mono nohi tele bilana ka Yesu lu epi'ehina

Mt 24:1-2; Lk 21:5-6

¹ To Yesu sipi mono nonuguti he'mito nolimigo, kolo pana'a moneuba ma luto lu emi'ehina: Oho. Babafio. Bu gobo. Ya'ma nohi fela nopo yabe. Sipi efaha nohi ni'ibe.

² To Yesu ma luto lu emi'ehina: Ya'ma sipi mono nohi bu nogapiye? Bu go bati hubo. Alihi kanagu, ana efaha nohi asaga'i i tobo silenogo, ana efahi asaga'i limo ito mone'isi mone'isi melugu minalibe.

Sipi keta hina nasana fato fato'i huto hilina ka

Mt 24:3-14; Lk 21:7-19

³ To alihi, pana'alobo hiti ana hepatogati he'mite bite mone kosalo, gi'a Oliba, ana kosalo tiletet to miya ya'ma sipi mono nohi bu gete nehago Pitagi Yemesigi Yonigi Atulugi suguna hite ma lite loka he'ahana: Ya'ma sipi efaha nohi i tobo silina kana huto hilina'a lali hiya'a huto kehelilune? ⁴ Ya'ma luna lana asaga'i hiya kanagu huto hilibe. Lu hokolo hu letobo.

⁵ To ya lago ai ma luto hapi fito lu epi'ehina: Nani yatai lipoti lu nolepube. Lenali kaba hilo. Bona'magi bahane hete lenele'mo keheli fetaga hilune'mu nehinogomo, keheli bati hilo. ⁶ Ya'ma alihi kanagu fato fato bona'magi babu lite lenalitoga melugu huto hilete ete to faga lite nani nigi'ni hete: Nani Mesia bo nohubo, lenubuto bise linogofi, nani Mesia bo lenehe'mose nohubo linogo, ya hite faga lite lu epite'ani yalo babu bona'magihi enele'mo keheli fetaga hilana'mu yabe. Lenali ya'mu kaba hi bati hilo. Bo moneubafi moneuba lenimi'i molo lalibe, luto nolube. ⁷ To alihi kanagu hiti, noto noto hepatoga luba hileno go to luba ka nelinogo lenali kehelite koli mehilo. Ya'ma ma'naka luto huto hilina'mu yabe. To ya'ma kana huto nohinogo me'i su halina kana huto hilube'mu menohibe. ⁸ Yata'a fato fato naga'magi fato fato naga'i hiti luba hilabe. To mone gihiti bomofahi naga'amagi ho tite mone fato kibinamofahi naga'a hiti luba hilabe. To fato fato hepatoga imima'i lilibe. To fato fato hepatoga nose'na fenene hinogo sipi kau'na enahalina'mu yabe. To ya'mana asaga'i huto hulenogo, lenali ma

lite kehelilabe. Luna lana keta hina nasana asaga'i gofana hilina kana yuhufasi hapi filube'mu nohibe lite kehelilabe.

⁹ To ya'ma huto nohinogo lenalitini kaba hi batihilo. Boana'magi alahi lenali'i kefefe hite bite mono nonugu lenele'mete bite ka foya lilete osahi lepilabe. Nani kumu lite lenele'mete bite gamani bona enubulo to enikibina bona enubulo lenele'mete bite ka foya li lepalalabe. To ya hinogo lenali nani kumu ka lamana'a lu epilabe. ¹⁰ Yata'a kohe toto lenali nani'ni hetofa ka lamana'ni asaga noto noto kapogu lu yege hete lu epinogo yalo alahi me'i asaga baga ito su halina kana huto hilibe. ¹¹ To enali naga'i lepitate lenele'mete bite ka foya li lepalana yupahi lenali koli mehilo. To kaga lilana ka lenegekesa keheli keheli hite meminalo. Hena'mube? Hu'mau, ana kanagu lenehe'menogo kaga lilabe. Ai lu lepilina ka ya'ma lu epilo. Lenaligo kaga lilana meni'ibe. Sikalafu'uba lenali hiti moneka nehit fatehatinimagihi kaga li epilabe. ¹² To ana huto, ya'ma kanagu gonamu tamu'a mone'amagi ai ho filinogo ai ho filinogo hite minalabe. To bona'i mone'amagi yagapana'ani enehe fililabe. To panala'i pana'magi mone'a ana hite ito'anigi afo'anigi enehe fililabe. Ana kanagu ya hite minalabe. ¹³ To asaga bona'magi nani kumu lite enipagu sibina nohinogo sipi ka lepekilabe. Ya hi lepalanaya aku'i nanitoga kosele'i mehose ule'ale huto minalina bomofi, kana'a su holenogo, Hu'mau le'malina'mu yabe. Yesu ya luto lu epi'ehibe.

Foipana napa'a laga mehina huto hilina ka

Mt 24:15-28; Lk 21:20-24

¹⁴ To Yesu mone ka hiti ma luto lu epi'ehina: To alahi, sipi mono nonugu foipa suhi napauba hepa'i nohi li sibina gofana hulata nohinamofifi lenali bu galana'mu yabe. To ya'ma koyapa fayapo leka salata bomofita kehelibo. Ya'ma mono nonugu foipa suhi li huto hilenogo, lenali bu gelete yalo lenali Yutia kapogu nemina bona'i me'me hite kosaga tite minalo. ¹⁵ To nohupitalo nominata bomaka fe'nohi lilube luto nohakagu metise kana su halinagi fa'mene mele'isi bubo. ¹⁶ To ana huto foyagu kai gu kata lilube luto i behe huto hepatoga mebuse fa'mene bubo. ¹⁷ Ke. Ana kanagu yagapana'ani hiti nehana a'magi kumu keke'i li epalalo. To yagapana'i yuhufasi kete'ahana a'magi kumu leniginaga fi epilo. ¹⁸ To ya'ma foipa nasana huto hilina kanamu'i lenali ma lite nunumu hilo. Ya'ma kufuga kana huto hu lalibe lite Hu'mamofifi loka halo. ¹⁹ Hena'mube? Ya'ma kanagu gumi'i gofana huto hofa toto tilina'mu yabe. Koyapa kanagu gumi'i ya huto meti'ehina ni'ibe. Hu'mau me'i hiti to asaga'na li huto hu'ehina kanaguti buto buto yatai kanagu nehetito, ya'ma ya huto gofana huto gumi'i hose'na meti'ehina ni'ibe. To ana huto foto'i alih'a hiti, ya huto gofana huto sipi gumi'i hose'na metilina'mu yabe. Ya'ma moneko kanagu gumi'i gofana huto sipi huto tilina kana ni'ibe. ²⁰ Ya higo, Sipi Bouba ana kana le'mo tupa mehutita asaga bona'magi filitine. To Hu'mau ai'a enele'mo'ehina bona'magi kumu luto kana ale'mo nesi hu'ehina yabe.

²¹ To ana kanagu, bona'i mone'amagi ma lite lilabe: Bu galo. Mesia boubamaga nehetito lubuto bilibe lite lilabe. To mone'amagi: Bu galo. Meyaga nehetito lehe'malibe lite lilabe. To ya'ma ka li lepelenogo lenali ka'ani mekehelilo. ²² Akili ka lilabe. To ana kanagu faga faga kaga lu huto huto bomagi hiti to faga mono ka luse bomagi hiti ma lite lilabe: Nani Mesia bo yabe, lite faga lite lilabe. To enali fato fato suhi hite topa hese suhi hite hiletay'a'ma Hu'mau enele'mo'ehina bona'magih keheli sibina hu epalalune lite babeyafa hite enim'i malalana'mu yabe. ²³ Ya hilanagi to lenali kaba hi batihilo. Nani ya'ma huto hilina nasana'mu asaga'i lipoti alepi'ohuna yabe. Ya'mu kaba hu batihilo.

Kokulumaguti limi'ehina Bouba aku'i alina kana'amu yabe

Mt 24:29-31; Lk 21:25-28

²⁴ To Yesu mone ka hiti ma luto lu epi'ehina: To ya'ma gumi'i gofana huto tilina kana su holenogo yege fenene higo sinihi gilibe. To ikahi hiti besa besa meloto li sabalibe.

²⁵ To kokulumaguti sonofi'i yege yege'na limilibe. To kokulumagu nasana asaga'i li gusili gusili hilina'mu yabe. ²⁶ To yalo, Kokulumaguti limi'ehina Bousa amuya hiti nohuto to fana meha'a sipi besa nolago, ai sopohi hite aku'i kokulumaguti nolimigo, bu galabe. ²⁷ To ai agelomagihen enoho liflenogo, bite ai'a bita hu'ehina bona'i asaga'i noto noto hepa'i fato fato'i anagati asaga melugu hepatogati me'i nekisalo ni'ina hepatogati silaga'i enele'mete elenogo li gehesa hilabe. Yesu ya lu'ehina yabe.

Sifehe yafauba bona'i guna isemofithi hapa'a lepilata nohibe

Mt 24:32-35; Lk 21:29-33

²⁸ To mone ka hiti ma lu epi'ehina: Mafi. Sifehe yafa hapa'a lepilugi, kehelilo. Hapa'a ma huto ni'ibe. Ana yafamo yaha'alo moko'a biloto to haya'a yuhufasi nohesigo, lenali bu gete: Kotaga lilibe lite nekehelibe. ²⁹ To ana huto ya'ma ma'asi lu lepi'ohunana huto hulenogo, lenali: Kokulumaguti Sipi Botiuba aku'i alina yupahi ma'asi huto hilibe lite, ma'asi leke ho malalube'mu hibe, lite kehelilabe. Nani lusiga nolepunagihe. ³⁰ Ya'ma yatai nehana bona'magihen kana'ani su mehenogo, ana kana hapi filina'mu yabe. Nani ka'ni fenene huto mefilise ya'ma huto hilina ni'ibe. ³¹ Kokuluma hiti me'i hiti alihi fenene huto su halina'mu yabe. To nani ka'ni lusiga yagi mefilise huto hilina'mu yabe. Yesu ya luto lu epi'ehibe.

Yesu alina kana'amofithi bona'i mekeheli'ahana

Mt 24:36-44

³² To Yesu mone ka hiti ma luto lu epi'ehina: Ya'ma huto hilina kana asaga bona'magi menekehelibe. Kokulumaga agelomagi enali hiti menekehelibe. To nani Hu'mamofithi pana'amofita menokehelube. Afo'nifu, Hu'mau ai'asigoko keheli'ehina yabe. ³³ To ya huto ni'inaya, lenali bu gete minalo. To lengekesa keheli bati hite minalo. Ana kana huto hilina'a lenali ana hite menekehelibe. Ya hu'ehinagi be go bati hite minalo. ³⁴ Ma huto anana huto hilibe. Bo moneuba hepato he'mito fatoga bilube'mu nohuto'a lili'na bona'magihen lili'na'ani'mu lu epito to bihu kasito minoto kaba nohina bomofithi lu emilina: Kaba huto minobo, luto bufa hilibe. Ya suhi lenali ana hite kaba hite minalo.

³⁵ Hepa afo'afu hiya kanagu alibe lite lenali menekehelibe. Utehi alifi, folugu'i alifi, kokole nogo nomelenogo alifi, go'i nolinogo alifi, ya'ma menekehelibe. ³⁶ To lenubu'i ke'ehinogo ai mele'isi noenogomo henatini hilabe? To ya higo bu gefe lite minalo.

³⁷ Nani ya'ma lu nolepuna ka asaga bona'magihen ana huto lu noeprube. Bu go bati hite kaba hite minalo.

14

Yuta kaba bona'magi Yesuhi naga'i emilune li'ahana

Mt 26:1-5; Lk 22:1-2; Yn 11:45-53

¹ To yalo ana kanagu, sipi mono bomagi to mono ka enelepise bomagi hiti Yesuhi suguna huto naga'i emitio ho fililune lite mine'ahabe. To ana kanagu, Yuta bona'magi asaga'i sipi mono yupapo hapi filune'mu hite minete: Loe yupahi su holenogo naga'i emilune lite kana mele'ahabe. Hena'mube? Ana loe yupahi, mono yupahi yagi, sipi nose'na loemo laita hilata nehana kana yabe. Mone nose'na kana Pasa yabe nelana, ya'ma koyapa Hu'mau enubuto bu'ehina yupa kumu yabe. To mone nose'na kana enali beleti nose'na'ani yisiti hiti lolo mehise fa'mene nenana ya'ma yupa kumu yabe.

² Ana sipi mono kana ma'asi hapi filune'mu nehago ya'ma sipi mono bomagi ma lite enegekesa keheli'ahabe: Lali ya'ma Yesuhi sipi nose'na kanagu ho fililenogomo, asaga bona'magi kehelite luba hilabe. Ya higo, ya'ma nose'na kana su holenogo ho fililune. Enali ya lite kehelite geba hi'ahabe.

*A'i moneuba tu mesebe Yesuhi lata'alo heki eto'ehina
Mt 26:6-13; Yn 12:1-8*

³ To Yesu Betani hepatoga buto mone bomofahi noha'agu tito mino'ehibe. Ya'ma koyapa hehe bomofahi, gi'a Simoni, ai'a noha'agu mino'ehibe. To anaga minoto nose'na nonago, a'i moneuba efaha kopo kofito aitoga o'ehina. Ana konugu mesebe nagami'i hetofana ni'igo, gi'a Nati yabe, sipi efapoloti mina fi'ehina'a ya'ma kofito oto li hokolo huto Yesuhi lataha'alo i heki eto'ehina yabe. ⁴ To bona'magi mone'a bu gete enipagu logo bigo, ai lu emigo ai lu emigo hite ma li'ahana: Akae. Henabe luto ya huto i hekibe? ⁵ Ana mesebeloti'i mina'a 300 kina lito buto musufalo bona'i epitita bati hutita'mu yabe. To ya huto lataha'alo fa'mene heki'ehina bati mehina supo hibe. Enali ya lite ana a'mofahi ka emeki'ahabe. ⁶ To ya lago, Yesu ma lu epi'ehina: O'e. Ya ka he'milo. Henabe lite ka emeki'ahabe? Ka meemekilo. Ai bati suhi hu neto'ehina ni'ibe. ⁷ Enali musufalo bona'i lenalitoga asaga yupahi mineba mineba nehanagi to lenali bati hite fato fato yupahi efahi epilana'mu yabe. To nani lenalitoga asaga yupahi minoba minoba mehilube. ⁸ Ya'ma a'mouba nanimo nehe filite keli halana'mu luto yata'a mesebe nugufa'nilo folo neto'ehina ni'ibe. Bona'i keli halune'mu nehana suhi huto nugufa'nilo mesebe folo'ehina yabe. Ai'a so ki'ehina'a ahu neto'ehibe. ⁹ To lusiga nolube. Alihi nani kumu ka lamana'a asaga melugu hepatoga bite kaga beto hite lu epilana nehitte ya'ma a'uba hu neto'ehinamofahi ka'mu ana hite lu epilabe. Ai hu neto'ehinamofahi beto hite kaga lilabe.

*Yutasiu Yesuhi fateha'amagihi enelepise ka molo'ehina
Mt 26:14-16; Lk 22:3-6*

¹⁰ Ya noligo aposolo bo moneuba, Kelio naga'i nohina bo, gi'a Yutasi, ai anagati he'mito buto sipi mono bonaloga buto Yesu kumu gutunu ka lu epilube'mu bu'ehibe. ¹¹ Buto Yesu nohinalo yamofahi lenelgilube luto lu epigo, enali fokehi lite: Efahi kimilutagihe, lite lu emite mele'ahana. Yalo ai Yutasiu Yesuhi enelepilina kapo'a sa sa hu'ehibe.

*Yesu pana'alobo'a hiti Pasa nose'na nalune'mu hi'ahana
Mt 26:17-25; Lk 22:7-14, 21-23; Yn 13:21-30*

¹² To ana kanagu, sipi nose'na beleti nose'na yisiti hiti lolo mehise nalana yupahi utehi hapi filune'mu nehago sipisipi yaga nala'a Pasa mono yupapo kumu luto helata nehana kanagu, Yesuhi pana'alobo'amagi ma lu emi'ahana: Lali Pasa nose'na hiyaga buto nalune? Hiya nonugu nose'na li nupa huto laita hu ketalune? ¹³ Ya lago, Yesu pana'alobo'a loemofahi ma lu etimoto etoho lifi'ehina: Olopa hepatoga tite to bo moneuba nagami kohi kofito nobinogo letali bu geletetiti bite mege'i biliyo. ¹⁴ To ai tilina nonugu nehetite noho bo ma lite lu emiliyo: Afotifu pana'alobo'ni hiti Pasa nose'na naluta nohi hiya'a ni'ibe luto nolibe. Ya lite lu emiliyo. ¹⁵ To ai ifo nonugu letele'moto tilibe. Anagu sipi nohi mone ai'a ale'mo bati hu'ehinana letelepilib. Ana nonugu letali Pasa nose'nati li nupa hite le'mo bati hiliyo. ¹⁶ Ya ligo, ana loe bomale'i aitogati he'mite bite olopa hepatoga tite to Yesu lu etimi'ehinana yamofahi asaga'i bu gelete nohi tite anagu Pasa nose'na le'mo bati hi'aha'ibe.

¹⁷ To utehi noligo Yesugi pana'alobo 12 magi enigi'a aposolo bomagi enali hiti ana nonugu ti'ahabe. ¹⁸ To nose'na nete nehago Yesu ma luto lu epi'ehina: Lusiga nolube. Lenali nani hiti nose'na nenana bona'i lenali folagahatiniguti bo moneuba fatehatimagihi nani kumu gutunu ka lu epilina'mu yabe. ¹⁹ Ya ligo, enali enipagu keta higo, hapi fite mone'isi mone'isi: Nanifiye ligo, nanifiye ligo ya lite loka he'ahabe. ²⁰ To ai ma lu epi'ehina: Lenali folagahatiniguti, aposolo bo moneuba ana hilibe. Nani hiti moneko lapelugu lifito nonana bo yabe, Yesu ya luto lu'ehibe. ²¹ To ka mone hiti ma luto lu epi'ehina: Nani Kokulumaguti limi'ohuna Bomofita noho fililabe ya'ma nani kumu mono kagu koyapa keye'ahana ka nanitoga ahuto hilibe. To Kokulumaguti

limi'ohuna Bo kumu gutunu ka fatehatimagihi lu epilina bomofhi Hu'mau gumi'i gofa huto halina'mu yabe. Akae. Ana bomofhi ito'afu meketatita batu hutita'mu yabe. Hu'mau gofana huto halina'mu yabe. Yesu ya luto lu epi'ehina yabe.

Sipi Bomofhi yupala nose'na

Mt 26:26-30; Lk 22:15-20; 1 Kol 11:23-25

²² To nose'na nenago, Yesu beleti nose'na lito bebe sana ka luto yalo i gofa huto epito ma lu epi'ehina: Lite nalo. Ya'mana nani nugufa'ni yabe. ²³ To yalo bai nagami kohi lito, Hu'mamofitoga foke ka luto'a yalo li epilago, enali asaga'i ne'ahana yabe. To nenago, Yesu ma luto lu epi'ehina: ²⁴ Ya'ma nagami'i golaha'ni yabe. Hu'mau bona'magi kumu luto kaga lu molo'ehinalo'i golaha'ni limi su halibe. Ya'ma Hu'mamofitoga lu mu tifise'na'amu yabe luto golaha'ni li huto hu molo'ohube. Yege yege bona kumu luto limi su halina'mu yabe. ²⁵ To lusiga lu nolepube. Nani yatai bai nagami'i nonobe. Aku'i asaga yupahi menalube. To alihii Hu'mamofhi kapo'a huto aku'i yalo yuhufasi naluna'mu yabe luto Yesu ya lu'ehibe. ²⁶ Ya ligo, enali mono nama mone lilete yalo nonuguti he'mite bite Oliba kosaga tite mine'ahabe.

Yesu ya'ma Pitau bahane halina ka'mu lu'ehina

Mt 26:31-35; Lk 22:31-34; Yn 13:36-38

²⁷ To anaga Yesu ma luto lu epi'ehina: Lenali asaga'i he'mi netete koli felefa hilabe. Mono kagu Hu'mau koyapa kaga ma ligo keye'ahana: Nani kaba bomofhi holenogo, enali sipisipi yaga'a tili tele hite bilabe. Ya'ma ka lu'ehina'a nanitoga ahuto hilabe. Lenali he'mi netete ya hite tili tele hilana'mu yabe. ²⁸ To alihii Hu'mau fili'ohunaguti nele'mo ho tilenogo, nani kohe toto buto Galili kapogu bulotoaku'i li gehesa hilune. ²⁹ Ya ligo, Pitau ma lu emi'ehina: O'e. Enali asaga'i he'mi ketete fele su nehenogo nanigo minalube. ³⁰ Ya ligo, Yesu ka'alo ma luto lu emi'ehina: Nani lusiga lu nokumube. Kai yatai folugu'i kokole loe yupahi nogo memolo'ehinogo kai nani kumu: Ana bo mekeheli'ohube, luto bahane hoto loeyagi moneyagi yupahi bahane hoto lu epilane. Yesu Pitahi ya lu emi'ehibe. ³¹ Ya ligo, Pitau amuya moloto ma luto lu emi'ehina: O'e. Nani kai kumu bahane hoto lu meepilube. Kai hiti nehe fililune'mu nehinogo, ana huto bahane hoto lu meepilube. To nani ana huto nehe fililana batu huto yabe nolube. To pana'alobo'amagi asaga'i ana hite ya'ma lite li'ahana yabe.

Yesu Gesemani foyagu nunumu hu'ehina

Mt 26:36-46; Lk 22:39-46

³² Yalo bite mone hepatoga, gi'a Gesemani bite nehetite, Yesu pana'lobomagihi ma luto lu epi'ehina: Nani Hu'mamofhi ka lu emitonunumu hu emilube'mu nohunagi, lenali maga minete meto minalo. ³³ Ya luto ai Pitagi Yemesigi Yonigi, enaligo enele'moto nobigo, komopa'agu sipi keta higo ipa'agu gabu'i gofa gigo ma luto lu epi'ehina: ³⁴ Ke. Nemehuba sipi keta higo, nipagu gabu'i gofa gigo fililube'mu nohube. Lenali maga minete, kaba hite minalo. ³⁵ Ya luto yalo nesi'asi buloto melugu kana fu titokoloto nunumu huto Hu'mamofitoga ya'ma gupisalo gabu'i gise'namofhi kana'aaku'i huto mehilifi to huto hilifi ya luto loe lugufa ekesa kehelito loka ho'ehibe. ³⁶ To ma luto nunumu huto lu'ehina: Oho. Apaobe. Afo'nigase. Kai amuyaka hiti bo nohane. Kai asaga'na hilatana mone keta mehu keto'ehina ni'ibe. To ya'ma hu netalube'mu nohataya he'milapiye? Kai keheli'ahane. Ya'ma nani foya'ni meni'ibe. Kaika so ki'ahatanamofhi hu netobo. Afo'nigabe.

³⁷ Ya luloto, i behe huto oto pana'alobo'amagi enubu'i nekago, oto bu goto Pitatoga ma luto lu emi'ehina: Akae. Simonio. Kubu'i nokapiye? Kai hupamone kanagu batu huto kaba hu netalata'a mehu'ahapihe? ³⁸ Yalo enalitoga ma luto lu epi'ehina: Lenali kaba hite minalo. Ya'ma Satau fi taga hu lepololenogo lenali foipana hilafi mehilabe. Lenali foipana hi lalagi luto kaba hite minete nunumu hilo. Lenemehuba ule'ale huto

minalube'mu nohinagi aku'i lenugufa lapa mebi'ehina ni'ibe. Ya'mu kaba hi batihite minete nunumu hite minalo.

³⁹ To Yesu ya luloto mone hiti buto Hu'mamofitoga nunumu huto ya'ma koyapa lu emi'ehina ka ana hutoaku'i lu emi'ehina yabe. ⁴⁰ To yalo i behe huto oto bu enagago, enali ana hite enubu'i kefa hi'ahabe. Enubu kolo kolo higo, kefa hi'ahabe. To ai kaga lu epinamo, enali ka melise mine'ahana. Hena'mube? Enubuya higo, henabe ka lu emilune lite, enegekesa yigite legese hite ka melise fa'mene mine'ahana yabe.

⁴¹ To ai mone kana hiti buloto oloto bu enogoto ma luto lu epi'ehina: Lenali ana hite lenabasu bite ke fa nehafiy? Yatai anasi yabe. Kana'ni ao'ehibe. Bo moneuba nani Kokulumaguti limi'ohuna Bomofita kumu gutunu ka lu epilago, ya'ma fatehatimagi, foipa bona'magi naga'i nimilune'mu Nealabe. Bu galo. ⁴² Nani kumu naga'i fatehatimagihi enelepilata bouba a'noabe. Ho tilo. Lali aitoga bilune.

Fateha'amagi Yesuhi naga'i emi'ahana

Mt 26:47-56; Lk 22:47-53; Yn 18:3-12

⁴³ Yesu ya noligo, ana'asi aposolo bo moneuba, gi'a Yutasi, ai hiti babu bona'magi hiti muki osahi to emitasahi kofite neabe. Enali sipi mono bomagi to mono ka enelepise bomagi hiti to olopa mono bomagi hiti enoho lifilago ete neheti'ahana yabe. ⁴⁴ To Yutasiu koyapa ma luto alu epi'ehina: Buga. Ya'ma nani soso hu etaluna bomofihu lenali bu gete naga'i emite li pili kete le'mete bilo.

⁴⁵ To Yutasiu yalo Yesutoga ana'asi oto be tigito: Afo'nigabe luto soso hu eto'ehina yabe. ⁴⁶ Ya higo, enali me'me hite bite naga'i emi'ahabe. ⁴⁷ To ya hago, anaga minana bo moneuba emitai'i li saga huto'a sipi mono kaba bomofihu koko pana'amofihu ekesa'a i gitigito laga hu he'mi'ehibe. ⁴⁸ Ya higo, Yesu ma lu epi'ehina: Lenali yatai henabe lite osahi hiti emitai'i hiti nanitoga kofite neabe? Nani guminalo bo nohufihe? ⁴⁹ To nani asaga yupahi sipi mono nonugu lenali nehanalo minoto kaga lu lepilata huto minonamo ni'inaya to lenali naga'i menimi'ahanaya yatai henabe lite emitai'i hiti osahi hiti lite neabe? Ana, ya'ma mono kagu koyo'ehinanauba yatai nanitoga huto hilina'mu yabe. ⁵⁰ Ya ligo, pana'alobo'amagi asaga'i aitogati he'mite koli fele'ahabe.

⁵¹ To anaga neheya kola bo moneuba gu kata mehepise koholi kata anasi hepi'ehina bouba Yesuhi mege'i nobigo, enali ai hiti naga'i emilune lite nu nekigo, ⁵² ai mele'isi kata'a enayanugu heto nomoloto gufayapago koli folofa hu'ehina yabe.

Mono kanisole bomagi enubulo Yesuhi ka foyagu mele'ahana

Mt 26:57-68; Lk 22:54-55, 63-71; Yn 18:13-14, 19-24

⁵³ To enali Yesuhi le'mete bite sipi olopa mono bologa le'mete bi'ahabe. To anaga sipi mono bomagi asaga'i to olopa bomagi hiti to mono ka enelepise bomagi hiti li nupa hite mine'ahabe. ⁵⁴ Yesu anaga le'mete nebago Pitau foto'i minoto mege'i buto sipi olopa mono bomofihu kuguma'alugu tito gimi bo'amagi hiti meto minoto logo lota huto mino'ehina yabe. ⁵⁵ To sipi mono bomagi to mono kanisolemagi asaga'i ka foya li'ahabe. Ka foya lite, to Yesuhi ho filune lite ai kumu mukulu filina bo sa sa hi'ahabe. Aku'i ho filise ka lilata bo mone huto mehu'ehina. ⁵⁶ Fato fato bomagi Yesu kumu faga lite megeka li'ahago aku'i moneko ka legege hite meli'ahabe. Fato fato ka li'ahabe.

⁵⁷ To mone'amagi ho tite faga lite ma li'ahabe: ⁵⁸ Lali ya'ma bomofi kumu kaga noligo kehel'i'ohuta yabe. Ai ma lulata lu'ehina: Ya'ma sipi mono nohi bona'magi gi'ahana nohi nani tele biloto'ni aku'i loeyagi moneyagi yege yupahi bona'magi megilana nohi mele'isi gilube. Ya noligo, kehel'i'ohuta yabe. ⁵⁹ Enali ya lite aku'i ana hite moneko ka melise sibi sibi ka lite li'ahana.

⁶⁰ To yalo, sipi olopa mono bouba folagato ho tito Yesuhi ma luto loka ho'ehina: Kai ka meluse minalapiye? Kai kumu kifisa neinaya henabe ka aku'i lilane? Ya ligo, Yesu enali ka'ani gusunupa'a meni'igo kehelito ka meluse fa'mene mino'ehibe. ⁶¹ Ya higo,

sipi olopa mono bouba, mone hiti loka hoto ma lu'ehibe: Kai hetofa bo Hu'mamofifi pana'a, Mesia bo nohapiye? ⁶² Ya ligo, Yesu ma luto lu'ehina: Nani ana bo nohubo. To alih yupahi nani Kokulumaguti limi'ohuna Bomofita Hu'mamofifi lamaga'alo minenogo'ni bu galane. To aku kokulumaguti sopohi hiti noliminogo'ni bu galane. ⁶³ Ya ligo, ana sipi mono bouba komopa'agu logo bigo, gu kata'a li botala ito'a Yesuhi ka emekiloto ma lu epi'ehina: Anasi nolibe. Lali henabe luto fato bona'i enoloka halune? ⁶⁴ Ai'a baga'aluguti Hu'mamofifi megeka noligo kehel'i'ohune. Henana hu etalune? Lenali kehelite lu nimilo.

⁶⁵ Ya ligo enali asaga'i: Ho fililune lite moneko ka li'ahana. Yalo bona'i mone'amagi Yesuhi libi'na hete'ani to bu'a ifi tete enaya osatu hoto ma li'ahana: Oho, kiyi'afu koho'ehibe. Lu hokolo hubo. To ya nelago gimi bomagi ana hite enaya osatu he'ahabe.

Pitau Yesuhi bahane ho eto'ehina

Mt 26:69-75; Lk 22:56-62; Yn 18:15-18, 25-27

⁶⁶⁻⁶⁷ Ya nehago Pitau afetoga kugumalugu minoto logo lota huto nominago ana sipi mono bomofifi kele kele pa'a moneuba oto bu goto gili gili huto nohuto'a ma lu emi'ehina: Kai ya'ma Yesu Nasalete naga'i nohina bo hiti mine'aha'ibe. ⁶⁸ Ya ligo Pitau bahane hoto amuya moloto ma luto lu'ehina: O'e. Kai nolataka meno kehelube. Ya luto bihu kasito buto mino'ehibe. To kokole nogo molo'ehina. ⁶⁹ To ana kele kele pa'uba bu goto anaga neminana bona'magihi lu epi'ehina: Bu gal. Ka'meya bo Yesuhi pana'a nohipe. ⁷⁰ Ya luto ligo Pitau ana huto: O'e, luto bahane ho'ehina. To kana nesi'asi bu su holago logo lota huto minana bo moneuba Pitahi ma luto lu emi'ehina: Ma'naka. Kai pana'a nohutoka ya'ma faga melubo'ma. Galili naga'i nohata kehel'i'ohuna yabe. ⁷¹ Ya noligo Pitau huli ka luto to yahi tito amuya moloto ma lu epi'ehina: O'e. Nani ana bomofi kumu lenali kaga lu nimilata nehana ya'ma mekeheli'ohube. ⁷² Ya ligo ana'asi kokole nogo mone hiti molo'ehina yabe. To Pitau Yesu lu emi'ehina ka beto hu'ehina. Yesu koyapa'i lu emi'ehina: Kokole loe yupahi nogo memolo'ehigo nani kumu loeyagi moneyagi yupahi bahane halane. Pitau ana ka'amofifi kehelito beto huto'a yibi hafili gofa hu'ehina yabe.

15

Yesuhi sipi gamani bomofifi bulo le'mete bi'ahana

Mt 27:1-2, 11-14; Lk 23:1-5; Yn 18:28-38

¹ Etehi folugu'i sipi mono bomagi hiti mono ka enelepise bomagi hiti olopa bomagi hiti mono kanisole bomagi hiti asaga'i tutuma'i hite mine'ahabe. Tutuma'i hite Yesuhi yaha'alo seni naga ite le'mete bite gamani kota kaba bomofifi, gi'a Pailati, ai nohinalo le'mete bi'ahabe. ² To Pailati Yesu ma luto loka ho'ehina: Kai Yuta bona'magihi kigihiti bo'ani nohapiye? To Yesu: A'nolane, luto lu emi'ehina. ³ To sipi mono nohi kaba bomagi fato fato ka lite bugu ka li'ahabe. ⁴ Ya lago, ya'mu Pailati mone hiti loka hoto ma lu'ehibe: Kai kaga meluse minalapiye? Enali yege yege ka lite kubugu ka nelanagi ka'anilo nona'a lu meepilapiye? ⁵ To Yesu enali ka'ani bebe mesago, kehelito'a ka meluse fa'mene minago Pailati topa hoto mino'ehibe.

Pailati ka'ani kehelito Yesuhi fililibe luto lu'ehina

Mt 27:15-26; Lk 23:13-25; Yn 18:39-19:16

⁶ To ana sipi Pasa nose'na kanagu Pailathi hapa'a ma hulata huto mino'ehina. Ana kanagu kalabusi bo mone enali Yuta bona'magi gi halana bo mone'mofifi kalabusi nonuguti le'mo he'milata huto hu'ehina hapa'a ya'ma ni'ibe. ⁷ To ana kanagu kalabusi nonugu bo mone, gi'a Balabasi yabe luto mino'ehibe. Ai luba hi'ahana yupahi bo mone'mofifi ho fili'ehina bo yabe. ⁸ To ya'ma kanagu, asaga bona'magi Pailatitoga ete me lite loka he'ahana: Kai mana kanagu hulata hu'ahata hapaka hu letobo. ⁹ To

ya lago, ai ma luto lu epi'ehina: Nani ya'ma Yesuhi lenali Yuta bona'magita kibina botinimofifi le'mo he'mi etalufihe? Lu nimilo. ¹⁰ Ai ya'ma mono bomagi Yesu kumu siko nehite naga'i emi'ahana kehelito'a ya luto enoloka ho'ehinagihe. ¹¹ To ya luto enoloka hago, enali sipi mono bomagi ya'ma anaga li nupa hite nehana bona'i asaga'i enele'mo topa hago, to sipi mono bomagi amuya melete lu epi'ahana: Yesuhi ana'a hiligi lu emilo. Balabasihi gulu ho etobo, lu emilo. Ya nelago ya'ma li nupa nehanamagi asaga'i kehe ite Pailatihi ma lite lu emi'ahana: Yesuhi ana'a hiligi. Balabasihi gulu ho etetogo bino. Ai kalabusi nonuguti fa'mene limilina'mu yabe. ¹² Ya nelago Pailatiu mone hiti ma luto enoloka ho'ehina: Ya'ma bo'mu, lenali Yuta bona gihiti bo yabe lite gi nehana bomofifi henana hu etalube? ¹³ Ya ligo, enali hekele lite: Ho filibo. Malipu yafalo ho filibo, lite lago, ¹⁴ Pailatiu: Henabe lutobe? Ai hiya foipa suhi hu'ehibe, luto ligo enali sipi nogo bela ka lite: Ho filibo, lite li'ahana yabe. ¹⁵ Ya lago, Pailatiu komopa'ani le'mo fulu hilube luto Balabasihi le'mo he'mi eto'ehina yabe. To yalo Yesu kumu kaga ligo, gimi bo'amagi naga osatu heba heba hi'ahabe. To le'mete bite malipu yafalo halo luto lu epilago, gimi bomagi le'mete bi'ahabe.

Gimi bomagi Yesuhi kiya yokolo ka li ete'ahana

Mt 27:27-31; Yn 19:2-3

¹⁶ Gimi bo'amagi Yesuhi le'mete bite ya'ma sipi kaba bomofifi nopo, Gamani Nohi yabe, ana nonugu le'mete bi'ahabe. To enali enalalu'ani mone luga'amagihi kehe igo ago li nupa hi'ahana. ¹⁷ Yalo Yesuhi okoho naku'i hepi etete to lataha'alo ufeha'a hiti naga'i hesete kofi etete, ¹⁸ to hapi fite be tigite: Oho. Yuta bona'magihenikibina bo, lite me'na me'na bi'ahabe. ¹⁹ To lataha'a osatu heba heba hite, to libi'na hete aitoga lipite nehite me'na me'na bi'ahabe. ²⁰ To yokolo'na hi su helago, ana okoho naku'i li he'mi etete yalo ai'a kata'a hepi etete fegutoga le'mete bite malipu yafalo ho fililune'mu le'mete bi'ahabe.

Yesuhi malipu yafalo ho fili'ahana

Mt 27:32-44; Lk 23:26-43; Yn 19:17-27

²¹ To le'mete nebago bo moneuba Sailini naga'i nohina bo gi'a Simoni, Alekasatahi to Lufusihu afo'atitifu yagi, ai ana kapolo kifiguti noago enali bu gete le'me kefefe hite naga'i emite Yesuhi malipu yafa'a gupisalo li malago ai kofito bu'ehibe. ²² Kofito bigo enali Yesuhi le'mete bite Golgota kosalo neheti'ahana. Ana hepa'i gi'a mone lali kaguti, Lataha Felisa'a hepa'i yabe luto gi ho'ohuna yabe. ²³ Anaga nehetite Yesuhi bai nagami'i hiti to mone yafa nogoya'a hiti, gi'a mila yabe, yana emilune'mu hana'a mo si'ehibe. ²⁴ To yalo, Yesuhi malipu yafalo nili hete he'ahana yabe. To gu kata'a kiyi'afu lilibi lite, li gehe lite melete kati supo hite li'ahana yabe. ²⁵ To ya'ma malipu yafalo he'ahana kana etehi folugu'i bona'i foyaga nebana kanagu yabe. ²⁶ To bo moneuba Yesuhi he'ahanamomu'i fayahi go'ehinamofifi ana yafa ifo'alo li mele'ahana ya'ma ni'ibe. Yuta Bona'magihenikibina Bo'ani Yabe, luto ya'ma fayahi go'ehina. ²⁷ To Yesuhi hiti guminalo bo loemo ana hite malipu yafalo etehe'ahabe. Mone hete lamaga'aga yafa fite to mone hete soga'aga yafa fite etehe'ahana yabe. ²⁸ Ya hite etahago mono ka koyapa koyo'ehina ka ya'ma huto hu'ehibe. Ana kaga ma lu'ehina: *Ai hiti foipa bole hiti enehe'ahabe.*

²⁹ To anaga kapo melete bi'ahana bona'magi enali bu gete, enayahiko koke ite Yesuhi kiya hi etete ma li'ahabe: Ahe. Kubuyaka hino. Kai sipi mono nohi tele biloto aku'i loeyagi moneyagi yegegu gilube lu'ahata bo yale. ³⁰ Kai malipu yafaloti limito kugufaka le'mo batihuto minobo. ³¹ To sipi mono kaba bomagi hiti mono ka enelepise bomagi hiti enali ana hite kanipo fite kiya hi etete ai lu emigo ai lu emigo nehitelite li'ahana: Ya'ma boubafato fato bona'i enubuto bi'ehinaya aku'i ai'a gufa'a le'mo batihilina meni'ibe. ³² Ai Mesia bo Isilaeli naga'magihenikibina bo'ani nohifi? Ana,

malipu yafaloti limilenogo, lali bu goloto aitoga kehelito agoya hu emilune. Enali mono bomagi ya lite li'ahabe. To ai hiti malipulo etehe'ahana bomale'i ana hite Yesuhi huli ka lu emi'aha'ina yabe.

Yesu afili'ehina

Mt 27:45-56; Lk 23:44-49; Yn 19:28-30

³³ To fuligahi lulago, asaga hepatoga metepu ito minoto minomo buto utehi 3 kiloki yalo yege aku'i lo'ehina yabe. ³⁴ To ana kanagu Yesu sipi nogo moloto hekele luto ka'aguti ma lu'ehina: Eloi Eloi, lema sabakatani. Ya'ma lali kaguti ma lu'ehina: Oho. Hu'mao, afo'nigabe, afo'nigabe. Henabe luto he'mi neto'ahane? ³⁵ Ya ligo, anaga neminana bona'i mone'amagi ka'a kehelite ma li'ahana: Akae. Ai ya'ma koyapa bo Elaiya, ai kumu kehe noibe. ³⁶ To bo moneuba kehelito hololu luto buto lututuhi lito buto ekesa bai nagamilugu li moloto yalo lito oto eminogo'ni nalibe luto, lito oto yatama osatu li saga huto noemito ma lu'ehina: Bu galo. Ya'ma Elaiyau oto yafaloti le'mo he'mi etalifi bu galune. ³⁷ To Yesu sipi nogo moloto ana'asi sikalafu'i molo su hoto fili'ehibe.

³⁸ Tonofiligo, ka'meya sipi mono nonugu kata hasamo ifo'agati hapi fito limito i bololo i su ho'ehina yabe. ³⁹ To Yesu sipi nogo moloto sikalafu'i molo su hoto filigo, gimi kaba bo moneuba Yesuhi hapa'a bu goto kehelito ma luto lu'ehina: Ma'naka. Ya'ma bo Hu'mamofih pana'a ma'naka luto nohibe. ⁴⁰ To anal'i mone'amagi foto'i nehite bu gete mine'ahabe. Mone gi'a Malia, ai Magatala a'i yabe. To mone ana huto gi'a Malia, ai Yosese hiti to lagaso Yemesi hiti ito'atitifu yabe. To mone gi'a Salome yabe. ⁴¹ Ya'ma ana'magi koyapa'i Yesuhi Galili kapogu mino'ehigo mege'i melelata hite to nose'na emilata hite mine'ahana yabe. To fato ana'magi babu luto Yesuhi mege'i bite Yelusale hepatoga e'ahana ana'magi ana hite bu gete mine'ahana yabe.

Yesuhi keli he'ahana

Mt 27:57-61; Lk 23:50-56; Yn 19:38-42

⁴² To utehi noligo, ana kanagu fuli yupahi hapi filube'mu nohigo, fuli yupahi nalana nose'na le'mo batil hilata kana ni'igo, bo moneuba. ⁴³ Alimatia naga'i nohina bo, gi'a Yosefe, ai olopa mono kanisole bo nohuto, ai Hu'mamofih kapo'a alina kana geba huto minolata nohina bo nohuto, ai lesa'a meligo buto Pailatihi nohinaga tito: Yesuhi gufa'a li nimilapiye, luto loka ho'ehibe. ⁴⁴ Loka hago, Pailatiu: Akae. Afili'ehifiye luto ekesa yigito'a gimi bo'a mone kehe igo ago: Afili'ehifiye luto loka hago, ai: O'yo, luto lu emi'ehibe. ⁴⁵ To gimi bouba: Afili labata hu'ehibe luto lu emigo, Pailatiu Yosefehi: Gufa'a batil huto lito bubo, luto lu emi'ehina. ⁴⁶ To ya ligo, Yosefeu buto yuhufa koli kata hetofana'a mina filoto lito buto Yesuhi gufa'a yafaloti ho kutu foto ana katamotu sa gito kofiloto buto keli halube luto, buto efaha kosagu kifi'ahana muli'mogu li molo'ehina yabe. To ana muli'mofih kasiha'alo mone sipi efahi fela'a li behe behe huto hekini lo'ehina yabe. ⁴⁷ To ya nohigo, ya'ma Magatala ai'i gi'a Malia, ai to Yosesehi ito'afu, gi'a ana huto Malia, ana a'male'i Yesuhi gufa'a keli ho'ehina hepa'i bu gete keheli'aha'ina yabe.

16

Yesu fili'ehinaguti ho ti'ehina

Mt 28:1-8; Lk 24:1-12; Yn 20:1-10

¹ Fuli yupahi su holago, Malia Magatala a'i to Malia Yemesihi ito'afu to Salome, enaligo Yesuhi gufa'alo mesebe falalune lite bite hetofa mesebe mina fi'ahabe. ² To etehi go'i noligo bite muli'i ni'inaga nebite ai lu emigo ai lu emigo hite ma li'ahana:

³ Ya'ma muli baga'aga ni'inalo efahi fela efapo ni'igo, kiyi'afu li behe behe hu he'mi letalibe? ⁴ To anaga nehetilete bu gago ana sipi efahi baga'agati ali behe hi he'mi'ahago

bu gete: Akae, lite topa he'ahana. ⁵ To mulilugu tite bu gete, muli'mofahi kasihi lamaga'aga neheya kola bo mone koholi kata yatamana hepi'ehina bouba meto nohigo bu gete lusi koli hi'ahabe. ⁶ To ai ma luto lu epi'ehina: Koli mehilo. Lenali Nasalete bo, Yesu, malipu yafalo fili'ehina bomofahi sa nehana keheli'ohube. Ai maga menohibe. Aho ti'ehinagihe. Bu galo. Ya'ma mele'ahana hepai' bu galo. Menohibe. ⁷ To lenali abilo. Bite Pitagi to pana'alobomagihu asaga'i ma lite lu epilo: Yesu koyapa lu lepi'ehinana yamofahi ahu'ehibe. Ai kohe toto Galili kapogu a'nobinagihe. Lenali ya lite lu epilo. ⁸ Ya ligo, enali kehelite enelesa'ani ligo, sipi koli hite'ani ana muli'moguti tite hololu bite koli felefa hi'ahabe. Sipi koli hite'ani asaga bona'i ka lu meepise fa'mene mine'ahana yabe.

Yesu Malia Magatala a'i aitoga huto hu'ehina

Mt 28:9-10; Yn 20:11-18

⁹ To Yesu, fuli yupahi su holago, etehi folugu'i fili'ehinaguti ho ti'ehina yupahi ai yata'a Malia Magatala a'mofahi bulo huto hu'ehibe. ¹⁰ Ana a'i Yesu koyapa foipa fele 7 he'mi eto'ehina a'i yabe. Yesu ana a'mofahi bulo yata'a huto higo, ai buto Yesuhi mege'i melelata hi'ahana bona'magi yibi gofana hite nehanaga buto nehetito lu epi'ehina: ¹¹ Yesu huto nohigo bu go'ohube luto lu epigo, enali: Faga yabe lite enipagu hu'ehibe.

Yesu pana'i loemale'i itititoga huto hu'ehina

Lk 24:13-35

¹² To yalo pana'i loemale'i kifigu bilu'ibe'mu kapo nemala'igo Yesu huto huse fato'i etubulo huto hu'ehibe. ¹³ Ya higo, etali kehelilete i behe hite bite pana'alobo asaga'i ya'ma lu epi'igo, enali: Faga yabe lite enipagu hu'ehibe.

Yesu pana'alobomagihu enubulo huto hu'ehina

Mt 28:16-20; Lk 24:36-49; Yn 20:19-23; Apo 1:6-8

¹⁴ To alih, aposolo bomagi 11 magi li nupa hite nose'na nenago, Yesu enubulo huto huloto ka epekihe. Hena'mube? Enali, bona'i mone'amagi Yesu fili'ehinaguti ho ti'ehigo bu gete ka lu epigo, enali: Faga yabe, lite enipagu higo komopa'ani ule'ale higo Yesu ya'mu ka epeki'ehibe. ¹⁵ To ai ma luto lu epi'ehina: Lenali asaga melugu hepatoga bite bona'magihu hetofa ka'ni ya'ma ka lamana'a lu epilo. ¹⁶ To bo moneubafi moneuba ana ka kehelito agoya hu nimito nagami falalina bo, ai'i buto bilunagihe. To bo moneubafi moneuba kehelito agoya hu menimilina bomofahi nani gumi'i hoto le'mo he'milunagihe. ¹⁷ To agoya hu nimilana bona'magi enali ya'ma topa hese foya suhi lilabe. Enali nigi'ni hete foipa felemagihu bona komopa'aniguti enele'mo he'milabe. To enali fato fato bona'magihu ka'aniguti kaga lilabe. ¹⁸ To enali osifa'i enayahi lilana to nalisa nagami'i nalanafi ya hilana mefililabe. To enali epesi'ehina bona'magihu enugufalo enayahi melenogo fa hu epalalibe. Hu'mamofahi amuyana'a enalitoga minenogo ya'ma topa hose foya suhi lilabe.

Hu'mau Yesuhi kokulumalugu le'moto ti'ehina

Lk 24:50-53; Apo 1:9-11

¹⁹ To Sipi Bo Yesu ai ana kaga lu epi su holoto'a yalo kokulumalugu tito folofa hu'ehibe. Anaga tito Hu'mamofahi yahi lamaga'aga mino moloto mino'ehina yabe.

²⁰ To enali bu gelete, bite asaga hepatoga biba biba nehite Yesuhi hetofa kaga'a lu yege helata mine'ahabe. To Sipi Bouba enehe'moto enalitoga minago, enali sipi lili'na amuya'a hiti topa hose suhi lite hi'ahabe. To yana'mu bona'magi ya'ma bu gete enali: Lusiga nelabe lite keheli'ahana yabe.

LUKU Luku ka lamana'amu koyo'ehina

Luku ai Tiofilusitoga ya'ma fayahi go'ehina

¹ Oho, Tiofilusi, nalalu'niga. Babu bona'magi lalitoga huto hu'ehinamofifi kaga'a fayanugu ge'ahana yabe. Enali enubuguti bu ge'ahana to Hu'mamofifi kaga'a lu hokolo hi'ahana bona'magi lu epi'ahago fayahi keye'ahana yabe. ² Enali ana bona'magi enubuguti bu ge'ahago anana huto hu'ehina bona'magihi enabaga enemege'i mele'ahana yata'a mana kaga to asaga yupahi yabe. Enali ya'mana bona'i Hu'mamofifi kaga'alo lili'nalo bo'a mine'ahana to ya'mana kaga lalitoga nelimibe. ³ Ya higo nani ana huto ya'mana kaga fayahi goto'ni kaitoga he'minogo bilibe. Koyapa'i nani ya'mananamofifi hapa'amu le'mo bati huto nege'noka ho'ohube. Yatai nani le'mo fotogo huto nogobe. ⁴ Ya hu'ehinagi kai keheliya iloto ya'mana ka enali kelepi'ahana'a to ma'naka luto ya'ma keheli baga ilune'mu hane.

Agelouba a'i Sekalaiyah Yoni huto hilina ka lu emi'ehina

⁵ To Yutia bona'i enighiti bo Heloti ai minana kana'agu mono bo mone mino'ehina gi'a Sekalaiya ai Abaisa mono bo nagaluguti liha'a ai Alonihi nagaluguti to ana a'mofifi gi'a Elisapeti yabe. ⁶ Etali Hu'mamofifi bulo bati hite mine'aha'ina. Etali asaga keya kafi to Sipi Bomofifi kagafi liyafa hite pelesa meise hite fulu li'aha'ina. ⁷ Mone'naya etali yagapanan'atiti memine'ahana. Elisapeti namopa minoto yagapanan'i meketose mino'ehina. To etali ya litana oyafale mine'aha'ina.

⁸ To mone yupahi Sekalaiya ai ya'ma Hu'mamofifi okabalo mamufa gi emilatamofifi lili'na nolito ana kanagu mono lili'na luga'a ai'amoya liloto mino'ehina. ⁹ Enali mono bomagihi suhi hite le'mo ho ti'ahana to ai sipi mono nohi folagaha'agu tito kefa hitalo Hu'mamofifi tu lokiya go emilibe litemo yabe. Ya hago ai Sipi Botimofifi mono noha'agu notigo, ¹⁰ babu boana'i fegutoga li nupa hite nunumu hite lokiya go emilatana kanagu mine'ahana. ¹¹ To Hu'mamofifi agelo'a yahi lamaga'aga tu lokiya fi emise'nalo ho tito nohigo Sekalaiyau bu go'ehina. ¹² Ai agelo bu goto topa hoto koli nohigo, ¹³ agelouba ma luto lu emi'ehina: Sekalaiyao, kai koli mehubo. Hu'mau ai nunumuka akeheli'ehibe. Lihaka Elisapetiu ai panaka ketalina'mu yabe. To kai gi'a Yonio luto molobo. ¹⁴ Ya hinogo kai kipagu bati hinogo kai kofokehi halane. Babu boana'i enali sipi enofokehi ai huto hilina'mu halabe. ¹⁵ Ai Sipi Bomofifi bu'alo sipi gi'a lilina'mu yabe. To ai bai nagami'ifi to amuya nagami'ifi menalina'mu yabe. Ito'afifi ipa'agu nohinogo Hetofa Sikalafu'uba aitoga bai talina'mu yabe. ¹⁶ Ai Isilaeli boana'i asaga'i enipa'ani li gelehe hinogo enali Sipi Bo'ani Hu'mamofitoga bilabe. ¹⁷ Ai Hu'mamofifi ka'a leli'ali bo legi huto bilina'mu ya'ma lu yege hose bo Elaiya suhi huto amuya bo hilibe. Ai afo'anigi yagapanan'ani aku'i enele'mo nupa hilina to ai ana huto kegeiyo bona'i komopa'ani li gelehe hinogo komopa'ani bebe sana bona'magihi hapa'ani lilabe. To ai Hu'mamofifi bona'a enele'mo kosaba hinogo Hu'mamofifi geba hite alina'mu minalabe.

¹⁸ To Sekalaiyau ai agelomofifi loka hoto lu'ehina: Ya'mana ka nani henabe luto lusiga yabe lilube? Nani oyafa alo'ohube to liha'niuba hiti litana'i alo'ehibe, luto lu'ehina. ¹⁹ To agelouba Sekalaiyah ka'alo ma luto lu'ehina: Nani nigi'ni Gebilielita sipi agelo'i Hu'mamofifi okabalo ho notuna yabe. Ai'a noho lifito lu emibo ligo ya'mana hetofa ka oto lu nokumube. ²⁰ To kai kehelibo. Kai nani kamo keheli menimitamofifi kai kabagaka hekini lolengogo kaga meluse nohitogo asaga'na huto

hilina yupapogo yabe. Ya huto nohitogo kaga moloto nokumuna yupahi anana huto nohinogo kaga lilane.

²¹ Boana'i enali Sekalaiyau mono nonugu mino'ehinamo'mu geba hiba hiba hite minete'ani enali enegekesa yigiba yigiba hite ma lite li'ahana: Ai ya meyaluga henana huto nohigo mino yatama nohibe li'ahana yabe. ²² Alihi Sekalaiyau mono nonuguti leheko limito boana'i kaga lu meepi'ehina ya higo enali fegutoga geba hite minana boana'i ma lite akehel'i'ahana: Ai mono nonuga tinamoga bame kafi ana'ina mone bu go'ehibe. Ya lite nehago ai bagaguti kaga meluse yatuko babeyafa hu'ehina. To baga'a hepito mino'ehina.

²³ Alihi Sekalaiyahai mono nonugu lili'na luga'a su holago ai hepa'aga bu'ehina. ²⁴ To alihli liha'a Elisapeti ai yagapan'aamu'i hiti mino'ehina. Ya huto ai nayahi mone kegi'a su hago ikahi fala kito nonugugo mino'ehina. Ai lu'ehina: ²⁵ Yatai Sipi Bo'niuba ya'ma suhi huto nehe'mabe ya huto boana'magi enali enubuloti nubuya huse'na li he'mi netabe.

Yesu ai huto hilina kaga agelouba Maliatoga lu emi'ehina

²⁶ To Elisapeti yagapan'a hiti ikahi nayahi mone kegi'a su hoto mone nayatoga leheko malago nohigo Hu'mau ai ya'ma agelo Gebilielihi ho lifigo Galili hepa'i monelugu limi'ehina ana hepa'i gi'a Nasalete. ²⁷ Ai yafana'i mone pana'i moneto lepi'ahana pato bu'ehina pana'mofahi gi'a Yosefe. Ai Tebitihi nagaluguti yabe. To ya'ma pa'mofahi gi'a Malia yabe. ²⁸ To agelouba Malia nohinalo buto ma luto lu emi'ehina: Maliao. Nohapihe? Fuluna kaitoga mineno. Hu'mau kai hiti nohuto sipi lusa gi ketalina'mu hetofa hu ketalibe. ²⁹ Maliau ai ya'mana ka keheliloto lataha'a keta hu'ehina. Ipa'agu ekesa yigito ma luto lu'ehina: Ya'ma ka hena ka ni'ibe? luto ligo, ³⁰ to agelouba lu emi'ehina: Malia, kai koli mehubo. Hu'mau ipa'a kaitoga bat nohibe. ³¹ Kehelibo. Kai yagapan'a kumu hiti huto pana'i ketalata'mu yabe. To kai gi'a Yesu luto molobo. ³² Ai sipi bo minalina'mu yabe. To yege yege bona'magi gi'a liyafa hite Sipi Boti enebe ligi'ehina bomofahi pana'a yabe lilana'mu yabe. To Hu'mau ai sipi gihi bo le'mo ho tilina'mu yabe. Tata'afifi Tebitihi suhi luto minalina'mu yabe. ³³ Ai Yakopuhi naga'amagihi sipi bo'ani asaga yupahi minalina'mu yabe. To kaba huse'na'a hiti kapo'a ya'ma minomo buto su mehalina'mu yabe.

³⁴ Maliau ai agelomofahi lu emi'ehina: Ya'mana ka nolatamofahi hena huto huto hilibe? Nani yafana'i nohuto bolo mebu'ohube. ³⁵ To agelouba Maliahai kaga'alo ma luto lu'ehina: Sikalafu'uba kaitoga alina'mu yabe. To Hu'mamofahi amuya'auba kifi talina'mu yabe. To ya hinogo ya'mana pana'i alihai ketalata'mu yabe, to bona'magi Hu'mamofahi Pana'a yabe lite gi'a liyafa hilana'mu yabe. ³⁶ Kehelibo. Kofokafu Elisapeti litana'i alo'ehinamo ninaya ipa'agu pana'i ko'ehibe. Koyapa'i yagapan'a'i meketalibe lilata hi'ahana yabe. Ya hu'ehinamo yatai yagapan'a'i mino'ehibe to ikaha'a nayahi mone kegi'a su hoto mone kegi'ati loemo leheko malago abu'ehibe. ³⁷ Ana'ina mone Hu'mau fetaga huto lolo hilina'a huto meni'inagihe.

³⁸ To Maliau agelo lu'ehina: Nani Sipi Bomofahi koko a'i yabe. Kaga nolatamofahi Sipi Bo'niuba lolo hu netalibe, Maliau ya luto ligo agelouba he'mi etoto abufa hu'ehina yabe.

Maliau Elisapetihai buto bu go'ehina

³⁹ Ya'mana kanalo Maliau ho tito kosa mone Yuta hepalugu ni'inalo me'me huto bu'ehina. ⁴⁰ To nonuga tito Sekalaiya nohinalo: Nohapihe? luto Elisapetitoga lu emitio be tigi'ehina. ⁴¹ Elisapetiu ai Maliahai nohapihe lina'a kehelilago yagapan'a'i ipa'agu nohina lehe kolago ti'ehina. To Sikalafu'uba Elisapetitoga bai to'ehina. ⁴² To ai nogo'a sipi'a kehe ito Maliahai lu emi'ehina: Kai luga'a ana'i folagaha'anigu kele'mo ho ti'ehina'mu hetofana nohane. To ya'mana yagapan'a'i kipagu nohina

aitoga hiti Hu'mau hetofana hu etalibe lu'ehina. ⁴³ To nani hena hu'ohugo Sipi Bo'nimofifi ito'afu nanitoga noabe, luto Elisapetiu lu'ehina. ⁴⁴ Kai nebe tigi'ahana nani nubu'niuba nohapihe latamoya keheli'ehinagi yagapan'a'i nipagu nohinauba fokehi hoto'a leke ho ti'ehina. ⁴⁵ Alihi Sipi Bouba alu kimi'ehina suhi hilina'mu yagi kai keheli ule'ale huto sipi kofokehi halata'mu yabe, Elisapetiu ya'ma luto lu'ehina.

Maliahi nama'a

⁴⁶ To Maliau ai lu'ehina: Nipa'niuba Sipi Bomofifi gi'a li saga nohibe. Nipa'niuba Hu'ma kumu yegenofibe. ⁴⁷ To nemeha'niuba Sipi Bomofitoga fokehi nohoto nehe'mose'na'amofifi kumu negelo nobube. ⁴⁸ Nani lilina'alo a'i yabe. Nani fa'menena nohunamoya ai ekesu mehago nanitoga fuluna nonebesibe. Yatai hiti to alih'a yupa hiti silaga boana'i enali sipi fokehi nanitoga ho'ehina'mu kaga lilana'mu yabe. ⁴⁹ Hu'mau amuya Bouba sipina nanitoga lolo hu'ehibe. Ai'a gi'a hetofana lamana'a ni'ibe. ⁵⁰ Le'mo fuluna'auba asaga bona'i manuga minana agoya hu emi'ahanamagi enalitoga mino baga i'ehibe. To ya huto buto yagapan'a'magitoga buto enali yagapan'a'magitoga buloto analo ya humo buba buba hilina'mu yabe. ⁵¹ Yaha'a amuyauba su toto kegeiyo bona'i foipa lu kehelise'na hiti enipa'anigu kegeiyo hi'ahana ya nehago ai li sibi sibi huto katili hu'ehina yabe. ⁵² Ai gihi bomagi amuya'ani nehago kefa hisaloti enele'mo manuga nomoloto to enali enigi'ani menina bona'i enigi liyafa hu'ehina. ⁵³ Ai hetofa nose'natu'i enakau'na lana bona'i enipa'ani li bai to'ehina. To enali bona'i fe'noha'ani babu lina'a enele'mo he'migo fa'mene bi'ahana. ⁵⁴ Ai Isilaeli lili'nalo bo'a he'mo'ehina. To ai tata'tifitoga kaga lu molo'ehina li hetofa huto hu eto'ehina. ⁵⁵ Ana huto lali tatatifitoga lu'ehina'a huto yabe. Nani Abalahatoga keke'i luto'ni to ana huto ai naga'a alihi huto hilanamagi hiti analo minoba minoba hilina'mu yabe.

Maliau ya luto nama lu'ehina yabe.

⁵⁶ To Maliau ai Elisapeti hiti minoto kana'a ikahi loegi monegi minoloto alihi hepa'aga i behe huto bu'ehina.

Elisapetiu Yonih keto'ehina

⁵⁷ Elisabetiu yagapan'a'i ketalina kana'a leba to'ehina. To ya higo ai pana'i keto'ehina yabe. ⁵⁸ Enali Elisapetih hepalo bona'i to ai naga'a ya huto Hu'mau Elisapetih ginaga fi emigo pana'i mone keto'ehibe lana'a kehelilete Elisapeti hiti enali asaga'i enofokehi he'ahana.

⁵⁹ To nayahi mone kegi'a su hoto loegi monegi mone nayatogati leheko malana kanagu ana pana'i gufa'a laga hilune'mu enali e'ahana. Enali gi'a Sekalaiya lite afo'afito bahalapao lite malalune'mu hi'ahana. ⁶⁰ Enali ya nehago ana pana'mofifi ito'afu ma luto lu'ehina: O'e. Lali Yonio luto gi'a malaluta'mu yabe. ⁶¹ To enali lu emi'ahana: Mone kofokagi ya'mana suhi luto enigi'ani meni'ibe lite li'ahana. ⁶² To enali enayatu babeyafa hite afo'afifi lu emite ma lite li'ahana: Kai hena hibe luto panakamofifi gi'a malalane? ⁶³ Sekalaiyau fayah galinana'mu ligo ite ete emigo ananalo pana'amofifi gi'a Yoni luto go'ehina. To enali ya'mana gi'a bu gelete'ani enekesa yigiba yigiba hi'ahana. ⁶⁴ To analo'i Sekalaiyahi baga'a i aka higo kenetufa'a aku'i batihu'ehina. Ya higo ai kaga luto Hu'mamofifi gi'a liyafa hu'ehina. ⁶⁵ To enali hepalo bona'i asaga'i koli hi'ahana. To ya'manana huto hinamofifi kaga futili katili huto Yutia kosa hepalugu bula ola hu'ehina yabe. ⁶⁶ Asaga bona'i ana kaga kehelilete enekesa yigi fato hite'ani ma lite li'ahana: Alihi ya'mana pana'uba ai hena hena huto minalibe? Sipi Bomofifi amuya'a ya'mana pana'mofitoga ni'ibe lite enali akehel'i'ahana.

Sekalaiyahi nama'a

⁶⁷ To Sikalafu'uba ya'ma pana'mofifi afo'afinugu bai tago ka mone lu huto huto ma lu'ehina: ⁶⁸ Lali Isilaeli bona'magihi Sipi Bomofifi gi'a liyafa hilo. Hu'mamofitoga yege filo. Ai lali boana'a lehe'malube'mu o'ehibe. To fatehatimagihi gegisaguti gulu ho leto'ehibe. ⁶⁹ Ai sipi amuya boti lubuto bi'ehinana mone le'mo ho ti letabe. Ai ya'mana bo koko bo Tebitihi tata'afu yabe. ⁷⁰ Ana suhi huto ai koyapa'i mono bona'amagi enali enabagagu alu epi'ehinamo ya'ma ni'ibe.

⁷¹ Ai ma luto ka molo'ehinamo ni'ibe: Nani fatehatinimagihi enayanugutiaku'i lenele'maluna'mu yabe. To bona'i enali ipakafa nehana bona'magi enayanuguti hiti aku'i lenele'maluna'mu yabe. ⁷² Nani fuluna lepito lenehe'maluna'mu yabe, ai ya luto to tatatigi lu epi'ehina. To ai ana huto ka lamana'a molo'ehinamofifi ekesalo moloto minalina'mu yabe. ⁷³ Ai ma'naka luto koyapa'i tatatififi Abalahatoga ka molo'ehina yabe. To yatai ai koyapa hapati supo ai lu'ehina'a hilube'mu nolibe. ⁷⁴ Ai fatehatimagi enayanuguti lubuto bilube'mu nohigo lili'na'a lali koko pana'a suhi huto liluta'mu koli mehilune. ⁷⁵ Ai bu'alo foipana melise minalutaya hetofana huto minoba minoba hiluta'mu yabe.

To Sekalaiyau pana'a kumu ka mone hiti ma luto lu'ehina: ⁷⁶ Pana'nise, enebe ligi'ehina bo Hu'ma, ai'a kaga lu yege hose bo'a huto hilane. To ya'ma gi'a kai kumu bona'magi molo ketalabe. Kai yata'a kohe toto lili'na lito bulotoka Sipi Bomofifi kapo'a li hokolo hilane. ⁷⁷ To bona'amagitoga buto lu epitogo enali kehelilete foipana'ani li he'milenogo bati hite minalabe. ⁷⁸⁻⁷⁹ To afotifu Hu'mamofifi fuluna hiti keke'i luse'na hiti ya'mana nohipe. Ai kokulumalugu fana tose'na lali kumu'i huto hilina yana'uba lehe'moto ana huto bona'i luga'a filise'namofifi metepugu nehana'a ya'ma enele'mo fana talina'mu yabe. To ai fulu kapogu lele'moto bilina'mu yabe.

Sekalaiyau ya luto nama lu'ehina yabe.

⁸⁰ To ana pana'i hofa toloto gufa'amo hiti meha'amo hiti amuya molo'ehina. Ai ka melugu mino'ehina kanagu baga ilenogo Isilaeli bona'i enubu'anilo huto hu'ehibe.

2

Malia ai Yesuhi keto'ehina

Mt 1:18-25

¹ Ya'mana yupahi Sisa Ogasitasi ai Lomu gihihi bouba asaga boanatoga enigi'ani liloto leka salube luto kaga mololoto lenigi lilube lu'ehina. ² Ya'mana enigi lise kana yata'a Sailiniasi ai gamani bouba Silia melugu bona'magihi kaba bo'ani mino'ehina. ³ Asaga boana'i enigi'ani lilune'mu nehithe hepa'anilo bila bila hi'ahana.

⁴ Yosefe ai Tebitihi nagaluguti o'ehina. Ya higo ai Nasalete hepato Galili kegi'ati he'mito gihihi bo Tebiti ana hepato ito'afu keto'ehina'a ya'ma Yutia melugu bu'ehina. Ana hepa'i gi'a Betelehe yabe. ⁵ Ai gi'a hiti to a'i gi'a lilube'mu Malia nole'moto bi'aha'ina. Ya'ma a'mo Yosefeu alihii liha'a lilina a'i yabe. To Malia ai yagapanamu hiti hu'ehigo bi'aha'ina. ⁶ Betelehe hepato bite neha'ligo Maliau yagapanamu' i ketalina kana'a leba tago hu'ehina. ⁷ To ai yagapanamu' yege'a pana'i ketoto'a katatu sa gi etoloto bulumaka yagamagi nose'na nenana sepeke'nagu ko eto'ehina. To etali ya'ma yagamagihi noha'anigu mine'aha'ina. To hena'mugope, bona'i kose nohi bai to su ho'ehinagi anagu meti'aha'ina yabe.

Agelomagi to sipisipi yaga kaba bo'animagi yabe

⁸ To ya'mana yupahi ana hepato sipisipi yaga kabalo bo enali fegutoga yaga kaba hite sininugu mine'ahana. ⁹ To Hu'mamofifi agelo'a ana yaga kabalo bo nehanalo Sipi Bomofifi fana mehena'a hiti nehetigo enali ana sipisipi yaga kabalo bo lusina hite koli hi'ahana. ¹⁰ Ya hite koli nehago agelouba ma luto lu epi'ehina: Koli mehite kehelilo. Nani hetofa kaga lenalitoga ito noo lepolona ya'mana kagauba asaga boana'i enele'mo

sipi enofokehi halina'mu yabe. ¹¹ Yatai sininugu Tebitihi hepalu gu a'i moneuba pana'i mone keto'ehibe. Ai ya'mana bouba lali'i lele'mo kosaba huto lenubuto bilina'mu yabe. Ai sipi bo Yesu Kilisito yabe. ¹² To bu galana'aya ma huto hilinamo ni'ibe. Lenali pana'i mone katatu sa gite bulumakamagi nose'na nenana sepeke'nagu ko etago nohinogo bu galana'mu yabe.

¹³ Kaga agelouba lu epi su nohago ana baga'a hiti babu agelomagi kokulumaluguti ete'ani Hu'mamofitoga fokehi hete nama ma lite li'ahana: ¹⁴ Ifo muyagu Hu'mamofihii gi'a le'mo saga hite mineno. To melugu bona'magi kumu Hu'mau ipa'agu ai laga besinana enalitoga fuluna hu noepalabe.

¹⁵ To agelomagi he'mi epelete kokulumalugu nebagomo enali ma lite ai lu emigo ai lu emigo hite li'ahana: Ho tilo. Betelehe hepato butoti ya'mana huto hinana Sipi Bouba lu limi'ehinana ya'ma bu galune li'ahana. ¹⁶ To enali ho tite hololu lite bite Malianogo Yosefenogo neha'inalo henetite bu gelete to pana'i bulumaka nose'na sepeke'nagu ko'ehigo bu ge'ahana. ¹⁷ Enali ana pana'i bu gelete Malianogo Yosefenogo agelouba ya'mana pana kumu lu epi'ehinana kaga lu etimi'ahana. ¹⁸ To asaga bona'i sipisipi yaga kabalo bomagi lana ka akeheli su helete ana pana kumu topa hete enekesa yigi babu li'ahana. ¹⁹ To ya hu'ehinamoya Maliau asaga ka ipa'agu li mololoto ekesa yigito legeso huto mino'ehina. ²⁰ To sipisipi yaga kabalo bomagi i gelehe hite he'mite bite Hu'mamofihii gi'a liyafa hite fokehi he'ahana. Enali asaga'na agelouba lu epinana huto su hana bu gete'ani sipi enofokehi he'ahana yabe.

Yesuhi gi'a mele'ahana

²¹ Alihi nayahi mone kegi'a su hoto mone kegi'ati loegi monegi heleko malago kana minelete ana pana'mofihii gufa'a laga nehite gi Yesu lite mele'ahana. Koyapa'i ai ito'afifi ipa'agu huto mehu'ehigo agelouba yamana gi ho'ehina yabe.

Simioniugo Anaugo Yesuhi mono nonugu nohigo bu ge'aha'ina

²² Ito'afinogo afo'afinogo pana'anogo mono nagamitu okala hi etatalana kana'a hu'ehina ana legitana koyapa'i Moseu keya kaga molo'ehina suhi lite hi'aha'ina. Ya'mu ito'afugo afo'afugo ana pana'i le'mete bite Yelusale hepato Sipi Bomofihii emilu'ibe'mu bi'aha'ina yabe. ²³ Manana Sipi Bomofihii keya kaga'alo fayanugu ge'ahana: Asaga yege pana'i huto hinamo Sipi Bomofitoga le'mete bite lepilata hilo. Etali ya'ma kagamofihii keheli emi'aha'ibe. ²⁴ Etali ana hite Hu'mamofihii fokehi hete lokiya fi emilu'ibe'mu hiti bi'aha'ina. To Sipi Bomofihii keya kagauba lu'ehina'a huto: Loemo yata'a kigopafi to loemo kigopa gapa'a hiti Hu'ma kumu keye lite emilo luto ge'ahana.

²⁵ To yalo bo mone Yelusale hepato mino'ehina gi'a Simioni yabe. To aiya bati huse bo to Hu'mamofihii agoya hu emise bo yabe. Ai Isilaeli bona'magi enubuto bilina bo'mu geba huto mino'ehina. To Sikalafu'i hiti Simionitoga mino'ehina yabe. ²⁶ Sikalafu'uba Simionitoga alu emi'ehina mefilise nohitogo Hu'mau le'mo ho ti'ehina bo, ya'ma Mesiau huto hilibe lu'ehina bu goloto fililata'mu yabe. ²⁷ To Simionihi Sikalafu'uba le'mo kapo malago sipi mono nonugu titoa Malianogo Yosefenogo to ana pana'i Yesuhi keya kagauba lu'ehina suhi hu etalu'ibe'mu neha'igo bu enogo'ehina. ²⁸ Simionihi ai ana pana'i yahi komopa'alo le'mo mololoto'a Hu'mamofitoga fokehi hoto ma luto lu'ehina: ²⁹ Oho. Sipi Bo. Yatai ya'ma lili'nalo panaka he'mi etetogo fulunagu bino. Ya hitogo nipa'ni koyapa'i kaga lu molo'ahata'a huto fuluna nebesilibi. ³⁰ To nani nubu'niuba ana'ina lubuto bilatana lolo hatamoya bu nogabe. ³¹ Ya'manana kai asaga noto noto boana'magi enubulo le'mo lele hu'ahane. ³² Ai libi'mo moneuba fegutoga bonatoga metepunagu nehilana bonatoga enele'mo besa lalibe. To ai Isilaeli boanaka enigi'a le'mo sipi hilina'mu yabe.

Simionihi ya luto lu'ehina yabe.

³³ Etali Yesuhi ito'afugo afo'afugo Simioniu Yesu kumu lina kalo etegekesa yigi babu li'aha'ina. ³⁴ Simioniu lusa gi etimoto ma luto pana'mofahi ito'afitogo Malia lu emi'ehina: Kehelibo. Ma pana'i ai babu Isilaeli bona'i luga'a enele'mo melugu malalina'mu yabe. To ai ana huto babu bona'i luga'a enele'mo ho tilina'mu yabe. To ai Hu'mamofitogati mone babeyafa'a legi huto huto minalina'mu yabe. Analo'i babu bona'magi ka sibina'a li etalana'mu yabe. ³⁵ Ya hinogo babu bona'magi enekesa yigise'na'ani huto'i minalibe. To mone kosa kosa emitaua ana legitana lutumopakagu fi fulu tilibe.

³⁶ To Hu'mamofahi ka'a leli'ali a'i mone mino'ehina, gi'a Ana. Ai afo'afihii gi'a Fanueli, ya'ma bo Ase nagaluguti o'ehina. To Ana aiya litana'i koyapa'i bo lito baha'a hiti nayahi mone kegi'a su hago mone kegi'ati loemo heleko malago kufu mine'aha'ina. ³⁷ Alihi baha'a fililago ai fa'mene mino'ehina. To yatai kufu'a 84 nominabe ya nohuto'a sipi mono nohi hepato menohe'mina litana'i yabe. To ai nose'namofahi mo sito to nunumu huto minoto Hu'mamofahi yege fito to mono lili'na'a fuliga hiti folugu'i hiti lito minolata hu'ehina. ³⁸ To yana kana'agu ai enali nehanalo henetito'a Hu'mamofahi fokehi ho'ehina. To ai ya'mana pana'mofahi huto hu'ehina kaga'a asaga bona'i Hu'ma kumu'i Yelusale hepa'i oto akul'i lilina'mu geba hi'ahana bona'i lu epi'ehina: Ma pana'uba lali hepati, Yelusale ya'ma le'mo batililina'mu yabe.

Yosefe ai aku'i Nasalete bu'ehina

³⁹ Etali asaga'na Sipi Bomofahi keya ka'auba lu'ehina'a hi su helete i behe hite Galili melugu hepa'ani Nasalete bi'aha'ina. ⁴⁰ To ana pana'i olopa hoto amuya bo minoto'a kehelise'na'a hetofana babu luto minago Hu'ma lusa gise'nauba ai hiti minolata hu'ehina.

Neheya bo Yesu mono nonugu ti'ehina

⁴¹ Asaga kufu kanagu Yesuhi ito'afugo afo'afugo bona'i Yelusale hepato li nupa hilata hanalo bilata hi'aha'ina. Koyapa'i Hu'mau lubuto bu'ehina'a kumu Pasa yabe nelana ya'ma sipi nose'na nalata, yana'mu bi'aha'ina. ⁴² Yesuhi kufu'a 12 ni'inamo enali ananalo bilata ya'ma asaga kufu kana Yelusale hepato mono nose'na nalune'mu hite moneko kumu bi'ahana. ⁴³ Ya'mana sipi nose'na nalatamofahi kana su hago enali i behe hite hepa'aniga bilune'mu kapo melete hapi fi'ahana. To ana pana'i Yesu, ai Yelusale mino'ehina. Ito'afugo afo'afugo ya huto Yelusale minabe'a mekeheli'aha'ina. ⁴⁴ Etali ma lite etegekesa yigi aha'ina: Ai luga'a bona'i hiti alihin noabe lite ya'ma yupahi mone'a kapo mele'ahana. To alihin etali hapi fite bona'atitimahi folagaha'anigu sa sa hi'aha'ina. ⁴⁵ Etali bu megete'atiti aku'i Yelusale sa sa hite bi'aha'ina. ⁴⁶ To kana loegi monegimogu sipi mono nonugu tite babafi bona'i hiti kaga'anilo keheli minoto enoloka hoto nohigo le'mo huto hi'aha'ina. ⁴⁷ Asaga kaga kehelina bona'magi Yesu kehelise'na'amu to enali loka hana kaga lu epina'amu topa hete enekesa yigi babu lite mine'ahana. ⁴⁸ Etali ito'afugo afo'afugo Yesuhi mono nonugu nohigo bu gelete topa hete ligo ito'afu kehe ito lu'ehina: Pana'ni kai henabe luto ya'ma suhi nohane? To kai ya hanogo le'ali le'elesati'a ligo kai kumu'i higo sa sa nohu'ibe luto ligo, ⁴⁹ ai kaga'atitilo lu'ehina: Letali henabe lite nani kumu'i sa sa neha'ibe? Letali mekeheli'aha'ifiye? Nani afo'nifihi nonugu ai kumu nohilunamo ni'ibe. ⁵⁰ To etali ya'mana kaga Yesu lu'ehinamofahi hapa'a keheli bebe mese'aha'ina yabe.

⁵¹ Ya hilette aku'i he'mito ago etali le'mete moneka Nasalete hepato bi'ahana. To kaga'atiti etabaga liyafa huto mino'ehina yabe. To ito'afu asaga ya'mana kaga komopa'agu li moloto ai mino'ehina. ⁵² To Yesu sipi bo hulago kehelise'na'a hetofana huto minago melugu bona'i hiti to Hu'ma hiti enali bu gana hapa'a batililina'mu yabe.

3

Yoniu ai nagami folo epolose bo ai kaga lu yege ho'ehina

Mt 3:1-12; Mk 1:1-8; Yn 1:19-28

¹ Sipi Lomu bo Taibiliasi 15 kufu'a kana kaba hu'ehinalo gamani bo Ponitiasi Pailati, ai Yutia melugu bona'magihi kohe toto kaba huto mino'ehina. To ya'mana kanalo Heloti ai kohe toto Galili kegi'a sipi kaba bo mino'ehina. To go'afu Filipi ai Itulia to Telekonaitisi kegi'a yata'a kaba bo mino'ehina. To gamani bo Laiseniasi ai Abilini kegi'a kaba huto mino'ehina. ² To Anasiugo Kaiyafasiugo etali sipi mono nohi kabalo bole mine'aha'ina. To ya'mana kanalo Sekalaiyahia pana'a Yoni ai ka melugu nohigo Hu'mamofifi ka'a aitoga lu huto hu'ehina. ³ Ya higo ai Yotani nagami'mo kegi'a Hu'mamofifi kaga'a leli'ali huto boana'i nehanalo lu yege ho epi'ehina: Komopatini i gelehe hite foipanatinigati li he'mite nagami felelenogo Hu'mau foipanatini li he'mi lepalalibe, luto mino'ehina yabe. ⁴ Ai ya higo ana legitana lu huto huto bo mone Aisaiyau ka'a bukugu go'ehina suhi huto ma ni'ibe:

Ka melugu bo moneuba nogo moloto

kehe sipi noibe:

Sipi Bomofifi kapo'a le'mo lele hi etete

to kapo'a le'mo fu lite

li kosaba hi etalo.

⁵ To ya lenali

asaga kemuya li hekini lo su hete

moneko legege hu etalo.

Ana hite

kosa sipi'afi bohupo'afi li gofa hinogo

limo i su halo.

To asaga kapo kiyugu hu'ehina,

le'mo bebe salo.

To asaga kapo efahubago hu'ehina,

le'mo bati hilo.

⁶ To asaga bona'i

Hu'mau ai aku'i lele'mose lilina'a

bu galana'mu yabe.

⁷ To babu boana'i enali nagami falalune'mu Yonitoga elago ai ma luto ana boana'i lu epi'ehina: Lenali laga mehina osifa'mofifi yagapanai'i yabe. Kuyu'afu lu lepina'a hite Hu'mamofifi ipakafa hilinamomu'i koli hite he'mite alihi huto hilinanalo be ligite bilune'mu nehabe? ⁸ To lenali foipanatiniguti i gelehe hilanana'muko kehelite minalo. Ya hileno nelepilata bu galube. Lenalitiniguti ka mone lu ho tite Abalahau tatatifu yabe lite melilo. Lenali lengekesa kehelite Abalahau kaba hu letalibe lite ya melilo. To nani lu nolepube. Hu'mau ma efahi lito Abalahahi tata'afi lolo hilibe. ⁹ To sopoloi'i huto'i ni'inagi yafa lufusa'a laga huse'na ni'ibe. Ya hu'ehinago asaga yafa legeya'a mehalina hetigito logoguko falalina'mu yabe.

¹⁰ To ai ya luto lu epilago boana'magi loka he'ahana: Lali hena hilune? ¹¹ To Yoniu ai ka'anilo lu'ehina: Bo moneuba gukete loemo li'ohutomo mone kalalukafifi meni'ilinamofifi emibo. To bo mone maka nose'na ni'ilina maka nose'na'a meni'ilina bo hiti guna ite naliyo. ¹² To takisi lise bo mone'a hiti enali ana hite nagami'i falalune'mu e'ahanati enali Yonihi loka he'ahana: Tisao, lali hena hilune? ¹³ To Yoniu ai lu epi'ehina: Lenali moni efahi gamaniuba lu'ehilina legege aloko lilo to mone li be ligite melilo. ¹⁴ To gimi bo mone'amagi ana hite loka he'ahana: Lalimoya, lali ana huto hena hilune? To Yoniu lu epi'ehina: Lenali faga lite ai go'na binogo ai go'na binogo hite fato fato bona'i enehete faga lite ka foyagu enele'me melete efaha'ani meli epalalo. To lenali efahatini loko lilo.

¹⁵ Asaga boana'magi komopa'anigu keheli baga ite Yoni kumu ma lite keheli'ahana: Hu'mau le'mo ho ti'ehina bo, ya Mesia ai'imomu'i nohifi lite enekesa yigi babu lite'ani keheli'ahana. ¹⁶ Ya higo Yoniu kehelito ma luto lu epi'ehina: Nani fa'mene nagamitu'inofolo lepolobe. To alihī bo mone alina ai amuya'auba nani'i nebe ligito amuya'ni hoto alina'mu yabe. To naniya bati huto gigusa su'amofifi naga li he'miluna'a huto meni'ibe. To ai Hetofa Sikalafu'i lepilina'a hiti to logo'a suhi huto mone hiti folo lepalalina'mu yabe. ¹⁷ To ai emuha'a yanuga li'ehibe. To kifi foya'aguti lilina yabe. To ai nose'na yufagaha'a li nomalana nonugu li nupa huto li malalina'mu yabe. To ya nohuto sibina'a li nupa huto mesobose loba logogu galina'mu yabe.

¹⁸ To Yoniu asaga'i fato fato kaga boana'i enekesa li hokolo huse kaga lu noepito Hu'mamofifi ka'a lamana'a lu yege hoto epi'ehina yabe. ¹⁹ To ya hu'ehina Yoni Helotihī yata'a gamani bo'aniuba babu foipa faipana huto to Helotiu go'afifi liha'a lito gi'a Helotiasi aitoga hu'ehinana'mu Yoniu ya'mana'mu ka emeki'ehina yabe. ²⁰ To ya higo asaga ka Helotitoga Yoniu lina kaga molo emitō italuga logo bigo mone hiti ti'ehina foipana'alo naga'i emi'ehibe.

Kohe to'ehina kanagu Yoniu Yesuhi nagami folo eto'ehina

Mt 3:13-17; Mk 1:9-11

²¹ Asaga boana'i nagami felete nehago to Yesu ana huto nagami fololoto nohuto nunumu nohigo kokuluma'i hokolo hu'ehina. ²² Ya nohigo Sikalafu'i kigopa nama legitana huto aitoga nolimigo bu negago kokulumalugutī nogo moneuba ma luto lu'ehina: Kai nani pana'ni yabe. Kai nibita huse pana'ni nohane. Komopa'ni kaitogago nokumube.

Yesuhi tata'amagihu enigi'ani yabe

Mt 1:1-17

²³ Yesu lili'na hapi fi'ehina kanagu foya kana'a 30 bulago hapi fi'ehina. Enali Yosefehi pana'a yabe lite enegekesa keheli'ahana. To Yosefe ai Hilai pana'a. Hilai ai pana'a Matati yabe. ²⁴ To Matati ai Libaihi pana'a yabe. To Libai ai Melekaihi pana'a yabe. To Melekai ai Yanaihi pana'a yabe. To Yanai ai Yosefehi pana'a yabe. ²⁵ To Yosefe ai Matatiasihi pana'a yabe. To Matatiasi ai Emosihi pana'a yabe. To Emosi ai Nehamihi pana'a yabe. To Nehami ai Esilihi pana'a yabe. To Esili ai Nagaihi pana'a yabe. ²⁶ To Nagai ai Meatihi pana'a yabe. To Meati ai Matatiasihi pana'a yabe. To Matatiasi ai Semenihi pana'a yabe. To Semeni ai Yosekihi pana'a yabe. To Yoseki ai Yotahi pana'a yabe. ²⁷ To Yota ai Yoananahi pana'a yabe. To Yoanana ai Lesahi pana'a yabe. To Lesa ai Selababelihi pana'a yabe. To Selababeli ai Sialitielihī pana'a yabe. To Sialitielī ai Nelaihi pana'a yabe. ²⁸ To Nelai ai Melekaihi pana'a yabe. To Melekai ai Etaihi pana'a yabe. To Etai ai Kosamehi pana'a yabe. To Kosame ai Elemetamehi pana'a yabe. To Elemetame ai Elehi pana'a yabe. ²⁹ To Ele ai Yosuahi pana'a yabe. To Yosua ai Eliesahi pana'a yabe. To Eliesa ai Yolimihi pana'a yabe. To Yolimi ai Matatihi pana'a yabe. To Matati ai Libaihi pana'a yabe. ³⁰ To Libai ai Simionihi pana'a yabe. To Simioni ai Yutahi pana'a yabe. To Yuta ai Yosefehi pana'a yabe. To Yosefe ai Yonamehi pana'a yabe. To Yoname ai Elaiyakimihi pana'a yabe. ³¹ To Elaiyakimi ai Meliahī pana'a yabe. To Melia ai Menahi pana'a yabe. To Mena ai Matatahi pana'a yabe. To Matata ai Netanihi pana'a yabe. Netani ai Tebitihi pana'a yabe. To Tebiti ai Yesihi pana'a yabe. ³² To Yesi ai Obetihi pana'a yabe. To Obeti ai Boasahi pana'a yabe. To Boasa ai Salamohi pana'a yabe. To Salamo ai Nasonihi pana'a yabe. ³³ To Nasoni ai Aminatapehi pana'a yabe. To Aminatape ai Atiminīhi pana'a yabe. To Atiminī ai Anaihi pana'a yabe. To Anai ai Hesolonihi pana'a yabe. To Hesoloni ai Pelesihi pana'a yabe. To Pelesi ai Yutahi pana'a yabe. ³⁴ To Yuta ai Yakopuhi pana'a yabe. To Yakopu ai Isakahī pana'a yabe. To Isaka ai Abalahahi pana'a yabe. To Abalahāi ai Telahi pana'a yabe. To Tela ai Nehohi pana'a

yabe. ³⁵ To Neho ai Selagahi pana'a yabe. To Selaga ai Liyuhi pana'a yabe. To Liyu ai Pelekehi pana'a yabe. To Peleke ai Ibahi pana'a yabe. To Iba ai Silahi pana'a yabe. To Sila ai Kenihi pana'a yabe. ³⁶ To Keni ai Afakasatihi pana'a yabe. To Afakasati ai Semihi pana'a yabe. To Semi ai Noahi pana'a yabe. To Noa ai Lemekihi pana'a yabe. ³⁷ To Lemeki ai Metusalahi pana'a yabe. To Metusala ai Inokihi pana'a yabe. To Inoki ai Yeletihi pana'a yabe. To Yeleti ai Mahalalihi pana'a yabe. To Mahalali ai Kenanihi pana'a yabe. To Kenani ai Inosihi pana'a yabe. ³⁸ To Inosi ai Setihi pana'a yabe. To Seti ai Ataha pana'a yabe. To Atau ai Hu'mamofiji pana'a yabe.

4

Satau Yesuhi fi taga hu eto'ehina

Mt 4:1-11; Mk 1:12-13

¹ Sikalafu'uba Yesutoga bai tago Yota nagami'i he'mito nobigo Sikalafu'uba bona'i menehana ka melugu le'moto bu'ehina. ² Yesu ya'ma ka melugu 40 yegegu su hago nohigo Satau Yesutoga fi taga hu eto'ehina. Ya higo Yesu ana kanagu nose'na menose mo sito mino'ehina. To asaga ya'mana kanamo su hago Yesuhi kau'na ho'ehina.

³ To kau'na nohago Satau Yesutoga nehetito ma luto lu emi'ehina: To kai Hu'mamofiji pana'a nohutomo ma efahi lu emitogo nose'na lolo hino. ⁴ Yesu Sataha kalo nona'a ma luto lu emi'ehina: Mono kauba ma nolibe. *Bona'magi nose'na nenana suhi anasi minalana'a meni'ibe.* Hu'mamofiji ka'a kehelite minalana'a huto ni'ibe.

⁵ To Satau Yesuhi ifo'alo le'moto tito mele'isi asaga hepa'mo bona'magihi naga'i lepi'ehina. ⁶ To Satau Yesuhi ma luto lu emi'ehina: Ya'ma bu nogata hepato bona'magihi sipi bo'ani kele'mo ho tinogo kigika sipi hilibe. To ya'mana yaga foya asaga'i kimiluna'mu yabe. To asaga ya'mana nanitoga o'ehinana ninaya bo mone'mofiji emilube liluna emiluna'mu yabe. ⁷ To kai yatai kalapusa nohi fito nigi'ni liyafa hilata ya'ma ya huletogo asaga'na kai'naka lolo hilube. ⁸ To Yesu ana kalo ma luto ka emeki'ehina: Mono kalugu ma huto ni'ibe. *Kai Sipi Bo Hu'mamofiji gi'a liyafa hubo.* To aigo ka kehelise emibo.

⁹ To yaloti he'mito Yelusale mono nohi lataha'alo Satau Yesuhi le'moto tiloto ma luto lu emi'ehina: Kai Hu'mamofiji pana'a nohutomo malo ho ti'ohuto lehe kolago melugu limibo. ¹⁰ To mono kagu mone ma luto ni'ibe. *Hu'mau ai agelo'a enoho lifinogo limite kaba hu batu hi ketalana'mu yabe.* ¹¹ To enali kayato linogo efahuba kigigusagu mefilina'mu yabe. ¹² Yesu ka'alo ma luto lu emi'ehina: Kaga ma huto ni'ibe. *Kai Sipi Boka Hu'mamofiji fi taga mehu etobo.* Ai Sipi Bokafu nohibe. ¹³ To Satau asaga kaga luto mi'i molo su holoto he'mito buto fato kana geba huto mino'ehina.

Yesu Galili hepato lili'na hapi fi'ehina

Mt 4:12-17; Mk 1:14-15

¹⁴ Yesu Galili hepatoga i gelehe huto nobigo Hetofa Sikalafu'mofiji amuyana'auba ai hiti bu'ehina yabe. To ai hu'ehinanamofiji kaga'a asaga hepatoga bu baga i'ehina.

¹⁵ Yesu asaga boana'i mono noha'anigu kaga lu epilata higo enali fokehi hete'ani gi'a liyafa hi'ahana yabe.

Nasalete bona'magi Yesuhi enemegeza hu emi'ahana

Mt 13:53-58; Mk 6:1-6

¹⁶ Yesu Nasalete bu'ehina. Koyapa'i ai yagapana'i nohuto ya'mana hepato nohuto hofa toto olopa hu'ehina. To ai fuli kanagu asaga hulata nohina'a hapa'a huto mono nonugu Hu'mamofiji ka'a lu epilube'mu ti'ehina. ¹⁷ To enali mono lu huto huto bo Aisaiyahi buku'a ite ete emi'ahana. Ya nehago ai aho titi ana buku fokoloto ka mone ma luto ni'ina'mu sa huto leka so'ehina:

¹⁸ Sipi Bomofiji meha'a nani hiti ni'ibe.

Ai ka lamana'a feno'ha'ani menina bonatoga
 leli'ali hubo luto
 nele'mo ho ti'ehina yabe.
 Ai kaga ya'ma luto lubo luto
 noho lifi'ehina yabe.
 Lenali naga'i li'ahana bona'i
 he'mite fa'mene bilo.
 Lenali lenubu metepu i'ehina bona'i
 lenubutini i fana talibe.
 To lenali sipi ketana li'ahana bona'i
 bati hite minalabe.
¹⁹ To bona'a kosaba'i
 enele'mo malalina kana'a
 lu yege hobo luto ya lu'ehina yabe.

²⁰ Yesu ana buku aku'i li kefigito kaba bomofahi emiloto melugu mino'ehina. Asaga bona'i mono nonugu mine'ahana Yesunogo bulu'i he'ahana. ²¹ To ai kaga luto lu epi'ehina: Ya'ma mono ka lenali keheli'ahago leka so'ohuna yatai huto nohibe nolube. ²² To enali gi'a liyafa hilet kaga hetofana baga'aguti lina'mu enekesa yigi babu li'ahana. Ya hilet ani enali li'ahana: Ma bose, ya'mana pana'iba Yosefehe pana'mo nohifi fato pana'i nohibe? ²³ To ya nelago Yesu lu epi'ehina: Nani ma'naka luto lu nolepube. Lenali fono ka mone ma lite nanitoga lilana'mu yabe: Lusa bo kaika kugufaka le'mo bati hubo. To kai koyapa'i Kapaneami hepato hu'ahatana lali keheli'ohutana yatai ana huto hepakalo ana suhi hubo lite li netalana'mu yabe. ²⁴ To ai ya luto lu noepto lu'ehina: Nani lusiga luto lu nolepube. To mono ka lu yege hose bomofahi hepa'alo bona'magi ka'a keheli meemilana'mu yabe. ²⁵ To nani lusiga lu nolepube. Koyapa'i Hu'mamofahi ka'a lu yege hose boti Elaiyaha kana'agu keto ana'i Isilaeli kapogu babu lite mine'ahana yabe. Ya'mana kanagu sopohi hekini melose to ko'i hiti meigo asaga'na hosopa igo yege yege bona'i kau'na sipi hete kufu loebe monebe to ikahi nayahi mone kegi'a leke hago asaga hepatoga mine'ahana. ²⁶ Ya hu'ehinaya Hu'mau ai Elaiyahi ho lifigo Isilaeli anatoga mone mebu'ehina. Ai fato melugu Salefate, Saitoni kapogu nina hepato keto a'i mone baha'a fililago nohinalo bu'ehina. ²⁷ To ana huto mono bo Elaisaha kana'alo enehepuhi nolana bona'i babu lite Isilaeli kapogu mine'ahana yabe. To ya hite mine'ahanaya mone folagaha'aniguti bo mone le'mo bati mehu'ehina. To Neamani ai Silia melugu bo yagi aigo le'mo bati hu'ehina yabe luto Yesu lu epi'ehina. ²⁸ To asaga bona'i mono nonugu mine'ahana ana ka'a kehelilete enitaluga lusina huto logo bi'ehina. ²⁹ Enali enitaluga logo bigo ho tite Yesuhi yato lite hepsluguti fegutoga le'mo he'mi'ahana. Ya mana hepa'ani kosagu mino'ehina. Ya hu'ehigo ya'mana kosa beletoga le'mete bite yabalugu he'mi etelago limilune'mu hi'ahana. ³⁰ To ya hite, lusina hite halune'mu hanamoya ai fa'mene folagaha'anigu kapo moloto abufa hu'ehina.

Yesu bo mone'mofahi komopa'agu foipa fele nohinana li he'mi eto'ehina

Mk 1:21-28

³¹ Yesu Kapaneami hepato Galili kegi'a limi'ehina ya huto fuli kanagu boana'i kaga enelepi'ehina. ³² To enali kaga enelepise'na'amu kehelilete topa hete ho ti'ahana. Hena'mube? To Yesuhi ka'a amuya'a hiti ni'igo yabe. ³³ To mono nonugu bo mone mino'ehina aitoga komopa'agu laga mehina foipa felemo mino'ehina. Ai nogo'auba ka mone sipi kehe ito lu'ehina: ³⁴ Oho, Yesuo, Nasalete bo. Kai hena hu letalube'mu noane? Nekesa noyuguna kai lali'i lele'mo sibina hilube'mu noapiye? Kai nani akeheli'ohuna bomo nohane. Kai Hu'mamofahi fana mehe bo'amo nohane. ³⁵ Ya ligi Yesu ana foipa felemofahi ka emekito lu emi'ehina: Kai kaga nolata kabaga li sumu kito ya'ma bo he'mi etobo. To asaga enubu'anilo ya'mana foipa fele komopa'agu

nohinana ana boti he'mi etoto nobuto le'mo felu hago buto ko'ehina mone gufa'a le'mo sibina hula ya hula mehu'ehina. ³⁶ To asaga bona'i ananalo yege fite minana bu gelete enelesa'ani ligo ai lu emigo ai lu emigo hite li'ahana yabe: Ya'ma henamofifi kaga nolibo? Ai foipa felemofifi enikibina bomagifi to lusi amuya bomagi nelana'a huto ka tugo'i ho nolifigo bomofihi gufa'aguti heleko limito nobibe lite li'ahana. ³⁷ To Yesu li huto hinanamofifi kaga'a leli'ali yana kegi'a hago sipi hu'ehina yabe.

Yesu Pitahi liha'amofifi ito'afifi le'mo bati hu'ehina

Mt 8:14-17; Mk 1:29-34

³⁸ Yesu ya'mana sipi mono nohi he'miloto Simonihi nonuga ti'ehina. Simonihi liha'amofifi ito'afifi gufa'a mukoho akoho gofana lito nohigo lalu'afu Yesu he'malibe lite kehe i'ahana. ³⁹ Yesu ai ana a'mo ko'ehinalo buto ho tiloto ana nobesinanamofifi ka emeki'ehina yabe. Ya higo ana nobesinana he'mi etoto nobigo analo mele'isi ana a'uba ho tiloto nose'na le'mo lele huto epila epila hu'ehina yabe.

⁴⁰ To yege alimi falalube'mu nohigo babu bona'i enalalu'anigihi fato fato'na enebesi'ehina enele'mete Yesu nohinalo elago ai moneko moneko'isi enugufalo yahi ligo enebesise'na aku'i felele hu epolo'ehina yabe. ⁴¹ To foipa felemagi babu boana'magitoga mine'ahanana Yesu enele'mo he'mi su ho'ehina. Ya nohigo ana foipa felemagi sipi ka kehe ite li'ahana: Kai Hu'mamofifi pana'a yabe. To ya nelago Yesu ka epekigo enali aku'i kaga melise bi'ahana. To hena'mube? Enali Yesu Hu'mau le'mo ho ti'ehina bo yabe lite akeheli'ahana yabe.

Yesu hepa'i mone'alogia lili'na lito humofa'na hu'ehina

Mk 1:35-39

⁴² Etehi folugu'i ana hepa'i he'miloto bona'i menehana hepa'i mone ni'inalo bu'ehina. Ya hulago boana'i enali ai kumu'i sa sa hite bi'ahana. To ya hite enali fatoga he'mi epoloto mebilibe lite le'mo mele'ahana yabe. ⁴³ Ya nehago ai lu epi'ehina: Nani ana huto Hu'mamofifi kapo'a kumu ka lamana'a fato hepa'molo hiti buto lu epilunamo ni'ibe. To lenaligo mone menehabe. Hu'mau ai ya'mana foya libo luto noho lifi'ehina yabe. ⁴⁴ Ya luto kaga lu epiloto ai Yutia kapogu buto mono nonugu tito ka lamana'a lu yege hoto mino'ehina yabe.

5

Yesu yata'a koko pana'a kehe i'ehina yabe

Mt 4:18-22; Mk 1:16-20

¹ Mone yupahi Yesu Genesalete hefupomofifi kehetoga ho tiloto nohigo Hu'mamofifi ka'a kehelilune lite ai nohinalo babu bona'i ikini ikini hite e'ahana yabe. ² Ya nehago ai bu golago binaga boti loemo nagami beletoga neti'igo bu go'ehina yabe. To ana botilo bomagi enali faya gutalafa'ani okala hilune'mu botiguti aleke he malago yabe. ³ Yesu mone botigu ti'ehina. Ya'mana boti Simonihi boti ni'igo loka hago nagami folagaha'agu nesi'asi fitu fo molo'ehina. Ya hulago Yesu botigu nohuto bona'i kaga lu enelepi'ehina.

⁴ To Yesu kaga lu epi su holoto Simonihi lu emitu lu'ehina: Botika nesi'asi fitu fetogo nagami hefuha'agu bulenogo kalalukagi hiti faya gutalafa lilago limilete melete halabe. ⁵ Simoniu ka'alo lu'ehina: Sipi Bo, lali asaga'i yatai folugu'i faya gutalafa moloto nohunogo go'i lu'ehina mone nesi'a meho'ohuta yabe. Ya hu'ohutamo ninaya kai lata kemege'i moloto faya gutalafa aku'i he'minogo'ni limilibe. ⁶ Ya luto ligo enali baga liyafa hite faya gutalafa'ani li he'mi etago limilago faya'i ti bai telete i bili mo ite faya gutalafa'ani i bolala ise'na hu'ehina yabe. ⁷ Ya higo enalalu'anigihi fato botigu nehana'amo enehe'malabe lite kehe i'ahana. Enali ete loe sana sana botigu faya'i li bai te su helago ana boti keta huloto nagamilugu ma'asi limise'na hu'ehina. ⁸ To

Simoni Pitau huto hinana bu goloto lapusa nohi Yesuhi bulo melugu minoto lapusa filoto lu'ehina. Sipi Bo, he'mi netoto abufa hubo. Nani bo foipa'a nohubo, luto lu'ehibe. ⁹ Ai hiti to luga'a enalalu'anigi hiti minana babu faya'i linana bu gelete enelesa sipi lu'ehina. ¹⁰ Sebetihi loe pana'a Yemesiugo Yoniugo etali Simonihi lalu'afugo etali ana hite etelesa lu'ehina. To ya hago Yesu Simonihi lu emi'ehina: Koli mehubo. Yatai faya'i kefefe hilata lili'nalo ya'ma Hu'mamofih kumu boana'i kefefe hilata bo suhi huto lenele'mo ho tilube. ¹¹ Ya luto kaga lulago enali boti nagami beletoga ite bite melelete asaga'na analo nehe'mite Yesuhi mege'i lifite bi'ahana yabe.

*Yesu bo mone gi yahi sibina hina bo le'mo bati hu'ehina yabe
Mt 8:1-4; Mk 1:40-45*

¹² Mone yupahi Yesu hep'a'i monelugu nohigo bo mone sipi lepolosi hepuha'auba gufa'alo bai toto minana bo mino'ehina. To ai Yesuhi bu goloto okabagati lapusa nohi fito nunumu hu emitu lu'ehina: Sipi Bo, kaikamo nele'mo gololo tilata bati huto ni'ifihe? ¹³ Yesu gufa'alo yahi mololoto lu'ehina: Nani ya'ma bati huto gololo tilane'mu nokehelube. Ya noligo analo'i mele'isi ana sipi lepolosi hepuha'a i gololo tu eto'ehina. ¹⁴ Ya hulago Yesu amuya moloto ekesa bi'ehina: Kai ya'ma hunanamofih bona'i lu meepise kigi bito mono bo nohilinalo bitogo ai kugufaka beloloto bu kogolenogo kai kugufa gololo tinalo nona'a tu lokiya fi emibo. To Mosehi ka'auba lu'ehina'a huto yabe. Ya hitogo asaga bona'i enali yatai agololo ti'ahane lilabe. ¹⁵ To Yesu hinanamofih ka'a asaga hepatoga bu baga ilago babu bona'i kaga'a kehelilune'mu e'ahana. To enebesise'na'ani hiti li he'mi epalalibe lite aitoga e'ahana yabe. ¹⁶ Ya hu'ehinaya ai asaga yupahi he'miloto bona'i menehana suguna hinaluga buto nunumu hulata hu'ehina yabe.

*Yesu gi yahi sibina hu'ehina bo le'mo bati hu'ehina
Mt 9:1-8; Mk 2:1-12*

¹⁷ Mone yupahi Yesu boana'i kaga lu epita minanalo keya ka tisa bo to Felosi bo mine'ahana. Enali asaga hepatoti Galili to Yutia kapoguti to Yelusale hepatoti e'ahana. To Hu'mamofih amuya'auba Yesu hiti minago enebesise bona'i enele'mo bati hu'ehina yabe. ¹⁸ To bona'i luga'amagi bo mone felisa'a asaga'i fili'ehina bo sipalo le'me melete kofite e'ahana. Enali nonuga le'mete tite Yesu nohina bufasilo malalune'mu hi'ahana. ¹⁹ To babu boana'magi kapo i hekini lete minago enali ana besise bo le'mete nonuga tilana kapo'mu sa sa hi'ahana. To enali nohupitalo le'mete tilito hokolo kapo mone lolo hi'ahana li hokolo hilet ana kapoguti ana bo sipa'a hiti he'mi etago babu boana'magi folagaha'anigu Yesu nohinalo limi'ehina. ²⁰ To Yesu ai komopa'anigu keheli amuya mele'ahananamofih bu goloto lu'ehina: Nalalu'niga foipanaka ali nohe'mi ketobe. ²¹ To keya ka enelepise bona'i to Felosi bona'i Yesu hinana bu gelete kaga ai lu emigo ai lu emigo hite li'ahana: Ya'ma bo kuyu'afu Hu'mamofih bulo kele'me ka nolu etabe? To bo moneuba foipana'ani li mehe'mi epalalina'mu yabe. To Hu'ma aisigo ya hilina'mu yabe. ²² Yesu kaga nelana akeheliloto lu epi'ehina: Henabe lite lenali lenekesagu kaga fato fato'i lenipaguti notibe? ²³ To hena kauba keta mehu'ehibe? To foipanaka li nohe'mube luna kauba keta mehu'ehifi to kai ho tito kapo molobo luna kauba mehu'ehibe? ²⁴ To nani amuya'ni lenelepilemu lu hokolo huto lu lepileube. Kokulumaguti limi'ehina Bouba foipana li he'milinamofih ma melugu amuya'a li'ehibe. To gi yahi sibina hu'ehina bo lu emitu lu'ehina: Nani lu nokumube, ho tito sipaka lito hepakaga bubo. ²⁵ Ana baga hiti ana bo asaga bona enubulo ho tiloto koloto mino'ehina sipa'a nolito Hu'mamofih fokehi homo homo huto hepa'aga bu'ehina yabe. ²⁶ To asaga bona'i topa hete afoya gofa iletu Hu'mamofih gi'a li saga hite li'ahana: Yatai fato huse'i hetofana bu gone lite li'ahana yabe.

*Yesu Libaihi kehe i'ehina
Mt 9:9-13; Mk 2:13-17*

²⁷ Alihi Yesu kapo moloto buto bo mone takisi nolina ai gi'a Libai yabe, ai takisi nonugu nohigo bu goloto ana bo lu emitu lu'ehina: Kai nemeg'e'i moloto obo. ²⁸ To Libai ho tiloto asaga'na analo nohe'mito Yesuhi mege'i moloto bu'ehina yabe.

²⁹ Libaiu noha'agu sipi nose'na Yesuhi go etago takisi nelina bo to bona'i luga'amagi hiti ete etali hiti minete nose'na ne'ahana yabe. ³⁰ To Felosi bona'i to keya kamofifi tisa bona'i luga'a enali ana nagaluguti Yesuhi koko pana'amagi lu epite li'ahana: Lenali henabe lite takisi nelina bona'i hiti to foipa bona'i hiti nose'na nenabe? ³¹ To Yesu ka'ani akeheliloto lu epi'ehina: To bona'i meepesina bona'i tota bologa menebabe. To enebesina bonalogo tota bologa bulata nehabe. ³² Nani bona'i foipana'ani menelina bona'i enele'mo batu hilube'mu meo'ohuna yabe. O'e. Nani foipa bona'i kehe inogo'ni komopa'ani i gelehe hise nehanamagi enali kumu oto enubuto biluna'mu yabe, Yesu ya luto lu'ehina.

*Nose'na mo sito minosemofifi ka'a
Mt 9:14-17; Mk 2:18-22*

³³ Bona'i mone'amagi Yesutoga ka li'ahana: Yonihi koko pana'amagi nose'na mo site minete nunumu asaga yupahi nehabe. To ana hite Felosi bomagi koko pana'ani ana suhi nehabe. To kai koko panakamagi nose'na noba noba nehitte mo site menehabe.

³⁴ Yesu lu epi'ehina: Lenali bo moneuba liha'a lilenogo ana a'mofifi bona'a alana melekehi ite nose li mo silana ni'ifiye? Ana yupahi ya'mana boubba hiti nohinogo yana suhiba hilana ni'ifihe? O'e, ya mehilana'a huto ni'ibe. ³⁵ Ya hu'ehina alihi ana bo liha'a lilube'mu nohilina le'me nehe'minogo enalalu'anigi hiti minomo mebilina'mu yabe. To ya'mana kana'alo hiti nose'na mo si ete mebilana'mu yabe.

³⁶ Yesu bame ka mone ma luto hiti lu epi'ehina yabe. Bo moneuba yuhufa sioti'aloti ho hegege huto tafa'a sioti hokolo hu'ehilinalo hetilina'a huto meni'ibe. To ai ya hilina yuhufa sioti'a li sibina hilina'mu yabe. To ya'mana yuhufa sioti lito tafa'a siotilo hetinauba legege mehibe. ³⁷ To bo moneuba bai nagami'i yuhufa lolo hu'ohuto lito koyapa sipisipi yagamofifi gufa'a konugu heki memalalina'mu yabe. To ai ya hilina yuhufa bai nagami'uba i kusu tito sipisipi yaga gufa'a kohi i polo tiloto bai nagami'i i hekito melugu limi su halina'mu yabe. To sipisipi yaga gufa'a kohiti i hegege hu su halina'mu yabe. ³⁸ To yuhufa bai nagami'iya yuhufa sipisipi yaga gufa'a konugu limilina'mu yabe. ³⁹ To bona'magi koyapa bai nagami'i a'nelete aku'i yuhufa bai nagami kumu menoepesibe. To enali ya'ma nelabe koyapa bai nagami'i bati huto yabe nelanamo ni'ibe. Yesu ya luto lu'ehina yabe.

6

*Fuli yupapogu lili'na melisemofifi kaga'a
Mt 12:1-8; Mk 2:23-28*

¹ To Yesu fuli kana moneluguti nose foya ya'ma laisi legeya tegina ni'inagi folagaha'agu kapo moloto bu'ehina. Ya nohigo koko pana'a mege'i lifite nebanati legeya nesi'asi li laga hite enayanuga lilete li goso gusu ite noha'a li nehe'mite nose'na'a ne'ahana yabe. ² To Felosi bona'i luga'amagi bu gelete ma li'ahana: Fuli yupapogu o'e li'ahana supo lenali hena'mu ya nehabe? ³ To Yesu ka'anilo nona'a ma luto lu'ehina: To lenali koyapa sipi bo Tebitiu hu'ehinanamofifi fayaha'a leka sete mekeheli'ahafihe? Tebitiu lalu'agi hiti sipi enakau'na lo'ehinamo'mu nolube. ⁴ Ya nohigo ai Hu'mamofifi noha'agu tiloto Hu'mamofifi bulo ni'ina beleti lito'a nonoto lalu'agi mege'i ana noepito ne'ahana. To ya'mana beleti mono bona'magigo nelata nehabe. To fato fato bona'i mo silabe. To ya hu'ehinanamofifi ka'a leka sete mekeheli'ahafiye? ⁵ To Yesu ai

ma luto lu epi'ehina: To nani Kokulumaguti limi'ohuna Boya ya'ma fuli yupapofhi sipi kaba bo nohube.

*Fuli kanagu bo mone yahi sibina hu'ehina Yesu le'mo bati hu eto'ehina
Mt 12:9-14; Mk 3:1-6*

⁶ Mone fuli kanagu Yesu mono nonugu buto tito mono ka boana'i lu epi'ehina. Ya nohigo bo mone yahi lamaga'aga sibina hu'ehina bo mino'ehina. ⁷ To Felosi bona'i hiti keya ka kehelise bona'i hiti Yesuhi mapahi fite mine'ahana. To enali fuli kanagu enebesisse bona'i enele'mo bati hilifi to enele'mo bati mehilifi lite mapahi fite mine'ahana. To enali fisa ilune'mu ka foyagu Yesuhi le'mo malalana kapo'mu kaba hite mine'ahana. ⁸ To Yesu al'a komopa'anigu abu goloto yahi sibina hu'ehina bomofhi ma luto lu emi'ehina: Kai ho tito malo tobo. Ya noligo ana bo ho tito analo mino'ehina. ⁹ To Yesu ma luto lu epi'ehina: Nani lenoloka nohobe. To keya kauba fuli kanagu hena hilo luto lu'ehinabe? To bona'i enehe'malo lu'ehifi to enahalo lu'ehibe? Le'mo bati hilo lu'ehifi to le'mo sibina hilo lu'ehibe? ¹⁰ To Yesu asaga bona'i mono nonugu minananamagihi bu bego huto bu enogoloto ai ma luto yahi sibina hu'ehina bomofhi ma luto lu emi'ehina: Kayahaka li su tobo. Ya ligo ana bouba yaha'a li su notago aku'i ana'asilo bati ahu'ehina yabe. ¹¹ To enali enitaluga logo bilago ai lu emigo ai lu emigo ma lite li'ahana: Lali Yesuhi hena hu etalune?

*Yesu pana'alobomagihu 12 enele'mo'ehina yabe
Mt 10:1-4; Mk 3:13-19*

¹² To ya'mana yupahi Yesu nunumu hilube'mu kosa monelugu tiloto Hu'mamofitoga nunumu hu emi'ehina. To nunumu huba huba nohigo sinihi gito go'i lu'ehina yabe. ¹³ To yege tilago koko pana'a kehe igo e'ahana. To ai nayahi luga luga su hago to nigigusagati loemo heleko malago pana'alobo'a liloto aposolo bona'i yabe luto enigi'ani molo'ehina yabe. ¹⁴ To mone folagaha'anigu Simoniu yabe luto mino'ehina gi'a Yesu Pita yabe luto molo'ehina. To Atulu ai Simonihi gona'aya. To Yemesiugo Yoniugo to Filipiugo Batolomugo yabe. ¹⁵ To Matiu'ugo to Tomasiugo. To Yemesi ai Alifiasihi pana'a. To Simoni ai fato gi'a, amuya ka bo yabe, luto gi'a mino'ehina. ¹⁶ To Yutasi ai Yemesihi pana'a. To Yutasi Isikelioti ai aliha'a minoto Yesuhi fateha'amagihu epi'ehina yabe.

*Yesu babu boanatoga lili'na yabe
Mt 4:23-25*

¹⁷ To Yesu enali hiti limito me'i kuguma hinalo koko pana'a luga'a hiti ho ti'ahana. To babu boana'i Yutia kegi'ati to Yelusale hepatoti yagi to Taiya nagami beletoga bona'i yagi to Saitoni hepato bona'i ete mine'ahana yabe. ¹⁸ To enali enebesise'na'ani li he'milibe lite to ai ka'a hiti kehelilune lite e'ahana yabe. To foipa feleuba enugufalo ti'ehina bona'i ete minago Yesu li he'mi epolo'ehina yabe. ¹⁹ To asaga boana'i Yesuhi gufa'alo enayatu'i meko lilune'mu hi'ahana yabe. To henamube? To Yesuhi amuya'auba buto asaga bona'i enele'mo bati higo ye ke'ahana.

*Yesu bona'i enofokehi hete neminete to yibi nehitte hilanamofhi ka'a lu'ehina
Mt 5:1-12*

²⁰ To Yesu koko panana'a bu enogoloto lu epi'ehina: Lenofokehi hose'na lenali fe'nohatini meni'ilina bomagitaloga mineno, to Hu'mamofih kapo'a hetofana'a lenali'na yabe. ²¹ To bona'i lenali yatai kau'na nolenahana lenofokehi hete mineno. Alihi nose'na nelete lenumu hilina'mu yabe. To lenali yibi yatai hite nehana bona'i lenofokehi halo. To alihi lenali kiya hilana'mu yabe.

²² To bona'magi enipakafa lenehenogomo lenofokehi halo. To lenali Kokulumaguti limi'ehina Bo mege'i nemelenogomo bona'magi lenipakafa halanamo'mu nolube. To enali lenele'mo he'milana yabe. To ka foipa'a li lepalalabe. To lenigitini li sibina

sabana hite halana'mu yabe. To asaga ya'mana nehi lepelenogo lenali sipi lenofokehi halo. ²³ Ya'mana huto nohinogomo kofokehi nohoto hele kolago tila limila nohuto melekehi ibo. To ya hilananamofifi mina'a kokulumalugu sipi'a mino lepalalina'mu yabe. To koyapa'i tata'anigi ya'mana suhi mono lu yege hose bonatoga foipana hi epele'ahana yabe. ²⁴ Ehe. Lenali fe'nohatini babu lina bona'ise. Lenali bati huto minose'natini ali su he'ahabe. ²⁵ Ehe. Bona'i lenali nose'na yatai lenumu higo nete neminana aliha'a kau'na lenoho laligi. Ehe. Bona'i lenali yatai kiya hite neminana kaba hilo. To lenali alihiai sipi yibi hite lenubu nogoya limo ilina'mu yabe. ²⁶ To asaga bona'i lenigitini li saga hilanamoya, ehe, kaba hite minalo. Koyapa'i tatatinigi ana suhi hite fagalo mono bomagitoga li'ahana yabe.

Fatehatimagihi enele'mo bati husemofifi ka'a

Mt 5:38-48

²⁷ To ka'ni nekehelina bona'i kehelilo. Fatehatini enele'mo bati hilo. Lenipakafa nehalana bona'i enele'mo bati hite hetofanaguti kaga lu epilo. ²⁸ To lenele'mo sibina hilune'mu huli ka lu lepilana bona'i bebe sana ka lu neepite ana hite ka lu sibina hi ketalana bona'i enehe'moto numuna hu epolobo. ²⁹ To bo moneuba kabaga hapa'alo noinogomo mone kegi'a hu emitogo ino. To bo moneuba kefeka nolinogomo guketeka mone hiti li goli mehuto li anaga meletogo lino. ³⁰ To bo moneuba kai ana'inakalo nimibo luto kehe ilina emibo. To bo moneuba ana'inaka gumina li'ehinogomo amuya moloto ka emekito nasana'ani ito obo luto melubo. ³¹ To bona'magi suhi mone hu epalalube luto nokehelilata suhi kalalukagi enalitoga hubo.

³² To bo moneuba kaitoga ipa'a nokiminogo to kai ana bomofifi kipa'a ana huto emilata aliha'a hetofa bo nohubo luto kofokehi lilifiye? To bo foipa'amagi hiti enipa epina bona'magi ana hite enipa epilata nehabe. ³³ To lenali bona'i lenele'mo bati hana bonalogo enele'mo bati hilata nehana henana mana'a huto hulata nohibe? To bo foipa'amagi hiti ana suhi ya hilata nehabe. ³⁴ To kai ana'ina bona'i mone'magitoga aku'i nona'a nimilanalo yabe luto noeptanalo nona'a hena huse hetofana lilata nohane? To foipa bomagi hiti foipa bologa ana'ina'ani neepite ana babeyafa hinana nona'a lilutamo yabe lite lilata nehabe. ³⁵ O'e. Lenali fatehatini enele'mo bati hilo. Ya nehitte ana'ina lepilanalo aku'i nona'a limilabe lite melilo. To lenali ya hite minalana aliha'a lenali mina'a sipi lilete Sipi Bo Hu'mamofifi panana'a minalana'mu yabe. To ai ipa'a fokehi menehana bona'i hiti to foipa bona'i hiti noeptito hetofana hu noebole. ³⁶ To lenali ana hite Hu'mau lenele'mo bati nohina'a hite lenalalutinighi enele'mo bati hilo.

Bona enele'mo yegelo molose'namofifi hapa'a

Mt 7:1-5

³⁷ Lenali bona'i enele'mo yegelo memelenogo Hu'mau ana huto lenele'mo yegelo memalalibe. To lenali bona'i enifisa fato fato meinogo ya hinogo Hu'mau lenali'i lenifisa fato meilibe. To lenali bona'i foipana'a hu lepololenogo li he'milanaya Hu'mau ana huto foipanatini li he'mito pa so lepalalina'mu yabe. ³⁸ To lenali lenalalutinighi bonoho bofi nasana epilo ya hinogo Hu'mau ana huto nasana lepilibe. To ya hinogo bona'magi le'mo bat'i hite guna i lepite lepi babu linogo bai toto i bili mo ise'na hinogo lepilibe. To bona'i nasana neepina legege'asilo Hu'mau aku'i ana legege'alo nasanatini lepilibe.

³⁹ Yesu ma bame ka lu epi'ehina: To bu sibina hina bo moneuba ana huto bu sibina hu'ehina bo mone yato lito buyu huto mebilina'mu yabe. Ya hilinagi etali loe sana sana keligu limila'ina'mu yabe. ⁴⁰ To sukulu pana'i moneuba tisa'amofifi hoto meminolata nohibe. To ai sukulugu buloto lepise kana'a su holenogo huloto'a yalo'i tisa'a hiti moneko legege neha'ibe.

⁴¹ To kai hena hibe luto kefa fulupa kubugu nina bu megose kogonakamofhi bugu pehena nina bu nogane? ⁴² To kai hena huto kogonokamofhi ma luto lu emilatabe? Ke, nogona'nimakabe, kubugu pehena nina bati huto li he'mi ketalufihe? To kaika kubugu kefa fulupa ko'ehilina bu megose ya lilata'mu yabe. To kai fagalo bo yata'a kai kubukagu ni'ilina kefa fulupa li he'miloto alahi kogonakamofhi buguti pehena ni'ilina bu go fana to'ohuto li he'mi etobo, luto Yesu bame ka lu epi'ehina yabe.

Yafa mone numutopa lo'ehilinauba legeya'a ho bati mehalina'mu yabe
Mt 7:16-20; Mk 12:33-35

⁴³ To hetofa yafauba legeya'a sibina huto holata menohibe. To ana suhi huto yafa numutopa'a lo'ehina'auba legeya'a le'mo bati huto holata menohibe. ⁴⁴ To bona'magi yata'a yafa legeya'a loko be gelete'ani ya uma yafa bati yafa yagi lila to yafa numutopa'a ni'inagi lite be go kehelilata nehabe. To enali bona'magi nemuya legeya'a ufehena nina nagatoti ligilata menehabe. To bai nagami'i lolo nehana legeya'a sibina hu'ehina yafa mone ufehi ni'ilinaloti ligilata menehabe. ⁴⁵ To hetofa bo mone'mofhi ka kehelise'na'a babu lito ipagu hetofana minolata nohibe. Ya hu'ehigo hetofa sunogo li huto hulata nohibe. To bo sibina'amofhi ka bati mehina'a babu lito ipaguti huto hulata nohibe. Ya nohigo bati mehina suhi li huto hulata nohibe. To yaka'mana kaga enipagu bai toto nominana enabagaguti tito bulata nohibe.

Nohi gise'namofhi hapa'a loemo
Mt 7:24-27

⁴⁶ Lenali henabe luto kibina botimakase kibina botimakase lite nani kumu nelana aku'i ka'ni he'mite kegeiyo hite neminabe? ⁴⁷ Nani ka'ni kehelito nominata bomo henana legit a nohibe? Ai ka'ni kehelito to akili mehuse nanitoga keheli nimito nominata bomo, henana legit a nohibe? Nani lu lepilube. ⁴⁸ Bo moneuba noha'a gilube'mu nohuto'a, lukesa keli iba iba huto ya ema kifito buto buto, to efahi huto nohinogomo lukesa filina'mu yabe. Noha'a ya huto ginogomo, alahi ko'mo ito to nagami'i holoto tito nopo gi'ehinalo bilito tiloto nohi tele mebilina'mu yabe. Bati huto gi'ehina nopo ni'igi, nagami'uba ana nopo tele mebilina'mu yabe. To nani ka'ni kehelito agoya hu nimilata bouba, ai ya'ma legit a nohibe. ⁴⁹ To aku'i bo moneuba ka'ni kehelito to ana ka'ni he'mito akili huto nominata bouba, ai ya'ma legit a nohibe. Bo moneuba noha'a gilube'mu nohuto'a, lukesa keli nesi'asi ito fa'mene efapolu lukesa mefise noha'a gibile. Ya huto ginogomo, alahi ko'mo ito to nagami'i holoto tito nopo gi'ehinalo bilito tito ana nopo ana'asi, mele'isi tele bilina'mu yabe. Nohi asaga'i gofana huto tele bi su halina'mu yabe. Ai akili huto nominata bouba ai ya'ma legit a nohibe. Ai ka'ni kehelito to ana ka'ni he'mito akili huto nominata boube, ya'ma legit a nohibe. Yesu ya luto lu'ehina yabe.

7

Gimilo bomagihi kaba bo'animofhi koko pana'a Yesu le'mo bati hu'ehina
Mt 8:5-13

¹ Yesu asaga kaga boana'magihi lu epi su holoto Kapaneami hepaluga bu'ehina yabe. ² To Lomu hepato gimi bomagihi kaba bo'animofhi koko pana'a mone mino'ehina. Ya higo ana gimi bo'auba ai hetofa pana'ni yabe luto le'mo bati hu'ehina yatai ana koko pana'a sipina besito afilise'na hu'ehinalo Yesu ana hepalu heneti'ehina yabe. ³ Ya higo gimi bomagihi sipi bo'aniuba Yesu noabe lite lana'a keheliloto Yuta mono bona'i luga'a Yesutoga koko pana'a oto lusa gi etenogo fa hu etalibe luto enoho lifigo bi'ahana yabe. ⁴ To enali Yesutoga enoho lifigo bana bona'i Yesu nohinalo bilet enali amuya melete eniginaga fina ka lu emi'ahana: Ya'ma bo lalalutifube, ai hetofa bouba

kai nehe'malane luto nolinaya bati huto he'malata ni'ifeye? ⁵ To ai ya'mana bousa lali Yuta bona'i lele'mo bati nohuto ai'a mono nohati mone gi leto'ehibe.

⁶ Ya lago Yesu ka'ani keheli epito ana bona'i hiti moneka bi'ahana. To ana bomofiji nohi kasitoga lebatosi nebago lalu'agihi enoho lifigo bite Yesuhi le'mo melete ma lite lu emi'ahana: Sipi Bo kai kosele kahalibe. To nani bati bo menohunagi noha'nigu kai metilane luto nokehelube. ⁷ To ana huto nani fa'mene bo nohunago kaitoga mebiluna'a huto ni'ibe. To kai fa'mene lusa ka'ago litogo koko pana'ni bati hilibe. ⁸ To hena'mube? Nani ana huto napa li'ehina sipi bomofiji maha'aluga nohugo lili'na nonimina yabe. To nani'ni ana huto gimi bo'ni nehana nani namanuga ana hite nehabe. To nani mone kene'mofiji bubo luto nolugomo ai bulata nohube. To mone fato'amofiji obo luto nolugomo a'olata nohube. To koko pana'nimofiji ya lili'na libo luto nolu etogomo ana lili'na lilata nohube. Ya'mu kai lusa ka'ago li molotogo koko pana'ni le'mo bati hilibe.

⁹ Ya luto ana bousa Yesuhi lu emilago Yesu ana ka'a keheliloto ekesa yigi babu lu emi'ehina. Ya huloto i gelehe huto boana'i mege'i lefeli'ali hana kaga ma luto lu epi'ehina: Kehelilo. Nani lu nolepube, Isilaeli bo moneuba ya'ma fegutoga bousa hina'a huto komopa'a li nimito keheli ule'ale hu'ehina'a ya'ma bu megolata nohube. ¹⁰ To gimi bomagihi kaba bo'aniuba Yesuhi bite kapogu le'motaga hite lu eminogo ka'asigo bagaguti lilibe ligo bana bona'i aku'i notoga ete bu gana ana koko pana'a bati huto ye ko'ehigo bu ge'ahana yabe.

Yesu keto'amofiji pana'a fili'ehinaguti aku'i le'mo ho ti'ehina

¹¹ Yesu nesi'asi minoloto aku'i he'mito Naini hepulu bu'ehina. To ai koko panana'a yagi to babu boana'i hiti bi'ahana. ¹² Ya hite ana hep'a'mofiji sipi gegisa he mele'ahanalo buho netigo bo mone fili'ehina yafa bite neete kene mala mala hepulu bilune'mu nehabe. To ana fili'ehina pana'i ya keto a'i mone baha'a koyapa'i afililago mone'isi nohina pana'a fili'ehigo yafa bite neago babu boana'i ana hepuluguti yibi nama hite enemege'i e'ahana yabe. ¹³ Ya nehago Yesu ana pana'mofiji ito'afihi komopa'agu pana'amu luto sipi yibi huto hepuli nolago ma luto lu emi'ehina: Yibi mehubo. ¹⁴ Ya luloto Yesu i mobuto ana fili'ehina pana'i ko'ehina sipa'alo bu leba toto yahi li'ehina. Ya nohigo enali filise bo ko'ehina sipa li'ahana bona'i analo ho tite lilete nehago Yesu lu'ehina: Pana'ise, nani lu nokumube, kai ho tibo. ¹⁵ Ya luto ligo, mele'isi ana baga hiti ana pana'i ho tito sipa'alo minoloto kaga hapi fito baga li aka huto lu'ehina. Ya nohigo ana pana'i ito'afihi emi'ehina. ¹⁶ Ya higo asaga boana'i anana bu gelete enelesa'ani gofa ligo Hu'mamofiji gi'a li saga hite fokehete ma lite li'ahana: Mono ka lu yege hose bo sipi mone folagahatigu huto nohube. To Hu'mau boana'a enehe'moto enubuto bilibe luto a'noabe. ¹⁷ Ya nelite Yesu hinanamofiji ka'a leli'ali Yutia hepulu nehago tili tele huto kapo beletoga bula ola hu'ehina yabe.

Yoniu koko pana'a loemo Yesu nohinalo etoho lifi'ehina

Mt 11:2-19

¹⁸ Yonihi koko pana'amagi ya'ma kaga Yesu huto hu'ehina'amu'i kehelite Yonitoga bite lu emi'ahana. ¹⁹ Ai kehelito koko pana'a loemo kehe i bufalo mololoto etoho lifigo kaga mone lite bite Yesuhi loka halu'ibe'mu bi'aha'ina. Kaiba Yoniu kaitoga alube'mu nohina bomomu'i luto lu'ehinana nohapi to fato bona kumu geba hilune?

²⁰ To etali ana bole Yesutoga henetilete lu emi'aha'ina. Le'ali Yoniu nagami folo epolose bousa kai'i ka mone ma lite loka haliyo ligo noo'ibe. Kaiba alane luto lu'ehina'a kegeba nohuta bomofi to fato bo geba hilune? ²¹ To ya'mana yupahi Yesu babu boana'i fato'na epesi'ehina enele'mo bati hu'ehina. To foipa fele babu lito komopa'anigu mino'ehinana li he'mi epolo su ho'ehina. To enubu mone kegi'a sipina hu'ehina bona'i babu lito enubu'ani aku'i li gili hu epolo'ehina yabe. ²² To Yonihi koko

pana'amale'i ete loka hana kalo Yesu ma luto lu etimi'ehina: Letali he'mite bite Yonihi letali bu negago lolo nohunana to letekesatu keheli'aha'inana lu emiliyo. To enubu sibina hina bona'i i gili habe. To enigi enayahi foipa lana bona'i kapo malabe. To hehe bona'i enele'mo gololo tugo babe. To negi bona'i enekesa hokolo higo kaga kehelibe. To fili'ahana bona'i aku'i ya ho ti kosaba habe. To ana huto Hu'mamofifi hetofa ka'a enumuhi menina bona'magi nekehelibe. ²³ To bona'i enali nani kumu enekesa keheli loe lae menehana bati hite enofokehi lite neminabe.

²⁴ Ya luto Yesu kaga lu su holago Yonihi koko pana'a abila'igo Yesu Yoni kumu kaga babu boana'i lu epi'ehina: Koyapa'i lenali bona'i menehanalo ka melugu bi'ahana henana bu galune lite bi'ahanabe? To lenali akepa mone'mofifi habahuba li pisi hu'ehina bu galune litefiye? ²⁵ To henana bu galune lite bi'ahanabe? To lenali bo moneuba hetofa gukete li hekoloto nohigo bu galune lite bi'ahanafiye? Nani lu nolepube. Enali bona'i hetofa gukete li hekelete to hetofa enugufalo li melete neminana bona'i ya enali gihiti bomofifi noha'agu minelata nehabe. ²⁶ To ya hu'ehina lu nimilo, lenali henanaya meyaga bu galune lite bi'ahana? To mono ka lu yege hose bofi? O'yo, nani ma'naka luto lu nolepube. Ai lu yege hose bo nohibe. To ai asaga luga'a mono bona'i enohoto yabe. ²⁷ To bo mone Yoni kumu mono kagu ma luto lulatamo ni'ibe: *Mono ka'ni leli'ali bo'ni ya'ma nohibe, luto Hu'mau luloto, to nani yata'a ale'mo he'minogo'ni ai kohe toto buto kapo li hokolo hu ketalibe.* ²⁸ Yesu kaga molo emitu lu'ehina: Nani lu nolepube. Yoni ai asaga bona'i melugu nehana enohoto nohibe. Ya hu'ehina bo mone Hu'mamofifi bulo lagaso huto nohinauba ai Hu'mamofifi kapo'alugu Yonihi be ligitohito nohibe, Yesu ya luto lu epi'ehina yabe.

²⁹ To asaga boana'i to takisi nelina bo enali asaga'i Yesu lina kaga kehelilete ma lite li'ahana. O'yo, Hu'mamofifi hapa'a bati huto ni'ibe li'ahana. To enali ya hite Hu'mamofifi mege'i malago koyapa'i Yoni yanuga mone nagami'i fele'ahana. ³⁰ To ya hu'ehina enali Felosi bona'i to keya kaga babafi bona'i enali Yonihi yanuga nagami'i mefele'ahana. Yamomu'i lite enali Hu'mamofifi kapo hetofa'a noenelepinamo enali enemegesa hu emite mine'ahana yabe.

³¹ To Yesu lu'ehina: Nani yatai ma nehana boana'i henanalo enele'mo ho tilube? To enali hena huse bo nehabe? ³² To enali yagapanama'agi suhi hite hepa'i folagaha'agu nehite fato yagapanama'agi kehe iletu ma lite lu neepina'a hite nehabe. Lali ufehi fi lepi'ohutamo lenali kehe mei'ahabe. To lali ana huto eniginaga fise yibi nama hutamo lenali yibi hilana'a hite memine'ahabe. ³³ To Yoni o'ehina nose'na nola to bai nagami'i nola mehu'ehina yabe. Ya nohigo lenali ma lite lu ete'ahana yabe: Foipa fele ai komopa'agu ni'ibe lite li'ahana yabe. ³⁴ To yatai Kokulumaguti limi'ehina Bo ai oloto nose'na noto nagami'i noto nohigo to lenali ma lite neli etabe: Bu gallo. Ai nose'na babu lito noba noba bo yabe nelabe. To bai nagami'i ana huto babu lito noba noba bo yabe lite nelabe. To ai takisi nelina bo to foipa bona'magihi enalalu'anifu yabe lite lilata nehabe. ³⁵ To bona'magi komopa'anigu kehelise'na hetofana ni'ifi sibina ni'ifi, luto hapa'ani huto hulenogo bu galabe.

Yesu Felosi bo mone'mofifi noha'agu ti'ehina

³⁶ To Felosi bo moneuba gi'a Simoni yabe, ai Yesu noha'aluga buto nose'na nalu'ibe luto kehe i'ehina. To Yesu ai ana Felosi bomofifi noha'aluga buto minoloto nose'na nalu'ibe'mu hi'aha'ina. ³⁷ Ya neha'igo ana hepato foipa a'i mone nominanati Yesu ya huto Felosi bomofifi nonugu nose'na nena'ibe lana'a ka'a keheli'ehina. Ya huloto ana a'uba efaha kohi mone hetofa'a liloto o'ehina. ³⁸ To ai buto Yesuhi megesaga ho tiloto gigusaluga minoto yibi huto mino'ehina. Yibi nohigo bu nogoyauba Yesuhi gigusa'alo bili bili nohigo soso hu etoto lataha'alo yatama oka'atu li sepa i eto'ehina yabe. Ya nohuto ai efaha konugu tu mesebe nina li'ehinamo Yesuhi gigusa'alo hoto nonoto ana tu mesebe folo eto'ehina yabe. ³⁹ To ai Felosi bouba Yesuhi nose'na nalu'ibe luto kehe

i'ehina bousa ana a'uba hinana bu goloto ma huto ekesa yigi'ehina yabe. Ya'ma bo ai mana ka luto mono bomo nohutomo ya'ma a'uba gufa'alo meko nohina hena huse a'i nohifi luto bu galibe lu'ehina yabe. To hena huse foipana lito nominafi luto ai lilibe. ⁴⁰ Yesu kaga lu saga huto lu'ehina: Simonio, nani kaga mone ya li'ohuna lu kimilube. Simoniu lu'ehina: Babafio, kai alubo.

⁴¹ Ya ligo Yesu ma lu'ehina: Loe bomale'i bo mone'mofitogati efahi hite li'aha'ina yabe. Mone bousa loe yagi loe yagi mone yagi bona'magi enigi enayahi su hago kina moni li'ehina yabe. To mone bousa nayahi luga luga su hago kina mone'isi li'ehina yabe. ⁴² To ana bomale'i tinau moni'atiti mehe'mila'ina'a ha'igo moni afo'afu ana moni'amu ekesa meyigise ana'a hilibe luto he'mi'ehina yabe. To ya'mana bo loemale'i kuyu'afu ipa'a ana moni etimina bomofiji fokehi hoto le'mo bati hilinabe lu'ehina. ⁴³ To Simoniu Yesuhi ka'alo ma luto lu emi'ehina: Nani nekesa noyuguna moni efahi sipi'a emi'ehina bousa yabe luto lu'ehina. Ya ligo Yesu ma luto lu emi'ehina: Kai bati huto lusiga lane. ⁴⁴ To Yesu i behe huto ana a'i bu goloto Simonihii lu emi'ehina: Ma a'i kai bu nogapiye? Nani kai nohakagu oto tugo nigi'nimofiji okala huse nagami'i meniminogo ai ya'ma a'uba bu nogoya'atu nigigusa'ni okala huloto oka'atu'i li sepa noi netabe. ⁴⁵ To kai nebe metigi'ahata a'noane luto soso mehu neto'ahane. Ya hu'ahata bu gobo, ai ya'ma a'uba yuhufa nonugu notugo nigigusalu soso hu neto'ehina analo ya huba huba nohibe. ⁴⁶ Kai tu mesebetu'i oka'nigu mefolo neto'ahata ai ya'ma a'uba tu mesebetu'i nigigusa'nilonofalabe. ⁴⁷ Yatai nani lu nokumube. Nani ya'ma a'mofiji babu foipana'a asaga'i li nohe'mi eto'ohunogo ai nani kumu sipina nobesibe. To bo mone'mofiji Hu'mau foipana'a nesi'asi li he'mi etalina aku'i ana bousa nani kumu'i nesi'asi nobesibe. ⁴⁸ Yalo Yesu ana a'mo ma luto lu emibe: Kai foipanaka a li nohe'mi ketobe. ⁴⁹ Ya ligo asaga bona'i ai hiti hitalo minete enali kaga ma lite li'ahana: Ya'ma bo kiyi'afu fato fato bona'magiji foipana'ani li he'mi noepalabe? ya lite li'ahana yabe. ⁵⁰ To Yesu ana a'mofiji ma luto lu emi'ehina: Kai agoyanaka nanitoga malalata yauba kele'mo bati nohinagi komopaka fulu hinogo kofokehi hoto hepakaga bubo, luto Yesu lu'ehina yabe.

8

Ana'i luga'a Yesuhi mege'i melete kapo mele'ahana yabe

¹ Aliha'a nesi'a minoto Yesu sipi hepa'ifi to lagaso hepa'i ninalo ninalo bula ola huto Hu'mamofiji kapo'amofiji hetofa kaga'a boana'i enalitoga lu epimofa'na hu'ehina yabe. To nayahi luga luga su hoto nigigusagati loemo heleko malago hite Yesuhi koko pana'a minana mege'i melete bi'ahana yabe. ² To ana huto ana'i luga'a Yesu enebesise'nafi to foipa fele li he'mi epalana mege'i melete bi'ahana yabe. To analuguti moneya Maliau yabai Magatala hepalo a'i yabe lite gi'a helata hana ailuguti koyapa'i Yesu foipa fele nayahi mone kegi'a su huto mone kegi'ati loemo heleko malago li he'mi eto'ehina yabe. ³ To Yoana, Susahi liha'a ai Helotihii noha'alo kaba bomofiji liha'a yagi to Susana to babu ana'i luga'a hiti enali Yesu hiti to koko panana'amagiji fe'noha'anilo enehe'ma enehe'ma hite bi'ahana yabe.

Bo moneuba nose'na biha'a tili hu'ehinamofiji bame ka'a

Mt 13:1-9; Mk 4:1-9

⁴ Boana'i hepatoti Yesutoga eba eba hite ete babu lite li nupa hago Yesu ya'ma bame ka mone ma luto lu epi'ehina yabe: ⁵ Bo moneuba nose'na bigaha'a foya'agu buto hekalalube luto bu'ehina yabe. Ana nose'na bigaha'a li futili katili huto nohekalago luga'a kapogu limo koko hu'ehigo bona'magi enigigusatui i emagu mele'ahago namamagi fite ne'ahana yabe. ⁶ Luga'a efahubago hina melugu limo ito i polo huto hofa toto linaya me'i nogoya'a meni'igo hosopa ito logo bibe. ⁷ Luga'a

nose'na biha'a ana huto ufeha'a hiti nina naga'i hapa'agu limo iloto polo huto nala'a hiti moneka hofa tete ti'ina ai ufeha'a hiti nagauba i etago ti batihetu mehu'ehina yabe. ⁸ To luga'a me'i nogoya hiti batihuto ninalo limo ina batihuto polo felana hofa toloto nose'na legeya'a babu luto legeya ho'ehina yabe. To Yesu molo emiloto ma luto lu epi'ehina: Kehelilo. Lenekesa ni'inogomo ya'ma ka keheliya ilo.

Yesu bame ka linamofiji hapa'a

Mt 13:10-17; Mk 4:10-12

⁹ Yesuhi koko pana'amagi ana bame kamofiji hapa lu limibo lite Yesuhi loka he'ahana yabe. ¹⁰ Ya hite loka nehago Yesu ma luto lu epi'ehina: Hu'mau ai'a suguna ka hapa'a alu lepi'ehibe. Ya hu'ehina luga'a boana'i enali bame kagutiko lu noepune ya hulenogo enali gili gili hiletobe megalabe to enekesatu'i keheli lanaya ka mana melilana'mu yabe.

Yesu nose'na biha'a tili hu'ehina bame ka'a lu yege ho'ehina

Mt 13:18-23; Mk 4:13-20

¹¹ Bame kamofiji hapa ma huto ni'ibe. Nose'na biha'amoya Hu'mamofiji kaga'a yabe. ¹² Nose'na biha'a kapogu limo inamoya ma huto ni'ibe. Bona'magi kaga mana'a kehelilago analo Satau oto ana kaga komopa'aniguti lito bufa nohibe. To ana kaga kehelite komopa'anigu li melelete bite Hu'mau enubuto bilenogo ai'a kapo batilalo mine lalabe luto yabe. ¹³ To nose'na biha'a efahubago hina melugu liminamoya ma huto ni'igi bona'i luga'amagi Hu'mamofiji kaga'mu enegelo bite nelibe. Ya nehana ana mono ka komopa'anigu fulu tuto emagu menominabe, enali nesi kana'asi komopa'anigu li melelete nehitifi taga huse'na huto nohigomo mele'isi ho kete ana kaga he'mi su helata nehabe. ¹⁴ To ufehe naga'i hapa'agu limo ina nose'na biha'amoya ma huto hapa'a ni'igi bona'i enali kaga kehelilata nehabe ya nehana enelesa luse'na to yogo fe'nohi batilamu to enegelonaguti ma melugu minose'nauba neminanalo komopa'anigu bai toto minoto ka mana'a kehelinamofiji le'mo emagu mololago nose'na biha'a mana'a enaliluguti huto hulata menohibe. ¹⁵ To nose'na biha'a me'i batihuto nogoya'a ninalo limo itobatihuto tinamofiji hapa'a ma huto ni'ibe, bona'i enali ka keheli ule'ale hite lilete amuya melete minago enaliluguti nose'na biha'a huto huba huba hulata nohibe, Yesu ya lu'ehina yabe.

Libi'i ligito lapetu ifi tose'i

Mk 4:21-25

¹⁶ To mone ka hiti ma lu'ehina: Bona'magi libi'i ligite lapetu'i ifi tela to sipa kapoluga melelata menehabe. Hitalo nemalana yabe. To libi'i ya huto'i mele'ahago besa besa nolago bona'i ana logo fana meto be gelete bila ela hite minelata nehabe. ¹⁷ Asaga'na fala kito ninana alihi ai hepa'i kugumato huto hilina'mu yabe. Asaga'na bona'magi ifi togo ninana alihi ai hepa'i kugumato huto hulago logo fana meha'alo huto hulata nohibe.

¹⁸ Yana'mu lenali kaba hu batihilo. Lenali kaga keheli batihilano'mu nolube. To bo moneuba kehelise'na lilana Hu'mau ai mone'a hiti babu lito emilina'mu yabe. To bo moneuba kehelise'na melise fa'mene nohilina yalo ai kehelise'na mone ali'ohube luto ekesa noyigilina Hu'mau li he'milina'mu yabe.

Yesuhi ito'afu to gonamu tamu'agi

Mt 12:46-50; Mk 3:31-35

¹⁹ Yesuhi ito'afu to gonamu tamu'a aitoga anamo babu bona'magi le'mo bego hi'ahago enali Yesuhi bu'alo mebi'ahana yabe. ²⁰ Ya hite nehago mone kene'uba bu enogoloto Yesuhi kehe i emitolu'ehina: Kai itokafumo to kogonamu tamukamomagi bu kagalune lite ma fegutoga ho tilete nehabe. ²¹ Ya noligo Yesu ma luto asaga'i lu

epi'ehina: Enali Hu'mamofahi ka'a kehelilite mege'i nemalana boana'magiya nani ito'nigi nogonamu tamu'ni nehabe.

Yesu sipi habahi lu emigo felele hu'ehina

Mt 8:23-27; Mk 4:35-41

²² Mone yupahi Yesu koko pana'a hiti botigu tilete ma luto lu epi'ehina: Ma hefuhu nagamilugu ilaga huto maya beletoga bilune, luto lu epi'ehina. Enali hapi fite ana hefunugu boti'anigu bi'ahana. ²³ Boti nagamilugu nobigo Yesu bu'i ko'ehina. Ya hu'ehigo amuya habahi hefupoguti liloto nagami'mouba boti'animogu ti bai tose'na huloto nagami hefunugu enele'mo ifi talina'a hu'ehina. ²⁴ Yesuhi koko pana'a enelesa ligo bite Yesuhi le'mo ho tilete ma lite li'ahana: Sipi Bo. Sipi Bo yale. Lali ana'asi fililuta suhi nohibe lite li'ahana. Yesu bu'i ko'ehinati ho tiloto ana sipi amuya habapofi hiti to nagami'i bilina hiti ka etemekito kaga lu etimigo analo mele'isi felele huto bu'ehina. ²⁵ Ya huto felele hulago Yesu ma luto koko panana'a lu epi'ehina: Lenali keheli ule'ale hise'natini hiya'a ni'ibe? Ya ligo enali enekesa yigi babu lite sipi enelesa'ani ligo enali ai lu emigo ai lu emigo hilete ma lite li'ahana: Ya'ma bo kiyi'afu nohibe? Ai nagami'i nobilinamofihifi to sipi habapofihifi kaga lu epigo enali ka'a keheli emina bo yabe lite enali'ani lugo keheligo hi'ahana yabe.

Yesu foipa fele negibe mone'mofinugutu li he'mi'ehina

Mt 8:28-34; Mk 5:1-20

²⁶ Alihi enali he'mite boti'anigu bite Gegese hepato Galili hefuhu nagami maya beleto kegi'a ni'igo bi'ahana. ²⁷ Yesu botiguti heleko limito nagami kehetoga gigusa notigo bo mone foipa fele ailuga nina ana hepatoti Yesutoga o'ehina yabe. Ana bo koyapa'i gufa'alo gukete'a mehepise gufa yapako kifi kifi kene mala mala hepa'i ninalo bula ola huto muli'mogu minolata nohina bo yabe. ²⁸ Ai Yesuhi bu goloto sipi kehe iloto okabagati ifi toto Yesuhi gigusagu hekili higo koloto sipi kehe ito ma luto lu'ehina: Yesuo, kai ifo maya kokulumalugu Bo Hu'mamofahi Pana'a. Kai hena suhi hu metalube'mu nohane? Ke, kai nagabu gise'na li nugufalo memolobo, luto Yesuhi kehe ito lu emi'ehina yabe. ²⁹ Yesu yata'a foipa fele komopa'agutu li he'mi etana molo nokehelito kehe i'ehina. Babu yupahi ya'mana foipa feleuba ana bo li sa gilago to bona'magi gigusa yapolo naga'i gi pili ko ete'ahana'mu i pulu tigo ka melugu le'moto bulata nohina yabe. ³⁰ Yesu ana bo loka ho'ehina: Kigika gi'aga nohane? Ya ligo ana bousa lu'ehina: Nani nigi'ni yege yegelota yabe. Hena'mugope babu foipa fele ailugutu bai tete mine'ahana. ³¹ Foipa fele enali ana bomofinugu bai tete minana Yesuhi kehe i emite li'ahana: Kai yatama keligu lele'mo memolobo, lite buka tite li'ahana.

³² Analo afehi lapaluga yaga babu lite nose'na'ani line mane hite foipa felemagi Yesu kumu yagamagi enugufagu lele'mo molobo lago Yesu bilo luto enoho lifi'ehina yabe.

³³ Ya higo enali ana foipa fele ana bomofihifi gufagutu he'mite yagamagi enugufagu tite falago ana yaga enali asaga'i yabatoga limilete bite hefunugunofu ti su he'ahana yabe.

³⁴ Ya hago yaga kaba bomagi anana huto hinana bu gelete asaga boana'i ya hu'ehibe lite lu epimofa'na ana hepato hila to yaga kaba nehana hepato hi'ahana yabe. ³⁵ Babu boana'i hena suhi hu'ehifi lite bu galune lite bi'ahana. Enali Yesu nohinalo elete ana bo gufagutu foipa fele heleko limi'ahana gufalo gukete li hekololoto ekesa'a hokolo nohigo Yesuhi gigusagu nominana ana boana'i bu gelete enelesa'ani ligo koli hi'ahana yabe. ³⁶ Bona'i luga'a enali ana huto hinana bu gete minanamagi kaga beto hite luga'a bona'magi ya huto ana bo negi noto nominanamo Yesu oto le'mo batu hu'ehibe lite lu epi'ahana. ³⁷ Ya hago babu boana'i Gegese hepatoti ete li nupa hite minanamagi Yesuhi: Buwa hubo lite li'ahana, lali sipi lelesati nolibe li'ahana yabe. Ya lite lago Yesu botigu tito he'mi epoloto buwa hu'ehina yabe. ³⁸ Ana bo gufagutu foipa fele Yesu li he'mi etana bousa Yesu kumu: Nani hiti bilu'ibe luto mege'i lifito nobinamo Yesu

aku'i ho lifi he'miloto ma luto lu emi'ehina: ³⁹ Hepakaga buto Hu'mau kele'mo bati hu'ehinana'mu bona'i lu epimofa'na hubo. Ya ligo ana bo hepa'alo buloto asaga boana'i ana kegi'a neminana Yesu le'mo bati hu'ehina kaga lu epi baga i'ehina yabe.

Yailusi to a'i mone Yesuhi kefe'alo bako hu'ehina a'i

Mt 9:18-26; Mk 5:21-43

⁴⁰ Yesu nagami hefuhi mula kegi'a nina hepato henetigo babu boana'i li nupa hite geba hite nehanati be gelete hetofana huto ane lite sipi fokehi he'ahana. ⁴¹ Bo mone gi'a Yailusi yabe luto nohina bo ai mono noto kaba nohina bo heneti'ehina yabe. Ya huloto ana bouba Yesuhi gigusagu ho koto koloto: Kai hiti nani hiti nani nonuga bilu'ibe luto Yesuhi loka ho'ehinagi ⁴² yege pa'a mone'isi besito filise'na nohigo bilu'ibe luto loka ho'ehina. Ana pa'i nayahi luga luga su hoto mone kegi'ati loemo heleko malago kufu'a bu'ehina.

Yesu kapo moloto nobigo babu bona'magi le'mo folaganugu melelete luga lugati peninite nebago bu'ehina yabe. ⁴³ A'i mone mino'ehina asaga yupahi golaha'a he'miba he'miba huto minago kufu'a nayahi luga luga su hoto mone kegi'ati loemo heleko malago minoto asaga yogo fe'noha'a lusa gi etana bona'magi epi su hana mone ana lusa bona'magi nobesinana li felele mehi'ahana yabe. ⁴⁴ Ai ana a'uba babu bona'magi Yesuhi le'mo bego hite minanalo tiloto Yesuhi megesalo oloto kefe'alo ana a'uba bako higo nobesinana mele'isi felele hu eto'ehina. ⁴⁵ Ya higo Yesu: Nugufalo kuyu'afu bako nohibe luto asaga bona'i enoloka hago enali ya mehu'ohune lite bahane nehago Pitau ma luto lu emi'ehina: Kaba bo'ni babu boana'magi kele'mo bego hi'ahabe. Henabe luto bahane halube? ⁴⁶ Aku Yesu lu'ehina: Mone kene'uba kefe'nilo bako higo amuya'ni he'mi netoto nobigo molo nokehelito nolube lu'ehina. ⁴⁷ Ana a'mouba Yesuhi gufalo linanamo'mu le'mo huto hilago keheliloto ai asaga bona'magi enubulo tubuto Yesuhi gigusagu hekili higo koloto asaga bona enogoko bilo Yesuhi gufalo bako hu'ehina kaga hapa'a lu noemito to yana higo nobesinana mele'isi i saki tuto felele hu eto'ehinamo hiti lu hokolo huto lu emi'ehina. ⁴⁸ Yesu lu emi'ehina: Pa'nimaka kaika kaga kehelili ule'ale huto minose'nakauba kele'mo ye nokabe. Kai nobitogo kipaka fulu hino.

⁴⁹ Ana kaga Yesu lu su meho'ehigo bo mone kaba bomofiji nonugati kaga lito oto pakamo filibe luto Yailusihai lu noemito ana'a hiligi yabe luto tisa bo le'mo he'mibo luto lu'ehina. ⁵⁰ Yesu kaga'atiti akeheliloto Yailusihai ma luto lu emi'ehina: Kai koli mehuse nohutoka, pa'i nohibe luto kehelito kaga'ni li pili ko minetogo ai aku'i buna salina'mu yabe. ⁵¹ Yesu ana bomofiji noha'alo henetiloto asaga bona'i fegutoga nehago Pitagi Yonigi to Yemesigi enali hiti enele'mago hiti to ana pa'mofiji ito'afugo afo'afugo hiti ti'ahana. ⁵² Asaga bona'i analo minana ana pa'mofi kumu lite nose'na mo site yibi hiba hiba hite nehago Yesu bu goloto ma luto lu epi'ehina: Lenali yibi nama mehilo. Ma pa'i mefili'ehina fa'mene bu'i ko'ehibe. ⁵³ Ya nohigo asaga bona'magi enali afili'ehinaguti hena huto aku'i ho tiligo nolibe lite Yesuhi kiya hi ete'ahana yabe. ⁵⁴ Yesu ana pa'mofiji yaha'alo liloto kehe i emitu lu'ehina: Ma pa'i kai ho tibo. ⁵⁵ Ya ligo ana pa'mofiji meha'a i behe huto ago ai mele'isi ho tito bu'i gili higo Yesu nose'na ite ete eminogo neno luto lu epi'ehina. ⁵⁶ To ana pa'mofiji ito'afugo afo'afugo topa helete etelesa'atiti ligo Yesu ma luto etegekesa bi'ehina: Letali ma huto hinanamofiji hapa'a bona'i lu meepiliyo luto lu etoto'ehina.

9

Yesu pana'alobo'a 12 magi nehana lili'nalo enoho lifi'ehina

Mt 10:5-15; Mk 6:7-13

¹ Yesu pana'alobo'a nayahi luga luga su hoto nigigusagati loemo heleko malago neminana kehe ito enele'mo nupa huloto ai gi'alo foipa felefi to enebesise'nafi li

he'milabe luto enele'mo ho ti'ehina'a hiti to sipi amuya molo epoloto'a epi'ehina. ² Ya huloto ai Hu'mamofifi kapo'a kumu bite ka lu yege nehete enebesise'na li he'mi he'mi hilabe luto enoho lifi'ehina yabe. ³ Yesu ma luto lu epi'ehina: Lenali kapo nemeletemo lenayanuga ana'ina melise fa'mene bilo. Fatusa osahifi sisaku gutinifi nose'natinifi efahatinifi to guketetini mone li fakene hite melise fa'mene lenayapako bilo. ⁴ To enali lenebe tigilago nohi moneluga tilet analo nose'na nelata fatoga bila ela mehise ana nonugago nehite ana hepa'i he'mite fatoga bilune'muko bilata hilo. ⁵ To hepa'i mone luga nehe netinogomo nonuga lenele'mo menemelenogomo enubulo lenemegesatini epite he'milata hilo. ⁶ Ya luto Yesu pana'alobo'a lu epololago enali asaga hepato hepato bula ola hite ka lamana'a lu yege hete lu epimofa'na nehite epesina bona'i enele'mo ye komofa'na hite asaga kapoga bula ola hi'ahana yabe.

Helotiu kaga Yesuto li keheli'ehina

Mt 14:1-12; Mk 6:14-29

⁷ Heloti Galili kapo kibina bo ai asaga'na huto hinamofifi kaga'a akehelito nohigo luga'a bona'magi Yoniu nagami folo epolose bo fili'ehinati aku'i ho ti'ehibe lago ai ekesagu pisili bito loe lae hu'ehina. ⁸ Luga'a bona'magi koyapa bo Elaiyau huto nohibe nelago to luga'a bona'magi koyapa mono ka leli'ali hu'ehina bo aku'i ho ti'ehibe lila hite kaga lu samahi ti'ahana. ⁹ Ya nelago Helotiu ma luto lu'ehina: Nani koyapa'i Yonihi lubaha'a laga huto lataha'a li'ohunamo yagi ai ya'ma bo kiyi'afu nohigo kaga'a fato fato'i babu lito nokehelube? Ya luto luloto ai Yesu kumu mapahi fito sa sa huba huba huto mino'ehina.

Yesu 5,000 bona'i nose'na epi'ehina

¹⁰ Yesuhi aposolo panana'a aku'i ete li nupa hi su helete asaga'na enali hi'ahana Yesuhi lu emi'ahana. Ai asaga'i pana'alobo'a enele'moto luga'a fato bona'i nohe'mi epoloto enaligo Betesaita hepato bi'ahana. ¹¹ Yege yege bona'i Yesu ya huto nobibe lana'a kehelilete mege'i lifite bi'ahana. Ai enebe tigitu Hu'mamofifi kapo kumu'i kaga lu epito epesi'ehina bona'i enele'mo ye ko'ehina yabe.

¹² Utehi yege limi falalube'mu nohigo Yesuhi 12 pana'alobo'amagi aitoga ete ma luto lu emi'ahana: Ma hepa'mo ka me'i ni'inagi kai asaga bona'i enoho lifitogo hepa'i ninalo bila ela hite nose'na'ani sa sa hite nelete kalabe. ¹³ Ya nelago Yesu ma luto lu epi'ehina: Lenalitini nose'na epilo, lu'ehina. Enali ma lite li'ahana: Lali beleti nose'na loegi monegi hiti faya'i loe hiti anasi li'ohune. Kai kekesa nokehelita asaga ya'ma babu bona'magihi nose'na sa sa huto mina filoto ito oto epilupihe?

¹⁴ Babu bona 5,000 analo mine'ahana Yesu pana'alobo'a ma luto lu epi'ehina: Lenali ana bona lu epinogo li nupa hila hila hite 50 50 melugu mineno, luto lu epi'ehina.

¹⁵ Yesuhi pana'alobo'amagi ana kaga ana bona'i lu epilete enele'mo melugu malago mine'ahana. ¹⁶ Ya nehago Yesu beleti nose'na loegi loegi monegi hiti faya'i loemo liloto kokulumatoga bu go saga huloto Hu'mamofifi fokehi holoto ana nose'na li tobo sito pana'alobo'a epigo enali lite bite ana bona'i bite muyaga epila maga epila hi'ahana. ¹⁷ Enali asaga'i ana nose'na nelete enumu'i hulago limo koko hina'a Yesuhi panana'amagi li nupa hite safe nayahi luga luga su hoto nigigusagati loemo heleko malago li gu i'ahana yabe.

Pitau Yesu kumu'i Kilisitou nohibe luto lu'ehina

Mt 16:13-19; Mk 8:27-29

¹⁸ Mone yupahi Yesu ai'asigo nunumu huto nohigo pana'alobo'a aitoga e'ahana. Asaga bona'magi nani kumu'i hena hibe lite li'ahabe? Yesu enoloka ho'ehina. ¹⁹ Ya ligo enali luga'amagi: Yoniu nagami folo epolose bo nohibe lite nelago luga'amagi Elaiyau nohibe lite nelago to luga'amagi koyapa'i lu huto huto bona'i fili'ehina aku'i melugutti ho ti'ehibe lite li'ahana yabe. ²⁰ Ai pana'alobo'a enoloka ho'ehina: Lenali nani kumu'i

kiyi'afu nohibe lite lenekesa nekehelibe? Yesu ya luto enoloka hago Pitau ma luto ka'alo lu'ehina: Kai Hu'mau koho lifi'ehina pana'a Mesia nohane lu'ehina.

Yesu gabu ginogo fililina kaga lu'ehina

Mt 16:20-28; Mk 8:30-9:1

²¹ Yesu suguna ka panana'a amuya ka ma luto lu epi'ehina: Bo mone'mofihī lenali mana kaga lu meemilo. ²² Kokulumaguti limi'ehina Bo sipi gabu'i gilenogo enali olopa bona'i to sipi mono noto kaba bona'i to keya ka babafī bona'i enali enemegeesa hu nimite nani'i nehelenogo fili'ohunagati aku'i loegi monegi yupahi minoloto Hu'mau nele'mo ho tilibe luto Yesu lu epi'ehina.

²³ To ai ma luto lu epi'ehina: Bo moneuba nani hiti alube lutomo ai'amū'i ekesa yigi fatoga mololoto malipu yafa'a asaga yupahi nani ana huse'na suhi li saga huba huba nohuto nemege'i meleno. ²⁴ To bo moneuba ai'a komopa'a li tokolo huto lu ule'ale huto minalina aliha'a mino bati huse hepato mebuse meha'a minigilina'mu yabe. To bo moneuba nani kumu luto komopa'a nanitoga molo nimito minalina aliha'a meha'a he'milina meminigise mino kosaba'na huto hilina'mu yabe. ²⁵ To bo moneuba lili'na amuya moloto lilito yogo foya bo huto minoto asaga'na melugu ninana ai li su holoto minoto ai'a komopa'a li sibina huto meha'a minigilenogo aliha'a ana yogo fe'noha'auba li buto bito he'malina ya'mana asaganaua hena huto he'malina ni'ibe? ²⁶ To bo moneuba nani kumu to kaga'ni enelepise'namo'mu lesa linogo to megesa hu niminogo aliha'a Kokulumaguti limi'ohuna Bo hiti Hu'ma hiti agelo'amagi hiti ya'ma fana mehenaguti alana yupahi ana bomofihī nemegesa hu noemito minalube. ²⁷ Lenekesu ka'ni meheno. Yatai nani lu nolepube, luga ma ho tite nehana mafilise nehite Hu'mamofihī kapo'a huto hilina enali yata'a bu gelete fililana'mu yabe.

Yesuhi gufa'a i gelehe huto fato suhi hu'ehina

Mt 17:1-8; Mk 9:2-8

²⁸ Asaga kaga lu epiloto salele mone minoto Yesu ai Pitahi Yonihi to Yemesighi enele'moto numuna hilune lite kosagu ti'ahana. ²⁹ Yesu nunumu huto nohigo okaba'a fato suhi huto huto huloto gukete'a koholi logo huloto gulu gulu luto fi besa lo'ehina. ³⁰ Mele'isi analo bo loemale'i Yesu hiti kaga beto hi'ahana. Ana bole etali Moseugo Elaiyaugo neha'ibe. ³¹ Etali kokulumamofihī fana meha'a hiti nehetilete Yesu Yelusale hepalu Hu'mau lu eto'ehina kapolo moloto fililinamofihī ka'a lugo keheligo hi'ahana. ³² To Pitagi lalu'afugi kosele'ani enehete enubu'i nokoto kalune'mu nehabe. Kelete'ani ho tite gili hite Yesuhi fana to'ehinana to koyapa bomale'i ho ti'aha'ina bu ge'ahabe. ³³ To bomale'i Yesutogati he'mite bila'igo Pitau Yesu ma lu emi'ehibe: Tisao, lali mana bu go'ohunanaga bati huto nominone. Lali yege nopo loegi monegi gilune. Kai'naka mone to Mosehi mone Elaiyahī mone ya huto gilune, Pitau luto ai lesa nohuto'a ekesa mekeheli'ehina. ³⁴ Ya noligo enalitoga sopohi gilago samapagu pana'alobomagi minete sipi koli hi'ahana. ³⁵ Yalo'i sopopoguti nogo'a moloto ma lu'ehibe: Ya'ma bo nani'ni pana'ni nohibe. Nigi moneko pana'ni le'mo ho ti'ohuna pana'ni ka'a kehelilo. ³⁶ Ya luto lu su ho'ehigo Yesu ai'asigo fa'mene nohinagi bu ge'ahabe. Pana'alobomagi bu ge'ahanana asaga'i suguna hite fato bona'i kaga mone meepise nehite mine'ahabe.

Yesu pana'i mone foipa feleuba komopa'agu ni'ina li he'mi'ehina

Mt 17:14-18; Mk 9:14-27

³⁷ Mone kanagu enali kosa he'mite nelimigo babu bona'i li nupa hite ete Yesuhi kapogu bu ge'ahana. ³⁸ To bo moneuba ana bona'magi folagaha'aniguti kehe ito ma lu'ehina: Tisao, kai yege pana'ni bu gobo. Nani moneko pana'ni nohibe. ³⁹ To foipa fele moneuba ana pana'i nu nokigo ai sipi kehe ilata nohibe. Ya nohigo ana foipa feleuba ana pana'i nu kito melugu le'mo ho kago melugu afoya tibibi huto nokago bagalugati

gele yau yau huto libi'na limilata nohina yabe. Ya nohigo ana pana'mofifi gufa'a hetito sibina huto mele'isi mehe'mi etose'na nohibe. ⁴⁰ To nani koko pananaka le'mo bati hu etalo luto enoloka honamo enali le'mo bati mehilana'a hi'ahabe. ⁴¹ Yesu ka'alo lu'ehina: Akae. Lenali yatai kanalo boana'ise, lenali ka kehelise'natini meminabe to komopatini bebe soto meminolata hibe. Henaki yupahi lenali hiti nani minoto keheli sibinanatini kofeli'ali nohube? Panaka le'moto maga obo. ⁴² Ya noligo ana pana'a noago ana foipa feleuba le'mo ho kago melugu koloto kesepu kesepu noigo Yesu ana foipa felemo ka emekito ana pana'i le'mo bati huloto afo'afifi ana pana'i emi'ehina. ⁴³ To asaga boana'i Hu'mamofifi sipi amuya'a bu gelete enali hetofa suhi hibe lilete enegelo bi'ahabe.

Yesu fililina ka'a mone hiti lu epi'ehina

Mt 17:22-23; Mk 9:30-32

Boana'magi enali sipi amuya'amu enegelo nebigo Yesu pana'alobo'a ma luto lu epi'ehina: ⁴⁴ Ma'asi ka mone lu lepilube'mu nohuna lenkesu meheno. Alihi bona'magi Kokulumaguti limi'ehina Bomofifi le'mete bite naga'i emilago Hu'mau keheliloto lu laga mehilibe. ⁴⁵ Ya lina enali ana ka hapa'a mekeheli'ahana yabe. Ana kamofifi hapa'a fala kito ni'igo enali keheli hokolo mehite aku'i loka halupi hena hilupi lite loe lae hite enelesa lu'ehina yabe.

Kiyi'afu ai sipi bo nohibe?

Mt 18:1-5; Mk 9:33-37

⁴⁶ Yesuhi koko pana'amagi enali'aniguti kiyi'afu sipi nohibe lite lilete kenasabo bi'ahana. ⁴⁷ Yesu kaga nelana akeheliloto ai yagapan'a'i mone metoga le'mo ho tiloto ⁴⁸ ma luto lu epi'ehina: Bo moneuba ma lagaso yagapan'a'i nani kumu he'malina ai nani'i nehe'malina'mu yabe. To bo moneuba nani'i nehe'malina ai nani'i noho lifigo limi'ohuna bo he'malina'mu yabe. Bo mone folagahatiniguti nesi bo laba huto nohilina ai sipi bo nohibe.

Bo moneuba fatehatini lolo mehilinaya lenali lenalalutinifu yabe

Mk 9:38-40

⁴⁹ Yoni lu'ehina: Kaba Bo, bo moneuba kai kigi hoto foipa fele li he'mi he'mi nohigo bu goloto ai lali nagaluguti menohigo ya mehubo luto lu laga hu eto'ohune. ⁵⁰ Ya ligo Yesu lu'ehina: Lenali lilina'a laga mehi etalo, ai fatehatini legi huto menohina ai lenali lenalalutinifu yabe.

Samalia bona'i luga'amagi Yesu hepatigu metilibi li'ahana

⁵¹ Hu'mau Yesuhi le'malina kana'a leba tago Yesu Yelusale hepato kapo moloto bilube luto ekesa kehelite mino'ehina. ⁵² Ai bona'i lugufa kohe tete kaga lite Samalia kegi'amofifi hepato mone bite anana anana li loloba nehi etenogo ai alihilube luto enoho lifi'ehina. ⁵³ Ya hinamo Samalia hepato bona'momagi enali Yelusale hepato bilube'mu nohibe lana akehelilote enali Yesu hepatigu mealibe lite be metigi'ahana yabe. ⁵⁴ Yesuhi koko pana'a Yemesiugo Yoniugo ya'ma hana hapa'ani bu gelete etali Yesuhi loka he'aha'ina: Sipi Bo, kai kekesa nokehelita kokulumalugu logomu'i kehe inogo ma bona'i oto enoloboto su halina bati huto ni'ifihe? ⁵⁵ Ya lite ha'igo Yesu i gelehe huto: O'e, luto ka etemeki'ehina. ⁵⁶ Ya hulago enali ana hepa'i he'mite fato hepato bi'ahana.

Bo mone Yesuhi mege'i malalube'mu hu'ehina

Mt 8:19-22

⁵⁷ Kapo melete nebago bo moneuba Yesuhi ma luto lu emi'ehina: Bula ola hilataga nani kemege'i lefelili hilube lu'ehina. ⁵⁸ Yesu ma luto lu'ehina: Ya hilapi? Nani lipoti nokumube. Lopi kalamagi mehi kapolugu minago namamagi yafagu noha'ani minago

hu'ehinaya Kokulumaguti limi'ehina Bouba basu bito ko fulu hilina hepa'a meni'ibe. ⁵⁹ Yesu mone bomofahi: Nemege'i molobo luto lu emi'ehina. Ya ligo ana bouba ma luto lu'ehina: Sibi Bo, yata'a nani buto afo'nifu fililenogo keli ho etoloto'ni yabe. ⁶⁰ Yesu ma luto lu'ehina: Kai he'mitogo filise bona'i suhi hite komopa'ani menimise'namagi fili'ehina bona'i keli halabe. Kai buto Hu'mamofahi kapo'a kumu lu yege homofa'na hubo, luto Yesu ana bo lu emi'ehina yabe.

⁶¹ To bo mone fatouba ma lu'ehina: Kemege'i malalunamoya negeba hu'ehitogo yata'a nani buto lalameha'ni nayahi epito soso hu epelenogo'ni yabe, luto Yesuhi lu emi'ehina. ⁶² Yesu ma luto ana bo lu eto'ehina: Bo moneuba ke'muya kifilube'mu golaga'aga minoloto to megesa'aga bu go bu go hilina ke'muya kifilina'a bati mehilibe. To ana huto bo moneuba nemege'i malalube'mu minoloto koyapa minose hapa'amu ekesa yigi yigi hilina bo ya'ma ai Hu'mamofahi kapo'alo tilina bati mehilina'mu yabe.

10

Yesu 70 bo'a lili'na'alo enoho lifi'ehina

¹ Alihi Yesu 70 bo'a enele'mo ho tito loemo loemo hepato fato fatolo enoho lifila, enoho lifila higo enali kohe tete nebinogo ai alihi bilube'mu hu'ehina. ² Ai ma luto lu epi'ehina: Babu nose'na foyagu uya'i loto mupa ito ninaya ana nose'na li nupa hilana bona'a loe'asi nehabe. Ya hu'ehinagi lenali bite foya Afo'afihii numuna hi etenogo ai foya'agu ete lili'na lite nose'na'a li nupa hilana bona'i enele'mo babu lilibe lu'ehina yabe. ³ Lenali bilo. Nani lenali'i sipisipi yaga ikele'a legi huto lopi kalamagihi folagaha'anigu lenoho lufube. ⁴ Lenali efaha gu'ifi gukete gutinifi to lenigusagu sutinifi melise nebrite kapogu lenofo talana bona'i kiya yogokololugutti ka lu meepilete bilata hilo Yesu lu'ehina. ⁵ To lenali nohi monelugu tilune'mu nehitemo yata'a meti'ehite ma lite lilete tilo: Ma nonugu enali enipagu fuluna agoya'a mineno. ⁶ To fulu bo mone gufaluga bati hu'ehilina bo ana nonuga nohilina lenali kaga le'mo bati hite lu emite be netigite fulunatini lenalitogati emilo. To ana bona'i komopa mehana bohoya kagago nelana bona'mo nehinogomo lenali fulunatini i behe huto aku'i lenalitoga alina'mu yabe. ⁷ Lenali ana nonugu legese hite minete nose'na lepi'ahanana nete minalo. Hena'mugope lili'nalo bouba lili'nalo mina'a lilube'mu hilina yabe. To lenali nohi fato fatolugu tila limila mehilo. ⁸ To hepa'i moneto nebinogo ana hepato bona'magilenele'mo hepalu melete noha'aniluga lenele'mete nebinogomo lenali nose'na guna ite lepilana nose'nasigo nalo lu'ehina. ⁹ Lenali yana hepato enebesi'ehilina bona'i enele'mo ye kelete ma lite lu epilo: Hu'mamofahi Kapo'a hokolo hilina kana'a anasi lenalitoga a'o leba notabe lite lu epilo. ¹⁰ To lenali mone hepato bite tilune'mu nehinogomo ana hepato bona'magi lenele'mo noha'aniluga melete nose'na melepinogomo lenali bite ana hepa'mofahi kapolo ho ti'ehite ma lite lilo: ¹¹ Lenali hepatinigu mumusopauba ligigusagu minana aku'i ana hepatinilo li fopo nohune. Ya'ma lenemegeza hu epite ya nohutagi lenali ka mone'ya kehelilo, Hu'mamofahi Kapo'a anasi lenugufalo o leba notabe lite ana hepato bona'i lu epilo. ¹² To nani lu nolepuna, ya'ma Hu'mau asaga bona'magihi kaga loko hilina yupahi Sotomu hepaa'i ginaga fi noeprito to hepa'mofahi bona'i lenele'mo bati mehilanamagi kumu ginaga fi meepilina'mu yabe.

Komopa'ani i gelehe mehi'ahana hepa'i

Mt 11:20-24

¹³ Ke, Kolasini bona'ise. Ke, lenali Betesaita bona'ise. Lenalitoga amuya lili'na nohunana enali koyapa'i Taiya bona'i hiti Saitoni bona'i hiti enalitoga li huto hutita enali mele'isi melugu mino laba hite gebona gukete li hekelete lahi enugufalo felete eniginaga foipana'animu'i finogo nehinogoo ya bu goto foipana'animu'i nehabe luto

huto hulata nohibe. Lenali komopatini i gelehe hilanamo meni'inagihe. ¹⁴ Hu'mau bona'i kaga loko hilina yupahi ai Taiya bona'i hiti Saitoni bona'i hiti enalitoga ginaga fi epito lenalitoga sipi keta hu etago ginaga fi melepilibe. ¹⁵ To lenali Kapaneami bona'ise. Lenalitini kokulumalugu lele'mo saga hilune lite ya'iya tilafihe? Logo hepalu limilana'mu yabe.

¹⁶ Yesu koko panana'amagihi ma luto lu epolo'ehina: Bo moneuba katini keheli lepilinaya nani'ni ka keheli nimilibe. To bo moneuba megesa hu lepilinaya nani'i megesa hu nimilina'mu yabe. To bo moneuba nani'i megesa hu nimilina aiya noho lifi'ehina Bomofiji ya'ma Hu'mamofiji megesa hu emilina'mu yabe.

70 lili'nalo bo hepatoga e nupa hi'ahana

¹⁷ To 70 bo'a Yesu enoho lifito lili'na epina enofokehenaguti aku'i ete li nupa hi'ahana. Ya hilete enali ma li'ahana: Sipi Bo, kai kigika nohonogo foipa felemagi hiti labaga liyafa hite ka keheli limibe li'ahana. ¹⁸ Yesu lu epi'ehina: Satahi bu nogogo kopisi'na legi huto kokulumalugutu limo noibe. ¹⁹ Kehelilo. Osifa gufalo fito kakamuke'magi luba nehana yagakafamagihi ibe lilika ibe hite nebite ana hite fatehatinimagihi asaga amuya'ani li gofa halabe luto nani amuya lepi'ohube. To ana'ina moneuba lenugufa li sibina mehilina'mu yabe. ²⁰ Ya hu'ehina lenali lenegelo bite foipa felemagi kagati keheli limibe lila o'e luto'ni ya nasanamofi kumu lenegelo mebibio. Lenagitini Hu'mamofiji kokulumalugu fayahi ge'ahana yanana'mu lenegelo bilo, luto Yesu lu epi'ehina.

Yesu gelo biloto Hu'mamofiji fokehi ho'ehina

Mt 11:25-27; 13:16-17

²¹ Ana yupahi Sikalafu'uba Yesutoga bai tago gelo biloto ma lu'ehina: Oho. Afo'niga, kokuluma'i hiti me'i hiti sipi kaba bo'a. Kai enegekesa keheli bati hi'ahanamagihi kaika suguna ka lu hokolo mehu epolo'ahata ni'inaya to enali enegekesa keheli bati mehinamagihi alu hokolo hu epolo'ahata ni'igo kofokehi nolube. O'yo Afo'niga, kaika lu'ahatalo ana suhi ana suhi huto bati huto hulata nohibe.

²² Nani Afo'nifu asaga'na nani nayanuguko molo'ehibe. Bo moneuba Hu'mamofiji Pana'a nohibe luto mekeheli'ehina. Afo'nifu aisigo keheli'ehibe. To bo moneuba Hu'mamofiji ai nohibe luto mekeheli'ehinagi Pana'a aisigo keheli'ohuto ai Pana'auba Afo'afifi enelepito kaga lu epina bona'i enali ana hite Hu'ma nohibe lite kehelilata nehabe lu'ehina.

²³ To Yesu koko panana'a nehanaga i behe huto okaba hu epiloto sumi ka enekesa luga ma luto lu epi'ehina: Lenali ya'ma huto hu'ehinana bu ge'ahana bona'i enegelo bilo. ²⁴ To hena'mube? Enali koyapa lu huto huto bona'i hiti to gihti bona'i enali kumu lu nolepube. Lenali bu gela to lenekesagu kehelila nehanana ana huto lekesagu kehelila to lubutiguti bu galune lite helebe helebe hanaya enali mekehelila to bu megalana suhi habe lu'ehina.

Samalia bouba fateha'a le'mo bati hu'ehina

²⁵ Keya ka keheli bati huse bo moneuba Yesuhi mi'i malalube luto Yesu nohinalo tiloto ma lu'ehina: Tisao, nani hena huloto'ni mino kosaba hepa'i lilube? luto loka ho'ehina. ²⁶ Ya ligi Yesu ma luto ana bo loka ho'ehina: Mono ka fayahi ge'ahanagu henabe luto ni'ibe? To hena huto lu gelehe huto leka solata nohane? ²⁷ Ana bouba loka hanalo ma luto lu'ehina: Sipi Bo, Hu'makafu yabe to kai lutumopaka asaga'i ai'i emi su hobo to kemehaka asaga'i ai emi su hobo to amuyaka asaga'i ai emi su hobo to kehelise'naka emi su hobo. To kaika kugufakamofiji nohata'a huto kalalukafiji le'mo laga hubo. ²⁸ Yesu ana bomofiji ma luto lu emi'ehina: Kai kagauba fotogo hinaga lane ya hatagi kai ana lata suhi buto huloto mino bati hilane lu eto'ehina yabe.

²⁹ Ya noligo ana keya kaga kehelise bousa ai'a gi'a le'mo bati hilube'mu Yesuhi ma luto loka ho'ehina: Kiyi'afu nani nalalu'nifu nohibe? luto Yesuhi loka ho'ehina yabe. ³⁰ Yesu ma luto lu'ehina: Bo moneuba Yelusale hepatogati Yeliko hepatoga bilube'mu nohuto nomobigo, guminalo bona'magi kofohi melelete ana bo osahi ho emite to kata'a li hete he'mi etete bifa higo, ai anaga fililube'mu nohuto mino'ehina yabe. ³¹ To ana kapolu mono kaba bo moneuba mekehelise nomobuto ana bomo bu gopa, kapo maya beletoga i pebisua ho etoto buto ya huto foto'i nohuto be ligibe. ³² To ana huto mone Libai naga'aluguti o'ehina bo ai hiti mono bo nohinaya ana hepatoga nehetito he'ahana bomofihu bu goloto ana'asi kapo beletoga buto be ligito bufa hu'ehina. ³³ To aku'i fateha bo moneuba Samalia kegi'a nohina bousa ai kapo nomoloto anaga oloto bu gopa mele'isi keke'i nolu etabe. ³⁴ Keke'i nolu etoto buto gufa'a gitigi'ehinalo lusa gi etoto bai nagami'i hiti ueli hiti nofoloto sa gi eto'ehina yabe. To ya huloto nu kito le'mo saga huto toki yaga'amofihu megesa'alo le'mo mololoto ya huto buto bo nohi alana bona'i nekana nopogu le'moto ti'ehina. Ana nonugu kaba huto mino'ehina yabe. ³⁵ Koloto etehi efaha'a loemo leka soto noho bomo noemitu ma luto lu emi'ehina: Ya'ma bomofihu kaba hu etoto minobo. To efahi bati mehinogomo nani aluna yupahi mone'a hiti kimilunagihe. ³⁶ Yesu, ya'ma bame ka lu epi su hoto ya'ma babafi bomofihu ma luto loka ho'ehibe: Guminalo bona'magi ana bomo hago, to fililube'mu nohigo loe yagi mone yagi bomagi bite bu ge'ahabe. To hiya bousa bona'amofihu supo huto kaba hu eto'ehibe? Lu nimibo. ³⁷ To ai: Ginaga fi eto'ehina bousa yabe ligo, Yesu: Kai buto ana supo huto minobo luto lu emi'ehina yabe.

Yesu Matanogo Malianogo bu etogo'ehina

³⁸ Yesu koko panan'a hiti kapo melete bilet hepa'i moneto nehetigo a'i mone gi'a, Mata yabe, luto nohina a'uba Yesuhi noha'aluga le'moto bu'ehina yabe. ³⁹ Matahi gona'a pa'i mone mino'ehina, gi'a Malia, ai Yesu nohina meha'asilo oto minoto Yesuhi kaga'a keheliba keheliba huto mino'ehina yabe. ⁴⁰ Ya nohigo Matau aisigo nose'na laita hula to fato lili'na lila ya hula nohigo kosele hago Matau Yesuhi ma luto lu emi'ehina: Sipi Bo, asaga lili'na Maliau he'mito nani'igo nimigo noluna kai nani'i kegekesa yigi menonimipihe? Kai Maliahi le'mo he'mitogo ai oto nani'i nehe'malibe, luto Matau lu'ehina yabe. ⁴¹ Ya noligo Yesu ka lu emitu lu'ehina: Matao, Matao. Kaiya kekesa yigiba yigiba silaga'namu'i nohuto kipakagu keta hulata nohane. ⁴² Ya'ma nohata ni'igo moneko'nasiya anasi ni'ibe. To Maliau ai eto'ehina suhi nohina yabe. Ai ya'ma ka lamana'a kehelilata nohina ni'igo mone li he'mi etalina'a meni'ibe.

11

Numuna huse'mofihu hapa'a Yesu lu epi'ehina

Mt 6:9-13; 7:7-11

¹ Mone yupahi Yesu hepa'i moneto buto minoloto nunumu lu su nohago mone koko pana'auba ho tito ma luto lu emi'ehina: Sipi Bo, koyapa'i Yoniu koko panan'a nunumu enelepi'ehina ana suhi huto kai nunumu lelepibe lu'ehina yabe. ² Ya noligo Yesu ma luto lu epi'ehina: Lenali nunumu hilune'mu nehitemo ma lite lilo: Afotiga, kai kigika hetofana huto minalibe. Kai kapoka ai huto hino. ³ Nose'nat'i kai kana'amu kana'amu limilata hubo. ⁴ Kai foipanati li he'mi letetogo lali ana huto asaga bona'magi foipana nehi letana li he'mi epalalune. To kai sipi fi taga huse'nagu lele'mo memolobo.

⁵ To Yesu ma luto koko panan'a lu epi'ehina: Lenaliluguti moneuba lalu'afihu nonuga folugu'i buto ma luto lu emilibe: Nalaluo. Kai beleti nose'na loegi monegi nimibo. ⁶ Mone nalalu'nifu kapo moloto nanitoga o'ehinagi nanitoga nose'na emiluna'a meni'igo kaitogati nimitogo ito buto emilube. ⁷ To ya luto kehe noitogo ana noha'alugati kalalukafu ma luto lilina'mu yabe: Kafe ahekini loloto'ni yagapanan'i

hiti sipalo ako'ohutagu hena hibe luto oto kosele nahanaga luto kehe kehe noine? Nani ko'ohunaguti ho tito buto anana li mekimiluna'mu yabe. ⁸ Yesu ma lu'ehina: Nani lusiga lu nolepube. Ana bo kai kalalukafu minana'a huto nose'na nimibo luto kehe itamo ai ho tito li mekimilube'mu hilinamoya to kai kubuya mehinogo kehe iba iba huto minata'mu ai kalalukafu alihia ana nose'na ho tito li kimilina'mu yabe. ⁹ Ya'mu'i nani lu nolepube. Lenali Hu'mamofitoga loka henogo ai ana'ina lepilibe. Lenali ana'ina'mu sa sa huba huba hilete alihia li huto hilabe. Lenali kasito begele begele nehinogo Hu'mau kafe sigi lepalalib. ¹⁰ Asaga bona'i Hu'mamofih loka holeno ai ana'ina epilina'mu lilata nehabe. To bo moneuba ana'ina'mu sa sa huloto li huto hulata nohibe. To bo moneuba kasito begele begele nohigo Hu'mau kafe sigi etolata nohibe. ¹¹ To lenaliluguti monepi monepi yagapanatinimagi faya kumu kehe noinogomo osifa'i lite bite epilafi? O'e. ¹² To yagapanatini moneuba kokole mu'amu kehe noinogomo kakamuke'i mone lite bite epilafi? O'e. Ya'ma hiti bati mehu'ehibe luto Yesu lu epi'ehina. ¹³ Yalo ana huto lenali bo foipa'amagita yagapanatini enele'mo hofa telete ana'ina bati hu'ehina enegelo bite epilata nehabe. Ya suhi lito ana huto kokulumalugu nohina bo, Afotinifu, ai'a hapa'a sipi hetofana ni'igo aitoga loka halune'mu nehana Hetofa Sikalafu'a epilina'mu yabe, luto Yesu koko panana'a lu epi'ehina.

*Yesu lili'na Bielesebulu hiti lila'ibe li'ahana
Mt 12:22-30; Mk 3:20-27*

¹⁴ Yesu bo mone foipa feleuba baga'a li hekini lago minolata hina ya Yesu ana foipa fele li he'mi etolago ana bo bagaguti kaga lu'ehina. Ya nohigo boana'i analo minete bu ge'ahana. Enali enelesa ligo enekesa yigi fato fato hi'ahana yabe. ¹⁵ Yesu ya hinana bu gelete luga'a bona'magi ma lite li'ahana: Bielesebulu foipa felemagihi sipi kaba'ani nohinago ai ma bomofih aitogati amuya emi'ehigo yanatu'i foipa fele li nohe'mibe lite li'ahana. ¹⁶ To luga'a bona'magi Yesuhi mi'i malalune'mu ma lite lu emi'ahana: Kai kokulumalugu Hu'mamofih babeyafa'a hu lepibo lite li'ahana. ¹⁷ Yesu kaga'ani akeheliloto ma luto lu epi'ehina: Hepa'i moneto bona'i loko hite guna ite mino luga luga hite loe bona'i lolo hite luba hilana ya'mana hepai'sibina hilina'mu yabe to koguna naga'i mone neminanaguti fuku lite luba hilete fato fato'i minalana enali asaga'i bati mehilana'mu yabe. ¹⁸ To Satahi ai naga'a fuku lite loe naga'i hilete enali'ani luba hilana fato fato hite minalana Satahi kapo'a hena huto minalina ni'ibe? Lenali nani kumu'i Bielesebulu amuya emi'ehigo foipa fele li he'mi he'mi nohibe lite nelanamo'mu lenali'i lenoloka nohobe, luto Yesu lu'ehina yabe. ¹⁹ To ma'naka luto Bielesebulu amuya emi'ehigo foipa fele li he'mi he'mi nohibe lite nekehelina to kiyi'afu panatini enehe'mago foipa fele li he'mi he'mi nehabe? Ya hu'ehigo enali'ani panatinimagi yasi lolo hilete katini li loko hite kehelilabe. ²⁰ O'e, Hu'mamofih ai amuya'aloti foipa fele li nohe'mube ya nohugo ana nohunanauba Hu'mamofih kapo'a anasi lenalitoga a'o leba to'ehibe luto lenubulo huto huloto lenelepilata nohibe.

²¹ To amuya bo moneuba gimi mage'i huloto nohi fe'noha'a kaba gimi gito minolata nohina ya yogo fe'noha'a bati huto enubu nini minolata nohibe luto Yesu lu'ehina yabe. ²² To lusi amuya bo mone nehetiloto hepa kaba nominalina bo hiti luba hilete ana bo holoto gimi mage'a li su holoto asaga'na gumina lina fe'noha'a guna ito bona'i epilina'mu yabe.

²³ Bo mone ai nalalu'nifu legi huto menohilina ai'ya fateha'ni nohibe. To bo moneuba nehe'moto pana'alobo'ni enele'mo nupa mehilina ai ma'naka luto pana'alobo'ni enegene ito enele'mo tili tele hulata nohibe luto Yesu lu'ehina yabe.

*Foipa fele aku'i i behe huto o'ehina
Mt 12:43-45*

²⁴ Foipa feleuba bona'magi enugufaguti leheko nolimitomo ai ka me'i ninalo mino fulu hilina hepa kumu sa sa hulata nohibe to ana foipa feleuba mino fulu hilina hepa'i sa sa hina bu megotomo ai'a ma luto lulata nohibe: Nani he'mito o'ohuna noha'nilo aku'i bilube luto ana foipa feleuba ekesa yigilata nohibe. ²⁵ Ya luto ekesa yigilotomo ai i behe huto buto he'mito o'ehina noha'a le'mo bati hago gulu gulu luto ni'igo buto ana foipa feleuba bu golata nohibe. ²⁶ To ya hu'ehigo ai aku'i ana noha'aguti heleko limiloto buto nayahi mone kegi'a su hago mone kegi'ati loemo heleko malago foipa fele enele'moto ago ana noha'agu minelata nehabe. Koyapa'i ana bo nesi'a sibina huto minolata hinamo yatai babu foipa fele ete ai gufagu minago aimoya mone'na suhi huto foipa gofana loto sibina bo minolata nohibe, luto Yesu lu'ehina yabe.

Lofokehenaguti minosemofiji hapa'a

²⁷ Yesu ya'mana kaga lu baga ilago a'i moneuba babu bona'magihi folagaha'aniguti ka mone ma luto Yesuhi kehe ito lu emi'ehina: Ai koyapa'i keketoloto amihi kimi'ehina a'uba ai fokehenaguti gelo bito minalibe luto ana a'uba Yesutoga lu'ehina. ²⁸ Ya noligo Yesu ma luto lu emi'ehina: O'yo. To enali bona'i Hu'mamofiji ka'a keheli emite mege'i melete minelata nehana bona'i enali fokehenaguti enegelo bite minalabe luto Yesu ana a'i lu emi'ehina yabe.

*Bona'i luga'amagi Yesu kumu topa hose suhi li huto hitogo bu galune li'ahana
Mt 12:38-42*

²⁹ Babu bona'i li nupa hite Yesu le'mo folagahi hite minago Yesu ka mone ma luto lu epi'ehina: Yatai boana'ise, bati mehana boana'i nehabe. Enali sipi lili'nakamofi kumu topa hose'na'a Hu'mau bati huto yabe lilina yamofiji hu lelepibo lite noloka nehanaya nani hu meenelepiluna moneko Yonaha topa hose'na'a hu enelepiluna'mu yabe luto Yesu lu'ehina. ³⁰ Koyapa'i Yonau Hu'mamofiji maki'a lolo huto Nineba bonatoga neheti'ehina yabe. Ana suhi huto Kokulumaguti limi'ehina Bo Hu'mamofiji maki'a lolo huto yatai boana'i enalitoga minalina'mu yabe. ³¹ To kokuluma hiti me'i hiti aliki su nohenogo Hu'mau bona'a enele'mo fato fato nohinogo sipi a'i gihihi a'i yabe lilata nehana a'mouba ai sofo kegi'ati ai'a hiti to yatai boana'i hiti ho tilette ai ana gihihi a'uba foipana'animu'i li yege ho epalalina'mu to enifisa ilina'mu yabe. Hena'mugope ya'mana gihihi a'i ai me'i beleha'aga nominoto kapo moloto Solomoni hetofana huto bona'i mono ka lu epimofa'na nohina nokehelibe. Ya hu'ehina Solomonihi be ligito hoto nohina malo'i ni'ibe to lenali komopatini i gelehe menehanagihe. ³² Kokuluma hiti me'i hiti su nohenogo Hu'mau bona'i enele'mo kehelilube'mu hilina yupahi Nineba bona'i enali ho tilette enali yatai bona'magihi enifisa ilette foipana'animu'i li yege ho epalalina'mu yabe. Hena'mugope enali Nineba bona'magi Yonau lu epina ka'a kehelilette enali komopa'ani li gelehe hi'ehite yabe. Ya hu'ehina yatai Yonahi be ligito nohina maga'ma ni'ibe luto Yesu lu epi'ehina yabe.

Lugufamofiji fana meha'a

Mt 5:15; 6:22-23

³³ Bona'magi libi logo'ani li kulu tilette fala kite lapetu ifi tete memelelata nehabe. Enali noha'anigu huto'i mele'ahago besa besa loto ni'igo ana fana meto bona'i bu gelete nonuga bilata nehabe. ³⁴ Kugufamofiji libi'i logo'aya suhi huto kubuka ni'ibe. To kubuka bati huto ni'igomo asaga kugufaka bati huto fana toto minolata nohibe. To kubuka bati mehu'ehigomo asaga kugufaka metepu ito minolata nohibe. ³⁵ Ya hu'ehinagi kai asaga yupahi kaba hu bati hubo fana mehena kailugu nina asaga'i metepu i lalibe'mu nolube. ³⁶ To asaga kugufaka fana mehi huto bai toto mone metepuna nila ya hula mehu'ehinogomo ai besa asaga kapoga bilina'mu yabe. To libi'uba fana meha'a kaitoga besa besa nolana'a hilina'mu hapakamofiji hetofana'a ahuto hilibe.

*Felosi bona'i hiti tisa bona'i hiti enali bati mehina suhi li huto hi'ahana
Mt 23:1-36; Mk 12:38-40*

³⁷ Yesu ana kaga lu su holago Felosi bo moneuba: Noha'nigu buto nose'na nani'i hiti nalub'ibe luto kehe igo Yesu buto hitalo minoto nose'na nalube'mu hu'ehina. ³⁸ Ya nohigo ana Felosi bouba Yesuhi bu gana ai yahi okala mehuse nose'na nonago ekesa yigi babu lu'ehina yabe. ³⁹ Felosi bouba ya huto ekesa yigi babu noligo Yesu ma luto lu emi'ehina: Lenali Felosi bona'i, lenali asaga yupahi kohatinimofiji fegu'aga le'mo gulu gulu lila to lapetinimofiji fegu'aga li gulu gulu lilata nehabe. Ya nehana lenali komopatinigu luba huse'na to foipa faipana babu luto bai toto ni'ibe, luto Yesu lu'ehina. ⁴⁰ Lenali negi nagi bo yabe. Hu'mau ai fegu'aga lolo hu'ehina bouba ai ana huto komopa'aluga lolo mehilina ni'ifihe? ⁴¹ Ya hu'ehinagi kai kohakagu to lapekagu ni'ilinana musufalo bona'i epiletogo asaga nasanaka gulu gulu lu su halibe luto Yesu Felosi bona'i lu epi'ehina.

⁴² Ehe, lenali Felosi bona'ise. Lenali kaba hu bati hilo. Lenali nose'na tu kifina fato fato'i to ketuyafi mamufafi agepafi nayahi luga luga su hago nina to lenali naeni'a nelite moneko'isi Hu'mamofitoga emilata nehabe. Ya hite Hu'mamofitoga komopatini meemisse to bona'i enele'mo bati mehi'ahabe. To lenali bona'magihi enele'mo lenemetoga melete minalana to Hu'mamofiji nasana'a lengekesu mehose emilata nehite komopatini bebe senogo minalana'mu yabe.

⁴³ Ehe, lenali Felosi bona'ise. Lenali mono nonugu sia'a bati hinalo bona folaganugu minelago asaga bona'magi lenebe tigite lenigitini li saga bona folaganugu hilata habe.

⁴⁴ Ehe, lenali kaba hu bati hilo. Lenali kene mala mala hepa suhi hite fala kite nehago bona'i ifo'alo bila ela nehite lenali kumu'i me'i afeha'alo nehabe lite mekehelilata nehabe, Yesu ya luto Felosi bona'i lu epi'ehina yabe.

⁴⁵ Keya ka tisa bo moneuba ma luto Yesuhi lu emi'ehina: Babafio, kai ya luto kaga nolutomo lalitoga hiti kaga lu sibina nohu letane luto lu'ehina yabe. ⁴⁶ Ya ligi Yesu ka'alo lu'ehina: Ehe, lenali keya kaga kehelise bo kaba hu bati hilo. Lenali asaga yupahi boana'i keya kagatinimofiji ana'ina li keta fi epelelago enali enigi'nalo keta'mu filite kofite nebago to lenali lenayah kosa'atu'i mone anana li enehe'melata menehabe. ⁴⁷ Ehe lenali'mase. Lenali koyapa'i ligike fakehatinimagi lu huto huto bona'i enehete mamufa gilata kapogu keli he'ahana yatai lenali li hokolo hilete li kuguma hite ana kene mala mala'ani nehabe luto Yesu lu'ehina yabe. ⁴⁸ Ya'mana hapatinimu'i koyapa ligike fakehatinimagihi enemege'i melete minete lenali komopatini ya'mana hi'ahana sukumu bati hulago neminabe. Enali lu huto huto bona'i enehete keli he'ahago lenali kene mala mala'ani li hokolo hite li kuguma nehabe. ⁴⁹ Ya hu'ehigo koyapa'i Hu'mamofitoga kaga kehelise'na'a bati huto ni'igo ai ma luto lu'ehina yabe: *Nani lu huto huto bona'i hiti kaga lu yege hose bona'i hiti enalitoga enoho lifinogo nehetilenogo bona'magi enegene mane inogo luga koli nefelenogo luga'a enahalabe.* ⁵⁰ Ya hu'ehina enali yatai boana'magi koyapa'i kokuluma'i hiti me'i hiti huto nohigo minete fili'ahana lu huto huto bona'magi kumu lite ka foyagu bite Hu'mau osahi epilinamo ya'ma lilana'mu yabe. ⁵¹ Koyapa Ebeli fili'ehina kanaloti oto Sekalaiya ai sipi mono nohi gegisa'agu mamufa gilata hitalo fili'ehinalo yanana'mu asaga'i luto yatai boana'i enalitoga minalina'mu yabe. Ma'naka luto lu nolepube, ya'manana'mu luto mina'a sipi yatai boana'magi ma nehana he'milabe luto Yesu lu'ehina yabe.

⁵² Ehe, lenali keya kaga kehelise bona'ise. Lenali bona'magi kaga kehelise'na'ani li sibina hilete lenali kaga keheli kapo li hokolo mehise nehago bona'i kaga bati'a kehelilune'mu nehana lenali lu laga hi epelenogo mekehelilata nehago to lenali hiti ana kaga bati'alo mege'i memalalata nehabe, luto Yesu lu'ehina yabe.

⁵³ Yesu ana hepa'i he'mito nobigo Felosi bona'i to loto kaga kehelise bona'magi enali ipakafa Yesuhi helete enali amuya enipa hulago kaga Yesunugu lu bilune lite li'ahana.

Ya hite enali ⁵⁴ Yesuhi bagalo ka fato fato babeyafa hite loka helete kaba bagalo hi'ehite ka mone sibina'a nolinogomo ka foyagu le'mo malalune lite hi'ahana yabe.

12

Faga faga husemofahi kaba huse'i

Mt 10:26-27

¹ Babu boana'i li nupa hite yege yege'magi ikini ikini hite ai gufalo ai gufalo hite mone'mofahi gigusalo i sala kose suhi hite nehago ana kana'alo Yesu pana'alobo'a yata'a luto lu epi'ehina: Lenali Felosi bona'magi faga faga lilana'mu hapa'ani kaba hu bati hite minalo. ² Asaga'na fenene huto ninana alihia hep'a'i kugumato huto nohinogo to asaga'na ifi toto ninana alihia bona'magi bu galana'mu yabe. ³ Ana huto asaga kaga folugu'i metepu inagu lilata nehana bona'magi yegelo kehelilabe. To asaga kaga lenali sumi sumi hite nonugu fala kite nelana enali hep'a'i kugumato ti saga hite ho ti'ehite kehe ite lu hokolo hite lilana'mu yabe, luto Yesu lu'ehina yabe.

Bouba moneko bo koli huse'i yabe

Mt 10:28-31

⁴ Nalalu'nigita, nani lu nolepube. Lenali bona'magi mone bo gufa'a halana'mu lenali koli mehilo to enali aku'i alihia'a fato suhi mone'a hiti mehilana'mu yabe. ⁵ Lenali koli hilana bona'i nani lenelepile, luto Yesu lu'ehina. Bona'i enohogo enohogo nohina bo Hu'mau, lenali ai'i koli hi etalo to ya'ma amuya'a hiti bo nohuto bona'i logo kapogu enele'mo he'mi epololenogo limilana'mu yabe, luto Yesu lu'ehina yabe. Nani lusiga luto lu nolepube, lenali ya'mana bo kaba hu bati hilana'mu nolube.

⁶ Nayahi mone kegi'a su hago namamo loe toealoti'i mina filata nehanamoba keheli'ahafih? lu'ehina. Ya hu'ehina Hu'mau mone lagaso nama ekesu halina'a huto meni'ibe, luto Yesu lu'ehina yabe. ⁷ To latahatinigu nina okaya Hu'mau leka so'ehina'mu yabe. Ya hu'ehinagi lenali lenelesa linogo koli mehilo. Lenaliya Hu'mamofahi bulo asaga lagaso meso namamagihu mina'ani enebe ligite nehabe, luto Yesu lu epi'ehina yabe.

Yesuhi gi'a lu yege hosemofahi hapa'a

Mt 10:32-33; 12:32; 10:19-20

⁸ To nani lu nolepube. Bo moneuba nani nigi'ni boana enubulo lu yege homofa'na hilina ana huto Kokulumaguti limi'ehina Bouba ai ana bomofahi gi'a lu yege homofa'na Hu'mamofahi agelo'amagihi enubulo hilina'mu yabe. ⁹ Ya hu'ehina to bo moneuba nani'i megesa hu nimito boana'magi enubugu buya hinogo minalina nani ana huto megesa hu emitio Hu'mamofahi agelo'amagi enubulo minaluna'mu yabe luto Yesu lu'ehina yabe.

¹⁰ Bo moneuba Kokulumaguti limi'ehina Bomu'i ka foipa'a lu etalina Hu'mau ai foipana'a li he'mi etalina'mu yabe. To bo moneuba Sikalafu'mofahi ka foipa'a lu etalina Hu'mau foipana'a li mehe'mi etalina'mu yabe, luto Yesu lu epi'ehina yabe. ¹¹ To enali ka foya lilune'mu nehite mono nonugu lenele'mete bite gamani bona'i to kibina bona'i nehilana enubulo lenele'mete nebinogomo lenali koli hilete lenegekesa yigi yigi hite ma lite mekehelilo: Lali hena huto kaga'anilo lilune? Lali hena kaga lu epilune? ¹² Ya'ma lite lenekesa yigi babu nelilana kana'alo kaga'anilo lilana kaga Sikalafu'uba lenelepilelina'mu yabe, luto Yesu lu'ehina yabe.

Yogo fe'noho bomofahi bame ka'a

¹³ Babu boana'magihi folagaha'aniguti bo moneuba Yesuhi ma luto kaga lu emi'ehina: Tisa, kai nogo'nifihi lu emitogo yogo fe'nohi afoti'afahi omiha'a lilu'ina'a guna ito luga'a nani'i nimilibe. ¹⁴ Ya ligo Yesu ka'alo ma luto lu emi'ehina: Ma bose. Hena hibe nolane? Kuyu'afu nani'iyasiba nele'mo ho ti'ehigo kagatiti loko hoto yaga

fe'nohatiti guna ise bo nohubo? ¹⁵ Ya luto luloto asaga boanatoga ma luto lu epi'ehina: Lenali kaba hu bati hilo. Lenali kaba hu bati hite nehite mole'ale'namu'i muyana'nise lite melilo. Yaga fe'noha'a babu lito minana bouba ya fe'nohi malana'a huto komopa'a bebe mesalata nohibe luto Yesu lu'ehina yabe.

¹⁶ Sipi bo moneuba me'aluguti nose'na babu luto hu molo'ehina. ¹⁷ To ya higo ana sipi bouba komopa'agu ma luto ekesa yigi'ehibe: Hena'ni hilube? Noha'ni nose'na li nupa huto molose noha'nimo kikipa habe. Hena'ni hilube? ¹⁸ To ekesa yigito ma lu'ehibe: Ma hilube. Ana nopo tele bito'ni yuhufa nohi sipina giloto'ni nose'na'ni hiti fe'noha'ni hiti yagu'i li malalube. ¹⁹ To yalo'i nipa'nigu ma luto lilube: Fokehi libo nipa'niyao. Nose'na hiti fe'nohi hiti babu luto ni'inagi yatai asaga foya kanagu fuli minalube. Fuli minoto'ni to nose'na noba nobo huto'ni to yokolo'na huba huba huto minalube. Fokehi libo nipa'niyao. ²⁰ To ana bouba ya ligo, Hu'mau: Kai negi bo nohane, luto, kai yatai folugu'i fililata'mu yabe. Filito to felekamo kugufaka he'mito bilina'mu yabe. To ya hutonofilitogomo, ya'mana li nupa hu molo'ahatanamo kuyu kuyu hite lilabe? Hu'mau ya luto lu emi'ehina. ²¹ To Yesu ma luto lu epi'ehina: Nani ya'ma lu nolepube. Ana huto asaga bona'mo Hu'mamofitoga hosapa ite nehana to enali'ani kumu salahifiba fiba nehana bona'magi enali asaga'i ana bomofihu supo hite neminabe. To Hu'mau enali hapa'ani sibina ni'igo bu goto ana huto ka epekilina'mu yabe.

Hu'mamofihu komopati emisemofihu hapa'a

Mt 6:25-34

²² To Yesu pana'alobo'a lu epiloto ma luto lu'ehina: Nani lu nolepube. Lenali minosenatini'mu lenekesa yigi babu melite to lenali ma melilo: Lali henana nalune? To lenali lenugufatini'mu lenekesa yigi babu lilete ma lite melilo: Lali henanatu'i lugufatilo ifi talune? ²³ To hetofana huto minose'nauba nose'namofihu hoto ni'ibe to kugufauba guketemofihu hoto ma'naka ni'ibe. ²⁴ Namamagi lenubu gal. Enali nose'na hekelete nose'na li nupa hite to nose'na noha'anifi to ana'ina'ani malalana noha'ani meni'ibe. Ya hu'ehinagi Hu'mau nose'na epilata nohibe. To lenali Hu'mamofihu bulo boana'magita namaya enehete enebe ligite nehabo. ²⁵ Ma nehana folagahatiniguti bo moneuba ekesa keheliba keheliba huto kufu kana'a mone hiti lugufaba minomo buto minalina ni'ifihe? ²⁶ To ana lagaso'na mone ya hite lolo menehanaloti hena hibe lite lenali fato'namu lenekesa yigi babu lilata nehabo, luto Yesu lu'ehina yabe. ²⁷ Lopi kifi'na talo'a tilata nehanamo hena hena hite tilata nehabo lenali bu gal. Enali lili'na lila to enali gukete'ani lolo hila menehabo. Ya hu'ehinagi nani lu nolepuna. Koyapa bo Solomoni siyi fe'noho bo minana'a huto gukete mana'a li mehekolose kifi'na talo'a hetofa'amagi hana'a huto mino'ehina yabe. ²⁸ Hu'mau ai'a kifi'namagihi gukete hu epololata nohibe. Kifi'na malo yatai nehana yago bifabila halina'mu yabe to logouba enoloboto su halina'mu yabe. Fa'mene kifi'namolo Hu'mau gukete nohu epalanamo ninago ana huto Hu'mau gukete hu ketalina'mu yabe. Ya hu'ehina Hu'mamofihu keheliba hite keheliba emilenogo Hu'mau ai lenele'mo huto lepalalina'mu yabe. Lenalise, ka keheliba ule'ale huse'natini nesi'asi minana boana'i yabe, luto Yesu lu'ehina yabe. ²⁹ Ya hu'ehinagi lenali lenekesa yigi babu lite hena nose'nati nalune lila to hena nagamiti nalune lila ya hite melilo. Lenali lengekesa yigiba yigiba mehilo. ³⁰ Enali ma melugu fegutoga bona'magi asaga'namu enegekesa yigi babu lilata nehabo. Ya hu'ehina Afotinifu anana anana lilana ya'mana ya'mana lilabe luto akeheli'ehibe. ³¹ Ya'iyana'mu lenekesa meyigise Hu'mamofihu kapo'a lenugufa komopa'alo li kohe tete yata'a melelenogo ai Hu'mau asaga'namu lepesilina'a hiti lepilina'mu yabe, luto Yesu lu epi'ehina yabe.

Hetofana fato fato'i kokulumalugu li nupa husemofhi hapa'a

Mt 6:19-21

³² Lenali lagaso naga'nise, koli mehilo. Afotinifu ai'a kapo'a lepilunagihe luto kaga lu hetofa hu'ehina yabe. ³³ Lenali asaga fe'nohatini bona'i luga'amagihi epinogo efahi ananalo lepilenogo aku'i ana efahi musufalo bona'i epilo. To lenali kosaba gu'i efahi li malalatamo analo'i sibina mehilina'mu yabe. To lenali ifo muya yogo fe'nohatini kokulumalo meminigilina'mu yabe. To kokulumalugu guminalo bona'i menehabe to efahatini sifolohi megilina'mu yabe. ³⁴ Lenali hetofa mina'a lenalitini ni'ilinalo ana hepato komopatini minalibe.

Lili'nalo pana'magi li loloba hite minalanamofhi ka'a

³⁵ Lenali katatini li hupa mone hite hepite to gilimitini ileté to logo kokululu lite lele hite minalo. ³⁶ To lenali bona'i luga'amagi kaba bo'ani he'mi epololoto ana gukete nehanaga bu'ehigo lele hite nehago kaba bo'aniuba oto gelo bi epoloto enofokehi nohana suhi lite lenali minalo. Ya hite, geba kaba bo'ani hite nehago kaba bo'aniuba oto kasito noigomo mele'isi kafe nekisi etabe. ³⁷ To kaba bo'aniuba oto koko panana'a bu enagalina enubu'i mekese geba hite nehinogomo yalo ana koko pana'alobo enofokehi halabe. Nani lu nolepube. Sipi bouba ai'a kata'a li hupa mone huto hepilot'a to gilimi'a iloto hitalo enele'mo moloto ai'a nose'na gabu ito epilina'mu yabe. ³⁸ To ai folugu'ifi folugu'i kokole nogo memolo'ehinogofi otomo koko panana'a bu enagalina enubu'i meke'ehitemo enali ya'mana koko panana'amu'i fokehi lilibé, luto Yesu lu'ehina yabe. ³⁹ To ka mone hiti lipoti nolepugo ya'ma kehelilo. To nohi afo'afu guminalo bouba oto noha'aguti gumina lilina kana'a kehel'i'ohutomo ai he'mi'ehigo noha'aguti tito gumina lilata menohibe. To hena'mugope ai kaba gimi gito minolata nohigo yabe. ⁴⁰ Lenali hiti ana hite lele hite minalo. Kokulumaguti limi'ehina Bo ana huto lenali lenekesa meyigise fa'mene nehinogo ya'ma kanagu alina'mu yabe.

Hetofa koko pana'i hiti foipa koko pana'i hiti bame ka'a

Mt 24:45-51

⁴¹ Pitau ma luto Yesuhi lu emi'ehina: Sipi Bo ya'mana kaga lali'isigo lu nolimipi to ma asaga bona'i hiti lu limi baga noine? ⁴² To Yesu lu'ehina: Kaba bo mone ekesagu fe lina bo nohuto ai lili'na'a kaba hu bati huto minoto to sipi bo'auba kaba bo le'mo ho tiloto lili'nalo bo'a nose'na li kehel'i'epilifi? ⁴³ Alihi sipi bo'a oloto koko pana'a bu galina koyapa'i lu eto'ehina'a huto nohutomo ya'mana koko pana'a gelo bilibe, luto Yesu lu'ehina. ⁴⁴ Nani ma'naka luto lu nolepube. Sipi bouba asagana'alo ana bo kaba bo le'mo ho tilina'mu yabe. ⁴⁵ To ya hu'ehina ya'mana koko pana'auba ma luto ekesa kehelilibe: Kaba bo'ni minoba minoba nohuto mele'isi menoabe, ya luloto ai luga'a koko pana'a hiti luba hilete boana'i asaga'i amuya nagami'i nelete negi nagi nete minalabe. ⁴⁶ Ya nehinogo sipi bo'a oto bu galina lele mehuse nohinogo italuga logo binogo kai bati mehata koko pana'i yabe luto keye luto emitatu'i ibe laga hube huto nesi nesi huto kegeiyo hina'mu luto he'milina'mu yabe.

⁴⁷ Sipi bo'amofhi hapa'a akehel'i'ehilina bo aiaku'i ana'ina'a le'mo lele mehuse kegeiyo huto sipi bo'amofhi ka'a kehel'i meemise nohilina sipi bo'auba ana koko pana'a osahi sipi halina'mu yabe. ⁴⁸ To lili'nalo bo moneuba sipi bo'amofhi ka'a kehel'i bati menohina mone foipa hu'ehigo ai'i osahi nesi'asi fulu huto halina'mu yabe. To Hu'mau bona'i mono'mofhi nasana epi'ehinana enali aku'i babu lite analo molo emite epilabe. To boana'i enali babu ana'ina bo mone'mofhi yanugu melelata nehana alihi enali ananalo aku'i babu lito molo emitó ana bouba epilata nohibe.

Yesu kumu lite bona'i loko hi'ahana

Mt 10:34-36

⁴⁹ Nani ma me'i fi'mo suhi huto galube, luto limi'ohuna yabe. To ya'mana fi'mo mele'isi ma melugu hololu luto lalifi luto nemehi nomolobe, luto Yesu lu'ehina yabe. ⁵⁰ Nani mone fi taga huse'na nanitoga huto hilibe, luto nekesa noyugube, lu'ehina. Ya nohuna yatai ana fi taga huse'na su mehenogo sipi keta nonebesibe, luto Yesu lu'ehina yabe. ⁵¹ Lenali lenekesa neyigina nani ma melugu fuluna lito noabe lite nelafihe? O'e, fuluna meni'ibe. Nani boana'i enele'mo luga luga hilube'mu yabe. ⁵² Yatai hiti alih'a hiti lalamehi nayahi mone kegi'a su hago moneko nonugu neminabe. Ya nehana loko hite loe naga'i hilete loegi monegimagi loelo fateha'ani etele'mo lolo nehinogo to loemale'i loegi monegimagi enele'mo fatehi hilana yabe. ⁵³ Ya hite loko hilete afo'anifu panana'a enele'mo fatehi lolo nohinogo to pana'amagi afo'anifihi le'mo fatehi lolo hilabe. To ito'anifu pa'a enele'mo fateha'a lolo nohinogo pa'amagi ito'anifihi le'mo fatehi hilana'mu yabe. To a'mofifihi lito'afu le'mo fatehi nohinogo ana a'uba lito'afi le'mo fatehi hilina'mu yabe.

Ana'ina huto hilinamofifi kana'a kehelise'i

Mt 16:2-3

⁵⁴ Yesu boana'i hiti ma luto lu epi'ehina: Lenali yege liminofalanagati sopohi notinogo bu geletemo analo mele'isi ma lite lilata menehabe: Ko'i ilube'mu nohibe lite nelago analo ko'i ilata nohibe. ⁵⁵ To yofo kegi'ati habafahi noagomo lenali yege lalube'mu nohibe lite nelago analo mukoho luto yege lolata nohibe. ⁵⁶ Lenali faga fagalo bona'i. Lenali me'i hiti kokuluma'i hiti bu go bati hilete hena huse'na ni'ifi lite bu galo. Ya hu'ehina lenali hena hibe lite yatai kanamofifi hapa'a ya'ma nani kumu'i bu go bati menehabe? Yesu ya luto lu'ehina.

Ka foyaga kele'mo malalube'mu hilina bo hiti kaga le'mo bati hiliyo

Mt 5:25-26

⁵⁷ To hena hibe lite lenalitini lenekesa yigi bati hite to bati hina sukumu loko hite latahatinigu li fu lilata menehabe? ⁵⁸ To bo moneuba ka foyagu kele'mo malalube'mu kele'moto nobinogomo kapoga nebrite ana bo kaga le'mo bati huto mone'na lu emibo. Bonaka ka foyagu kefefe huto buto koti kaba bomofifi yanugu melenogo koti kaba bomagi kele'mete bite gimi bomagihi epinogo enali nagalugu lenele'mo mele lalabe, luto Yesu lu'ehina. ⁵⁹ Nani yatai lenali'i lipoti lu nolepube. Lenali nagalugu minalana hepatogati mele'isi su mehalana'mu yabe. Yata'a lenalitoga sipi'afi lagaso'afi efa lenaya he'ahanana epi pa se su heletogo yabe, luto Yesu ya luto lu epi'ehina yabe.

13

Bo moneuba foipana'a li mehe'milina ai fililina'mu

¹ Ana kanalo bona'i luga'a mine'ahanamagi Galili bona'i luga'amagi Hu'mamofitoga lokiya fi emite Pailatihi bomagi enehe'ahana kaga Yesuhi lu emi'ahana. ² Ya nelago Yesu ka'anilo ma luto lu epi'ehina: Lenali nekehelina ya'mana Galili bona'i ya hite filina'mu enali asaga Galili bona'i enehete sipi foipa bona'i nehabe lite lenekesa neyigifihe? ³ O'e. Nani lu nolepunaya lenali foipanatini li mehe'milana lenali asaga'i enali hi'ahana suhi lite fili su halana'mu yabe. ⁴ To ma 18 bona'i Siloami hepalu yatama nohuba i tele bito limito enoho gehesa koyapa'i hu'ehinamoba lenali nekehelina asaga Yelusale boana'i enehete foipa bona'i nehafifihe? ⁵ O'e. Nani lu nolepunaya, lenali foipanatini li mehe'milana lenali asaga'i enali hi'ahana suhi hite fili su halana'mu yabe, luto Yesu lu epi'ehina.

Nemuya legeya meho'ehinamofifi bame ka'a

⁶ To Yesu bame ka mone ma luto lu epi'ehina: Bo moneuba nemuya yafa foya'agu hekolo'ehina yabe. Mone yupahi legeya'a ho'ehifi luto buto bu ganamo meho'ehigo bu go'ehina yabe. ⁷ Ya huloto foya kaba bo'amofifi ma luto lu emi'ehina: Kehelibo. Yatai

loegi monegi kufu kanalo oto nemuya legeya'a lo'ehifi luto bu nogonamo ana yafalo legeya'a meho'ehibe. Kai ya'mu mana yafa hetigitogo limino. Henabe luto fa'mene tiba tiba huto ni'ito me'i nogoya'a no su halibe? ⁸ Foya kaba bo'auba ma luto sipi bo'a lu emi'ehina: Sipi bo, kai yatai kufugu mone'a he'mitogo ni'inogo nani ana yafa hapa'agu ke'muya kifiloto kifi'na pata sito foba hu'ehilina ana hapa'alo molo bego hilube. ⁹ Ya hu'ehinogo mone kufu kanagu legeya'a halifi bu goloto menohenogomo kai ana yafa hetigilane, luto foya kaba bo'auba sipi bo'amofih lu emi'ehina yabe.

Yesu fuli kana'agu falame a'i le'mo ye ko'ehina

¹⁰ Mone fuli yupahi Yesu mono nonugu minoto bona'i mono ka lu enelepi'ehina. ¹¹ Ya hinalo a'i mone foipa feleuba besise'na le'mo gufalo malago 18 kufu'a mino'ehina a'i mino'ehina. Ana a'i asaga yupahi koli'ali huto ho tito humofa'na mehuse minolata nohina a'i yabe. ¹² Yesu ana a'i bu goloto kehe i emit ma luto lu'ehina: A'ise, kai kebesise'naka ali nohe'mi ketobe. ¹³ Ya luloto Yesu ana a'mofih gufalo yahi ligo analo mele'isi besise'na he'mi etago ana a'i ho ti fefe luloto Hu'mamofih gi'a li saga huto fokehi ho'ehina yabe. ¹⁴ To mono noto kaba hu'ehina bousa ya huto Yesu ana a'i fuli yupahi le'mo batu hina'mu luto ipagu logo lo'ehina. Ya higo ma luto asaga boana'i lu epi'ehina: Lili'na lise kana'a loegi loegi yupahi minolata nohune. To lenali lenebesise'natin li he'mi lepalalabe litemo lili'na lilata nohuta kanalo elata hilo. Ya huto lepesi'ehinogomo fuli kanagu mealo luto, mono nohi kaba bousa lu'ehina yabe. ¹⁵ Ya ligo Yesu ka'alo ma luto lu emi'ehina: Lenali fagalo bona'i yabe. Fuli kana'alo lenali asaga'i toki yagatini naga i'ahanati gulu fete enele'mete bite nagami'i epilata nehana yabe. ¹⁶ Ya hu'ehina yatai ma a'i Abalahahi tata'afu yabe. To Satau kufu kanagu 18 le'mo naga i'ehina yabe. Ya hu'ehina fuli kanalo nani ana naga'i ya li gulu noho etobe luto Yesu lu'ehina yabe. ¹⁷ Ya luto Yesu lulago Yesuhi ka'auba fateha'a bona'i enubuya sipi higo lipite nehago luga'amagi asaga Yesu Yesu hetofana hinana'mu lite enegelo bite mine'ahana.

Hu'mamofih Kapo'a henana suhi huto ni'ibe?

Mt 13:31-32; Mk 4:30-32

¹⁸ Yesu lu'ehina: Hu'mamofih Kapo'a hena suhi luto ni'ibe lu'ehina? Henana hiti etele'mo legege hilube? ¹⁹ Ai nose'na mone'mofih kitili legeya'a legi huto ni'ibe. Bo moneuba ana yafa legeya'a lito buto foya'agu he kofolenogo anana hofa toto yafa legi huto tilenogo ana yafa musa'alo namamagi noha'ani gilata nehabe, luto Yesu lu'ehina.

²⁰ Aku'i Yesu enoloka ho'ehina: Henana hiti Hu'mamofih Kapo'a li legege hilube? ²¹ A'i moneuba beleti nose'na lolo nohuto yisiti ana fala'ualugu he'mi lago ana beleti hofa toto yeye bito notina suhi huto Hu'mamofih Kapo'a sipi huto hilinamo ni'ibe, luto Yesu lu'ehina.

Lagaso kasihi

Mt 7:13-14, 21-23

²² To Yesu sipi hepa'ifi lagaso hepa'ifi ninalo bula ola huto boana'i mono kaga lu epimo lu epimo Yelusale hepatoga bilube'mu hu'ehina yabe. ²³ Ya nohigo bo moneuba ma luto Yesuhi lu emi'ehina: Sipi bo, Hu'mau bona'i loe'asi enele'malina ni'ifih? Ya luto loka hago Yesu ma luto lu epi'ehina: ²⁴ Lenali felisatini li amuya melete minalana Hu'mamofih hepatoga bilana kapogu kitili'a folo hokolo hite bilana'mu yabe. Nani lu nolepube. Asaga bona'i ana hite ana kapogu folo hokolo hite tilune'mu hilanaya folo hokolo hite metilana'mu yabe. ²⁵ Alihi nohi afo'afu ho tiloto kafe li hekini loleno lenali fegutoga ho tilete nehitie kasito begele begele hiba hiba nehitie: Kafe sigi letobo, nelinogo nohi afo'afu ma luto lilina'mu yabe: Lenali hiya'agati neana bona'i nehab? Nani lenali'i mekeheli lepolo'ohuna bona'i nehab luto lilina'mu yabe. ²⁶ Nohi afo'afu ya nolinogo lenali aku'i ma lite lu emilana'mu yabe: Kai lali'i hiti nose'na noloto

hepatigu mono ka lu limi'ahatamo yabe lite lilana'mu yabe. ²⁷ Ya nelinogo nohi afo'afu aku'i ma luto lu lepilina'mu yabe: Lenali hiya'agati e'ahafi nani mekeheli lepolo'ohube. Lenali foipa hise fagalo bona'i bifa hilo, luto nohi afo'afu lilina'mu yabe. ²⁸ To Abalahau Isakau Yakopu to asaga lu yege hose bona'i Hu'mamofahi hepa'alo nehinogo lenali bu gelete lenali fegutoga minalana'mu yabe. Ya nehinogo lenali sipi yibi hite lenabaga yogo'alo henihenihite minalana'mu yabe. ²⁹ To boana'i yege notinagatifi yege liminofalanagatifi to luga luga yofo kegi'atifi li nupa hi su helete Hu'mamofahi hepa'alo minete nose'na nete minalana'mu yabe. ³⁰ Yatai bona'i alihineana enali yata'a neenogo to bona'i yata'a yatai neana enali alihialana'mu yabe, luto Yesu lu epi'ehina.

Yesu Yelusale hepa kumu ginaga fi'ehina

Mt 23:37-39

³¹ Ana yupahi Felosi bona'i luga'amagi ete ma lite Yesuhi lu emi'ahana: Helotiu kahalube'mu nohinagi kai ma hepa'i he'mito foto'i fatoga bubo, lite lu emi'ahana. ³² Yesu ka'anilo ma luto lu epi'ehina: Lenali bite ya'ma lopi kalamofahi lu emilo: Nani foipa fele enoho lifi he'mila to bona'i enele'mo batihula huto yatai nohuna to yagoaku'i ana hiluna'mu yabe. Ya huloto yege loebe monebe nehinogo lili'na'ni su haluna'mu yabe. ³³ Ya hu'ehina yatai hiti yago hiti to ologo hiti nani kapomoloto Yelusale hepato biluna'mu yabe. Hena'mugope bo mone hete enali fato hepato memalabe. Enali Yelusale hepatoko he filimelelata hi'ahana ni'ibe.

³⁴ Ke, Yelusale naga'ise. Yelusale naga'ise. Lenali lu yege hose bona'i enehela to Hu'mau enoho lifigo kaitoga elata hana bona'i efa kosahi he'mi melete enehelata habe. Henaki yupahi nani kele'mo namanuga asaga yupahi malalube. To kokole ito'afu nala'a enele'mo koke'na'aluga mololata nohibe ya suhi luto yabe. To lenali he'mi netenogo lenali'i lenele'mo namanuga memalaluna'a habe. ³⁵ Yatai Hu'mau ya'mu'i kehelito hepatini ahe'mi su ho'ehibe. Nani lu nolepube. Lenali nani'i bu menegese nehite alihisipibomofahi gi'alo noana bomofahi lenegelo bi emilana'mu yabe, luto Yesu lu epi'ehina yabe.

14

Bo mone gufa'a hofa notana Yesu le'mo batihu'ehina

¹ Mone yupahi fulikanagu Yesu sibi bo Felosimofahi hepato buto nose'na nalube'mu nohigo asaga bona'i ana nonuga minana Yesuhi mapahi fi'ahana. ² Bo mone gi yahi hofa tago nominana bo Yesu nohina nonuga ti'ehina. ³ Keya ka lu epise bo to Felosi bomagih Yesu ma luto enoloka ho'ehina: Mono fulikanagu batihuto bona'i enele'mo batihilina ni'ifi ya hilina meni'ibe? ⁴ Ya ligo ana bona'i enali kaga mone meli'ahana. Yesu ana bo gufa'a le'mo batihuloto he'mi etago bu'ehina. ⁵ Ya huloto ma luto lu epi'ehina: To bo mone lenali folagahatiniguti pana'afi to bulumaka mone'afi fulikanalo kelimogu limilina ana bouba buti kana ni'ibe luto mele'isi le'mo saga mehilina ni'ifihe? ⁶ To enali ana bona'magi Yesu enoloka hana ka'alo nona'a lu emilana batimehi'ahana yabe.

Bona'i enele'mo batihuse'na

⁷ Asaga bona'i ana nonugati ete nose'na nalune'mu ana bona'i enali yata'a siatoko minalune'mu hago Yesu bu enogoto bame ka mone ma luto lu epi'ehina: ⁸ Mone yupahi ana gukete hite sibi nose'na nalune'mu kehe neinogomo lenali hetofa hepa'i lite minelata mehilo. Kibina bo mone'mofahi ana gukete nose'nalo kehe i'ehilana'mu lenali ai hepa'a li lalabe. ⁹ Lenali ya hi'ehinogomo ana sibi nose'na nogoto lenali kehe ilina bouba ma luto lu lepilina'mu yabe: Lenali ya'ma hetofa sia'i ma bomofahi emilo. Ya linogo lenalitoga sibi lenubuya hinogo asaga bona enemegesaga melugu bite

minalana'mu yabe. ¹⁰ Ya hu'ehinagi lenali bo moneuba ana gukete huloto sipi nose'na nogoto lenali'i kehe noinogomo lenali kasitoga bite melugu minalo. Ya nehinogo nohi afo'afu ma luto lilina'mu yabe: Nalalu'niga, kai malo oto sia'i hetofa'alo minobo. Ya linogo asaga bona enubugu kegelo bito minalata'mu yabe. ¹¹ To bo moneuba ti saga huto nohuto gi'a li saga hilina Hu'mau le'mo laba huto le'mo lagaso bo lolo nohuto to, bo mone laba huto minoto agoya bo minalina Hu'mau sipi bo le'mo lolo hilina'mu yabe luto Yesu lu'ehina yabe.

¹² To ana nose'na laita hinalo kehe igo ana bona'i Yesu ma luto lu emi'ehina: Kai fuligaha nose'nafi to utehe nose'na epilube'mu nohanemo kalalukagihifi to kai kalamehakafi to yogo fe'noha'ani babu lina bona'i enaligo kehe ilata mehubo. Hena'mube? Enali alihi ana hite nose'na go noeputa nona'a gete kimilina'mu yabe. ¹³ To kai nose'na goto nalube'mu nohanemo musufalo bona'ifi gi yahi fili'ehina bona'ifi enigigusa sibina hu'ehina bona'ifi to enubu pisi lu'ehina bona'i ya'ma kehe ito nose'na efahi goloto epito nalo lu epilane. ¹⁴ Enali ya'mana bona'magi nose'naka nona'a gete mekimilinaya kai alihi kegelo bilana'mu yabe. Hena'mu kegelo bilabe? Alihi Hu'mau bulo bona'i bati hite mine fili'ahana to ti su nehenogo Hu'mau ana nose'nakalo mina'a kimiloto pa salina'mu yabe, luto Yesu lu epi'ehina yabe.

Sipi nose'na laita hu epolo'ehina bame ka'a

Mt 22:1-10

¹⁵ To ana nose'nalo gehesa hi'ahanamagi moneuba kehelito Yesuhi ka'alo alu emi'ehina: Hu'mamofahi Kapo'alugu nose'na nalune'mu nehite li gehesa hilanamagi enofokehi lilanamo ni'ibe. ¹⁶ Ya lu'ehigo Yesu ma luto bame ka lu emi'ehina: Bo moneuba sipi nose'na laita hilube'mu nohuto yege yege bona'mo elesa molo'ehina. ¹⁷ To laita nohina yupapogu kele kele pana'a ho lifigo, buto kehe i'ehina: Alo. Alo, luto, nose'na li nupa hunogo nalanagi alo, luto lu epigo, enali asaga'i: ¹⁸ O'e. Mebilune, ai ya ligo ai ya ligo enipa'ani nehite soya ka ana kele kele pana'amofahi lu emite fato fato ka lu emi'ahabe. Mone: Ke. Me'mo mone yuhufasi mina fi'ohunagi ya'ma buto bu galube'mu nohube, luto lu emi'ehibe. ¹⁹ To mone: Ke. Bulumaka yagamo nayahi luga luga su hago yuhufasi mina fi'ohuna yabe. Foya'nigu me'mo kifise'na kefefe hite me'i lilabe luto mina fi'ohunagi buto babeyafa hilube'mu nohube, luto lu emi'ehibe. ²⁰ To mone: Ke. A'i yuhufasi kata hu'ohunagi ya'mu mebilube'mu nohube, luto lu emi'ehibe. ²¹ Ya lite lago, kele kele pana'mo i behe huto buto afo'afifi ya'ma kaga'ani asaga'na lu emigo, ai ipaluga logo bigo lu'ehina: Kai me'me huto buto hepatoga buto lagaso hepa'mo hiti sipi hepa'mo hiti sa sa hutoka fato bona'mo enelemoto obo. Kene'i nehana bona'i hiti enayahi sibina hu'ehina bona'i hiti enubu pisi lu'ehina bona'i hiti to enigigusa sibina hu'ehina bona'i hiti sa sa huto enele'moto obo, luto lu emi'ehina. ²² To ya ligo kele kele pana'a buto ana huloto oto: Afo'niga, ya'ma lu nimi'ahatana to hepa'i keleko mone'i hibe, luto lu emigo ²³ afo'afu ma luto lu emi'ehina: Kaiaku'i buto olopa me kapolo hiti to kifigu hiti analo'i sa sa huloto malo'i enele'mo kefefe huto hepa'n'i le'mo kikipa halabe luto enele'moto obo. ²⁴ To ka'ni mone lu nokumuna keheli'ohubo. Enali yata'a elesa molo'ohunamofahi bona'magi enogomo meepilunagihe. Nose'na'ni menalabe luto noluna yabe. Yesu ya lu'ehina bame ka yabe.

Bo ai ekesa yigi bati huloto Yesuhi mege'i meleno

Mt 10:37-38

²⁵ Babu boana'i Yesuhi mege'i lifite nebago Yesu i behe huto ma luto ana boana'i lu epi'ehina: ²⁶ Bo moneuba nanitoga o'ehilinaya ai ito'agi afo'agi etali'agi to gonamu tamu'a to ai'a meha'amofi gufa'amofi ya'ma enalito megesa hu meepi'ehilina ai ana bouba nani koko pana'ni lolo mehilina'mu. To ana huto al'a gufa'a laga besilina bona'i nani koko pana'ni lolo mehilina'mu. ²⁷ To bo moneuba ai malipu yafa'a kofiloto nani'i

nemege'i memalalina nani koko pana'ni lolo mehilina'mu yabe. ²⁸ To bo mone lenali folagahatiniguti ai yatama yatama nohi gilago tilube lutomo ai yata'a ana noto mina'a he'milina'amu melugu minoto yaki'a he'mito ana nohi gilunagi luto ekesa yigi bati hulata nohibe. Ai ekesa yigiloto henaki'a efatu'i ana nohi gi baga ilufi luto kehelilata nohibe. ²⁹ To ai ekesa yigi bati mehuse hagulu hagulu tito ana nohi kefa hisa lolo huto mololoto efahi su nohenogomo he'mi'ehigo kifi noligigo bila ela nehana bona'magi ana bomofiji kiya'a hi eteme bila ela hilata nehabe. ³⁰ Ya nehite ma lite ana bona'magi lilata nehabe: Ma bousa nohi gilufi luto gi hapi finaya ana nohi gi baga meibe lite lilata nehabe. ³¹ To gihihi bo moneuba fato gihihi bo hiti luba hilu'ibe luto bilube'mu nohutomo ai minoto ma luto ekesa yigi bati huto ma luto nolibe. Nani gimi bo'ni 10 tauseni enele'moto nobinogo'nimo ai fato gihihi bousa 20 tauseni gimi bo'a hiti enele'moto alina'mu kehelilato hulato ma luto lulata nohibe. Ai ya'mana 20 tauseni gimi bo'a nehana gihihi bousa nani'i nohoto nele'mo he'milifi luto yata'a ekesa yigi bati hulata nohibe. ³² To ai gimi bo'a babu lite menehagomo ai amuya molo fato gihihi bo haluna'a huto menohube luloto'a fateha'a foto'i nohigo luba mehilu'ina aku'i fulu hilu'ibe luto kaga leli'ali bolo kaga he'mi etago bulata nohibe. ³³ Yesu ana kaga'a lu baga i'ehina: Ana suhi huto mone bomaka asaga yogo fe'nohaka kemegesa hu emiloto ya suhi meminalata nani koko pana'ni lolo mehilata'mu yabe lu'ehina yabe.

Amuya'a menina hege

Mt 5:13; Mk 9:50

³⁴ Hegemoya batil'na ni'ina'mu to lenali hegemo legitana nehabe. To hege laga'a fenene hilina aku'i enali hena hinogo hege bati huto laga'a hilina ni'ibe? ³⁵ Ya'iya hina hege foyagu tili hilana foya le'mo bati mehilina'mu yabe. To yagamagihii si'ani hiti li nupa mehilata nehabe. Fa'mene li he'milata nehabe. Lenali yalo kehelilato, lenali lenekesa ni'inogomo kehelilato bati hite kehelilato, luto Yesu lu epi'ehina yabe.

15

Sipisipi yaga fenene hu'ehinamofiji bame ka'a

Mt 18:12-14

¹ Mone yupahi takisi nelina bona'i hiti to ka'i leli nehana bona'i hiti Yesu nohinalo ete ai kaga'a linalo kehelilato mine'ahana yabe. ² Ya nehago Felosi bona'i to keya ka tisa bo bu gelete gulu gulu bite ma lite Yesuhi ka emeki'ahana: Ma bousa ai foipa bona'i hiti enele'mo bati huto enali hiti nose'na nolata nohibe. ³ Ya lite lana kaga'ani Yesu akehelilato bame ka mone ma luto lu epi'ehina yabe.

⁴ Lenali bonatini moneuba sipisipi yaga'a babu lite 100 nehago to mone fenene hinogo, hena nohibe? Sipisipi yaga'a yege yege'na holupa hepatoga enehe'mito ya'ma fenene hu'ehinamofiji buto sa sa nohibe. ⁵ To sa sa huto bu goba bu goba huto'a to etafa huloto fokehi nolito nu nokibe. ⁶ Ya huloto kofito buto to hepatoga nehetiloto'a falu'agi hiti to bona'agi kehe noibe. To neenogo ma luto lu epi'ehina: Sipisipi yaga'ni fenene hu'ehinana huto higo le'moto oto lenali hiti nani hiti legelo bilunagihe. Ya lu'ehina kilihe'i yabe. ⁷ To nani ana huto ma luto lu nolepube. Foipa bo moneuba foipa hapa'a he'mito to komopa'a i gelehe hinogomo ifo muya nehanamagi kokulumalugu gofana hite enegelo bilana'mu yabe. To bona'i yege yege'namagi hapa'ani bati'na ni'ina to komopa'ani i gelehe mehise nehinogomo, enali kumu kokulumalugu yege nesi'a filabe. To foipa bousa, ai foipa hapa'a he'mito, to komopa'a i gelehe hinogomo, lusina hite enegelo bilana'mu yabe. Yesu ya luto lu epi'ehina yabe.

Moni efahi nimigi'ehina

⁸ To mone hiti ni'ligi a'i moneuba siliba efaha'a 10 molo'ehina. To mone fenene hinogo, hena nohibe? Ai libi'mo fulu kulu tiloto lito buto noha'a asaga'i lito sa

sa nohibe. ⁹ To sa sa huba huba hulago alahi efaha'a huto hinogomo, gi'a'agi hiti bona'agi kehe ito ago ma nolibe: Lenali nanilo li nupa hitemo legelo bilune. Efaha'nii fenene higo, yatai bu goto nolube. Ya lu'ehina kilihe'i yabe. ¹⁰ To nani ana huto, ma luto lu nolepube. Foipa bouba sibi hapa'a he'mito to komopa'a i gelehe hinogomo, Hu'mamofiji agelomagi ya'ma bomofi kumu yege filana'mu yabe.

Pana'i fenene hu'ehina

¹¹ Yesu ka mone hiti lu'ehina: Bo moneuba pana'i loemo eteketo'ehina. ¹² To nehit gona'auba afo'afifi lu emi'ehina: Apaobe. Alihi nimilata nasana yatai nimibo. Ya luto ligo afo'atitifu ana'ina'a kita huto fuku luto etimi'ehibe. ¹³ To ya hulago gona'auba kana loemofi mone'afi minoto aku'i ana'ina'a li gu ito kofiloto foto hepatoga buto mino'ehibe. Ana hepatoga nohuto'a foipa hapa'a huto mino'ehina. ¹⁴ To efaha'a asaga'na ana hapa'alo he'miba he'miba huto mele'isi su ho'ehibe. To ana hepatoga sibi kana'a ni'igo nose'na fenene hu'ehina yabe. Ya higo ana pana'mo efaha'a menina kene'i nohuto kau'na ho'ehibe. ¹⁵ Kau'na nohoto buto ana hepatoga bona'mo mone'a hiti mino'ehibe. To ya'ma bouba ana pana'mo ho lifigo yaga hepatoga buto yaga maya epilata huto mino'ehina yabe. ¹⁶ To bona'magi nose'na meemise nehago yagamagihi nose'na nalube luto ekesa kehelito anana bati huto natita'mu yabe. ¹⁷ To alahi ekesa'a hokolo higo ma luto lu'ehibe: Ke. Afo'nifihi lili'nalo bona'magi henaki'a nose'na nelete mone'a nehe'mibe? Asaga'i ya nehanagi to nani kau'na gofa nonahago mana hepatoganofulube. ¹⁸ Ma hilube. Ho tito'ni buto afo'nifuloga buto ma lu emilube: Ke. Afo'nigabe. Nani Hu'mamofiji kumu to kai kumu foipana hu'ohuna yabe. ¹⁹ Ya hu'ohunagi kai yatai pana'ni yabe, luto nigi mehalata'mu yabe. Lili'na panaka nele'malata'mu yabe. ²⁰ Ya luto ho tiloto kapo moloto afo'afuloga bibe.

To foto'i noago afo'afu bu goto sipi ginaga nofigo hololu luto buto nu kito soso hu eto'ehibe. ²¹ To pana'auba ma luto lu'ehibe: Ke. Afo'niga, nani Hu'ma kumu to kai kumu foipana hu'ohunagi kai yatai pana'ni yabe, luto nigi mehalata'mu yabe. ²² Ya ligo afo'afu lili'nalo bona'a kehe ito ma luto lu epi'ehina: Me'me hite bite laga hina kata lite ete hepi etalo. To sahi yaha'alo bilina'a, to su'mo gigusa'alo bilina'a lite ete emilo. ²³ To bulumaka yaga nose'na emi'ohuta yaga bite keye lite laita hilo. Lofokehi hilutagihe. ²⁴ Ya'ma pana'nimo fili'ehina legit minoto aku'i nohibe. To fenene huto minoto yatai aku'i huto hu'ehibe. Ya ligo enali hapi fite nose'na nenete enegelo nebite mine'ahana yabe.

²⁵ To olopa pana'a foyagati noago enali nama nelite to melekehi neite nehago kehelito, ²⁶ lili'nalo pana'i mone'amofiji kehe igo ago ma loka ho'ehibe: Enali henabe lite ya nehabé? ²⁷ To ai ma lu emi'ehibe: Kogonaka a'oto nohibe. To afokafu pana'ni bati huto nohibe, luto yege nofigo bulumaka yaga'a nose'na emi'ohutana keye lu'ehibe. ²⁸ Ya ligo olopa pana'uba ipa'agu logo bigo okaba huto anagu metise nohuto fegutoga siko huto mino'ehina. Ya hu'ehina'mu afo'afu limito: Atibo, atibo, ligo, ²⁹ ana pana'uba afo'afitoga ma lu emi'ehibe: Abo. Kaika lili'nakalo foya kana babu luto mino'ohuna yabe. To kaikamo kehelito minoto'ni akili mehu'ohunagihe. To kaimo meme yaga mone, lagaso'asi mone, menimise mino'ahata yabe. Nafalu'nifu hiti noloto yege fitita'mu yabe. Menimise mino'ahatagihe. ³⁰ To aku'i ya'ma panaka kapo ana'mo hiti efahaka he'mi su ho'ehina pana'mo ai ago bulumaka yagaka nose'na emi'ohutana ai kumu keye lu'ahatagihe. ³¹ Ya ligo afo'afu ma lu emi'ehibe: Pana'ni. Kai hiti asaga yupahi nohu'ibe. To ana'ina'ni asaga'i kai'naka ni'inagi yege pana'ni nohatagihe. ³² To ya'ma kogonaka fili'ehina legit minoto yatai nohibe. To fenene huto minoto yatai huto hu'ehibe. Ya hu'ehinana'mu lali bati huto yege fito lofokehi nolune, luto lu'ehina. Yesu ya lu epi'ehina kilihe'i yabe.

16

Kaba bo moneuba lili'na li bati mehu'ehinamofifi bame ka'a

¹ Yesu koko panana'a ma luto lu epi'ehina: Fe'noho bo mone minolata hina bomofifi kaba bo'a mone minolata hu'ehina yabe. Ya higo bona'i luga'amagi ana fe'noho bomofifi ma lite lu emi'ahana yabe: Kaba bokauba efahakamo he'mi su nohabe. ² Ya lago ana fe'noho bouba kaba bo'a kehe iloto ma luto loka ho'ehina: Hena hu'ahanogo kai kaga ya'ma nokehelube? Kai asaga fe'noha'ni ma'asi buto leka so su holoto fayahi go molo su ho netobo. Kaiaku'i asaga'na nani'nilo kaba bo yatai meminalane'mu nolube. ³ Ya luto fe'noho bouba ligo ana kaba bouba ma luto lu'ehina: Nani pipi bo'niuba lili'na'niloti a'nele'mo he'milube'mu linogo nani hena'ni hilube? Nani amuya moloto ke'muyamekifila to fato bona'i nose'na'mu kehe iluna nubuya'ni hilina'mu yabe. ⁴ Ya hu'ehina yatai nekesa mone'ya noyugube. Lili'na'niloti pipi bo'niuba nele'mo he'minogomo bo moneuba noha'aluga nele'mo bati huloto nele'mo bilina bomofifi nonuga bilube. ⁵ Yalo ai asaga bona'i pipi bo'amofifi efahi tina hi'ahana bona'i mone'isi mone'isi kehe iloto yata'a bomofifi henaki pipi bo'nimofitoga tina hu'ahane? ⁶ Nani 100 mesebe kopo li'ohube lilina'mu yabe. Ya linogo kaba bouba tina'alo tiketi noemito mele'isi malo minoto 50 yabe luto gobo, lu'ehina. ⁷ To mone bomofifi loka ho'ehina: Kaibe, kai henaki tina hu'ahane? Mone tauseni'a kile gu'i li'ohube. Tinalo tiketika malo nolito 800 yabe luto fayahi gobo, luto kaba bouba lilina'mu yabe. ⁸ To alihi pipi bouba ana kaba bomofifi bu goloto yege fi'ehina yabe. Hena'mugope ai lataha'anigu bebe sana bona'magihi suhi li'ehina. Ma melugu bona'magi enali ya huse bona'i hiti lili'na moneka lilana, enali Hu'ma ka mege'i nemalana bona'i enahalana'mu yabe. Guminalo hapa'a ya'ma keheli bati nehabe, luto Yesu lu'ehina.

⁹ Nani lu nolepube, luto Yesu mone hiti ma lu'ehina: Lenali bati mehina efahi ma melugu nina hiti lenali bona'i enele'mo bati hite enele'mo lenalalutinigi enele'mo lolo hilafiye? O'e. Ya hileno alihi efahi lise kana'a su halina yupahi lenali lenele'mete kokulumatoga minoba minoba hepato bilanafiye? O'e, luto Yesu lu epi'ehina yabe. ¹⁰ To bo moneuba nesi'nasilo kaba huto hilinamofi to amuya moloto kaba hu bati hilina alihi sipina huto hilinalo ana huto kaba hu bati hilina'mu yabe. To bo moneuba nesi'nasilo kaba hu bati mehilina ana huto sipina huto hilinalo kaba hu bati mehilina'mu yabe. ¹¹ Ma melugu bati'na'a kaba hu bati mehilata alihi kokulumatoga hepalo lusi bati'na'a hena huto kaba hilana ni'ibe? ¹² To kai bo mone'mofifi efaha'afi fe'noha'afi kaba hu bati mehilata yana'mu kai efahakafi fe'nohakafi kuyu'afu kimilina ni'ibe?

¹³ Sipi bo loemale'i lili'na'atiti moneko bouba lilina'a huto meni'ibe. Mone'mofifi ipakafa nohoto mone'mofifi fokeh halina'mu yabe. To mone'mofifi le'mo bati nohoto mone'mofifi le'mo hale hilina'mu yabe. Lenali moneko kumu Hu'mamofifi nasana'a le'mo bati nehite efahi le'mo bati nehite mehilana'mu yabe, luto Yesu lu epi'ehina yabe.

Yesuhi kaga mone mege ka li'ahana

Mt 11:12-13; 5:31-32; Mk 10:11-12

¹⁴ Felosi bona'magi asaga kaga Yesu lina kehelilete kiya hi ete'ahana yabe. Hena'mugope enali efa kumu'i bati'nat yabe lite li enogolagalo nemalana bona'magi yabe. ¹⁵ Yesu ma luto ana Felosi bona'i lu epi'ehina: Asaga bomagihi enubulo lenali bati hu'ohuta bo nohune lite lilata nehanaya Hu'mau komopatinigu bu go fulu tuto abu go'ehibe. Bona'magi enali hetofa fe'nohati yabe lite li pili kete minelata nehananaya Hu'mamofifi bulo kisilito tuguma bito bati mehinana ni'ibe.

¹⁶ Mosehi keya kaga'a hiti to lu huto huto bona'magi kaga keye'ahana hiti Yonihi kanalo mino bati hu'ehina yabe. Ya hu'ehina Yoniuh minana kana'aloti oto oto yatai ya'ma yupahi Hu'mamofiji ka lamana'amofiji kapo'a asaga hepatoga huto nohibe. Ya nohigo asaga bona'i amuya melete peninite Hu'mamofiji ana kapo'alo li hokolo hite bilune'mu nehabe. ¹⁷ Alihi kokulumahiti me'i hiti su hoto bilinaya keya ka'a nesi kasi hupamone'i mone ninaya su hoto mebilinalmu yabe, luto Yesu lu epi'ehina yabe.

¹⁸ Bo moneuba liha'a nohe'mi etoto fato a'i liha'a lilina ai bo alobo sibi sibina higo foipana'a nominabe. To bo moneuba liha'a le'mo he'mi'ehilina fato bouba liha'ni yabe luto lilina ai ana bouba sipi foipana'a li huto hulata nohibe, luto Yesu lu epi'ehina yabe.

Lasalasi to fe'noho bo

¹⁹ Bo moneuba efaha'a babu luto ni'igo ai asaga yupahi hetofa gu kata hepilata huto to hetofa hatofa nose'na babu luto nolata huto mino'ehina yabe. ²⁰⁻²¹ To, kasiha'alo bo mone gi'a Lasalasi, analo kolata hu'ehina yabe. Ai kene'i nohuto to gufa'alo hepuhi babu luto loba loba huto mino'ehibe. To kene'i nohuto to kau'na nohoto ana sipi bomofiji nose'na letuha'a bati huto natita'mu yabe. To anaga nokago kalamagi ete hepuha'a kehe nenete mine'ahana yabe. ²² Ya huto minoloto'a alihi fililago agelomagi le'mete bite Abalahau koyapa filito bu'ehina hepatoga le'mete bago Abalahau ai nu kito mino'ehina yabe. To, alihi yupahi ana sipi fenoho bomo ai ana huto fililago keli he'ahana yabe. ²³ To ai logo hepa'mo ai'a Hete hepa'i anaga buto gabu sipi'a nogigo ya nohuto hiha lu'ehina: Akae. Akae, luto minoloto bu go saga huto'a Abalahau foto'i nohuto Lasalasihi nu ki'ehinalo bu go'ehina yabe. ²⁴ To, bu nogoto kehe ito ma lu'ehibe: Oho. Abalahao, afo'nigase. Keke'i nolu netobo. Kai Lasalasi ho lifigo ai yaha'a nagamilugu mololoto kenetufa'niloga mololenogo ketipa ilina'mu yabe. Nani mana logo guluya me'mogu nagabu'ni sipi nogigo nohunagihe. ²⁵ To Abalahau ma lu emi'ehibe: Pana'ni. Koyapa hapaka beto hubo. Kai koyapa ana'inaka hetofana babu luto ni'igo, kofokehi luto mino'ahata yabe. To Lasalasi ai koyapa kene'i nohuto sibina huto mino'ehina yabe. To yatai ai bati huto nohigo to kai kagabu'i nogigo nominane. ²⁶ To lali hiya huto kehe'malune. Folaganugu mone sipi yaba'mo ni'igo bo moneuba lali kegi'agati kaitoga bilina kapo meni'ibe. To ana huto kai beletogati lalitoga alina mone meni'ibe ²⁷ To Abalahau ya ligo ai ma lu'ehina: Ke. Afo'nigase. Yalo Lasalasi afo'nifihi hepatoga ho lifibo. ²⁸ Nani nogona'ni 5 magi nehana. Enali ya'mana gabu'i gise hepatoga mealabe luto Lasalasiu lipoti epilina ni'ibe. ²⁹ Ya ligo, Abalahau ka'alo nona'a lu emi'ehina: Henabe luto ho lifilube luto, mono buku ni'ibe. Moseu koyo'ehina ka hiti, to Hu'mamofiji ka lu huto hulata bona'mo keye'ahana ka hiti ni'ina yabe. Ana kaga kehelilana'mu yabe, ligo ³⁰ ai: O'e. Abalahao, afo'nigase, mekehelilabe luto, to bo mone fili'ehina bouba aku'i anagati ho tito buto kaga lu epinogomo ka kehelite komopa'ani i gelehe hilana'mu yabe, ligo ³¹ ai: O'e luto, enali koyapa koyo'ehina kagamo mekehelise nehanagi to ana huto fili'ehina bo moneuba fili'ehinagati ho tito buto kaga lu epinogomo ka'a ana hite mekehelilana'mu komopa'ani ule'ale hite minalabe, lu emi'ehina. Yesu ya luto lu'ehina kilihe'i yabe.

17

Foipanamofiji hapa'a

Mt 18:6-7, 21-22; Mk 9:42

¹ Yesu koko panana'a lu epi'ehina: Asaga'na fato fato ninauba huto hulenogo asaga boana'i foipanagu enele'mo malalina huto hu'ehina yabe. Ya hu'ehina enali'ani anana li huto hilata nehana bona'moya ke luto nolu epolobe. ² Ma lagaso meso boana'magihi foipanagu enele'moto folo lalibe. Ya hu laligi sipi efahi mone lubaha'alo naga ilete hege

nagamilugu lita fo bilenogo ai aku'i ana foipa foipana li huto mehilibe. ³ Lenali kaba hu bati lenalitinimu'i hilo. Kogonakauba foipana li huto nohinogomo kai ka emekibo. To komopa'a i gelehe nohinogomo kai foipana'a li he'mi etobo. ⁴ To sebeni'a yupahi moneko yegegu foipana huloto sebeni'a yupahi kaitoga oto ma luto lu kimilibi: Nani yatai komopa'ni i gelehe nohubi, ya lulenogomo kai yalo foipana'a li he'mi etobo.

Kaga keheli ule'ale huse'i

⁵ Aposolo pana'magi Yesuhi ma lite lu emi'ahana: Kaga keheliloto ule'ale huse'nati le'mo sipi hu letobo. ⁶ Yesu ka'anilo ma luto lu epi'ehina: Lenali yafa legeya lagaso'asi mone'mofihii suhi luto kaga kehelise'natini ni'inogomo ya'mana nemuya yafa'a ma lite lu etalo: Kai ma yafamaka hapa'aka hiti i gonomi huloto buto hege nagamilugu kaika hekololoto tibo, lite linogo ana yafauba lenabaga liyafa huto kagatini kehelilina'mu yabe, luto Yesu lu epi'ehina yabe.

Lili'nalo bomofihii lili'na nolina hapa'a

⁷ Lili'nalo boka moneuba foyakagu ke'muya nokifilinatifi to holupa kifigu yagaka kaba nohilinagati noenogomo me'me huto oto nose'naka nobo, luto lulata nohata ni'ifih? ⁸ O'e, ya lulata menohane. Nose'na'ni li loloba hu netoloto gilimika i hetofa nohuto nose'na'ni alifito ito oto nimitogo nani yata'a nolenogo'ni kaika aliihi nose'naka nalane, luto lulata nohibe. ⁹ Lili'nalo bo'auba sipi bo'amofihii baga liyafa huto agoya hu emina'mu sipi bo'auba lili'nalo bo'amofihii batu huto hetofa suhi hane, luto gepohi lilata nohifi? ¹⁰ Ana suhi luto lenalitoga hiti ni'ibe. Ya hu'ehinagi asaga'na Hu'mau lu lepolo'ehilina suhi hi su heletemo lenali ma lite lilo: Lali lili'nalo bati mehuta bo yabe. Ana'ina nolutaya ai lali lili'nati ni'ibe.

Falame bona'i teni'a Yesu enele'mo bati hu'ehina

¹¹ Yesu Yelusale hepatoga mege'i mololoto Samalia kapo'a hiti Galili kapo'a hiti folagaha'atitigu bu'ehina. ¹² Ya huto hepa'i monelugu notigo falame bona'i nayahi luga luga su hago nehana Yesutoga e'ahana. Enali ete Yesuhi gufasilo ete ho metina foto'i ete ho tite mine'ahana yabe. ¹³ Ya hiletke kehe sipi ma lite i'ahana: Yesuo. Sipi Boti. Kai kiginaga fi limibo. ¹⁴ Yesu bu enogoloto ma luto lu epi'ehina: Lenali binogo mono bona'magi beletele lenugufatini bi geno. Enali kapogu nebago falame'ani gololo ti su ho epolo'ehina yabe. ¹⁵ Ya higo moneko bouba falame'a bu gana gololo ti su nohago bu goloto ai i behe huto nooto sipi kehe ito Hu'mamofihii fokehi ho emitio o'ehina yabe. ¹⁶ Ya huloto oto Yesuhi gigusagu golaga fito nokoto Yesuhi gepohi li'ehina yabe. Ya'mana bo ai Samalia kapolo bouba yabe. Yuta bona'magi ya'ma Samalia bona'mofihii enele'mo laba hilata nehana. ¹⁷ Ya nohigo Yesu kehe ito lu'ehina: Nayahi luga luga su hago bo enele'mo bati hu'ohube. Ya hu'ohuna naeni'a hiya'a nehabe? Enali henabe lite ete Hu'mamofihii fokehi menehabe? ¹⁸ Hena hibe luto fatoga bouba aisigo oto Hu'mamofihii gi'a li saga huto fokehi nohabe? ¹⁹ Yesu ma luto ana bo lu emi'ehina: Kai kaga keheli ule'ale nohatanauba kele'mo bati nohinagi kai ho tito bubo.

Hu'mamofihii Kapo'a alina'mu yabe

Mt 24:23-28, 37-41

²⁰ Felosi bona'i luga'amagi Hu'mamofihii Kapo'a hiya yupahi huto hilina ni'ibe, lite Yesuhi loka he'ahana. Ya lago Yesu ka'anilo ma luto lu epi'ehina: Hu'mamofihii Kapo'a alina yupahi boana'magi enubu'anitu'i be megalana'mu yabe. ²¹ Bo moneuba Hu'mamofihii Kapo'a ma nina bu galolu lula muya nina bu galolu lula mehilina'mu yabe. Hena'mugope Hu'mamofihii Kapo'a lenali folagahatinigu hiti ni'ina'mu yabe.

²² Yalo koko pana'a ma luto lu epi'ehina: Alihi kana mone huto hilina yupahi lenali lenipagu yibi hiletke ma lite lilabe: Kokulumaguti limi'ehina Bomofihii kana'a mele'isi aku huto hulenogo bu galune. Ya lilana lenali bu megalana'mu yabe. ²³ To

bona'i mone'a ana lite minalanamagi muyana bu gobo lila to mana bu gobo lila hilana'mu yabe. Ya lilenogo lenali heleko limite bite anana sa sa mehilana'mu yabe. ²⁴ Kopisi'nauba i begena huloto kokulumatoga mone kegi'a buto i begena hula oto mone kegi'a i begena hula nohinana yago Kokulumaguti limi'ehina Bouba yatai ya'ma kana'alo ana suhi hilina'mu yabe. ²⁵ Ya hu'ehina ai yata'a sipi gabu foya kofila to enali yatai bona'i ma nehanamagi okabagu bu go batih mehise megesa hu emila hileno yabe, luto Yesu lu epi'ehina yabe. ²⁶ Koyapa'i Noaha kanalo huto hu'ehina suhi lito ana huto Kokulumaguti limi'ehina Bomofihu kana'alo huto hilina'mu yabe. ²⁷ Asaga bona'i minete nose'na neba neba nehite ana'i kata hite nehago Noau sipi botigu tilago nagami'i bilito asaga boana'i enoho fito su ho'ehina suhi hilina'mu yabe. ²⁸ Koyapa'a Lotiu minana kanalo enali nose'na nelete nagami'i nelete fato fato'na mina filete foya hekelete to nohi gila hite mine'ahana yabe. ²⁹ Ana yupahi Lotiu Sotomu hep'a'i he'mito nobigo kokulumaluguti sipi logo loto ekesa efahi go'i ito limiloto asaga boana'i enoho su ho'ehina yabe. ³⁰ Kokulumaguti limi'ehina Bo aku alina yupahi yana suhi luto hep'a'i kugumato huto'i huto hilina'mu yabe.

³¹ Ya hilina yupahi bo moneuba nohupita'alo nohilina aku'i noha'aluga limito fe'noha'a lilube'mu mehilina'mu yabe. Hena'mugope hololu luto bufa hilina'mu. Ana huto bo moneuba foya'agu minalina hep'a'ga mebilina'mu yabe. ³² Lotihi liha'amoga lenekesa yigilo. Ai kapogu i behe huto fulu huto minoto ana'asi fili'ehinana'mu beto hilo. ³³ Bo moneuba nugufa'ni sibina hiligi luto kaba huto le'mo batih hilina gufa'a he'milina'mu yabe. To bo moneuba nani lili'na nolito gufa'a kaba hu batih mehuse he'mi hale hilina alihi gufa'a huto hilina'mu yabe. ³⁴ Nani lu nolepube. Ya'ma kanalo mone sininugu bona'i loemo moneka sipalo ke'ehila'inaloti mone le'mo bufa nohinogo mone'isi ana sipalo koloto minalina'mu yabe. ³⁵ A'i loemale'i nose'na laita hite nehila'inaloti mone a'i ai le'mo saga nohinogo moneko a'i melugu minalibe. ³⁶ To ana huto bo loemomale'i foyagu lili'na lite nehila'ina mone bo ai le'mo saga nohinogo moneko bo ana foyagu minalina'mu yabe. ³⁷ Yesu ya luto lu epigo enali ma lite loka he'ahana: Sipi Bo, ya'ma nolata kaba hiya'alo huto hilina ni'ibe? To Yesu lu epi'ehina: Yaga fili'ehina hep'a'i nina analo lupahi ete li nupa hite he loli'ali hite bego bego hite neminana yabe, luto Yesu lu epi'ehina yabe.

18

Keto a'i hiti kaga loko huse bomofi hiti bame ka'atiti

¹ To kosele meenehenogo ute etehi nunumu hilana bame ka Yesu lu epito ma luto lu epi'ehina: ² Kaga loko hulata bo hep'a'i moneto mino'ehina ai ana bouba Hu'mamofihu koli'a mehula to asaga bona'i agoya hu meepi'ehina yabe. ³ Ana hepato keto a'i mone mino'ehina ai asaga yupahi kaga loko hulata bo nohinalo ma luto oto buka tito lu emilata hu'ehina: Fateha'niuba nani'i nele'mo sibina hilube'mu nohinagi kai ka foyagu nobinogomo nehe'mobo, lu'ehina yabe. ⁴ Kaga loko nohina bouba yata'a ana eto a'i mehe'malube'mu hu'ehina alihi ma luto ekesa yigito lu'ehina yabe: Nani Hu'mamofihu koli'a menohu etona ana huto bona'i enele'mo batih menohuna yabe. ⁵ Ya hu'ehina ma keto a'i ai kosele lili'na nimilina suhi nohibe. Ya hinogo nani ka foyagu le'mo nemelenogomo mana a'i he'malube. To mone ya huto mehe'maluna ai asaga yupahi oba oba nanitoga hinogo nugufa'ni nagabu gito kosele'ni nahalibe, lu'ehina yabe. ⁶ To Yesu lu'ehina: Bati mehina suhi luto kaga loko hulata nohina bomofihu kaga'a kehelilo. ⁷ Ana suhi huto Hu'mau boana'a enele'mo eto hu'ehina enali asaga utehi etehi aitoga kehe ite lehe'malibe lite lilata nehana meenehe'malina ni'ifihe? Hu'mau tala tele huto enehe'malina ni'ifihe? ⁸ Nani lu nolepube, Hu'mau hololu luto enehe'malina'mu yabe. Ya hu'ehina Kokulumaguti limi'ehina Bouba aku'i

alina yupahi ma melugu bona'i aitoga enipa molo emite keheli ule'ale hite nehinogo alina ni'ifi, ya mehilanabe?

Felosi bona'i hiti takisi lilata nohina bo hiti bame ka'a

⁹ Bona'i luga'amagi lali bati bona'i nohune lite enali'ani enugufamofiji fokehi nehite to fato bona'momu'i enali bati mehana bona'i nehabe lite lilata nehana'mu Yesu ma bame ka lu'ehina: ¹⁰ Bo loemo nunumu hilu'ibe'mu mono nonugu ti'aha'ina yabe. Mone Felosi bo yagi to mone bo takisi lilata nohina bo yabe. ¹¹ Ai Felosi bousa ho tiloto faha'alo buto ho tito nohuto ma luto nunumu komopa'agu hu'ehina: O Hu'mao, nani bona'i luga'amagi suhi huto menohube ya'mu nani kegepohi nolube. Bona'i gumina felete to bo alobo loko hila ya hila nehana bomagihu suhi huto naniya menohube. Ana huto ya'ma bo ai takisi lilata nohina bo legi huto menohube. ¹² Asaga lili'na kanagu loe yupapo nose'na mo sito menose nominoto'ni to nose'nafi to fe'noha'ni leka soloto teni'a huto nohinogomo loko huto mone'a kaitoga mololata nohuna yabe, luto lu'ehina yabe. ¹³ To takisi lilata bo fato'i ho tito minoloto kokulumatoga bu go saga huto bu megose melugu lipito bu goloto minoto yahi gofa holoto ma luto nunumu lu'ehina: O Hu'mao, nani foipa bo kai kiginaga fi nimibo. ¹⁴ Yesu lu'ehina: Nani lu nolepube, takisi lilata bo ai Hu'mamofiji ipa'a emi'ehinamofiji ai ya'ma lamana bo yabe luto ligo noha'aga nobibe. Ya hu'ehina to ya'ma fato bo ai bati mehu'ehibe. To bo moneuba gi'a li saga hilube'mu lilina Hu'mau le'mo melugu nomoloto ni'ibe. To bo moneuba agoya huse to gi'a laba hilina Hu'mau fokehi hoto gi'a li saga hilina'mu yabe, luto Yesu lu'ehina yabe.

Yesu lagaso yagapanai lusa gi epolo'ehina

Mt 19:13-15; Mk 10:13-16

¹⁵ Bona'i luga'amagi Yesu yaha'atu yagapanai lagaso meso'ani lusa gi epalal-ibe lite enele'me e'ahana yabe. Ye nehago Yesuhi koko pana'amagi bu gelete ka'ani epeki'ahana. ¹⁶ Ya nehago Yesu ana yagapanai: Alo, luto kehe i bufalo molo'ehina. Yagapanai lenali he'mi epelenogo nanitoga eno. Lenali enele'mo memalalo. Hu'mamofiji Kapo'a ana huto ya'ma yagapanai'magina hiti ni'ibe. ¹⁷ Nani lusiga luto lu nolepube. Bo moneuba yagapanai'magi Hu'mamofitoga agoya hu emise nehana ya suhi huto menohinogomo ya'ma bo ai Hu'mamofiji Kapo'alugu lusiga luto metilina'mu yabe, Yesu lu'ehina.

Yogo fe'noho bo

Mt 19:16-30; Mk 10:17-31

¹⁸ Yuta bo moneuba ma luto Yesuhi loka ho'ehina: Tisao, hetofa bo yale, nani hena huloto'ni minoba minoba hepato bilube? ¹⁹ Ya ligo Yesu ma luto lu emi'ehina: Kai hena hibe luto hetofa bo yabe luto lu'ahane? Asaga bona'i bati bona'i menehabe, Hu'ma ai moneko'isi hetofa bo nohibe. ²⁰ Kai keya ka keheli'ahane: *Kai bo alobole etele'mo loko huto a'i gumina mefolobo. Kai bona'i mone ho mefilobo. Kai gumina melibo. Kai faga melubo. Kai itokafinogo afokafinogo etabaga liyafa huto agoya hu etimibo.*

²¹ Ana bousa Yesuhi ma luto lu emi'ehina: Nani lagaso'asi nohuto'ni ana keya ka mege'i molomo molomo noona yatai hiti ana huto mege'i mololata nohube. ²² Yesu kaga'a keheliloto ma luto ana bo lu emi'ehina: Kai mone'nasi hilata ni'ibe. Kai asaga yogo fe'nohaka bona'i epi su nohoto to efahaka fe'noha'ani menilina bona'i noepito huletogo kokulumaluguti bati'naka lilata'mu yabe. Ya huloto nani'i nemege'i molobo, Yesu lu emi'ehina. ²³ Ya ligo ana Yuta bo ai ana kaga'a keheliloto fe'noho bo nohina'mu ekesa asaga nasana'ni musufalo bona'i meepiluna yana yigito ipagu nunu gigo ginaga fi'ehina yabe.

²⁴ Yesu ana bo bu gana yogo fe'noha'amu luto ginaga nofigo ma luto lu epi'ehina: Bona'i enali yogo fe'noha'ani babu lito nina bona'i Hu'mamofiji Kapo'alo bilune'mu

hilana keta epesinogo metilana'mu yabe. ²⁵ Neka'mofifi kapo'alo kameli yagauba folo hokolo huto tilina keta besilina'mu yagi to Hu'mamofifi Kapo'alo yogo fe'noha'a babu lito ni'ina boubba sipi keta besilina'mu yabe. ²⁶ Bona'i enali ana kaga kehelinamagi ma lite Yesuhi loka he'ahana: Ya latago Hu'mamofifi Kapo'alo minoba minoba hepa'iba kuyu'afu analo tilube'mu bati hilina ni'ibe? ²⁷ Yesu ka'anilo nona'a lu'ehina: Ana'ina bona'magi lolo mehilana Hu'mau ai le'mo huto hilina'mu yabe.

²⁸ Pita lu'ehina: Bu gobo. Lali hepati he'miloto kai'i kemege'i o'ohuta yabe. ²⁹⁻³⁰ Nani lusiga luto lu nolepube, luto Yesu lu'ehina. Asaga bona'i Hu'mamofifi Kapo'amu lilete noha'ani liha'ani enogona'ani to ito'anigi afo'anigi to yagapana'anigi he'mi epelelete alana alahi Hu'mau babu lito bati'na'anilo ma'asi kanalo epilina'mu yagi, to alahi kana'a alube'mu hilina yupahi enali hetofa hepa'i minoba minoba huse'i nina ya'ma lilina'mu yabe, luto Yesu lu epi'ehina yabe.

Yesu fililoto aku'i ho tilina kaga loegi monegi yupahi lu'ehina

Mt 20:17-19; Mk 10:32-34

³¹ Yesu yahi luga luga su hago gigusaga loemo leke ho malago aposolo panana'a enele'moloto ma luto lu epi'ehina: Kehelilo. Yatai Yelusale hepato tilune. Ya hulenogoti lu huto huto bona'magi koyapa'i asaga kaga Kokulumaguti limi'ehina Bomofi kumu lime lime ti'ahana yatai nose'na'a huto hilibe. ³² Enali fegutoga bona'magi enayanugu epilana'mu yabe. Ya hileno go enali kaga bati mehina'a li etelete le'mo sibina hilet okabaluga libi'na he etalana'mu yabe. ³³ To enali nagatu'i biyigi etelete yafalo nili henogo fililoto aku'i loegi monegi yegegu su holenogo ho tilina'mu yabe. ³⁴ Yesu ya luto lu epina kaga enali aposolo panana'amagi hapa'a mekeheli'ahana yabe. Yesu lina kaga hapa'auba enalitoga fala ki epolo'ehigo ana kaga lu epina enali keheli bati mehi'ahana yabe.

Yesu bu'a sibina hu'ehina bo le'mo bati hu'ehina

Mt 20:29-34; Mk 10:46-52

³⁵ Yesu Yeliko hepa lebato noago musufalo bo mone bu'a pisi lu'ehina boubba kapo beleha'aga nohuto kapolo bila ela hana bona'magi efahifi nose'nafi mone'a nimilo, luto kehe ilata nohigo bu go'ehina. ³⁶ Babu boana'i kapo melete bila ela nehago ana bu'a pisi lina boubba keheliloto enoloka ho'ehina: Lenali hena nehabe? ³⁷ To enali ma lite lu emi'ahana: Yesu Nasalete hepalo bo kapo moloto noabe. ³⁸ Ya lite nelago ai mele'isi kehe ito ma luto lu'ehina: Ke, Yesuo. Sipi boti Tebitihi Pana'ase. Kai kiginaga fi nimibo. ³⁹ Ya noligo bona'i analo minanamagi ka emekite: Kaga meluse fa'mene minobo li'ahana. Ya nelago ana boubba aku'i ai sipi kehe ito lu'ehina: Tebitihi Pana'ase. Kai kiginaga fi nimibo. ⁴⁰ Ya ligo Yesu kapo moloto nobinati ho tiloto: Ana bo le'mete alo lu'ehina. Ana bo Yesu nohinalo olago Yesu: Hena hu ketalube? luto loka ho'ehina. ⁴¹ Ya higo ana boubba lu'ehina: Sipi bo, nani nubu'ni pisi lu'ehina nele'mo bati hitogo aku bu galube lu'ehina yabe. ⁴² Ya ligo Yesu ma luto lu emi'ehina: Kai nanitoga komopaka nimi'ahata ya'mu kubuka yatai i gili hinogo bu gobo. ⁴³ Yesu ya luto noligo ana'asi ka'a mege'i moloto ana bomofifi bu'a i gili mele'isi hu'ehina yabe. Ya hulago ana boubba Yesuhi mege'i moloto nobuto Hu'mamofifi gelo bi emi'ehina yabe. To babu bona'magi anana huto hina bu gelete Hu'mamofifi ana hite fokehi hete gi'a li saga hi'ahana yabe.

19

Sakiasi ka'a

¹ Yesu Yeliko hepalu tiloto ana hepa'i folaganugu bilube'mu hu'ehina. ² Bo mone mino'ehina gi'a Sakiasi. Ai takisi lilata nehanalo kaba hu'ehina aitoga efaha'a babu lito mino'ehina. ³ Ai Yesu hena huse bo nohifi luto bu galube'mu hu'ehina. Ya hina

ai hupamone bo nohigo asaga bona'magi Yesuhi le'mo folagaha'anigu mele'ahago ai Yesuhi bu mego'ehina. ⁴ Ya huloto ai kohe toga hololu luto buto sifehe yafagu tiloto'a afenuga oto Yesu nobinogo ai bu golago limito bu galube'mu hu'ehina. ⁵ Ya higo Yesu ana yafa hapa'alo oto ho tiloto bu golago tito Sakiasihi bu goloto ma luto lu'ehina: Sakiasio, kai hololu luto limibo. Nani yatai kai hiti buto nohakagu minalu'ibe'mu nohube, lu'ehina yabe. ⁶ Sakiasiu yafaloti hololu luto limito yahi emit gelonaguti be tigito noha'aga bi'aha'ina. ⁷ Ya neha'igo asaga bona'i bu gelete gulu gulu bite ma lite li'ahana: Akae. Bati mehina suhi luto hetofa bomouba buto foipa bomofiji nonugu minalube'mu nohibe, lite enitaluga logo bi'ehina yabe. ⁸ Sakiasiu ho tiloto ma luto Sipi Bo Yesuhi lu emi'ehina: Sipi Bo, kai kehelibo. Nani yatai asaga fe'noha'ni folaganuguti fuku luto luga kegi'a fe'noha'ani menilina bona'i epilube. To bo mone'mofiji faga faga lu etoloto'ni ana'ina'a gumina li'ehiluna ya'ma luga'a loegi loegi molo babu lito emiluna'mu yabe, luto lu'ehina. ⁹ Ya ligo Yesu ma luto Sakiasi kumu lu emi'ehina: Yatai kaika naga'i Hu'mau a'enele'mo'ehibe. Ya'ma bo hiti ai Abalahahi tata'afu nohibe. ¹⁰ Hena'mugope Kokulumaguti limi'ehina Bouba ai bona'i fenene hi'ahana sa sa huto enele'mo huto hilube luto o'ehina yabe, luto Yesu lu epi'ehina.

Lili'nalo bomagi efahi li'ahana bame ka

Mt 25:14-30

¹¹ Yesu lina kaga kehelina bona'i bame ka mone luto lu epi'ehina. Hena'mugope ai Yelusale hepa'i lebato oloto nominago enali Hu'mamofiji Kapo'a yatai ma'asi huto hilina'mu yabe, lite nekeheligo yabe. ¹² Ya'mu Yesu ma lu'ehina: Sipi bo mone foto hepatoga bulenogo gihiti bo le'mo lolo hilune'mu hilana aiaku'i i behe huto hepa'aga alina'mu yabe ¹³ Mebu'ohuto yata'a teni'a lili'nalo bo'a kehe i nupa huto goli efahi epila nohuto ma luto lu epolo'ehina: Lenali ya'mana efahi nolepunaloti bisinisi melete efahi luga'a mone hiti li huto hilafi nani aliki oto bu lenagalube. ¹⁴ Ya nohigo hepa'alo bona'magi enali ana bo sipi ipakafa he'ahana. Ya nehago ana bo abufa nohigo bona'i luga'a enoho lifigo kaga lite mege'i lifite bite enali ma lite li'ahana: Ya'ma bouba ai lali gihiti boti lolo mehilibe luto keheli'ohune li'ahana yabe.

¹⁵ Ya hu'ehina aliki ana bo le'mo gihiti lolo hi'ahana. Ya hago ai oto ma luto lu'ehina: Koyapa'i efahi epi'ohuna lili'nalo bo'nimo kehe ilo. Nani epila epila huloto bu'ohuna efatoti henaki luga'a hiti efahi lila lila hi'ahafi nani bu go kehelilube. ¹⁶ Ya ligo yata'a nehetina bouba ma luto lu'ehina: Sipi bo, kai mone goli efahi nimi'ahatamoloti bisinisi moloto'ni teni'a lolo huto hu'ehina li'ohube. ¹⁷ Ya ligo gihiti bouba lu emi'ehina: Kai hetofa lili'na li'ahane. Kai batilili'nalo pana'ni yabe. Kai lagaso mesonalo kaba hu batihatago yatai sipi kigi kiminogo teni'a kaba hilane. ¹⁸ Yalo ana megesalo bouba oto lu'ehina: Sipi bo, kai goli efahi moneko'isi nimi'ahatamoloti nani lili'na emugo luga'a yatai efapo faifu'a li'ohube. ¹⁹ Ya higo gihiti bouba lu emi'ehina: Kai nayahi mone kegi'a su hago hepa'i kaba hilane, luto kele'mo nomolobe. ²⁰ To mone lili'nalo pana'a nehetiloto ma luto lu emi'ehina: Sipi bo, mone goli efapo nimi'ahatamo ma li'ohube. Nani gulugu fala kito li gu'i keto'ohuna ma batihuto asaga'i ni'ibe. ²¹ Kaimo bu kogonamoya hosopa bo nohane, luto ya'ma bouba lu emi'ehina. Fato bona'magi ana'ina melelata nehana kai lilata nohane. Bona'magi nose'na foya'anigu hekelelata nehana kai ya'ma nose'na lilata nohane. Ya'mu kai kumu'i nani koli nohube luto ya'ma lili'nalo bouba lu'ehina. ²² Yalo gihiti bouba ana lili'nalo pana'a ma luto lu emi'ehina: Kai batihetata lili'nalo pana'i yabe. Kaika kagakamu ka foyagu kele'mo malaluna'mu yabe. Nani'ya bo nohuto'ni bona'magi ana'ina'ani nolito to nose'na foya'anigu hekele'ahana yana'ani lilata nohuna bomo nohube. Keheli'ahapi, ya? ²³ Ya hu'ehina'mu kai hena hibe luto efaha'ni efaha nonuga memolo netane? Ya hu'ahatita nani oto ana efaha nonugati efahi mone'a hiti molo emi'ahago lutita'mu yabe. ²⁴ To sipi bouba ma luto analo nehana bona'i lu epi'ehina: Lenali ai ya'ma bologati mone

goli efahi emi'ohunanamo lite luga'a teni'a li'ehina bo emilo, luto lu'ehina. ²⁵ To enali ana bona'magi sipi bo lu emi'ahana: Sipi bo, ai babu li'ehinamoaku'i hena hibe luto ya'ma goli efahi mone hiti li emilune? li'ahana. ²⁶ Nani lu nolepube, luto sipi bousa lu epi'ehina: Asaga bona'i ana'ina luga'a li'ehilana nani aku'i nana'anilo molo emi epalaluna'mu yabe. Ya hu'ehina to bo moneuba ana'ina melise fa'mene nohuto nesi'nasi li'ehilina be silito li he'miluna'mu yabe. ²⁷ Ya hu'ehina enali nani kumu'i gihihi bo meminalane li'ahana fateha'ni enele'mete ete nani nubulo enoho fililo, luto gihihi bousa lu epi'ehina yabe.

Yesu gihihi bomagi suhi luto Yeslusale hepalu'lu ti'ehina

Mt 21:1-11; Mk 11:1-11; Yn 12:12-19

²⁸ Yesu ana bame ka lu epiloto kohe toga Yelusale hepap mege'i moloto bu'ehina. ²⁹ Ya huloto ai Betefasi hepap'i hiti Betani hepap'i hiti nina o leba toloto Oliba kosaloti loe koko pana'a etoho lifigo etali kohe tete bifa hi'aha'ina. ³⁰ Ai ma luto lu etimi'ehina: Letali muya nina hepato bite tilet ana hepalu'lu toki yaga ikele'a mone naga i'ehinogo ana yaga megesalo bona'i meti'ahana bigelete naga'a gulu fete le'mete aliyo. ³¹ To bo moneuba letoloka hoto hena hibe lite toki yaga gulu neha'ibe? nolinogomo letali ma lite lu emiliyo: Sipi boti'auba kehe igo yabe liliyo. ³² Etali ana kapo melete bilet asaga kaga Yesu lu etimi'ehina suhi ni'igo bu ge'aha'ina yabe. ³³ Ana toki yaga gulu fete neha'igo toki yaga afo'afu ma luto etoloka ho'ehina: Letali hena hibe lite yaga'ni gulu nefal'ibe? ³⁴ Ya noligo etali: Sipi boti'auba le'mete aliyo luto kehe igo yabe, lite li'aha'ina. ³⁵ Ya lilete ana toki yaga le'mete Yesu nohinalo bi'aha'ina. Ya hilete ana toki yaga gupisalo gukete'ani melelele Yesuhi ifo'alo le'mo malago mino'ehina yabe. ³⁶ Yesu ya huto toki yaga gupisalo nobigo asaga boana'magi gukete'ani kapogu molo lehete lite tibi'ahana yabe. ³⁷ Yelusale hepatot kapo mone Oliba kosalo limi'ehinalo Yesu o leba notago Yesuhi babu pana'alobomagi li nupa hilete Hu'mamofifi fokehi hete sipi kehe ilet hite Yesu asaga'na fato fato'i bu ge'ahago li huto hina'mu enegelo Hu'mamofifi bi emite: Hetofa suhi hu letane, li'ahana yabe. ³⁸ Hu'ma ai Sipi Bomofifi gi'alo o'ehina bo lusa gi etoto amuya emilina'mu nohigo lali gi'a li saga hilune. Hu'mamofifi komopa'aguti ma bona'magitaloga batu hulata nohibe. Ifo muya Sipi Boti Hu'mamofifi gi'a liyafa hilune, li'ahana yabe. ³⁹ Ya lite nehago Felosi bona'i luga'amagi ana bona folaganu'aguti Yesuhi kehe ite ma lite li'ahana: Tisa kai pananaka lu epitogo kaga nelana anasi he'mino. ⁴⁰ Yesu Felosi bona'magi ka'anilo lu'ehina: Nani lu nolepube. Nani he'milo luto lu epiluna nani kumu efahi ka'ma ninamagi kaga lilete yege fite enegelo bilana'mu yabe.

Yesu Yelusale hepap kumu yibi hu'ehina

⁴¹ Yesu Yelusale hepap lebatu nehetiloto ana hepap'i bu golago bula ola huto beloloto yibi huto ma luto lu'ehina: ⁴² Yelusale naga'ise. Kai yatai batu huto fulunaguti minosemofifi hapa'a akehelitita batu huto mina tino. Ya hu'ehina yatai ya'manana fenene huto ni'igo kai bu megane. ⁴³ Kai kehelibo. Alihi kana mone huto hilina yupahi fatehakamagi ete kele'mo bego hilete luba hilana ke'muya kifilana'mu yabe. Ya hite asaga kegi'ati kele'mo bego hite kele'mo folaganugu malalana'mu yabe. ⁴⁴ Ya hite enali kele'mo tigili tegele sete kele'mo sibina sabana hilete ana hite anagu boana'i nehilana hiti enele'mo sibina sabana hilana'mu yabe. Ya hite efaha noha'a asaga'i tele bi su hete tili tele hite he'milana'mu yabe. Hena'mube? Kai Hu'mamofifi kana'alo oto nubuto bilibe luto keheli meemise minata'mu yabe.

Yesu sipi mono nonugu bu'ehina

Mt 21:12-17; Mk 11:15-19; Yn 2:13-22

⁴⁵ Yesu sipi mono nonugu tiloto maketi melete ana mono nonugu nehana bona enele'mo fitu fo he'mil'ehina. ⁴⁶ Ya nohuto ma luto lu epi'ehina. Mono kauba ma

luto lulata nohibe: *Noha'niya nunumu nohi minalibe.* Ya hu'ehina lenali guminalo bona'magi suguna hepa'ani li lolo nehabe.

⁴⁷ Yesu kana'amu kana'amu mono nonugu boana'i kaga lu epilata hu'ehina. Ya nohigo enali mono noto kaba bo keya kaga keheli bati hulata bo to asaga boana'magi kaba bo'ani enali asaga'i Yesuhi mapahi fite nehite kapo mone li hokolo hilet halune'mu hi'ahana yabe. ⁴⁸ Ya hana asaga boana'i Yesuhi kaga'a amuya melete keheli bati hilune'mu hago yana'mu enali ana bomagi Yesuhi halana kapo'a li hokolo mehi'ahana yabe.

20

Kiyi'afu kigi pipi'a kimi'ehinabe lite Yesuhi loka he'ahana

Mt 21:23-27; Mk 11:27-33

¹ Mone yupahi Yesu boana'i pipi mono nonugu enele'mo nupa huloto kaga lu epito to ka lamana'a lu epito nohigo enali pipi mono noto kaba hi'ahana bo yagi enali keya kaga keheli bati hulata bo yagi to asaga boana'magi kaba bo'ani yagi enali asaga'i Yesutoga ete ma lite loka he'ahana: ² Kai lu limibo. Kai hena huse kigi li'ohuto ya'ma asaga'na li huto nohane? To kiyi'afu ya'mana pipi kigi kimi'ehigo ya'ma lili'na noline? ³ Ya lite loka hago Yesu ma luto ka'anilo ma luto lu'ehina: Yatai lenali kehelilo. Nani kaga mone lenoloka halunagi lenali lu nimilo. ⁴ Yoniu nagami'i folo epololata hu'ehinanaba kokulumalugu'na ni'ifi fa'mene bona'magi hina ni'ibe? ⁵ Ya ligo ana bona'magi enali ai bugu egago ai bugu egago hilet komopa'anigu kenasabo bilet ma lite li'ahana: Hena hibe luto ka'alo lilune? Hu'mamofitogati yabe liluta ai ma luto lilina'mu: Hena hibe lite lenali Yonihi keheli meneemibe? ⁶ To lali fa'mene bona'magi hina yabe luto liluta asaga bona'i ma nehanamagi efa kosatu'i he'milago hehe hite lahalana'mu yabe. Hena'mugope enali Yoniu lu yege hose bo yabe lite amuya melete keheli neemina yabe lite li'ahana. ⁷ Ya lilete Yesuhi ka'alo ma lite nona'a li'ahana: Yoniu nagami nofolo epalanana hiya hepatogati o'ehifi lali mekeheli'ohune. ⁸ Ya lago Yesu ma luto lu epi'ehina: Ana huto nani lili'na nolunamofihu hapa'a lu melepiluna'mu yabe.

Foya kofo'ehina kilihe'i

Mt 21:33-46; Mk 12:1-12

⁹ To Yesu boana'magihi kilihe'i mone lu epi'ehina: Bo moneuba naga'i foya kofoloto'a, to kaba bona'mo enele'mo ho tito buto, foto hepatoga buto minoba minoba hu'ehina yabe. ¹⁰ To alih legeya'a hoto uya'i lago legeya'a mone'a ligilube luto, kele kele pana'a mone ho lifigo bigo enali luba sabo hite osahi emite kene igo meligise fa'mene o'ehina yabe. ¹¹ Ya hi etago foya afo'afu kele kele pana'a mone hiti ho lifigo bigo enali ai'i ana hite osahi emite to golahi hite le'mete bite fegutoga he'mi ete'ahana. Ai ana huto meligise i behe huto fa'mene o'ehina. ¹² To foya afo'afu kele kele pana'a mone hiti ho lifigo bigo enali ana hite, osahi emite fegutoga he'mi ete'ahana. ¹³ Ya hi etago foya afo'afu: Hena'ni hilube? luto, nani'ni pana'nimo nibita hu'ehina pana'mo ho lifilube. To ho lifilenogo bigo enali bu gete enelesa'ani lite ka'a kehelilafiye? bu galube, luto lu'ehina. ¹⁴ To ho lifigo bigo enali bu gete kaga lite li'ahana: Oho. Ya'ma yege pana'a noabe lite, ho fililototi foya'a laliti lilune'mu nohune lite, ¹⁵ le'mete bite fegutoga he'mi etete ho fili'ahana yabe.

Yesu enoloka ho'ehina: Ya hago foya afo'afu keheliloto hena hu epalalibe? ¹⁶ Ai buto enali enoho su holoto'a foyamo fato bona'mo epinogo kaba hilabe. Yesu ya luto lu epi'ehina kilihe'i yabe. Ya lu epigo boana'magi kehelilote ma li'ahana: Abo, ya'ma kaba bona'magi ya hilalafi? O'e, ya mehilabe. ¹⁷ Yalo Yesu enubu goloto ma luto lu epi'ehina: Kehelilo, hena kagauba ya'maguti mono ka fayahi ge'ahana ninagu hapa'a legeya'a huto hilibe?

Ya'ma efapo lapusa'a lili'nalo bomagi
 bati mehina yabe lite
 li he'mi'ahana
 aku'i yatai yuhufa noto
 folaganugu lapusa finogo
 amuyana hetofana minalina'mu yabe.

¹⁸ Asaga bona'i ya'mana lapusa'amofifi hapa'aluga felete minalana enali asaga'i i gofa he su halana'mu yabe. To ya'mana lapusa'a limo ito bo mone'mofifi halina ana bo ai pehena legi huto i keye luto me'i lolo hu etalina'mu yabe.

Takisi efahi he'mise'namu Yesu loka he'ahana

Mt 22:15-22; Mk 12:13-17

¹⁹ Ana yupahi keya ka babafi bo to sipi mono noto kaba enali kumu luto Yesu bame ka ligo enali kehelisibina hilet Yesuhi ana hepato naga'i emilune'mu hana babu boana'magi mege'i nemalago koli he'ahana yabe. ²⁰ Ya hago enali fato kanalo naga'i emilune lite mapahi fite minalabe lite bona'i luga enoho lifigo bi'ahana yabe. Enali ya'mana bona'i enali bati bona'i suhi hite Yesuhi lalu'agita nohune lite bi'ahana yabe. Enali ya hite bite nehitelokababu lite heba heba hite fitaga hi etelenogo ai Yesu kaga bati hinaga lilifi to bati mehinaga nolinogomo naga ito le'mete sipi gamani bo nohinalo bilune lite mine'ahana yabe. ²¹ Enali ya'mana Yesuhi mapahi fite bana bona'magi ma lite Yesuhi loka he'ahana: Tisa kai fotogo hina kaga lula to boana'magi hetofa kaga lu epilata nohanogo keheliketolata nohuta yabe. Kai sipi enighiti bomagihikoli'ani menohata yabe. Kai lusigago luto Hu'mamofifi mono ka'a boana'i lu epilata nohata yabe. ²² Ya hulata nohata kai kehelitaba takisi bati huto epilata nohupi bati mehina suhi luto epilata nohune? ²³ Ya hana Yesu faga faga nelana ka'animofifi hapa'a akeheliloto ma luto lu epi'ehina: ²⁴ Efahi legeya'a mone li nelepilo. Kiyi'afifi okaba'a hiti gi'a hiti ya'mana efahi legeya'alo ni'ibe? ²⁵ Ya luto enoloka hago enali sipi bo Sisahi gi'a hiti okaba'a hiti ni'ibe li'ahana. Ya lago Yesu lu epi'ehina: Sisahi nana'a Sisahi emilo to Hu'mamofifi nana'a ya Hu'mamofitogago emilo. ²⁶ Yesu ka'anilo lu epina kagauba enoholago enelesa ligo babu bona'i minanalo Yesuhi naga ilupi naga meilupi lilete kaga melise enabaga hekini lelete fa'mene mine'ahana yabe.

Filise'naguti ho tisemofifi hapa'amu Yesuhi loka he'ahana

Mt 22:23-33; Mk 12:18-27

²⁷ Mono bona'i luga'a enali filise'naguti bona'i aku'i ho metilana'mu yabe lite lilata nehana enigi'ani Satusi bona'i enali Yesutoga e'ahana. Enali Yesuhi loka he'ahana: ²⁸ Tisao, Moseu ma kaga limi'ehina yabe: Bo moneuba yagapanai'meketose nohuto fililoto liha'a he'mi etoto nobinogomo ana bomofifi gona'auba liha'a lilenogo etali yagapanai'mili'ehina bomofito nona'a ketala'ina'mu yabe lu'ehina yabe. ²⁹ Mone yupahi koguna sebeni'a mine'ahana enogo'anifu liha'a lilito yagapanameketose fili'ehina. ³⁰ Ya higo ana megesalo gona'auba go'afifi liha'a koyo'i li'ehina yabe. ³¹ Ai ana huto yagapanameketose filito nobigo ana bomofifi megesalo gona'auba koyo'i li'ehina. Ananago hite sebeni'a kogunamagi ana a'i yagapanaketalufi lite linamo enali asaga'i ana a'i hiti yagapanameketose fili su he'ahana. ³² Ya hilago alihi ana a'i fili'ehina yabe. ³³ To asaga bona'i fili'ahanagati ho ti su halana yupahi ana koguna ho tilana ai ana a'iba kiyi'afifi liha'a minalina ni'ibe? luto Yesuhi loka he'ahana yabe. To asaga sebeni'a kogunamagi ana a'i liha'ani li etalafihe?

³⁴ Yesu ka'anilo nona'a lu epi'ehina: Boana'i yatai kana'alo neminana enali li bo alobo hilata nehabe. ³⁵ Ya hu'ehina boana'i Hu'mau lamana nehana yabe luto ho tilabe lu'ehina enali alihi kana'alo mine batihilanamagi li bo alobo mehilana'mu yabe.

³⁶ Enali aku'i mefililana'mu yabe. Enali agelo bona'magi suhi lite minalana'mu yabe. Hu'mau fili'ahanaguti enele'mo ho tilina'mu yago enali ai'a yagapana'a minalana'mu yabe. ³⁷ To koyapa'i Moseu bona'i fili'ahanaguti aku'i ho tilana'mu yabe luto huto lelepi'ehina. Ai fayahi mone koyoto lu'ehinagi lagaso yafa logo lana guluya meha'aguti nogo'auba Sipi Bo kumu ya'ma Abalahagi Yakopugi to Isakagi Hu'ma, Sipi Bo'anifita nohube luto Mosehi lu emi'ehina. ³⁸ Ya hu'ehina Hu'mau ai filise bona'magihi Sipi Bo'anifu menohibe. Enali nehana bona'magi Sipi Bo'anifu nohibe. Ai Hu'mamofiji bu'alo asaga bona'i mefilise asaga'i ho tite nehabe, luto Yesu lu'ehina. ³⁹ Yesu ya luto noligo keya ka enelepise bona'magi ma lite li'ahana: Tisao, kai batu ka luto mana ka lane. ⁴⁰ Ya lilete enali koli hite aku aku'i Yesuhi mone ka loka mehe'ahana yabe.

*Yesu bona'i Mesia kumu enoloka ho'ehina
Mt 22:41-46; Mk 12:35-37*

⁴¹ Ya hu'ehina Yesu ma luto enoloka ho'ehina: Hu'mau le'mo ho ti'ehina bo kumu hena hibe lite enali Tebitihu Pana'a yabe lite lilata nehabe? ⁴² Mono nama buku monelugu Tebitiu ai'a ma luto lu'ehina:

Sipi Bo Hu'mau ma luto nani Sipi Bo'ni

lu emi'ehina:

Kai nayahi lamaga'aga minobo.

⁴³ Ya hu'ehitogo nani alihi fatehaka
kamanuga enele'mo malaluna'mu yabe.

⁴⁴ Tebitiu ai'a Sipi Bo'ni yabe lu'ehinamo aku'i hena hibe luto Mesiau Tebitihu pana'a lolo hilibe?

*Keya ka enelepise bona'magihi hapa'ani
Mt 23:1-36; Mk 12:38-40*

⁴⁵ Babu bona'magi Yesuhi kaga'alo kehelite nehago Yesu ma luto koko panana'a lu epi'ehina: ⁴⁶ Lenali keya ka babafi bona'i kaba hu batu hite minalo. Enali yatama yatama gukete li hekelelete enali yole'ale ite humofa'na nehago asaga bona'magi soso hu epelete enebe tigite hila asaga bona'i li nupa hite minelata nehana enubulo hilata nehabe. To enali mono nonugu asaga boana'magi enubulo minelete to sipi nose'na nelata nehanalo hepa'i batu'a lite minelata nehago asaga li nupa hite minana bona'magi, akae enali hetofa bona'i yabe lite lu epelelata nehabe. ⁴⁷ Enali keto ana'magihi fe'noha'ani mone yupaha'a enim'i melete gumina lilete to mone yupaha'a bona'magi enubulo lali batu bo nohune lite sipi nunumu yatamalo hilata nehabe. Hu'mau foipa bona'i enahalina yupahi ma bona'i lusina huto enoho fala kilina'mu yabe, luto Yesu koko panana'a lu epi'ehina yabe.

21

*Keto a'uba Hu'mamofiji efaha'a emi'ehina
Mk 12:41-44*

¹ Sipi mono nonugu fe'noho bona'magi efaha lapelugu nemalana Yesu minoto bu enogo'ehina yabe. ² Ya nehago fe'noha'a menina keto a'i mone baha'a fililago nominana a'uba nesi safa efaha'a loemo lapelugu he'mi malana Yesu bu go'ehina.

³ Ya huloto Yesu ma luto lu epi'ehina: Nani ma'naka luto lu nolepube. Ma keto a'i baha'a fililago fe'noha'a menina a'i nominana ai asaga boana'i enohoto efaha lapelugu nohe'mibe. ⁴ Enali ya'ma bona'i luga'a enali fe'noha'ani babu lito nina nesi'asi Hu'mamofitoga neemibe. Ya hu'ehina ya'ma keto a'i ai fe'noha'a ma'naka luto menina aitoga nina efaha'a asaga'i he'mi su nohabe. To aitoga nose'na'a lito nalina efaha'a lusiga luto noha'a luga meni'ibe, luto Yesu lu epi'ehina yabe.

*Sipi mono nohi sibina hilina'mu yabe luto Yesu lu'ehina**Mt 24:1-2; Mk 13:1-2*

⁵ Bona'i luga'amagi sipi mono nopofi kumu ma lite kaga li'ahana: Enali ya'ma mono nohi hetofa efatu'i li hekelete to Hu'mamofitoga mone'na boana'magi mele'ahanana'mu hiti kaga nelago Yesu ma luto lu epi'ehina: ⁶ Asaga'na yatai lenali bu neganana alihia kana'a mone huto hilina yupahi ma asaga efahi ilala kete ibe gofa hibe hite meluguko limi su halana'mu yabe, luto Yesu lu'ehina yabe.

*Keta huse'na babu luto huto hilina yabe luto Yesu lu'ehina**Mt 24:3-14; Mk 13:3-13*

⁷ Enali ma lite Yesuhi loka he'ahana: Tisa, hiya yupahi ya'mana huto hilina ni'ibe? Henana yata'a huto hinogo bu goloto ya'manana kai lu'ahatana anasi yatai huto hilube'mu nohibe luto keheliluta ni'ibe?

⁸ Ya lago Yesu lu epi'ehina: Lenali kaba hu bati hilo. Mone lenimi'i mele lalabe'mu nolube. Babu bona'i nani nigi'ni hete ma lite lilana'mu yabe: Nani'ni ya'mana bomo nohubo. To ma lite lilana'mu yabe: Kana'a anasi yatai lebato huto nohibe. Ya nelinogomo lenali ana bona'i bite enemege'i memalalo. ⁹ To alihia'a sipi luba nehabo lite nelinogomo lenali lenuluhayaguti fiki fiki hinogo koli mehilo. Lubana hena asaga'na yata'a fato fato'i huto hu su holenogo alihia anana me'me huto mehilina'mu. ¹⁰ Yesu ma luto ka mone lu epi'ehina: Mone bo naga'magi ho tite mone bo naga'i hiti luba hilina'mu yabe. To mone gihti bomofahi bo'a hiti fato gihti bomofahi bo'a hiti luba li huto hite hilana'mu yabe. ¹¹ Sipi imima'i melugu lilina'mu yabe. To mone kegi'a sipi kau'na helenogo enebesise'na babu lito huto hilina'mu yabe. To kokulumalugu babeyafana sipi sipi, fato fato'i huto huloto lenele'mo lenelesa fato'na huto hilina'mu yabe.

¹² Ya hu'ehina ya'mana asaga'na huto mehu'ehinogo yata'a lenegene mane hite lenele'mo sibina hilana'mu yabe. Enali mono nonugu lenele'mo melete naga'i lepilana'mu yabe. Enali nani nigi'ni li melugu malalune lite lenele'mo gihti bo enubulo hiti gamani bona enubulo hiti bite ka foya lilana'mu yabe. ¹³ Ya'ma lenali kapotini hokolo hinogo ka'ni lu yege halana kana'a huto hilina'mu yabe. ¹⁴ Ya hu'ehinagi lenali ya'ma ka foyalo kaga mone ete nelilete nogo lu epiluta kaga yabe lite kaga lenekesagu li gehe lite loloba hite meminalo. ¹⁵ Nani'ni kaga hetofa'a lenabagalo mololoto'ni to ka kehelise'na hetofa'a lepiluna'mu yabe. To asaga fatehatinimagi nani lepilina kaga li gofa mehila to lisi'ani luga mebilana'mu yabe. ¹⁶ Itokafugo afokafugo to kogonamu tamuka to kalalukagi hiti enali asaga'i fatehaka lolo hilana'mu yabe. Ya hilet monepi monepi lenoho fililana'mu yabe. ¹⁷ To asaga bona'magi sipi lenipakafa halana'mu yabe. Hena'mugope lenali nani nigi'ni lu yege homofa'na hilana'mu lite yabe. ¹⁸ Ya hu'ehina Hu'mamofahi bulo okatiniguti moneko'isi mone fenene mehilina'mu yabe. ¹⁹ Lenali amuya melete kehelise ule'ale hite mino bati hite nehite aku'i lenali mino bati huse hepatini lilabe.

*Yelusale hep'a'i sibina hilibe luto Yesu lu'ehina**Mt 24:15-21; Mk 13:14-19*

²⁰ To alihia gimi bomagi ete Yelusale hep'a'i li bego nehinogo lenali bu gelete ma lite kehelilo. Yelusale hep'a'i li sibina huse kana'a yatai huto nohibe lite lilo. ²¹ Ya'mana yupahi Yutia hepato nehana bona'i koli hite kosagago ti su halo. To Yelusale bona'i lenali hepatini he'mite legete fato hepatogago bi su halo. To lenali fegutoga nehana bona'i ana nohi hepaa gegisagu metilo. ²² Ya'mana yupahiya Hu'mau bona'i osahi epilina to li sibina hilina'mu yabe. Ya hulenogo asaga kaga mono bukugu ninamofahi mana'a huto hilina'mu yabe. ²³ Ke. Enali ana'i yatai yagapana'ani hiti hi'ahanafi to yagapana'ani amihi neepina ana'ise. Ana kanagu sipi ketana ma melugu huto

hulenogo Hu'mamofhi ipagu logo bise'na'auba asaga boana'i sa sa hilina'mu yabe. ²⁴ Sipi emitauba enohoto nalina'mu yabe. Fateha'animagi naga'i epite enele'mete bite fato bona folagaha'anigu he'mi epalalana'mu. To fatoga bona'magi enigi'aniuba Yelusale hepa'i ilenogo aku'i fato bona'magi enehete enele'mo nehe'mite enali'ani minalana'mu yabe. Enali Hu'mau molo'ehina kanagu minete to kana su holenogo he'milabe.

Kokulumaguti limi'ehina Bouba aku alih alina

Mt 24:29-31; Mk 13:24-27

²⁵ Ikato yegelo to sonofito fato fato lu huse lu huse'na huto hilina'mu yabe. To melugu asaga bona'magi enipa'anigu koli hulenogo hege nagamiluguti sipi nogo moloto bililina'mu yabe. ²⁶ Asaga boana'magi melugu ana'ina mone huto hilube'mu nohibe lite enekesa yigi fato fato hite minete sipi enelesa luto enubu'ani metepu ito loe loe hilina'mu yabe. Hena'mugope kokulumalugu sonofi'i hiti ifo muya hiti asaga'i mopo hu baga ilana'mu yabe. ²⁷ Ya hulenogo analo Kokulumaguti limi'ehina Bo aku huto hilina'mu yabe. Soponugu lusi sipi amuya'a hiti fana mehena'aguti a'alina'mu yabe. ²⁸ Ya'manana hapi fito huto hilube'mu nohinogomo lenali ho tilet latahatini li saga hilo. To Hu'mau lenele'malube'mu hilina kana'a huto hilina'mu yabe.

Nemuya yafa bame ka'a

²⁹ Yalo Yesu ma bame ka lu epi'ehina: Lenali nemuya yafamo hiti to asaga yafa luga'a minelata nehanalo lenekesa yigi malalo. ³⁰ Haya'ani helililoto nohesigomo yege anasi lalina kana'a o leba notabe lilata nehabe. ³¹ Ana suhi luto asaga'na huto nohinogomo Hu'ma bona'a enele'malina kana'a o leba notabe lite lilo, luto Yesu lu epi'ehina yabe. ³² Lenali ma kaga lenekesagu li malalo. Enali yatai boana'i mefilise nehinogo asaga'na huto hilina'mu yabe. ³³ Kokuluma'i hiti me'i hiti su hoto fenene huto bilinaya nani kaga'ni su hoto fenene huto mebilina mino lito buto minalina'mu yabe, luto Yesu lu'ehina yabe.

Yesuhi koko pana'a kaba hu bati hilana

³⁴ Ya hu'ehina lenali kaba hu bati hilo. Lenali asaga yupahi amuya nagami'i nelete negi nagi ne lalabe. Lenali lenugufalo'namu'i lenekesa yigiba yigiba mehilo. Ya'mana suhi lenalitoga huto nohinogomo yalo Sipi Bomofhi Kana'a hololu luto analo mele'isi lenalitoga nehetilina'mu yabe. ³⁵ Asaga kapoga me'i tina'a limina'aga mino baga ite nehana boanatoga ya'mana kana'a huto hu baga ilina'mu yabe. ³⁶ Lenali kana'amu kana'amu ute etehi asaga yupahi kaba hu bati hite minalo. Lenali asaga yupahi Hu'mamofitoga nunumu foya liba liba hinogo ai amuya lepilibi. Ya hinogo asaga'na huto hilinamofhi lenali li lenemegegesaga nemelete Kokulumaguti limi'ehina Bo ai okabalo ho tilana'mu yabe luto lu'ehina.

³⁷ To asaga yupahi Yesu sipi mono nonugu boana'i mono kaga lu enelepi'ehina. Ya huloto folugu'a Oliba kosagu tito kolata hu'ehina yabe. ³⁸ To asaga etehi folugu'i asaga boana'i Yesuhi ai ka'a kehelilune lite sipi mono nonugu elata hi'ahana yabe.

22

Yutasiu kaba bomagihu enayanugu Yesu malalina ka molo'ehina

Mt 26:1-5, 14-16; Mk 14:1-2; 10:11; Yn 11:45-53

¹ Ana'inatu mone yeye mebise beleti nose'na lolo hite nelata nehana ai Pasa yabe lite lolo hite fuli kanalo nelatana ya'ma o leba to'ehina. ² To enali mono bona'i to kaga keheli bati hi'ahana bona'i enali boana'magihi koli hilet ma lite li'ahana: Lali hena hulototi Yesuhi ho fala kilune?

³ To Yutasi Isikelioti yabe lite gi helata hana bomofitoga Satau nehetito komopa'agu ti'ehina. Ai aposolo bo 12 ya'ma nagaluguti yabe. ⁴ Ya higo Yutasiu sipi mono bo to

mono noto kaba gimi negina bona'i enalitoga Yesuhi enayanuga bilinamofhi gutunu ka lu epilube'mu bu'ehina yabe. ⁵ Ya ligo enali enegelo bilet fokehi kaga lu bat hilete efahi kimiluta'mu yabe li'ahana. ⁶ To Yutasiu batu huto yabe, luto ka'anilo lu'ehina. To ai Yesuhi mi'i moloto le'moto oto enayanugu malalinamofhi kapo'a sa sa hu'ehina. Ai boana'i babu lite Yesu hiti meminalana yupahi yabe luto ana kana geba huto mino'ehina yabe.

Aposolo pana'i loemale'i Pasa nose'na li loloba hi'aha'ina

Mt 26:17-25; Mk 14:12-21; Yn 13:21-30

⁷ Pasa nose'na nose kana o leba tago sipisipi yaga nala'a hiti ya'ma keye lilune'mu nehana. ⁸ Yesu Pitanogo Yoninogo etele'mo kohe toloto bite letali Pasa nose'na li loloba nehi'inogo buto nalune luto etoho lifi'ehina yabe. ⁹ Etali Yesuhi loka helete ma lite li'aha'ina: Hiya'alo buto ana nose'na li loloba hilu'ibe? ¹⁰ Ai ma luto lu etimi'ehina: Letali Yelusale hepalu neti'inogo bo moneuba nagami pipi somo kofito nobuto letoko talina'mu yabe. Letali ana bo mege'i lifite bitetiti ai nonuga notinogomo ana nonuga tiliyo. ¹¹ Ya hilete nohi afo'afihia ma lite lu emiliyo: Tisauba kai kumu ma luto lu'ehibe koko pana'ni hiti Pasa nose'na naluta nohiba hiya'a ni'ibe? luto lu'ehibe lite lu emiliyo. ¹² To ai pipi hasa mone ifolo hita hiti to sia hiti ni'ilina letelepinogo letali anaga asaga Pasa nose'na li loloba hiliyo. ¹³ Yalo etali bilet asaga Yesu kaga lu etimi'ehina suhi huto huto higo etali Pasa nose'na li nupa hi'aha'ina yabe.

Yesu aposolo pana'a gufa'a epi'ehina

Mt 26:26-30; Mk 14:22-26; 1 Kol 11:23-25

¹⁴ Kana'a o leba tolago Yesu hepa'anilo hepa'anilo lito hitalo siato minolago analo aposolo pana'a hiti mino bego hite mine'ahana. ¹⁵ To Yesu ma luto lu epi'ehina: Nani ma Pasa nose'na lenali hiti moneko kumu yata'a no kohe tolototu laga'ni nobesigo nani alihia nagabu foya li kofilube. ¹⁶ Nani lusiga ma'naka luto lu nolepube, nani aku'i mone hiti Pasa nose'na lenali hiti menose nohinogo ananamofhi nose'na legeya'a li huto Hu'mamofhi Kapo'alo hilina'mu yabe. ¹⁷ To ai masu mone lito Hu'mamofhi fokehi holoto ma luto lu'ehina: Lenali ya'mana lilete lenalitini guna ilo. ¹⁸ Nani lu nolepube, yatai hiti to alihia hiti nani bai nagami'mofhi pana'a menose nohinogo'ni alihia Hu'mamofhi Kapo'a alina'mu yabe. ¹⁹ To ai beleti lito Hu'mamofhi fokehi ho emiloto li gofa holoto enali'i epiloto ma luto lu epi'ehina: Ya'mana nani nugufa'ni yabe. Lenali kumu nugufa'ni he'mito fililuna'mu yabe luto nolepube. Lenali ya'mana suhi hilete nelata nehite nani kumu'i lenekesu meheno. ²⁰ Alihi enali ne su helete ai bai nagami'i lito ana suhi huloto ma luto lu'ehina: Ya'ma bai nagami'i nolepunaya nani golaha'nilo lenali kumu kaga lu molo'ehina yabe luto Hu'mau lu mu tifise'namo yuhufasi ni'ibe.

²¹ Ya hu'ehinaya lenali bu galo. Ma nohuta hita folagahatigu lalalutifu moneuba nani'i nimi'i moloto fateha'nimagihi enayanugu bilina bo nohibe. ²² Kokulumaguti limi'ehina Bo Hu'mau lu'ehina mege'i moloto fililuna'mu yabe. Ya hu'ehinaya ai fateha bomagihi enayanugu nele'moto buto malalina bomofi buya hilina'mu yabe. ²³ Yesu ya luto lu epilago to enali ai loka hago ai loka hago hilete ma lite li'ahana: Kiyi'afu ya'mana suhi hilina ni'ibe?

Sipi gi'a hilina'mu kiyi'afu enebe tigilibi?

²⁴ Yesuhi koko panana'aguti kiyi'afu pipi bo nohilibe lilete kenasabo bi lumala hi'ahana. ²⁵ Ya nehago Yesu ma luto lu epi'ehina: Kibina bo ma melugu nehana-magi enalitoga amuyana ni'igo bona'ani kaba nehi epalabe to kaba bona'i enaliya Bona'magi Enalalu'anigi yabe, luto enigi'ani ni'ibe. ²⁶ Ya hu'ehinagi lenali ya'mana suhi mehilo. To bo mone folagahatiniguti nani pipi'a nohuba luloto ai yagapanai'i lagaso'a legitu huto mineno, to kaba bo ai koko pana tegi huto mineno. ²⁷ To butinilo

kiyi'afu kaba bo nohibe ai mino laba huto nose'na nonanaubafi to ai koko kako humo emilata nohinaubabe? Ai mino laba huto nose'na nolata nohinauba kaba bo nohibe. Ya hu'ehina nani folagahatinigu nohuna ya koko bo legi huto lenehe'malube luto nohube.

²⁸ Asaga yupahi nanitoga fi taga huse'na nehetilata hinalo nani'i mehe'mi netose lenali nani hiti minelata hi'ahabe. ²⁹ To Afo'nifu ai Kapo'a nani'i nimi'ehina ana suhi huto Kapo'a nani lenali'i nolepube. ³⁰ To Kapo'nilo lenali nose'na nete to nagami nete hita'nilo hilabe. To lenali gihiti bomagiji kefa hisalo minelete ma melugu nayahi luga luga su hoto nigigusagati loemo heleko malago ya'ma Isilaeli naga'i nehana enali kaga'anilo kaba hilete nehite ya huto kaga latagi lite kehelis epalalana'mu yabe, luto Yesu aposolo pana'a lu epi'ehina.

Yesu Pita kumu nigi'ni ifi talane luto lu emi'ehina

Mt 26:31-35; Mk 14:27-31; Yn 13:36-38

³¹ Simonio. Simonio. Kai kehelibo. Satau lenali kumu enim'i malalube luto higo Hu'mau lu laga mehu etobe. Ai lenali'i lenele'malube luto uiti legeya'a hiti noha'a hiti li gelehe huba huba huto kehe noibe ya'ma tegi huto lenebe ligilube'mu nohinagihe, luto Yesu lu'ehina. ³² Ya hu'ehina nani afo'nifihi loka hoto kaitoga kehe'malibe luto ahu'ohube to kai nanitoga komopaka moloto nominatana mehe'mibo. To alihi komopaka i gelehe huto olotomo yalo kaikago'i kai to kogonakamagiji enele'mo amuya molobo. ³³ To Pitau ma luto lu emi'ehina: Sipi Bo, nani kai hiti buto nagalugu moneka bilu'ibe luto loloba huto nohube. To kai hiti moneka fililu'ibe luto loloba huto nohube. ³⁴ Ya ligo Yesu Pitahi lu emi'ehina: Pitao, nani ma'naka luto lu nokumube. Yatai folugu'i kokole nogo memolo'ehinogo loegi monegi yupahi nani nigi'ni li fala kito ai'i mekeheli'ohuna bo'mu kaga nelabe luto lilata'mu yabe.

Yesu pana'alobo'a lipoti lu epi'ehina

³⁵ To Yesu lu epi'ehina: Yata'a lenoho lifi'ohuna yupahi efahatinifi gutinifi to lenigigu'natinifi melise bilo, luto lu lepuna yupahi lenali luga'a meni'ibe lite sa sa hi'ahafi ya mehi'ahabe? To enali li'ahana: O'e ya mehu'ohune. ³⁶ To yatai kehelilo, luto Yesu lu epi'ehina: Mone bouba gu'afi to efaha'a ni'inogomo yatai li pili keno. To bo moneuba sipi emita'a meni'inogomo bufalo'na hetito buto bona'i epinogo efatoti mina filenogo ai sipi emita'a alino. ³⁷ Hena'mube? Mono bukugu kaga ma luto ni'ibe: *Enali foipa bo hiti le'mo malalabe*. To nani lu nolepube lu'ehina. Ya'mana kagauba nanitoga huto hilina'mu yabe. Asaga fayah keye'ahana ya'ma kaga monolugu nani kumul'i ninalo yatai mana'a huto hilube'mu nohibe. ³⁸ Ya luto lu noepigo enali ma lite li'ahana: Sipi Bo, kai bu gobo. Lali sipi emita'i loemo ma molo'ohune. To ai: Anasi yagi he'milo, luto lu epi'ehina.

Yesu Gesemane foyagu nunumu hu'ehina

Mt 26:36-46; Mk 14:32-42

³⁹ To Yesu fegutoga limiloto asaga yupahi hulata nohina suhi huto Oliba kosagu ti'ehina. Ya nohigo aposolo panana'a mege'i lifite bi'ahana. ⁴⁰ Ai ana kosalo nehetiloto ma luto lu epi'ehina: Lenali nunumu hite nehinogo lenalitoga fi taga hu lepolose'na huto mehilibe. ⁴¹ To Yesu analo enali'i he'mi epololoto ai'asigo bo moneuba efahi he'mi nomalana legege'alo bu mololoto lapusa nohifito lipito minoloto ma luto nunumu hu'ehina: ⁴² Afo'niga kehelitomo ya'ma nagabu gise'na nanitoga ni'ina li he'mi netobo. Kaikamo kekesa kehelito bati huto yabe lutomo anana li he'mi netobo. To kai o'e litogomo nani ana nagabu gise foya li kofilube. ⁴³ To agelo bo mone aitoga nehetiloto le'mo amuya molo'ehina. ⁴⁴ Yesuhi sipi keta besilago mone'a hiti nunumu hu'ehina. Ya nohigo golaha gobi holoto melugu limo i'ehina yabe.

⁴⁵ Ai nunumu ahu su holoto tito koko pana'a nehanaga bu'ehina. Enali sipi keta epesilago enubu'i ke fili'ahago bu enogo'ehina. ⁴⁶ To ai ma luto lu epi'ehina: Lenali hena hibe lite lenubu'i kelete nehabe? Lenali ho tite lenubuna hete mine fe lite nunumu hilenogo lenimi'i molose'nauba lenalitoga huto mehilibe.

Yutasiu Yesuhi fatehe bomagihi enayanugu molo'ehina

Mt 26:47-56; Mk 14:43-50; Yn 18:3-11

⁴⁷ Yesu kaga noluto babu bona'magi neago Yutasiu, aposolo nagaluguti moneuba kohe to epalago e'ahana. Ai Yesuhi nu kiloto ya'ma bo yabe luto enelepilube'mu Yesu nohinalo o leba to'ehina. ⁴⁸ Ya higo Yesu lu emi'ehina: Kai ya'ma nunu nokitanasiuba Kokulumaguti limi'ehina Bomofiji fatehe bomagihi enayanugu nele'mo nomalapihe? ⁴⁹ Enali aposolo pana'amagi ana huto nohinana bu gelete ma lite lu emi'ahana: Sipi Bo, sipi emitati ma li'ohutatu'i enahaluta bati hutofihe? ⁵⁰ Ya nelite moneuba emitatu'i lito sipi mono kaba bo'animofiji koko pana'a inaya igeke higo lamaga'aga ekesa i hesi he'mi'ehina yabe. ⁵¹ Ya higo Yesu bu goloto ma luto lu emi'ehina: Ya'ma suhi anasi yagi lenali yatai he'milo. Ya luloto ana bomofiji gufalo meko higo ana ekesa'a aku'i bati hu'ehina yabe.

⁵² To sipi mono bona'i to mono noto kaba gimi negina bona'i to olopa bona'i enali Yesuhi le'malune lite ana bona'i ma luto Yesu lu epi'ehina: Lenali emita'i nelite osahi nelite hite neanaba lenali lubalo bo le'malune'mu nehafihe? ⁵³ Nani asaga yupahi lenali hiti sipi mono nonugu minolata hu'ohuna lenali nani naga'i menimi'ahana yabe. Ya hi'ahana yatai lenali kanatini huto nohigo metepunamofiji amuya'a hiti yabe, Yesu ya luto lu'ehina.

Pitau Yesuhi nani mekeheli'ohube luto bahane ho'ehina

Mt 26:57-58, 69-75; Mk 14:53-54, 66-72; Yn 18:12-18, 25-27

⁵⁴ Ai ya luto alulago enali yato lite bilet le'mete mono bomagihi kaba bo'animofiji nonuga le'mete ti'ahana. Ye nehago Pitau ai enemege'i lifito fala kito bu'ehina. ⁵⁵ Logo mone ya'mana nohi gegisagu ge'ahana ya hilete enali mine'ahana. To Pitau ana bona'i hiti ana logo gete nehanalo mino'ehina yabe. ⁵⁶ To koko palala'i mone ana logolo minanauba Pitahi bu go bati bati hu'ehina. Ya'mana palala'uba amuya moloto bulu'i holoto yahi fisu ho emitio ma luto lu'ehina: Ma bo ai Yesu hiti minolata nohina bo yabe. ⁵⁷ Ya ligo Pitau o'e luto luloto lu'ehina: Apa'niga. Nani ana bo mekeheli'ohuna bomofi kumu nolane. ⁵⁸ Nesi'asi mino ka nohigo bo moneuba Pitahi etafa huto bu goloto lu'ehina: Kai ya'ma bo Yesuhi naga'moguti nohane. Ya ligo Pitau bahane hoto lu emi'ehina: Nalalu'niga, nani fato bo nohube. ⁵⁹ Ya luloto nesi'a mino yatama nohigo fato bo moneuba amuya mololoto yahi Pitatoga fisu holoto ma luto lu'ehina: Lusiga luto ma boyo Yesuhi koko pana'a nohibe. Ai ana huto Galili kapolo bo nohibe, lu'ehina. ⁶⁰ Ya ligo Pitau: O'e. Ma boyo nani mekeheli'ohuna kaga nolane. Ya noligo loegi monegi yupahi bahane holoto luto mele'isi ana baga hiti kokole nogo molo'ehina. ⁶¹ Ya nohigo Yesu i behe huto bu golago buto Pitahi bugu bu gago Pitau koyapa'i Yesu ma luto lu emi'ehina kaga ekesa hokolo hu'ehina: Ya'mana folugu'i kokole nogo memolo'ehinogo loebe monebe yupahi Yesuhi mekeheli'ohube luto bahane ho netalata'mu yabe. ⁶² Ya huloto Pitau fegutoga limiloto ginaga fito lubaha'a hosopa igo ginaga sipi huto amuya moloto yibi hu'ehina yabe.

Enali Yesuhi osahi emi'ahana

Mt 26:67-68; Mk 14:65

⁶³ Enali Yesuhi yato lite kaba hu etete minana bomagi kiya yokolo hu emilete osahi he'ahana. ⁶⁴ Enali Yesuhi bulo alo nagatu gi pili kelete osahi helete ma lite loka he'ahana: Kiyi'afu osahi koho'ehifi kai lu limibo. ⁶⁵ Ya nehite enali kaga bati mehina'a hiti to huli ka hiti li ete'ahana yabe.

Enali Yesuhi kanisole bolo ka foya li ete'ahana

Mt 26:59-66; Mk 14:55-64; Yn 18:19-24

⁶⁶ Alihi yege tilago enali Isilaeli kaba bona'i to monoto sipi kaba bona'i to keya ka enelepise bona'i enali li gehesa hilet e mete kanisole bo noha'anigu bilet ma lite li'ahana: ⁶⁷ Kai lu limibo. Kai Hu'mau le'mo ho ti'ehina bo, Mesia nohapi to fato bobe? To Yesu lu epi'ehina: Nani lu lepilunaya nani ka'ni keheli menimilana'mu yabe. ⁶⁸ To nani kaga mone lenoloka halunaya lenali ana ka'nilo nona'a lu hokolo hite lu menimilana'mu yabe. ⁶⁹ Ya hu'ehinaya yatai hiti to asaga yupahi alihi Kokulumaguti limi'ehina Bo ai Hu'ma asaga amuya aitogago nina Bomofiji yahi lamaga'aga minalina'mu yabe, Yesu lu'ehina. ⁷⁰ To enali: Ya hu'ehinaya kaiya Hu'mamofiji pana'a nohapihe? Ya lago Yesu lu epi'ehina: Lenali alu huto hite nelabe. ⁷¹ Ya ligo enali li'ahana: Lali fato bo Yesuhi kaga'a keheli'ehina bo sa sa mehilune to lali yatai ma bomofiji baga'aguti a'noligo a'nokehelune.

23

Pailatiu Yesuhi ka foya li ete'ahana

Mt 27:1-2, 11-14; Mk 15:1-5; Yn 18:28-38

¹ Ya hilet e enali asaga'i ho tilet Yesuhi le'mete Pailatihi bulo bi'ahana. ² Enali hapi fite ka foya li etelete ma lite li'ahana: Lali ya'ma bo bu gota ai nagatimagihi hapa'ani le'mo fato fato suhi hu'ehibe. Ai takisi sipi Lomu bo ya'ma Sisatoga mehe'milo luto laga hu letalina kaga nolina bo yabe. To ai Mesia'ita gihiti bo nohubu luto lulata nohina.

³ Ya lago Pailatiu Yesuhi loka ho'ehina: Kai ma'naka luto Mesiaga Yuta bona'magi gihiti bo'ani nohapihe? Ya ligo Yesu Pailatihi ka'alo nona'a lu emitu lu'ehina: Kaika alu huto nohane. ⁴ To Pailatiu i behe huloto sipi monoto bona'i hiti to asaga boana'i minanamagigi ma luto lu epi'ehina: Ma bomofiji foipana'a bu megobe. ⁵ Ya ligo asaga bona'magi sipi hite kehe ilete ma lite li'ahana: Ai boana'magitoga kaga lu epilago ai ka'auba asaga Yutia kegi'a boana'i enele'mo luba hulata nohina yabe. Ai Galili kapoguti hapi filoto ya'mana suhi humofa'na nohigo yatai ya'malo noabe.

Yesuhi Helotihu bulo ka foya li ete'ahana

⁶ Pailatiu ana ka'anilo keheliloto ma luto enoloka ho'ehina: Ya'mana boba Galili kapolo bo nohifihe? ⁷ Enali lu emigo akeheliloto Yesu ai Helotiu kaba hu'ehina melugu bo nohigo keheliloto Helotiu nohinaga Yesuhi ho lifi'ehina. To ya'mana yupahi Helotiu Yelusale hepatoga oloto'a mino'ehina yabe. ⁸ Helotiu Yesu bu goloto gelo bi'ehibe. Ai Yesuhi ka'ago kehelilata nohuto hena huto ana bo bu galube luto kana yatamalo geba huto mino'ehina. Yesu topa hose'na foya mone li huto hinogo bu galube luto ekesa kehelito minolata hu'ehibe. ⁹ Ya higo Helotiu Yesuhi kaga babu luto fato fato'i loka ho'ehina yabe. To Yesu Helotihu kaga'alo nona'a lu meemise mino'ehibe. ¹⁰ Enali sipi monoto bona'i to keya kagalo keheli batu hi'ahana bona'i enali Yesuhi meha'asilo nehit kaga amuya melete lilete ka foya li ete'ahana. ¹¹ To Helotiu gimi bo'a hiti Yesu kaga foipa foipa'a lu etelete kiya hu ete'ahabe. Ya nehit enali kata mone hetofa fayaha'auba lubo labo lu'ehina katatu'i hepi etelete he'mi etago Pailatiu nohinalo aku'i bu'ehina yabe. ¹² Helotiu koyapa'i Pailati hiti fatehi lolo hite minelata hi'aha'ina yabe. Ya hi'aha'ina yatai li koguna i'aha'ibe.

Pailatiu ligo Yesuhi malipu yafalo he'ahana

Mt 27:15-26; Mk 15:6-15; Yn 18:39-19:16

¹³ To Pailatiu sipi mono bona'i to kibina bona'i to boana'i hiti enele'mo nupa higo enali ete li gehesa hi'ahana. ¹⁴ Ya hago ai lu epi'ehina: Lenali ya'ma bo aku'i le'mete nanitoga elete ma lite li'ahabe, ai boanatimagihi batu mehina kaga lu noepina bo yabe. Ya li'ahana nani yatai lenali lenogobisalo mana boubu kegeiyo'na li huto

hu'ehilina'mu beloloto bu gona asaga lenali lilete ka foyagu le'me nemalana suhi ai li huto mehu'ehibe. ¹⁵ To Helotiu hiti ana huto ya'manamofahi kegeiyo hu'ehilinana'a bu megose nanitoga ho lifigo aku'i le'mete neabe. Lenali kehelilo, to ai ya'ma bousa foipana sipi'a li huto ya huto haluta bati huto yabe to ai sipi foipana li huto mehu'ehinaya hena hibe luto ho fililune. ¹⁶ Ya hu'ehinagi nani nagatu'i ya'mana bo biyigiloto'ni gulu hoto he'mi etenogo'ni bilibe. ¹⁷ Ya hu'ehina koyapa kanagu suhi mone ma hite mege'i melelata hi'ahana. To Pasa nose'na nelata nehana ya'ma sipi fuli kanagu Pailatiu nagalugu nehana boguti mone'isi enele'mo he'migo bilata hi'ahana yabe. ¹⁸ Ya noligo asaga boana'i li nupa hite minanamagi sipi kehe ilete ma lite li'ahana. Ya'ma bo ho nefilite Balabasihi le'mo buto bi letobo. ¹⁹ Balabasiu ai gamani bona'magi kaga'mu luto luba li ho tiloto bo mone ho fili'ehinalo nagalugu le'mo malago nominana yabe. ²⁰ To Pailatiu aku'i kehe ito lu epiloto Yesuhi he'mi etenogo bilube'mu hu'ehina. ²¹ Ya ligo enali kehe napa ilete ma lite li'ahana: Malipu yafalo halo. Malipu yafalo halo. ²² Ya lagoaku'i loegi monegi yupahi Pailatiu lu epi'ehina: Lenali hena'mu nelabe? Ai ya'ma bousa hena huse foipana li huto hu'ehibe? Ai'i ho fililuta foipana'a nani bu megona bomu'i lenali halune halune nelabe. Ya hu'ehinagi nani naga osatu'i biyigiloto'ni he'mi etenogo bilibe. ²³ Ya ligo enali amuya melete ule'ale hilet sipi kehe ite babu kaga lite ya hite malipu yafalo halune'mu hi'ahabe. To enali sipi kehe ite kaga lanauba Pailatihi ka'a hete le'mo meluga mele'ahana yabe. ²⁴ Ya hago Pailatiu enali lana ka'aniuba hago enali enemege'i moloto enabaga liyafa hilube'mu hu'ehina yabe. ²⁵ Ya'ma bo ai gamani bonatoga luba li huto huloto bona'i enoho fili'ehina bomofahi boana'magi aku'i le'malune lite lago Pailatiu Balabasihi li gulu fo etago bu'ehina. To enali kaga lana enemege'i moloto Yesuhi gimi bomagihu enayanugu molo'ehina yabe.

Yesuhi malipu yafalo he'ahana

Mt 27:32-44; Mk 15:21-32; Yn 19:17-27

²⁶ Enali Yesuhi le'mete kapo melete nebite kapogu bo mone Simoni ai Sailini melugu bo fo telete yato li'ahana. Ai kifiguti oto sipi hepalu tilube'mu nohina bo yabe. To enali Yesuhi malipu yafalo lite gi'nalo malago kofiloto Yesuhi mege'i moloto bu'ehina.

²⁷ To babu boana'i bululu hite mege'i lifite nebago luga'a ana'magi eniginaga fi emilete yibisu kalasu hi etete lubaha'ani hosopa igo bi'ahana yabe. ²⁸ Ya nehago Yesu i behe huloto ma luto lu epi'ehina: Lenali Yelusale ana'ise. Nani kumu'i yibi nama mehi netalo. Lenalitini'mu hiti to lenali yagapanatinimagitoga yibi nama hi epalalo. Sipi ketanauba hu epalalibe. ²⁹ To kana alihi mone huto hilina yupahi ma lite lilana'mu: Enali ana'i yagapanai'meketose, enali yagapanai'mekete'ahana, enali ana'i yagapanai'amihi meligi'ahana, ya'ma enali bati hite minalunagihe. ³⁰ Ya manana huto hilina yupahi enali kosamagihu ma lite lu epilana'mu: Miya kosamaka limito ifi to letobo. To bohupo'magihu lele'mo fala ki letobo, lite lilana'mu yabe. ³¹ Yatai ya'mana suhi yafalano'ya'hiti ninalo nehabe ya nehana enali yafalano'ya'hosopa i'ehinalo hena suhi hilana ni'ibe? ya'ma luto Yesu lu epi'ehina.

³² Enali ana hite foipa bole loemo etele'mete hiti bi'ahana. Enali Yesu hiti moneko kumu enoho fililune'mu hi'ahana yabe. ³³ Enali bohupo'i mone nina kosa lataha felisa legit kosa yabe lite lilata nehanalo Yesuhi malipu yafalo nehete to foipa bole luga luga etehe'ahana yabe. Mone'i yahi lamaga'aga nehete mone'i Yesuhi yahi soga'aga malipu yafalo nehete hi'ahana. ³⁴ Ya hite neenahago Yesu ma luto lu'ehina: Foipana'ani li he'mi epolobo, Afo'niga. Enali ya'mana li huto nehananamofahi hapa'a ya suhi nohutagihe lite keheli bati mehi'ehite nehabe. Ya noligo enali gukete'alo enali'ani kati yokolo'na hiletli li futili katili hi'ahana yabe. ³⁵ Bona'i luga'a analo ho tite minete gili gili nehago Yuta kaba bomagi Yesuhi kiya hi etete yokolo ka lu etete ma lite li'ahana: Ai

fato bona'i enehe'mo'ehina yabe. To ai lusiga luto kokulumaguti o'ehina bo, Mesiau, Hu'mamofhi pana'a nohutomo ai ai'a he'malibe. Enali ya lite bai'i emite mine'ahabe. ³⁶ Enali gimi bomagi hiti ana hite kiya yokolo hu ete'ahana. Enali gufasilo bu leba telete ekesa nagami'i emilune'mu hi'ahana yabe. ³⁷ Ya hilete enali ma lite bai'i emilete li'ahana: Kai lusiga luto Yuta bona'magi kibina bo'ani nohutomo yalo yatai kaika kubuto bibo. ³⁸ To fayahi mone ifo lataha'alo gete mele'ahanamofhi ka'a ma luto mino'ehina: Ma Bo Ai Yuta Bona'magi Gihiti Bo'ani Yabe.

³⁹ Foipa bo loemo malipu yafalo Yesu hiti etahana moneuba ma luto Yesuhi bai'i emito huli ka lu eto'ehina yabe: Kai lusiga luto Mesiaga nohutomo kaika kubuto biloto le'ali'i le'ehe'mobo. ⁴⁰ Ya ligo mone malipu yafalo luga'aga he'ahana boub a ana ka'a keheliloto ma luto ka emeki'ehina: Kai ai hina suhi luto kagabu neginaya kai Hu'ma kumu koli mehapihe? ⁴¹ Enali le'ali'i le'ahanaya bati hite nele'ahabe. Le'ali bati mehina suhi li huto hu'ohu'ina hapati'amu lite bati hite nele'ahabe. Ya hu'ehina ai ya'ma boub a kegeiyo huto foipana li huto mehu'ehina bo nohibe. ⁴² Ya luloto ma luto Yesuhi lu emi'ehina: Yesuo. Kai aliki kaba bo lolo hulotomo nani kumu'i kekesu meheno. ⁴³ Ya ligo Yesu ma luto lu emi'ehina: Nani ma'naka luto lu nokumube. Yatai ma'asi kai nani hiti miya omihi foyagu minalu'ibe.

Yesu afili'ehina

Mt 27:45-56; Mk 15:33-41; Yn 19:28-30

⁴⁴ To fuligaha kana lolo hulago analo asaga melugu metepu i baga ito buto utehi yege nesi'asi limi'ehina. ⁴⁵ To ka'muya sipi mono nonugu pa sose kagamofi kumu hasa hu mele'ahanalo kata mone sipi yatamalo li putu putu tite i hekini le'ahana ya'ma folaganuguti i hegege huto i loe hu'ehina yabe. ⁴⁶ To Yesu sipi kehe mone'a hiti iloto ma luto lu'ehina: Afo'niga. Kai kayanugu nemeha'ni nomolobe. Ai ya luto luloto afili'ehina yabe. ⁴⁷ Gimi bomagihu kaba bo'aniuba ya'manana huto hinamofhi hapa'a bu go su holoto Hu'mamofhi gelo bi emito ma luto lu'ehina: Ma'naka luto ya'ma boy a bebe sana bo yabe. ⁴⁸ To asaga boana'i ete li nupa hite gili gili hana asaga'na huto higo enubu'aniguti bu ganamagihu sipi enelesa'ani ligo ya'mana fato huse'na huto hibe lite enekesa keheli keheli hilete i behe hite bi'ahana. ⁴⁹ Yesuhi lalu'agi luga'a hiti to ana'i luga'a hiti Galili kapoguti Yesuhi mege'i lifite e'ahanamagi nesi'asi foto'i mino melete mine'ahana enali asaga'na Yesuhi hu etanana bu ge'ahana yabe.

Enali Yesuhi gufa efaha mulilugu mele'ahana

Mt 27:57-61; Mk 15:42-47; Yn 19:38-42

⁵⁰ To bo mone mino'ehina ai gi'a Yosefe. Ai sipi hepa'i mone Yuta melugu nina hep a'i gi'a Alimati hepato bo yabe. Ai kanisole nohuto komopa'a bati huto ni'igo bebe soto koyone huto nominana bo. ⁵¹ To ai mono kanisole bona'i luga'amagi Yesu kumu lulata hana ka'ani laga'a mebesilata hu'ehina. Ai Hu'mamofhi Kapo'a alina'mu yabe luto geba huto nominana bo. ⁵² Ya'mana boub a Pailatitoga buto loka hoto lu'ehina: Nani Yesuhi gufa'a lilube'mu nohunaya bati hutofi lilube'mu nohub e. ⁵³ Ya luto luloto Pailatiu: O'yo, ligo Yosefeu buto Yesuhi gufa'a malipu yafaloti lilago limiloto koholi katagu le'mo mololoto sa gi etoto lito buto muli kapo efanugu lolo hi'ahana koyapa'i fili'ehina bona'i memele'ahana ana mulilugu molo'ehibe. ⁵⁴ Ya'ma kana ai fuli kanalo nete minalana nose'na li loloba huse kanagu ni'inamo to fuli kana'a yatai ahuto hilube'mu nohibe.

⁵⁵ To ana'i enali Galili kapoguti ho tilet e Yosefeu mege'i lifite e'ahana ana'i enali Yosefehi mege'i melete bi'ahana yabe. Ya hilete enali efaha muli'i bu ge'ahana yabe. To ana bite Yosefeu Yesuhi gufa'a hena hena huto malafi lite bu go bati hi'ahana yabe. ⁵⁶ Enali abu gelete noha'aniga bila bila hi'ahana. Ya hilete enali tu mesebe hiti to hetofa

kifina hiti li loloba hi'ahana yabe. To fuli yupahi enali keya kauba lu'ehina suhi hite mino fulu hite enabasu bi'ahana yabe.

24

Yesu aku'i ho ti'ehina

Mt 28:1-10; Mk 16:1-8; Yn 20:1-10

¹ To yalo etehi folugu'i ana ana'magi tu mesebe hiti to tu bina kifina hiti li loloba hite mele'ahana lilete'ani Yesuhi gufa'a mele'ahana efaha mulito bi'ahana. ² To sipi efatu'i muli kasiha'alo i hekini le'ahana ali behe hu he'mi'ahago hokolo huto ni'igo bu ge'ahana. ³ Ya hilet enali ana muli kasito bilet he'mi ete'ahana nebelusal bu gana Sipi Bo Yesuhi gufa'a meni'igo bu ge'ahana. ⁴ Ya hu'ehigo enali enekesa yigi fato fato hilet negi nagi nete nehago bo loemo ana lebato ho ti'aha'ina to etali gukete'atitiuba fi besa lo baga i'ehina yabe. ⁵ Enali ana ana'i enelesa'ani ligo koli hilet melugu lipi gehesa i baga i'ahana. Ya nehago etali ana ana'i lu epi'aha'ina: Lenali hena hibe lite fili'ahana bona'magi hepalu aho ti'ehina bomofi kumu'i sa sa nehabe? ⁶ Ai malo menohibe. Ai aho ti'ehibe. Ai Galili kapolo lenali hiti nohuto ma luto lu lepi'ehina kaga molo lenali lenekesa yigilo. ⁷ Enali Kokulumaguti limi'ehina Bo foipa bomagihi enayanugu binogo malipu yafalo henogo filito loegi monegi yupahi ho tilina'mu yabe luto lu lepi'ehinamo ni'ibe. ⁸ Ya la'igo enali ana ana'i Yesu koyapa'i lu epi'ehina ka'a enekesa hokolo hu'ehina yabe. ⁹ Ya higo enali ana muli efa kapo he'mite i behe hite bi'ahana. Ya hilet enali bite aposolo pana'a nayahi luga luga su hoto nigusagati mone heleko malago nehanamagi hiti to asaga bona'i luga'a hiti asaga kaga lu epi'ahana. ¹⁰ To ana anal'i enali anana huto hina bu ge'ahanaya Malia ya'ma Magatala hepato a'i yagi Yoana yagi to Malia, Yemesihi ito'afu yagi to luga'a anal'i hiti bite bu ge'ahanamagi Yesuhi aposolo pana'a ya huto asaga'na huto hu'ehibe lite lu epi'ahana yabe. ¹¹ Ya lite lu epigo enali aposolo pana'amagi kilihe ka beto hu nelimibe lite ana ka'ani li lataha'anigu memele'ahana. ¹² To aku'i Pitau ho tito hololu luto buto ana Yesuhi he'mi ete'ahana mulito neheti'ehina. Ya huloto ai lipito ana muli kapoluga bu golago tina Yesuhi sa gi ete'ahana kata'ago ni'igo bu go'ehina. Ya huloto ai aku'i i behe huto hepatoga buloto ya'mana huto hu'ehinanamu'i ekesa keheli keheli hu'ehina yabe.

Emeasi hepa kapolo loe bomale'i Yesuhi bu ge'aha'ina

Mk 16:12-13

¹³ Ana yupahi Yesuhi pana'alobo'a loemo kapo melete lagaso hepa'i mone Emeasi yabe lilata nehanalo bi'ahina. Ana hepa'i Yelusaleti foto huka huto nina hepato yabe. ¹⁴ Etali kapo melete nebite asaga'na huto nohinanamofifi ka'a beto hite bi'ahina. ¹⁵ Etali kaga beto hite nebite ana kaga ai lu emigo ai lu emigo hite neba'igo Yesu ai'a oto folagaha'atitigu huto hulago li moneko hite moneka bi'ahana yabe. ¹⁶ To etali ai abu ga'inaya to ai Yesu nohibe lite okaba'a bu go fe lite hite bu mege'aha'ina. ¹⁷ To ai ma luto etoloka ho'ehina: Letali henana'mu kaga lime lime nebite kapo nemala'ibe? Ya ligo etali etiginaga fina bole mopo mehise ho ti fefe hi'aha'ina. ¹⁸ Ya hilet mone bo gi'a Kiliopasi yabe lite gi'a nehana bouna ma luto lu emi'ehina: Babu bona'i fato fato hepatoti li nupa hite yatai Yelusale hepato nehab. To kai mone'isimaka asaga'na Yelusale hepalu yatai kana'agu huto hu'ehinanaya mekeheli'ahapihe? ¹⁹ Ai ya luto loka hago Yesu ma luto loka ho'ehina: Henana huto hu'ehibe? Kai lu nimibo. Etali ma lite lu emi'aha'ina: Ya'mana Nasalete bo Yesu aito huto hu'ehinana yabe. Ai ka lu yege hose bo nohuto ai asaga boana enubulo hiti to Hu'mamofifi bulo hiti amuya lili'na lilito to amuya kaga lu epi'ehina bo yabe. ²⁰ To enali sipi mono boti to enali enikibina botimagi enali gamani bomagihi enayanugu mele'ahana yabe. Ya hago enali malipu yafalo ho fili'ahana yabe. ²¹ Ya hu'ehina lali koyapa'i ma luto lekesa yigi emi'ohuta.

Ai ya'mana boushi Isilaeli boana'i enubuto bito enele'mo hetofa kapogu malalibe luto keheli'ohuta yabe. To mone kaya ma huto ni'ibe. Asaga'nna ahuto hu'ehina kana'aya yatai loegi monegi yupahi lolo hilube'mu nohibe. ²² To yatai etehi folugu'i anal'i luga'a lali nagaluguti mulito bite Yesuhi gufa'a sa sa hana minigi'ehigo enali i behe hite ete ana kaga lu limigo lali topa hoto tili hu'ohuta yabe. ²³ To enali ya hite ete lalitoga ma lite li'ahana yabe: Lali agelo bomagihi enemeha'ani bu gonogo ana agelouba ma luto lu limi'ehina: Ai aho tito nohinagihe luto lu'ehina yabe. ²⁴ To lalitiguti bo luga'amagi ana hite bite ana Yesuhi mele'ahana muli'i bu ge'ahana ya'a ana'magi li'ahana suhi lite Yesuhi gufa'a bu mege'ahana yabe.

²⁵ Ya luto lulago Yesu ma luto lu etimi'ehina: Letaliya negi ne'aha'ibe. Koyapa'i lu huto huto bona'magi ge'ahana ka'anamu letali keheli fulu hite li latahatitigu mele'aha'ibe. ²⁶ Henabe lutobe? Mesiahi yata'a gabu foya kofiloto su henogo Hu'mau le'mo ho tigo alihii Hu'mamofifi fana mehena'agu ti'ehibe, luto, ²⁷ to ai Moseu hiti to lu huto huto bomagi hiti ai kumu fayahii koyapa'i ge'ahanaloti mono kaga silaga'namo hapi fito luto tiloto etegekesa lu hokolo hu'ehina.

²⁸ Ya ligo enali kapo melete bite etali nemina'ina hepato tilu'ibe'mu neha'igo Yesu ai etimi'i molo ka huloto kapogago'i bu bebe salube'mu hu'ehina yabe. ²⁹ Ya nohigo etali yato lite le'mo melelete ma lite lu emi'aha'ina: Yege alimi folose'na nohina sinihi gilina'mu yagi kai le'ali hiti buto kalune. Ya la'igo Yesu etali nonuga tite mine'ahana yabe. ³⁰ Alihi enali nose'na nalune'mu nehite Yesu etali hiti moneto mine'ahana. Ya huloto ai beleti nose'na liloto Hu'mamofitoga fokehi ho emiloto gofa hoto etimi'ehina yabe. ³¹ Ai ya nohigo etali etubu'atiti i fana tago Yesuhi bu gete akeheli'aha'ina yabe. Ya neha'igo ana'asilo Yesu etali etubulo minigi'ehina yabe. ³² To etali kaga li'aha'ina: Le'ali kapo moloto noo'igo ai mono kamofifi hapa hapa'a lu le'emi'ehina nohigo ana kanalo komopati'agu sabiyana lolo hu le'eto'ehina yabe.

³³ Etali ya lite lilete ana'asilo ho tite i behe hite Yelusale hepatoga bi'aha'ina. Etali nehetilete nayahi luga luga su hoto nigigusagati mone heleko malago Yesuhi aposolo pana'a hiti to luga'a bona'i hiti li nupa hite nehago bu enege'aha'ina. ³⁴ To enali lu etimi'ahana: Lusiga luto Sipi Boti aho ti'ehibe. Simoniu ai'a abu go'ehibe. ³⁵ Enali ya lago etalitoga ana hite kapo melete neba'igo Yesu etubulo huto hu'ehina kaga ana hite beto hite lu neepite to ya huto beleti nose'na lito gofa hoto le'emigo bu go batu hu'ohu'ibe, lite lu epi'aha'ina yabe.

Aposolo pana'magi Yesuhi bu ge'ahana

Mt 28:16-20; Mk 16:14-18; Yn 20:19-23; Apo 1:6-8

³⁶ Enali ya'mana kaga beto kato hite lu keheli fa keheli hite nehago Sipi Bo ai'a folagaha'anigu huto hu'ehina: Fuluna lenalitoga mineno, luto Yesu lu epi'ehina. ³⁷ Ya higo enali topa hete sipi koli hilet fele noabe lite keheli'ahana. ³⁸ Ya nehago Yesu ma luto lu epi'ehina: Lenali henabe lite topa nehab? To lenali henabe lite lenekesa yigi yigi nehab? ³⁹ Lenali nigi nayaha'ni bu galoo. Nani'ni nohubo. Lenali nani nugufalo li kehelite, bu galoo. Ai felemofifi gufa'a hiti felisa'a hiti meminolata nohibe. To naniya nugufa'ni hiti felisa'ni hiti ni'igo bu negabe. ⁴⁰ Yesu ya luto lu epiloto ai yaha'a hiti gigusa'a hiti enegepi'ehina. ⁴¹ Ya ligo enali enegelo gofa bilet Yesuhi ka'a li lataha'anigu memelese ai nohibe lite mekeheligo Yesu enoloka ho'ehina: Lenali nose'na mele'ahafihe? ⁴² Ya ligo enali laita hi'ahana faya'i nekisa mele'ahanana li emi'ahana. ⁴³ Ya hago ai ana faya'i lilito enubulo no'ehina yabe.

⁴⁴ Ya huloto ai ma luto lu epi'ehina: Koyapa'i nani lenali hiti nohuto'ni alu lepi'ohuna yabe. Asaga kaga nani kumu lite Mosehi bukugufi to lu huto huto bomagi bukugufi to nama li'ahana bukugufi koyapa'i fayahii ge'ahana asaga ya'mana kagauba legeya'a mana'a huto hilibe luto lu lepi'ohuna yabe. ⁴⁵ To ai ya luto lu epito enegekesa lu

hokolo higo enali Hu'mamofhi ka'a fayahi go'ehina keheli bebe se'ahana. ⁴⁶ Ya hago ai lu epi'ehina: Mono kagu ma luto nina yabe. Mesiau gabu gise'na li kofito fililoto loegi monegi yupanugu aku'i kene keliguti ho tilina'mu yabe. ⁴⁷ To ai gi'alo Yelusale hepatoti hapi filete kaga'a lite noto noto bona'i asaga kapoga lu yege henogo ai gi'alo komopa'ani i gelehe hilete foipana'ani'guti mino bati hinogo Hu'mau foipana'ani li he'mi epalalibe. ⁴⁸ Lenaliya ya'ma lu nolepuna kaga li futili katili hite yege yege bona'i lu epilana'mu yabe. ⁴⁹ Ya nehinogo Afo'nifu ka molo yofo hu'ehinana nani'ni lenalitoga ho lifinogo'ni limilina'mu. Lenali ya'mana nohi hepalu gu geba hite nehinogo kokulumamofhi amuyana'a lenalitoga alina yupahi hapi filina'mu yabe.

Hu'mau Yesuhi kokulumalugu le'moto ti'ehina

Mk 16:19-20; Apo 1:9-11

⁵⁰ Ya huto lu epiloto ai enele'mo bululu huto hepalu gu feputoga limilete Betani enele'moto bu'ehina yabe. Ya huloto ai yahi li saga huloto lusa gi epolo'ehina yabe. ⁵¹ Ai lusa'a gi epoloto nohigo Hu'mau fulu fulu huto kokulumalugu le'mo saga hu'ehina yabe. ⁵² To enali Yelusale hepa'ani i gelehe hite nebite enegelo bime bime bi'ahana yabe. ⁵³ Ya hilete enali asaga yupahi sipi mono nonugu nehitte Hu'mamofhi gi'a liyafa hiba hiba hite mine'ahana yabe.

YONI

Yoniu ka lama'amu koyo'ehina

Mino kosaba huse kaga

¹ Koyapa'i yata'a me'mo asaga'na huto mehu'ehigo Kaga mino'ehina. Ai to Hu'ma hiti moneka mine'aha'ina yabe. Kaga to Hu'ma ai'a moneko legege nohibe. ² Koyapa'i yata'a Kaga Hu'ma hiti moneka mine'aha'ina yabe. ³ Hu'mamofiji Kaga'auba asaga'na ailugutiko lolo huto ti'ehina to mone lolo hu'ehina'a be meligi'ehina yabe. ⁴ Mino kosaba husemofiji kaga ailugu ni'igo ya'mana kagauba asaga bona'i enele'mo fana tolata nohibe. ⁵ Ya'mana fana mehuba metepu li besa lolata nohinagi metepu'uba fana mehi le'mo fi tolata menohibe.

⁶ To Hu'mau bo mone ho lifi'ehina ai gi'a Yoni yabe. ⁷ Yoniu kohe toto fana mepofi kumu ya'ma kaga'a boanatoga lu yege henogo asaga bona'magi kehelilete ana kaga komopa'anigu li malalabe luto huto hu'ehina yabe. ⁸ Yoniu ai'a fana mehi menohina ai ya'ma fana mehi kumu boanatoga kaga lu yege halube'mu o'ehina yabe. ⁹ Ya'mana fana mehi lamana'auba asaga melugu noto noto bona'i enele'mo besa lo baga ilina'mu yabe.

¹⁰ Ana Kaga ai melugu nohuto to yana Hu'mamofiji Kaga'auba asaga me'momu'i lolo li huto hu'ehina ni'inaya to melugu boana'magi ai'i keheli bati mehi'ahabe. ¹¹ Ai'a me'alo o'ehinagi aku'i ai'a bona'amagi bu go bati hite be tigite agoya hu meemi'ahana yabe. ¹² To bona'i luga'amagi be tigite le'mo bati hite agoya hu emi'ahana. To ya hi'ahanamagih ya'ma Hu'mamofiji yagapan'a yabe luto ai enele'moto enebe tigi'ehina. ¹³ Enali Hu'mamofiji yagapan'a lolo hi'ahana ito'anighi afo'anighi enugufa enemeto meni'ibe. Hu'mau ai'a yagapan'a ni yabe luloto afo'anifu nohibe.

¹⁴ Kagauba ai bo huto huloto lali folagahatigu mino'ehina. Lali ai fana meha'a abu go'ohune. Ai ya'ma moneko pana'mofiji fana meha'a afotifu ho lifigo o'ehina aitoga fuluna'a hiti ka lamana'a hiti bai toto mino'ehibe. Ai fana meha'aya pana'a yege'a aigo afo'afitogati li'ehina.

¹⁵ Yoniu sipi kehe ito kaga'a ai kumu ma luto lu yege ho'ehina: Ai ya'ma alih nemege'i noanauba nebe ligito kibina bo nohina luto hena'mugope ai koyapa'i yata'a mino lito bu'ehigo nani alih ito'nifu neketo'ehina yabe. Ai ya'ma bomofi kumu lu'ohuna yabe luto Yoniu ya lu'ehina.

¹⁶ Bona'i enehe'mose'na'a samahi ti'ehinaguti limito lusa gi let'oehina koyo koyo bito lusa limiba limiba nohibe. ¹⁷ Hena'mugope Hu'mau keya ka Mosehi bagalo molo'ehina. Ya hu'ehinaya lehe'mose'na hiti to ka lamana'a hiti Yesu Kilisitotogati noabe. ¹⁸ To bona'i moneuba Hu'mamofiji bu mego'ehibe. Ya'ma Hu'mamofiji pana'a moneko'uba ai afo'afi hiti moneka mine hepi'aha'inauba Hu'mamofiji hapa'a lu huto huto lu limi'ehina yabe.

Nagami'i folo epolose bo Yoniu kaga lu'ehina

Mt 3:1-12; Mk 1:1-8; Lk 3:1-18

¹⁹ Yuta bona'magi mone yupahi mono noto bona'i luga'a hiti to Libai naga'amofiji bona'i luga'a Yelusale hepatogati enoho lifigo Yoni nohinalo henetite loka halune'mu hi'ahana: Kaibe, kiyi'aga nohane? ²⁰ Ya lite loka hago Yoniu kaga mone bahane mehose lu huto huto ma luto lu epi'ehina: Nani Hu'ma le'mo ho ti'ehina bo, Mesia'ita ya'ma menohube. ²¹ Enali aku'i loka he'ahana: Kai kiyi'aga nohane? Kai Elaiyaga nohapihe? Yoniu nona'a lu'ehina: O'e, ya'ma menohube. To aku'i loka he'ahana: Kai kaga lu huto hulata kegeba hu'ohuta bomo nohapihe? Ya lite loka hago Yoniu: O'e,

lu'ehina. ²² Kai kiyi'aga nohapi lu limibo. Lali loho lifi'ahana bonatoga kagalo nona'a lu epiluta'mu yagi kaika kiyi'aga nohubo nolane? ²³ Ya lite lago Yoniu lu epi'ehina: Nani mana nohubo:
 Bo moneuba ka meluguti
 Sipi Bomofiji Kapo'a
 bili etobo luto,
 sipi kehe noinamofiji nogo'a nohibe.

Ya'ma kehe noinana nani nohubo. Koyapa'i lu huto hulata bo Aisaiyau yanana luto lu'ehina yabe.

²⁴ Loka he'ahanamagi enali Felosi bona'magi ya'ma Yonitoga enoho lifigo e'ahana yabe. ²⁵ Enali loka he'ahana: Kai Mesia'ita menohube lane to Elaiya'ita menohube lane to kaga lu huto hulata bo sipi'a menohube lane, yalo kai hena hibe luto boana'i nagami'inofolo epalane? ²⁶ Ya lite loka hago Yoniu ka'anilo nona'a ma luto epi'ehina: Nani fa'mene nagami lafatu nagami'inofolo epolonaya folagahatinigu bo mone ho tito nohina bu mege'ahabe. ²⁷ Ai nani nemege'i alahi noabe ya nohina nani ana bomofiji gigu su'amofiji naga gulu ho etaluna'a huto bati menohube.

²⁸ Ya'mana kaga li'ahana Betani hepato Yotani nagami'i muya beletoga huto hu'ehina. Analo Yoniu nagami'i folo epolo'ehina hepatoya.

Hu'mamofiji sipisipi yaga nala'a Yesu yabe.

²⁹ Eteka'a Yesu Yoni nohinalo ago bu goloto ma luto lu epi'ehina: Malo Hu'mamofiji sipisipi yaga nala'a nohibe. Ai asaga noto noto bona'magi foipana'ani li he'mi noepololata nohibe. ³⁰ Ya'ma bomofi kumu ma luto lu lepilata nohuna: Bo mone alahi nemege'i noana ai nebe ligitu nohibe. Hena'mugope ai koyapa'i analo nohigo alahi nani ito'nifu neketo'ehina yabe. ³¹ Nani ai'i kehelili bati mehu'ohuna. Ya hu'ohunaya ya'mana bo Isilaeli bona'i enelepilube luto nagami lafahi boana'i folo epolo'ohuna yabe.

³² Yoniu kaga mone ma luto lu huto hu'ehina: Sikalafu'uba nama lolo huto kokulum'a'i he'mito limito aito mino'ehigo bu go'ohube. ³³ Nani ai'i kehelili bati mehu'ohuna ni'inaya Hu'ma ai'a nagami'i buto folo epolobo luto noho lifi'ehina ma luto lu nimi'ehina: Kokulumaluguti limito bo mone'mofito lataha'alo nominenogo bu galata bouba ai bona'magitoga Hetofa Sikalafu ho lifigo limilina'mu yabe. ³⁴ To nani anana abu go'ohube. Ana bo Hu'mamofiji pana'a nohibe lu nolepube, luto Yoniu lu'ehina yabe.

Yesu aposolo bo loegi monegi enele'mo'ehina

³⁵ Yago eteka'a Yoni pana'alobo'a loe hiti ho tite mine'ahana. ³⁶ Ya hi'ahago Yesu anaga kapo moloto nobigo Yoniu bu goloto ma luto lu'ehina: Bu galo. Ma bo ai Hu'mamofiji sipisipi nala'a nohibe. ³⁷ Loe pana'alobomale'i Yoniu ya luto lina'a akehelilete Yesuhi mege'i lifite bi'aha'ina. ³⁸ Ya neha'igo Yesu i behe huto bu etogoloto ma luto lu etimi'ehina: Letali henana'mu sa sa neha'ibe? Ya ligoi etali ma lite lu emi'aha'ina: Labai, kai hiya nonugu nominane? li'aha'ina. Ya'ma Labai lali kagaluguti lu gelehe huto babafi bo yabe. ³⁹ Ya lite loka ha'igo: Letali ete bu galiyo, luto Yesu lu etimi'ehina. Ya ligoi etali nohi nominana bite bu gelete ai hiti ana yupahi analo mine'ahana. Hena'mugope utehi yege alimi falalube'mu nohigo yabe.

⁴⁰ Atulu, Simoni Pitahi gona'auba Yonihi kaga'a kehelilata nohinauba Yesuhi mege'i moloto bu'ehina. ⁴¹ Ai yata'a buto go'afihi Simonihi sa sa huto bu goloto ma luto lu emi'ehina: Lali Mesiahi abu go'ohune, lu'ehina. Ya'ma Mesiahi ho gelehe huto Kilisito, gimofiji hapa'a Hu'mau le'mo ho ti'ehina bo, nolune. ⁴² Ya lu emiloto Simonihi le'moto Yesutoga bu'ehina. Ya higo Yesu bu goloto ma luto lu'ehina: Kai Yonihi pana'a

Simonigamo nohane. Alihi kai kigika Kifasio luto haluta'mu yabe, lu'ehina. Ya'mana gi'a lu gelehe hiluta Pita, ai mana gimofiji hapa'a Efahi yabe.

Filipi hiti Natanieli hiti Yesu kehe i'ehina

⁴³ Yago eteka'a Yesu Galili kapogu bilube'mu nohuto Filipi bu goloto: Nemege'i obo, luto kehe i'ehina. ⁴⁴ Filipi ai Betesaita hepa'i Atulunogo Pitanogo ana hepato bo yabe. ⁴⁵ To Filipi bo mone Natanielihi sa sa huto bu goloto ma luto lu emi'ehina: Koyapa'i Moseu ma bomofi kumu keya kagu go'ehinamo lali abu go'ohune. Ai Nasalete hepatotì Yosefehi pana'a yabe. ⁴⁶ Ya luto ligo Natanieliu loka ho'ehina: Nasalete hepatotì ana'ina hetofa'a mone huto hilina ni'ifihé? O'e. Ya luto loka hago Filipi lu emi'ehina: Kai oto bu gobo.

⁴⁷ Natanieliu Yesu nohinalo nobigo bu goloto ai kumu ma luto lu'ehina: Bu galo. Ma bo lusi Isilaeli meto bo faga faga menina bo nohinagihe. ⁴⁸ Ya ligo Natanieliu loka ho'ehina: Kai nani'i hena huto keheli'ahane? Yesu lu emi'ehina: Filipi kai'i kehe mei'ehigo nemuya yafa hapa'aluga nohanogo bu kogo'ohube. ⁴⁹ Ya luto lu emigo Filipi lu'ehina: Tisao, kai Hu'mamofiji pana'a nohane. Kai Isilaeli meto gihiti bomo nohane. ⁵⁰ Ya ligo Yesu ka'alo nona'a ma luto lu emi'ehina: Kai nemuya yafa hapa'aluga nohanogo bu kogo'ohube noluna kaga keheli ule'ale huloto nolapihe? Alihi ya'mana mone be ligito sipina bu galata'mu yabe. ⁵¹ To Yesu ma luto lu epi'ehina: Nani ma'naka luto lu nolepube, kokuluma'i hokolo nohinogo Hu'mamofiji agelo'amagi Kokulumaguti limi'ehina Bomofilo tila limila nehinogo lenali bu galana'mu yabe.

2

Kena Hepato bo alobole etayanugu li'aha'ina

¹ Galili kegi'a Kena hepato loegi monegi yege minoloto bo alobole loemo etayanugu li'aha'ina. Bo alobole etayanugu li'ina nonugu Yesuhi ito'afu mino'ehina. ² Bo alobole etayanugu lila'ina ete bu galube lite Yesu hiti pana'alobo'a hiti kehe ite elesana mele'ahago anaga bite neheti'ahana. ³ To bai nagami'i a'ne su helago Yesuhi ito'afu lu emi'ehina: Enali bai nagami'ani asu ho'ehibe. ⁴ Ya ligo Yesu lu emi'ehina: Ma a'i yale, nani kumu ka ya hubo ya hubo melubo. Nani kana'ni meo'ehibe. ⁵ Ya ligo koko pana'amagihi Yesuhi ito'afu ma luto lu epi'ehina: Lenali ai kaga lu lepilinamofiji mege'i malalo.

⁶ To Yuta bona'magi mono hapa'aniuba lu'ehina'a huto enayaha'ani okala hilana'mu lite me somo loegi loegi babu nagami'i moneko mesomogu hefise'a nonuga mino'ehina. ⁷ Ma me somogu asaga'i nagami'i hefi bai talo, luto koko pana'i Yesu lu epi'ehina. Ya ligo enali nagami'i hefi bai te su he'ahana yabe. ⁸ Ya hilago ai lu epi'ehina: Lenali nagami anaguti luga'a hekite lite bite nose'nalo kaba hu'ehina bomofiji emilo ligo enali ana hite bi'ahana. ⁹ Ya hago nose'na kaba hu'ehina bouba nagami'uba bai nagami lolo hu'ehina nesi'a hekito nokeheli'ehina. Hiyagati ya'ma bai nagami'i ite e'ahafi luto ekesa yigi'ehina. Ya hinaya to enali ana nagami hefite bana koko pana'magi akehel'i'ahana yabe. To nose'nalo kaba hu'ehina bouba liha'a yanugu nolina bomofiji kehe ito lu emi'ehina: ¹⁰ Asaga bona'magi bai nagami'i mana'a yata'a guna igo ne su helete alahi bai nagami'i nesi'a sibina hu'ehinana guna igo nelata nehanana ninaya kai bai nagami'i mana'amo mololoto nohatiti yatai lito ane.

¹¹ Galili kegi'a Kena hepato Yesu amuya lili'na'a ya'ma yata'a yupahi li huto hu'ehina. To ai hetofa hapa'a enelepilago pana'alobomagi Yesuhi komopa'ani emite keheli bati hi ete'ahana yabe. ¹² Ya'manana su holago Yesuhi ito'afu yagi gona'a hiti to pana'alobo'a hiti Kapaneami hepato limite lugufa kana mine'ahana yabe.

Yesu pipi mono nonuga bu'ehina
Mt 21:12-13; Mk 11:15-17; Lk 19:45-46

¹³ Yuta bona'magi Pasa nose'na ya'ma koyapa'i Hu'mau lubuto bi'ehina yupu kumu luto nose'na naluta kana'a leba notago Yesu Yelusale hepato ti'ehina. ¹⁴ To sipi mono nonuga bona'i luga'amagi bulumaka yaga, sipisipi yaga to namalo maketi melete nehago ai tito bu enogo'ehina. To luga'a bona'magi efahi li behe hite epilata hite nehago bu enogo'ehina. ¹⁵ Ya huloto Yesu naga'i mone lito bona'i i biyigilata naga'i lolo huloto bulumaka yaga, sipisipi yaga to bona'i hiti sipi mono nonuguti enegene ito fegutoga enele'mo he'mi'ehina. To efahi leka sose to li behe hite epite nehana bomagihi hita'ani ai li tiligi soto efaha'ani libe fulugu bibe hu'ehina. ¹⁶ To namalo bisinisi li huto bomagihi ma luto lu epi'ehina: Lenali afo'nifihi noha'a situa li lolo mehite ana'inatini lite bufa hilo. ¹⁷ Ya ligo enali koko pana'amagi koyapa'i mono bukugu ka mone ma luto ni'inauba enekesa i hokolo hu'ehina: *Oho, Hu'mao, kai nohaka sipina nebesinana ni'igo bona'magi li sibina hilana komopa'nigu golo nobibe.*

¹⁸ Yesu ya hu'ehigo Yuta bona'magi i behe hite loka he'ahana: Kai amuya lili'na hena huse'i sipi li huto hitogo kai ma'naka luto kigi ni'igo ya'mana lili'na noline lilune? ¹⁹ Ya lite lago Yesu ka'anilo nona'a lu'ehina: Lenali ma Hu'mamofih noopo tele bilenogo nohi loegi monegi yegegu nani aku'i giluna'mu yabe. ²⁰ Ya ligo enali Yuta bomagi li'ahana: Kufu 46 enebe ligigo ma nohi gi su he'ahanamo ninaya kai loegi monegi yupahi li ho tito aku'i gi su halube nolapihe? ²¹ Yesu kaga lu'ehina mono nohiya ai'a ya'ma gufa'amu lu'ehina yabe. ²² Alihi Yesu mala mala hepaga limito yege loegi monegi minoto'a aku'i fili'ehinaguti ho tina yupahi pana'alobomagi koyapa'i ya'mana ka lu'ehina'a enekesa i hokolo hu'ehina. Ya higo ya'ma mono bukugu fayahi go'ehina ka'a hiti to Yesu ya'mana lu'ehina ka'a hiti beto hite keheliya ite komopa'anigu mele'ahana yabe.

Yesu asaga bona'i fato fato'i keheli su ho'ehina.

²³ To Pasa nose'na nelatana bona'i Yelusale li gehesa hite nose kana'alo Yesu lusi amuya lili'na fato fato'i li huto hina ya'ma babu bona'magi bu gelete aitoga komopa'ani emi'ahana. ²⁴ Ya hana enali'i Yesu keheli meepi'ehibe, hena'mugope ai asaga bona'magi hapa'ani akeheli su ho'ohuto yabe. ²⁵ Bona'magi kumu bo moneuba ya huse bo nohibe luto lu meemilina'mu. Hena'mugope ai asaga bona'i yege yege'i nehanamagi komopa'ani hiti hapa'ani hiti akeheli baga i'ehina yabe.

3

Yesu Nikotimasi hiti kaga lu'ehina

¹ Yuta bona'magi kaba bo'ani mone mino'ehina ai Felosi nagaluguti bo gi'a Nikotimasi yabe. ² Mone yupahi ai sininugu Yesutoga oloto ma luto lu emi'ehina: Tisao, kai Hu'mau koho lifigo limi'ahata babafi nohataya lali akeheli'ohune. Kai lusi lili'na nolita'a huto mone kene'uba melilina Hu'ma aitoga mino hetofa hulenogomo yabe. ³ Ya ligo Yesu lu'ehina: Nani ma'naka luto lu nokumube. Kene'i moneuba Hu'mamofih Kapo'a bu megalina ai ito'afu aku'i keto kosaba hu tegi hilinaubago yabe. ⁴ Ya ligo Nikotimasiu loka ho'ehina: Olopa boubabito'afih mupaguti aku'i hiya'a huto limilinabe? Ito'afih mupagu aku'i tinogo loe yupahi ketalina'a huto meni'ibe. ⁵ Ya luto ligo Yesu ka'alo nona'a lu'ehina: Nani ma'naka lusiga luto lu nokumube. Kene'i moneuba Hu'mamofih Kapo'a bu galube linogomo ai nagami'uba hiti to Sikalafu'uba hiti yata'a keto kosaba hilinaubago yabe. ⁶ Ana'ina bona enugufaguti huto hulata nohina ya enugufa yabe. To Sikalafu'uba li huto hulata nohina ya Sikalafu'i yabe. ⁷ Itokafih mupaguti aku'i huto hubo luto lu nokumuna'mu kai kekesa yigito topa mehobo. ⁸ Yasi nolitomo mehuba hinaga fato fato kegi'a lito nobigo nogo'ago kehelilata nohataya to hiya'aloti huto huloto hapi nofifi to hiya kegi'a nobifi ya'a mekeheli'ahane. Asaga bona'i Sikalafulugu mino kosaba nehana enali

ya'manana legit hite nehabe. ⁹ Ya ligo Nikotimasiu ka'alo nona'a loka ho'ehina: Hiya'a huto ya'manana huto hilina ni'ibe? ¹⁰ Ya luto loka hago Yesu lu emi'ehina: Kai Isilaeli bona'magi babafi'animo nohataya mana kaga keheli hokolo mehane. ¹¹ Nani ma'naka luto lu nokumube. Lali keheli'ohutanamofiji kaga'a noluto to lubutu bu go'ohutanamofiji lu yege nohotaya to lenali folaganugu mone kene'maka lali kaga keheli limilata'a mehane. ¹² Nani ma melugu'namofiji kaga lu lepugo ka'ni keheli menimibe. Ya hanogo to kokulumagu'namofiji kaga'a lu lepilunauba hiya'a hite ka'ni keheli nimilana ni'ibe? ¹³ Bo moneuba kokulumalugu meti'ehibe. Hu'mau le'mo ho ti'ehina bo, ya'ma Kokulumaguti limi'ehina Bouba moneko aisigo kokuluma hepai'i he'mito limi'ehibe.

¹⁴ Koyapa'i Moseu ka melugu osifa'i yafalo'i li saga hu'ehina, ana supo lite Kokulumaguti limi'ehina Bouba yafalo li saga hilana'mu yabe. ¹⁵ Ya hileno aitoga komopa'ani emite minalana bona'magi alih'a minoba minoba hepai'i lilana'mu yabe. ¹⁶ Hu'mau ma melugu bona'i asaga kumu laga'a besina'mu luto sipi ginaga nofigo gi moneko pana'asi ho lifigo limi'ehina. Asaga bona'magi aitoga keheli ule'ale hite komopa'ani molo emite mefililana minoba minoba hilana'mu yabe. ¹⁷ To Hu'mau ma melugu pana'a ho lifigo limi'ehina ai mana melugu bona'i loko hilibe lutogope enele'mo enubuto bilibe luto ho lifi'ehina yabe.

¹⁸ Bo moneuba Hu'mamofiji pana'a agoya hu emilina ai ka foya melilina'mu. To bo moneuba ai'i agoya hu meemilina ai ka foya ali'ehilib. Hena'mugope ai Hu'mamofiji moneko pana'amofiji agoya hu meemi'ehina'mu yabe. ¹⁹ To ka foya lisemofiji hapa'a ma huto ni'ibe. Ma melugu fana mehena ahuto hu'ehina to bona'magi metepunamu laga epesibe. Enali metepunamu'i laga epesinaya hena'mugope enali foipa faipana lite nehana hapa'aniuba bati mehu'ehigo yabe. ²⁰ To bo moneuba foipa faipana lito minoto fana mehenamofiji ipakafa halina fana tose kapogu mebilina'mu yabe. Hena'mugope foipa faipa suha'a asaga bona enubugu hu yege mefilube'mu yabe. ²¹ Ya hu'ehina ai ma'naka suhi hulata nohina bouba fana tanalo huto hulata nohibe. Ya higo asaga bona'magi bu go bati hilete Hu'mamofiji mege'i moloto ai amuyalo lili'na'a li'ehibe lite lilata nehabe.

Yoniu Yesu kumu li huto hu eto'ehina

²² Alihi Yesu to pana'alobomagi Yutia kegi'a henetilete analo kana loemo minete ana moneka nehitte boana'i nagami'i folo epolo'ehina. ²³ To Aenoni hepato Selimi lebato nagami'i babu lito ninalo Yoniu ana huto bona'i nagami'i folo epolo'ehina. To boana'i aitoga ete hago nagami'i folo epolo'ehina. ²⁴ Yonihi gihiti bo Helotiu nagalugu le'mo memolo'ehigo yabe.

²⁵ To Yonihi pana'alobo'a luga'amagi Yuta bo mone'mofiji kenasabo bite Yuta bona'mofiji mono ka'anigu gufa'ani okala hilata nehana hapa'ani'mu ya'ma kaga moneya kenasabo bi'ahana. ²⁶ Ya hilete enali Yonitoga bite ai'a pana'alobo'amagi lu emi'ahana: Tisao, ai kumu lulata nohata bomo Yotani nagami mula beletoga kai hiti mine'aha'ina bomoba kai keheli eto'ahapihe? Ya bomouba ai nagami'i nofolo epalago asaga boana'i aitogago nebabe. ²⁷ Ya lite lago ka'anilo Yoniu nona'a lu'ehina: Kokulumaluguti Hu'mau ana'ina mone bomofiji emilina ya ai'a lilina'a huto menohibe. ²⁸ Koyapa'i kaga mone ma luto lu lepi'ohunamo lenalitini akeheli'ahabe. Nani Mesia'ita menohunaya Hu'mau nele'mo kohe to etoto noho lifigo o'ohube. ²⁹ To bo moneuba a'i mone lilagomo ana a'i ai'a liha'a minolata nohibe. To liha'a lina bomofiji lalu'afu ho tito bagaguti lina kaga keheliloto gelo sipi bito liha'a ma'asi li'ehina bomofiji bagaguti kaga kehelilata nohibe. Ya'ma suhi luto yatai nani komopa'nigu sipi negelo nobube. ³⁰ Ai gi'a tito sipi nominenogo nani nigi'ni limito nesi'asi minalibe.

Kokulumaluguti limi'ehina bo

³¹ Ai ifogati o'ehina bo asaga'nalo ai kaba'a nohibe. To ma meto huto hu'ehina bo ai mana melugu bomo nohinogo melugu ninanamofhi kagago lulata nohibe. To ai kokulumatogati o'ehina bousa asaga'na be ligitu tito nohibe. ³² Ai asaga'na abu go'ehinamofhi hiti to asaga kaga akehel'i'ehinamofhi hiti lu yege holata nohibe. Ya hulata nohinaya bo moneuba ana kaga'a keheli bati huto mege'i memololata nohibe. ³³ To bo moneuba kaga'a li pili kolotomo Hu'mau ma'nakago lulata bo nohibe lulata nohibe. ³⁴ Hu'mau ho lifigo o'ehina bousa Hu'mamofhi kaga'ago lu yege holata nohinaya hena'mugope Hu'mamofhi Sikalafu'auba aitoga bai to'ehigo yabe. ³⁵ Afo'afu Pana'a laga'a gofa besigo kibi'ehina pana'ni yabe luto aitogago meha'a emi su holoto asaga'na ai yaha'a loko molo'ehibe. ³⁶ Bo moneuba Hu'mamofhi Pana'a komopa'a emitu gi'a liyafa hilina bati huto minoba minoba hilina'mu yabe. To bo moneuba Hu'mamofhi Pana'a kaga'a keheli meemilina to mege'i memalalina ya'ma Hu'mau hima muhi fi etenogo minoba hep'a'i melilina'mu yabe.

4

Yesu Samalia hepato a'i hiti ka beto hu'ehina

¹ Ya'mana kana'alo Felosi bomagi Yesu Yonihi be ligitu babu boana'i nagami'i folo epoloto aposolo naga'a enele'mo lolo nohibe lana kaga keheli'ahana yabe. ² Ya hu'ehinaya Yesu boana'i nagami'i mefolo epolo'ehina ai aposolo pana'amagi nagami'i fele epele'ahana yabe. ³ Yesu Felosi bomagi ai kumu li'ahana kaga akeheliloto Yutia meluguti he'mito Galili kegi'a bilube'mu nohuto, ⁴ Samalia kegi'a folaganugu i gofa hoto bu'ehina yabe.

⁵ Ya huloto Samalia kegi'a Saika hepato koyapa'i Yakopu pana'a Yosefehi emi'ehina me'i lebato neheti'ehina. ⁶ Analo koyapa'i Yakopu hepeligi'ehina nagami gelumu'i ninalo Yesu kapo foto'i moloto ago kosele'i hago analo mino basu bi'ehina ya fuligaha kana'alo yabe.

⁷ Ai analo nohigo Samalia a'i moneuba nagami'i hefilube'mu o'ehina. Ya higo ana a'i lu emi'ehina: Nagami'i mone hefi nimitogo nalube. ⁸ To enali aposolo pana'amagi hepatogati nose'na mina fite lite alune'mu abi'ahana yabe. ⁹ Ana a'uba Yesuhi lu emi'ehina: Akae, kai Yuta bomo nohata nani Samalia a'mo nohube. Enali Yuta bona'magi Samalia bona'i hiti koguna ite meneminanamo ninaya henabe luto nagami'i hefi nimibo nolane? ¹⁰ Ya ligo Yesu ka'alo nona'a lu emi'ehina: Hu'mau hetofana epilata nohina hiti to nagami'i hefi nimibo luto koloka nohana bo hiti kai keheli'ahatita, a'i loka hatago mino kosaba nagami'i kimitita'mu yabe. ¹¹ Ya ligo ana a'uba lu'ehina: Sipi bo, kai somoka ito meo'ahata ma keligu nagami'i afehi emagu nina kai mino kosaba nagami'i hiya'agati lilata ni'ibe. ¹² Koyapa'i Yakopu tatatifu ma hepeligise nagami keli limi'ehibe. To ai yagapan'a hiti bulumaka sipisipi yaga'a hiti mana nagamiluguti hefi epigo ne'ahanamo ninaya kai amuyakauba Yakopuhi amuya'a be ligi'ehibe nolapihe? ¹³ Ya ligo Yesu lu emi'ehina: Ma nagami'i nalana bona'i aku'i nagami kumu epesilina'mu yabe. ¹⁴ To nani epilube'mu nohuna nagami'i bo moneuba nalina aku aku'i nagami kumu mebesilina'mu yabe. Nani emiluna nagami'uba ailuguti ipi opoho nagami'uba nohina'a huto se menose logoba logoba hilina'mu yabe. ¹⁵ Yesu Ya luto ligo ana a'uba lu'ehina: Sipi bo, kai ya'mana nagami'i nimi'ehitogo nagami kumu menebesinogo alihii yupaha'amagati oto kosele lili'na tito nagami'i aku'i mehefilube. ¹⁶ ya ligo Yesu lu emi'ehina: Kai buto bahaka kehe ito malo aliyo. ¹⁷ Ya ligo Yesuhi ana a'uba lu emi'ehina: Nani baha'ni menohibe. Ya luto ligo Yesu lu emi'ehina: Baha'ni menohibe luto nolata ya'ma ma'naka nolane. ¹⁸ To bo 5 yamagi li'ahatamoya yatai neha'ina bo ai bahaka menohibe. Kai ma'naka lu

nimi'ahane. ¹⁹ Ya noligo ana a'uba topa hoto lu'ehina: Akae. Sipi bo, yatai a'nokeheli ketobe, kai kaga lu huto hulata bo nohane. ²⁰ Koyapa'a Samalia tata'nigi ma kosagu tite Hu'mamofifi enegelo bi emite gi'a li saga hi'ahana ninaya lenali Yuta bona'magita ma lite lilata nehabe. Hu'mamofifi gelo bi emilata hepa'i Yelusale ni'ibe. ²¹ Ya ligo Yesu lu emi'ehina: Ma a'i yale, nani lusiga luto lu nokumube. Alihi mone kana'alo ma kosalokofi to Yelusale hepatokofi bona'magi Hu'mamofifi enegelo bi meemilana'mu yabe. ²² To lenali Samalia bona'magita ya bomofifi gelo bino emutagi lite keheliya meise minelata nehabe. Lali Yuta bona'magita legelo bi emilata nohuta boyo lali keheli sepa i eto'ohune. To Hu'mau lele'mo lubuto bise'na lali Yuta bona'magitagli li huto hu'ehibe. ²³ ya hu'ehina kana'a alube'mu hu'ehina kana'a ma ahuto hu'ehibe. To bona'i Hu'mamofifi enegelo bi emilata nehanamagi enali enemeha'a hiti bati suhi lusiga suhi lite gelo bi emilabe. Ya nehinogo Afo'nifu ana suhi lite gelo bi emilana bona'i laga'a besilina'mu yabe. ²⁴ Hu'mau ai Sikalafu'i nohibe. Enali Sikalafu'uba enehe'menogo gelo bi emilune'mu nehitte ma'naka suhi hilabe.

²⁵ Ya ligo ana a'uba lu'ehina: Hu'mau ho lifi'ehina bo ai Kilisitou yabe lite gi'a helata nehana bo alibe li'ahanamoya nani akeheli'ohube. Ai oloto asaga'namofifi kaga'a lu limilina'mu yabe. ²⁶ Ya ligo Yesu lu emi'ehina: Kai hiti kaga luto yatai nohu'in, nanimo nohube.

²⁷ Ya noligo ana'asilo Yesuhi koko pana'amagi nehetilete ai a'i mone hiti kaga beto neha'igo bu gete topa he'ahana. Enali a'mo henana lilane melite to Yesu henabe luto lu noemine loka mehese fa'mene mine'ahana yabe.

²⁸ Ya hago ana a'uba nagami somo'a analo nohe'mito tauniga buto bona'i ma luto lu epi'ehina: ²⁹ Nani koyapa'i lolohu'ohunana lu hokolo huto lu nimi su nohana bo lenali bite bu galo. Ai Hu'ma ho lifi'ehina bo Mesia nohifi fato bo nohibe? ³⁰ Ya luto lu epigo enali hepa'anigati he'mite bite Yesuhi bu ge'ahana.

³¹ Ya nehago koko pana'amagi Yesuhi nose'naka nobo lite go'na bi'ahana. ³² Ya nelago ai lu epi'ehina: Lenali mekeheli'ahana nose'na luga'a nani li'ohube. ³³ Ya ligo koko pana'amagi ai loka hago ai loka hago hete ma li'ahana: Nose'na mone bouba ito oto emi'ehifi lite lu keheli'ahana. ³⁴ Ya nehago Yesu lu epi'ehina: Noho lifi'ehina bouba lili'na malalina agoya hu emitio lili'na'a li baga iluna ya'ma nose'na'ni legi huto ni'ibe.

³⁵ Lenali ya'ma lite nehabe. Nose'na legeya'a ligisemofifi kana'a ikahi loegi loegi ni'ibe. Nani lu nolepunagi foyatini belelete bu go bati hilo. Nose'na uya'i alo su ho'ehibe. ³⁶ Bo mone ai nose'na legeya'a ligi nupa nohinalo mina'a lito minoba minoba husemofifi nose'na'a li nupa nohibe. Nose'na he kololata nohina bo hiti ligi nupa hulata nohina bo hiti etali moneko suhi lite etegelo bila'ibe. ³⁷ Bo moneuba nose'na nohekelenogo moneuba ligi nupa husemofifi kaga'a lu nolepunaya ma'naka ni'ibe. ³⁸ Koyapa'i fato bona'magi lili'na lite he kele'ahana foyagu lenali bite nose'na'a ligi nupa hilabe luto nani lenoho lifi'ohube. Lenali ana foyagu lili'na meli'ahana fa'mene mina'a enalitogati lilata nehabe.

³⁹ To asaga'na koyapa'i hu'ohunamofifi ma bouba lu huto hu su ho neto'ehibe luto ana a'uba lu epina'mu lite Samalia nohi hepaga nehana bona'magi babu lite Yesuhi keheli ule'ale hi ete'ahana. ⁴⁰ Enali Samalia bona'magi Yesutoga ete lali hiti minalune lite koyo koyo bite kehe i'ahana. Ya hana'mu luto Yesu enali hiti yege loemo mino'ehina yabe.

⁴¹ Ai lu epina kagamofifi babu bona'magi keheli emi'ahana. ⁴² Ya hilette ana a'mofifi ma lite lu emi'ahana: Yatai lali keheli amuya molone. Kai lu limita kaga ni'igopa laliti baga'aguti akeheli etone. To ai lusiga ma'naka luto asaga melugu boana'i oto enele'mo enubuto bilibe li'ahana bomo nohibe lite li'ahana yabe.

Yesu gamani bomofifi pana'a le'mo ye ko'ehina

⁴³ Yesu yege loemo ana hepato minoto alahi he'mito Galili metoga bu'ehina. ⁴⁴ Yesu ai'a kaga mone ma lulata lu'ehina ya'ma aku'i lu epi'ehina: Kaga lu hokolo lulata bousa me'alo nehetilina ai'a bona'amagi koyone hu meemil'ahana'mu yabe. ⁴⁵ Ya luloto ai Galili melugu nehetigo anaga bona'magi be tigi'ahana. Hena'mugope koyapa'i Pasa nose'na Yelusale hepato li nupa hite nana kanalo topa hose'na fato fato'i li huto hu'ehina enali'ani bu ge'ahana'mu lite yabe.

⁴⁶ Koyapa'i Kena hepato Galili melugu Yesu nagami lafatu bai nagami'i li lolo hu'ehinalo bu'ehina. Kapaneami hepato gamani bomofiji pana'a besigo mino'ehina bo ana hepato mino'ehina. ⁴⁷ Yesu Yutia meluguti he'mito Galili kegi'a noabe lana'a ana bousa keheliloto pana'a Kapaneami hepato filise'na ma'asi nohina kehe inogo'ni oto le'mo ye kalibe, luto Yesu nohinalo bu'ehina. ⁴⁸ Ya higo Yesu lu emi'ehina: Lenali kaga'ni keheli menimise nehite babeyafana fato fato'i li huto hinogo'ni bu gelete nani kumu keheli ule'ale hilata nehabe. ⁴⁹ Gamani bousa lu'ehina: Sipi Bo, pana'ni fili laligi mele'isi nemege'i obo. ⁵⁰ Ya noligo Yesu lu emi'ehina: Kai panaka ye kalina'mu yagi abubo. Ya luto ligo ana bousa Yesu lu emi'ehina ka'a keheli ule'ale huto bu'ehina. ⁵¹ Kapogu nobigo koko pana'amagi kaga lite ete ma lite lu emi'ahana: Panaka aye koto nohabe. ⁵² Ya nelago ai hena kana'alo pana'ni ye ko'ehibe? Ya ligo enali lu emi'ahana: Yago utehi gufalo mukoho akoho nolina su ho eto'ehibe. ⁵³ Panaka ye kalibe luto ya'mana kana'alo Yesu lu emi'ehina ka'auba ekesa hokolo hu'ehina. Ya'mu lite ai naga'a hiti Yesu kumu keheli ule'ale hi ete'ahana.

⁵⁴ Alihi Yesu Yuti'a metogati he'mito Galili kegi'a oloto ya'ma loe yupahi sipi lili'na babeyafana li huto hu'ehina yabe.

5

Betesaita hefuhu nagami beleto Yesu bo mone le'mo ye ko'ehina

¹ Ya'manana su holago alihi Yuta bona'magi mono fuli li nupa hite nose'na nalana yupahi Yesu Yelusale hepatoga ti'ehina. ² Mone nagami gelumu kumu Hibulu nogoguti Betesaita yabe lite gi'a helata nehana mone sipisipi yagamagi sipi kasiha'anilo Yelusale mino'ehina. Ya'mana gelumu nagami beleto mino enabasu bilata nohi nayahi mone kegi'a su hago mino'ehina. ³ To ya'mana gelumu nagami'uba mopo hilina'mu geba hite babu bona'i enubu pisi lu'ehinafi, enigi enayahi foipa lo'ehinafi, to felisa'ani amuya memolo'ehinafi babu lite enabasu bilata nonugu li gehesa hite mine'ahana yabe. ⁴ To kana'amu kana'amu Hu'mamofiji agelo'auba ana nagami gelumu'i li mopo nohigo besi'ehina bo moneuba kohe toto ana gelumu nagamilugu nokago besise'na le'mo ye kolata hu'ehina. ⁵ Bo mone koyapa'i besigo 38 kufu be ligi'ehina anagu mino'ehina. ⁶ Ai analo melugu koloto nohigo Yesu bu goloto'a besigo yatama kana'a mino'ehibe luto akehelito ma luto loka ho'ehina: Kai ye kalube luto nokehelihi. ⁷ Ya luto loka hago ana bousa Yesuhi lu emi'ehina: Sipi Bo, gelumu nagami'i mopo nohigomo bo moneuba nehe'moto anagu nele'mo menomalabe. Nani'ni ana nagamilugu limilube'mu nohugomo fato bona'magi nebe ligite yata'a limite ye kelata nehabe. ⁸ Ya luto ligo Yesu lu emi'ehina: Ho tito nebelusaka lito kapo molobo. ⁹ Ya noligo ana'asi mele'isi ana bo besise'na su hago nebelusa'a lito kapo molo'ehina yabe.

To ya'mana kana'a fuli yupahi yabe. ¹⁰ Ya'mu lite Yuta bomagi besise'na ye kana bomofiji li emi'ahana: Yatai fuli yupapo nina. Kai keya kaga o'e luto molo'ohutamofiji pelesa ito nebelusaka kofito noane. ¹¹ Ya lago enali ka'anilo nona'a lu epi'ehina: Nele'mo ye kana bousa nebelusaka lito kapo molobo luto lu nimigo ai baga'a liyafa huto noobe. ¹² Ya ligo enali loka he'ahana: Nebelusaka lito kapo molobo lu'ehina bo ai kiyi'afube. ¹³ To ai ye ko'ehina bousa le'mo ye kana bomofiji gi'a keheli bati mehu'ehina. Hena'mugope bona'i babu lite li gehesa hana'mu luto Yesu abufa hu'ehigo yabe.

¹⁴ Aliha'a Yesu ana bo sipi mono nonugu nohigo bu goloto lu emi'ehina: Kai bu gobo, yatai ye koto nohane. Mone sipi keta'a hiti alihia kaitoga aku'i huto hu laligi foipana nohata he'mibo. ¹⁵ Ya ligo ya'mana bouba buto Yuta bo lu epi'ehina: Ya'ma bo Yesu nele'mo ye ko'ehina yabe. ¹⁶ Fuli kanagu besi'ehina bomofifi le'mo bati hu'ehina'mu lite Yuta bomagi ana yupahi fite Yesuhi kalana'i molo etalune'mu hi'ahana.

¹⁷ Ya nehago Yesu lu epi'ehina: Nani afo'nifu asaga kanagu lili'na lilata nohinago nani ana huto lili'na lilube. ¹⁸ Ya luto lina kamu'i Yuta bomagi enipagu logo sipi bigo enugufa'ani ule'ale hite Yesuhi ho fililune'mu ana'asilo hi'ahana. Hena'mugope ai fuli kana'anilo o'e li'ahanamofifi pelesa noito Hu'ma nani'ni afo'nifu nohibe luto Hu'ma hiti ai'a le'mo moneko hina'mu yabe.

Hu'mamofifi Pana'auba lili'na lilinamofifi gi mino'ehina.

¹⁹ Ya hago Yesu lu epi'ehina: Nani ma'naka lu nolepube. Pana'uba nasana ai ekesaguti mone li huto hulata menohibe. Yata'a afo'afu lolo higo bu goloto lolo hulata nohibe. To afo'afu lolo hulata nohina suhi Pana'auba ana suhi lolo hulata nohibe.

²⁰ Hena'mugope bita hina Pana'a nohigo asaga'na lolo nohina Pana'a lepilata nohibe. To ya'mana be ligito sipi amuyana afo'afu lepinogo lenali bu gelete lenekesa yigi babu lite akae lilana'mu topa hilabe. ²¹ Afo'afu fili'ahana bona'iaku'i enele'mo ho ti kosaba hulata nohina'a ya'ma ana huto Pana'auba laga'a besilina bona'i fili'ahanaguti enele'mo ho tilina'mu yabe. ²² To afo'afu bona'i foipanalo ka foya melilina ai Pana'amofitoga ana lili'na molo'ehinago aisigo foipa bona'i ka foya li epalalina'mu yabe. ²³ To asaga bona'magi afo'afitoga enegelo bi emite gi'a li saga nehana'a hite Pana'amofifi ana hilabe. To mone kene'uba Pana'a agoya hu meemilina, ho lifi'ehina afo'affi agoya hu meemilina'mu yabe.

²⁴ Nani ma'naka lu nolepube, kene'i moneuba nani ka'ni kehelito li pili koto'a to noho lifi'ehina bomofitoga komopa'a malalina yanauba mino bati huto minoba minoba huse'na ya'ma li'ehibe. To ai ka foya melilina filise'namofifi be ligito aku'i mino kosaba huse'i ali su hoto nominabe. ²⁵ Nani ma'naka lu nolepube, kana'a huto hilube'mu hu'ehina kana'a yatai ahuto hu'ehibe. To enali filise bona'magi Hu'mamofifi Pana'amofifi nogo'a kehelinogo luga bona'i kehelite li pili kalanamagi mino kosaba hilana'mu yabe. ²⁶ Mino kosaba huse'namofifi Afo'afinugu nina Pana'mofitoga fitu fo emigo ai'agu mino kosaba huse'na ni'ibe. ²⁷ To ai Kokulumaguti limi'ehina Bomo nohinago asaga ka foya li epolose'nalo Pana'amofifi gi emi'ehibe. ²⁸ Asaga bona'i kene keligu nehanamagi Hu'mamofifi Pana'amofifi nogolo lilana kana'a noanagi lenali topa hete lenekesa yigi babu melilo. ²⁹ To enali filise bona'i ya hite nogo'a kehelilete kene keliguti ho tilabe. Ya hilete enali bati foya li'ahana'amagi ho tite mino kosaba nehinogo to foipa foya li'ahana'amagi ho tite minago Hu'mau enifisa iloto ka foya li epalalibe.

Luga'a bona'magi Yesuhi hapa'a lu huto hi'ahana

³⁰ Ana'ina mone nani'ni nekesaguti li huto mehiluna'mu yabe. Afo'nifu kaga lu nimi'ehina'a huto bona'i kaga'ani loko hiluna'mu yabe. Ka foya noli epolonauba bati hulata nohinaya hena'mugope nani'ni nemeha'nilo meluna ai noho lifigo limi'ohunamofifi mege'i moloto nolugo yabe.

³¹⁻³² To nani'nisigo kaga mone nani'nimu'i lu noeugomo lama'naka lolo menohinaya to fato bo moneuba nani kumu ya huse bo nohibe luto kaga noligomo nani kumu ya ma'naka nolibe luto kehelilata nohubo. ³³ Koyapa'i lenali koko panatini enoho lifigo Yonitoga lite bago ai ma'naka alu epi'ehibe. ³⁴ Bo moneuba nani hapa'ni lu lepilinamofi kumu neksa yigi mupa ito meluna lenali'i Hu'mau aku'i lenubuto bilinamofi kumu luto ya'ma kaga lu nolepube. ³⁵ Libi logouba asaga bona'i enele'mo besa nolana'a huto Yoniu nohigo ana fana meha'agu lenali hupamone

kana'asilo komopatinigu laga higo lenegelo bite mine'ahabe. ³⁶ Ya hu'ehinaya Yonihi be ligi'ehinanauba nani hapa'ni yatai lu huto nohibe. Asaga lili'na nani kumu lito li su halane luto Afo'nifu nimi'ehina nani nolube. Ya'mana lili'na nolunauba ai'a boana'i enelepinogo bu gelete Hu'mau ho lifigo limi'ehinagi lite lilabe. ³⁷ To Afo'nifu ai'a noho lifi'ehinauba nani hapa'ni lu huto ahu'ehibe. Lenali okaba'a mone bu gela to bagaguti kaga mone nesi'a kehelila mehi'ahabe. ³⁸ Ya'mu luto ai ka'a lenalilugu meni'ibe. Hena'mugope ai Pana'a ho lifigo o'ehinamofhi kehelil ule'ale mehilana'mu yabe. ³⁹ Lenali mono bukugu fayahi keye'ahanamofhi mino kosaba hilana limilibite ana fayahi loko luku hite asaga kaga go'ehina bu gelata nehabe. To ya'mana fayahuba nani hapa'ni kumu lu huto huto lu lepilata nohibe. ⁴⁰ Nani ya'ma mino kosaba huse'na lepilube luto nolugo lenali lilune lite aku'li nanitoga mealune'mu nehabe.

⁴¹ Bona'magi nani nigi'ni li saga hilanamofi kumu nani sa sa menohube. ⁴² Ya nohuna lenali hapatini akehel'i'ohube. Hu'mau keke'i lu lepolo'ehinana lenali komopatinigu meninamoya nani akehel'i lepolo'ohube. ⁴³ Nani Afo'nifhi gi'alo o'ohunamo lenali nani ka'ni kehel'i menenimibe. To bo moneuba ai'a gi'alo o'ehigomo lenali be tigite ka'a lilata nehabe. ⁴⁴ Mone lenalalutinigitogati sipi lenigi lilata nehana lenigi Hu'mamofhi aitogatiko olata nohina lenali melilata nehabe. Ya hi'ahana hiya'a kehel'i ule'ale hite komopatini emilabe? ⁴⁵ Nani kumu afo'afito lenifisa inogo ka foya li letalibe lite lenali mekehelil. Moseu ai lehe'malibe lite kehelilata nehana boubiai lenifisa iloto ka foya li lepalalina'mu yabe. ⁴⁶ Lenali Mosehi ka'a kehel'i li pili ke'ahatita ana hite nani ka'ni kehel'i pili katita'mu yabe. Hena'mugope ai nani kumu luto fayahi koyapa'i go'ehina yabe. ⁴⁷ To Moseu fayahi go'ehina kaga'a li pili kete mege'i memalanago hiya'a hite nani ka'ni li komopatinigu malalana ni'ibe?

6

Yesu 5,000 boana'i nose'na epi'ehina

Mt 14:13-21; Mk 6:30-44; Lk 9:10-17

¹ Yesu ya luto kaga alu epi su holoto alih Galili nagami hefuhi Taibiliasi yabe lite gi helata nehanaga i gofa hoto bu'ehina. ² To ai topa hosemofhi fato fato'i enebesi'ehina bonato li huto higo babu boana'i bu ge'ahanamagi mege'i lifite bi'ahana. ³ Yesu lapa luga tito kosa bohupoto pana'alobo'a hiti meto mine'ahana. ⁴ Yuta bona'magi fuli kana'ani Pasa nose'na li nupa hite nelata nehana kana'ani o leba to'ehina. ⁵ Yesutoga babu boana'i mege'i lifite neago bu enogoloto'a Filipihi ma luto lu emi'ehina: Hiya'agati nose'na mina fito ma boana'i epinogo nalabe? ⁶ Yesu ai'i hilina suhi akehel'i'ehinamoya Filipiu henabe lilifi luto fi taga hu eto'ehina yabe. ⁷ Ya ligo Filipiu lu'ehina: Nose'na 200 kinaloti mina fito ma bona'i epiluta luga'a butomo he'milina'mu yabe. ⁸ Ya ligo aposolo pana'a mone Simoni Pitahi gona'a Atulu ma luto lu'ehina: ⁹ Beleti nose'na nayahi mone kegi'a su hago faya'i loe hiti pana'i moneuba li'ehinaya ma babu boana'i enubuto mebilina'mu yabe. ¹⁰ Ya luto lulago Yesu lu epi'ehina: Lenali silaga boana'i lu epinogo melugu mineno. Analo kifi'na nebelusa legi ninalo bosigo 5,000 mine'ahana. ¹¹ Enali melugu mine su helago Yesu beleti nose'na lito nunumu huto Hu'mamofitoga fokehi holoto ana bona'i guna i epi epi hu'ehina. To loe faya'mo lito ana suhi huloto epigo nete enumu hu'ehina yabe. ¹² Asaga bona'i ana nose'na nete enumu hulago Yesu pana'alobo'a lu epi'ehina: Nose'na letuha'a nelete nehe'mina yakalesa mehilutagi lenali li nupa hilo. ¹³ Ya ligo nayahi mone kegi'a su hago tumo beleti ne'ahanaguti letuha'a li nupa hite 12 sulu sulu'ya li bai te'ahana.

¹⁴ Ana boana'magi Yesu babeyafa suhi sipi'a li huto hina bu gelete li'ahana: Ma'naka luto ma boyaa kaga lu huto huto hulata bo ma melugu limilibite li'ahana aisimo nohibe. ¹⁵ Ya nelago enali ete enele'mete bite nigihiti bo kaba'ani lele'mo lolo hilana'mu yabe luto akehel'i epolo'ehina. Ya huloto anagati i minigito kosa moneto ai'ago ti'ehina.

Yesu hefuhu nagami gupisalo kapo molo'ehina

Mt 14:22-33; Mk 6:45-52

¹⁶ Utehe kana nohigo pana'alobo'a hefuhu nagami beletoga limi'ahana. ¹⁷ Enali botigu tilete hefuhu nagami'i i gofa hete Kapaneami hepatoga enubu bu go lite nebago sinihi gi'ehina to Yesu belesa'i enalitoga meneheti'ehina. ¹⁸ To sipi habafahi liloto hege nagami'i lusina huto bili'ehina yabe. ¹⁹ Enali botigu bu foto'i nemalago Yesu nagami gupisa'alo kapo moloto boti lebato noago bu gelete enelesa ligo koli gofa hi'ahana. ²⁰ Ya nehago Yesu lu epi'ehina: Nanimo noonagi lenali koli mehilo. ²¹ Ya luto ligo enali Yesuhi botigu le'mo malalune'mu nehago ana'asilo botiuba nebana hepa'mofifi nagami keheto bu'ehina yabe.

Yesu kumu boana'magi sa sa hi'ahana

²² Yago eteka'a babu boana'i nagami hefuhu mula kegi'a minanamagi boti mone'isi ni'igo bu ge'ahana. Yesu pana'alobomagi hiti mone botigu mebu'ehina enali he'mi etete enali'anigo bago bu ge'ahana yabe. ²³ To Yesu beleti nose'na hiti faya'i hiti lito fokehi holoto'a babu boana'i epigo ne'ahana hepa lebato Taibiliasi boti luga'a nebago bu ge'ahana. ²⁴ Ana botigu Yesu pana'alobomagi hiti menehago bu gelete Yesuhi sa sa hilune lite luga'a botigu ana boana'i tite Kapaneami bi'ahana yabe.

Yesu bona'i enele'mo kosa huse beleti nose'na yabe

²⁵ Nagami hefuhu myua beletoga ana bona'magi Yesuhi etafa hilet ma lite loka he'ahana: Tisao, maga hiya yupahi o'ahatabe? ²⁶ Ya lite loka hago Yesu lu epi'ehina: Nani ma'naka lu nolepube. Lenali nani kumu sa sa nehanaya nani lili'na sipi'a suhi li huto hu'ohuna myua'alogope, beleti no lenumu hi'ahanamo'mu lite nani'i sa sa nehabe. ²⁷ Minoba minoba mehilina nose'nalo lenali foya melite minomo tito minoba minoba hilina nose'naloko foya lilo. Ai ya'ma nose'na mino bati minoba minoba huse'namo yabe. Hu'mau Pana'amofifi ya'mana nose'na mino kosaba husemofifi lepilibe luto gi'a a'emi'ehibe. ²⁸ Ya luto enali Yesuhi loka he'ahana: Lali hena suhi huloto Hu'mamofifi lili'na'a li etalune? ²⁹ Ya lago Yesu ka'anilo nona'a lu epi'ehina: Hu'mamofifi lili'na'a ma huto ni'ibe. Ai'a ho lifigo o'ehina bomofitoga komopatini emite minalo. ³⁰ Ya ligo enali loka he'ahana: Amuya babeyafana hena huse'i kai li lubulo hitogo bu goloto kaitoga komopati kimilune? Kai hena foya li huto hilata ni'ibe? ³¹ Mono kagu ma luto nina'a hite tatatigi mana nose'na ka melugu a'ne'ahana yabe. Ai kokulumalugu beleti nose'na nalabe luto epi'ehina yabe. ³² Ya lite lago Yesu ka'anilo nona'a lu epi'ehina: Nani ma'naka lu nolepube. Moseu kokulumalugu beleti melepi'ehina, nani Afo'nifu kokulumalugu lusi beleti lepilata hu'ehina yabe. ³³ Ya'mana beleti Hu'mau epilata hu'ehinauba melugu boana'i enele'mo mino kosaba hilibe luto kokulumalugu hep'a'i he'mito limi'ehibe. ³⁴ Ya luto ligo enali Yesuhi lu emi'ahana: Sipi bo, ya'mana beleti asaga yupahi limibo. ³⁵ Ya lite lago Yesu lu epi'ehina: Enele'mo mino kosaba huse beleti nani'ni nohubo. Bo moneuba nanitoga alinamofifi kau'na mehalibe. To komopa'a nanitoga nimilina bomofifi nagami kumu mebesilina'mu yabe.

³⁶ Ya hu'ehinaya koyapa'i nani alu lepi'ohube. Lenali nani'i abu nege'ahana keheli pili menekabe. ³⁷ Asaga bona'i nani Afo'nifu nimilinamagi nanitoga alana'mu yabe. To nanitoga alana bona'i enubunepa ito enele'mo mehe'miluna'mu yabe. ³⁸ Nani noho lifi'ehinamofifi mege'i moloto lili'na lilube luto kokulumalugu he'mito limi'ohube. To nani'ni nemeha'nilo lili'na mone meliluna'mu yabe. ³⁹ Ai noho lifigo limi'ohuna bomofifi meha'a ma huto ni'ibe. Ai boana'i nimi'ehinaguti mone kene'i li sibina mehu etalibe kokulumalugu hiti me'i hiti su halina yupahi aku'i enele'mo saga huto kosaba hiluna'mu yabe. ⁴⁰ Afo'nifu ma luto keheli'ehibe. Asaga bona'i pana'a bu gelete

komopa'ani emilanamagi mino kosaba hepa'i lilabe. Ya hinogo nani kokulumta hiti me'i hiti su halina yupahi enele'mo ho ti kosaba hiluna'mu yabe.

⁴¹ Nani kokulumaluguti limi'ohuna beleti nohuba lina kamui Yuta bona'magi gulu gulu biletipakafa he'ahana. ⁴² Ya hiletli li'ahana: Ya'ma bo Yosefehe pana'a Yesuumo nohifihe? Ai af'o'afinogo ito'afinogo akehel'i'ohutamo minaya yatai ai hena hibe luto kokulumaluguti limi'ohuna bo nohuba nolibe? ⁴³ Ya lite nelago Yesu lu epi'ehina: Lenalitini lenugufagu gulu gulu mebilo. ⁴⁴ Bo moneuba ai'agati nanitoga mealina Afo'nifu noho lifi'ehinauba nanitoga le'mo kefefe higo olenogo alihkokulum'a'i hiti me'i hiti su halina yupahi nani ana bomofihu le'mo ho ti kosaba hilube. ⁴⁵ Kaga lu yege holata bomagi fayahimone ma lite: Asaga bona'i Hu'mau enelepilibe. Ya'ma koyapa'i ge'ahana ni'ibe. Afo'nifitogati kaga lite kehelilete li pili kelata nehanamagi nanitoga elata nehabe. ⁴⁶ Bo moneuba Afo'nifihi bu mego'ehibe. Ai Hu'ma hiti nohinati o'ehina bouba aisigo Afo'afihbu go'ehibe.

⁴⁷ Nani ma'naka lu nolepube: Bo moneuba nani'i kehelini minilina ai minoba minoba hepa'i batia lilina'mu yabe. ⁴⁸ Mino kosaba huto minoba minoba beleti nose'na nani'ni nohuba. ⁴⁹ Ka melugu tatatinigi mana nose'na ne'ahana ya enali fili'ahabe. ⁵⁰ Ya hi'ahanaya to kokulum'a'i he'mito limi'ehina beleti mone kene'uba nalina ai aku'i mefililina'mu yabe. ⁵¹ Mino kosaba huse beleti kokulumaluguti he'mito limi'ehinamoya nani'ni nohuba. Ya'mana beleti nose'na mone bouba nalina ai minoba minoba hilina'mu yabe. Ana beleti nose'na nani emiluna nani'i nugufa'ni yago melugu asaga bona'i epi baga inogo enali ana hite minoba minoba hepa'i lilabe.

⁵² Ya luto lu epina kaga'mu Yuta bomagi bela ka lite kenasabo bibu bibu hite li'ahana: Ya'ma bouba hiya'a huto gufa'a liminogo naluta kaga nolibe? ⁵³ Ya lite lago Yesu lu epi'ehina: Nani ma'naka luto lu nolepube. Kokulumaguti limi'ehina Bomofihu gufa'a hiti golaha'a hiti menalana mino kosaba huse'i lenalilugu meminalina'mu yabe. ⁵⁴ To bo moneuba nani nugufa hiti golaha'ni hiti nalinauba minoba minoba hepa'i batia li'ehinogo su hose kana'alo alih nani le'mo ho ti kosaba hiluna'mu yabe. ⁵⁵ Hena'mugope nani nugufa'niya nose'na mana'a ni'ibe, to golaha'niya ana huto nagami'i mana'a ni'ibe. ⁵⁶ To mone kene'uba nani nugufa'ni hiti golaha'ni hiti nalinauba naniloga mineno to nani aimogu minenogo huto monekolugu minalu'ina'mu yabe. ⁵⁷ Mino kosaba huse Afo'nifu noho lifi'ehina'mu nani ai kehelito minoba minoba nohuba. Ya'mana suhi huto nani'i nalina bouba nani kehelini minomo tubuto minalina'mu yabe. ⁵⁸ Ya'ma noluna beletiya kokulumaluguti limi'ehibe. To koyapa'i tatatinigi nelete fili'ahana beleti'mu menolube. Ya'ma nani noluna beleti nalinauba mefililina minoba minoba hilina'mu yabe. ⁵⁹ Kapaneami hepato bona'i li gehesa huto mono kaga lu kehelilata nehana nonugu Yesu asaga kaga ya'ma enelep'ehina yabe.

Minoba minoba husemofihu ka'a Yesu lu'ehina

⁶⁰ Yesuhi koko pana'amagi kehelilete ma lite li'ahana: Ai enebe ligi'ehina ka amuya kaga nolelepi. Kiyi'afu ana kaga kehelilina ni'ibe? ⁶¹ Yesuhi pana'alobo'amagi ya lite gulu gulu bite nelana kagalo komopa'anigu bu enogoloto lu epi'ehina: Nani ma noluna kagauba latahatini lenele'mo negi nonago he'milune'mu nehafe? ⁶² Kokulumaguti limi'ehina Bouba koyapa'i mino'ehina hepatoga aku'i tilina ya hena huto ni'ibe? ⁶³ Sikalafu'uba ai'a aku'i bona'i enele'mo kosaba hulata nohibe. Fa'mene lugufauba nesi'asi lehe'molata nohibe. Ya'ma nani noluna kagaya mino kosaba huse'na hiti Sikalafu'i hiti nina ninamofihu lu nolepube. ⁶⁴ Ya nohunaya luga'amagita nani kaga'ni kehelili pili mekabe. Yesuhi fateha'a li enayanugu bilina bo hiti to kaga'a li pili mekalana bona'i hiti koyapa'i komopa'anigu abugo fulu ti'ehina yabe. ⁶⁵ Ya'mu luto kaga mone'a hiti molo emitma luto lu epi'ehina: Ya'ma lilabe luto'ni nani ma luto lu lepi'ohuna yabe. Bo mone'mofihu Afo'nifu amuya meemilina nanitoga mealina'mu yabe.

⁶⁶ Yesu ya luto lina ka'amu lite pana'alobo'a mege'i lefelili hana enali luga'amagi he'mi etete tili tele hite bila ela hi'ahana yabe. To akuaku'i i behe hite ai hiti minomofa'na mehilune'mu hi'ahana. ⁶⁷ Ya hago 12 koko pana'amagihi Yesu enoloka ho'ehina: Lenalibe, lenali ana hite he'mi netete bilafi? ⁶⁸ Ya luto enoloka hago Simoni Pitau ka'alo nona'a lu'ehina: Sipi Bo, lali kiyi'afitoga biluta'mu nolane? Minoba minoba huse'na episemofahi kaga'a kaitogago ni'ibe. ⁶⁹ To kai Hu'mamofahi lamana pana'a monekomo nohane luto komopati kaito kimito keheli ule'ale ahu keto'ohune. ⁷⁰ Ya luto lina ka'alo Yesu nona'a lu epi'ehina: Nani 12 koko panana'ilenele'mo'ohunamo ni'ifihe? Lenali folagahatiniguti mone kene'i foipa fele nohibe. ⁷¹ Simoni Isikelioti yabe lite gi helata nehana bomofahi pana'a ai aposolo bo mone nohina'a gi'a Yutasi ai Yesu kumu fateha'amagi enelepilina yanana'mu Yesu lu'ehina yabe.

7

Yesuhi gonamu tamu'amagi ai'i komopa'ani meemi'ahana

¹ Ana kaga su holago Yesu Galili kegi'a kapo moloto bu'ehina. To Yuta bona'i Yutia melugu nehanamagi kofohi legete ho fililune li'ahana'mu luto ana kegi'a mebu'ehina yabe. ² To Yuta bona'magi fuli kana'ani keya ka mele'ahana bokisimofahi yege nohi gi ete'ahana kan'a yabe lilata nehana kana'a leba to'ehina. ³ Ya higo Yesuhi gonamu tamu'amagi ma lite lu emi'ahana: Kai ma hepali he'mito Yutia kegi'a bitogo pana'alobokamagi yatai nolita foya bu galabe. ⁴ Bo moneuba gi'a keheli baga ilabe lutomo ai asaga'na suguna huto lolo hulata menohibe. To kai ya'mana supo nohutomo asaga boana'magi enubulo li huto huto lolo hitogo bu galabe. ⁵ Ai'a gonamu tamu'amagi keheli sepa mei'ehite ya'ma kaga li ete'ahana yabe. ⁶ Ya lite lago Yesu lu epi'ehina: Nani kana'ni lamana'a meo'ehibe. Asaga kanaya lenalitini bilata kanatini bati hutomo ni'ibe. ⁷ To ma melugu boana'magi lenali'i fatehi mehilana nani'i nipakafa hete fatehi hi netalana'mu yabe. Hena'mugope enali foipa suhi nehanamofahi hapa'ani lu huto nohu epolona'mu lite yabe. ⁸ Ya'mana fuli kana'a lifupa nehanalo lenalitini bilo. To nani ya'mana fuli kana'a lifupa nehanalo biluna kana'ni bati huse'na'a meo'ehibe. ⁹ Ai ya luto lu epiloto Galili melugu mino'ehina yabe.

Keya ka yege nonugu mele'ahanamofahi fulu kana'a lifupa nehanalo Yesu bu'ehina

¹⁰ Ya luto lulago alina'a Yesuhi gonamu tamu'a fulu kana'a lifupa nehanalo abilago ai fato'i mone yupahi enemege'i bu'ehina. Ai huto'i mebu'ehina fala kito suguna'i bu'ehina yabe. ¹¹ Enali Yuta bona'magi ai'i sa sa hite enoloka he'ahana: Ya'ma bomoba hiyaga nohibe? ¹² Ya lago enali li gehesa hite nehana boana'magi sumi sami kaga ai kumu li'ahana: Ai hetofa bomo nohibe, lite luga'a bona'magi nelago to luga'a bona'magi ma lite li'ahana: Ai bona'i faga faga lu epilata nohina bo yabe. ¹³ Enali Yuta bona'magi koli hite Yesu kumu kaga huto'i meli'ahana sugunako lilata hi'ahana yabe.

¹⁴ Fuli kana'a lifupa hite nose'na nete folaga talaga nohigo Yesu sipi mono nonugu tito boana'i hapi fito mono kaga huto'i lu epi'ehina. ¹⁵ Ya nohigo enali Yuta bomagi enekesa yigi babu lilete ma lite li'ahana: Ma bomofahi mone bouba melepi'ehinamo ninaya hena suhi luto buku leka nosabe? ¹⁶ Ya lite lago Yesu lu epi'ehina: Nani lu nolepuna kagaya nani'ni kaga'ni menina ai Hu'mau noho lifigo limi'ohuna bomofahi kaga'a ni'ibe. ¹⁷ To bo moneuba Hu'mamofahi baga'a liyafa huto mege'i malalube'mu nani lu yege nohona kagamofahi hapa'a keheli bebe salina'mu yabe. Hu'mamofahi kaga'a nolufi to nani'ni komopa'niguti tina kaga nolufi ai'a keheli sepa ilina'mu yabe. ¹⁸ Bo moneuba komopa'aguti tina kaga lulata nohina ai'a gi'a li saga hilube'mu nohibe.

To ai ho lifi'ehina bomofhi gi'a li saga hu etalube'mu nohina boy a fagana'a menina fotogo huto nohibe. ¹⁹ Moseu keya ka melepi'ehina ni'ifihe? Lenali ya'mana keya ka li pili kete mege'i memele'ahabe. Lenali hena hibe lite noho fililune'mu nehabe? ²⁰ Ya luto ligo asaga boana'magi Yesuhi ka'alo nona'a li'ahana: Kaitoga foipa fele ni'ibe. Kiyi'afu koho fililube'mu nohibe? ²¹ Enali ya lite loka hago Yesu lu epi'ehina: Nani topa hose'na sipi amuya'a hiti hu lenubulo mologo be gelete topa hete lenekesa yigi babu li'ahabe. ²² Panatini enugufa laga huse suhi koyapa'i Moseulenelepi'ehinamoya ma'naka luto ya'ma suhi Mosetogati meo'ehina yata'a tatatinigi hapi fi'ahana yabe. Ya hu'ehina fuli kana'agu panatinimagihi enugufa'ani laga hilata nehabe. ²³ Lenali Mosehi keya ka'a mege'i malalupi lite lenekesa kehelilete fuli kanagu panatini enugufa laga hilata nehabe. Ya hilata nehanamo nani fuli kana'alo bo mone le'mo ye ko'ohunamomu'i lenali henabe lite kafa nehabe? ²⁴ Lenubutu bu gelata nehananamofi loko hilata nehanana nehe'mite ma'nakamofinogo loko hilo.

Ai Mesiau nohifi li'ahana

²⁵ Yelusale bona'i luga'amagi ma lite li'ahana: Enali ho fililune'mu nehana bomo ya'ma nohifi? ²⁶ Bu galo. Ai asaga bona'i li gehesa hite nehanagu kaga nolinalo mone kene'uba ho tito ka'alo nona'a melibe. Enali kaba bomagi Mesiau mana'i nohibe lite akehelihifi hena hi'ahabe? ²⁷ To Mesiau huto hilina hepa'iya bo moneuba mekehelinogo huto hilibe. To ya'ma bo huto hu'ehina hepa'aya akehelihifi baga i'ohune.

²⁸ Yesu sipi mono nonugu kaga enelepito nohinagati sipi kehe ito lu epi'ehina: Nani'ni hiti to nani o'ohuna hepa'i hiti lenali akehelihifi batihifi? Nani'ni nemeha'nilo meo'ohube. To ma'naka luto nani'i noho lifi'ehina boy a ya'ma fotogo hu'ehina bo lenali bu mege'ahabe. ²⁹ Ya hi'ahana nani ai'i akehelihifi eto'ohube. Hena'mugo ai'a noho lifigo aitogati nani o'ohuna'mu yabe. ³⁰ Ya luto ligo enali yato hite naga'i emilune'mu hanaya mone bufalo lite ya hite mehi'ahana hena'mugope ai kana'a meo'ehina'mu yabe. ³¹ Ya nehago babu boana'i luga'amagi ai ka'a kehelihifi pili kelete ma lite li'ahana: Alihi Mesiau oloto sipi lili'na ma bouba li huto hu'ehinamofinogo hoto sipi'a li huto hilina be ligilifihe?

Yesuhi naga ilabe lite gimi bo enoho lifi'ahana

³² Yesu kumu luga'a bona'magi ya lite musi musi ka lana'a Felosi bomagi akehelihifi. Ya hilette enali'ani hiti babafi bo hiti bite gimi bomagi Yesuhi naga ilabe, lite enoho lifi'ahana. ³³ Ya nehago Yesu lu epi'ehina: Lenali hiti nani nesi kana'asi nohuto'ni ai noho lifi'ehina bo nohinaga aku i behe huto biluna'mu yabe. ³⁴ Ya hinogo'ni lenali nani'i sa sa hilana bu menagalana'mu yabe. To nani minaluna hepatoga lenali mealana'mu yabe. ³⁵ Ya ligo Yuta bomagi ai loka hago ai loka hago hite ma lite li'ahana: Ai hiya'aga bu'ehinogo lali sa sa hilutaga'mu nolihifi? Giliki nogo nehana metoga Yuta bo nehite Giliki bona'magihifi hepato buto mono kaga enelepito bilube'mu nolihifi? ³⁶ To ai ma luto nolihifi: Nani'i sa sa hilana bu menagalana'mu. Nani buto minaluna hepatoga lenali mebilana'mu yabe. Ya luto nolina kagamofinogo hapa'a hena huto ni'ibe? enali ya lite li'ahana yabe.

Mino kosaba huse nagami'i

³⁷ Fuli kana lifupa nehanamofinogo su hose yupahiya Yuta bona'magihifi sipi kana'a yabe. Ya'mana yupahi Yesu ho tito kehe sipi ito lu epi'ehina: Mone kene'mofi nagami kumu nobesilina nanitogati oto neno. ³⁸ Mono kagu Hu'mau ma luto fayahi go'ehina yabe: Mone kene'uba nani'i kehelihifi pili kalina ai komopa'aguti mino kosaba huse nagami ipi opohi lagalina'mu yabe. ³⁹ Aitoga komopa'ani emi malalanamagi Sikalafu lilana'mu Yesu ya'ma kaga lu'ehina. Ya'mana kana'agu Hu'mau Yesu kokulumalugu

le'mo saga hilina to fana mehena'a meli'ehina'mu luto Hu'mau Sikalafu'i metoga ho melifi'ehina yabe.

Bona'i loko hite loe naga'i minala

⁴⁰ Babu bona'magi ai kaga linamofihu kehelilete li'ahana: Ma'naka luto ma boyo kaga lu huto hulata bomo nohibe. ⁴¹ To luga'amagi li'ahana: Ai Mesiaumo nohibe. Ya nelago luga'amagi li'ahana: Mesiau Galili metogati huto mehilina'mu yabe. ⁴² Mono bukugu lite ge'ahana: Tebiti mino'ehina hepalu Betelehe yagi Tebitihi ai'a naga'aguti Mesiau huto hilibe luto ni'ina yabe. ⁴³ Ya lite Yesu kumu lilete ana bona'i minanamagi loko hi'ahana yabe. ⁴⁴ Luga'amagi Yesuhi yato lite nagalugu le'mo malalune'mu hanaya mone gufalo enayahi meli'ahana yabe.

Enikibina bona'magi Yesuhi keheli bati mehi ete'ahana

⁴⁵ Gimi bomagi i behe hite sipi mono noto bo hiti Felosi bo hiti nehanalo bago enoloka he'ahana: Lenali henabe lite le'mete meabe? ⁴⁶ Ya lite enoloka hago gimi bomagi lu epi'ahana: Ya'mana bouba kaga lu'ehina'a huto koyapa'i mone bouba kaga melu'ehibe. ⁴⁷ Ya lite lago Felosi bomagi lu epi'ahana: Lenali'i hiti lenele'mo negi nagi no'ehifihe? ⁴⁸ Felosi bomagita kabati moneuba ana bomofitoga komopa'a emi'ehigo bu ge'ahana ni'ifihe? ⁴⁹ Ma li gehesa hite nehana bona'magi Mosehi keya ka'a keheli bati mehi'ahabe. Yamomu'i luto enali asaga'i Hu'mamofihu bu'alo bati mehi'ahabe. Gumi'i enahalibe. ⁵⁰ Nikotimasiu koyapa'i Yesutoga bu'ehina bo enali nagaluguti boyago analo nohinati ma luto lu epi'ehina: ⁵¹ Lali keya katigu nina'a huto bo moneuba li huto hu'ehinanamofihu hapa'a li huto mehula kaga'a mekehelila hu'ohutomo fakupagu naga'i meemilutamo ni'ibe. ⁵²⁻⁵³ Ya luto ligo enali loka he'ahana: Kai hiti Galili bomo nohapihe? Mono ka leka so bati huto bu gobo, kaga lu hokolo hulata bo Galili metogati huto mehilina'mu yabe.

8

A'i moneuba bolo bu'ehina

¹ Asaga boana'i noha'aniga bu su nehago Yesu ai'asigo Oliba kosagu ti'ehina yabe. ² Ya hu'ehinagati etehi folugu'i sipi mono nonuga aku'i neheti'ehina. Ya nohigo babu boana'magi ete le'mo bego hago ai melugu minoto kaga hapi fito lu enelepi'ehina yabe. ³ Ya nohigo kaga enelepilata nehana bo yagi to Felosi bo yagi hite enali a'i moneuba fato bo hiti ko'ehina le'mete nehetite ete asaga bona'magi enubu folagato le'mo ho ti'ahana yabe. ⁴ Ya hilet Yesuhi ma lite lu emi'ahana: Tisao ma a'uba fato bo hiti nokago etafa hi'ahabe. ⁵ Lali keya katigu Moseu ka mone molo'ehina ya a'i moneuba ya nohinogomo efa kosatu i fililo, lu'ehibe. To kai hena hibe luto nokeheline? ⁶ Enali fisa ilune'mu ya'ma kaga mi'i melete loka he'ahana. Ya hana ai Yesu melugu lipi tipi huto yahi kosa'atu mumusopagu fayahi goto mino'ehina yabe. ⁷ Ya higo enali analo ho tilit nehite loka heba heba hago Yesu bu go saga huto lu epi'ehina: Lenali folagahatinigu bo mone'mofihu foipana'a menilinauba mana a'mofihu gufalo efa kosahi yata'a he'mi meleno. ⁸ Ya luto lu epiloto aku'i melugu lipito mumusopagu fayahi goba goba huto mino'ehina. ⁹ Enali ya luto epi'ehina ka kehelilete moneko moneko bila bila hite bu su he'ahana. Yata'a olopa bomagi bilago ana mege'i bila bila hi'ahana. Ya hago Yesu ai'ago nohinalo ana a'i ho tiloto analo mino'ehina yabe. ¹⁰ Ya hilago Yesu bu go saga huto ana a'i loka ho'ehina: Ma a'i yale, hiyaga babe? Ka foya li ketalina bo mone memino'ehifihe? ¹¹ Ya luto loka hago ana a'uba lu emi'ehina: Sipi Bo, bo mone memino'ehibe. Ya ligo Yesu lu emi'ehina. Nani ana huto ka foya meli ketaluna'mu yabe. Kai bufu hulotoka aku aku'i foipana mehubo.

Yesu ma melugu libi'a

¹² Yesu aku'i ma luto lu epi'ehina: Nani ma me'mofhi libi'a nohube. Bo moneuba nani'i nemeg'e'i malalinauba lo mesobose libi'i ligiloto metepulugu kapo memalalina'mu yabe. ¹³ Ya luto ligo Felosi bomagi li emi'ahana: Yatai kaika'mu kaga nolatauba lemana'a li huto menohibe. ¹⁴ Ya lite lago Yesu ka'anilo nona'a lu'ehina: Nani'nimu kaga nolunaya ya ma'naka nolube. Nani ho tito o'ohuna'a hiti to nobuna hepa'i hiti nani'ni akehel'i'ohube. Hena'mugope nani ho tito o'ohuna hepa'i hiti to nobuna hepa'i hiti ya'ma lenali mekeheli'ahabe. ¹⁵ Lenali ma melugu suhi hite bona'i hapa'ani loko hilata nehanaya nani bo mone'mofhi hapa'a loko mehulata nohube. ¹⁶ To nani bona'i hapa'ani loko hilube lilunaya eto huto loko hiluna'mu yabe. Hena'mugope nani'nigo ya mehiluna ai noho lifigo limi'ohuna Afo'nifu nani hiti moneka nohigo yabe. ¹⁷ To keya katinigu ka mone ma luto ni'ibe: Loe bomale'i moneko kaga la'igomo ana ka'atiti ma'naka lolo hohibe. ¹⁸ To nani'nimu kaga noluna ana huto noho lifigo limi'ohuna Afo'nifu nani kumu kaga'ni nolibe. ¹⁹ Ya ligo enali loka he'ahana: Afo'kafu hiya'a nohibe? Ya lago Yesu lu epi'ehina: Nani'i hiti nani afo'nifi hiti lenali mekeheli'ahabe. Nanimo keheli'ahatita nani afo'nifihi ana hite akehelitita'mu yabe.

²⁰ Asaga ya'mana kaga sipi mono nonugu efapo melelata nehana lape'i nina hasagu minoto enelepi'ehina yabe. To bona'magi anagati ete yato lite naga'i meemi'ahana ya hena'mugope ai kana'a meo'ehina'mu yabe.

Nani nobuna hepato lenali mebilana'mu yabe

²¹ Yesu aku'i ma luto lu epi'ehina: Nani abu'ehinogo'ni lenali sa sa hilapa hinogo foipanatinigu fililana'mu yabe. Nani biluna hepato lenali mebilana'mu yabe. ²² Ya luto ligo Yuta bomagi li'ahana: Nani biluna hepato lenali mebilabe nolinaya ai'a ho fililube'mu nolifihe? ²³ Ya lite lago Yesu ka'anilo nona'a lu'ehina: Lenali maloti huto hi'ahanaya nani ifogati o'ohube. Lenali ma melugu bona'i nehanaya nani ma melugu bo menohube. ²⁴ Ya'mu luto lenali foipanatini hiti fililabe nolube. Nani kumu ya'ma bo kiyi'afu nohifi lite keheli pili meke netalana foipanatini ni'inogo fililana'mu yabe. ²⁵ Ya luto ligo enali loka he'ahana: Kai kiyi'agamo nohane? Ya lite loka hago Yesu lu epi'ehina: Nani yata'a hapi nohuto lu epi'ohuna bomo nohube. ²⁶ Lenali hapatinimofhi kagatini loko hu lepalaluna babu lito ni'ibe. Ai noho lifigo limi'ohuna bomofhi hapa'a bebe soto ninamofitogati keheli'ohuna kaga ma melugu boanatoga lu yege holata nohube.

²⁷ To enali afo'afi kumu nolina kaga keheli bati mehi'ahana yabe. ²⁸ Ya hago Yesu ma luto lu epi'ehina: Alihi Kokulumaguti limi'ehina Bomofhi gi'a li saga hilana yupahi aimo nohinagi lite keheli sepa neite to nani'ni nemeha'nilo ana'ina mone li huto mehu'ohuna. Afo'nifu nelepi'ehinamofhi enelepi'ohuna keheli fotogo hilabe. ²⁹ To ai noho lifi'ehina bomofhi bita hina suko hulata nohuna'mu luto ai he'mi netoto mebu'ehina, nani hiti moneka nohibe. ³⁰ Yesu ya luto enelepina kaga babu bona'magi kehelite ai'i keheli pili kete'ahana yabe.

Ka lamana'auba lenubuto bilina

³¹ Yesuhi keheli mana hi etana Yuta bomagihu ai ma luto lu epi'ehina: Nani lenelepi'ohuna kaga mege'i melete li hetofa hilana ya'amagi pana'alobo naga'ni lolohilabe. ³² Ya hinogo ka lamana'auba lenalitoga minoto ana ka lamana'auba lenele'mo lenubuto bilina'mu yabe. ³³ Ya ligo enali li'ahana: Lali Abalahahi tata'agitamo nohune. Koyapa'i mone'a bona'magi koko pana'ani lali memino'ohuta yabe. Lenali lenubuto bilabe luto nolataba ya hena'mu nolane? ³⁴ Ya lite lago Yesu ka'anilo nona'a ma luto lu epi'ehina: Nani ma'naka luto lu nolepube. Asaga bona'i foipana li huto nehanamagi foipanamofhi kele kele'a nehabe. ³⁵ Koko pana'uba lalamahi monelugu i koloto minomogone'na menohina ana lalamenugu pana'uba analo minomogone'na

nohibe. ³⁶ Ya hu'ehina pana'uba lenubuto binogomo ma'naka luto lenubuto bi'ehina bona'i nehabe. ³⁷ Lenali Abalahahi tata'agita nehanaya nani akehel'i'ohube. Ya hi'ahanamo ninaya nani lenelepi'ohuna ka'ni lenalilugu memino'ehina'mu lite nani noho fililune'mu nehabe. ³⁸ Nani Afo'nifu nelepi'ehinanamofiji kaga nolunamo to lenali afotinigi lu lepi'ahana suhi nehabe.

³⁹ Ya ligo enali ka'alo nona'a li'ahana: Afo'tifu Abalahau nohibe. Ya lago Yesu lu epi'ehina: Lenali Abalahahi pana'a mana'i nehatita ai li'ehina lili'na littita'mu yabe. ⁴⁰ To nani Hu'mamofitogati ma ka keheli'ohunamofinogo lu epi'ohube. Ya nohunamo lenali keheli menimise noho fililune'mu nehabe. Abalahau ya'ma huse'na li huto mehu'ehina yabe. ⁴¹ Lenali afotinigi hi'ahana supo nebabe. Ya ligo enali li'ahana: Lali gulu bo menohune. Lali afo'tifu nohina ya Hu'mau nohibe. ⁴² Ya lite lago Yesu lu epi'ehina: Hu'mau lenali afo'tinifu mana'i nohitita, aitogati o'ohunamofita yatai ma nohuna nele'mo laga hatita'mu yabe. Nani nemeha'nilo meo'ohuna ai noho lifi'ehina yabe. ⁴³ Nani lenelepuna kaga lenali henabe lite keheli fe menelabe? Hena'mugope nani kaga'ni lenali mekehelilune'mu nehabe. ⁴⁴ Lenali foipa bo Sataha yagapanam'o nehanago ai mege'i malalune'mu nehabe. Yata'a kanagu bona'i enoho fili'ehina yabe. Ai bati suhi mege'i moloto memino'ehina hena'mugope aitoga bati hapa'a meni'igo yabe. Ai faga lusemofiji afo'afu nohinago faga luse'namoya aitoga bai toto ni'ibe. To faga fagauba kaga'a lamana'a lolo hulata nohina bo nohibe. ⁴⁵ Ya hu'ehina nani ka ma'naka lenelepunamo lenali ana ka'ni keheli hetofa mehabe. ⁴⁶ Lenali folagahatiniguti hiya bouba nani foipana'ni lu huto hilina ni'ibe? Ya hu'ehina nani ma'naka lu lepi'ohunamofiji lenali hena hibe lite keheli menimi'ahabe? ⁴⁷ Enali Hu'mamofiji pana'amagi asaga kaga'a kehelilata nehanamo ninaya aku lenali Hu'mamofiji pana'a menehabe. Yamo'mu lite nani ka'ni keheli menenimibe.

Nani mino'ohuna kana'alo Abalahau huto mehu'ehina

⁴⁸ Yuta bomagiaku i behe hite Yesutoga ete loka he'ahana: Kai Samalia kegi'a bo nohane, to foipa fele kai kugufagu ni'ibe lulata nohuta ya ma'naka nolupihe? ⁴⁹ Ya lite loka hago Yesu lu epi'ehina: Nanitoga foipa fele menohibe. Nani Afo'nifiji gi'a li saga nohuna'mu lenali nani'i nele'mo melugu nemalabe. ⁵⁰ Nani nigi'ni li saga hilube luto foya menolube. Ai bona'i guna malalina bo moneko'uba nani nigi'ni li saga hilube'mu nohibe. ⁵¹ Nani ma'naka luto lu nolepube. Nani kaga'ni liyafa huto mege'i malalinauba mefililina'mu yabe. ⁵² Ya ligo Yuta bomagi lu emi'ahana: Yatai keheli bati hu ketone. Kailugu foipa fele nohibe. Abalahau filigo, kaga lu huto hulata bo filigo hi'ahanamo ninaya, kai: Nani kaga'ni liyafa huto mege'i malalinauba mefililibe nolane. ⁵³ Lali afo'tifu Abalahau fili'ehibe. To kai be ligilube'mu nolapihe? To kaga lu huto hulata bo ana hite fili'ahanamo ninaya kai hena huse bo lolo hilube'mu nolane? ⁵⁴ Ya lite loka hago Yesu ka'anilo nona'a lu epi'ehina: Nani'ni nigi'ni liyafa hilunaya nani nigi'ni fa'menena lolo hilina'mu yabe. Ya hu'ehina Afo'nifu ai'a nigi'ni li saga huto gelo nobinamo laliti Hu'matifu nohibe lilata nehabe. ⁵⁵ Lenali ai'i mekeheli'ahana, nani keheli eto'ohube. Ai'i nani mekeheli'ohube lutita suhi huto faga lutine. Ya hutitamo ninaya ai'i keheli eto'ohuto ka'a liyafa nohube. ⁵⁶ Lenali afotinifu Abalahau nani huto hiluna kana'a bu galube luto gelo bi'ehina abu goloto fokehi aho'ehibe. ⁵⁷ Ya ligo Yuta bomagi lu emi'ahana: Kai olopa bo lolo mehu'ahatamo ninaya Abalahahi abu go'ohuto nolapihe? ⁵⁸ Ya lite lago Yesu ka'anilo nona'a ma luto lu epi'ehina: Nani ma'naka luto lu nolepube. Abalahau huto mehu'ehina kana'alo nani minomo buto mino'ohuna yabe. ⁵⁹ Ya luto ligo enali efa kosahi lite Yesuhi ilune'mu hi'ahana. Ya hana Yesu fala kito sipi mono nonuguti he'mito bufa hu'ehina yabe.

9

Yesu bu pisi lu'ehina bo le'mo bati hu'ehina

¹ Yesu kapo mololoto nobuto bo mone keto'ehina kanalo bu pisi lu'ehina bu goto mino'ehina. ² To pana'alobomagi loka he'ahana: Babafio, ma bo bu pisi lu'ehina hena hu eto'ehibe? Ai'a foipana'aubafi to ito'afinogo afo'afinogo etali foipana'atiti'mube? ³ Ya lago Yesu lu epi'ehina: O'e. Enali foipana'aniuba mehu eto'ehibe. Ai bu pisi lu'ehinana'mu Hu'mamofifi amuya'auba le'mo hetofa hu etenogo gili hinogo boana'i ya'mananamofifi bu galabe. ⁴ Lali yege lenogo noho lifi'ehina bo afo'nififi lili'na'a lilata nohune. To sinihi ginogo bona'magi lili'na melilune'mu nehabe. ⁵ Nani ma melugu minoto asaga noto noto bona'magihi libi'ani besa lose'na'a nohube. ⁶ Yesu ya luto'a me'i mone lito yatu yigito libi'na ho moloto oifa'i lolo huto ya'ma bomofifi bu'alonofolo etoto lu emi'ehina: ⁷ Kai buto mone nagami'i Siloami hefuto kokabana bilibo. Ya'ma hefuhigi'amofifi hapa'a Ho Lifi'ehina Yabe nela. Ya ligo ana bomo buto hefuto okabana bilito i behe huto noago bu'i gili gili hu'ehina.

⁸ Ya hu'ehigo lalu'agi koyapa'i ya'ma bouba nose'namu buka buka tilatamo bu ge'ahanamagi loka he'ahana: Muya bouba meto minoto buka tu'ehina bo ai nohifihe? ⁹ Ya lago mone'amagi: O'yo, ana bo nohibe, lite lago mone'amagi: O'e, lite, menohibe. Ai okaba'a ana legit ya'ma buka tuse bo nohibe. Ya lite nelago ya'ma bouba lu epi'ehina: Nanisi nohube. ¹⁰ Enali ai'i loka he'ahana: Kubuka hena huto le'mo bati hu'ehina? ¹¹ Ya loka hago ai kaga'anilo nona'a lu epi'ehina: Yesu yabe nelana bouba me'i lito libi'na hoto oifa'i lolo huto nubu'nilo foloto Siloami hefuto kokabana bilibo luto ligo analo buto'ni nokabana nobilito mele'isi gili gili huto nominobe. ¹² Ya ligo enali loka he'ahana: Ana bo hiyaga nohibe? lite lago ai: Nani mekeheli'ohube, luto lu epi'ehina yabe.

Felosi bomagi bu pisi lu'ehinamofifi loka he'ahana

¹³ To enali ya'ma bo bu pisi lu'ohuto'amo le'mete Felosi bona'i nehanalo bite neheti'ahana. ¹⁴ Ya'ma Yesu oifa'i lolo huto bomofifi bu'a le'mo bati hu'ehina kana'a ya'ma mono fuli yupahi yabe. ¹⁵ Ya hu'ehina'mu Felosi bona'magi ana bomofifi loka he'ahana: Kubuka hena huto le'mo bati hu'ehina? Ai ma lu epi'ehina: Bo moneuba oifatu nubu'nilo folo netago nagamito nokabana bilito yatai nubu'nitu bu nogobe. ¹⁶ Ya ligo Felosi bona'i mone'amagi ma li'ahana: Ya'ma kene'i kubuka li hetofa hu eto'ehinauba mono fuli yupapogu foya li'ehina'mu ai Hu'mamofitogati meo'ehinagi ya'ma keya kalugu mone: Mono fuli yupapogu lili'na melilo, litomo ni'igo ya'ma bo kagamofifi keheli he'mi'ehinagihe, lite li'ahana. To mone'amagi li'ahana: Henabe? Ai ma bomofi kumu amuya lili'na li eto'ehina'mu henabe luto foipa bo nohibe? Ya lite lilete folaganuguti tele'ahana yabe.

¹⁷ Ya'mu Felosi bona'magi ana bomo aku loka he'ahana: Nubu'ni gili gili hu neto'ehina lulata nohuta, ai kumu hena kekesa kehelilata nohane? Ya lago ai lu'ehina: Kaga lu huto huto bo nohifi? ¹⁸⁻¹⁹ To ya'ma bo yata'a bu pisi lu'ehigo gili hu'ehina'a yamofifi Yuta bona'magi keheli ule'ale mehite ito'afinogo afo'afinogo etali kumu kehe ite ago etoloka he'ahana: Ma boyo panatiti nohifihe? To ketona kana'agu bu pisi lu'ehina lilata neha'ifihe? Yatai hena huto bu nogabe? Lu limiliyo. ²⁰ Ito'afugo afo'afugo etali lu epi'aha'ina: Panati'a nohibe, lite to ketona kanagu bu pisi lu'ehina'mu ya'ma keheli'ohu'ibe. ²¹ Yalo'i ai gili huto bu nogana'mu hiti to bu li gili hu eto'ehina ya'ma bomofifi le'ali mekeheli'ohu'ibe. Panati'a ai olopa bo nohinagi kaga baga'agutu lu lepilina ai'ago loka halo. ²² Ito'afugo afo'afugo Yuta bona'i kumu kolihite ya'ma kaga lu epi'aha'igo hena'mube? Koyapa'i Yuta bona'magi kaga lu laga hi'ahana: Bona'i moneuba Yesu kumu Hu'mamofifi le'mo ho ti'ehina pana'a nohibe luto linogomo yana'mu enali sipi mono nonuguti he'mi etete aku metilibi lite lu laga

hi'ahana yabe. ²³ Ya hi'ahana'mu ito'afugo afo'afugo ya'ma kaga'atiti lite: Loka halo, ai olopa bo nohinagihe, lu epi'aha'ina yabe.

²⁴ To Yuta bona'magi ketona kanagu bu pisi lu'ehina bomofiji aku'i kehe ite ago lu emi'ahana: Ya'ma hetofa huto hu keto'ehina'mu Hu'mamofiji ai'ago foke ka lu emibo. Ya'mana Yesu foipana lilata bo nohina keheliya i'ohune. ²⁵ Ya lago ai lu epi'ehina: Ai foipa bo nohifi lamana bo nohibe luto ya'ma nani mekehelito'ni yata'a nani nubu pisi lu'ehinamo yatai gili huto bu nogobe luto'ni a'nokehelube. ²⁶ Ya ligo enali loka he'ahana: Ai hena hena hu keto'ehibe? Hena huto kubuka le'mo bati hu'ehibe? ²⁷ Ya lago ai lu'ehina: Abo. Nani ya'mana alu lepi su ho'ohunamo lenali keheli sibina nehabe. Lenali henana mone hiti kehelilabe? Lenalimoya pana'alobo'a lolo hilafihe? ²⁸ Ya ligo enali huli ka lu emite li'ahana: Kai ya'ma bomofiji pana'a nohane. Lali Mosehi ka'alo mege'i nomoloto pana'alobo'a nohuta yabe. ²⁹ Hu'mau koyapa'i Mosehi kaga lu emi'ehina yamofiji akehel'i'ohune. To Yesu ya'mana bomofiji hepa'agati o'ehina lali mekehel'i'ohune. ³⁰ Ya nelago ana bousa lu epi'ehina: Abo. Lenali nelanamolo topa nohobe. Ai nubu pisi lu'ehinamo li hetofa huto ye ko hu neto'ehinagi lenali ai kumu asaga'i mekehel'i'ahabe. ³¹ To Hu'mau foipa bona'magihi mekehelito megesa hu epilatana'mu akehel'i'ohube. To mone'amagi aitoga agoya hu emi'ahana'a to mege'i melelata nehana'amagihi kehelilata nohibe. ³² To afehi ema'aga ma me'i huto hu'ehinagati kana nobigo kene'i moneuba bu pisi lu'ehina bona'mofiji li gili hu eto'ehinana lali mekehel'i'ohune. ³³ Ya hu'ehina'mu ya'ma bomo Hu'mamofitogati meo'ehitita ai amuya'a hiti bona'i enele'mo bati mehitita'mu yabe. ³⁴ Ya ligo enali kaga'alo nona'a emi'ahana: Kai foipanagu keketona bose. Laliti'mu kaga mone li lelepilata nohapi? Ya lite nelite ana bomofiji le'mete mono nonuguti he'mi ete'ahana yabe.

Bona'mofiji komopa'anitu mono'i mekehelise'namu

³⁵ Enali ana bomo he'mi ete'ahana yamofiji Yesu kehelito ai kumu sa hu'ehina. Ai etafa huto lu emi'ehina: Kai Kokulumaguti limi'ehina Bomofi kumu keheli pili ko'ahatafihe? ³⁶ Ya ligo ai lu emi'ehina: Sipi Bo yale, ai kumu nelepiletogo'ni komopa'ni emitio kehelilube, luto lu'ehina. ³⁷ To Yesu lu emi'ehina: Kai bu go su ho'ahatagi yatai lu nokimina bo ma nohinagihe. ³⁸ Ya noligo ai Yesuhi lu emi'ehina: Sipi Bo'nimaka. Nani kaitoga keheli ule'ale nohube, luto gigusagu golaga fito ko'ehina.

³⁹ Ya nohigo Yesu lu'ehina: Nani ma metoga oloto bona'magihi hapa'ani bu goloto loko hilube. Bona'i luga'a enubu pisi lu'ehina suhi hite yanamagihi bu galana lolo hu epalalube. To bu galana suhi hite nehanamagihi li fili ko epalalube nolube, Yesu lu'ehina. ⁴⁰ Ya luto ligo Felosi bona'i mone'amagi ya'ma kaga'amofiji kehelite loka he'ahana: Lali kumu nolapi, ya? Lenali hiti lenubu pisi lu'ehibe luto ya nolapiye? ⁴¹ Ya lago Yesu lu epi'ehina: Lenali lenubu pisi nelinogomo nani fakupa ka lu melepi'ohuna. To lali lubuti ni'inagi bu go fe nolune lite ya'ma nelana yana'mu lenali komopatinigu fi hekini lo su hago fakupa ka nolu lepolobe.

10

Sipisipi yagamagihi gomoge'na bame ka'a

¹ Yesu mone kaga lu epi'ehina: Nani ma'naka lu nolepube. Bona'i moneuba sipisipi yagamagihi bihu kasito metise buto folaganuguti leke ho limito baukalo bo to lubalo bo nohibe. ² To bomo moneuba kasitogati tilinamo ana bona'i sipisipi yagamagihi kaba bo nohibe. ³ Kasito nomina bouba kafe sigi etenogo sipisipi kaba bouba tiloto sipisipi yaga'amagihi enigi nohenogo moneko'misi henogo enali nogo'a kehelite mege'i melete bilabe. ⁴ Bihuguti enele'mo fegu toto kohe toto nobigo sipisipi yagamagi nogo'a kehelilete kapogu fi hele tete mege'i lifite bilata nehabe. ⁵ Enali fato bona'mofiji

mekeheli'ahana ai mege'i melete mebilana'mu koli hite aitogati he'mite bifa hilabe. Hena'mube? Enali fato bomofiji nogo'a mekeheli'ahana yabe, luto Yesu ya lu'ehina.

⁶ Ana bame ka lu epi'ehinaya Felosi bona'i enali ya'ma bame kamofiji hapa'a mekeheli'ahana yabe.

Yesu ai sipisipi yagamagihi kaba bo'ani hetofa bo nohibe

⁷ Yesu ka mone hiti aku'i lu epi'ehina: Ma'naka lu nolepube. Nani'ni sipisipi yagamofiji komoge'namofiji kafemo nohube. ⁸ Koyapa'i kohe te'ahanamagi faga lilata enali baukalo bo to lubalo bona'i huto hi'ahana. Ya hago sipisipi yagamagi ka'ani mekeheli'ahana yabe. ⁹ Nani kafe legi huto nohube. Bona'magi nele'mo felu mehese tite nehago Hu'mau enubuto bito kaba hu epalalina'mu yabe. Ana bona'magi fegutoga biletē nonugu tiletē ya'ma bite ete hite'ani sipisipi yagamagihi suhi hite nose'na nelata nehabe. ¹⁰ Baukalo bona'uba tilube'mu nohuto sipisipi yagamagihi enele'mo sibina huto gumina lilotō enoho fililina'mu nohibe. Nani enehe'malube luto enubuto bilube'mu o'ohunagihe. Ya nohuto mino kosaba huse'i epilube'mu nohugo enali minomo buto minose'na'a lilete asaga'i hetofa hite minalabe.

¹¹ Nani sipisipi yagamagita kaba bo'ani bat'i a nohube. Nani ya'ma kaba bo'ani nohuto'ni sipisipi kumu fililube luto enubuto biluna ya'ma nani nohube. ¹² To bo kaba huse'namofiji lili'nalo efatoko lilina bo ya'ma sipisipi yaga ai'a lusi kaba bo menohina'a to kaba hu bat'i menohibe. Ai sipisipi yaga hiti ketoloto minoto'a to lopi kala moneuba hagulu tilube'mu ago ya'ma kaba bo bu goto sipisipi yaga he'mi epoloto mele'isi kolinofalago lopi kalauba enohoto nalube'mu nohigo sipisipi yagamagi bu gete tili tele hilata nehabe. ¹³ Hena'mube? Ya'ma lili'nalo efatoko lilina bo ai sipisipi yagamagi kumu mekeheli'e fa'mene minoto pe'mo mone lilina'muko keheli'ehibe. Ai sipisipi yagamagihi lusi kaba bo'ani menohibe. ¹⁴⁻¹⁵ Nani sipisipi yaga kaba bo'ani bat'i a nohube. Afo'nifu nani kumu keheli'ehibe. To nani ana huto ai kumu keheli'ohube. Ya nohuto'ni sipisipi yaga'ni enali kumu ana huto akehel'i'ohuna yabe. To enali ana hite nani kumu akehel'i'ahana yabe. To nani enali kumu enubuto bito fililube'mu nohube luto lu molo'ohube. ¹⁶ To fato fato sipisipi yaga'ni mana bihugu menehana'a enali'i sa sa huloto enele'moto oto li nupa hu epalalube. Enali nogo'ni kehelite ete li nupa hite to kaba bo'ani moneko'isi nohigo moneko'na hite minalune'mu habe.

¹⁷ Enali kumu fililube luto nohugo Afo'nifu nani kumu bita huto komopa'a niminogo aku'i fili'ohunaguti nele'mo ho tinogo minalube. ¹⁸ Bona'i moneuba noho fililube'mu nohuto nemeha'ni li he'mi menetalina'mu yabe. Enali kumu fililube luto nani'ni liluna malaluna ni'ibe. To nemeha'ni li he'milufi to li he'miloto aku'i lilube yanamofiji nani foya'ni ni'ibe. Ya'ma Afo'nifu ya hubo luto lu nimi'ehina kaga keheli emi'ohube, luto Yesu lu'ehina yabe.

¹⁹ Ana kaga lu epigo Yuta bona'magi kehelite ya'mana lu'ehina kagamofiji kumu lilete ana bona'i minanamagi loko hi'ahana. ²⁰ Mone'amagi ma li'ahana: Foipa felemo komopa'agu titō minago negi no'ehinagihe. Henabe lite ai'a ka'a nekeheli'e, lenaliya? ²¹ To mone'amagi ma li'ahana: O'e. Bo mone'mofiji komopa'agu foipa fele nohinogomo ya'ma hetofa kaga menolibe. Foipa feleuba bu pisi lu'ehina bomofiji bu'a li bat'i hu etalifihe? O'e, ya'ma mehu etalibe.

Yuta bona'magi Yesuhi enemegesa hi emi'ahana

²² Ko ito yasi hina kana huto higo to Yelusale hepalu koyapa'i sipi mono nohi aku gi'ahananamofiji enali ya'ma beto hise ya'mu sipi nose'na nalata yupahi analo Yuta bona'i li gehesa hi'ahana yabe. ²³ Ana yupapo Yesu ya'ma mono nonugu titō mone nosipetoga gi'a Solomonihī Nosipeto yabe ya nelana ai anagu kapo nomalago ²⁴ Yuta bona'magi aitoga ete le'mo bego bego hite loka he'ahana: Lali loe lae nohuta

henaki kana bulenogo komopati li hokolo hu letalane? Hu'mau kokulumaluguti ho lifi'ehina bo, Mesiau, ya'ma nohapi ma'naka luto lu limibo. ²⁵ Ya nelago Yesu kaga'anilo nona'a lu epi'ehina: Yata'a nani alu lepi su ho'ohugo lenali ya'ma kaga'mu keheli ule'ale mehi'ahana. Afo'nifu kaga lu molo neto'ehinamofhi lili'nauba ya'ma nani kumu ya suhi lenelepi'ehina yabe. ²⁶ Lenali ka lamana'a lu lepi'ohunanamofhi lenali keheli ule'ale mehi'ahana yagi sipisipi yaga'ni menehanagihe. ²⁷ To sipisipi yaga'nimagi nogo'ni kehelilata nehabe. Nani enali kumu keheliya igo nemege'i mele'ahana. ²⁸ Ya'ma yagapana'nimagi mino kosaba huse'na epilube luto mefilise mineme bite minalabe. Nani enunu ki'ohunaguti fato bousba nebe mesililina'mu yabe. ²⁹ Ya'ma yagapana'ni nimi'ehina bo, Afo'nifu ai asaga'i enebe ligi'ehina. To kaba hu epolo'ehinaguti fato bo moneuba oto be mesililina'mu yabe. ³⁰ Afo'nifu hiti nani hiti moneko babeyafalo nohu'ibe.

³¹ Ya ligo Yuta bona'magi efahi lite aku halune lite lago ³² Yesu lu epi'ehina: Afo'nifu lili'na nimi'ehina ya'ma lenogobisalo babu luto li huto hu'ohugo ana hetofa lili'na moneko'i li'ohuna, hena'mu nahalune'mu nehabe? ³³ Yuta bona'magi enali ka'alo nona'a ma lite lu emi'ahana: Lali hetofa lili'naka li'ahata'mu ya'ma mekahaluta kai fa'mene bo nohatitamo ni'igo Hu'mamofhi lube sibina huto lu'ahatamo afo'nifu ai hiti nani hiti moneko babeyafalo nohu'ibe luto ya lu'ahata'mu fakupa ka lu ketoto kahalune'mu hune. ³⁴ Ya lago Yesu lu epi'ehina: Lenali keya katinigu Hu'mau lu'ehinamo keye'ahana: *Lenali hu'ma suhi hite nehabe.* ³⁵ Ya'ma lali mono kaga keye'ahana lamana ka ni'igo mino lito bu'ehina kaga ni'ibe. Hu'mau ka'a lu epi'ehina'a enali kumu nani suhi hite mine'ahabe luto Hu'mau lu'ehina. ³⁶ To nanimoya Afo'nifu nele'mo ho tito melugu noho lifi'ehina. Nani Hu'mamofhi pana'a nohube luto'ni ya'ma lenali henabe luto lube sibina huto lu'ahatabe lite nelabe? ³⁷ Afo'nifihi amuya lili'na'a menolinogo'nimo nanitoga keheli menimilabe. ³⁸ Analo'i nani kumu keheli ule'ale mehite ya'ma lili'na li'ohunana'mu keheli ule'ale hite minalune'mu hilo. Hena'mube? Ya'ma lili'na li'ohutamo ni'igo Hu'mau nehe'moto nanitoga i ke'moto moneko'na nomino'ibe. To nani ana huto aitoga i ke'mobe.

³⁹ Ya luto lu epigo enali mone hiti aku naga'i emilune'mu nehago ai enayanuguti enebe silito bufa hu'ehibe.

⁴⁰ To Yesu buto Yotani nagamito leke hoto koyapa'i Yoniu ana nagami folo epolose hepato buto mino'ehina. ⁴¹ Anagu nohigo babu boana'i nehetite li'ahana: Yoniu lili'na amuya'a hiti meli'ohuto to ai ma bo kumu kaga lu'ehina'a ya'ma lama'naka lu huto hu'ehina. ⁴² Ya'mana kegi'a bona'magi babu luto Yesu kumu keheli ule'ale hite agoya hu emi'ahana yabe.

11

Lasalasi afili'ehina

¹ Hepato mone Betani analugu bo mone Lasalasi yabe gi'a nelana ai minoto besi'ehina. Ya'ma Betani hepa'i loe ate Malia to Mata mine'aha'ina. ² Ya'ma Maliau ai Yesuhi gigusa'alo tu mesebe hekito folo etoto oka'atu kele li eto'ehinamofhi etali'afu Lasalasi ya'ma besi'ehina bo yabe. ³ To ana a'male'i Yesutoga kaga melete lu emi'aha'ina: Sipi Bo, kai kibita huse bo kalalukafih besi'ehina yabe. ⁴ To Yesu ya'mana besi'ehinaga obo luto li'aha'ina'mu kehelito lu'ehina: Ya'mana Lasalasihi besise'na huto hu eminogo fililoto meminalina'mu ya'ma bona'magi kehelite Hu'mamofhi gi'a liyafa hilabe. Yana'mu nani pana'a nohugo enali ana hite nigi'ni liyafa hilune'mu nehabe.

⁵ To Yesu Matahi to gona'a hiti'i to Lasalasi hiti komopa'a epi'ehina yabe. ⁶ To Lasalasi besi'ehinamofhi kaga kehelito Yesu nominana hepalu loe yupahi hiti mino'ehina. ⁷ Minoto pana'alobo lu epi'ehina: Lali i behe huto Yutia melugu bilune,

Yesu lu'ehina. ⁸ Ya ligo pana'alobomagi lu emi'ahana: Babafio, henabe luto anaga bilune? Hupamone kana Yuta bona'magi efa kosatu kahalune lite lago lanamoya to ana kegi'a lu kehelito bilune lapiye? ⁹ Ya lago Yesu lu epi'ehina: Yege tilengo mone yupahi go'i luto fana talibe. Bona'i moneuba kapo moloto nobinogo yege notigo efanuguti kanafu tito mekalina'mu yabe. Hena'mube? Fana tose'namofifi melugu bu go bati huto ho koto mekalibe. ¹⁰ To bo moneuba sinih i ginogo kapo moloto bilina ho kalina'mu yabe. Hena'mube? Komopa'agu fana tose'na'a meni'igo yabe. ¹¹ Yesu ya luto mone hiti lu'ehina: Lalalutifu Lasalasi ai bu'i ko'ehina to nani buto le'mo ho tilube. ¹² Ya ligo pana'alobomagi lu emi'ahana: Sipi Bo yale. Bu'i ko'ehina ye kalina'mu yabe. ¹³ Yesu lu epi'ehinamofifi hapa'a ya'ma Lasalasi afili'ehibe. Enali enegekesa kehelite ai fa'mene bu'i ko'ehibe. ¹⁴ Enali sibi enegekesa kehelite nehago Yesu lu hokolo huto lu epi'ehina: Lasalasi afili'ehibe. ¹⁵ Afilitita aitoga nani meminotita'mu nipagu bati huto nohigo ya'ma lenali kumu ya luto nolugo aliki nanitoga kehelie ule'ale hi nimilabe. Yalo'i lali aitoga bilune. ¹⁶ Ya ligo Tomasiu fato gi'a Ubabeya yabe lalu'agihu pana'alobo lu epi'ehina: Ke, bati huto babafi boti ai hiti lali hiti binogoti loho fililabe.

Yesu fili'ahanamagihi enele'mo ho tise bo yabe

¹⁷ To Yesu to pana'alobo'a Betani hepato nehetite Lasalasi fili'ehinogo enali gufa'a keli he'ahana yege yupahi loegi loegi ni'igo kehel'i'ahabe. ¹⁸⁻¹⁹ Betani hepai' Yelusale hepato lebato'i ni'inalo ya'mu Yuta boana'i babu lite Mata hiti Malia hiti bu galune lite ete soso hi etete eniginaga fi etimi'ahana.

²⁰ To Matau Yesu noana kehelito nonuguti he'mito limito aitoga nobigo Maliau noha'anigu fa'mene mino'ehina. ²¹ Matau buto Yesuhi fo tula hoto lu emi'ehina: Oho, Sipi Bo'nimaka. Kai noha'nigu minatita netali'nifu mefililita'mu yabe. ²² To yatai hiti nani a'nokehelube. Kai afokafitoga loka hetogo Hu'mau mone'na kimilinagihe, luto Mata lu'ehina. ²³ To Yesu lu emi'ehina: Ketalikafu fili'ehinaguti le'mo ho tilina'mu yabe. ²⁴ Ya ligo Matau lu emi'ehina: Su halina kana sipi'a yanugu Hu'mau netali'nifihi le'mo ho tilina kehelie fe lu'ohube. ²⁵ Ya ligo Yesu lu emi'ehina: Nanisigo fili'ahana bona'i enele'mo ho tilata bo nohuto mino kosaba huse'na epilata bo nohube. To bona'i moneuba nanitoga kehelie ule'ale nohinogo gufa'a fililenogo aku ya'ma bo mino lito buto minalube. ²⁶ To bona'i moneuba nanitoga i ke'moto minoto to kehelie ule'ale hu nimito minalina mefililina'mu yabe. Ya'ma keheliya ito nominatafihe? ²⁷ Ya ligo Matau lu emi'ehina: O'yo. Sipi Bo, Hu'mamofifi pana'a le'mo ho ti'ehina bo nohane. To kokulumaluguti koho lifigo melugu limi'ahata ya'ma akeheli amuya molo'ohube.

Yesu ai yibi hu'ehina

²⁸ Matau ya lu emitio i behe huto buto gona'a Malia nohinalo buto musi huto kaga lu emi'ehina: Babafiti noanogo kai kumu kehe noibe. ²⁹ Ya ligo Maliau kehelito mele'isi ho tito aitoga bu'ehina. ³⁰ Yesu nohi hepato menehetito Matau yata'a lu emi'ehina kapo'alo ya minago Maliau anaga neheti'ehina. ³¹ To Yuta bona'magi Maliahi eniginaga fi emi'ahanamagi nonugu minete ai ho tito mele'isi leke ho nolimigo enali bu gete enegekesa kehelite ai kene mala malatoga buto yibi bilube'mu nobibe lite mege'i melete bi'ahana.

³² Maliau Yesu nohinalo nehetito lipito gigusalugu nu kito lu emi'ehina: Sipi Bo'nimaka. Kai nohatita netali'nifu mefililita'mu yabe. ³³⁻³⁴ Ya luto yibi nohigo Yuta bona'i e'ahanamagi hiti yibi nehago Yesu bu go'ehina. Bu goto komopa'agu sipi ginaga figo mehi epito enoloka ho'ehina: Lenali hiyaga keli he'ahana? luto ligo enali: Malo'i oto bu gobo, Sipi Bo yale, lite lu emi'ahana. ³⁵ Ya nelago Yesu yibi hu'ehina. ³⁶ Yibi nohigo Yuta bona'magi ma lite li'ahana: Bu galoo. Ai ya'ma bo kumu sipi keke'i li eto'ehina. ³⁷ Ya lago mone'amagi ma li'ahana: Abo. Bu pisi lu'ehina bomofifi

le'mo bati hu'ehinamo yana'mu henabe luto Lasalasi besi'ehinamo le'mo ye katita mefiltita'mu ya hifihe?

Yesu Lasalasi le'mo ho ti'ehina

³⁸ Ya li'ahago Yesu mone hiti komopa'a sipi ginaga figo kene mala malatoga buto ya'ma mulimofahi efahi mone baga'alo hekini le'ahanaga neheti'ehina. ³⁹ Yesu ma lu epi'ehina: Ya'ma efahi li he'mi'ehilo. Ya ligo fili'ehina bomofahi etali'afu Matau lu emi'ehina: Sipi Bo'ni yale, Loegi loegi yupahi mele'ahanagi tuguma'i gofa nobibe. ⁴⁰ Ya ligo Yesu lu emi'ehina: Hena'mube? Yata'a lu kimi'ohunamofahi mekeheli'ahatafihe? Kai nanitoga keheli ule'ale hinogomo Hu'mamofahi amuya'a hiti fana tose'na'a hiti bu galane luto lu kimi'ohunagihe. ⁴¹ Ya ligo hekini le'ahana efahi li he'mi'ahana. To Yesu bu go saga huto ma lu'ehina: Afo'niga, nani kumu kehelilata nohane. Yana'mu foke ka lu kimilata nohubo. ⁴² Nani kumu kehelilata nohatana keheliya i'ohube. Yalo'i nani aku ya nolugo hena'mube? Ma bona'magi kai melugu noho lifi'ahata'mu ya'ma keheli ule'ale hilabe. ⁴³ Ya luto luloto ai ka mone sipi kehe ito: Lasalasio, leke ho limibo, lu'ehina. ⁴⁴ Ya ligo fili'ehina bousba ho tito yogolo poto leke ho limigo gigusa'a yaha'a katatu sa gi'ahana to okaba'a hiti sa gi'ahana. Lasalasi ya minago Yesu lu epi'ehina: Gulu ho etenogo bino.

Yuta bona'magi Yesuhi halana ka lu hetofa hi'ahana

Mt 26:1-5; Mk 14:1-2; Lk 22:1-2

⁴⁵ To babu Yuta bona'i Maliatoga neheti'ahanamagi Yesu hu'ehinanamo bu gete aitoga keheli li pili ke'ahana yabe. ⁴⁶ To luga'amagi i behe hite Felosi bona'i nehanalo bite Yesu hu'ehinana'mu lu epi'ahana. ⁴⁷ Ya lu epite nehago Felosi bo hiti to sipi mono noto kaba bona'i hiti li nupa hite mono kanisole bona'i li gehesa hite ma kaga li'ahana: Ya'ma bousba amuya lili'na babu luto li'ehinagi henati hilune? ⁴⁸ Lali mehe'mi etenogo ai amuya moloto nominago yege yege boana'i aitoga kehelite agoya hu emilabe. Enali ya hileno Lomu gamani bona'i kehelite lali sipi mono nohati tele bite lali nagati hiti asaga'i enoho fililune'mu habe. ⁴⁹ Ya nelago enaliluguti bo moneuba gi'a Kaiyafasi, ai kufugu mono nohi kaba bo sipi'a ya'mauba ho tito lu epi'ehina: Lenali negi nete mekehelilata nehabe. ⁵⁰ Henabe lite asaga Yuta bona'magita fililabe? Filinogo fenene hilibe, menekehelihi? Ana bousba ai moneko'isi boana'mofi kumu fililina bati huto ni'ibe. ⁵¹⁻⁵² Ya'ma kaga lu epi'ehina'mu ai'a keheli'ehina'a meni'ibe. Ana kufugu sipi mono noto kaba bo nohigo lu huto huto bo legi huto ya'ma Yesu ai asaga Yuta bona'magi kumu fililina to enali kumu hiti fililoto to Hu'mamofahi panana'a futili hi'ahana'amo enele'mo nupa hilibe. Ya'ma kaga'amofahi hapa'a mekehelise fa'mene bagaguti lu epi'ehina yabe. ⁵³ Ya lu epi'ehigo ana kanagu Yuta kaba bomagi lu kehelite ho fililune lite yamofahi kapo'a sa sa hite mine'ahana. ⁵⁴ Yana'mu Yesu Yutia metoga folaganugu kapo memoloto anagati he'mito mone hep'a'i gi'a Efelemu ka metoga lebato'i ana hepato buto minoto pana'alobo hiti mine'ahana yabe.

⁵⁵ To analo'i Yuta bona'magi Pasa nose'na nalana kana ma'asi huto hinogo to bona'i fato fato hepatogati ete Yelusale nehetite enugufa okala hilana yanamofahi mono nose'na nalabe lite bi'ahana. ⁵⁶ Enali Yesu kumu sa sa nehitte sipi mono nonugu li nupa hite ai loka hago ai loka hago hite li'ahana: Kai henabe luto nokeheline? Mana sipi nose'na nalanaga alifi mealibe? lite li'ahana. ⁵⁷ To sipi mono nohi kaba bomagi hiti to Felosi bona'magi hiti boana'i lu epi'ahana: Yesu nominalina hep'a'a kehelilete ete lu limilo, lite ya'ma kaga mele'ahana. Hena'mube? Naga'i emilune, lite li'ahana yabe.

12

*A'i moneuba Yesuhi gigusa'alo tu mesebe folo'ehina
Mt 26:6-13; Mk 14:3-9*

¹ To yege yupahi nayaha'ni su hoto mone kegi'a moneko'isi leke ho malago Pasa nose'na nalana kana huto meo'ehibe. Yesu ya'ma fili'ehina bo Lasalasi le'mo ho ti'ehina'a hepa'i, Betani yabe, ai buto analo mino'ehina. ² Ana hepato enali Yesu kumu nose'na mone laita hite loloba nehago Matau guna ito epigo Lasalasi hiti Yesu hiti hitalo minete ne'ahana. ³ Ya nehago Maliau mone kopogu tu mesebe nagami'i nina yama mesebe sipi efatoti mina fi'ehinamofifi ai lito Yesuhi gigusalo i hekito folo etoto yatama oka'atu kele li eto'ehina. Ana mesebeuba nonugu asaga'i tu hetofa'a bi'ehina. ⁴ Ya higo Yesuhi pana'alobo moneuba gi'a Yutasi Isikelioti ya'mana bo alih Yesu kumu Felosi bona'i gutunu ka lu epilina ai ma lu'ehina: ⁵ Abo. Ya'ma tu mesebemofifi fato bouba mina finogo mina'aloti 300 kina yabe lite bite enumuhi menina bona'i epilina ni'ibe. Henabe luto fa'mene folo eto'ehibe? ⁶ Yutasiu ya luto faga lu'ehina muhi menina bona'i kumu kaba mehu epolose ai gumina lilata bo nohibe. Ai'ago efaha gu'i lito kaba hulata aku ai hapa'a ana efaha gu'moguti gumina lilata hu'ehina. ⁷ To Yesu lu'ehina: O'e, he'mi etalo. Ma a'uba nehete keli halana yupapofi kumu mesebe folo neto'ehinagi ya'ma ai'a ni'ina'mu yabe. ⁸ Asaga kana enumuhi menina bona'i lenalitoga neminabe. Asaga kana nani lenalitoga meminalube, luto lu'ehina yabe.

Yuta bona'magi Lasalasi halana ka lu hetofa hi'ahana

⁹ To Yuta bona'magi babu lite Yesu Betani hepalu nominanamofifi kehelite anaga bi'ahana. Enali Yesuhi bu galune lite to fili'ehinaguti le'mo ho ti'ehina Lasalasi bu galune lite bi'ahana. ¹⁰ Ya'ma hu'ehina'mu sipi mono noto kaba bomagi kehelite Lasalasi halana ka lu hetofa hi'ahana. ¹¹ Hena'mube? Babu Yuta bona'magi Lasalasi fili'ehinaguti le'mo ho ti'ehina'mu kehelite mono kaba nagatogati he'mite to Yesutoga keheli ule'ale hite agoya hi emi'ahana yabe.

Yesu Yelusale hepato gihiti bo suhi huto ti'ehina

Mt 21:1-11; Mk 11:1-11; Lk 19:28-40

¹² Mone yupahi eteka'a babu boana'magi Pasa nose'na nalana kana'alo li gehesa hite Yesu Yelusale hepato alibe lite keheli'ahabe. ¹³ Ya kehelilete yafa haya'a i gofa hete mone olopa kapo nekisa'alo melete to mone yafa haya'amo lite bite fo tula helete enegelo bi'ahana: Oho, Hu'mamofitoga fokehi li emilo. Hu'mamofifi bo noananamofifi gi'a liyafa hilo. Hu'mao, kai Isilaeli gihiti bomofifi lusa gi etobo, lite hekele li'ahana. ¹⁴ Ya nelago Yesu toki yaga sa huto mone'mofifi gupisa'alo minoto o'ehina. Ya huto koyapa'i ai kumu mono bukugu fayahi keye'ahana:

¹⁵ Yiona hepato bona'magita koli mehilo.

Gihiti botini lenalitoga nooto

toki yaga ikele'amofifi megesalo

minoto noana.

Bu galo.

¹⁶ Ya'ma hi'ahana kana'agu Yesuhi pana'alobomagi mono kaga koyapa'i fayahi ge'ahanamofifi hapa'amu mekehelite to boana'magi Yesu kumu enegelo bi'ahananamu ana hite hapa'amu mekeheli'ahana. To alipo Yesu fili'ehinaguti ho tito kokulumamofifi fana tose'nagu ti'ehina yana kanagu ya'ma mono fayahi ge'ahanamofifi beto hite keheliya i'ahana.

¹⁷ Koyapa'i Yesu Lasalasi mulilugu mele'ahana fili'ehinaguti le'mo ho ti'ehinamofifi kana'a babu boana'i minete bu ge'ahana'amagi bite Yesu kumu lu yege he'ahana yabe.

¹⁸ Ya hu'ehina'mu ya'ma babu boana'i Yesuhi amuya lili'na'amu akehelite kapogu fo tula hete li nupa hi'ahana. ¹⁹ Ya nehago Felosi bomagi ai lu emigo ai lu emigo ma lite

li'ahana: Bu gete kehelilo. Lali ai be meligilata nohune. Bu galo, noto noto boana'i silaga'magi mege'i melelata nehabe.

Giliki metoga bona'i Yesu kumu bu galune lite sa hi'ahana

²⁰ To Yelusale hepalu boana'i tite mono nonugu sipi nose'na nalana yupahi luga'amagi Giliki bona'i hiti moneko kumu ti'ahana. ²¹ Enali ete Yesuhi pana'alobo'a mone Filipi, ai Betesaita hepato Galili meluguti o'ehina bo aitoga ete lu emi'ahana: Babafio, lali Yesuhi bu galune'mu hune. ²² Ya lago Filipiu kehelito lalu'afahi Atulu nohinalo buto ana kaga lu emi'ehina. To keheligo etali moneka Yesutoga bite lu emi'aha'ina: Giliki bona'i enali kai kumu sa sa nehabe. ²³ Ya la'igo Yesu lu etimi'ehina: Yatai Kokulumaguti limi'ehina Bomo sipi fana meha'a aitoga huto hilina ya'ma kana'a ma'asi huto hilina'mu yabe. ²⁴ Lusiga lu nolepube. Mone nose'na biha'a melugu melimilina, fa'mene minoto pata sito boloto metilina'mu. To nose'na biha'a mone tili hu mo ito bololoto tito legeya'a babu luto halina'mu yabe. ²⁵ To ana huto bo moneuba mino lito buse'na'a amuya'a hiti li pili nokenogo ai'a fenene hilina'mu. To bo moneuba ma melugu mino lito buse'na'a li pili mekalina, megesa hu emilina, ya'ma bomofhi fenene mehuse ai kokulumalugu minoba minoba hilina'mu yabe. ²⁶ To bona'i moneuba foya'ni li netalube'mu nohuto'a nemege'i malalina'mu yabe. Ana kele kele pana'ni suhi huto nani nominonaga ai hiti minalu'ibe. Ana bo foya'ni netalata nohigo afo'nifu le'mo ho tito sipi gi molo etalibe.

Yesu fililina kana'amu kaga lu epi'ehina

²⁷ To Yesu kaga mone hiti lu epi'ehina: Yatai nani nipa'nigu nagabu gofa nogibe. To nani henabe lilube? Afo'niga ma kana lolo mehu netalata ya lilufi? Hena'mube? Ya'ma keke'i luse'na nugupisalo huto hina kanagu o'ohunagi huto hu netolenogo minalube. ²⁸ Ke, afo'niga. Kigikamo le'mo hofa tobo. Ya ligo kokulumaluguti nogo'a moneuba lu emi'ehina: Nani nigi'ni le'mo hofa to'ohunagi to aku mone hiti le'mo hofa talunagihe.

²⁹ Ya ligo li nupa hi'ahana boana'magi ana nogo'a kehelite ma li'ahana: Kokililika nolibe, lite to mone'amagi: Agelo moneuba lu emi'ehibe, lite li'ahana. ³⁰ To Yesu lu epi'ehina: Ya'mana nogo'auba kaga nani kumu melu'ehina. Ya'ma lenalitini'mu lu'ehina yabe. ³¹ Yatai Hu'mau asaga melugu boana'magihii guna malalibe. Ya'ma me'i kaba bo, Satahi le'mo laba hinogo amuya'a limilina'mu yabe. ³² To enali meluguti nele'mo saga hilenogo nani babu boana'i nanitoga enele'mo moloto kefefe hilunagihe. ³³ Yesu ya luto lu'ehina'amofhi hapa'a ma nina, malipu yafalo henogo fililinamofhi gabu gise'na'a hiti lilina ya'ma kagauba lu hokolo hu epoloto enelepi'ehina. ³⁴ To ya luto ligo bona'magi kagalo nona'a lu emi'ahana: Lali keya ka bukugu fayahii ge'ahana: Mesia ai minoba minoba hilina'mu, henabe luto enali Kokulumaguti limi'ehina Bomofhi meluguti le'mo saga hite ho fililabe, luto lu'ahata? Kokulumaguti limi'ehina Bo kiyi'afu nohibe? ³⁵ Ya lago Yesu lu'ehina: Lenali folaganugu fana tose'nauba bula ola huto hu'ehinamofhi hupamone kana su halina'mu. Lenali ya'ma fana tose'na ni'igo analo nehilo. Ya hite, metepuna lenalitoga lenebe ligi lalibe luto lu'ohube. Bona'i metepunagu minoto kapo bilina bu go bati mehuse kapo'a menokehelibe. ³⁶ Ya'ma fana meha'alo lenali mege'i nemelete anagu foya lamana'a lite minalo. Lenali ya hilette fana tose'namofhi boana'i lolo hilabe.

Yuta bona'magi Yesutoga keheli ule'ale mehi'ahana

Yesu ya luto lu epito ai buto fato hepatoga fala kito mino'ehina. ³⁷ Ya'ma amuya'a hiti foya babu luto enubulo li'ehinamofhi enali aitoga keheli ule'ale mehite to agoya hu meemi'ahana. ³⁸ Ya hu'ehina'mu koyapa'i lu huto huto bo mone, Aisaiyau ai fayahii koyo'ehinamofhi ya'ma lama'naka luto lu huto hu'ehina:

Sipi bo yale.

Lali ka lamana'a lu yege ho'ohuna,

kiyi'afu ana kagati
 keheli ule'ale hu'ehibe?
 To Sipi Bouba amuya'a enelepi'ehinogo
 kiyi kiyi'afu keheliya i'ahabe?

³⁹ Enali aitoga keheli ule'ale mehi'ahanamo henabe lutobe? Yana'mu Aisaiyau mone hiti fayah i koyo'ehinamo ma ni'ibe:

⁴⁰ Hu'mau enubu li fili ko epolo'ehina.

Ai enegekesa fi hekini lo epolo'ehina.

Ya hu epolo'ehinagi

enali enubutu bu megalana'mu

to enegekesatu keheliya meilana'mu

to komopa'ani i gelehe hite

nanitoga mealana

lenele'mo ye kalube luto lunamobe.

O'e, kaitoga mebilune lite li'ahanagihe.

⁴¹ Ya'ma koyapa'i lu huto huto bo, Aisaiya ai'i Hu'mau le'mo ho ti'ehina bomofhi fana meha'a bu go'ohuto Yesu kumu kaga luto koyo'ehina.

⁴² To Yuta enikibina bona'magi babu lite Yesutoga keheli ule'ale hite aku Felosi bona'i kumu koli hite lu huto mehise fa'mene mine'ahana. Lu meepi'ahana hena'mube? Enali Yesuhi kaga li pili kalune'mu nehanamagi enegekesa kehelite Felosi bona'magi Yesuhi agoya hu emi'ohuna'mu kehelilete mono nonuguti lele'mo he'mi lalibe lite fa'mene mine'ahana. ⁴³ Enali Hu'mau foke ka lu epi'ehina'a nesi'asi epesigo to noto noto bona'magi enofoke ka lu epi'ahana ya'mana sipi epesi'ehina'mu yabe.

Yesuhi kaga'auba bona'magihi hapa'ani loko hilina

⁴⁴ To Yesu bona'i li nupa hi'ahanamagihi kehe ito sipi kaga lu epi'ehina: Bona'magi nani kumu keheli nimilana enali nani'nimuko mekehelite noho lifi'ehina bo, Afo'nigi hiti le'alitoga enali keheli ule'ale hi'ahana. ⁴⁵ To bona'magi bu nenegete noho lifi'ehina bo, Afo'nifihi hiti bu negabe. ⁴⁶ To nani ya'ma melugu oto minoto libi'i mone suhi huto nominobe. Ya nohugo bona'magi nanitoga keheli ule'ale hite metepuna monelugu meminalana'mu. ⁴⁷ To bona'magi ya'ma kaga'ni keheli he'milenogo nani ai'a hapa'a loko mehilube'mu hube. Nani melugu oto noto noto bona'i kaga'ani loko hilube'mu meo'ohube. Noto noto bona'magihi enubuto biluna'mu yabe luto'ni yana'mu o'ohunagihe. ⁴⁸ Bona'magi enemegesa hi nimilana to ka'ni keheli he'milana enali'i kene'i moneuba ka foya li epoloto kaga'ani loko hilibe. Ya'ma lu epi'ohuna kaga'auba me'mo hiti kokulumamo su halina kana'agu hapa'animofhi loko hilibe. ⁴⁹ Ya'ma kaga lu'ohunamofhi nani'nisigo meni'ibe. Noho lifi'ehina bo, Afo'nifu ai'a lu huto hilane luto lu'ehina kagamo ya'ma nani lu yege holata nohube. ⁵⁰ To Afo'nifu kaga lu molo'ehina yanauba bona'i enubuto binogo mino kosaba hilana'a ya'ma lilabe akeheli'ohube. Kaga'ya lu nolepuna Afo'nifu lu'ehina baga'aguti ya'ma lu nolepube.

13

Yesu pana'alobomagihi enigigusa'ani nagamitu okala hu epolo'ehina

¹ To mone kana'a nose'na laita hite nalana Pasa yabe nelana ya'ma yupahi leba talina Yesu ma meluguti he'mito afo'afifi hepato bilina kana ma'asi huto hilibe luto akeheli'ehina. Ai boana'a ma melugu mine'ahanamagihi asaga yupahi keke'i lu epolo'ehina. To ai keke'i lu epolose'na'a minomo buto su meho'ehigo ai fili'ehina.

² Utehi Yesu to pana'alobomagi hiti nose'na nete mine'ahana. Ya nehago Satau lu kehelito Yutasi, Simoni Isikeliotihi pana'a, ai Yesuhi fateha'a gutunu ka epilibe luto lu molo eto'ehina. ³ Yesu afo'afu asaga kaba huse'na emi'ehina kehelito

to Hu'mamofitogati limito o'ehina hiti to i behe huto Hu'mamofitoga aku'i bilina ya'mana akeheli'ehibe. ⁴ Ya hu'ehina'mu Yesu hitaloti he'mito kefe gu'a kisi he'mito tauli kata mone lito li bilisa hoto ⁵ to nagami'i somogu hefito pana'alobo'amagihi enigusa'ani okala hu hapi fito ho tiloto tauli kata li bilisa ho'ehinatu kele li epolo'ehina. ⁶ To ya huto'a Simoni Pita nohinaga buto minago Pitau loka ho'ehina: Sipi Bo yale. Nigigusa'ni okala hu netalapi, luto ligo ⁷ Yesu lu emi'ehina: Ya'ma huto hu ketonana mekeheline. Alihi ya'ma hapa'amu komopakatu keheliya ilane. ⁸ Ya ligo Pitau lu emi'ehina: O'e, kai nigigusa'ni okala mehu netalata'mu lusiga nolube. Ya ligo Yesu lu emi'ehina: To nani okala mehu ketolenogo'ni kai pana'alobo'ni lolo mehilane. ⁹ Ya ligo Pitau lu emi'ehina: Sipi Bo, nigigusa'nigo okala mehutoka nayaha'ni lataha'ni asaga'i okala hu netobo. ¹⁰ Ya ligo Yesu lu emi'ehina: Bona'i moneuba nagamilugu kolago ya'ma bomofiji gufa'a gulu gulu ligo aku'i okala mehilina'mu. Mone yupahi gigusa'ago okala huloto ya'ma anasi gulu gulu lilibe. To lenali ana hite komopatinigu gulu gulu lu'ehina. Folagahatinigu kene'i moneko'isi gulu gulu melu'ehina yabe luto Yesu lu epi'ehina. ¹¹ Ya'ma kamofiji moneko'i gulu gulu melu'ehinamo henana ni'ibe? Bo moneuba fateha'amagihi gutunu ka lu epilina ya'ma bo'mu Yesu kohe toto akeheli'ehina.

¹² Ai enigusa'ani okala hu su ho epoloto kefe gu'a aku'i i kololo bito hitalo buto meto minoto enoloka ho'ehina: Ya hu lepolo'ohunamofiji hapa'a akeheli'ahanafihe? ¹³ Lenali nani kumu Babafio lite to Sipi Botio nigi hana ma'naka lite nigi habe. Ya'ma nohube. ¹⁴ Nani Sipi Botini hiti Babafitini nohube. To nani lenigigusatini ma'asi okala hu lepolo'ohunagi lenalitini ana hite ya'ma ai okala hu etenogo ai okala hu etenogo ya'ma hilo. ¹⁵ Nani babeyafa'a lenelepi'ohunagi lenali ya'ma hu lepolo'ohunamofiji kehelite ana hite agoya hu epite minalo. ¹⁶ Lusiga lu nolepube. Koko pana'a mone afo'afifi be ligi'ehina pana'i menohibe. Ana huto kaga lito bu'ehina bo mone ai ho lifi'ehina'amofihi be meligi'ehina yabe. ¹⁷ Ya'mu lusiga lu lepi'ohuna, yatai lenali keheli'ahana. Kehelilete mege'i melete nehago komopatinigu babahi hilina'mu yabe.

¹⁸ Nani lenali kumu asaga'i menolube. Enele'mo ho ti'ohuna'amofihi akeheli'ohube. Koyapa'i mono bukugu fayahi ge'ahana ya'ma lama'naka lu huto hilinamo ni'ibe: *Nose'na noto mino'ina bouba gigusatu la'misa nefi'ehibe.*

¹⁹ Nani ya'ma huto mehu'ehinamofiji ka'a yata'a lu lepi'ohunamo ya'ma alihii huto hinagi nanitoga keheli ule'ale hu nimilabe. ²⁰ Ma'naka lu nolepube. Enali nani ho lifi'ohuna bomofiji be tigilana enali ana suhi hite nani nebe netigibe. To ana huto nani nebe tigilana bona'magi enali ya'ma noho lifi'ehina bo Afo'nifu be netigibe.

Yesu fateha'amagi nele'malabe luto lu huto hu'ehina

Mt 26:20-25; Mk 14:17-21; Lk 22:21-23

²¹ Yesu ya luto luloto komopa'agu sipi keta higo lu hokolo huto lu epi'ehina: Ma'naka lu nolepube. Folagahatiniguti kene'i moneuba fateha'nimagihi nani kumu lu epilina'mu yabe. ²² Ya ligo pana'alobomagi ai bu gago ai bu gago hite enegekesa loe lugufa yigite lu'ehinamofiji hapa'a mekeheli'ahana. ²³ Pana'alobo mone'a Yesu bita hina'a ai Yesutoga hepito mino'ehina. ²⁴ Ya nohigo Pitau kisuma huto obo luto ligo noago lu emi'ehina: Kai Yesu lu'ehina bo'mu kiyi'afube luto loka hobo. ²⁵ Ya ligo ana pana'uba Yesutoga minomo tubuto loka ho'ehina: Sipi Bo, fatehakamagihi lu epilina bo kiyi'afu nohibe? ²⁶ Ya ligo kagalo nona'a Yesu lu emi'ehina: Nani mone beleti nose'na tobo sito lito supu nagamilugu i fulu huto emiluna ya'ma bo nohilibe. Ya luto luloto mone beleti nekisa i fulu huto Yutasi Simoni Isikelioti pana'a li emi'ehibe. ²⁷ Emigo Yutasiu lito noto nohigo ana'asi Satau komopa'agu ti'ehina. Ya higo Yesu lu emi'ehina: Ana'ina lolo hilube'mu nohata me'me huto lolo hubo. ²⁸ Ya ligo hitalo neminanamagi Yesu lu emi'ehina ka ya'ma keheli bati mehi'ahabe. ²⁹ Yutasiu efaha

gu'i kaba hu'ehinagi pana'alobomagi enegekesa kehelite ya'ma nose'na li nupa hite nalana'mu Yesu nose'na mone hiti buto mina fi letobo lutomofi to mone nose'na lito buto enumuhi menina bona'i li epibo, ya'ma ka lu noemunafi enali ya'ma enegekesa kehel'i'ahana yabe. ³⁰ To Yutasiu beleti lito ana'asi nonuguti leke ho limito bu'ehibe. Metepu ito folugu kana hu'ehina yabe.

Yesu yuhufa ka lu molo'ehina

³¹ Yutasiu enalitogati leke ho limito nobigo Yesu lu epi'ehina: Yatai kana'ni huto nohigo nani Kokulumaguti limi'ehina Bomofita nani fana meha'ni ahuto hibe bu galabe. Yatai Hu'mamofifi fana meha'a nanitoga huto hulenogo bu galabe.

³² Hu'mamofifi fana meha'a nanitoga huto nohinogo nani Kokulumaguti limi'ehina Bomofita enelepilube. To ana suhi huto Hu'mau fana meha'nimo enelepilina'mu, mele'isi ya hilina huto ni'ibe. ³³ Oho, pana'nimagita. Lenali hiti nani nesi kanasi minoto'ni ma'asi atibilube. Lenali nani kumu sa hilet koyapa'l Yuta bona'i lu epi'ohuna: Biluna hepatoga mebilana'mu ya'ma lenali hiti ana hite anaga mebilabe luto lu nolepube. ³⁴ To yuhufa kaga lu molo'ohuna ma lu nolepube. Lenali komopatini lenogotinifhi emilo. Nani komopa'ni lenalitoga lepi'ohunagi lenali ana hite ai komopa'a eminogo ai eminogo hite ya hilo. ³⁵ Lenali komopatini lenogotinifhi eminogo yege yege bona'magi Yesuhi pana'alobo'a nehabe lite lilete kehelilabe.

Yesu Pitahi nani kumu megesa hu nimilane lu'ehina

Mt 26:31-35; Mk 14:27-31; Lk 22:31-34

³⁶ Yesu ya ligo Simoni Pitau loka ho'ehina: Sipi Bo yale, hiyaga bilube'mu nohane? ligo Yesu ma lu emi'ehina: Biluna hepato mebilata'mu yabe. Nani kohe toto bulenogo'ni alahi nemege'i moloto bilane. ³⁷ Ya ligo Pitau loka ho'ehina: Sipi Bo, kai kohe toto buletogo henabe luto nani yatai kemege'i mebilube? Nani yatai kai kumu mele'isi fililube'mu nohuto lu nokumube. ³⁸ Ya ligo Yesu lu emi'ehina: Ya hifi? Nani kumu fililube'mu lusiga nolapi? Nani ma'naka lu nokumube. Etehi folugu'i kokole nogo memalalina kana kai yupahi loebe monebe nani kumu menokehelube luto bahane hoto lu epilane, Yesu ya luto lu emi'ehina yabe.

14

Yesu Hu'mamofifi kapo'a lu enelepi'ehina

¹ To Yesu pana'alobo'a ka lu epi'ehina: Komopatinigu koli mehilo. Lenali Hu'mamofitoga kehel'i'ale hite to nani'nitoga ana hite kehel'i'ale hilo. ²⁻³ Ifo muyalo Afo'nifihi hepa'i ni'inalo nohi babu luto ni'inagi nani kohe toto tito hepatini li kuguma hilube. Yanuga li kuguma hu su holoto'ni i behe hu limito lenali kumu lenele'malube luto'ni lenali hiti nani nohunalo minalune. Ya'ma huto hilinamo meni'itita lu hokolo hu leputita'mu yabe. ⁴ To nani biluna hapa'nimofifi kapo ya'ma lenali akeheli'ahabe. ⁵ Yesu ya luto lu epigo Tomasiu lu emi'ehina: Sipi Bo yale, bilata hepa'i mekeheli'ohuta ya'ma kapo'a hiya'a huto kehelilune? ⁶ Ya ligo Yesu lu emi'ehina: Ya'ma kapomo nani'ni nohube. To ka lamana'a hiti nohuna to mino kosaba huse'na hiti nani'ni nohube. Ya nohunagi bona'i mone'amagi Afo'nifitoga bilune'mu nohune lite aku i pebis ho netete aitoga bi menehetilabe. ⁷ Lenali nanimomu'i kehelite Afo'nifi kumu kehelilune'mu habe. To ma kanagu lenali bite ai kumu nekehelite to bu negabe.

⁸ Ya luto ligo Filipiu lu emi'ehina: Sipi Bo yale, Afokafifi lelepibo. Lelepiletogo lali kehel'i'ale hiti anasi'ya minalibe. ⁹ Ya ligo Yesu lu emi'ehina: Yatama kana'a nani hiti lenali asaga'i mine'ahanamo nani kumu mekeheli'ahatafi, ya Filipo? Afokafifi lepibo luto henabe lutobe nolane? Buga. Bona'i mone'amagi bu nege'ehinogomo ya'ma enali Afo'nifi hiti be ge'ahabe. ¹⁰ Filipo, nani hiti Afo'nifi hiti moneka nohu'ina yamofifi

keheli ule'ale hu'ahatafhe? To ana huto Afo'nifu nanitoga i ke'moto nominana keheliya i'ahatafhe? Ya'ma kaga ma'asi lu lepi'ohunana nani'ni meni'igo Afo'nifu nanitoga i ke'mo'ehinamofhi kaga'a lu nolepube. Afo'nifu ai lili'na'a nonimigo ya'ma lili'na li eto'ohube, ya luto Yesu pana'alobomagihi lu epi'ehina. ¹¹ Ya luto ma lu'ehina: Nani hiti Afo'nifi hiti moneka mino'ohu'inamo to nanitoko i ke'moto mino'ehinamo hiti ya'ma keheli ule'ale hilo. Yamofhi keheli ule'ale mehitemo amuya lili'na li huto hu'ohunanamofhi kumu lenali nanitoga keheli ule'ale hu nimilo. ¹² Lusiga lu nolepube. Bona'i mone'amagi nanitoga keheli ule'ale hu niminogo ya'ma nani amuya foya'ni suhi hite lilana'mu to, ma'naka luto mone hiti foya'nimofhi be ligite babu lite lilabe. Hena'mube? Nani Afo'nifitoga tito minenogo'ni enehe'menogo babu lite amuya lili'namo lilabe. ¹³ To lenali hena hena nasana'mu nigi'nilo lite loka helenogo nani ya'ma huto hu lepalalube. Afo'nifihi pana'a nohunagi ya hu lepalalube'mu hugo bona'magi kehelite Afo'nifihi enofoke ka li emilabe. ¹⁴ To lenali fato fato'namu nigi hete noloka helenogo ya'ma huto hu lepalalube.

Hu'mau Sikalafu'i epilina'mu lu molo'ehina

¹⁵ Lenali komopatini neniminogo ya'ma kaga lu molo'ohunanamo keheli nimilabe. ¹⁶ Ya hilenogo'ni Afo'nifitoga Sikalafu'i ka lamana'amofhi afo'afu ai lenehe'malina ai'i loka holenogo lepilibe. Ya'ma Sikalafu'i lepilenogo ai hiti lenalitoga minoba minoba hilina'mu yabe. ¹⁷ Noto noto bona'magi ai'i bu megelata to mekehelilata nehite ana Sikalafu enalitoga melimilina'mu yabe. To lenali ai'i kehelilata nehabe. Hena'mube? Ai lenali hiti moneka minoto komopatinigu huto nohibe.

¹⁸ To nanimoya he'mi lepololenogo'ni megusa pana suhi hite meminalabe. Lenali nehanalo aku alube. ¹⁹ Hupamone kana'a minolenogo noto noto bona'magi bu menegenogo aku lenali bu nagalabe. To nani lito buto nohunagi lenali ana hite mine lite bite minalanagihe. ²⁰ Yana yupahi huto hulenogo lenali Afo'nifitoga i ke'maluna ya'ma kehelilabe. To lenali nanitoga i ke'malana to nani lenali hiti minaluna ya'ma kehelilabe.

²¹ To bona'i mone'amagi komopa'ani nimi'ahanamagi kaga molo'ohunana kehelite nemeg'e'i melelata nehabe. Ana komopa'ani nimi'ahanamagihi Afo'nifu enali'i komopa'a epilibe. Nani ana huto ya'ma bona'magihi komopa'ni epito nani hapa'ni enelepilube. ²² Yesu ya luto ligo Yutasiu, fato Yutasi ya'ma Isikelioti menohina, ai loka ho'ehina: Sipi Bo yale, henabe luto noto noto bona'i kai'naka meenelepise lalisigo nolelepine? ²³ Ya ligo Yesu lu emi'ehina: Bo moneuba komopa'a nimito nohutomo kaga'nilo mege'e'i malalibe. Afo'nifu ana bomofhi komopa'a emilibe. Ya huto Afo'nifi hiti nani hiti ana bomofitoga buto ai hiti moneka minalune. ²⁴ To bo moneuba komopa'a menimilina kaga'ni mege'e'i memalalibe. Ya'ma kaga keheli'ahana'a nani'ni kaga'ni meni'ibe. Noho lifi'ehina bo Afo'nifu, ai kaga'a lu nimi'ehina'a ya'ma lu nolepunamo ni'ibe.

²⁵ Nani ma'asi bilunagi ya'ma kaga lu nolepuna lenali hiti nominone. ²⁶ Afo'nifu nigi'nilo lenehe'malina ya'ma Sikalafu'i lenalitoga ho lifilina'mu yabe. Ai nehetito asaga nasana'mu lenelelilotu to asaga kaga'ni lu lepi'ohuna'a beto hu lepilina'mu yabe.

²⁷ To nani he'mi lepoloto fuluna mone lepinogo'ni ya'ma fuluna'niuba lenalitoga minolata nohibe. Noto noto bona'magi fuluna'a epise'na ya'ma nani meleplib'e'mu, fato'na lepilib'e'mu nohube. Lenegekesa yigi yigi mehise to komopatinigu lenelesa linogo koli mehilo. ²⁸ He'mi lepalalube luto aku'i lenalitoga alube lutomo ya'ma lenegekesa keheli'ahana. Lenali komopatini nimi'ehinogomo Afo'nifitoga tilube lutomomu'i kehelite lenegelo bilana'mu yabe. Hena'mube? Ai amuya hiti nebe ligi'ehina bo nohinagi lenehe'malibe. ²⁹ Kohe toto yatai kana'agu lu nolepunamofhi alipo ya'ma kaga huto hulenogo lenali keheli ule'ale hilabe. ³⁰ Yatai kana'a hupamone ni'igo mone

kaga melepileunagi asaga noto noto bona'magihi kaba bo sibi hu'ehinauba oto huto hilibe. Ai nele'mo sibina huto babeyafa hilinamofiji amuya'auba nebe meligilina'mu yabe. ³¹ Ya huto hilenogo nani komopa'ni Afo'nifihi emi'ohuna yanamofiji noto noto bona'magi ya'ma kehelilune'mu habe. Yana'mu Afo'nifu kaga lu nimi'ehina mege'i mololata nohubue, Yesu ya luto to kaga mone lu epi'ehina:

Lali yatai ho tito ma hepatogati he'mito nobune.

15

Yesu bai naga'mofiji lamana hapa'a nohibe

¹ Yesu molo emitu ma luto lu epi'ehina: Nani ya'ma bai naga'i hapa'a lamana'a nohubue. To Afo'nifu bai naga'i foya afo'afu nohibe. ² Nanitogati yafa moneuba ya'ma legeya'a mehalina'a yamofiji laga hu he'milina'mu yabe. To yafa mone'mofiji legeya'a helenogo legeya'a silaga'i halibe luto noluto sibina hina'a laga hu he'mi he'mi nohibe. ³ To ya'ma mono ka kohe toto lu lepi'ohunauba lenali komopatini gulu gulu ligo mino bati hite nehabe. ⁴ Lenali ya'ma nanitoga ete hepite minalo. Ya hi'ahana'mu nani lenalitoga buto i hepito minalube'mu hube. Hapa'a hiti yaha'a hiti i mehepise minoto yaha'auba ai'asigo ni'ito legeya'a halina'a mone meni'ibe. Lenali ya'ma ana suhi hite ete nanitoga i mehepilana ana huto lenalitoga legeya'a mone mehalina'mu yabe.

⁵ Bai naga'mofiji hapa'a nani ya'ma nohubue. Lenali ya'ma letoha'a nehabe. Mone'a enali nanitoga ete hepite minalana ya'ma nani ana suhi huto enalitoga buto i hepilenogo enalitoga legeya'a babu luto halina'mu yabe. Lenali ya'ma nani hiti i mehepise anal'ina legeya'a lilana'a mone meni'ibe. ⁶ Luga'amagi enali nanitoga ete i mehepilana ya'ma i pigilata nohina ya suhi hite gulu gulu bilenogo laga hu he'milube'mu hibe. Haya'a ya'ma i pigilago logogu laga hite keyelata nehabe. Nanitoga ete i mehepina bona'i enalitoga ana suhi huto hilinamo ni'ibe. ⁷ Lenali ya'ma nani hiti minototi kaga'ni komopatinigu minalina anal'ina'mu buka tilana huto hu lepilube'mu hibe. ⁸ Lenalitoga legeya'a babu luto helenogo lenali lama'naka nani bona'ni lolo hite minelenogo Afo'nifihi fana meha'a ya'ma sekele mamu'a hiti huto hilina'mu yege yege bona'magi be gelete kehelilabe. ⁹ Afo'nifu ai'a komopa'a nimilata nohibe. Nani ana suhi huto komopa'ni emilata nohubue. Ya hulago lenali komopa'ni lepilata nohunamo yanamofiji kaba huse'na'nigu minalo ¹⁰ Nani Afo'nifihi bagaguti ka'a kehelito liloto komopa'a nimilata nohina yanamofiji kaba huse'na'nigu nohunamo ni'ibe. Ana suhi hite nabagaguti kaga kehelite lilete komopa'ni lepilata nohuna yamofiji kaba huse'na'nigu minalabe.

¹¹ Nani komopa'nigu haya noinago komopatinigu ana suko huto haya ilina yauba i futili huto bai toto minalibe luto kaga ya'ma lu lepi su hoto nominobe. ¹² Ya'ma luto nolu lepolobe. Komopa'ni lepilata nohuna ana suko hite lenali komopatini ai eminogo ai eminogo helite bilabe. ¹³ Kene moneuba ai gibo lalu'agi kumu yabe luto minoto lito nohina'aloti he'miloto fililina ya'ma komopa'a epi'ehinamofiji hapa'a huto hilube'mu hibe. Fato suhi komopa'a ai epilata nohinamofiji nasana be meligilina'mu yabe. ¹⁴ Lenali kaga nolenelepunalo mege'i melelata nehana nalalu'nigita yabe luto hilube'mu hube. ¹⁵ Kele kele pana'i moneuba kaba bo'amofiji lolo hu etoto moloto hu'ehina komopa'agu kaga ni'ina mekehelinago nani ya'ma kanalo lenali kumu kele kele pana'ni yabe luto melilube. Nani ya'ma Afo'nifitogati kaga kehel'i'ohuna lu huto huto alu lepi su ho'ohunamo ninaya yatai lenali kumu nalalu'nigita nehabe luto nolube. ¹⁶ Lenali nani'i ya'ma nele'mo eto menehabe. Nani ya'ma lenele'mo eto hugo lenali bite legeya'i li huto hilenogo amuya moloto minoba minoba huto minalibe luto lu lepolo'ohuna. Ya hilete nani nigi'ni kehelite ana'ina henana'mufi Afo'nifitoga buka

tilana'alo lepilube'mu hibe. ¹⁷ Komopatini ai eminogo ai eminogo hilabe luto nolu lepolobe.

Metoga bona'magi Yesuhi pana'amagihi luba ka lu epilabe lu'ehina

¹⁸ Metoga bona'magi mono ka mekehelise lenali kumu enitaluga logo binogo luba hi epelenogomo lenali ya'ma lite lengekesu mehese kehelilabe. Sipi Boti metoga nohigo hapi fite luba he'ahanamo ni'ibe lite kehelilabe. ¹⁹ Lenali mono ka mekehel'i'ahana bona'magihi folagaha'anigu minalana enali lenalitoga komopa'ani leptine. Nani ya'ma enali folagaha'anigulenele'mo eto hugo enali lite melete hi'ahana ya'ma lenali he'mi'ahanamo ni'ibe. Yana'mu lenali'i ya'ma luba ka li lepilata nehabe. ²⁰ Nani kaga mone ma luto lu lepi'ohunamo yamofahi lengekesu mehese kehelilo. Kele kele pana'uba kaba bo'auba lolo huto moloto nohina nasana be meligilina'mu yabe. Enali nani'i kalana'i mele netelata nehanaya lenali hiti ana hite kalana'i mele lepalalune'mu habe. Nani kaga'ni kehelite li gu mei'ahanamo ni'inagi lenali kagatini ana suhi hite kehelite li gu meilune'mu habe. ²¹ Noho lifi'ehina bomu'i kehelife meli'ahana ya'mu nani nigi'ni lenalitoga ni'ina'mu yabe lite ya hi lepalalune'mu habe. ²² Nani enalitoga limito huto huto kaga lu meepi'ohunalo ni'itita enalitoga foipana'ani mino meepalatita'mu yabe. To ka foya melilina'mu yabe. Ya hu'ehinaya foipana'ani hena hena hite he'milana ni'ibe? ²³ Moneuba nani'i luba ka lu nimilata nohilina Afo'nifi hiti ananago huto luba ka lu noemibe. ²⁴ Nani folagaha'anigu fato suhi amuya'a hiti ya'ma koyapa'i bona'magi li huto mehi'ahanamofahi li huto hutita enalitoga foipana meminatine. To ya'ma be gologo bi he'mi'ehite nani'i luba ka li nimiba li nimiba nehite Afo'nifihi ananago hite luba ka neli etabe. ²⁵ Ya hilago mono bukugu ka mone ma lite fayahi keye'ahana ya'ma amuya moloto ni'ibe: *Enali ya'ma fa'mene'mu nani'i luba ka li nimi'ahanamo ni'ibe.*

²⁶ Afo'nifu lolo huto fi hetofa hu lepalalina kamofahi lataha'a Sikalafu'uba ya'ma Afo'nifitoga nohibe. Ai'i ho lufugo Afo'nifitogati limito hapa'ni lu huto hilube'mu hibe. ²⁷ Lenali ya'ma foya hapi hu'ohunaguti nani hiti mineme bite mine'ahanamo ni'inagihe, lenali hiti hapa'nimu ana suko hite li huto hilana'mu yabe, luto Yesu ya lu'ehina yabe.

16

¹ Aliha'a ana'ina mone lolo hi neepelenogo mono ka he'mi lalabe luto kaga ya'ma kohe toto lu nolepube. ² Enali ya hite mono nohi fi hekini lo lepalalana'mu. To kana mone hupamone hilube'mu lenoho fililabe lite nehinogo Hu'mamofahi lemehi noemupihe lite lenahalana'mu yabe. ³ Enali ya'ma Afo'nifi hiti nani hiti bu le'ego bati mehise ya suhi lolo hilana'mu yabe. ⁴ Nani kohe toto kaga ya'ma lu nolepuna ya'ma amuya nemelenogo ya'ma lite lilana'mu: Afotifu koyapa'i lu limi'ehinamo ya'ma huto hibe lite beto hilabe. Hapi huna kanalo lenali hiti minoto lito hiluta kana yatamalo ni'igo mele'isi lu melepi'ohunamo ni'ibe.

Sikalafu'mofihi foya'a

⁵ Yatai ya'ma noho lifi'ehina bomofahi nohinaga i behe huto bilube'mu nohugo lenalitogati bo moneuba hiyaga bilube'mu nohane luto noloka meho'ehibe. ⁶ Kaga ya'ma lu nolepugo keke'i luse'namofahi komopatinigu bai notabe. ⁷ Nani ka legeya'a lilugi kehelilo. Nani i behe huto tiluna nasanauba ana'ina lamana'a li huto hu lepilina'mu yabe. He'mi lepoloto metutita lenehe'malina bo ya'ma melimitita'mu yabe. Tiloto'ni ya'ma ho lifinogo lenalitoga limilina'mu yabe. ⁸ Limiloto metoga bona'magihi foipana'animofahi to li lamana hulatanamofahi hapa'amu to foipana lepilinamofahi hapa'amu ka foya lilatanamofahi hapa'amu kehelife meli'ahana foipanamofahi hapa'amu linogo kehelilabe. ⁹ Enali nani kumu kehelife ule'ale menehana foipanamofahi hapa'amu linogo kehelilabe.

¹⁰ Lamananamofifi hapa'amu lilenogo ma lite kehelilana'mu yabe, nani Afo'nifitoga i behe huto netinogo aliha'a mone'a hiti be menagalana'mu yabe. ¹¹ Ka foya lilatanamofifi hapa'amu linogo ma lite kehelilana'mu yabe, ya'ma melugu gihi bo, Satau foipana'mu ka foya li'ehinamo ni'ibe.

¹² Kaga lu lepiluna babu luto ni'inaya yatai mele'isi lu lepi su ho'ehinogo'ni keta lepesi laligi. ¹³ Mono ka lamana'amofifi afo'afu fana meha'a hiti Sikalafu'uba ai'a limiloto lamana kaga komopa'agu lenele'moto bilube'mu hibe. Yamofifi ai'a ekesa kehelito lu melepilina'a huto ni'inaya, Hu'mau lu'ehina'a huto lu lepilina'mu yabe. Ya huloto minoto ana'ina huto hilina'mu lu lepilina'mu yabe. ¹⁴ Ai kaga ya'ma nanitogati liloto nolenelepinogo fana meha'ni liloto nohinogo huto hilube'mu hibe. ¹⁵ Afo'nifitoga ana'ina ninamofifi nanigo nimi su ho'ehinamo ni'ibe. Yamofifi Sikalafu'uba kaga ya'ma nanitogati liloto lu lepilube'mu hibe luto alu nolepube.

Keke'i luse'na hiti enegelo bise'na hiti ka lataha'a

¹⁶ Lenali kana'a nesi'a neminete nani'i be menagalune'mu habe. Yamofifi ifo'alo nesi'a minete nani'i aku bu nagalana'mu yabe. ¹⁷ Ya luto lulago pana'alobo luga'amagi enali ma lite li keheli fa keheli nehite li'ahana: Ka'a ya'ma henana'mu nolibe? Kana mone minete nani'i be menagalana'mu yabe. To yamofifi ifo'alo nesi'a minete bu nagalana'mu yabe. To Afo'nifitoga i behe huto tilube luto nolina ya'ma hena'mu nolibe? ¹⁸ Ya lite lilete mone ma lite li'ahana: Kana'a nesi'a yabe luto nolina ya'ma hiya kana'mu nolibe? Kaga li'ehina yamofifi hapa'a menokehelune. ¹⁹ Lite lilete loka halune'mu nehago Yesu ya'ma keheli fotogo huloto ma luto lu epi'ehina: Kana'a nesi'a neminete nani'i be menagalana'mu to yanamofifi ifo'alo nesi'a neminete nani'i aku'i bu nagalana'mu yabe luto lu'ehina'mu lu keheli fa keheli hi'ahafihe? ²⁰ Lama'naka lu lepilugi kehelilo. Lenali ya'ma yibisu kalasu hite nehinogo melugu bona'i mono ka mekeheli'ahana'amagi enali enegelo bilune'mu habe. Ya nehinogo lenali keke'i lilana'mu yabe. Ya nehinogo komopatini le'mo gelehe hinogo babahi hinogo haya ilina'mu yabe. ²¹ A'i moneuba yagapana'i ketalina nohinogo hupamone kana keke'i libe. Minoto keto ha foloto pana'a huto hu'ehina'mu luto gelo bito keke'i lu'ehina'a yamofifi ekesu henogo mekehelilina'mu yabe. ²² Lenali hiti ana suhi hite yatai keke'i lilana aku'i bu lenegenogo'ni komopatinigu haya ilube'mu hina'a bai talina'mu. Ya'ma huto hulenogo kene moneuba lenebesilito li mehe'milina'mu yabe.

²³ Ana huto hilina kanagu ana'ina'mu noloka mehalana'mu yabe. Nani lama'naka lu nolepube. Lenali bona'ni nehanamu'i Afo'nifitoga buka tilana yamofifi nani nigi'nilo lepilina'mu yabe. ²⁴ Lenali afeha'aga ema mine lite ti'ahanalo ya'ma nani nigi'ni lite nehite ana'ina'mu buka buka meti'ahanamo ni'ibe. Komopatinigu haya ilina nasanauba i futili huto bai toto minalibe lite buka tite lilune'mu nehabe.

Metoga asaga nasana enebe ligito nohuba

²⁵ To kaga ya'ma lu lepiba lepiba humo buto mino'ohunamofifi bame ka'a lu lepi'ohuna. Kana mone tupa hilube'mu hibe yamofifi ka'a bame ka lepila aku suguna ka lu melepiluna'mu Afo'nifihi hapa'amu lu hokolo huto lu lepilube'mu nohuba. ²⁶⁻²⁷ Kana'a ya yupahi nigi'ni lite minete buka tilana'mu yabe. Nani Afo'nifitogati limi'ohunamofifi ka'a keheliya ilet komopatini nimi'ahana ya'mu Afo'nifu ai'a komopa'a nolepinamo ni'ibe. Yamofifi lenali kumu luto Afo'nifitoga buka ti lepalalube luto ya'ma lu menolepugi ai'a komopa'a nolepinagihe. ²⁸ Nani Afo'nifihi he'mi etoto metoga limi'ohuna. To ya'ma hepali'i he'mito Afo'nifitoga tilube'mu hube.

²⁹ Ya luto ligo pana'alobomagi ma lite lu emi'ahana: Yatai bame ka menolane. Lu hokolo hu let'o'ahatamo lu nolimine. ³⁰ Ya'ma yata'isi kai kumu ya'ma luto nokehelune. Bona'magi enali yata'a kaga lu hokolo hu ketalana meni'ibe. Kaika

silaga nasana'mu keheli su ho'ahana. Kai Hu'mamofitogati limi'ahata yana'mu keheli amuya molo'ohune. ³¹ Ya lite linogo Yesu ma luto lu epi'ehina: Lenali yata'isi keheli amuya nemalafihe? ³² Kana mone hupamone hilube'mu huto ana kana'a ma'asi a'nohinogo lenali he'mi netete tili tele hite hepatiniga bi su halune'mu nehabe. Bilenogo nani'nisigo minalube. To Afo'nifi hiti minalu'ibe'mu nohu'ibe. Yamofiji nani'nigo meminaluna'mu yabe. ³³ Nani fuluna'niuba lenalitoga minalibe luto kaga ya'ma lu nolepube. Lenali ya'ma metoga kalana'i nemele lepelenogo lenipagu sibina mehino. Nani'ni yamofiji ma metoga nasanamofiji abe ligi su holoto nohubo.

17

Yesu pana'alobomagi kumu Hu'mamofitoga loka ho'ehina

¹ Yesu ai kaga lu su holoto kokulumagu bu go saga huto ma luto Hu'mamofiji lu emi'ehina: Afo'nigabe. Kana'a tupa nohibe. Kai nani'i panakamofiji fana meha'a li huto huto mololatogo panakamofita nani kai fana mehaka li huto hilube. ² Kai noto noto bona'magihu afo'anifita noho lifi'ahata bomofita nanitoga enele'mo molo'ahata kai mino kosaba huse'na epilube luto lu'ahatamo ni'ibe. ³ Mino kosaba huse'namofiji hapa'a ma huto ni'ibe, Hu'mau lamana'a moneko'i kai hapaka to noho lifi'ahata panaka Yesu Kilisito nani hapa'ni keheli'ehinogo mino kosaba huse'naka yamofiji huto hu epilibe. ⁴ To foya nimi'ahata li su nohago metoga kaika fana mehaka huto hulata nohigo enelepi'ohube. ⁵ Ke, Afo'niga, me'i huto mehu'ehigo kai hiti kokulumu fana meha'ni hiti mino'ohuna, ana suhi huto yatai kubulo nohugo aku'i fana mehaka nimitogo lito minalube luto nolube.

⁶ Melugu bonatogati mone'a nanitoga enele'mo molo'ahata enalitoga fuluna ka amuya moloto lu epi'ohunamo ni'ibe. Kai nagaka nanitoga enele'mo malatogo enali kagaka kehelite kemeg'e'i mele'ahabe. ⁷ To nanitoga nasana ni'ina ya'ma kaitogatiko ni'ibe lite akeheli'ahabe. ⁸ To kaga lu moloto nimi'ahata ya'ma lu epugo yalo'i akeheli su he'ahabe. To kaika noho lifitogo kaitogati limi'ohuna'a ya'ma keheli ule'ale hi'ahabe.

⁹ Nani enali kumu yabe luto kaitoga koloka nohobe. Melugu bona'i mono ka mekehel'iahanamagi enali kumu menolube. Nimi'ahata enali'i kai nagaka nehanagihe luto enali kumu koloka nohobe. ¹⁰ To nani naga'i ya'ma kaika naga'i nehabe. Kai naga'i ya'ma nani naga'i nehabe. To komopa'anitu hite melete nehana nasanauba nani fana mehena'ni li huto hulata nohabe. ¹¹ Nani metoga minaluna kana'ni asu nohabe. Kaitoga molo emite nehinogo nani kaitoga mele'isi tilube'mu nohugo enali melugu minalana'mu. Ke, hetofa Afo'niga, kai ka lamana'amofiji kigika nimilatogo epi'ohunamofiji kaika enele'mo hetofa hu'ehitogo ya'ma kagamofiji kaba huse'nakagu minalabe. Ya hilete le'ali komopati'a hepito ninamofiji suhi hite enali komopa'ani moneko hepito minalube. ¹² Enali hiti minota yupahi ya'ma nanitoga enele'mo molo'ahata bona'i ya'ma kaika kigika nimi'ahata yamofiji amuya'auba ya'ma kagakaloti enehe'moto nohugo yamofiji kaba huse'nakagu mine'ahana. Ya hilago kaba hu epoloto nohugo haya mekele'ahana yabe. To mono bukugu keye'ahanamofiji kaga mone ule'ale hilibe luto logo hepa'mofihi nasana bo, ai'a moneko'isi ya'ma fakene huto huto hu'ehina. ¹³ Ya'ma kaitoga bilube'mu nohuto ya'ma metoga enipagu haya ilinamofiji nasanauba i tili tele huto bai toto minalibe luto melugu minoto ma luto lu nokumube. ¹⁴ Nani kaga lu molo'ahata lu epi'ohunamo ni'ibe. Nani metoga nasana menohugo enali ana hite metoga naga'i menehabe. Metoga nasana bona'magi enali luba enehelata nehabe. ¹⁵ Kaika nani bona'ni enele'moto kokulumalugu tilane luto menolube. Melugu minenogo bo foipa'a Satau luba huto enoho lalibe luto ya'ma kaba hu epalalane luto lu nokumube. ¹⁶ Ya hu'ehina'mu nani melugu naga'i menohube. To ana hite enali melugu naga'i

menehabe. ¹⁷ Ka lamana'a ya'ma komopa'anigu limilina'a yamofitu enele'mo eto hubo. Kai kaka ya'ma lamana'a ni'ibe. ¹⁸ Kaika ya'ma metoga lili'na ka lu netoto noho lifitogo ana huto metoga enali lili'na ka lu epito enoho lifito li epi su ho'ohube. ¹⁹ Enali ka lamana'auba komopa'anigu limiloto enele'mo eto hulenogo enali bonakamagi huto hilana yana'mu nani'ni komopa'ni nugufa'ni le'mo eto huto nomolobe.

²⁰ To enali kumuko menolube. Bona'i luga'amagi pana'alobo'nimagihi ka lamana'amu mege'i melelata hite nanitoga keheli ule'ale hilana bona'i enali kumu kaitoga koloka nohobe. ²¹ Komopa'ani hepito minela minela hite minalabe luto lu nokumube. Ke, Afo'niga. Kai to nani hiti minetogo nani to kai hiti mino mone huto minalu'ibe. To enali ana hite le'alitoga mine melenogo mino mone huto minalune. Ya hilengo melugu bona'i kaika noho lifitogo limi'ohuna yamofifi keheli ule'ale hilabe. ²² Le'ali komopati'a moneko legege huto ni'ibe. Ana huto enali komopa'ani moneko legege hinogo minalabe luto sekele mamu'a hiti fana mehaka nimi'ahata ya'ma ana huto epi'ohube. ²³ Nani nemehi epugo to enali enemehi nimilago enali komopa'anitu mu tifite moneko lolo hite minalabe. Ya hilete nehinogo melugu bona'magi enali noho lifitogo limi'ohunamofifi keheliya ilabe. To komopaka nanitoga mololata nohata nasanauba pana'alobo'ni enalitoga ana huto komopaka mololata yanamofifi melugu bona'magi be gelete keheliya ilabe.

²⁴ Ke, Afo'niga. Nanitoga enele'mo molo'ahata bona'i ya'ma enali nani minalunaga mine malalabe luto lu nokumube. Yalo nehite ya'ma me'i huto mehu'ehigo komopaka nanitoga molo'ahata kokulumagu fana meha'a molo neto'ahatamofifi bu go fe lilabe. ²⁵ Ke, hetofa Afo'niga. Melugu bona'magi enali kai hapakamofifi keheliya mei'ahana. Nani'nisigo ya'ma akeheli'ohube. To pana'alobo'nimagi enali kaika noho lifitogo limi'ohunamofifi akeheli'ahabe. ²⁶ Nani hapaka lu hokolo huto lu epi'ohuna to lu epito minaluna'mu yabe. To komopaka nonimitanauba enalitoga minalibe luto nani nemeha'auba ana huto enalitoga minenogo nani ana huto enalitoga mino hepito minalube luto ya'ma nohuna yabe.

18

Yesuhi naga'i emi'ahana

Mt 26:47-56; Mk 14:43-50; Lk 22:47-53

¹ Yana kaga lu epito Yesu to pana'alobo'a hiti hepaluguti he'mite koho'ya mone gi'amofifi Kitoloni yabe analo limite tite yafa nose'na foya monelugu enali tite mine'ahana. ² To Yutasiu, Yesuhi fateha'amagihi enelepilina bouba, ai ana foya hepa'mo keheli'ehina. Yesugi pana'alobomagi anaga li nupa hilata nehana foyamo ni'ina keheli'ehina. ³ Ya huto kehelito ai sipi mono noto kaba bona'magi to Felosi bona'magi enali gimi bona'i luga'a to mono noto lili'na bona'i luga'a hiti enoho lifigo Yutasiu enele'moto bu'ehina. Enali emitai'i lite to kunufa libi'mo hiti lamu hiti ligi besa lelite kapogu melete foyalo bilana'mu yabe. ⁴ To Yesu yata'a ya'ma asaga huto hu epalalina'mu akehelito gimi bomagi nehetigo ai nehanalo kohe toto buto lu epi'ehina: Kiyi'afi kumu sa nehabe? ⁵ Ya luto enali lu emi'ahana: Nasalete hepato bo, Yesu yabe, nelana bomo lite lago: Nani ana bo nohube, Yesu lu'ehina.

Ya'ma gimi bomagi nehanalo Yutasiu Yesuhi fateha'amagihi enelepise bo, ai hiti enalitoga moneko ho titi mino'ehina. ⁶ Yesu ana bo nohube luto lu epigo enali topa hete enemegesagati bite ho kete ke'ahana. ⁷ Ke'ahago Yesu aku enoloka ho'ehina: Kiyi'afihi sa sa nehabe? luto ligo enali: Yesu ya'ma Nasalete bo yabe, lite li'ahana. ⁸ Yesu lu epi'ehina: Nani alu lepi su hoto ana bo nohube luto noluna. Nani kumu sa nehanaya ma pana'alobo'ni nehanaya he'mi epelenogo bino. ⁹ Ana kaga'a koyapa'i lu molo'ehina: Afo'niga, asaga pana'ni nimi'ahataguti bo mone'mofifi meminigi'ehina yabe luto lu'ehina. Yana kaga huto hu su ho'ehina. ¹⁰ To Yesu lu noepigo Simoni Pitau

yatama emita mone yaha'alo minago ai li saga huto sipi mono noto kaba bomofhi koko pana'a nohigo ko kese kese igo ekesa'a mone kegi'a i hapati he'mi'ehina. Ana bomofhi gi'a Malakasi yabe. ¹¹ Laga higo Yesu Pitahi lu emi'ehina: He'mibo. Emitaka noha'agu aku li molobo. Menokehelipi? Ya'ma Afo'nifu nagabu gi netalina ekesa nagami'i suhi huto nalube'mu nohubue.

Yesu le'mete mono kaba bomofitoga bi'ahana

¹² To gimi bomagi hiti to kaba bo'aniuba Yesuhi naga'i emite to Yuta gimi bona'i hiti le'mete bite ¹³ sipi mono bo gi'a Anasa nohinalo neheti'ahana. Ya'ma kufugu mone sipi mono noto bo gi'a Kaiyafasi yabe, ai mono nopo kaba huse to Anasa ai yami'afu nohibe. ¹⁴ Ana bo, Kaiyafasi koyapa'i sipi mono nonugu li nupa hi'ahanamagihi bagaguti lu epi'ehina: Hena'mugope lali asaga nagatiloti bo moneko'isi ho fili letalina'mu bati huto yabe lu'ehina.

Pitau Yesu kumu mekeheli'ohube lu'ehina

Mt 26:69-70; Mk 14:66-68; Lk 22:55-57

¹⁵ Enali Yesuhi le'mete nebago Simoni Pitau to pana'alobo moneuba megesa'agu mele'aha'ina. To sipi mono noto kaba bouba ana pana'a keheli'ohuto Yesu hiti ai hiti neba'igo noha'amofhi nosipeha'aga tibo ligo Yesu hiti ti'aha'ina. ¹⁶ Ti'aha'igo Pitau fegutoga kasiha'alo mino'ehibe. Ya'ma Yesuhi pana'a sipi mono noto kaba bouba keheli bati hu'ehina pana'uba ai i behe huto Pita fegutoga nohinalo buto palala'i moneuba kasiha'alo kaba hulata nohinamofhi lu emi'ehina: Ma bo bati huto le'moto nonugu tilu'ibe luto Pitahi le'moto ti'aha'ina. ¹⁷ Ana palala'uba Yesutoga bu go saga huto Pitahi lu emi'ehina: Miya bomofhi pana'a mone nohapi menohane? luto ligo: O'e, nanimoya menohube, luto Pitau lu'ehina yabe.

¹⁸ Ana folugu yasi noligo koko pana'magi hiti to gimi bomagi hiti logo mone gete lota bata hite nehago Pitau enalitoga buto ana logolugu ho tito lota huto yalo mino'ehina.

Sipi mono bouba Yesuhi loka ho'ehina

Mt 26:59-66; Mk 14:55-64; Lk 22:66-71

¹⁹ To sipi mono kaba bouba Yesuhi mege'i mele'ahana bo'amofi hiti to kaga'a enelepise nasana'mu loka ho'ehina. ²⁰ Loka hago Yesu lu emi'ehina: Yege yege yupahi nani kaga'ni asaga boana'magihi lu epilata nohuto ya nasanamofhi fala meki'ohuna. To Yuta bona'i asaga li gehesa mono nonugufi to sipi mono nonugufi analo kaga lu epito nohuto suguna kaga lu meepi'ohuna. ²¹ Ya'mu henabe luto nege'noka nohane? Kaga'ni kehelilata nehana boana'magihi enoloka hobo. Enali kaga li epi'ohunanamofhi keheli bati hi'ahanago enege'noka hobo. ²² Yesu ya luto lu emigo gimi bo moneuba yatu baga hapa'alo ito lu emi'ehina: Ma bo sipi mono noto kaba bo'mu nohigo henabe luto ya'ma kaga lu noemine? Kelesaka menolifihe? ²³ Ya ligo Yesu ka'alo nona'a lu emi'ehina: Nani bahane ho'ohuna ka ni'inogomo mana bona'magihi enubu'anilo ana kaga'ni lu hokolo huto epibo. To nani ka lu'ohunanamofhi lama'naka ni'inogomo henabe luto noho'ahane?

²⁴ Analo'i Yesuhi naga'i emi'ahana'a Anasau sipi mono noto kaba bo Kaiyafasitoga ho lifi'ehina.

Pitau Yesu kumu mekeheli'ohuna mone hiti lu'ehina

Mt 26:71-75; Mk 14:69-72; Lk 22:58-62

²⁵ To Pitau logo lota huto nohigo bona'i luga'amagi lu emi'ahana: Miya bo, kai pana'a nohapihe? nelago Pitau bahane hoto lu epi'ehina: O'e, pana'a menohube. ²⁶ To ya noligo sipi mono noto bomofhi koko pana'auba Pitau bona'amofhi ekesa laga hu eto'ehina'a ai loka ho'ehina; Ana foyagu Yesu mino'ehinalo kai hiti mino'ahatamo bu kogo'ohunamo ni'ifihie? ²⁷ Loka hago Pitau lu'ehina: O'e, luto bahane hago ana'asi fegutoga kokole moneuba nogo molo'ehina yabe.

*Yesu Pailati bulo ho ti'ehina
Mt 27:1-2, 11-14; Mk 15:1-5; Lk 23:1-5*

²⁸ To etehi folugu'i enali Kaiyafasihi noha'aguti he'mite Yesuhi sipi gamani bomofiji noha'alo le'mete bi'ahana. Yuta bona'magi ana noha'agu meti'ahana. Hena'mube? Enali Pasa nose'na nalana kana leba tago Yuta bona'magi fegutoga bona'i li gehesa mehilune lite lugufati kolota kolota hu leto lalibe lite ana nonuga meti'ahana.

²⁹ Meti'ahanago Pailatiu fegutoga nehanalo limito lu epi'ehina: Ma boyo, henana fisa noi etabe? ³⁰ Ya ligo enali ka nona'alo lu emi'ahana: Ma boubia foipa meli'ehinagi kaitoga le'moto meo'ohunagihe, foipana meli'ehitita kaitoga le'moto meotita'mu yabe.

³¹ Ya lago Pailatiu lu epi'ehina: Lenali le'mete bite keya katini ninaya ka foya yanatu ka'a loko hilata hilo, lenalitini yabe. Ya ligo Yuta bona'magi li emi'ahana: O'e, lali keya kaguti mone kaga bona'i mone malipu yafalo ho mefilibo lu'ehinagi le'moto o'ohuta. ³² Ya'ma kaga li'ahananamomu'i koyapa'i Yesu ana yafalo filinamofiji hapa'a pana'alobo'a enelepi'ehina ka ya suhi kaga'ani ni'ibe. ³³ To Pailatiu i behe huto ya'ma gamani nonugu tito Yesuhi kehe igo ago loka ho'ehina: Kai Yuta bona'magihi gihi bo nohapihe? ³⁴ Ya ligo Yesu ka nona'alo lu emi'ehina: Ya'ma noloka ho'ahata'mu kaika kekesaguti keheli'ahatafi fato bona'magi nani kumu lu kimi'ahana yabe? ³⁵ Ya luto ligo Pailatiu lu emi'ehina: Nani Yuta nagaluguti bo menohube. Kaika bona'i to sipi mono bona'ani enali nanitoga kele'mete e'ahanamo ni'inaya, kaibe, henana hu'ahatabe?

³⁶ Ya ligo Yesu lu emi'ehina: Nani kapogu kaba huse'na'ni ma melugu meni'ibe. Nani kapogu kaba huse'na'ni ma melugu ni'itita pana'alobo'nimagi nani kumu naga i lalibe lite Yuta bona'i luba hilete naga'i menimitita'mu yabe. O'e, nani kaba huse'na ma melugu huto mehu'ehina yabe. ³⁷ Ya ligo Pailatiu loka ho'ehina: Kai kigihiti bo nohane ya hifi? luto ligo Yesu lu'ehina: O'yo, kigihiti bo nohane luto lusiga nolane. To ito'nifu neketo'ehina'mu to huto hu'ohuna'mu ma melugu ka lamana'amu ya'ma lu yege haluta ya'ma nasana'muko o'ohunagi kehelilabe. To bona'i ka lamana'alo mege'i melete nehanamagi nani kaga'ni lu epise'namofiji akehelilata nehabe. ³⁸ Ya luto noligo ai loka ho'ehina: To ya'ma ka lamana'a henana ni'ibe? Pailatiu ya lu'ehina yabe.

*Yesuhi fililina ka li mele'ahana
Mt 27:15-31; Mk 15:6-20; Lk 23:13-25*

Analo Pailatiu Yuta bona'i fegutoga nehanalo buto lu epi'ehina: Meya boyo foipana meli'ehinago mone fakupa ka melu eto'ohunagihe. ³⁹ To asaga Pasa nose'na nalata kana'agu mone hapa'a ni'igi lenali kumu aku'i naga'i mele'ahana bona'i moneko'isimofiji gulu hago bilina. Ya huto ma Yuta bomofiji gihi bo nohigo gulu ho lepelenogo bilibe, bati huto ni'ififhe? luto Pailatiu ya lu'ehina. ⁴⁰ Ya ligo enali nogo'a felana melete li'ahana: O'e, ai'a ya mehubo. Lali Balabasihi gulu ho etobo. Lite li'ahana. Ya'ma bo Balabasiu koyapa'i luba huto gumina lilata bo naga'i emi'ahana yabe.

19

¹ To lite nehago Pailatiu kehelito Yesuhi le'moto buto gimi bona'i naga osatu biyigiloto ho etalo luto ligo enali ho ete'ahana. ² To gimi bomagi Yesuhi lataha'alo ufeha'a hiti naga'i hesete kofi etete to okoho naku'i mone li hepi ete'ahana. ³ Ya hilete Yesuhi gigusa'alo lahupa nohi fite li emi'ahana: Oho, Yuta bona'magihi kigihiti bona'anise, lite yokolo'na ka lu emite bite enayatu he'ahana.

⁴ Ya nehite minago Pailatiu i behe huto fegutoga buto Yuta bona'i li nupa nehanalo kaga mone hiti lu epi'ehina: Bu galoo, nani loka ho etoba ho etoba nohuto foipana'a mone sa nohugo li sibina mehu'ehinagi lenalitoga le'moto ago bu galabe. ⁵ Ya luto ligo Yesu lataha'alo ufeha'a hiti naga'i hese'ahanaya to okoho naku'i hepi ete'ahana

ai fegutoga nobigo Pailatiu lu epi'ehina: Ma botinise, bu galo, luto lu'ehina. ⁶ To sipi mono noto kaba bona'i hiti to gimi bona'i hiti Yesuhi bu gete nogo'ani sipi'a li'ahana: Yafalo ho filibo. Yafalo ho filibo. Ya lite lago Pailatiu lu epi'ehina: Lenali le'mete malipu yafalo ho fililo. Ya'ma nasana'mu lenali foyatini yabe. Nani foipana'a bu mego'ohuna'mu luto hetofa bo nohinaya henana fisa i etalube? ⁷ To Yuta bona'magi ka nona'alo lu emi'ahana: Ai miya bo Hu'mamofiji pana'a nohube lu'ehina yana'mu ai hiti Hu'mamofi hiti moneko'na nohu'ibe nolina yana'mu ho fililibe. Lali keya kaguti ya luto nolibe.

⁸ Ya lite li'ahago Pailatiu ana kaga'ani kehelito koli gofa hu'ehina. ⁹ Ai Yesuhi le'moto aku'i gamani noha'anugu tito loka ho'ehina: Kai kapoka hiya'a ni'ina'mu? Ya ligo Yesu legeso huto ka lu meemise mino'ehina. ¹⁰ Pailatiu lu'ehibe: Kaga meluse nohapi, ya? Malipu yafalo ho filibo lutofi gulu ho ketolenogo bilane luto'ni amuyana nanitoga ni'ibe. Menokehelipihe? Amuya bo hiti nohube. ¹¹ Yesu ka nona'alo lu emi'ehina: Kai amuya hiti bo nohapi? Afo'nifu yana amuyanaka kimi'ehina ni'ibe. Ai'asigo kaba hu netago nahalata'mufi gulu ho netalata'mu kaika meni'ibe. Miya bousa lu laga menohigo to ya'ma bousa kayanugu nele'mo molo'ehina bo ai'a foipa nasana'mu kebe ligi'ehina yabe. ¹² Yesu ya noligo Pailatiu kehelito ekesa yigi yigi huto koli gofana hu'ehina. Ai ekesa kehelito gulu ho etalina'mu aku Yuta bona'magi hekele lite lu emi'ahana: Kai gulu ho etoletogo ya'ma sipi gihti bo, Sisau, Lomu hepato nomina bo ai hiti kalalukale'i meneha'ibe. Bona'i moneuba nani sipi gihti bo nohube lilina ya'ma Sisahi fateha'a lolo nohipe, lite li'ahana. ¹³ Ya nelago Pailatiu kaga'ani kehelito Yesuhi fegutoga le'moto limito kagamofiji loko hilata hepato mone kefa hisalo mino'ehina. Anaga babu efa mele'ahanalo Hibulu kaluguti Gabata yabe nelana yalo mino'ehina.

¹⁴ To Pasa nose'na nalata kana mone yege meo'ehigo fuligahi nohigo Pailatiu Yuta bona'i lu epi'ehina: Bu galo. Ma bo lenali gihti botini nohipe. ¹⁵ Ya noligo enali nogo'ani sipi'a lu emi'ahana: Ho filibo. Ho filibo. Malipu yafalo ho filibo. Ya lago Pailatiu enoloka ho'ehina: Gihti botini yafalo ho lepalalufihe? luto ligo ya'ma sipi mono noto kaba bomagi lu emi'ahana: Lali ligihti bo, Sisa ai'asigo nohina. ¹⁶ Ya lite nelago Pailatiu kaga'anilo keheli epito Yesuhi malipu yafalo ho fililabe luto enayanugu le'mo molo'ehina yabe.

Yesuhi malipu yafalo he'ahana
Mt 27:32-44; Mk 15:21-32; Lk 23:26-43

Enali Yesuhi le'mete bi'ahana. ¹⁷ To Yesu ai malipu yafa'alo kofito nobigo enali hepatogati he'mite mone lataha felisa'a hepato bite neheti'ahana. Yana hepa'i Hibulu kaluguti Gologota yabe nelana. ¹⁸ To analo'i enali Yesuhi malipu yafalo nilitu he etelete melugu ana yafamo li saga hite fi'ahana. To enali bo loemo ana hite yafalo hete Yesuhi yafa'alo luga luga melugu fi'ahana. ¹⁹ Ya hi'ahago Pailatiu mone keya'a lolo huto ma fayahi koyo'ehina: Yesu Nasalete Bo Yuta Bona'magihi Enighiti Bo Yabe. Ana fayahi koyo'ehinana yafa lataha'alo ifoga mele'ahana. ²⁰ Mele'ahago ya'ma Yesuhi malipu yafalo nili he'ahanaga Yelusale hepato lebato'i ni'igo Yuta bona'i babu lite ete ana fayahi koyo'ehinanamo bu gelete leka se'ahana. Ana fayapo ka'a loegi monegi ma ni'ina, Hibulu ka, Lomu ka, Giliki ka koyo'ehina yabe. ²¹ Sipi Yuta bo, mono'i kaba hilata nehanamagi Pailatihi lu emi'ahana: Yuta bona'magihi enighiti bo koyo'ahatamo melebesigo bati mehu'ehinagi he'mibo. Aku mone hiti koyoto: Ma bousa nani Yuta bona'magihi enighiti bo nohube lu'ehinanamo ya'ma akoyobo. ²² Enali ya lite lu emigo Pailatiu ka nona'alo lu epi'ehina: Nani koyo'ohunanamomu'i koyo su henogo'nimo minalina'mu yabe.

²³ To gimi bomagi Yesu malipu yafalo nili nekatu hete'ani gu kata'a lite guna ite loebe loebe mele'ahago gimi bona'i mone'isi mone'isi lilube lite li'ahana. To Yesuhi yatama

naku'a ai'a li meheti'ehina kata hetofana ni'ibe lite,²⁴ gimi bomagi kaga ai lu emigo ai lu emigo li'ahana: Ma kata loko hilune'mu pekene mehiluta kiyi'afu lilibe lutoti kati supo hite li'ahana. Yana hite hi'ahana'mu koyapa'i mono bukugu fayahi ge'ahana.

Enali kata'ni guna ite
moneko moneko'isi lite
to naku'nimofiji kati suhi hite
li'ahana.

Ya'ma kaga'mu ana huto huto hu'ehina. Gimi bomagi ya'ma kata'a kumu ya hi'ahana yabe.

²⁵ To Yesu malipu yafa'alo nekisa'aga ito'afu ho tito mino'ehina. To ana hite bo mone'mofiji gi'a Kolopasi, ai'i liha'a Maliagi to Magatala hepato a'i hiti, Maliagi enaliya nehana. ²⁶ Enali ya minete nehago Yesu ito'afi hiti to bita hina'a koko pana'a hiti bu etogoto ito'afifi lu emi'ehina: Ma a'ise, muya bo panakamo nohibe, luto ²⁷ to ana koko pana'amofiji lu emi'ehina: Ma a'i, itokafu nohibe, luto lu'ehina. To ya lu'ehigo ana koko pana'auba ito'afifi noha'aluga le'moto kaba hu eto'ehina yabe.

Yesu afili'ehina

Mt 27:43-56; Mk 15:33-41; Lk 23:44-49

²⁸ To Yesu lili'namofiji nasana'mu baga i'ehina akehelito koyapa'i mono fayahi keye'ahana kaga'a huto hilinagi ai lu'ehina: Nani nagami'i naluna nipa'ni nohibe.

²⁹ Ya luto ligo analo mone bai nagami'i kopogu ni'igo bona'magi heletuya'a legitana lito yafa haya hisope yabe nelana yafalo moloto li saga hite melete emi'ahana. ³⁰ Ya li emigo Yesu bili tuto noloto lu'ehina: Nani lili'na asu habe, luto ligo lataha'a bu go lipito fili'ehina yabe.

Yesuhi ipa'alo hen'i bi'ehina osatu fi'ahana

³¹ To Yuta bona'magi Pailatihi loka ho'ehina: Malipu yafalo he'ahanamofiji gigusa'ani li gofa hu epalalune'mu yafaloti li he'milune. Ya litemo hena'mube? Gigusa'ani li gofa hilenogo mele'isi fililabe. To Yuta bona'magihi fili'ehina bona'mofiji fuli yupapogu malipu yafalo meminalina'mu yabe nelana ya'mu gufa'ani li he'mi epalalune lite Pailatihi anana loka he'ahana. Ya'ma he'ahana yupahi falate yagi to ana fuli yupahi mono'i leba talina'mu yabe. ³² Ya lite li'ahago Pailatiu lu laga mehu'ehigo gimi bona'i luga'amagihi enoho lifigo enali bite Yesu hiti to gumina lise bomale'mofi hiti etehe'ahanalo nehetite mone'mofiji gigusa'a hete li gofa hite to mone luga'alo bite ana huto li gofa hi'ahana. ³³ To Yesuhi malipu yafalo biletai afli su ho'ehinaya enali bu gete gigusa'a li gofa mehi'ahana. ³⁴ Ya mehi'ahago gimi bo moneuba hen'i bi'ehina osahi lito Yesuhi fatipa fi laga hu'ehibe. Ya fi eto'ehigo golapo hiti nagami'i hiti ana'asi fatipaguti limi'ehina yabe. ³⁵ Ma fayapo nogana bouba yanamofiji nasana abu go'ehina yabe. To lali ma'naka lu'ehinamofiji keheliya i'unogo to ai hiti lusiga lulata nohina akehel'i'ehigo yana'mu lenali Yesu kumu keheli ule'ale hite agoya hu emilabe. ³⁶ Bona'magi Yesuhi ya'ma asaga'i hi ete'ahana koyapa'i mono bukugu fayahi keye'ahana'mu ana huto hu'ehina: *Felisa'a moneko'isi li gofa mehi etalabe, koyo'ehinana hiti* ³⁷ To mone hiti keye'ahana ni'ina: *Boana'magi fi ete'ahana bomofiji bu galabe.*

Enali Yesuhi mulimogu mele'ahana

Mt 27:57-61; Mk 15:42-47; Lk 23:50-56

³⁸ To alipo bo moneuba gi'a Yosefe yabe, Alimatia hepato bo ai Pailatitoga buto Yesuhi gufa'amo lilube'mu keligu halube luto loka ho'ehina. Ya'ma Yosefeu Yesu mege'i molo'ehina bo to Yuta bona'magi kumu koli nohuto legeso hu'ehina. Ai loka hago Pailatiu lu emi'ehina: O'yo, alibo ligo Yosefeu buto yafaloti Yesuhi gufa'a li he'mito molo'ehina. ³⁹ To bo mone hiti, gi'a Nikotimasi ai koyapa'i mone folugu'i buto kaga

li'aha'ina yana bousa tu kifina fato fato'i gi'a mea to aloe yabe ya'ma babu li loloba huto yanamofihu lito buto Yosefeu hiti malipulo bi'aha'ina. ⁴⁰ Etali bite nehetite Yesuhi gufa'a yafaloti le'me he'mite katatu'i sa gite tu kifina hiti melege figite sa gi'aha'ina. Etali ya Yuta bona'magihi hapa'ani ana hite fili'ehina bona'mofihu keligu melelata ya'ma etali ana suhi hite sa gi'aha'ina yabe. ⁴¹ To ya'ma hepai' bona'magihi Yesuhi ho fili'ahanaga mone nose'na foya lebato'isi ninaya to analo efaha muli'i mone ni'igo koyapa'i fili'ahana bona'i memele'ahanagu mele'aha'ibe. ⁴² To ana muli'mofihu foto'i meni'igo to Yuta bona'magihi fuli yupahi ma'asi huto hilina'mu etali mele'isi Yesuhi gufa'a ana mulilugu mala'igo ko'ehina yabe.

20

Yesu kene mala mala hepatogati ti'ehina

Mt 28:1-8; Mk 16:1-8; Lk 24:1-12

¹ To Salele napa'a etehi folugu'i go'i melu'ehigo Maliau, Magadala hepato a'i yabe, ai ho tito buloto mulito nehetito baga'alo hekini lo'ehina efapo ai'a li koli he'mil'ehinamofihu bu go'ehibe. ² Ya bu goloto'a i behe huto hololu luto Simoni Pita hiti to Yesu bita hu'ehina koko pana'a hiti etalitoga buto lu etimi'ehina: Enali Sipi Boti muli'moguti le'me he'mite kofite bifia hi'ahanagi hiyaga mele'ehilabe? Mekehelune, luto lu'ehina. ³ Ya ligo Pitau to ya'ma koko pana'a hiti kehelite hepatoti he'mite kene mala malatoga bi'aha'ina. ⁴⁻⁵ Etali anaga hololu lite neba'igo ya'ma koko pana'auba Pitahi be ligito mulito nehetito kaba fito bu goloto gufa'a sa gi'ahana koholi kata yasigo bu goto melimi'ehibe. ⁶⁻⁷ Ya huto fegutoga nominago Simoni Pitau alii oto mele'isi muli'mogu limi'ehina. Ai ana huto Yesuhi gufa'a sa gi'ahana koholi kata bu goto to lataha'alo sa gi'ahana kata fato'i ni'igo bu go'ehina. Ya'ma latahalo katamo fato koholi kata hiti meni'igo ke figito li fato'i molo'ehina ni'igo bu go'ehina. ⁸ To ya'ma koko pana'i kohe toto mulito yata'a neheti'ehinauba ai hiti muli'mogu limito bu goto Yesuhi fililago aku ho ti'ehina'mu keheli ule'ale hu'ehina. ⁹ Etali ya'ma mono bukugu fayahi mone keye'ahana: Ai fililoto Hu'mau aku'i fili'ehinaguti le'mo ho tilina ya'ma kumu keheli batu mehi'aha'ibe. ¹⁰ To pana'alobomale'i bu gete i behe hite hepai'atitiga bi'aha'ibe.

Yesu Maliah i huto hu'ehina

Mt 28:9-10; Mk 16:9-11

¹¹ To Maliau kene mala malatoga minoto yibi huto mulito fegutoga mino'ehina: Ai yibisu kalasu nohuto kaba fito muli'mogu bu goto agelo bo loemo koli kata hepi'aha'inamale'i neha'igo bu go'ehibe. ¹² Ana muligu Yesuhi gufa'a mele'ahana hepato agelo moneuba Yesuhi lataha'a ko'ehinalo minago to agelo moneuba gigusa'a mino'ehinalo anaga minabe. ¹³ To etali Maliah i loka he'aha'ina: Ma a'ise, henabe luto yibi nohane? Ya nela'igo ai ka nona'alo lu etimi'ehina: Enali Sipi Bo'ni magati le'me he'mite kofite hepai' mele'ahanalо mekehel'i'ohunagihe. ¹⁴ Ya luto'a fegutoga mino ho tito i behe huto kene mone anaga lebato ho ti'ehinamofihu bu go'ehina. Ana bo Yesu nohinaya Maliau ai'i mekehel'i'ehibe. ¹⁵ Mekeheligo Yesu lu emi'ehina: Ma a'ise, henabe luto yibi nohane? Kiyi'afifi sa sa nohane? luto ligo Maliau ai foya kaba bo nohina ekesa kehelito lu emi'ehina: Nalalu'niga, kai gufa'a li kofito molo'ahata hepato nelepitogo analo buto le'moto alube. ¹⁶ Ya luto ligo Yesu lu emi'ehina: Maliao, ligo Maliau aitoga i behe huto Hibulu kaluguti lu emi'ehina: Labonio. Ya'ma kaga'a hapa'a Babafio yabe. ¹⁷ Ya ligo Yesu lu emi'ehina: Kai nunu mekibo. Nani yata'a aku afo'nifitoga metise nohugo nogona'ni nehanalo buto ka lu epi netobo: Nani kokulumalugu Hu'mamofitoga tito afo'nifu afotinifu aitoga tilube'mu nohube. ¹⁸ Yesu ya luto ligo Maliau buto pana'alobo'amagihi ana kaga'a lu epito Sipi Bo'ani bu go'ehinamo ka lu epi'ehina.

Yesu pana'alobo'magi nehanalo huto hu'ehina

Mt 28:16-20; Mk 16:14-18; Lk 24:36-49

¹⁹ Ya'ma Salele napagu utehi yege limi'ehigo Yesuhi pana'alobo enali mone nonugu li gehesa nehite Yuta bona'magi kumu koli nehite kasito hekini lo'ehinaga mine'ahabe. To ya'ma nehanago Yesu folaganugu mino ho tito kaga lu epi'ehina: Lenalitoga fuluna'a mineno. ²⁰ Ya luto luloto yaha hiti fatipa hiti enelepi'ehina. Ya nohigo pana'alobomagi be gelete Sipi Bo'animofhi enofokehi napa'a he'ahana. ²¹ To Yesu ka mone hiti lu epi'ehina: Lenalitoga fuluna'a a'mineno. Afo'nifu ma melugu noho lifigo limi'ohunaya nani ana huto lenoho lifinogo melugu tili tele hilana'mu yabe. ²² Ai ya luto nohuto sikalafu'i fulu bi epoloto lu epi'ehina: Hetofa Sikalafu'mo lepilenogo komopatinigu limito mineno. ²³ To bona'i komopa'ani i gelehe hilenogo lenali foipana'ani li he'mi epalalabe kaga'ni molo'ohube. To bona'i komopa'ani i gelehe mehilenogo foipana'ani mehe'mi epalalanaya ana foipana'ani minalina'mu yabe.

Tomasiu Yesuhi bu go'ehina

²⁴ Pana'a moneuba, Tomasiu fato gi'a Loe Lae keto'ehina pana'i ai Yesu yata'a enubu'anilo huto hu'ehina yupahi mehu'ehibe. ²⁵ To alihia pana'alobo'magi lu emi'ahana: Lali Sipi Boti bu go'ohune, lite lago Tomasiu lu epi'ehina: Ya'ma kaga lu neniminamofi kumu mekeheliluna'mu yabe. Nani yaha'alo nilitu fi'ahana'a bu golotofi to nayahi muse'a fuheto li kehelitofi to nayahi fatipa fi'ehinalo li kehelitofi ya huto'ni aho ti'ehina yabe luto keheli ule'ale hilube'mu nohube.

²⁶ To kana mone salele bu'ehigo pana'alobomagi Tomasi hiti li nupa nonuga nehite kasito hekini lo'ehigo mine'ahana. Ya nehago Yesu ai huto folagaha'anigu mino huto huto lu epi'ehina: Lenalitoga fuluna'a mineno. ²⁷ Ya luto luloto Tomasiu lu emi'ehina: Malo'i kayaka musoka afito nayaha'ni luga luga bu gobo. To ya huloto kayatu li su toto fatipa'nigu nufuheto li keheli molobo. Ya huloto kekesa yigi yigi huse'naka he'milotu nanitoga keheli ule'ale huto agoya hu nimibo. ²⁸ Ya ligo Tomasiu lu emi'ehina: Oho, Sipi Bo'ni yale. Kai Hu'ma'niga nohane, lu'ehina. ²⁹ To Yesu lu emi'ehina: Tomasiu, kai kubukatu bu nogoto keheli ule'ale nohata yabe. Bona'i moneuba bu menonogoto keheli ule'ale huto agoya hu nimilina ya bomo gelo sipi bilina'mu yabe.

Yoniu ma fayahi go'ehinamofhi hapa'amu yabe

³⁰ To Yesu sipi lili'na amuya'a hiti pana'alobo'amagihi enubu'anilo babu lito fato fato'i li'ehina anana ma bukugu fayahi mekoyo'ehina. ³¹ Yesu ya'mana sipi lili'na li'ehinamofhi kaga lu lenelepi'ehina'a fayahi koyo'ehinago kehelite Hu'mamofhi Pana'a nohinaya to le'mo ho ti'ehina bo, Mesia nohinaya lenali ya'ma keheli ule'ale hilana'mu to aitoga agoya hu emilenogo mino kosaba huse'na lepilina'mu yabe.

21

Yesu pana'alobo'a nehanalo huto hu'ehina

¹ To alihia Yesu mone kana hiti pana'alobomagihi Galili hefupo nagamito beletoga huto hu'ehina. Ma suhi huto hu'ehina. ² Pana'alobo'amagi Simoni Pitagi Tomasigi fato gi'a Loe Lae eteketo'ehina yabe nelana to Natanieligi ai Galili kapomofhi Kena hepato bo to Sepetihi pana'amale'i hiti to Yesuhi fato pana'alobo'a loemo etali hiti li nupa hite ana hefuhi nagami beletoga mine'ahabe. ³ Ya nehite Simoni Pitau lu epi'ehina: Nani buto faya'i lilube'mu nohube, ligo enali lu emi'ahana: Lali hiti bilune, lite enali nagami'i beletoga bite boti monelugu tilette nagami mupa'alo bite folugu'mo faya'i babeyafa hite aku aku'i faya'i meli'ahana. ⁴ To etehi yege tilube'mu nohigo Yesu oloto nagami'i beletoga kehetoga mino ho ti'ehina. Ya higo pana'alobomagi Yesuhi meha'a mekeheli'ahana yabe. ⁵ To Yesu kehe ito lu epi'ehina: Pana'ise. Faya'mo li'ahafihe?

luto ligo enali lu emi'ahana: O'e, meli'ohune. ⁶ To Yesu lu epi'ehina: Botih lamaga'aga faya'i gutalafa'i he'mi malalo. Faya'i luga'a lilabe. Ya ligo enali kehelite gutalafa he'mi malago faya'i babu lite gutalafatu kefefe hite botigu li malalune'mu nehago ana faya'i pipi keta higo memele'ahana. ⁷ To Yesu bita hu'ehina pana'auba Pitahi lu emi'ehina: Miya kene'i Sipi Boti nohibe, luto ligo Simoni Pitau, Sipi Boti nohibe nolina'mu kehelito koyapa'i gu kata ahe'mi'ehinagi naku'a mone sa gito biloto nagamilugu leke ho moloto Yesutoga bu'ehina. ⁸ To ya higo pana'alobo botigu nehanamagi beletoga bilune'mu nehite faya gutalafa'i kefefe hite kehetoga lebato'isi 100 mitalo bi'ahana. ⁹ To enali ya hite nehetite botiguti limite to meya faya'i hiti beleti nose'na hiti logogu molo'ehinana bu ge'ahana. ¹⁰ To Yesu lu epi'ehina: Faya'i ma'asi li'ahana'a mone'a malo'i ite alo. ¹¹ Simoni Pitau botiga buto faya'i gutalafa'mo abai to'ehinagu faya'i babu lite napa'a hiti leke se'ahana 153 faya'mo li nupa hi'ahana. Ya'ma babu faya'i gutalafalugu bai to'ehinagi i hepulu metu'ehina yabe. ¹² Ya kefefe hite minago Yesu lu epi'ehina: Lenali maga ete nose'na nalabe. To asaga pana'alobomagi ai kumu enelesa noligo kiyi'aga nohane lite loka mehe'ahanaya, Sipi Boti nohibe lite enegekesa kehel'i'ahana. ¹³ To Yesu logo nolanaga buto faya'i guna ito to beleti nose'na hiti ana huto guna ito epi'ehina.

¹⁴ Koyapa'i Yesu pana'alobomagihhi fili'ehinaguti ho ti'ehina'a kohe toto loe kana enubu'anilo huto hu'ehinagi to ya'ma nose'na guna i'ehina kana hiti enalitoga huto hu'ehina yabe.

Yesu Pitahi kaga lu molo'ehina

¹⁵ To enali nose'na ne su he'ahago Yesu Simoni Pitahi lu emi'ehina: Simonio, kai Yonihi pana'a yale, kiginaga fi nonimitana enali'animofihhi be ligi'ehina ni'ifihe? ya ligo Pitau lu emi'ehina: O'yo, Sipi Bo yale, niginaga fi nokumuna yamofihhi akeheli'ahane. Ya ligo Yesu lu emi'ehina: Kai sipisipi yaga'ni nala'a kaba hu epolobo. ¹⁶ To Yesu ge'noka Pitahi mone hiti ho'ehina: Simonio, Yonihi pana'a yale, kiginaga fi nonimitana ni'ifihe? ya ligo Pitau lu emi'ehina: O'yo, kai kumu nonebesinana akeheli'ahane, Sipi Bo'nimaka. Ya ligo Yesu lu emi'ehina: Kai sipisipi yaga'ni kaba hu epolobo. ¹⁷ To Yesu ge'noka mone hiti Pitahi ho'ehina: Simonio, Yonihi pana'a yale, nani kumu nokebesifihe? Ya luto loka hago Pitau kehelito Yesu loegi monegi loka ho'ehina kiginaga fi nonimitaya yana'mu ipa'agu gabu nogigo ka lu emi'ehina: Sipi Bo yale, kai yege yege'na kehel'i baga ito niginaga fi nokumunaya akeheli'ahane. Ya luto ligo Yesu lu emi'ehina: Kai sipisipi yaga'ni kaba hu epolobo. ¹⁸ Nani ma'naka lu nokumube. Koyapa'i kai neheya kola nohutoka gu kata hiti letika hiti biloto hepa'i fato fato'i bula ola hu'ahata kai'naka ni'ibe. To alihi oyafa loloto mone kanagu kayaka su toloto nohitogo bona'magi naga'i kimite hepa'i monelugu mebilube'mu nohilata anaga kaimofihhi kele'mete bilabe. ¹⁹ Yesu ya'ma kaga lu emi'ehina'mu Pitahi fililinamofihhi hapa'a mone yupahi huto hilina ya'ma lepi'ehibe. To Pitahi ho fililina'mu Hu'mamofihhi gi'a liyafa hilina'mu yabe. To Yesu lu emi'ehina: Pitao, Nemege'i molobo.

Yesu bita hu'ehina pana'amofihhi kaga lu molo'ehina

²⁰ To Yesu lu emigo Pitau i behe huto ya'ma Yesu bita hu'ehina pana'a nohigo bu go'ehina. Ya'ma bouba koyapa'i Yesu hiti pana'alobo'a hiti nonugu minete Pasa nose'na nete nehago loka ho'ehina: Sipi Bo, kai kumu kiyi'afu fatehakamagihhi gutunu ka lu epilina. ²¹ Ya'ma loka ho'ehina bomofihhi nohigo Pitau bu goto Yesuhi lu emi'ehina: Sipi Bo, mana bomofihhi henana hu etalibe? ²² Ya ligo Yesu lu emi'ehina: Ai minoba minoba huto nani aluna yupapo minenogo ya'ma kaika foyakamo ni'ifiye? Kaika nemege'i molo'ohubo. ²³ Ana kaga'mu Yesu pana'alobomagi kehelite ya'ma bita hu'ehina pana'amu'i mefililibe lite li'ahana. Yesu ya'ma kaga mefililibe, luto

melu'ehinagi ai lu'ehina: Ai minoba minoba huto nani aluna yupapo minenogo ya'ma kai'naka ni'ifiye? ya'ma Yesu lu molo'ehinana ni'ibe.

²⁴ To ya'ma Yesu bita hu'ehina pana'auba kaga nasana'mu lu epito to anana fayahi koyo'ehina bo ma nohibe. To ya hu'ehina'mu lali kaga lu'ehinamofhi akehelito ma'naka lu'ehina yabe lu'ohune.

Ma fayahi koyo'ehina su halina'mu yabe

²⁵ To Yesu huto hu'ehinana fato fato'i babu luto ni'igo mekoyo'ohube. Ana'ina babu luto ni'inaya pepagu fayahi gomolo gomolo huto babu buku huto hulenogo asaga melugu moloto kikipa halina'mu yabe.

APOSOLO LILI'NA'ANI

¹ Oho Tiofilusio. Nani yata'a buku'nigu Yesu yata'a hapi fito li huto hu'ehinana hiti to kaga lu epi'ehina hiti ninamofiji fayahi go'ohube. To lili'na'a hapi fito li'ehinamoloti ti baga iloto, ² kokulumalugu ti'ehina kana moloto oto pa sobe. Kokulumalugu meti'ehigo Sikalafu'uba Yesuhi he'mago kaga ma luto enele'mo nupa hu'ehina aposolo panana'a lu epi'ehina. ³ Koyapa'i Yesu ai gabu foya li kofito fililoto ai alihia posolo pana'amagitoga huto hu'ehina. Ai fili'ehinagati ho tiloto kosaba bo nohubue luto babuna fato fato'i aposolo pana'a hu enubulo molo'ehina. To 40 yupaha kanagu aposolo pana'amagi Yesu enubulo huto huto huloto Hu'mamofiji Kapo'amofiji kaga'a beto hu epi'ehina yabe. ⁴ Yesu aposolo pana'a hiti nohuto kaga ma luto lu epi'ehina: Lenali Yelusale hepai'he'mite mebilo. Lenali'i lepilube luto Afo'nifu kaga koyapa'i molo'ehinana lenalitoga alina'mu geba hite minalo. To nani anana'mu koyapa'i kaga alu lepi'ohuna yabe. ⁵ Yoniu nagami lafatu'i boana'i nagami'i folo epolo'ehina yabe, Ya hu'ehina lenali yatama kana mebu'ehinogo Sikalafu'uba komopa'anigu tilina'mu yabe.

Yesu kokulumalugu ti'ehina

Mk 16:19-20; Lk 24:50-53

⁶ Aposolo naga'magi Yesu hiti bite li nupa hite minelete ma lite loka he'ahana: Sipi Bo, yatai ya'ma kana'alo Isilaeli kapo aku'i li kosaba hilata ni'ifihe? ⁷ Ya lite loka hago Yesu ma luto lu epi'ehina: Ana suhi huto hilina yupa hiti to kana'a hiti molosemofihi nani Afo'nifugo keheli'ehibe. To ya yupahi huto hilibe lite lenali mekehelilana'mu yabe. ⁸ Ya hu'ehinaya Sikalafu'uba lenalitoga alina yupahi lenali amuya lilet, Yelusale kegi'afi, to asaga'i Yutia to Samalia kegi'a buto nohe'muna to melugu foto'i nekisa'aga nani kumu'i lu yege halana'mu yabe. ⁹ Yesu ya luto kaga lu su holago enali be gelete nehago Yesu kokulumalugu notigo sopohi moneuba oto le'mo fenene enubuloti hu'ehina.

¹⁰ Ai ya huto notigo aposolo pana'a enali kokulumalugu be goba be goba lite nehago ana'asilo bo loemo koholi gukete li hekolose bole enali nehanalo ho ti'aha'ina. ¹¹ Etali ma hite lu epi'aha'ina: Lenali Galili bose, henabe lite maga ho ti'ehite kokulumamofiji bulu'i nehabe? Ya'ma Yesuhi, yatai Hu'mau lenalitogati le'moto kokulumalugu notina okaba hiti bo ana suhi luto aku'i moneuba oto le'mo fenene enubuloti hu'ehina.

Yutasih hepato nona'a lili'na lilina bo mone le'mo huto hi'ahana

¹² Ya la'igo enali ya'mana Oliba kosa he'mite Yelusale i behe hite bi'ahana yabe. Oliba kosa ai Yelusale hepai'lebatosi mino'ehina yabe. ¹³ Ya hu'ehigo enali Yelusale'i nehetilete minelata nehana nohi hasagu ti'ahana. Enali enigi'ani, Pitau, Yoniu, Yemesiu yagi to Batolomu, Filipi yagi to Tomasi, Atulu yagi to Matiu, Alifiasihi pana'a Yemesi, Simoni gimi bo yagi, to Yutasih Yemesihi pana'a ya hite enali asaga'i mine'ahana. ¹⁴ Ya'ma bo asaga'i enali komopa'ani monetoga melete li nupa hite numuna hite minelata hi'ahana. To anal'i luga'a hiti to Maliau Yesuhi ito'afi hiti to gonamu tamu'a enali ana hite moneko ete li nupa hite nunumu hite mine'ahana yabe.

¹⁵ Nunumu hite minana kana'a nesi'a babu luto enebe ligilago mone yupahi 120 bona'i li nupa hite minago Pitau ho tiloto ma luto lu epi'ehina: ¹⁶ Nogonamu tamu'nimagita lenali kehelilo. Koyapa'i monolugu fayahi mone nina Sikalafu'uba Tebitihi bagalo lu huto hu'ehina yabe. Ai Yutasih kumu lu'ehina, ya'ma bouba ai Yesuhi halana bona'magihi kapo'ani li hokolo hilina'mu yabe. Ya lite fayahi ge'ahana ana suhi ahu'ehibe. ¹⁷ Koyapa'i Yutasih ai lali hiti moneka minototi ai hiti ya'mana lili'na moneka li'ohuta yabe luto Pitau lu epi'ehina yabe.

¹⁸ Yutasiu Yesuhi fateha'amagi emina efatu'i me'i nesi'a mone mina fi'ehina yabe. Ai ana melugu buto ho kago ipa'a folaganuguti i hokolo gehesa higo asaga komopa'agu ninana fegutoga limi su hago fili'ehina yabe. ¹⁹ Alihi asaga bona'i Yelusale minanamagi ya'mana kaga kehelihahana yabe. To enali kaga'aniguti ya'mana hepa'i gi'a Akelatama yabe li'ahana. Ya'mana kagaguti gi'a he'ahanamofiji hapa'a golaha me'i yabe luto ni'ibe.

²⁰ Yalo Pitau lu'ehina: Ya'ma fayahi namamo lise bukugu ni'ina, ai ma luto yabe. Ai noha'a yu'nohi mineno.

Bona'i mone ana nonugu memineno.

To mone hiti ma luto ni'ina yabe.

Bo moneuba ai hepa'i lito

nona'a lili'na alino.

²¹ Ya'mu luto yatai bo mone lali hiluta suhi luto Yesu filito ho ti'ehinamofiji bu goto ya'ma kaga'a lu yege halune, ai ya'mana bo Yesu hiti moneka humofa'na huta kana'a luga lemege'i molomofa'na hu'ehilina boguti le'mo ho tiluta'mu yabe. ²² Koyapa'i Yoniu boana'i nagami'i folo epolomofa'na higo to Yesu lili'na'a hapi filoto limo limo oto Hu'mau lalitogati Yesuhi le'moto ifoga ti'ehina, ya'ma asaga'na nolunamofiji bu go baga i'ehilina bo le'mo ho tilune. To ai ya'mana bouba lali hiti moneka lili'na lito Yesu fili'ehinaguti ho ti'ehibe luto lu yege haluta bo yabe. ²³ Pitau ya luto lulago bo loemo etele'mo ho ti'ahana; Yosefe, ai Basabasi, to mone fato gi'a Yasitasi yabe luto nohina hiti to Mataiyasi hiti etele'mo ho ti'ahana yabe. ²⁴⁻²⁵ Ya hilete yalo enali nunumu ma lite hi'ahana: Sipi Bo, kai asaga bomagiji komopa'anigu bu go fulu tise bo nohane. To yamu'i, Sipi Botimaka, ma bo loegutu hiya bouba ya'mana hepa'i lito lili'na lilifi kai lelepibo. To Yutasiu kapo'aga bilube'mu nohuto aposolo lili'na he'mi'ehinana'a ana lili'na kosaba bo lilinamo ni'ibe. ²⁶ Ya lite nunumu hilete enali luga'amagi Mataiyasio yabe lite enayahi netigo to luga'amagi Basabasio yabe lite enayahi tina Mataiyasiu be ligi'ehina yabe. Ya higo enali Mataiyasihi nayahi luga luga su hoto nigigusagati mone heleko malago aposolo pana'i minanalo le'mo mele'ahana yabe.

2

Sikalafu'i limi'ehina

¹ Sikalafu'i limise kana'a olago enali moneko nonuga ete li nupa hite mine'ahana.

² Ya hi'ahago mele'isi kokulumaluguti nogo molo'ehina, ai amuya habafahi suhi luto nogo molo'ehina, ya huloto li nupa hite nehana nonugu tito ana habafahuba bai to'ehina. ³ To logo guluya meha'a legina huto nohigo bu ge'ahana. Ya nehago ana logo guluya meha'a nesi nesi huloto moneko moneko bonato mino baga i'ehina. ⁴ To Sikalafu'uba asaga aposolo pana enalitoga bai tago enali fato fato kaga li'ahana, ai Sikalafu'uba li enabagalo malana kaga li'ahana yabe.

⁵ Yuta bona'i luga'a Yelusale ete mine'ahana, enali mono bona'i hiti to bona'i luga'a fato fato hepatoti ete li nupa hite mine'ahana. ⁶ Ya hite nehanalo sipi nogo kokulumaluguti malana kehelilete babu bona'i limo gehesa hilete aposolo pana'magi kaga fato fato nogo hite nelago limo gehesa hana bona'magi nogo'aniguti fato fato'i kaga nelago kehelila kehelila hi'ahana. Ya hilete enali ana kagalo topa helete enegelo gofa bi'ahana. ⁷ Ya hilete enali luga'aga enekesa yigi babu nelite luga kegi'a enegelo bilette ma lite li'ahana: Enali asaga bo ma kaga nelana asaga'i Galili bogo nehabe.

⁸ Hena hi'ehite enali moneko moneko bomagita nogoti hite kaga fato fato nogoguti nelabe? Enali itotigi atotigi lago kehelihahuta nogomoguti kaga nelabe. ⁹ Maga li gehesa huto nohuta bona'iya Patia to Mitia to Ilama hepato bo yabe, to lali Mesopotamia bona'i yagi, Yutia to Kapatosia hepatoti, to Ponitasi to Esia bona'i yabe. ¹⁰ Filigia to Pamifilia kegi'ati, Iyipi bona'i Libia kegi'a Sailini lebatoti yagi, lali Lomu bo maga

oto nominota. ¹¹ Lali Yuta bo hiti to fato bona'i Yuta bona'magi hapa'ani li'ohuta bona'i yagi, Kiliti to Alebia bona'i yagi lali asaga'i fato fato nogoti nina nohuta enali ana mone'isi nogotiguti Hu'ma amuya lili'na li huto hu'ehinamofifi lu yege hago nogotiguti keheli baga une. ¹² Ya hilet enali topa helete enekesa yigi babu lilete enali'ani ma lite ai loka hago ai loka hago hi'ahana: Ya'ma kaga nelanaguti hena suhi huto hilina ni'ibe? ¹³ Ya nelite luga'amagi kiya yokolo ka lu epelete enali kosaba bai nagami'i babu lite ne'ehite nelabe li'ahana.

Pitau lu yege ho'ehina'a

¹⁴ Ya lago Pitau hiti to nayahi luga luga su hoto nigigusagati mone heleko malago nehana aposolo naga'i hiti asaga'i ho tilete kehe sipi iloto kaga lu hokolo huto asaga boana'i ma luto lu epi'ehina: Lenali Yuta bona'i hiti to asaga boana'i lenali Yelusale ete li gehesa hite nehanamagita nani kaga mone'ya lilube'mu nohunagi kehelite ya'mananamofifi hapa'a keheli bati hilabe. ¹⁵ Lenali lu keheli fa keheli nehana'a hite ma bomagi enali bai nagami'i ne'ehite negi nagiga nelabe lite melilo. Yata'isi ma'asi etehi ni'ibe. Bona'i ete ya'ma kana'a bai nagami'i menelata nehabe. ¹⁶ Ya hu'ehinaya ya'ma huto nohinanalo koyapa'i lu huto huto bo Yoeliu ma lu'ehina yabe:

¹⁷ Ya'ma suhi kokulumatoga hiti me'i hiti
su halina yupahi
li huto hiluna'mu yabe luto
Hu'ma lu'ehina:
Nani Sikalafu'nimofifi amuya'a
asaga boanatoga
molo baga iluna'mu yabe.
Lenali panatinimagi to patinimagi hiti
enali lu huto huto bona suhi lite
kaga lu yege halana'mu yabe.
To nani fato fato'na
neheya kola botinimagihi
enali enubulo li huto hiluna'mu yabe,
to oyafatinimagi bamu'i
nani hu enubulo malaluna'mu yabe.

¹⁸ To ana huto
ya'mana yupahi asaga boana'i
enali nani lili'na neli netanamagijihi
Sikalafu'nimofifi amuya'a enalitoga
malalube,
yahi nogo'ni enali babafi bana suhi lite
kaga'ni lu yege halabe.

¹⁹ Nani babeyafana fato huse'i
kokulumatoga ifoga
li huto nohuto ana huto ma afetoga
melugu li huto nohinogo'ni
golahi hiti logo hiti
to lokiya sopohi huto hilibe.

²⁰ Nani yege li gelehe hinogo'ni
metepu gilibe.
To ikahi le'mo gelehe hinogo
golahi huto hilibe.
Ya huto asaga'na huto hu su holeno
Sipi Bo kibinamofifi kana'a huto huloto
i besa lo baga ilibe.

21 Ya hinogo

boana'magi Sipi Bomofiji gi'a halana
enali'i Hu'mau enele'menogo
ai boana'a minalabe.

Kaga lu yege holata bo Yoeliu ya'ma luto lu'ehina yabe.

22 Lenali Isilaeli bomagita ya'ma kaga kehelilo. Nasalete bo Yesuhu kaga lu lepilube'mu nohubue. Ya'mana bomofiji yato Hu'mau amuya lili'na emigo li'ehina hiti topa hose'na hiti to babeyafana hiti li huto huto lenali folagahatigu bu'ehina, ya Hu'mau ho lifi'ehina bo nohibe lite lenali bu go bati hilabe luto yabe. **23** Koyapa'i Hu'mau ai'a ekesa yigito mololoto ai ya'mana bo Yesuhu lenali lenayanugu molo'ehina yabe. To enali kaga li gofa hose bomagihu enayanugu meleletetini malipu yafalo hago fili'ehina yabe. **24** Ya hi'ahana Hu'mau ya'mana bo aku'i le'mo ho ti'ehibe. Ai gabu gigo fili'ehinana asaga'i li he'mi su ho'ehibe. Hena'mugope kene mala malauba ya'mana bomofiji gufa'alo meligo yabe. **25** Ya'ma luto Tebitiu ai kumu'i kaga mone ma luto lu'ehina:

Sipi Bouba asaga yupahi nubulo higo
bu go'ohube.

Ai nayahi lamaga'aga nohinago
nani'i ana'ina
moneuba nele'mo felu mehalina'mu yabe.

26 Ya'mu luto nani nipa'nigu laga nohigo
nani nofokehe kaga nolube.

Nugufa'niuba hiti hetofana'mu geba huto
minalibe.

27 Kai nugufa'ni he'mitogo
filise bona'magi hepatoga meminalibe.
To ana huto

lamana bomofiji gufa'a he'mitogo
tuguma mebilina'mu yabe.

28 Kai minoba minoba hepa'i ni'inamofiji
kapo'a a'nelepi'ahane.
Yalo kai nani hiti moneka minalu'inauba
nani nugufa'nigu
laga gofa nebesilina'mu yabe.

Tebitiu ya'ma luto lu'ehina yabe.

29 Nigibo nagabose, nani ma'naka luto Tebitiu tatatumofiji kaga'a lu hokolo huto lu lepilube. Ai afiligo akeli he'ahana ai kene keli'a yatai kana'alo lali hiti ma folagahatigu ni'ibe. **30** Ya hu'ehina ai Tebitiu kaga lu yege hose bo nohibe, ai Hu'mau ma luto lu molo'ehina kaga akeheli yafa hu'ehina yabe. Nani panaka mone kai siakalo nona'a minalina kiminogo'ni kai hepa'i lilina'mu yabe. **31** Tebitiu Hu'mau li huto hilube'mu nohinamofiji hapa'a abu goloto Mesiau aku'i ho tilina kaga ma luto lu'ehina:

Hu'mau filise bona'magihi
hepalugu gufa'a he'minogo
meminalina'mu yabe.

To gufa'a tuguma mebilina'mu yabe.

32 Ya'mana Yesuhu Hu'mau ale'mo ho ti'ehigo lali bu golototi ai kaga'a lu yege nohone. **33** Yatai ai kokulumalugu tito Hu'mamofiji yahi lamaga'aga nohibe. Ai koyapa'i afo'afu emilube ka lu molo'ehina'a huto Sikalafu'i afo'afitogati ali'ehibe. To lenali yatai bu gela kehelila nehananaya Yesu ai yatai lalitoga molo baga i letabe.

34 Tebitiu ai'a kokulumalugu meti'ehinaya, ai ma luto lu'ehina:

Sipi Bo Hu'mau Sipi Bo'nimofiji ma luto

lu emi'ehina:
Malo nayahi lamaga'aga minobo.

³⁵ Ya hu'ehitogo
alihi fatehaka kigigusaluga
enele'mo melenogo bilabe.

³⁶ Ya hu'ehinagi asaga Isilaeli naga'magita ya'mananalo keheli bebe salune. Ya'mana Yesuhi lenali malipu yafalo hago fili'ehina, ai'i Hu'mau Sipi Bo le'mo lolo higo nohina ai Yesu Kilisitou nohibe luto, Pitau ya luto lu epi'ehina yabe.

³⁷ Asaga boana'magi ya'mana kaga kehelilete enali enelesa'ani ligo Pita hiti to luga'a aposolo pana'magitoga ma lite enoloka he'ahana: Ligibo lagabose. Ya lanago lali hena hiluta ni'ibe? ³⁸ Pitau ka'anilo ma luto lu epi'ehina: Lenali mone'isi mone'isi komopatini i gelehe hilet Yesuhi gilo nagami'i falalana lenali foipanatini li he'minogo Hu'mamofitogati amuyana Sikalafu'a lepilibe. ³⁹ Koyapa'i Hu'mau ka molo'ehinaya lenalitoga hiti to yagapanatiniloga hiti to asaga'i me'i foto nehana hiti, asaga'i enali Sipi Boti Hu'matifu kehe ilina bona'i ya'manana epilina'mu yabe.

⁴⁰ To Pitau fato fato kaga lu hokolo luto lu epi'ehina. Ai ma luto lu'ehina: Lenali kaba hu batihilo. Hu'mau foipa bona'i osahi epilinagi bonatini ma batimehana bona'i enemege'i melete enali hapa'ani li lalagi kaba hite minalo. ⁴¹ Ya luto Pitau lulago ai ka'a keheli batihana bona'i ana yupahi nagami'i fele su he'ahana. Ya'mana yupahi bona'i nehana'alo Hu'mau molo emi'ehina 3,000 boana'i yabe. ⁴² Enali aposolo pana'magi kaga'ani mone'a hiti kehelilune lite amuya mele'ahana, to enigibo nagabo enehe'mola, nose'na monekolugu li nupa hite nela hite to nunumu monekolugu li nupa hite hilata hi'ahana yabe.

Yesutoga komopa'ani emi'ahana bona'magi minetemofhi hapa'a

⁴³ Sipi lili'na fato fato'i to topa hose'na hiti aposolo naga'magihenayato Hu'mau babu luto li huto higo asaga boana'i enali be gelete enelesa'ani ligo koli hi'ahana. ⁴⁴ To asaga boana'i enali Yesutoga komopa'ani neeminamagi enali hiti ho ti baga i'ahana. To asaga enali nasana'ani keheligo asaga mono bona'i li nupa hite minanamagihina lolo hu'ehina. ⁴⁵ Enali fe'noha'ani bona'i neepite efahi lilete ana efa guna i eto eto lite lilata hi'ahana yabe. ⁴⁶ Asaga yupahi utehi etehi moneko naga'i lolo hite sipi mono nonuga li nupa hite bilata hi'ahana, to noha'anigu nose'na monekolugu nupa hite nelata hi'ahana, to fuluna kiya yokolo'nagu minete nose'na nelata hi'ahana yabe. ⁴⁷ Asaga yupahi utehi etehi Hu'mamofifi gi'a li saga hite minelata hago asaga boana'magi enugufagu batihu'ehina yabe. To asaga yupahi Sipi Bouba boana'i luga'a enubuto bito enali folagaha'anigu molo emilata higo boana'i babu lu'ehina yabe.

3

Gi sibina hu'ehina bo ai gigusa'a aku'i batihu'ehina

¹ Mone yupahi Pitaugo Yoniugo utehi yege limito sili sili noligo nunumu hilata kanalo sipi mono nohi ni'inalogatih'aha'ina. ² To Hetofa Kasito yabe luto gi'a nina kasito bo mone gigusa'a sibina lo'ehina ito'afu keto'ehina mino'ehina. Asaga yupahi ya'mana kasito le'mete ete he'mi etago nohuto boana'i mono nonugu elata hanamagihiefa kumu kehe ito nominana bo yabe. ³ Ya'mana bouba Pitaugo Yoniugo sipi mono nonugu tilu'ibe'mu neha'igo bu etogoloto ana'ina nimiliyo luto kehe i'ehina. ⁴ Ya ligo Pitaugo Yoniugo ana bo bu go fiya iletma luto Pitau lu emi'ehina: Le'ali'i bu le'egobo. ⁵ Ya la'igo ana'ina nimilu'ibe'mu nela'ifi luto etubugu etogo'ehina. ⁶ Ya higo Pitau ma luto lu emi'ehina: Nani efahi meli'ohube, ya hu'ohunaya nani li'ohunana kimilube. Yesu Kilisitou Nassalete Bomofifi gi'alo nolu ketonagi kai kapo molobo. ⁷ Ya luto lu emiloto Pitau ana bomofifi yahi lamaga'a liloto he'moto le'mo ho ti'ehina. Ya higo ana'asilo

mele'isi ana bomofhi gi'a hiti to gihupaba'a hiti aku'i amuya moloto bati hu'ehina.
⁸ Ya hulago ana bouba leke holago tiloto kapo nesi'a i gofa huto mololoto Pitanogo Yoninogo hiti sipi mono nonuga bu'ehina. To ai sipi gelo biloto kapo moloto nobuto, heleko lago tiloto limiloto huto Hu'mamofhi gi'a li saga huto fokehi li'ehina yabe. ⁹ Ya huto nobigo asaga li gehesa hite minana boana'magi ana bo bu ge'ahana. ¹⁰ Enali ana bona'magi ya'ma bo ai sipi mono nopofohi Hetofa Kasiha'alo nohuto ana'ina'mu kehe ilata bo ma nohibe lite akeheli'ahana. Ya hiletene suhi huto hifi lite topa he baga ilate enekesauba loe lae hu'ehina yabe.

Pitau sipi mono nonugu kaga lu'ehina

¹¹ Ana bouba Pitanogo Yoninogo etunu ki pili koloto Solomonihi Hasa yabe lite gi'a mele'ahanagu nehago babu boana'i lime gehesa hite yege fi'ahana. To enali ana boana'i enekesa'ubago higo enelesa'ani lu'ehina yabe. ¹² Ya hago Pitau bu enogoloto kaga ma luto ana boanal'i lu epi'ehina: Isilaeli Naga'ise. Hena hibe lite ya'manalo lenekesa yigi babu nelabe? Lenali hena'mu le'ali'i bulu'i nehe'ahabe? Etali'atiti amuya'atitiloti ma bo lusa gi eta'igo kapo nemalabe lite nekehelihi? O'e, ya huto meni'ibe. ¹³ Ai Abalaha to Isaka, to Yakopu hiti to lali tatatigi asaga'i enali Hu'ma'anifu ai Yesu koko pana'amofhi gi'a liyafa hu'ehina yabe. Ai ya'mana bo fateha'amagi enayanuga epilago Pailatiu lu kehelito le'mo buto bito he'mi etalube'mu hina lenali Pailatihi bulo lenemegesa hu emi'ahana yabe. ¹⁴ Ai hetofa bo foipana'a meni'ina bomofhi lenali lenemegesa hu emi'ahana yabe. Ya hiletene lenali fato bo moneuba bo mone ho fili'ehina ya'ma bo limibo lite Pailatihi kehe igo ai le'mo lepi'ehina yabe. ¹⁵ Ai hetofa bo kapo bati'a lelepito mino kosaba huse hepato lele'moto bilube'mu nohina bo lenali ho fili'ahabe. Ya hilago Hu'mauaku'i kene keliguti le'mo ho ti'ehina, le'ali ya'mananamofhi kaga'a lu yege hose bole nohu'ibe. ¹⁶ To le'ali Yesutoga komopati'a moloto le'emehi emi'ohu'ibe. Ya'mu luto Yesuhi gi'auba ma gigusa sibina nohina bomofhi le'mo amuya nomalago lenali kehelilete bu go bati nehabe. Yesutoga komopati'a emitole'emehi emi'ohu'ina Hu'mamofitogati le'alitoga o'ehinauba ya'ma amuyana hetofana aitogati oto lenali lenubulo huto nohigo asaga'i bu go baga neibe.

¹⁷ Nalalu'nigita ma'naka lite lenali hiti to kaba botinimagi hiti lenali ka keheli bati huse'natini meni'igo ya'ma suhi li huto hi'ahabe. ¹⁸ Ya hi'ahana koyapa'i Hu'mau kaga mone ma luto kaga lu yege hose bomagihu enabagalo lu'ehina, Mesia'nifu ai gabu gise'na li kofilibre. Ya lu'ehinalo lenali ya'ma suhi li huto hi'ahanauba ana kaga baga i'ehibe. ¹⁹ Ya hu'ehinagi lenali komopatini i gelehe hinogo ai Hu'mau foipanatini kele li he'mi lepalalibe. ²⁰ Ya hite nehinogo kana monelugu Sipi Bouba yuhufa amuya lepilibre. Ya huloto Mesiahi lenalitoga ho liflibre. Ya'mana bo Hu'mau koyapa'i le'mo ho ti'ehina, ai Yesu yabe. ²¹ Ai yatai kokulumalugu nohuto mone yupahi Hu'mau asaga'na kokulumagu hiti melugu hiti ni'inana le'mo kosaba hilina kana'a geba hilina'mu yabe. To koyapa'i kaga'a lu yege holata bomagi enabagalo Hu'ma lu'ehina'a huto yabe. ²² Moseu ma luto lu'ehina: *Sipi Bo ai Hu'ma afotinifu nohibe, ai nani'i hu'ehina suhi luto kaga lu yege hose bo mone ho lifinogo lenalitiniguti huto hilina'mu yabe. Ai asaga kaga lu lepilinamofhi keheli bati hite minalo.* ²³ To asaga boana'i ya'mana bomofhi kaga'a keheli meemilana Hu'mau enoho filinogo ai bona'a hiti aku' i meminalana'mu yabe. ²⁴ To Samueliu yagi to kaga lu huto huto bo luga'a alahi ai megesalo huto hi'ahanamagi enali asaga'i yatai kana'amofhi kaga lu yege he'ahana yabe. ²⁵ Lenali kaga lu yege hose bomagihu yagapanan'ani minalo. Koyapa'i Hu'mau tatatinigitoga ule'ale kaga molo'ehina lenali li enebe sililata bona'i yabe. Ai ma luto Abalahahi lu emi'ehina: *Kai tatakaftoti asaga melugu boana'magi lusa li baga ilabe.* ²⁶ Hu'mau koko pana'a le'mo ho tiloto lenali lusa lepilibre luto lenalitoga yata'a ho lifi'ehina. Ai komopatini li gelehe huto foipanatini li he'mi lepalalube luto o'ehina yabe.

4

Pitaugo Yoniugo kaba bomagi enubulo ka foya li etete'ahana

¹ Pitaugo Yoniugo etali sipi mono nonugu boana'i kaga lu epite neha'igo sipi mono noto kaba bo hiti to kimi bomagihu kaba bo'ani hiti to Satusi bona'i enali analo e'ahana.

² Yesu fili'ehinagati aku'i ho ti'ehina ana suhi lite asaga filise bona'i aku'i ho tilana'mu yabe lite boana'i lu epite neha'ina'mu enali enitaluga logo bi'ehina yabe. ³ Ya hilete enali etayato lite naga ite sinihi agilube'mu nohigo nonuga etele'me mele'ahana yabe. ⁴ Ya hana enali babu boana'i etali ka'atiti akeheli bati hilete liyafa hite mege'i mele'ahana. Enali ya'mana boana'i asaga'i 5,000 yabe.

⁵ Yago eteha'a kaba bo'ani hiti babafi bona'i hiti to keya kaga lu neepina bo hiti enali asaga'i Yelusale li gehesa hi'ahana. ⁶ Enali sipi mono bona'i enikibina Anasiu, to Kaiyafasiu hiti, to Yoniu to Alekasatau yagi asaga'i sipi kaba enikibina bo naga'i li monekolugu ete li nupa he su he'ahana. ⁷ Enali enubulo Pitanogo Yoninogo etele'mo ho tilette ma lite etoloka he'ahana: Letali hena hite li huto neha'ibe? Hena huse amuyana li'ehite li huto neha'ibe? To letali kiyi'afahi gi helete ya'mana suhi li huto neha'ibe?

⁸ Ya lite etoloka hago Pitatoga Sikalafu'uba bai tolago ai ma luto lu epi'ehina: Lenali Isilaeli bona'magi kaba bo'anise. To olopa babafi bona'ise. ⁹ Le'ali bo mone gigusa'a sibina hu'ehina yatai le'mo bati hu'ohu'inamofihu le'oloka helete ya'mana bo hena huto bati hu'ehifi lite keheli bati hilune'mu nehabe. ¹⁰ Ya hiletemo lenali asaga'i hiti to Isilaeli naga'i hiti ya'manana keheli bebe salo. Yesu Kilisitou Nasalete Bo ai gi'alo ma bomofihu gufa'a amuya moloto bati hu'ehibe. Ya higo ai folagahatinigu yatai lenubulo ho ti'ehibe. Lenali Yesuhi malipu yafalo hago fili'ehinamoya Hu'mauaku'i kene keliguti le'mo ho ti'ehibe. ¹¹ Yesuhi ai kumu luto mono bukulugu ma luto ni'ina yabe:

Efaha nohi gilata bomagita
laga melepesina efahuba
aliha'a sipi huto huto
hetofa amuya efahi lolo hulata nohibe.

¹² Bo mone fato'i nohinauba melehe'malina'mu yabe. Yesu ai'asigoko lele'mo lubuto bilata bo nohibe. To asaga hep'a'i ni'inalogati mone gihi bo fato'i lubuto biloto lele'malibe luto Hu'mau le'mo huto mehu'ehina yabe.

¹³ Pitaugo Yoniugo etali koli mehise amuya melete kaga lu yege ha'ina enali bu ge'ahana. To etali babafi bomale'i memina'ina fa'mene bole neha'ibe lite kanisole bomagi akeheli'ahana. Ya'mu lite enali kaba kanisole bomagi enekesa yigi babu lilette ma lite akeheli'ahana, koyapa'i etali Yesuhi mege'i melete moneka mine'ahana yabe.

¹⁴ To etali gufa'a le'mo bati hi'aha'ina bo hiti moneka ho tite nehago be gelete ya'mu lite enali kanisole bomagi etali la'ina kaga'atitilo nona'a mone meli'ahana yabe. ¹⁵ Ya hilete enali kanisole bomagi nonugati etele'mo fegutoga he'migo nelimi'igo enali'ani musi musi ka ma lite li'ahana: ¹⁶ Ma bole hena hu etatalune? Asaga Yelusale bona'magi etali topa ho'ehinanamo ya'ma sipi foya mone li huto huto hi'aha'inamofihu kaga'a akeheli su he'ahanamofihu lali bahane mehaluta'mu yabe. ¹⁷ Ya'mu luto etali ya'mana kaga fato fato hepatoga boana'magihi lu epimofa'na mehiliyo, to letali Yesuhi gi'a aku aku'i mone'a hiti helete boana'i kaga lu meepiliyo luto etegekesa bilune li'ahana. ¹⁸ Ya lite kaga lu kehelilete Pitanogo Yoninogo aku'i nonuga kehe ite etele'mete tilette ma lite lu etimi'ahana: Letali aku aku'i Yesuhi gi'a helete ai gi'alo boana'i enelepilata lu meepiliyo lite etegekesa bi'ahana yabe.

¹⁹ Ya lite lago Pitaugo Yoniugo ma lite kanisole bomagihu ka'anilo lu epi'aha'ina: Lenalitini loko hite hiya kagauba Hu'mamofihu bulo bati hilifi lite kehelilo. Lenali kagamofihu mege'i malalu'ifi to Hu'mamofihu mege'i malalu'ifi lenaligo kehelilo lite

li'aha'ina yabe. ²⁰ To le'ali kaga lu yege hose'nati'a mehe'milu'ina'mu yabe. Asaga'na le'ubulo huto higo bu go'ohu'inanamofihifi to le'ekesatu'i kehel'i'ohu'ina le'ali lu yege homofa'na hilu'ina'mu yabe. ²¹ Ya lite la'igo enali kanisole bona'magi amuya melete kaga lu etetelete etele'mo he'mi'ahana. Enali naga'i etimilana kaga li huto mehi'ahana yabe. Hena'mugope asaga boana'magi huto hu enubulo molo'ehinamofi kumu lite Hu'mamofitogago enegelo bi emite gi'a liyafa hana'mu yabe. ²² To Pitaugo Yoniugo topa ho'ehinamo sipi lili'na li huto hite le'mo bati hi'aha'ina bo ai koyapa bo kufu'a 40 li he'mi'ehina bo yabe.

Enali Hu'mamofitoga amuya'a lilune lite nunumu hi'ahana

²³ Pitanogo Yoninogo etele'mo he'mina ana kana'asilo etalalu'atitigi nehanaga bilette asaga kaga kanisole bona'magi lu etete'ahana enali'i beto hu epi'aha'ina yabe. ²⁴ Ya hila'igo enali asaga'i akehelilete komopa'ani monetoga melete ma lite Hu'mamofitoga nunumu hi'ahana: Sipi Bo, kai kokuluma hiti me'i hiti to hege nagami'i hiti to asaga'na sigina mehinanalo ni'ina kaika lolo hu'ahata yabe. ²⁵ Koyapa'i Sikalafu kagu kaga mone ma luto Tebitiu ai koko panaka lali tatatifhi bagalo lu'ahata yabe:

Enali fegutoga bona'i henabe lite
enitaluga logo bilata nohigo,
lali nagatimagi sibi sibi enekesa
fato fato'i neyigibe?

²⁶ Enali enikibina bo asaga
noto noto hepatogati ho ti baga
to sipi bo hepato hepato mino baga i'ahana
to ti su helete
Sipi Bo Hu'ma hiti to Mesia'afi hiti
enemegesa hu etimite
etele'mo melugu malalune lite
ho ti baga ilana'mu yabe.

²⁷ Ya'ma Tebitiu koyapa'i ya lu'ehinagi to lusiga ma'naka luto Helotiugo Ponitiasi Pailati hiti enali fato naga'a hiti to Isilaeli bona'i enali Yesuhi le'mo melugu malalune lite moneko ma hepalu li nupa hi'ahana, ya'ma koko panaka mana'a koyapa'i le'mo molo'ahata yabe. ²⁸ Enali asaga'i monekolugu li nupa hilete asaga'na koyapa'i li huto hilabe luto amuya kaga lu'ahata ai anana huto hilina'mu yabe. ²⁹ Oho, Sipi Bo, amuya kaga asaga'i li'ahanamofito kai yatai kehelibo, ya huloto lali kai koko pananaka lehe'mobo. Ya hu'ehitogo lali amuya moloto koli mehuse kai kagaka lu yege ho ketalune. ³⁰ To kai kayahaka li saga huloto enebesise bona'i enele'mo bati nohuto to topa hose'na fato fato'i to sipi lili'na koko panaka hetofa'a Yesuhi ai gi'alo li huto hubo. ³¹ Enali ya hite nunumu ahilago li nupa hite nehana nonugu imima'i li'ehina. Ya huloto enali to Sikalafu'uba tito bai tolago enali Hu'mamofifi kaga'a lu yege homofa'na hi'ahana yabe.

Hu'mamofitoga komopa'ani emite minana bona'i enali koguna ite mine'ahana

³² Hu'mamofitoga komopa'ani emite minana bona'i enali moneko kaga liyafa hite mine'ahana. To bo moneuba ai fe'noha'alo bu goloto nani'ni nasana'ni ni'ibe luto melu'ehina. Asaga fe'noha'a enali asaga'i nehanamagi enali'na hiti li baga i'ehina.

³³ Enali aposolo naga'magi Sipi Bo Yesu fili'ehinagati aku'i ho ti'ehinamofifi kaga'a lu yege nehago ana ka'aniuba amuya sipi molo'ehina yabe. Ya hago Hu'mau fuluna enalitoga epi baga ito hetofa lu epolo'ehina yabe. ³⁴ Bo mone enali folagaha'aniguti nose'namu fito fe'noha'amu sa mehu'ehina yabe. Enali me'ani hiti to noha'ani hiti

ni'inamagi fato bona'i efaloti neepite enali ana efahi lite bite, ³⁵ aposolo naga'magihi epigo enali guna ite enemeto enemeto hite epilata hi'ahana yabe.

³⁶ Ya hite minanagu bo mone mino'ehina ai gi'a Yosefe. Enali aposolo naga'magi Banabasio lite fato gi mele'ahana. Ya'mana gimo'fhi hapa'aya ma luto ni'ibe, ai amuya kaga lu epito enekesa bilata bo yabe. Ai Libai nagaluguti Saipalasi hepato bo yabe.

³⁷ To ai'a me'a nesi'a fato bomofihhi noemito efahi liloto ana efahi lito buto aposolo naga'magihi epi'ehina yabe.

5

Ananiasiugo Safailaugo

¹ Bo mone mino'ehina gi'a Ananiasi, to liha'amofihhi gi'a Safaila. Ananiasiu bo mone'mofihhi me'a noemito efahi aitogati li'ehina. ² Ya huloto liha'a hiti lu kehelilete efahi luga'a etali'atiti fala nekite luga'a lite bite aposolo naga'i epi'aha'ina. ³ Ya ha'igo Pitau ma luto lu'ehina: Ananiasio, hena'mu Satau kai komopakagu tilago Sikalafu'i mi'i moloto faga luloto efahi luga'a li fala ki'ahane? ⁴ Koyapa'i ana me'i mina mefi'ahago, ya'mana kana'alo ya'mana me'i kai me'i mino'ehina yabe, to ana me'i bona'i noepito efahi litogomo ana efahi kai'naka lolo nohibe. Komopakagu henabe luto kehelito ya'ma suhi li huto hane? Kai lali'i limi'i memolo'ahata Hu'mamofihhi mi'i moloto faga lu emi'ahata yabe. ⁵ Ananiasiu ana kaga keheliloto ana'asilo fililoto melugu limito ko'ehina. Ya higo enali ya hinamofihhi kaga'a kehelina bona'i nelesa'ani gofa lu'ehina yabe. ⁶ To enali neheya kola bomagi ho tilet gukete li hekele telete le'mete bite keli hete'ahana yabe.

⁷ Ya hilet nesi'a mino yatama nehago Ananiasihu liha'a oto nonuga ti'ehina. To ai anana huto hu'ehina mekeheli'ehina yabe. ⁸ Ya higo Pitau lu emi'ehina: Lu nimibo, metitiloti efahi li'aha'ina ya'masi anasi ni'ifihe? Luto ligo, O'yo. Anasi ya li'ohu'ina yabe lu'ehina. ⁹ Ya ligo Pitau lu emi'ehina: Kai hiti bahaka hiti letali henabe lite lu kehelilete Sipi Bomofihhi Sikalafu'a mi'i mele'aha'ibe? Bahaka akeli he ete'ahana bona'i yatai ma'asi kasito foiya nehanago enali kai'i ana hite kofite bilana'mu yabe. ¹⁰ Ya luto Pitau noligo ana'asilo fililoto gigusa'agu limito ko'ehina. Ya higo enali neheya kola bo lite bu gana ana a'i fili'ehigo bu gelete kofite bite baha'a keli he'ahana ya'ma beleha'alo keli hete'ahana yabe. ¹¹ Asaga Hu'mamofitoga komopa'ani emi'ahananamagi to luga'a fato fato boana'magi hiti anana huto hu'ehinamofihhi kaga'a keheli baga ilite enelesa'ani sipi lu'ehina yabe.

Babeyafana fato fato'i huto hu'ehina

¹² Enali aposolo bomagi topa ho'ehinana babeyafana fato fato'i babu lite boana'magi folagaha'anigu li huto hi'ahana. Ya hago enali Hu'mamofitoga komopa'ani emite minelata hanamagi enali asaga yupahi utehi etehi Solomonih Nosi penugu li nupa hilata hi'ahana yabe. ¹³ Enali mone luga'a Hu'mamofihhi komopa'ani emi'ahanamagi koli hilet enali hiti ete li nupa mehi'ahana yabe. Ya'mu lite enali boana'magi enofokehi helete lusi kaga lu epele'ahana yabe. ¹⁴ Ya hana babu boana'i Sipi Bomofitoga komopa'ani emi'ahana nehanalo luga'a yuhufa babu lite ete ikele ikele hi'ahana yabe. ¹⁵ Ya nehago enali boana'magi enebesi'ehina bona'i ukogu enele'mo melele kapolo fato fato ukogu ko epele'ahana yabe. To Pitau kapo moloto nobinogo ai meha'auba enebesise bona luga'amagihi enugufalo heleko melenogo ye kalabe lite yabe. ¹⁶ Yelusale hepa kegi'ati babu bona'i li nupa hite neete enebesise bona'anifi to foipa fele komopa'anigu minana hiti enele'mete ana bona'i ye ke su he'ahana yabe.

Enali aposolo bona'magihi ketana epi'ahana

¹⁷ To ya higo mono sipi kaba bo hiti to asaga bona'a hiti moneka mine'ahana to enali Satusi naga'magi hiti enali asaga'i enipakafa sipi he'ahana. Enali enegekesa kehelilete

naga epilune lite lu keheli'ahana. ¹⁸ Enali aposolo bona'i enayato lite sipi naga nonugu enele'me mele'ahana yabe. ¹⁹ Ya hilago ana folugu'i Sipi Bomofiji agelo'auba naga gegisa li hokolo huloto aposolo bona'i enele'mo fegu toloto ma luto lu epi'ehina: ²⁰ Lenali bite sipi mono nonugu ho tiletet hetofa kapomu'i lite bona'i ka lamana'a lu epilo. ²¹ Aposolo bona'magi ka'a liyafa hiletet folugu'i go'i yuhufa noligo sipi mono nonugu tiletet hapi fite ka enelepita mine'ahana.

To sipi mono noto kaba bo yagi lalu'agihi kehe i nupa huloto kanisole bona'i hiti Yuta bona'magi olopa bo'ani hiti ete li gehesa hi'ahana. Ya hiletet aposolo bona'i naga nonugati enele'mete alabe lite enoho lifi'ahana yabe. ²² Enoho lifi'ahana bona'magi naga noto nehetilete aposolo bona'i menehago sa hi'ahana. Ya hiletet enali i behe hite bite kanisole bonatoga ma lite lu epi'ahana: ²³ Lali naga noho kasito nehetito bugota kasiha'a amuya melete loki helete kaba bo kasito gimi gi baga ite mine'ahabe. Ya huloto lali kafe sigito bugota anagu bona'i memine'ahana afele su he'ahana. He'ahago bu goloto noone. ²⁴ Ya lite lago enali sipi mono noto kaba bo hiti to enali sipi mono noto gimi bona'magi hiti aposolo bona'i hena hi'ahafi lite enegekesa yigi babu li'ahana. ²⁵ Ya nehago bo mone nehetinauba ma luto lu epi'ehina: Kehelilo. Lenali naga nonugu enele'mo mele'ahana bomoya sipi mono nonugu ho tite nehitete boana'i kaga neenelepibe. ²⁶ Ya lite lago enali mono noto gimi bo yagi to luga'a gimi bo'a hiti enele'mo mege toloto buto aposolo bona'i sipi mono nonugati enele'mete e'ahana. Enali gimi bomagi aposolo bona'i osahi meeprise enele'mete e'ahana yabe. Hena'mugope aposolo bomagi kaga'anilo kehelite nehana bona'magi enitaluga logo binogo efa kosatu'i legene ite loho fililafi lite enelesa'ani ligo yabe.

²⁷ Enali gimi bomagi aposolo bona'i enele'mete ete kanisole bona'magi folagaha'anigu enele'mo ho ti'ahana. Ya hilago sipi mono noto bomagi kaba'aniuba ma luto enoloka ho'ehina: ²⁸ Lenali boana'magitoga Yesuhi gi'a helete kaga lu meepilo luto ule'ale ka luto laga hu lepolo'ohuta yabe. Ya hu'ohuto bu galo, lenali kaga'tinimouba asaga Yelusale hepamogu bu baga i'ehibe. To lenali lali kaluga liletet Yesuhi enali ho fili'ahana yabe lilune'mu nehabe. ²⁹ Ya lite lago Pitau yagi to luga'a aposolo bomagi kaga'anilo nona'a lu epi'ahana: Lali bona'magi kaga'anilo enemege'i memalaluta, Hu'mamofiji ai kaga'asigo mege'i malaluta'mu yabe. ³⁰ Lenali Yesuhi malipu yafalo hu so kilete malipu yafalo ho fili'ahana lali tatatigi Hu'ma'anifu ai aku'i le'mo ho ti'ehina yabe. ³¹ Hu'mau le'moto tito yahi lamaga'aga mololehigo nohibe. Lali Isilaeli bona'magita kaba boti lehe'malube luto nohinago lali aitogago komopati emitto aitoga binogo foipanati li he'mi letalina'mu yabe. ³² Asaga ya'mananamofiji kaga'a lu yege hose bo lali nohune, to Sikalafu'uba hiti ya'mana kaga lu yege nohabe. To ya'mana kaga keheli komopa'anigu malana boana'i Hu'mau Sikalafu'a enalitoga nomalabe.

³³ Enali kanisole bona'magi aposolo bomagi lanaga kehelilete enitaluga logo bigo enoho fililune'mu hi'ahana. ³⁴ Ya hago kanisole bona'magihi folagaha'aniguti bo mone ho ti'ehina. Ai gi'a Gamelieliu, Felosi bo yabe. Ai keya ka lu enelepilata bo, to enali asaga boana'magi ya nohinana'mu lite sipi fokehi lilata nehana, ai aposolo bona'i enoho lifigo fegutoga limi'ahana. ³⁵ Ya nehago ai kanisole bona'i ma luto lu epi'ehina: Isilaeli naga'ise. Lenali ma bomagihi enugufalo li huto hilune'mu nehananalo lenali lengekesa yigi fe liletet li huto hilo. ³⁶ Lenali akeheli'ahabe. Kohe kanagu Teutasiu ho tiloto ma lu'ehina yabe: Nani amuya'ni hiti bo nohube. Ya luto ligo 400 bona'magi mege'i mele'ahana yabe. Ya higo gamani bouba ho fililago asaga bona'i mege'i mele'ahanamagi tili tele hite bula ola nehago ail'a lili'na'a li huto hu'ehina fenene hale hu'ehina. ³⁷ Alihi ai megesalo gamani bouba boana'magihi kaga lu epigo ai mege'i ana suhi mele'ahana. Enali ho tiletet mege'i melete gamani bona'i hiti luba hite enele'mo he'milune'mu hi'ahana. Ya hina ai ana huto fililago mege'i malana boana'i tili tele hi'ahana. ³⁸ Ya

hu'ehinagi nani yatai lu nolepube. Lenali ya'ma bomagih i koli'ani hiletetini he'mi epelenogo mineno. Ya'ma lili'namofih i hapa'a fa'mene bona'magi nelinogomo sibina huto fenene hilibe. ³⁹ To Hu'mau ya'mana lili'nalo kaba hu'ehinogomo lenali laga mehi epalalana'mu yabe. To lenali Hu'mau hiti luba hite neminana bona'i lolo hi lalabe'mu lu nolepube. ⁴⁰ Ya luto ligo kanisole bona'magi kaga'a mege'i mele'ahana. Ya hilete aposolo bona'i kehe ilet e naga osatu enibi yigi'ahana. To enali amuya ka epekiaku aku aku'i Yesuhi gi'a helete kaga lu epimofa'na mehilo. Ya lite lu epilete aposolo bona'i he'mi epalago bi'ahana. ⁴¹ Aposolo bona'i enali kanisole bona nohi he'milete fegutoga limilete enegelo bi'ahana. Hena'mugope, Yesuhi gi'a lu yege hananalo Hu'mau enagabu foya kofilabe luto ekesa keheli'ehinalo yabe. ⁴² To asaga yupahi pipi mono nonugufi to enali'ani noha'anilugafi li nupa hite minete boana'i kaga lamana'a enelepita to Yesu Hu'mau le'mo ho ti'ehina bomofi kumu'i lu epiba lu epiba hite mine'ahana yabe.

6

Nagahi mone kegi'a su hoto mone kegi'ati loemo heleko malago bomagi aposolo bona'i enehe'me'ahana

¹ Ya'mana kana'alo ka lamana'a mege'i malana bona'i luga'a babu lite ete ikele'ahana. To luga'a ka lamana'a mege'i malana bona'magi Giliki nogo nehanamagi enali luga'a Hibulu nogo nehanamagi ka epeki'ahana. Ma lite li'ahana: Lenali asaga yupahi nose'na'ani meni'ina boana'i enehe'melata nehanaya to keto ana'i enemegeza hu epite menehe'melata nehabe. ² Ya lago 12 aposolo bomagi luga'a boana'i enemege'i malana kehe i nupa hilete ma lite lu epi'ahana: Lali Hu'mamofih i kaga'a lu epise'na he'miloto boana'magi nose'na guna ito epimofa'na hiluta batih mehilina'mu yabe. ³ Nigibo nagabose. Lenali nayahi mone kegi'a su hago mone kegi'ati loemo heleko melenogo lenali folagahatiniguti enele'mo ho tilo. Enalitoga Sikalafu'uba bai tago kaga keheli batih hi'ahago boana'magi enali kumuko nelilana bo yabe. Ya hilete ya'mana bo enele'mo melenogo ya'mana lili'na kaba hite lilabe. ⁴ Ya hinogo laliti nunumu huse'na hiti to boana'i kaga lu yege hose'namofih i lili'na'asigo li eto huto lito bilune. ⁵ Asaga boana'magi aposolo bona'magi lu huto hana kalo enegelo bi'ahana. Ya hilete Sitifenitoga Sikalafu'uba bai tana bo le'mo ho ti'ahana. To Filipiu yagi Polokolu yagi Nikeno yagi Timoni yagi Pamenasiu yagi to Nikolasiu ai Atioki hepatogati fegutoga bo Yuta bona'magi mono kagamofitoga komopa'a molo'ehina bo hiti enele'mo ho ti'ahana yabe. ⁶ Enali ya'mana bo li nupa hite ete aposolo bona'magi naga'magi enubulo ho tigo enali ana bomagih i enugufalo enayahli li saga hite melele nunumu hi epelete lusana epi'ahana lusa gi epele'ahana.

⁷ To Hu'mamofih i kaga fato fato hepato leli'ali hago bu baga i'ehina. Ya higo babu boana'i luga'a hiti Yelusale hepatogati komopa'ani i gelehe hite Hu'ma kaga'a liyafa hi'ahana. To enali pipi mono noto kaba bona'i luga'a babu lite ana hite komopa'ani i gelehe hite ka lamana'a mege'i mele'ahana yabe.

Yuta bona'magi Sitifenihi ka foya li ete'ahana

⁸ Sitifenitoga Hu'mau Sikalafu'a emilago amuya pipi liloto boana'magihi folagaha'anigu babeyafana fato fato'i li huto hu'ehina. ⁹ Ya nohigo luga'a bomagi ho tilit ai kaga'a pelesa i'ahana. Ya'mana bona'i enali Yuta bona'i fato mono ka nekehelina bo, enali fato mono'ani Lali Foyati yabe lite gi'a helata nehabe. To enali Sailini hepatot i yagi Alekasatilia yagi, to mone'amagi Silisia yagi to Esia, asaga ya'ma hepatogati ete li nupa hite nehana bomagi yabe. ¹⁰ Sikalafu'uba kaga batihina'ago Sitifenihi lu bagalo malago ana bomagi lana kaga'aniuba ai kaga'a be meligi'ehina yabe. ¹¹ Ya hilete ya'mana bona'magi batih mehina suhi li huto hilete fato bona'i mone'amagihi enekesa

bigo enali ma lite li'ahana: Ai Mosenogo Hu'manogo etigi holoto kiya yokolo ka lu etoto'ehibe. ¹² Enali ya lite lana kagauba asaga boana'i to keya ka enelepilata bo hiti to olopa napa bo enali enipaluga lu boyogo fi'ahana. Ya hago enali Sitifenitoga bite yato lite le'mete bite mono kanisole bona'magitoga le'mete bi'ahana. ¹³ To enali faga faga lu melete ka foya li etalana bona'i luga'a enele'mo mele'ahana. Ya'mana bomagi ma lite li'ahana: Asaga yupahi ya'ma boubba suguna mono nohatimofi hiti to Moseu keya ka li'ehinamofi kumu luto kaga lu sibina hulata nohina yabe. ¹⁴ Lali keheli'ohunogo ma luto lu'ehina yabe: Yesu Nasalete boubba ya'ma hepa'i sipi mono nohi tele bito li foipa loloto koyapa'i Moseu limigo ana suhi lilata nohuta ai li nohe'mito fato suhi lepiluna'mu yabe lu'ehibe. ¹⁵ Ya lago asaga bona'i kanisolelugu mine'ahanamagi Sitifenihi bulu'i he'ahana. Ya nehago Sitifenihi okaba'a agelomofih suhi lito i besa lo'ehina yabe.

7

Sitifeni mono kanisolemagi enubulo kaga lu hokolo hu'ehina

¹ Sipi mono noto kaba boubba Sitifenihi loka ho'ehina: Enali ma'naka nelafihe? ² Ya luto loka hago Sitifeni lu emi'ehina: Nogo'nigita afo'nigita kehelilo. Hu'mau fana meha'a hiti boubba koyapa'i tatatifu Abalahau Halani hepato mebu'ohuto Mesopotamia hepato minana kana'aluga nehetito bulo hu'ehina. ³ Ya huloto ma luto lu emi'ehina: Kai meka hiti to kogokagi afokagi he'mi epololoto nani me'i mone kelepilube'mu nohunalo bubo. ⁴ Ya luto lu emigo Abalahau Kalitia me'i he'milotu Halani buto mino'ehina. Alihi Abalahahi afo'afu fililago yatai ma nehana hepato Hu'mau le'mo molo'ehina yabe. ⁵ Hu'mau: Kaika me'i yabe luto Abalahahi nesil'a loko huto melepi'ehina yabe. Alihi ma me'i kiminogo'ni li'ehitogo yagapanaka ana hite huto alihi hilanamagi mana me'i molo lilana'mu yabe luto Hu'mau lu emi'ehina. Abalahahi yagapan'a memine'ahana kana'alo ya'mana kaga Hu'mau lu molo eto'ehina yabe. ⁶ Hu'mau ma luto lu'ehina: Yagapanaka naga'i fato bona'magi melugu minalana'mu yabe. Ya hi'ehinogo me'i hapa'a bona'magi kai yagapanaka koko kako pana'ani enele'moloto hileno 400 kufu'a bilina'mu yabe. ⁷ Ya hileno alihi nani ya'mana bona'i kai yagapanaka enele'mo koko kako'ani lolo hi'ahana bona'i nani ka foya li epoloto osahi epilube. To liha'a kai yagapanakamagi ya'mana me'i he'milete bilabe. Ya hilet enali alihi elete ma'asi ni'ina meto ete nani'i komopa'ani nimite nunumu nama lilabe luto Hu'mau lu'ehina yabe. ⁸ Ya luto luloto Hu'mau enugufa laga huse'mofih mone'na kaga Abalahatoga molo'ehina. To alihi minoto Abalahau pana'a Isakahi ketoloto ai nayahi mone kegi'a su hoto mone kegi'ati loegi monegi leheko malana kana'a minoloto gufa'a laga hu eto'ehina. Isakau ai Yakopuhi afo'afu, to Yakopu 12 tatatigi afo'anifu minoto ana huto enugufa'anilo laga hu epolo'ehina.

⁹ Enali tatatigi Yosefehi ipakafa helete fato bona'i le'mo neepite efahi li'ahana yabe. Ya hago Iyipi metoga le'mete bi'ahana. To Hu'mau ai hiti moneka mino'ehina. ¹⁰ Ya huto asaga ketana aitoga huto hu'ehina. Aitoga fuluna emitu ka keheliya ise'na kibina bo Felo ai okaba'alo bulo emi'ehina. Ya higo Iyipi gamani bomagihi kaba bo'ani hiti to ai noha'agu asaga fe'noha'alo hiti kaba gimi giliba luto Felou Yosefehi le'mo molo'ehina ho ti'ehina. ¹¹ Ya hulago Iyipi me kegi'a hiti Kena me kegi'a hiti nose'na minigigo sipi kau'na he'ahana. To enali tatatigi nose'na nalanana'mu sa sa hi'ahana. ¹² Yamu'i Iyipi melugu nose'na ni'ibe lite lana kaga Yakopu keheliloto tatatigi enoho lifigo yata'a yupahi ana hepato neheti'ahana. ¹³ Alihi aku'i ana hite nebago Yosefeu go'agihi kaga lu hokolo huto nani Yosefeita lu epi'ehina. To ya nohigo Felou Yosefehi naga'a ana yupahi bu enogo'ehina yabe. ¹⁴ Yosefeu afo'afu Yakoputoga kaga moloto kai hiti to asaga naga'i Iyipi alo luto ligo bi'ahana. Enali 75 boana'i e'ahana. ¹⁵ Ya luto kaga malago Yakopu Iyipi melugu limito minoto anaga fili'ehina. To tatatigi hiti ana

hite ana melugu fili'ahana yabe. ¹⁶ To alihia enali felisa'ani Sekeme hepatoga lite bite koyapa'i Abalahau mone me'i nesi'a Hemoho pana'amofitoti mina fi'ehina melugu mulilugu keli he'ahana.

¹⁷ Hu'mamofahi kana alo ya'mana li huto hilube'mu hilina, yata'a Abalahatoga yama li huto hilube'mu nohubo ligo keheli'ehina supomofahi kana'a yatai ahuto hilube'mu nohibe. Isilaeli naga'i hofa telete sipi hite Iyipi melugu pulu tite babu nelabe. ¹⁸ Alihi kibina bo Iyipi melugu huto huloto kaba hu'ehinauba Yosefehi gi'a mekehelihina yabe. ¹⁹ Ya'ma kibina bouba ai bonati enele'mo bati mehu'ehina yabe. Ai bati mehina suhi tatatigitoga li huto huloto fitu fo epoloto amuya kaga ma luto lu epi'ehina: Yagapanatini nonugati he'mite fegutoga enele'mo melenogo enali fililabe. ²⁰ Ya hina kanaluga Mosehi ito'afu keto'ehina. Ai hetofa pana'i nohigo Hu'ma laga'a besi'ehina. Ito'afugo afo'afugo fala kite nonuga kaba hi eta'igo ikahi loegi monegi bu fili'ehina. ²¹ Alihi le'mo fegu telago Felohi pa'auba le'moto buto ai'a pana'a legi huto kaba hu eto'ehina. ²² To Moseu Iyipi bona'magihi keheliya ise'namo ya'ma asaga kaga keheli su hose sukulugu buloto amuya kaga noluto lili'na amuya moloto nolito sipi bo huto huloto mino'ehina.

²³ Alihi Mosehi kufu'a 40 bulago Isilaeli bona'i lalu'agihi buto bu enagalube luto ekesa keheliloto bu'ehina. ²⁴ Iyipi bo moneuba Isilaeli bomofahi kaga lube sibina hube nohu etago bu goloto Isilaeli bomofitoga moloto Iyipi bo nona'a emitio ho fili'ehina yabe. ²⁵ Mosehi ai naga'amagi ma lite enekesa kehelilafi luto ai keheli'ehina yabe. Ya'ma bouba Iyipi bona'magi enayanuguti lele'mo lubuto bilifi lite keheli bebe salafi luto keheli'ehina. Enali keheli bebe mese'ahana yabe. ²⁶ Nohi koto ete kaga Moseu ana huto Isilaeli bo loemo luba neha'igo bu etogo'ehina. Ai ana bole etele'mo baba ilube'mu huloto ma luto lu etimi'ehina: Nalalu'nile'ita letali moneko naga'mo neha'ina letali letugufagu hena luba neha'ibe? ²⁷ Ya noligo ai gona'a nohana bouba Mosehi le'mo felu holoto ma luto lu emi'ehina: Kuyu'afu lu ketago kai kabati'a minoto le'ali kaga loko hilube'mu nohane? ²⁸ To yago Iyipi bo mone ho fili'ahata ana supo luto yatai nani'i nahalube'mu nolapihe? ²⁹ Ai ya luto lina kaga Moseu keheliloto koli huto Mitia melugu buto minoloto anaga liha'a liloto pana'a loemo eteketo'ehina yabe.

³⁰ To 40 kufu kana bulago agelo moneuba Sainai kosa lebato ka me'i ni'inalo nohigo bulo hu'ehina. Agelouba logo guluya meha'agu ufeha'a hiti yafa lagaso'agu mino'ehina. ³¹ Moseu ana logo guluya meha'a bu goloto topa holoto hena suhi nolifi luto bu go bati hilube'mu ana'asilo bu leba to'ehina. Ya huloto Hu'mamofahi nogo'a keheli'ehina: ³² Nani tatakamagihi tata'anifita yabe. Abalahagi Isakagi to Yakopugi Hu'ma'anifita nohubo. Ya luto ligo Moseu afoya iloto lesa'a ligo ana logo guluya meha'a bu megose mino'ehina. ³³ Ya nohigo Sipi Bo lu emi'ehina: Ho ti'ahata me'iya lamana'a ni'inagi kigigu bi'ahata suka kisi he'mibo. ³⁴ Nani bona'ni Iyipi nehanamagi asaga enagabu lili'na nelina abu enogo'ohube. Enali usegi asegi ite yibi nama nelana nani akeheliloto enele'mo enubuto bilube luto alimi'ohube. Yatai kai ho titogo Iyipi koho lifinogo'ni bilane.

³⁵ Ya'mana Mosehi Isilaeli bona'magihi enemegesa hu emi'ahana yabe. Kuyu'afu kele'mo ho tigo kaba hu letoto kagati loko hilube'mu nohane? Enali ya lite loka he'ahana. Ya'mana bouba kaba bo'anifi to enehe'mose bo yabe luto Hu'mau ho lifi'ehina yabe. Ufeha'a hiti yafa lagaso'agu agelouba logo guluya meha'agu bu go'ehinana ya'ma kene'uba Mosehi he'mo'ehina. ³⁶ Ai Iyipi hepatogati enele'moto nobuto babeyafana hiti topa hose'na hiti Iyipi melugufi Safa Nagami beletogafi to ka melugu hiti 40 kufugu li huto hu'ehina. ³⁷ Ya'mana Moseu ma luto Isilaeli bona'a lu epi'ehina: Nani nele'mo huto hu'ehina bameto suhi huto li moloto kaga lu yege hose bo lenali folagahatiniguti le'mo ho tilina'mu yabe lu'ehina. ³⁸ Ya'mana bouba Isilaeli bona'i ka melugu ai hiti li nupa hi'ahana. Ai tatatigi hiti to agelouba Sainai kosagu

Moseu hiti kaga li'ahana yabe. Hu'mamofahi kaga'a minoba minoba huse'mofhi lilito ya'ma lalitoga lu limi'ehina bo nohibe.

³⁹ To tatatigi kaga'a keheli he'mi'ahana. Ya hilete enali Mosehi le'mo felu hete fato le'mo nemelete Iyipi melugu aku i behe hite bilune'mu hi'ahana. ⁴⁰ Ya hilete Alonihi ma lite lu emi'ahana: Ana'ina meha'a mone lolo hu letetogo ai ya'mananauba kohe toto lele'moto bilibe. Moseu Iyipi hepatogati lele'moto o'ehina bo ai henana hu bufalo molo'ehifi lali mekeheli etone. ⁴¹ Ya lite lilete yafatu bulumaka yaga nala'amofahi meha'a lolo hite melelete lokiya fi emilete anana lolo hana'mu lite nose'na gete melekehi i'ahana yabe. ⁴² Ya nehago Hu'mau enemegesa hu epiloto enali kokulumalugu ikahi sonofitoga komopa'ani emite minalabe'mu he'mi epolo'ehina yabe. To kaga lu yege hose bomagihi mono bukugu fayahi ge'ahana ma luto ni'ina: Isilaeli bona'ise.

Ka melugu nani kumu lite
yagakafa hete lokiya fi menimi'ahana
kana'a kufu 40 yupahi yabe.

⁴³ Lenali Molokihi yege noha'a kofilet
to sonoff'i meha'a Lefani
ya'mananamofitoga komopatini epilune lite
meha'a lolo hi'ahana yabe.

Ya'mu nani foto metoga Bebiloni kegi'a
lenoho lifi he'milube.

⁴⁴ Koyapa'i tatatigi ka melugu minana yupahi komopa'ani emi'ahana yege nohi Hu'mamofahi bulo mino'ehina. To Hu'mau Mosehi ya suhi lito ana yege nohi gibo luto faya'a lepi'ehina suhi lite gi'ahana yabe. ⁴⁵ Alihi tatatigi Yosua hiti fato bona'magi me'i lilune'mu e'ahana. Ya hago tatatigi enubulo Hu'mau me'i hapa bona'i enoho lifi he'mi'ehina. Ya'mana kana'aluga ana yege nohi lite bite malago anaga ni'igo Tebitiu huto hu'ehina yabe. ⁴⁶ Hu'mau Tebitihi bita hu'ehinatoga fuluna emitio ai kumu'i keheli batu hu eto lago Yakopu Hu'mamofahi mono noha'a mone gi etalube luto Hu'mamofitoga nunumu huto loka ho'ehina. ⁴⁷ Ya lu'ehina ya'mana nohi Solomoniu gi eto'ehina yabe.

⁴⁸ Kaga lu yege helata bona'i moneuba ma luto lu'ehina'a huto Hu'ma kokulumalugu minolata bouba enali bona'magi gise nonugu menominagihe luto ma lu'ehina:

⁴⁹ Sipi Bouba lu'ehina:
Kokuluma'i goto hepa'ni yabe,
to melugu nani nigigusa iluna'mu yabe.
Lenali hena huse nohi gi netalana ni'ibe?
Nani mino nabasu biluna hepa'niba
hiya'a ni'ibe?

⁵⁰ Ya'mana asaga'na nani'ni nayanugati
lolo mehu'ohunanamo ni'ifihe?

⁵¹ Lenali kegeiyo bona'i. Lenali kaga mana'a Hu'mau molo'ehina li komopatinigu melete meminana bona'i yabe. Lenali asaga'i tatatinigi hi'ahana ana supo lite nehabe. Asaga yupahi lenali Sikalafu'i le'mo he'milata nehabe. ⁵² Koyapa'i kaga lu yege hose bo minana mone kiyi'afhi le'mo sibina mehi'ahana ni'ibe? Lamana bo'a, Yesu yabe, alinamofahi kaga'a lu yege hete koyapa'i e'ahana bo enoho fili su he'ahabe. To yatai halune'mu hana bomagi enayanugu lenali malago ya'mana bo aho fili'ahabe. ⁵³ Hu'mau keya ka'a agelomofahi yato malago limi'ehina lenalitini ana kaga li'ahanamofahi mege'i melete komopatinigu li menemalabe luto Sitifenu ka epeki'ehina yabe.

Sitifenuhi efaha osatu i fili'ahana

⁵⁴ Ya luto kaga enali kehelilete enipagu logo bigo enabagalo heni kofilet Sitifenihi sipi ipakafa he'ahana. ⁵⁵ Ya nehago Sikalafu'uba Sitifenitoga bai tolago kokulumatoga bu golago ti'ehina. Ai Hu'mamofifi fana mehena'agu Yesu yahi lamaga'aga nohigo bu go'ehina. ⁵⁶ Ya huloto Sitifeni lu epi'ehina: Bu galo. Kokuluma'i i hokolo nohigo Hu'mamofifi yahi lamaga'aga koyapa'i Kokulumaguti limi'ehina Bo nohigo bu nogobe. ⁵⁷ Ya luto noligo enali enegekesa'ani fi hekini lelete ho tite kehe sipi ite ahi kala kala melelete Sitifenihi bite nu ki saga hi'ahana. ⁵⁸ Ya hilet hepslugutegutog le'mo melelete efaha osahi hapi fite gufalo he'mi mele'ahana. Enali yata'a Sitifenihi faga lube molobe hi ete'ahana bona'magi gukete'ani kisite neheya kola bo mone gi'a Soliu yabe luto nohina bomofifi metoga mele'ahana. ⁵⁹ Ya hilet efaha osahi Sitifenihi gufalo ite mine'ahana. To Sitifeni ma luto nunumu hu'ehina: Sipi Bo Yesu, kai nemeha'ni libo. ⁶⁰ Ya noluto ai lapusa noto minoloto mone'a hiti kehe sipi iloto ma luto lu'ehina: Sipi Bo, enali ya'ma li huto nehana foipana'ani'mu luto kekesa mekehelibe. Sitifeni ya luto luloto ana'asilo fili'ehina yabe. Ya hite, Sitifenihi hanana'mu Soliu keheligo gufaluga batu hu'ehina yabe.

8

Soliu Yesutoga komopa'ani molo emi'ahanamagi enahalube'mu nohubu lu'ehina

¹ Ya'mana kana'aloti fato bona'magi hapi fite Yelusale hepslugu Yesutoga komopa'ani molo emite neminana boana'i enegene mane ite neenahago tili tele hite Yutia kegi'a nebago Samalia kegi'a nebago hi'ahana yabe. Ya hana 12'a aposolo bona'i Yelusale analo mine'ahana yabe. ² Hapa'ani batu hina bona'i Hu'mamofifi ka'amofifi mege'i nemalana bona'magi Sitifenihi sipi yibi nama nehi etete le'mo keli he'ahana yabe.

³ Soliu ai amuya mololoto Yesuhi bona'magihi le'mo sibina hilube'mu nohubu luto lu'ehina. Bona'magi noha'aniluga tiloto limiloto nohuto Yesutoga komopa'ani emite minana bona'i kefefe ho lito limi limi fegutogu huloto bo hiti ana'i hiti nagalugu enele'mo molo'ehina yabe.

Ka lamana'a Samalia kegi'a lu yege he'ahana

⁴ Enali Yesutoga komopa'ani emi'ahanamagi tili tele hite bite minela minela hi'ahana hepatoga ka lamana'a lu yege he'ahana. ⁵ Filipi sipi hepa'i monelugu Samalia limiloto ka lamana'a boana'i enubulo lu yege nohoto Mesiahi gi ho'ehina yabe. ⁶ Ana hepati bona'i enali li nupa hilet ka'a enegekesa hokolo hite nekehelite babeyafana li huto hina hiti bu ge'ahana yabe. ⁷ Babu bona'magilugutegutog huloto bo hiti ana'i hiti nagalugu sipi kehe ilete leheko limi'ahana yabe. To bona'i enugufa'ani ketipa'i fili'ehinafi to enigusa sibina hu'ehinafi ya'ma bona'i Filipi enele'mo batu hu'ehina. ⁸ Ya huto li huto hu'ehinana ya'mana hepati bona'magi bu gelete lusi enegelo bi'ahana.

⁹ Ya'mana hepatogu bo mone mino'ehina gi'a Simoni ai yatama yupahi nalisan li huto nohigo Samalia bona'magi bu gelete topa hilata enelesa lu'ehina. Ai nani nikibina bo nohubu, lulata hu'ehina yabe. ¹⁰ To asaga bona'i enigi hiti to enigi meni'ina hiti enali amuya melete Simonihai ka'a keheli emi'ahana. Ya hilet enali ya lite li'ahana: Ya'ma bouba aitoga Hu'ma sipi amuyana emi'ehina bo nohibe lite lilata hi'ahana.

¹¹ Enali amuya melete ana bomofifi ka'a mege'i mele'ahana. Hena'mugope? Babu yupahi nalisan li huto hina yanamofifi bu gelete babeyafana suhi huto ni'ibe lite enelesa lu'ehina yabe. ¹² To Filipi Hu'mamofifi kapo'amu luto ka lamana'a lu noepito to Yesuhi gi'a ho epina kagamofifi komopa'anigu li melelete bo hiti ana'i hiti nagami'i fele'ahana. ¹³ Simoniu ai hiti komopa i gelehe huto nagami fololoto Filipi hiti moneka mine'aha'ina. Ai topa hose'na hiti to babeyafana fato fato'i Filipi li huto hina Simoniu bu goloto ekesa yigi babu lu'ehina yabe.

¹⁴ Enali aposolo naga'i luga'a Yelusale hepatoga mine'ahanamagi Samalia bona'magi Hu'mamofifi mono ka'a li tokolo habe lago keheli'ahana. Ya hilete Pitanogo Yoninogo ana hepato etoho lifi mele'ahana. ¹⁵ Etali ana hepato henetilete Sikalafu'i ana bona'magi lilabe luto nunumu hi'aha'ibe. ¹⁶ Enali Yesuhi gi'alo ko nagami'i fele he'migo Sikalafu'uba enalitoga melimi'ehina'mu lite yabe. ¹⁷ To Pitaugo Yoniugo etayaha'atiti enali lataha'anilo mala'igo Sikalafu'i enalitoga limi'ehina.

¹⁸ To Simoniu etali etayahatiti lataha'anilo mala'igo Sikalafu'i lina bu go'ehina. Ya huloto Simoniu moni efahi etalitoga lito buloto ma luto lu'ehina: ¹⁹ Letali ya'ma amuyana nani'i nimiliyo. Ya hi'inogo nani ana suhi huto nayaha'ni bona'i lataha'anilo melenogo'ni Sikalafu'i lilabe luto etimi'ehina. ²⁰ Ya noligo Pitau lu emi'ehina: Kai hiti efahaka hiti lito logo kapogu bubo. Henabe luto efahakatu Hu'mamofifi amuyana mina filane? ²¹ Lili'natu mone'a ya'mana ma'naka luto kai nasanaka meni'ibe. Kai komopaka Hu'mamofifi bulo'i bebe soto meni'ibe. ²² Foipa faipa kekesa nokehelitana he'miloto komopaka i gelehe huto Hu'mamofitoga nunumu hitogo ya'ma kekesa noyigitamofifi Hu'mau li he'mi ketalibe. ²³ Kai komopakagu luba huse'na bati mehinamofifi babu lito ni'igo foipanauba kele'mo naga i'ehibe, Pitau lu'ehina. ²⁴ Ya ligo Simoniu ka'alo nona'a lu etimi'ehina: Letali Sipi Bomofitoga numuna hu nete'inogo ai nehe'malibe. Ya hi'inogo asaga'na nela'inamofifi huto mehu metalibe.

²⁵ Alihi etali bu ge'aha'inanamofifi kaga'a hiti Hu'mamofifi kaga'a hiti lu epi su helete etali i behe hite Yelusale kapo melete bi'aha'ina. Etali kapo melete nebrite Samalia fato fato hepato ka lamana'a lu epime lu epime bi'aha'ina yabe.

Filipi Itiopia gamani bo ka lamana'a lu emi'ehina

²⁶ Hu'mamofifi agelo'auba Filipihi ma luto lu emi'ehina: Kai ho tito Yelusaleti bu'ehina kapolo guyaka lito yofo'i mobuloto Gasa hepatoga limibo. Ya'mana kapo ka melugu bu'ehina kapo yabe. ²⁷ Ya luto lu emilago Filipiho tito nobuto ana kapolo Itiopia bo mone nobigo bu go'ehina. Ai kaba bo Itiopia melugu Katesihu kibina a'mofifi asaga fe'noha'alo kaba hulata bo. Ya'mana bouba Yelusale oto mono ka nokehelina yabe. ²⁸ Ya nohinati ai kale legi hu'ehinagu hosi yaga kefefe higo minoloto i behe huto kapoga bu'ehina. Ya nohuto koyapa kaga lu yege holata bo Aisaiyaha buku leka somo bu'ehina. ²⁹ Ya higo Sikalafu'uba Filipihi ma luto lu emi'ehina: Kai ana bo nobinalo buto gufalo li letogo moneka biliyo. ³⁰ Ya ligo Filipiho hololu luto buto ana bo nobina lebato buloto kehelina Aisaiyau kaga lu yege holata bomofifi leka somo bu'ehina. To Filipiho ana bo loka ho'ehina: Leka nosata bukumofifi kaga hapa'aba keheli'ahapihe? ³¹ To ana bouba Filipihi kaga'alo nona'a lu'ehina: Bo moneuba kaga hapa'a kehelise'na lu menimi'ehinogomo hiya'a huto nani'ni keheliluna ni'ibe? Ya luto luloto Filipihi kehe igo yaga kefefe hu'ehina kalegu Filipiho tito moneka minete bi'aha'ina. ³² Hu'mamofifi kaga'a hupamone'i ana bouba leka so'ehina ma luto ni'ina yabe:

Ai sipisipi yaga suhi huto
ho fililune'mu nehana'a hite
le'mete e'ahana yabe.

Ai sipisipi yaga nala'a supomofifi oka'a
laga nehi etago
legeso huto koyone ito nominana'a huto
ai ya'mana bouba ana suhi lito
kaga nesi'a mone melu'ehibe.

³³ Bona'magi enemege'i emi'ahana.
To enali le'mo melugu melelete
bebe mesana suhi lite
ka foya emi'ahana yabe.

Ai boana'amagihi hapa'ani
hiya boubu lu yege halina ni'ibe?
Ma melugu minose'na'a su hago
aku aku'i maga menohibe.

³⁴ Ya'ma gamani boubu Filipihi ma luto loka ho'ehina: Kaga lu yege holata boubu kiyi'afi kumu ya'ma kaga nolibe? To ai'a kaga nolifi to fato bomofihu kaga nolibe?
³⁵ Ya luto loka holago Filipihi hapi fito kaga lu'ehina: Ai ya'mana hupamone mono kagaguti hapi fito luto buto Yesuhi kaga bebe sosemofihu ni'inalo molo emitu lu emi'ehina. ³⁶ Etali kapo melete bite nagami'i mone ni'inalo heneti'aha'ina. Ya hilete ana gamani boubu Filipihi lu emi'ehina: Bu gobo, nagami'i ma ni'ibe. Nagami folose kapo'ni henanauba hekini lo neto'ehibe? ³⁷ Ya luto ligo Filipihi lu emi'ehina: Ka lamana'amofihu komopakagu li malalata nagami'i falalata'mu habe. Luto ligo nani komopa'nigu li molo'ohube. Yesu Mesiau Hu'mamofihu Pana'a lamana'a nohibe luto komopa'nigu keheli mana hu'ohube luto ana boubu lu'ehina. ³⁸ Ya luto luloto ai ana gamani boubu hosi yaga'a le'mo laba higo ho ti'ehigo Filipi hiti ana gamani bo hiti moneka heleko melugu melete nagamilugu limi'aha'ina. Ya hilete Filipihi ana bo mono nagami'i folo eto'ehina yabe. ³⁹ Ya hilete nagamilugutu fa'mene kugutatoga neti'igo Hu'mamofihu Sikalafu'auba Filipihi le'mo minigi'ehina. Ya higo gamani boubu Filipihi aku aku'i bu mego'ehina. Ai ya huloto gelo bimo bimo hepaga nobina kapo kiyaka lito bufa hu'ehina yabe. ⁴⁰ To Filipihi Asitoti hepalu huto hu'ehina. Ai hepato hepato bula ola huto ka lamana'a lu yege homofa'na hu'ehina. Ya huloto alihi Sisalia hepalu heneti'ehina yabe.

9

Soliu komopa'a i gelehe huto ka lamana'a komopa'agu li molo'ehina

¹ To Soliu Hu'mamofihu boana'a aitoga komopa'ani emite mino hetofa hi'ahana enoho fililube luto lusiga lu'ehina. Ya huloto sipi mono nohi kaba bo'a nohinalo bu'ehina. ² Ai ana kaga lu emigo sipi mono noto kaba boubu fayahi mone Yuta bona'i mono nonuga gehesa hi'ahananamagi Tamasiko hepato bite neminanamagitoga go'ehina. Ya huloto ya'mana fayahi Solihi emi'ehina. Ana fayanugu ma luto go'ehina. Enali Sipi Bomofihu Kapo mana'alo mege'i nemalalana bo hiti anal'i hiti Soliu bu enogolotomo ai enele'mo naga ito Yelusale enele'moto alibe.

³ Soliu kapo moloto buloto Tamasiko hepaga kasito heneti leba notago kokulumalugutu libi tegina moneuba fi besa lolito oto le'mo bego hu'ehina. ⁴ Ya higo Soliu melugu limito koloto nogo'a moneuba ma luto noligo keheli'ehina: Solio, Solio. Kai henabe luto negene mane ito nonahane? ⁵ Ya ligo Soliu loka ho'ehina: Sipi Bo, kai kiyigabe? Nani negene mane ito nonahata Yesuitomo yabe, luto ana nogouba lu'ehina. ⁶ Ya luto luloto ma luto lu emi'ehina: Kai ho tito hepalu tibo. Alihi bo moneuba ya'ma suhi hubo luto lu kimilina'mu yabe. ⁷ To enali Soli hiti moneka mege'i e'ahananamagi i gofa mehise analo'na lolo hite ho ti mebilete kaga nesi'a enabagaguti mone meli'ahana. Enali kaga nogo'a kehelinaya bona'i mone huto hago bu mege'ahana yabe. ⁸ Soliu melugutu ho tiloto bu'a i gili hu'ehina ana'ina nesi'a mone bu mego'ehina yabe. Ya higo mege'i melete ana bona'magi yato lite Tamasiko hepalu ti'ahana yabe. ⁹ Loegi monegi kanagu bu'a i gili mehigo ya'mana kana'aluga nagami'i hiti nose'na hiti mo sito mino'ehina yabe.

¹⁰ Hu'mamofitoga komopa'a emitu minolata hina bo mone Tamasiko hepalu mino'ehina gi'a Ananiasi. To bamulugu Sipi Boubu: Ananiasio luto kehe i'ehina. Ya ligo Ananiasiu lu emi'ehina: Sipi Bo, nani ma nohubu. ¹¹ Ya luto nogolo noligo Sipi Boubu lu emi'ehina: Kai ho tiloto Fotogo Kapo yabe lite gi'a helata nehana kapolo bubo. Ya huloto Yutasih noha'agu Tasasi hepato bo gi'a Soliu yabe luto ni'ina boubu

nunumu huto nohinogo bu galata'mu yabe. ¹² To bamulugu bo mone gi'a Ananiasiu yaha'a bu'alo meko higo ana bu'a aku'i i gili hilube'mu bu go'ehibe. Sipi Bouba ya luto lu emi'ehina yabe. ¹³ Ya ligo Ananiasiu ka'alo nona'a lu emi'ehina: Sipi Bo, babu bona'magi ya'ma bomofihu kaga'a nelago nokeheluna bo nohibe. Kai boanaka Yelusale'i enegene mane ise batih mehina suhi babu luto ya'mana boubab li huto nohibe lago nokeheluna yabe. ¹⁴ Sipi mono noto kaba boubab kaga lu etoto ho lifigo Tamasiko hepaliugu kaitoga kigi ho kimite neminana ai naga ito enele'moto bilube luto maga yatai noabe. ¹⁵ Ya ligo Sipi Bouba lu emi'ehina: Kai bubo. Ai nanitoga komopa'a nimilina bo le'mo ho ti'ohuna ai nani nigi'ni liloto fegutoga bona'i to enikibina bona'i hiti to Isilaeli bona'i asaga'i enalitoga lu yege homofa'na hilina'mu yabe. ¹⁶ To nani kumu luto asaga gabu gise'na li gufalo molomo bilinamofihu nani'ni lepiluna'mu yabe luto Hu'mau lu'ehina.

¹⁷ Ya luto lulago Ananiasiu buloto ana nonuga tiloto Solihi gufalo yahi li'ehina. Ya huloto ya'ma luto lu'ehina: Solio nalalu'niga. Sipi Bouba noho lifigo noobe. Maga nooto kapogu bu go'ahata bo Yesu ai'a yabe. Kai kubuka aku'i i gili nohinogo Sikalafu'i kaitoga limilibe luto nani'i noho lifi'ehibe. ¹⁸ Ya noligo ana'asilo mele'isi Solihi bu'aguti faya'i ili'a legitana limo noigo bu'a aku'i i gili higo asaga'na bu go'ehina. Ya higo ai ho tito analo nagami'i folo'ehina yabe. ¹⁹ Ya huloto alihi nose'na nolago amuya'a ai aku'i li'ehina yabe.

Soliu kaga mana'a Tamasikosi lu yege ho'ehina

Soliu nesi'a kana Yesuhi mege'i melelata bona'i hiti Tamasiko mino'ehina. ²⁰ Soli mono nohi ni'inaga bu bebe soloto Yesu kumu ma luto lu epi'ehina: Yesu ai Hu'mamofihu Pana'a nohibe. ²¹ Ya higo asaga bona'i enali Solihi kaga'a kehelite minana otopa helete sumi ka lite ai loka hago ai loka he'ahana. Yesuhi gi'a ya'ma lite Yelusale nehago ya'mana boubab enoho fili'ehinamo ni'ifi fato bo nohibe? Ai ana supo huto bona'i magati naga ito sipi mono noto kaba bo nohinalo enele'moto bilube'mu nohifi hena nohibe?

²² Ya lite lana Soli lu yege ho epina kagauba amuya molo'ehina. Ya higo Yuta bona'i luga'a Tamasiko hepaliugu neminanamagi kaga'a lina kehelilete topa he'ahana. To Yesu bo mana'i Mesiau nohibe luto lu epina kagauba amuya molo'ehina'mu enali Solihi nona'a lu meemi'ahana yabe.

²³ Babu kana'a minelete Yuta bona'magi Solihi ho fililune lite kaga li nupa hite minete lu keheli'ahana yabe. ²⁴ Ya hago Soliua ana kaga'ani akeheli'ehina yabe. Enali Yuta bona'magi ute etehi Solihi ho fililune lite hepato kapo nila nila hu'ehinalo gimi gi baga ilata hi'ahana yabe. ²⁵ Ya hilata hago Solihi mege'i melelata hana pana'amagi mone folugu'i safegu le'mo melelete le'mete limite hepato bihu gegisa mone hokolo hu'ehina kapolo nagato fulu fulu hite he'mi etago fegutoga limi'ehina yabe.

Soliu Yelusale hepaliugu mino'ehina

²⁶ Soli Yelusale hepatoga buloto Yesuhi mege'i melelata bona'i hiti i kalalube'mu hu'ehina. Ya nohigo enali Yesuhi mege'i menomalana bo nohibe lite koli hi ete'ahana. ²⁷ Ya hago Banabasiu oto he'moto aposolo bona'i nehanalo le'moto bu'ehina. Banabasiu Solitoga Sipi Bouba kapogu bulo hu'ehina hiti to Sipi Bouba kaga lu emi'ehinamofihu hapa'a lu hokolo hu epi'ehina. To ana huto Soli Tamasiko hepatoga asaga kaga Yesu kumu amuya luto lu yege ho epi'ehinamofihu hiti Banabasiu lu epi'ehina. ²⁸ Ya hulago Soli aposolo bona'i hiti moneka minoto Yelusale kegi'a Yesuhi ka lamana'a lu yege amuya he'ahana. ²⁹ Yuta bona'i Giliki nogo nehana bona'i hiti Soli kaga lu noepito enali hiti kenasabo bi'ahana. Ya nohigo enali ho fililune lilete hi'ahana. ³⁰ Ya hago enali Yesuhi mege'i nemalana bona'magi kehelilete Solihi le'mete Sisalia hepatoga limilete Tasasi ho lifi he'migo bu'ehina.

³¹ Ya hulago Yutia kegi'afi Galili kegi'afi Samalia kegi'afi Yesutoga komopa'ani mele'ahana bona'magi fuluna agoyanaguti bati hite mine'ahana. Ya hago bona'i luga'a babu lite huto hilete enalitoga ete ikele'ahana. Ya hilete enali Sipi Bomofiji mege'i melete minago Sikalafu'uba enele'mo amuya molo'ehina yabe.

Pitau Eniasihu le'mo bati hu'ehina

³² Pitau asaga hepatoga bu baga iloto mone yupahi Hu'mamofiji bona'a Lita hepato neminanaenebe tilube'mu bu'ehina. ³³ Ya huloto bo mone'mofiji gi'a Eniasiu yabe luto nohinamofiji bu go'ehina. To ai ana bo gi yahi foipa lo'ehigo kapo memolose sipa'aloko koloto nominago kufu'a nayahi mone kegi'a su hoto mone kegi'ati loegi monegi heleko molo'ehina yabe. ³⁴ Pitau lu emi'ehina: Eniasio. Yesu Kilisito yatai kele'mo bati nohibe. Kai ho tito nebelusaka tili huto tege hubo. Ya noligo Eniasiu ko'ehinaloti mele'isi ho ti'ehina yabe. ³⁵ Ya hinana asaga Lita bona'i hiti to Seloni bona'i hiti be gelete komopa'ani i gelehe hite Hu'mamofitoga emi'ahana yabe.

³⁶ Yopa hepato Hu'mamofitoga komopa'a moloto nominana a'i mone mino'ehina. Ai gi'a Tabita ana gi'amofiji hapa'a Giliki kaguti Tokasi. Ai asaga yupahi enumuhi meni'ina bona'i enehe'moto enele'mo bati hulata nohina a'i yabe. ³⁷ Ya'mana kana'asilo besise'na gufalo tigo fili'ehina. Ya higo enali nagami ke etete gufa'a sese hi etelete nonugu ifo hasagu he'mi ete'ahana yabe. ³⁸ To Lita hepa'i Yopa hepa lebato mino'ehina. Ya hu'ehigo enali Yesutoga komopa'ani melete neminana bona'magi Pitau ya huto Yopa hepatoga noabe lana'a kehelilite bo loemaletoga kaga ma lite melete etoho lifi'ahana: Ke, kai hololu luto mele'isi lalitoga obo. ³⁹ Ya lite lana kaga keheliloto Pitau ho tiloto enemege'i moneka bi'ahana. Ai ana hepatoga henetilago nohi ifo hasagu le'mete ti'ahana. Ya hago asaga keto ana'magi yibi hilete Pitahi ete le'mo bego hilete Tokasiu nohuto lolo huto epi'ehina gukete li lepi'ahana. ⁴⁰ Ya hago Pitau asaga bona'i ana hasaguti enele'mo fegu toloto lapusa nohi filoto nunumu hu'ehina. Ya huloto ai ana a'mofiji i behe huto bu goloto ma luto lu'ehina: Tabitao, kai ho tibo. Ya noligo bu i gili huto Pitahi bu goloto sipaloti ho tito analo mino'ehibe. ⁴¹ Ya nohigo Pitau buto he'moto yato lito le'mo saga hu'ehina. Ya huloto keto ana'i nehanalo le'moto buto enelepi'ehina. ⁴² Ya hu'ehinamofiji kaga'a lu yege hago asaga Yopa kegi'a bu baga igo babu boana'magi Hu'mamofitoga komopa'ani melete mine'ahana yabe. ⁴³ Pitau Yopa hepalu bo moneuba yaga gufa'atu gukete hetilata nohina gi'a Simoni hiti ai noha'agu babu kana mino'ehina yabe.

10

Agelouba limito Koniliashitoga kaga molo'ehina

¹ Bo mone Sisalia hepato mino'ehina. Ai gi'a Koniliasi. Ai Lomu gimi bouba 100 gimi bomagi kaba'ani mino'ehina. Ya hu'ehina gimi bomagi nupa hi'ahanamofiji gi'a Itali yabe lite he'ahana. ² Ai mono ka mege'i nomalana bo yabe. Ai hiti lalameha'a hiti asaga'i Hu'mamofitoga enemehi emite mine'ahana. Yuta bona'i luga'a enumuhi meni'ina bona'i Koniliasiu enehe'molata nohuto Hu'mamofitoga amuya moloto nunumu hulata hu'ehina. ³ Utehi yege liyofo nohigo bamu'i bu go'ehina. Ai ana bamulugu Hu'mamofiji agelouba nonugu tito ma luto lu'ehina: Koniliasio. ⁴ Ya ligo Koniliasiu bu goloto koli huto loka ho'ehina: Sipi Bo, hena hibe? Ya ligo agelouba Koniliashi lu emi'ehina: Asaga hetofa foya suhi nohatana'mu luto Hu'ma ekesu mehago nunumuka keheligo bati hu'ehibe. ⁵ Ya hu'ehinagi yatai bona'i mone'a enoho lifitogo bo mone gi'a Simoni Pita yabe luto gi'a ni'ina bo Yopa hepato nohinaga bino. ⁶ To ai Simoniu yaga gufa'atu gukete hetilata bo hege nagami beletoga nominana bo hiti moneka neha'ibe. ⁷ Agelouba ya luto lu emiloto i fenene hu'ehina. Ya hulago Koniliasiu koko pana'a hiti gimi bo mone hiti kehe i'ehina. Ya'ma gimi bouba Koniliasi

hiti moneka humofa'na nohuto ai mono ka mege'i nomalana bo yabe. ⁸ Koniliasiu asaga'na bulo hu'ehinanamofifi ya'mana loegi monegi bomagihi hu hokolo huto lu epiloto enoho lifigo Yopa hepatoga bi'ahana yabe.

⁹ Eteka'a enali kapo melete bite Yopa hepa lebato henetigo Pitau fuligaha kana'alo nohupitalo minoto nunumu hilube'mu ti'ehina. ¹⁰ Ai kau'na sipi hago nose'na nalube'mu nohuto yuhufa nogoto laita nohuto bamu'i mone bu go'ehina. ¹¹ Ai koku-luma'i i hokolo nohigo analugati sipina mone nasana kata legi huto nekisa'alo loegi loegi ni'inalo naga'i luga luga gi hepila gi hepila hite sa gi'ahanana melugu limi'ehina. ¹² Ana sagu yagakafa lumo lumofi osifa'ifi lopi namafi fato fato'i mino'ehina. ¹³ Ya nohigo nogo moneuba ma luto lu'ehina: Pitau, ho tito enohoto nobo. ¹⁴ Ya ligo Pitau ana kagalo nona'a ma luto lu'ehina: Sipi Bo'ni, o'e. Koyapa'i keya kagu nose'na kolo tanana hiti to lu laga hi'ahana hiti mo sibo luto nose'na ni'ibe. Nani ya'mana nose'na mo sito menonana nose'na ni'ibe. ¹⁵ To Pitau ya noligo ana nogouba aku'i ma luto lu emi'ehina: Hu'mau nalo luto molo'ehina nose'na kai mo sise nose'na ni'ibe luto melubo. ¹⁶ Ana nogouba loegi monegi yupahi ya luto lulago ana sa gi'ehinana kokulumalugu aku ti'ehina.

¹⁷ To Pitau hena huse bamu'i bu gofi luto ekesa yigi babu lu'ehina. Ya nohigo Koniliasiu enoho lifi'ehina bona'i Pita nohina nohi sa sa hite be gelete bite kasihi fegutoga mine'ahana. ¹⁸ Enali kehe ite enoloka he'ahana: Simoni Pita maga nohifi menohibe? ¹⁹ Pitau ana bamu'mofifi hapa'amu ekesa yigiba yigiba nohigo Sikalafu'uba ma luto lu'ehina: Kai kehelibo. Loegi monegi bomagi kai kumu lite sa nehabe. ²⁰ Ya nehanagi kai ho tito limito enebe tigito moneka bilo. Kai kekesa loe lae meyigibo. Ya'mana bona'i nani'ni enoho lifi'ohube. ²¹ Ya lulago Pitau ya'mana bo nehanalo limilotu ma luto lu epi'ehina: Nani kumu sa sa nehanamo maga nohube. Lenali henabe lite e'ahabe? ²² Ya ligo enali lu emi'ahana: Koniliasiu sipi gimi bouba loho lifigo o'ohune. Ai Hu'mamofitoga komopa'a emitio nominago Yuta bona'magi koyone hine emina bo yabe. Kai kaga lu emitogo kehelilibe luto Hu'mamofifi agelo'a moneuba Koniliasihi nonuga bilane luto kehe igo noone. ²³ Ya lite lago Pitau lu epi'ehina: Nonuga tilo. Lali koloto yago etehi bilune.

Ya luto ligo kelete eteka'a ho tilete kapo melete nebago Yopa bona'i luga'amagi enemege'i melete bi'ahana yabe. ²⁴ Enali kapo melete bite kapogu nohi mone kelete eteka'a Sisalia hepalugu heneti'ahana. To Koniliasiu naga'a yagi to gufalo lalu'agi luga'a hiti ai hepa'alo enele'mo nupa higo enegeba hite mine'ahana yabe. ²⁵ Pitau Koniliasihi noho kasito buho notigo Koniliasiu bu goloto gigusagu lipito koto be tigi'ehina. ²⁶ Ya higo Pitau le'mo ho tiloto ma luto lu emi'ehina: Nani asaga bona'i nehana'a huto fa'mene bo nohube. ²⁷ Ya luto luloto Koniliasihi noha'a luga netite Pitau kaga lu emimo lu emimo tiloto babu bona'i li nupa hite nehago Pitau bu enogo'ehina. ²⁸ Ya huloto ma luto lu epi'ehina: Lenalitini akeheli'ahabe. Yuta bo moneuba fato naga'i hiti koguna ito minose'namoya lusiga luto o'e lite Yuta bona'magi lu laga hi'ahanamo ni'ibe. Ya hu'ehinamoya Hu'mau ma luto nelepi'ehibe: Bo mone'mofifi kolo tana bo yabe lula to kolo metana bo yabe lula mehubo. ²⁹ Ya luto lu'ehigo nani kaga'a pelesa meise ai nogo'a liyafa huto noobe. Ya'mu luto nani yatai lenoloka nohobe. Lenali hena hibe lite nani'i kehe i'ahabe?

³⁰ Ya ligo Koniliasiu ka'alo nona'a lu'ehina: Ya'ma kanalo utehi noligo ologo noha'nigu minoto nunumu hu'ohuna yabe. Ya nohugo gulu gulu gukete hekolose bo mone nubuloga oto ho ti'ehina. ³¹ Ya huloto ma luto lu'ehina: Koniliasio. Asaga bona'i enumuhi meni'inamagi enehe'moto enele'mo batu hulata nohatamolo Hu'mau nunumu ka akeheli'ehibe. ³² Ya hu'ehinagi Yopa hepatoga bo mone Simoni Pitau yabe luto nohinamofitoga bona'i enoho liftogo bino. To ai Simoniu yagakafa gufa'a gukete hetilata nohina bomofi hiti hege nagami beleto nemina'ibe. ³³ Ya'mu luto kaitoga

mele'isi enoho lufugo bi'ahanamo kai bati huto a'noane. To Sipi Bousa lu kabagalo melenogo lilata kaga lali kehelilune luto Hu'mamofifi bulo li gehesa huto nohune luto Koniliasiu Pitahi lu emi'ehina yabe.

Pitau Koniliasihi nonugu kaga lu yege ho'ehina

³⁴ Pitau hapi fito kaga lu'ehina: Yatai keheli fotogo nohuto ma'naka luto Hu'mau bona'i moneko legege hite nehabe luto kehelilata nohibe. ³⁵ Ai'i agoya hu emite bebe sana suhi hilata nehana bona'i asaga'i nupa bofi safa bofi Hu'mau keheli bati hu epololata nohibe. ³⁶ Isilaeli bona'i koguna ite fulunaguti minalabe luto asaga bona'magihi Sipi Bo'ani Yesu Kilisitotoga ka lamana'a malago limi'ehina kaga, lenali kehelilata nehabe. ³⁷ Galili hepatoti hapi filoto Yutia kegi'a bu baga igo sipina Yoniu nagami'i fololoto li huto hinana lenali kehelilata nehabe. ³⁸ Yesuhi Nasalete bomofitoga Hu'mamofifi Sikalafu'auba amuya emi'ehinamofifi lenali nekehelibe. Ai asaga kapoga bula ola huto hetofa suhi huto Satau naga'i epi'ehina bona'i enele'mo gulu ho'ehina. Hena'mugope Hu'mau ai hiti moneka nohigo yabe. ³⁹ Asaga'na Yuta kegi'afi to Yelusale hepatogafi Yesu li huto hu'ehinanamofifi kaga lali bu go'ohutamo lu yege nohone. Enali malipu yafalo ho fili'ahana yabe. ⁴⁰ Ya hago loegi monegi yupahi Hu'mau fili'ehinagati le'mo ho tigo huto hu'ehina yabe. ⁴¹ Silaga bona'i be mege'ahana lalisigo Hu'mau ai le'mo ho ti'ehina bomofi kumu luto bu go'ohutoti yabe. Hu'mau kene keliguti le'mo ho tilago ai hiti nose'na moneka no'ohune. ⁴² Filise bona'ifi to kosaba bona'ifi enali kaga'ani loko hu epalalina bo Hu'mau le'mo ho ti'ehina'mu luto loho lifigo lu yege nohone. ⁴³ Asaga'i kaga lu yege hose bomagi Yesu ai kumu kaga ma lite li'ahana. Enali aitoga komopa'ani malalanamagihi foipana'ani ai gi'alo linogoti li he'mi epalalibe.

Fegutoga bona'magi Sikalafu'i li'ahana

⁴⁴ Pitau kaga lu epito nohigo ai kaga'a kehelite minana bonatoga Sikalafu'i limi'ehina yabe. ⁴⁵ Yuta bona'i Hu'mamofitoga komopa'ani emise bona'i luga'a Yopa hepatoti Pitahi mege'i e'ahanamagi fegutoga bona'magitoga Hu'ma fokehena Sikalafu'i epina be gelete topa he'ahana yabe. ⁴⁶ Enali fegutoga bona'magi fato fato nogo hite Hu'mamofitoga enegelo bi emite fokehni hana kehelilete yabe. Ya hago Pitau lu epi'ehina: ⁴⁷ Ma bomagi lali li'ohuta suhi lite Sikalafu'i li'ahabe. Nagami'i mefalalo luto bo moneuba laga hu epalalina ni'ifih? ⁴⁸ Ya luloto lu epi'ehina: Lenali Yesu Kilisitohi gi'alo nagami'i falalo. Ya lulago alihia ana bona'magi lali hiti nesi kana minoto bilane lite Pitahi le'mo mele'ahana yabe.

11

Yelusale hepato mono bona'i yaki'a huto hi'ahabe luto Pitau lu huto hu'ehina

¹ Yutia kegi'afi to Galili kegi'a aposolo bona'i hiti to Yesutoga komopa'ani melete minanamagi ya hite fegutoga bona'magi ana hite Hu'mamofifi kaga'a libe lana'a keheli baga i'ahana yabe. ² Pitau Yelusale tilago fegutoga bona'i enugufa laga huse'nalo amuya nemalana bo luga'amagi ka emeki'ahana. ³ Enali ma lite li'ahana: Enali enugufa'ani laga mehi'ahana fegutoga bona'magihi nonuga ti'ahatamo enali hiti nose'na ne'ahana. Henabe lutobe? ⁴ Ya lago Pitau asaga hu bulo molo'ehinamofifi hapa'alognati hapi fito tiloto ma luto lu hokolo huto lu epi'ehina:

⁵ Nani Yopa hepalu nunumu nohunagati bamu'i mone ma huto bu go'ohube. Sipi sa nekisa'a loegi loegi ni'inalo naga'i gi hepi'ahana kokulumaluguti limito nani nugufalo mino'ehibe. ⁶ Ananamofifi komopa'agu henana ni'ifi luto bu go bati hu'ohuna ana sagu yagakafa lumofifi lumofifi enigi loegi loegi ni'ina hiti osifa'ifi to lopi namafi babu lito ni'igo bu go'ohuna yabe. ⁷ Ya nohugo nogo moneuba ma luto lu

nimi'ehina: Pitao, kai ho titu ma yagakafa enohoto nobo. ⁸ Ya noligo nani ma luto lu emi'ohuna: Sipi Bo, nani ya mehiluna'mu yabe. Ya'mana yagakafa kolo tana nose'na Hu'mau menalo luto lu laga hu'ehigo nani mo si'ohuna nose'na ni'ibe. ⁹ Ya lugo ana nogouba kokulumalugutu aku'i ma luto mone hiti lu nimi'ehina: Hu'mau nose'na nose'mofhi yabe luto molo'ehina kai aku'i mo sise nose'na yabe melubo. ¹⁰ Ya'ma nogouba loegi monegi yupahi ya luto lulago ana sipi sana kokulumalugu ti'ehina yabe. ¹¹ Ana kana'asilo Sisaliati bo loegi monegi enoho lifigo anamagi nani kolata huna noho kasito heneti'ahana yabe. ¹² Ya hago kekesa loe lae meyigito mana bo enemege'i bubo luto Sikalafu'uba lu nimi'ehina yabe. Ya hulago Sisaliati Hu'mamofitoga komopa'ani emite neminana bo luga'amagi hiti Koniliashihi nonuga moneka buto ti'ohuta yabe. ¹³ Ya hunogo koyapa'i Koniliashihi nonuga agelouba tiloto ma luto kaga mone ma luto lu emi'ehina: Kai koko panaka Yopa hepatoga enoho lifitogo bo mone'mofhi gi'a Simoni Pita yabe luto sa huto le'mete alabe. Yana agelomofhi kaga'a Koniliashihi lu nimi'ehina yabe. ¹⁴ Ai mono kaga lu lepilenogo ya'mana kagalo kaika hiti lalamehaka hiti kehelilete Hu'mamofitoga komopatini emilabe, agelouba ya luto lu emi'ehina. ¹⁵ To nani kaga hapi fito lu noe pugo koyapa'i lalitoga huto hu'ehina suhi luto Sikalafu'uba enalitoga limi'ehina. ¹⁶ Ya higo koyapa'i Sipi Botiuba lu limi'ehina kagalo nekesa i hokolo hu'ehina yabe. Ai mana kaga ma luto ni'ina: Yoni nagami lafatu folo epolo'ehina, alihia lenali'i Sikalafutu folo epalalana'mu suhi lenalitoga limito minalibe. ¹⁷ Lali koyapa'i Sipi Boti Yesu Kilisitotoga komopati molo emi'ohunogo Hu'mau gelo bito Sikalafu'i limi'ehina ya'mana suhi huto fegutoga bona'i mone'amagi aitoga komopa'ani emi'ahago Hu'mau ana huto gelo bito Sikalafu'i epi'ehibe. Nani kiyi'afita nohuto'ni Hu'mamofhi kapo'a hekini lube? Ya luto Pitau lu epi'ehina yabe. ¹⁸ Ya ligo enali Pitahi bu fi kutu nehanana he'milete Hu'mamofitoga fokehi hete gelo bite ma lite li'ahana: Hu'mau fegutoga bona'magi komopa'ani i gelehe hulenogo enali hiti ana hite minoba minoba hilabe lite enegelo bi'ahana.

Yesuhi naga'i Atioki hepato ho tite lili'na li'ahana

¹⁹ Sitifenihi ho fili'ahana kana'aluga komopa'ani emitio mine'ahana bona'magi ene-gene mane ite enahago enali tili tele hite fato fato hepato bi'ahana yabe. Luga'amagi Fonisia hepatoga foto'i nebago Saipalasi to Atioki hepatoga nebago hilet ka lamana'a Yuta bona'magisigo lu epi'ahana. ²⁰ To Hu'mamofitoga komopa'ani melete minana bona'i Saipalasi bo hiti to Sailini bo hiti Atioki hepatoga bite Sipi Bo Yesuhi ka lamana'a fegutoga bona'i hiti enalitoga lu yege hete lu epi'ahana yabe. ²¹ Sipi Bomofhi amuya'a enalitoga minago babu bona'i luga'a ana kaga kehelite komopa'ani i gelehe hite Sipi Bomofhi mege'i mele'ahana yabe.

²² Ya'mana kagauba Yelusale hepato Yesuhi nehanalo henetigo analoti Banabasihi ho lifigo Atioki hepatoga bu'ehina yabe. ²³ Banabasiu ana hepato buto henetilotu Hu'mamofhi boana'a batu hite nehago bu enogoloto gelo sipi biloto batu hite nehanagi ana suhi lite fulunaguti koguna ite asaga komopatini Sipi Bomofitoga emite mino mana hilo luto enogo'na bi'ehina yabe. ²⁴ Banabasiu ai hetofa bo minoto komopa'a Hu'mamofitogago emitio minago Sikalafu'uba aitoga bai tago mino'ehina. Ya higo babu boana'i komopa'ani i gelehe hite Sipi Bomofhi naga'a hiti ikelete moneka mine'ahana yabe.

²⁵ To alihia Banabasiu Solihi sa sa huto Tasasi bu'ehina. ²⁶ Ya huto Solihi bu goloto Atioki aku'i le'moto o'ehina. Ya hilet ana hepato kufu mone'a mino baga ite Yesuhi naga'a enele'mo nupa hite sipi luga'a ka mana'a enelepi'aha'ina yabe. Aposolo bomagi Atioki hepatoga yata'a yupahi Kilisiteni enigi li'ahana yabe.

²⁷ Ya'mana kana'alo Yelusale hepatoti kaga lu yege holata bo Atioki limi'ahana yabe.

²⁸ Ya hana bomagihi folagaha'anigu bo mone bu'ehina gi'a Agabasi. Ai Sikalafu'mofhi

amuya'alo ho tiloto asaga melugu nose'na fenene hilinagi hepato hepato kau'na halana'mu yabe luto lu huto hu'ehina. Ya lu'ehinalo alahi Kolotiasi kibina bo minana kana'alo ya'mana kau'na he'ahana yabe. ²⁹ Ya hago aposolo bomagi Yesutoga komopa'ani emite minana enalalu'anigi Yutia kegi'a nehanamagihi enehe'malune lite kaga lu keheli'ahana. Ya hilete Yesutoga komopa'ani emite minanamagi efahi ga'i legete li nupa hilete guna ite luga'a enali'ani nemelete luga kegi'a enalitoga mele'ahana. ³⁰ Ya hilete Banabasinogo Solinogo ana efa etimigo Atioki lite bite mono olopa bona'i epi'aha'ina yabe.

12

Helotiu Yemesihi honofilito Pitahi nagalugu le'mo molo'ehina

¹ Ya'mana kana'alo Helotiu gihti bouba hapi fito Yesutoga komopa'ani emina bona'i enegene mane ito enohoto enagabu gise'na li huto hu epolo'ehina yabe. ² To ai Yonihi gona'a Yemesihi kosa emitatu i gitigigo fili'ehina yabe. ³ Ya hinanalo Yuta bona'magi be gelete enegelo sipi bigo Helotiu bu goloto Pitahi nagalugu le'mo molo'ehina. Yisiti komopa'agu meni'ina Beleti Nelata nehana kana'agu Helotiu ya'manana li huto hu'ehina yabe. ⁴ Helotiu Pitahi yato lito naga nonugu le'mo molo'ehina. Ya huloto loegi loegi gimi bomagihi kaba hi etela hi etela hilabe enali enayanugu he'mito'ehina yabe. Pasa nose'na kana'a su holenogo alahi Yuta bona'i enali enubulo le'moto bilube luto Heloti keheli'ehina. ⁵ Ya higo Pitau nagalugu nohigo gimi bomagi kaba hi'ahana. Ya'mu lite enali Yesuhi komopa'ani emite minana bona'magi Hu'mau he'malibe lite amuya melete nunumu hi ete'ahana yabe.

Agelouba Pitahi nagaluguti le'mo gulu ho'ehina

⁶ To Helotiu yago'a yabe luto Pitahi Yuta bona enubulo le'mo ho tilube'mu hu'ehina folugu'i gimi bo loemale'i folagaha'atitigu Pitau ko'ehina. To enali sipi seni nagatu gilo gite yato gite hite he'mi etelete folugu'i kaba gimi gilata nehana bomagi kasito gimi gite mine'ahana yabe. ⁷ Ya hago ana folugu'i agelo bo moneuba Pitau nohina naga nohi hasagu huto higo fana meha'auba i besalo baga i'ehina. Ya huloto ana agelouba Pitahi gi'na'alo le'mo kule kule huto le'mo ho tiloto lu emi'ehina: Kai mele'isi ho tibo. Ya noligo ana'asilo gi yato gi'ahana seni naga'i gulu hoto melugu limo i'ehina yabe. ⁸ Ya higo agelouba ma luto lu emi'ehina: Gilimika noito kigigusagu suka bibo. Pitau agelouba lina suhi hu'ehina. Ya nohigo yatama guketeka i besoga bibe huloto nemege'i moloto obo. ⁹ Ya ligo Pitau ya'mana hasaguti he'mito agelo mege'i lifito bu'ehina ya hu'ehina agelouba ma'naka luto ya'mana nohu netabe luto mekeheli'ehina fa'mene bamu'i bu nogobe luto ekesa keheli'ehina. ¹⁰ Etali kapo melete neba'igo yata'a gimi bo luga'a kaba hi'ahananamagihi enebe ligite bite to yalo kaba hi'ahana mone luga'amagihi enebe ligite bite to kasihi sipi kafe gi'ahanalo heneti'aha'ina. Ya hilete ete naga noho gegisalo haka ule'ale hite aeonitu he mele'ahanalio nea'igo ana haka ai'i i hokolo higo tauni kapo giyaka lite bi'aha'ina hepa'i folaganugu kapo melete nebite agelouba Pitahi he'mi etoloto i fenene hu'ehina.

¹¹ Ya higo Pitahi huto hu etananalo ekesa i hokolo hu'ehina. Ya higo ma luto keheli'ehina: Ma'naka luto Sipi Bouba agelo'a ho lifigo oto Helotiu amuya malago to Yuta bona'magi hiti enali nahalune'mu nehanamagi enayanuguti nele'mo gulu fabe.

¹² Ai ya luto ekesa keheliloto Yoni Makihi ito'afu Maliah nonuga bu'ehina. To enali babu bona'i ya'mana nonuga li nupa hite nunumu hite mine'ahana. ¹³ Pitau ana noto henetiloto nohi kasito begele begele nohigo koko pa'i mone gi'a Lotau kafe sigilube'mu o'ehina. ¹⁴ Ai Pitahi nogo'a keheliloto sipi gelo biloto kafe mesigise i behe huto luga'a bona'i nehanaga hololu luto bu'ehina. Ya huloto ma luto lu epi'ehina: Pitau fugutoga ho tiloto nohibe. ¹⁵ Ya ligo, kai negi ka nolapihe? li'ahana. Ai: Lusiga luto lama'naka

Pitau nohibe luto amuya moloto kaga noligo enali li'ahana: O'e, ai Pitahi meha'a nohilina'mu yabe, li'ahana. ¹⁶ Ya lite nehago Pitau fegutoga begele begele nohigo kafe sigite Pitahi be gelete enali topa he baga i'ahana. ¹⁷ Ya nehago Pitau sipi kaga melilo luto yatu babeyafa hu'ehina. Ya huloto Sipi Bouba naga nonuguti le'mo fegutoga molo'ehina kaga lu epi'ehina. Lenali ya'ma kaga lite bite Yemesi hiti lalalutigi hiti lu epi baga ilo. Ya luto lu epiloto Pitau fegutoga limito fato hepatoga bu'ehina yabe.

¹⁸ Go'i ligo etehi gimi bomagi topa hete Pitau hiyaga bu'ehibe lite ai lu emigo ai lu emigo hilete mekeheli'ahana. ¹⁹ Gihiti bo Helotiu: Mele'isi Pitahi sa sa hilo, luto gimi bo enohose ka ligo enali bite sa sa hana bu mege'ahana yabe. Ya hago Helotiu gimi bomagihia ka foya li epoloto lenali'i lenoho fililube luto lu epi'ehina.

Ya luto luloto alahi Helotiu Yutia me'i he'mito Sisalia kegi'a limito hupamone kana anaga mino'ehina yabe.

Helotiu fili'ehina

²⁰ To Taiya hepatoga bona'i hiti Saitoni hepatoga bona'i hiti enali'i Helotiu sipi enipakafa holoto italuga logo bigo nohigo enali bu galune lite li nupa hite monekolugu e'ahana. Enali Balasitosiu kibina bomofiji nokana hepato kaba hulata bomofito yata'a kaga ai hiti lu batu hulototi yabe lite enalitoga le'mo mele'ahana. Ya hilete ya'ma kibina bomofiji hepauluguti nose'na enali hepa'anilo lite bago nelata nehana'mu lite Helotihu ya'mana bona'i aku'i enele'mo fulu hubo lite aitoga yibi hi'ahana yabe.

²¹ To Helotiu kana mone mololoto ana yupahi enikibina bomagi nehekalana gukete'a hekololoto sipi kefa hisalo mino saga huto nohuto bona'i yatama kaga lu epi epi'ehina.

²² Ya nohigo asaga bona'magi sipi kehe ite li'ahana: Ma kaga nolina ya bona'uba noligope mone'namofiji meha'auba Hu'mau tegi huto nolibe. ²³ Ya nelago ana'asilo Sipi Bomofiji agelo'auba Helotiu Hu'mamofiji gi li saga huto fokehi mehana'mu luto ho filigo limito ko'ehina. Ya higo ginihi ipa'aguti henilete gufa'a ne su hago fili'ehina yabe.

²⁴ Ya hulago aku'i Hu'mamofiji ka'a hepato bula ola huto pulu tito hofa to'ehina yabe. ²⁵ To Banabasiugo Soliugo mono foya lili'na Yelusale neli'ina su holago Yoni Makihi le'mete i behe hite e'aha'ina yabe.

13

Banabasinogo Solinogo mono fayalo etoho lifi'ahana

¹ Atioki hepalu Hu'mamofiji kaga'a mege'i melete neminana boana'magi folagaha'anigu kaga lu yege holata bo luga'a hiti to kaga enelepise bo hiti mine'ahanamagi enigi'ani Banabasi yagi Simioni fato gi'a Nupa Bo yabe lilata hana bo yagi to Lusiu, Sailini hepato bo yagi Manaeni ai Helotihu gamanilo hofa to'ehina bo yagi to Soliu yagi hite mine'ahana yabe. ² Ya hite, enali komopa'ani Sipi Bomofitoga emite nunumu nama lite nose'na mo site nehago Sikalafu'uba oto ma luto lu epi'ehina: Lenali Banabasinogo Solinogo etele'mo ho tinogo nani lu etoto'ohuna lili'nalo bila'ibe. ³ Ya ligo enali nose'na mo site minete nunumu hi etetelete enayaha babeyafa hite lusana etimilete etoho lifigo bi'aha'ina yabe.

Etali ka lamana'a Saipalasi kegi'a lu yege he'aha'ina

⁴ Sikalafu'uba ya huto etoho lifigo biletetali Selusia hepato heneti'aha'ina. Selusia hepatoti sipi botigu ti'igo ana botiuba etele'moto Saipalasi metoga hege nagamilugu ti'ehinaga bu'ehina yabe. ⁵ Ya hilete etali Salamisi hepato henetite Yuta bona'magi li nupa hite minete kaga lu keheli fa keheli nehana nonugu tite Hu'mamofiji ka lamana'a lu epi'aha'ina. To etali Yoni Makiu ana lili'na etehe'moto lilibi lite le'mete bi'aha'ina yabe.

⁶ Etali asaga kegi'a Saipalasi metoga hege nagamilugu ti'ehinanalo bite Pefosi hepato heneti'aha'ina. Pefosi hepato nalisalo bo moneuba fato fato suhi lumofifi lumofifi li huto hulata nohina bo nohigo bu ge'aha'ina. Ai Yuta bo nohina kaga lu huto huto bo nohubo nolibe. Ai ana bomofifi gi'a Bayesu yabe. ⁷ Ana nagamilugu ti'ehina metoga gamani bo mone mino'ehina gi'a Segiu Polasi ekesagu fe lina bomofifi lalu'afu yabe. To ya'ma gamani bousa Soliugo Banabasiugo Hu'mamofifi kaga'a li'inogo kehelilube luto kehe i etimi'ehina. ⁸ Ya hina Elimasi nalisalo bo fato fato suhi lumofifi lumofifi li huto nohigo Giliki nogoguti Elimasio lite lu gelehe hi'ahana ya'ma bousa etali'i etele'mo melugu mololata hu'ehina. Ya nohuto ya'ma gamani bomofifi etali ka kehelito komopakagu li memolobo luto Elimasiu ya luloto ekesa bi'ehina yabe. ⁹ Ya nohigo Soliu mone gi'a Polu aitoga Sikalafu'uba bai tolago ai ana bomofifi bulu'i holoto lu emi'ehina: ¹⁰ Kai Satahi pana'a. Bati'na asaga'i ni'inamagihi kai fateha'ani yabe. Asaga faga faga hiti bati mehina suhiti kailugu babu lito bai toto ni'ibe. Kai asaga yupahi Sipi Bomofifi ka mana'a faga fagagu li mololata nohane. ¹¹ Yatai Sipi Bomofifi yaha'auba kaitoga liminogo kubuka pisi linogo fana mehena bu megose luga'a kana minalane. Ya ligo ana'asilo mele'isi Elimasihi bu'alo nupa sopohi teginauba ifi to'ehina. Ya higo ai yato lite kapo lepite bilana bona kumu lika tika huto sa sa hu'ehina yabe. ¹² Ya higo gamani bousa anana huto hina bu goloto topa holoto Sipi Bomofifi kaga enelepinamofifi komopa'agu li molo'ehina yabe.

Etali Atioki hepato Pisitia melugu mono foya li'aha'ina

¹³ Polu yagi to bona'i luga'a ai hiti kapo malanamagi hiti enali Pefosi hepatogati he'mite sipi botigu tilet Pega hepato Pamifilia kegi'a bi'ahana. Ya nehago Yoni Makiu he'mi etoto to Yelusale hepatoga i behe huto bu'ehina yabe. ¹⁴ Enali Pega hepa'i he'milete kapo melete Atioki hepato Pisitia kegi'a bi'ahana. Ya hilet fuli yupahi kana'alo Yuta bona'magi mono nonuga tite mine'ahana. ¹⁵ Mono noto kanisole bomagi Moseu li'ehina keya ka hiti to kaga lu huto hulata bomagi fayahi ge'ahana hiti leka selete alahi kaga ma lite Polu hiti lalu'agi hiti lu epi'ahana: Nogonamu tamu'ise, boana'magi komopa'ani li amuya malalana kaga lite e'ehitemo lenali lu hokolo hite lu epilanamo ni'ibe.

¹⁶ Polu ho tito yahi tiloto ma luto kaga lu epi'ehina: Isilaeli bona'ni hiti to fegutoga bona'i asaga'i Hu'mamofitoga komopatini emite neminanamagita nani liluna kaga kehelilo. ¹⁷ Ma Isilaeli bona'magi Hu'ma'anifu tatatitigi enele'mo ho ti'ehina. Enali Iyipi melugu ka bona'i minete babu bona'i huto hi'ahana. Ya hago alahi Hu'mamofifi lusi amuya'auba ana meluguti enele'mo fegutoga maga e'ahana yabe. ¹⁸ Ya huloto ka melugu 40 kufu kanagu Hu'mamofifi keta hu etanana li huto hite mine'ahana yabe. ¹⁹ Hu'mau nayah i mone kegi'a su hoto mone kegi'agati loemo heleko malago hepa'i Kena melugu enoho fu loloto ai bona'a ana me'i epigo ana me'mofifi hapa'a lolo hite mine'ahana yabe. ²⁰ To enali 450 kufu ana melugu mine'ahana.

Ya huloto alahi kaga'ani loko hulata bo epiloto nehago ana enemegesalo kaga lu yege holata bo Samueliu huto hu'ehina. ²¹ To enali kibina bo'ani kaba hu epalalina'mu kehe igo Solihi Kisihu pana'a Beyaminih nagaluguti 40 kufu kana kaba hu epalalibe luto Hu'mau epi'ehina. ²² Hu'mau Solihi le'mo nohe'mito Tebitihi kibina bo'ani le'mo ho ti'ehina. Ai kumu luto Hu'mau ma luto lu'ehina: *Nani Yesihi pana'a Tebitihi le'mo huto hu'ohube. Ya'mana bo nani nibita hina bo nohigo komopa'ni ai'i noemube.* Ai asaga ka'nimofifi mege'i moloto agoya hu netalibe. ²³ To Hu'mau li huto hilube luto koyapa'i ka molo'ehina suhi li huto huto ya'mana bo Tebitihi nagaluguti bo mone huto hu'ehina Yesu yabe. Ai koyapa'i Hu'mau kaga molo'ehinamo'mu ya'mana bousa asaga Isilaeli bona'i enele'mo enubuto bilina bo nohibe luto epi'ehina. ²⁴ To Yesu huto mehu'ehigo Yoniu yata'a Isilaeli boana'i foipanatini he'milo luto komopatini i gelehe hite mono

nagami falalo luto kaga lu yege ho'ehina. ²⁵ Yoniu lili'na'a su halube'mu nohuto ma luto enoloka ho'ehina: Nani kumu kuyu'afu nohibe lite nekehelibe? Lenali geba hite nehana bomo nani menohube. Ya hu'ehina lenali kehelilo. Ai alahi nemege'i noana bomofiji nani gigusagu su'a kisi he'mi etaluna'a huto bati mehuna bo nohube luto Yoniu ya lu'ehina yabe.

²⁶ Abalahahi tata'agita to ma fegutoga bona'i hiti Hu'mamofiji agoya hu emilata nehanamagita nalalu'nigitase. Hu'mamofiji kaga'auba lali'i lele'mo lubuto bilibe lu'ehinana alimi'ehibe. ²⁷ Enali Yelusale bona'magi hiti kaba bona'amagi hiti Yesu ai lele'mo lubuto bilina bo nohibe lite mekehelila to kaga lu yege holata bomagi asaga fuli yupahi leka selata hana kaga hiti keheliya mei'ahana yabe. Enali Yesuhi faga lite fisa inauba kaga lu yege hose bona'mofiji kaga'aniuba pa so'ehina yabe. ²⁸ Enali ana'ina mone Yesu li sibina hu'ehilina'mu ai'i halune lite sa sa hana bu megelete gamani bo Pailatihi fa'mene ho filibo lite kehe i'ahana. ²⁹ To mono kagu ai kumu lu'ehinamofiji enali asaga'na li huto hi etelago Yesuhi bona'magi malipu yafaloti le'mo lago limite muligu he'mi ete'ahana yabe. ³⁰ Ya hana Hu'mau fili'ehinagati aku'i le'mo ho ti'ehina yabe. ³¹ Enali Yesuhi mege'i melete Galili kegi'ati Yelusale kegi'a bula ola hi'ahanamagi babu yupahi bu ge'ahana yabe. Ya hi'ahanamagi yatai Isilaeli bonatoga ya'ma Yesu kumu lu yege nehabe. ³²⁻³³ Ya'mu luto lali yatai lenalitoga ka lamana'a ma luto lu epilune luto noone. Ya'manana koyapa'i Hu'mau tatatigi epilube lu'ehinana yatai lali panana'animagita alimi'ehibe. Mono nama buku kupa'agu 2 enali keye'ahana Yesuhi le'mo ho tilibe luto mono kagu ma luto ni'ibe:

Kai nani pana'ni nohane.

Yatai'isi kai afokafita lolo hu'ohube.

³⁴ To Hu'mau fili'ehinagati le'mo ho ti'ehina'mu aku aku'i tuguma'i mebilibe luto ma luto lu'ehina:

Koyapasana Tebititoga kaga molo'ohuna'a huto
nani hetofa lusa mana'a kimiluna'mu yabe.

³⁵ Ana suhi luto mono nama buku mone hepagu ma luto lu'ehina:

Kai panaka mana'a he'mi etetogo
tuguma mebilibe.

³⁶ To Tebitiu Hu'mamofiji mege'i moloto lili'na lito boana'magi folagaha'anigu melugu mino'ehinamo akeheli'ohuna. Ya huloto alahi filigo tatatigi kene keli beleha'alo keli ho etago tuguma bi'ehina yabe. ³⁷ Ya hu'ehina Hu'mau le'mo ho ti'ehina bomofiji gufa'a tuguma mebi'ehina yabe. ³⁸ Ya hu'ehinagi nalalu'nigita lenali keheli bati hilo. Lenalitoga kaga ma luto lu yege nohone. Ya'mana bouba ai asaga foipatini li he'mi su holoto lenele'mo lenubuto bi'ehibe. ³⁹ Mosehi keya ka'auba lenele'mo lenubuto bito foipatini li he'mito bebe sana bona'i yabe luto lenigi mehalina'mu yabe. Ya hu'ehina ya'ma bomofitoga komopa'ani emite minalanamagi asaga foipana'ani li he'mi epoloto enele'mo enubuto biloto bebe sana bona'i yabe luto enigi molo'ehibe. ⁴⁰ Ya hu'ehinagi lenali kaba hu bati hilo. Koyapa'i kaga lu huto huto hulata bomagi ka mone ma lite li'ahanauba lenalitoga o lalibe:

⁴¹ Lenali enemegeka lilata bona'i

lenali topa hete

gili gili hilet fililo.

Nani lenali kanalo lili'na mone nolube.

To bo moneuba

ya'mana kaga lu hokolo hilina

lenali ai ka'a keheli meemilana'mu yabe.

⁴² Ya lu epito Polugo Banabasiugo li gehesa hilata nonugati he'mite fegutoga limilu'ibe'mu neha'igo boana'magi mone fuli yupapogu kanagu aku kaga mone'a hiti ete lu limila'ibe lite lu etete'ahana yabe. ⁴³ To li gehesa hite nehana bona'i bila

ela nehago Yuta bona'i luga'a hiti to fegutoga bona'i Yuta bona'magihi mono ka kehel'i'ahana luga'a hiti Polunogo Banabasinogo etemege'i lifite bi'ahana yabe. Ya nehago etali kaga lu epite enele'mo amuya melete Hu'mau lenehe'menogo ai yanugu minalo lite li'aha'ina yabe.

⁴⁴ Mone fuli kanagu silaga bona'i taunigati Sipi Bomofiji kaga'a kehelilune lite li gehesa hi'ahana. ⁴⁵ Ya hago Yuta bona'magi babu boana'i li gehesa hana bu gelete siko hilet enipakafa he'ahana. Ya hilet Polu kaga nolina kaga'a li sibi hite fagalo bo nohatagi kaga meluse analo he'mibo lite bunepa i'ahana. ⁴⁶ Ya nelago Polugo Banabasiugo ule'ale hilet ma lite kaga li'aha'ina: Ma'naka luto lenali Yuta bona'magita Hu'mamofiji ka'a kohe toto lu nolepu'ibe. Ya hu'ina lenali Hu'mamofiji ka'a kehel'i he'minana to lenali minoba minoba hep'a'mofihi nasana'mu melebesibe lite lago le'ali he'mi lepoloto fegutoga bonatoga nobu'ibe. ⁴⁷ Sipi Botiuba kaga ma luto molo'ehinamoya lali'i limi'ehina:

Fegutoga bona'magitoga
fana tose'na kele'mo ho ti'ohube.
Melugu bona'i yege yege'i nehanamagihi
enele'mo enubuto bilane luto
kapo li hokolo huse bo
kele'mo ho tube.

⁴⁸ Ya noligo enali fegutoga bona'magi kehelilete enegelo bilet Sipi Bomofiji ka'alo fokeh'i he'ahana. To asaga bona'i minoba minoba hepatoga bilabe luto Hu'mau elesa molo'ehinamagi aitoga komopa'ani emi'ahana yabe.

⁴⁹ To Sipi Bomofiji kaga'a ya'mana kegi'a tili tele huto bula ola hu'ehina. ⁵⁰ To Yuta bona'magi fegutoga ana'i enikibinamagi Hu'mamofiji ka kehelilata nehana hiti to hepalu olopa bona'i hiti enekesa li baga ilet Polunogo Banabasinogo enegene mane hite etele'mo hep'a'aniguti fegutoga mele'ahana. ⁵¹ Ya hago etali etigigusagu su'atiti kisite mumusopa i tili hilet Ikoniu hepatoga bi'aha'ina. ⁵² Ya ha'igo Atioki hepalu Yesuhi mege'i mele'ahanamagitoga Sikalafu'mofihi amuya'auba enalitoga bai tago enegelo sipi bi'ahana yabe.

14

Etali Ikoniu hepalu mono foya li'aha'ina

¹ To Ikoniu hepato etali ana suhi aku'i hi'aha'ina. Polugo Banabasiugo Yuta bona'magi li gehesa hilata nehana nonugu tilet ka lu yege he'ahana. Etali kaga amuya'a hiti le'mo batihite lu epi'igo yege yege Yuta bona'i hiti to fegutoga bona'magi hiti ana kaga komopa'ani lu mele'ahana. ² To ya hana Yuta bona'magi ana kaga komopa'anigu li memolose minanamagi fegutoga bona'i luga'a faga lu nelepibe lite enalitoga enele'mo melelete Yesutoga komopa'ani emite minana bona'i enipakafa hete faga faga nelabe lite ka epeki'ahana. ³ Polugo Banabasiugo yatama kana'a Ikoniu hepato nehit amuya melete Sipi Bomofiji ka'a lu yege he'ahana. Ya ha'igo Sipi Bousa babeyafana lumofiji lumofiji fato fato'i topa hose nasana hiti li etayato higo li huto hi'aha'ina. To ya'mananauba ai fulu kaga'a lamana'a ni'ibe luto boana'i enelepilibe luto yabe. ⁴ To ya'ma hepato boana'i loko hilet luga'amagi Yuta bona'magi hiti komopa'ani monetoga melete minago to luga'a bona'i Polunogo Banabasinogo etalitoga melete komopa'ani monetoga melete mine'ahana yabe.

⁵ Ya'mu lite fegutoga bona'i hiti to Yuta bona'i hiti kaba bo'ani hiti mino kelele lilet Polunogo Banabasinogo etele'mo sibina huloto efa kosatu i fililune lite lu kehel'i'ahana.

⁶ Ya lite lana kaga etali akehelilete ana hep'a'i he'mite koli hite i minigite bite Likonia kegi'a loe tauni Lisitala hep'a'i hiti to Tebe hep'a'i asaga lagaso meso hep'a'i ana loe tauni

lebato ni'inalo bula ola hite mine'aha'ina. ⁷ To etali ya'mana hepatoga ka lamana'a lu yege hete mine'aha'ina yabe.

Etali Lisitala mono foya li'aha'ina

⁸ Lisitala hepalu bo mone gigusa luga sibina loto fil'ehina ito'afu keto'ehigo kapo memolose minolata hu'ehina. ⁹ Ya'ma boubu Polu lina kaga'a kehelito mino'ehina. Ya higo Polu ana bo bu go bati hu'ehina kaga'a komopa'agu li molo'ehigo gigusa'a le'mo bati hilube luto kehel'i'ehina. ¹⁰ Ya huloto Polu ana bomofiji kehe napa ito lu emi'ehina: Kigigusaka fi su toto ho ti fefe lubo. Ya luto ligo ana'asilo ana boubu gigusa'a bati higo ho tiloto leke hoto mone'a kapo molo'ehina. ¹¹ To ya higo babu boana'magi Polu li huto hu'ehinana bu gelete enali Likonia nogo'aniguti sipi kehe ilago bila ela hite ma lite li'ahana: Kilihe bona'mo suhi hite lolo hite yatai lalitoga limi'aha'ibe. ¹² Ya lite kehe ileté Banabasihi Yeusio lite gi mele'ahana. To Polu kaga lulata bo nohibe lite gi'a Hemesio lite mele'ahana. ¹³ Ya'ma Yeusihi noha'a tauni beletoga ni'igo ana mamufa gilata boubu bulumaka yaga bo'a hiti to bilasi'a lose tose'i hiti lito tauni kasito o'ehina. Ya higo ai hiti to babu boana'i hiti kuguhi ge etimilune'mu hi'ahana. ¹⁴ Ya hilune'mu nehago Banabasiugo Polugo ana kaga kehelilete gukete'atiti hegege nehité etali ana boana'magi folagaha'anigu hololu lite bite ma lite kehe i'aha'ina. ¹⁵ Lenali ma bona'i henabe lite ya'ma suhi li huto hilune'mu nehabé? Lenali hana suhi huto bona'mo nohu'ibe. Le'ali fa'mene bo nohu'ibe. Le'ali ka lamana'a lenalitoga lu yege halu'ibe'mu o'ohu'ibe. Ya'ma kaga lamana'auba komopatini i gelehe hinogo foipa faipa hapatini he'milete minoba minoba bo Hu'mamofitogago komopatini emilo. Ya'ma bo Hu'mau ai kokulumá hiti me'i hiti hege nagami'i hiti to asaga'na nose menose'mofifi anagu ni'inamofifi lolo hu'ehina. ¹⁶ To ma'naka luto koyapa'i Hu'mau asaga boana'i enemeha'anilo he'mi epalago bila ela hite fato fato'i mine'ahana. ¹⁷ Ya huloto bona'magi nani kumu kehelilabe luto fala kito memino'ehina. Ai asaga yupahi lalitoga bati suhi hu letoto ai kokulumalugu nohuto lenalitoga ko'i lepigo kana'amu kana'amu foyatinigu maya hu mololata nohibe. Ai asaga nose'na lepigo nelete lenugufagu laga higo lenegelo bilata nehabé, luto Polu ya luto lu epi'ehina. ¹⁸ Polugo Banabasiugo etali ya'ma kaga la'ina babu boana'magi mekehelise kuguhi go etimilune'mu amuya mele'ahana yabe.

¹⁹ Ya nehago Atioki hepatoti Pisisia kegi'ati to Ikoniu hepatogati hiti Yuta bona'i luga'a ete babu boana'i kaga lu epigo enalitoga melelagu Poluhi efa kosatu i fililete kefefe hite ya'ma nohi hepatogati fegutoga afili'ehibe lite le'mo he'mi'ahana yabe. ²⁰ Ya hago Yesuhi kaga'a kehelise bona'magi Poluhi bite le'mo bego hago ai ho tiloto tauniga ya'ma aku'i ti'ehina. Eteka'a ai'a hiti Banabasi hiti Tebe hepato bi'aha'ina yabe.

Etali Silia kegi'a Atioki i behe hite bi'aha'ina

²¹ Polugo Banabasiugo ka lamana'a Tebe hepatoga lu yege ha'igo babu bona'i luga'amagi etali kaga kehelí bati hilete etemege'i mele'ahana. Ya hilete i behe hite Lisitala hepato bileté yaloti Ikoniu to yaloti Atioki hepato Pisisia kegi'a bi'aha'ina. ²² Ya hilete etali Yesuhi kaga'a kehelise bona'magihi amuya melete mono ka lu epiba epiba hite li pili kalo lite lu epi'aha'ina. Ketana babu luto yata'a kofito bulototi alihí Hu'mamofifi kapo'agu tilune lite Polugo Banabasiugo lu epi'aha'ina yabe. ²³ To asaga Yesuhi kaga'a kehelise bona'magi folagaha'aniguti kaba bo'ani mone enele'mo ho tila ho tila hi'aha'ina. Etali nose'na mo site minete nunumu hu epelete Sipi Bomofitoga komopa'ani molo emite minanamofifi yanugu enele'mo molo'ehina yabe.

²⁴ To etali Pisisia kegi'a tite bumofa'na hi su helete alihí Pamifilia hepato heneti'aha'ina. ²⁵ Etali Pega hepatoga ka lamana'a lu yege helete yaloti he'mite Atalia hepalu limi'aha'ina yabe. ²⁶ To Atalia hepatoti botigu ti'igo botiuba

etele'moto Atioki bu'ehina. Koyapa'i ya'ma hepatoti Yesuhi kaga'a kehelise bona'magi Hu'mamofifi kaba hu etototo amuya etiminogo mono foya lila'ibe lite ai yanugu etele'mo mele'ahana. To etali ana mono foya li baga ilette i behe hite aku'i ana hepato e'aha'ina yabe.

²⁷ Etali Atioki hepalu nehetilete Yesutoga komopa'ani melete neminana bona'i kehe i nupa hilette Hu'mau etali'i kaba hu etoto'ehina hiti to fegutoga bona'magi kapo'ani li hokolo higo enali hiti ana hite aitoga komopa'ani mele'ahanamofifi kaga'a lu epi'aha'ina yabe. ²⁸ Ya hilette etali ana Yesuhi kaga kehelise bona'i hiti babu kana anaga mine'aha'ina yabe.

15

Yelusale hepalu li nupa hite tutuma'i mele'ahana

¹ Bona'i luga'amagi Yutia kegi'ati ete Atioki henetilete Yesuhi kaga'a kehelise bona'a kaga ma lite enelepi'ahana: Lenali Mosehi keya ka lu'ehina'a hite mege'i melete lenugufa laga mehilana lenugufatini li lenubuto mebilana'mu yabe, lite ya'ma kaga'ani lu epite hapi fi'ahana. ² Ya hago etali Polugo Banabasiugo etubufaluga ya hanana'mu lite logo bigo ana bona'i hiti kenasabo bite enogolagagu fibu fibu hi'ahana. Ya hilette enali Polunogo Banabasinogo hiti to luga'a bona'i etalitoga malana hiti Yelusale hepato tite aposolo bona'i hiti to olopa bona'i hiti nehanalo kaga lu bebe salabe lite enoho lifi'ahana yabe.

³ Yesuhi kaga kehelise bona'magi ana hepatogati enoho lifigo enali Fonia kegi'a bite to Samalia kegi'a bilette li'ahana: Fegutoga bona'magi Hu'mamofitoga komopa'ani emi'ahanamofifi kaga lu epi'ahana. Enalalu'anigi ya'ma kaga kehelilete enegelo sipi bi'ahana yabe. ⁴ To enali Yelusale hepato henetigo Yesuhi kaga kehelise bona'magi hite aposolo bona'i hiti to olopa bona'magi etebe tigi'ahana. Ya hago etalitoga Hu'mau etoto'ehinamofifi hapa hapa'a lu epi'aha'ina yabe. ⁵ To Felosi naga'i mone'amagi Yesuhi agoya hu emilata enali ho tite ma lite li'ahana: Ya'ma fegutoga bona'i enali enugufa'ani laga hilenogo Mosehi keya ka'a lu epinogo mege'i malalabe lite li'ahana yabe.

⁶ Ya'mana ya lite lago aposolo bona'i hiti to olopa bona'i hiti ana kagamofifi keheli keheli hilette lu monetoga malalune lite li nupa hi'ahana. ⁷ Enali kenasabo bite kaga lumupa ilago Pitau ho tiloto ma luto lu'ehina: Nalalu'nigitase. Koyapa kanagu nani'i fegutoga bona'magitoga ka lamana'a lu yege ho epilenogo enali ana kaga kehelite li komopa'anigu malalabe luto Hu'mau lenali folagahatiniguti nele'mo ho ti'ehina lenali keheliya i'ahabe. ⁸ Hu'mau asaga bona'magi komopa'ani bu go fulu tito bu nogana boubia ai komopa'ani bu gana bati hu'ehigo Sikalafu'i lali'i limi'ehina suhi luto enali'i epi'ehibe. ⁹ Ai lali'i fato suhi nohu letoto enali'i mone fato suhi mehu epolo'ehibe. Enali komopa'ani aitoga emigo ya hanalo nona'a foipana'ani li he'mi epolo'ehibe. ¹⁰ Ya hu'ehinaya lenali yatai hena hibe lite Hu'mamofifi fi taga hi etalune'mu nehabe? Lenali Hu'mamofifi mege'i malalune'mu nehana bona'i ketana enemegesagu ligo mefi epalalo. Koyapa'i tatatigi hiti to laliti hiti ana ketana kofito mebiluta'a hu'ohuta yabe. ¹¹ Ya hu'ehina lali ma luto komopati emilata nohune: Ya'mana bona'i foipana'ani li he'mi epoloto ai'aloto enele'mo molo'ehina'a huto Sipi Bo Yesu lali'i ginaga fi limi'ehina'mu luto Hu'mau aku'i lele'mo'ehibe luto Pitau lu'ehina yabe.

¹² Pitau ya luto kaga lulago asaga bona'i li gehesa hite nehanamagi kaga'ani lege'nete legeso hi'ahana. Ya hilette Polugo Banabasiugo la'ina kagalo enekesa mele'ahana. To ya hago etali etayato Hu'mau babeyafana fato fato'i ya'ma topa hose nasanamofifi fegutoga bona'magi folagaha'anigu li huto hu'ehina kaga lu epi'aha'ina yabe. ¹³ Etali ka'atiti ali su hela'igo Yemesiu ho tito lu'ehina: Nani liluna kaga kehelilo, nalalu'nigita.

¹⁴ Hu'mau yata'a yupahi fegutoga limito enali folagaha'aniguti ai'a bona luga'a enele'mo'ehinamofifi kaga'a Simoniu alu lepi'ehibe. ¹⁵ To kaga lu yege holata bomagihi ka'aniuba ya'mananalo moneko ka pa nosabe. Ya'ma mono bukugu fayahi keye'ahanamo ni'ibe:

¹⁶ Sipi Bouba ma luto lu'ehina:

Nani alihi i behe huto
oloto'ni Tebitihi noha'a
i tele bito limito ko'ehina
nani aku'i gi kosaba hilube.

To fe'noha'a ya'mana
nonuguti tuguma bi'ehilina
nani yuhufana li malalube.

¹⁷ Ya hu'ehinogo
fato fato bona'i asaga'magi
Sipi Bomofifi sa sa hilabe.
Asaga bona'i noto noto nehanamagihi
nani'ni bona'ni yabe luto
elesa molo'ohube.

¹⁸ Ya'mana kaga koyapa'i
Sipi Bouba ai'a lu hokolo hu'ehina kaga
yatai hiti ai'a nolibe.

¹⁹ Ya hu'ehina nani'ni ma luto nokehelube. Enali fegutoga bona'magi komopa'ani i behe hite Hu'mau mege'i nemelenogomo lali kapo'ani hekini loto ketana ligo mefi epalalune, Yemesiu ya luto noluto yabe. ²⁰ Lali enalitoga fayahi goloto ma luto lu epilune: Fato fato'na enemeha'amagihi kuguhi go nepilana nose'na ya'ma kolo tana nose'na ni'inagi menalata. To enali bo alobo gulu hete ai he'mi etenogo ai he'mi etenogo mehilabe. Enali yagakafa lubaha'ani nagatu gi polo hago golahubago hu'ehilina menalabe. ²¹ To asaga nohi

hepato bo mone minola minola hi'ehite asaga fuli kanagu Yuta bona'i li gehesa hite kaga lu keheli fa keheli nehana nonugu Mosehi keya ka'a leka so epilata to ana ka'a lu yege holata asaga nohi hepato nehanamoya lali ya'ma akeheli'ohune luto Yemesiu lu'ehina yabe.

Fegutoga bona'i Yesuhi kaga'a kehelise'na'a enalitoga fayahi mele'ahana

²² To aposolo bona'i hiti to olopa bona'i hiti asaga mono bona'i hiti kaga lu monetoga melelete enali bo luga'a folagaha'aniguti enele'mo ho tinogo Atioki hepato Polunogo Banabasinogo hiti enoho lifinogo bilabe lite keheli'ahana. Ya hilet enali Yutasih fato gi'a Basabasiu yabe lite gi helata nehana bo hiti to Silasi hiti etele'mo ho ti'ahana. Ya'mana bole asaga bona'magi bati bo neha'ibe lite lilata nehana bole yabe.

²³ Enali fayahi mone ma lite gete etali etayanugu mele'ahana: Lali aposolo bona'i hiti to olopa bona'i hiti lenalalutinigita fegutoga bona'i Atioki hepato hiti Silia hepato hiti to Silisia hepato hiti neminanamagita lenalitoga bati hite neha'ibe luto fayahi nogo lepolone. ²⁴ Bo luga'a lali folagahatiguti lenalitoga bite kaga fato fato'i lu lepigo lenali'i keta lepesi'ehina lali akeheli'ohune. To lali ya'ma kaga bite lu epilo luto enoho melifi'ohune. ²⁵ Ya'mu luto lali kaga lu monetoga mololototi folagahatiguti lalalutile'i loemo etele'mo ho tiloto lenalitoga kaga lite bila'ibe luto Polunogo Banabasinogo lebesina bole lalalutigihi hiti moneka enoho lufunogo ba'ibe. ²⁶ Etali Sipi Boti Yesu Kilisitohi foya koli mehise lite neba'igo filise'na li etugufalo babu yupahi mele'aha'ina yabe. ²⁷ Ya'mu luto loe bole Yutasinogo Silasinogo etoho lufune. Ya hutagi etali'atiti etabagaguti ya'mana kaga lu lepila'ibe. ²⁸ Sikalafu'uba lali hiti moneka nohigo kaga ya'ma luto lu'ohune. Lali ketana fato'i aku'i mone melepilune. Lenali ya'ma suhisigo

hilo. ²⁹ Fato fato'na enemeha'amagihi kuguhi go nepilana nose'na menalo. Yaga golahi mo silo. To yagakafa bona'i nagatu gipolo hu'ehilana menalo. Lenali bo alobole ai he'mi etenogo ai he'mi etenogo mehilo. Lenali silaga ya'mana kaga mege'i melete nesi'a mone pelesa meise minalana bati hilana'mu yabe. Lenali bati hite minalo.

³⁰ Ana fayahi epilete enoho lifigo bana bomagi Atioki hepato henetilete Hu'mamofiji komopa'ani emite neminana bona'i enele'mo nupa hilet ana fayahi epi'ahana.

³¹ Ya hago enali ana bona'magi hetofa kaga fayanugu ge'ahana leka sete be gelete enugufagu laga higo enegelo bi'ahana. ³² Yutasiugo Silasiugo etali kaga lu yege holatamale'i kaga yatamalo lu epite enalalu'anighi koli mehilo lite enele'mo amuya mele'aha'ina. ³³ Yutasiugo Silasiugo nesi kana'asi ana hepato minela'igo enalalu'ani nehanaga aku'i i behe hite bila'ibe lite fulunaguti etoho lifi'ahana yabe. ³⁴ Ya hilune'mu nehago Silasiu managa minalube luto keheli'ehina.

³⁵ Polugo Banabasiugo ya'ma Atioki hepalu kana mone'a mine'aha'ina. Etali hiti to bona'i luga'amagi hiti kaga enelepila to Sipi Bomofiji ka lamana'a lu yege hela hite mine'ahabe.

Polugo Banabasiugo loko hi'aha'ina

³⁶ Alihi nesi'a kana minelete Polu Banabasihi ma luto lu emi'ehina: Le'ali koyapa'i Sipi Bomofiji kaga'a lu yege ho epi'ohu'ina bona'i le'alaluti'agi nehana hepatoga buto enebe tigimofa'na hilu'ibe. Ya hulototi'a enali bati hite nehafi to hena hite nehafi bu enagalu'ibe. ³⁷ Ya luto ligo Banabasiu: Yoni Makihi le'mo le'emegetoto ai bilune.

³⁸ Ya ligo Polu: O'e luto, koyapa ya'ma pana'uba Pamifilia kegi'ati he'mi le'etoloto fato kapoga bu'ehina. Le'ali hiti moneka humofa'na huto lili'na li baga mei'ehina pana'i yago le'ali hiti mebilibe luto Polu ya lu'ehina. ³⁹ Polugo Banabasiugo ana kaga'mu lite kenasabo bite etogolagagu fibu fibu hilet loko hi'aha'ina. Ya hilet Banabasiu Makihi le'moto Saipalasi ya'ma hege nagamilugu ti'ehina metoga botigu tite bi'aha'ina. ⁴⁰ Ya neha'igo Polu Silasihi le'moto nobigo lalu'agi ma lite li'ahana: Hu'mau kaba hu letoto letuhe'menogo biliyo, lite li'ahana. ⁴¹ Polu Silia kegi'a hiti Silisia kegi'a hiti buloto Hu'mamofitoga komopa'ani emi'ahana boana'i kaga lu epito enele'mo amuya molomo bu'ehina.

16

Polunogo Silasinogo hiti Timotiu ikoloto bu'ehina

¹ Polu Tebe hepato hiti Lisitala hepato hiti heneti'ehina. Ya'mana hepato Hu'mamofitoga komopa'a emitio nominana bo gi'a Timoti yabe. Ai ito'afu Yuta a'uba ana huto Hu'mamofitoga komopa'a emitio nominana yabe. To ai afo'afu Giliki melugu boyo. ² Asaga Hu'mamofiji naga'amagi Lisitala hepalu hiti to Ikoniu hepalu hiti Timoti kumu hetofa pana'i yabe lite fokehi lilata nehana pana'i yabe li'ahana. ³ Polu Timotihhi le'moto bilube'mu gufa'a laga hu eto'ehina. Hena'mugope ya'ma pana'mofiji afo'afu Giliki bo mino'ehina'mu luto Yuta bona'i ana hepatoga nehanamagi fegutoga pana'i nohibe lite akeheli'ahana'mu yabe. ⁴ Enali kapo melete tauniga nebite koyapa'i Yelusale hepatoti olopa bona'magi hiti aposolo bomagi hiti lu epi'ahana kaga Hu'mamofitoga komopa'ani mele'ahana bona'i lu epime lu epime nebite ya'mana kaga lenali mege'i melete minalo lite lu epi'ahana yabe. ⁵ Ya hilago Hu'mamofiji boana'magi aitoga amuya melete ule'ale hite komopa'ani emite neminago luga'a bona'i ete enalitoga ikele ikele hago asaga yupahi babu bona'i huto hi'ahana yabe.

Polu bamulugu Masetonia melugu bo bu go'ehina

⁶ Enali Filigia kegi'a hiti Galesia kegi'a hiti folagaha'atigu bi'ahana. Ya hago Sikalafu'uba Esia kegi'a mono ka lu yege mehalabe luto laga hu epolo'ehina yabe.

⁷ Enali Misia kegi'a hiti bu baga ilete Bitinia hepalu tilune lite babeyafa hana Yesuhi Sikalafu'auba metilo luto kapo hekini lo epolo'ehina. ⁸ Ya higo enali Misia kegi'a be ligite Toloasi hepatoga limi'ahana. ⁹ To ana folugu'i Masetonia boubma luto kehe noigo Polu bamu'i bu go'ehina: Kai hege nagamilugu igofa hoto Masetonia bona'i oto lehe'mobo. ¹⁰ Polu ya huto bamu'i abu golago lali mele'isi Masetonia biluta kapo'mu sa sa hu'ohuta. Hena'mugope Masetonia bonatoga ka lamana'a lu yege halo luto Hu'mau lali'i kehe noibe lutoti lu keheli'ohuta.

Mone a'i Litiau komopa'a i gelehe hu'ehina

¹¹ To lali Toloasiti he'mito boti monelugu telenogo ana botiuba lele'moto buto Samotalase aelanigu tiloto o'ehina. To eteha'a lele'moto Niapolisi bu'ehina yabe. ¹² To lali ya'mana hepa'i he'miloto Filipai hepalu heneti'ohuta. Ana hepa'mo koyapa'i Lomu gamaniuba mino'ehina Masetonia kegi'alugu tauni ya'ma sipinamo fato hepa'i be ligi'ehina hepa'i yabe. Lali luga'a kana ya'mana hepato mino'ohuta yabe. ¹³ Fuli kanagu lali hepalu guti he'mito fegutoga limito nagami beletoga bu'ohuta ya'mana nagami beletoga Yuta bona'magi nunumu hilata nehilana hepa'i ni'ilifi luto bu'ohuta yabe. Lali melugu mino labasu bilototi analo ana'i li gehesa hi'ahana kaga lu epi'ohuta. ¹⁴ Ya'mana analuguti mone a'mofahi gi'a Litia yabe luto nohinauba kagati keheli'ehina. Ai Taitaila hepato a'uba safa guketelo bisinisi nomalana a'i yabe. Ai Hu'mamofitogago agoya hu emit nominana'mu luto Sipi Bouba ekesa'a li hokolo higo Polu lina kaga keheliya i'ehina. ¹⁵ Ai kaga keheliya ina'mu luto ai'a hiti lalameha'a hiti mono nagami'i fele'ahana yabe. Ai nagami'i afololoto ma luto kaga lu limi'ehina: Nani kumu Sipi Bomofitoga komopaka batu huto emi'ahane lite keheli'ehitemo nani noha'niluga ete minalo. Ya luto ana'uba koyo koyo bito kehe ina'mu luto noha'aluga buto mino'ohuta yabe.

Polu Silasiugo Filipai hepalu nagalugu mine'aha'ina

¹⁶ Mone yupahi nunumu hepato nobunogo kele kele pa'i mone'amofahi foipa fele komopa'agu nominago alihituto hilinana ya yupahi huto hilibe luto lu huto hulata nohina pa'uba lofo tumala hu'ehina. Ya'mana pa'uba alihituto hilinanamofahi kaga'a lu huto hulata hinanalo asaga yupahi efahi babu lito kaba bo'amagihi li epilata huto nominana yabe. ¹⁷ Ai Polu hiti lali hiti lemege'i lifito nobuto ma luto sipi kehe i'ehina: Ya'ma bo enali ifo muyagu Hu'mamofahi koko pana'a nehabe. Lenali lenugufatini li lenubuto bilabe lite lu yege nehabe. ¹⁸ Babu yupahi ya'ma pa'uba ya lumofa'nahigo Poluhi kosele'a hago i behe huto ana foipa felemonofahi ma luto lu emi'ehina: Yesu Kilisitohi gi'alo kehe nounagi leke ho limito bufa hubo. Ya ligo ana foipa feleuba ana'asilo ana pa'mofahi komopa'agut mele'isi hele ko limiti'ehina. ¹⁹ Kaba bo'amagi be gelete akuaku efahani lilata nehanana su hago entaluga logo bigo Polunogo Silasinogo kefefe hite hepa'i folaganugu gamani bona'i nehanalo etele'moto bite ho ti'ahana. ²⁰ Enali etele'mete bite Lomu gamani bo enubulo ho tilete ma lite li'ahana: Ya'mana bole Yuta bole neha'ibe. Etali hepati li sibina neha'ibe. ²¹ To lali Lomu bona'magita lotiuba mege'i memalalo luto o'e lu'ehina kaga etali lu epimofa'nahela'ibe. Lali Lomu bona'i nohutago etali kaga'atiti mekeheliluta'mu yabe. ²² Ya lago luga'a bona'magi ana hite anagu heleke melete etifisa i'ahana. Ya hago enali Lomu gamani bomagi gukete'atiti toba he etetelete naga osatu etibiyigilo li'ahana. ²³ Ya lago naga osatu babu lite etibiyigilete naga'i etimi'ahana. To naga noto kasito gimi gilata bo: Kai le'mo huto kasito gimi batu gibo lite amuya ka li ete'ahana. ²⁴ Ya lite amuya kaga li etana keheliloto ana gimi kaba boubma etele'moto buto naga nohi folagaha'agu ni'ina hasagu etele'mo fitu fo bi'ehina. Ya huloto etigi etayato naga'i giloto lukesalo husoko hu etoto'ehina yabe.

²⁵ To folugu'i Polugo Silasiugo nunumu nama Hu'mamofitoga lite mine'aha'ina. Ya ha'igo luga'a bona'i nagalugu minanamagi kehelite mine'ahana yabe. ²⁶ Ya neha'igo ana'asilo sipi imima'i liloto naga noho lukesa asaga'i li kule kule hu baga i'ehina. Ya nohuto naga noho kasihi asaga'i mele'isi i hokolo hu baga noito nagalugu minana bona'magi enayanugu gi'ahana naga'i asaga'i gulu ho baga i'ehina. ²⁷ Ya hulago naga kasito kaba gimi gi'ehina boubu ho tiloto asaga kasihi hokolo hu su ho'ehigo bu go'ehina. Ya huloto nagalugu bona'mo silaga'i afele su he'ahabe luto lesa'a gofa ligo yatama emita'a li kisito ai'a lubaha'a laga hilube'mu hu'ehina. ²⁸ Ya higo Polu bu goloto sipi kehe i emitu ma luto lu'ehina: Lali asaga'i maga nohutagi kaika kugufaka li sibina mehubo. ²⁹ Ya ligo naga noto kaba gimi nogina boubu libi kumu kehe iloto hololu luto hasagu ti'ehina. Ai lesa'a gofa ligo afoya foya iloto Polunogo Silasinogo etigigu tito ko'ehina. ³⁰ Ya huloto Polunogo Silasinogo etele'mo fegutoga mololoto ma luto etoloka ho'ehina: Letali sipi bole, nani hena hinogo'ni Hu'mau nele'mo nubuto bilibe? ³¹ Ya ligo etali lu emi'aha'ina: Kai Yesutoga komopaka emiletogo Hu'mau kele'mo kubuto binogo ai pana'a lolo hilane. To kai lalamehaka hiti ana hilabe. ³² Ya lilete etali Sipi Bomofiji mono ka'a ai noha'agu nehana bona'i hiti ai'a hiti asaga'i lu epi baga i'aha'ina yabe. ³³ Ya ha'igo ana folugu'i naga noto kasito kaba hulata boubu Polunogo Silasinogo fugepa'atiti bito etehepuhi lo'ehinana nagami'i mukoho luto okala hu etoto'ehina yabe. Ya huloto ana'asilo mele'isi lalameha'a hiti asaga'i nagami'i fele'ahana yabe. ³⁴ Alihi Polunogo Silasinogo noha'aluga etele'moto tito nose'na etimigo ne'aha'ina. To ai'a hiti lalameha'a yatai Hu'mamofitoga komopati noemune lite enegelo gofa bi'ahana yabe.

³⁵ Etehi go'i lulago Lomu gamani bomagi gimi bo enoho lifigo ete ma lite li'ahana: Ya'mana bole etele'mo he'mitogo bi'ino. ³⁶ Ya lago naga noto kasito kaba hulata boubu ana kaga buto ma luto Poluhi lu emi'ehina: Lomu gamani bona'magi kai hiti Silasi hiti nagaluguti gulu hete biliyo lite gimi bomagitoga kaga malago lite e'ahana. Ya lanagi letali letipagu fulu hinogo biliyo luto lu etimi'ehina. ³⁷ Ya ligo Polu Lomu gamani bomagi gimi bo'ani ma luto lu epi'ehina: Le'ali Lomu bo nohu'inamo ana'ina mone li sibina hu'ohu'igo legi enali faga lite asaga boana'i li gehesa hite nehana enubulo faga osahi le'emite nagalugu le'ele'mo mele'ahabe. To yatai enali fala kite le'ele'mo he'milune nelafih? Enali ma'naka lite ya mehilana'mu yabe. Enali'ani ete enayanugati le'ele'mo fegutoga malalana'mu yabe. ³⁸ Polu ya luto ligo gimi bomagi ana kaga lite bite Lomu gamani bomagi lu epi'ahana. To Polugo Silasiugo Lomu bo nohu'ibe la'ina kaga Lomu gamani bomagi kehelilete enelesa'ani gofa lu'ehina. ³⁹ Ya hilete enali Lomu gamani bomagi Polunogo Silasinogo eniginaga ka lu etimilete etele'mo fegu te'ahana. Ya hilete ma hepa'i he'mite bufa hiliyo lite etoho lifi'ahana yabe. ⁴⁰ Ya hago Polugo Silasiugo naga nonuguti fegutoga limilete Litiaha nonuga bi'ahaa'ina. Analo Hu'mamofitoga komopa'ani emite minana bona'i Hu'mamofitoga amuya melete komopatini aitogago emite minalo lite amuya kaga lu epilete he'mi epelete bi'ahaa'ina yabe.

17

Tesalonika bona'magi Polunogo Silasinogo etahalune'mu hi'ahana

¹ Etali kapo melete bite Afipolisi kegi'a henetilete yaloti he'mite bite Apolonia kegi'a henetilete ana hite ya'ma hepa'i be ligite bite Tesalonika hepato heneti'aha'ina. Ya'mana hepato Yuta bona'magi mono noha'ani mone ni'igo bu ge'aha'ina. ² Polu hulata nohina suhi luto Yuta bona'magi kaga lu keheli fa keheli hilata nehana noha'anigu buto ti'ehina. To ai loegi monegi fuli kana'agu mono bukugu ana bona'i kaga ma luto lu epi'ehina: ³ Mesiau gabu foya liloto filito aku ho tilibe luto Hu'mau le'mo ho ti'ehina. Ya'ma Yesu kumu kaga lu nolepuna boyo ai Mesiau nohibe luto

lu yege hago enali enegekesa keheliya i'ahana. ⁴ Luga'a boana'magi etali ka'atiti keheli komopa'anigu melete etemege'i mele'ahana. Giliki bona'i luga'a babu lite Hu'mamofitoga agoya hu emite mine'ahana bona'i ana hite, to enighiti ana'magi ana suhi hite etemege'i mele'ahana yabe.

⁵ Ya hago Yuta bona'i luga'amagi enogolagu higo enipakafa helete enumuhi meni'igo kegeiyo neminana bona'i enele'mo nupa hi'ahana. Enali nonugu nonugu tauniga tilete limilete hite ete bo mone Yesonihi nohi li bego hite Polugo Silasiugo ana nonugu neha'ifi meneha'ifi lite libe tele bibe hite nehi'inogomo etele'mo fegutoto bona'magi enubulo etele'mo malalune lite yabe. ⁶ Ya hana etali meneha'igo Yesoni hiti lalu'agi luga'a hiti enayato lite gamani bona'i enubulo bilette nogo'ani sipi ma lite li'ahana: Enali ya'ma bomagi asaga hepa'i li sibina nehana yatai ma hepati li sibina hilune'mu nehabe. ⁷ To Yesoniu ya'mana bo noha'aluga enele'moto bu'ehinamagi Sisahi kaga'a ligofa helata nehitte ma lite lilata nehana yabe: Kibina bo fato mone nohina gi'a Yesu yabe. ⁸ Ya nelago asaga boana'i hiti to gamani bo hiti ana kaga kehelilete topa hete kehe sipi sipi i'ahana. ⁹ Ya hilete gamani bona'magi Yesoni hiti lalu'agi hiti enalitogati efahi mone'a lu molo'ehinanamo nelite he'mi epalago bi'ahana yabe.

Polugo Silasiugo etali Belia hepalu mono foya li'aha'ina

¹⁰ To ana folugu'i sinihin ginogo Yesutoga agoya hu emi'ahana bona'magi Polunogo Silasinogo Belia hepato mele'isi etoho lifi'ahana. Ya hago etali Belia hepato henetilete Yuta bona'magi mono li gehesa huse nonuga bite ti'aha'ina yabe. ¹¹ Enali Yuta bona'i Belia hepalu mono faga hokolo nehanamagi hetofana hite koyone hi'ahana. To luga'a Yuta bona'i Tesalonika nehanamagi suhi lite memine'ahana. Enali Belia bona'magi ka'atiti keheli batihite laga'ani epesigo asaga yupahi mono buku'ani hiti lite e'ehite Polugo Silasiugo faga lila'ifi ma'naka lila'ifi lite leka so batihite bu golata hi'ahana. ¹² Ya hilete babu boana'i etali ka'atiti komopa'anigu li pili kago to babu enighiti Giliki ana'i to bona'i babu lite enali hiti ana kaga komopa'anigu li pili koto hi'ahana. ¹³ Ya hago alahi Tesalonika Yuta bona'magi Polu ya huto Hu'mamofihu ka'a Belia bona'i lu noepibe lana'a keheli'ahana. Ya hilete enali ana hepatoga bite boana'i faga faga lube epibe hite enegekesagu lu pisili bite enele'mo negi nagi ne'ahana. ¹⁴ Ya nehago Yesutoga agoya hu emi'ahana bona'magi Poluhi mele'isi le'mo he'migo hege nagami beletoga limi'ehina. Ya nohigo Silasiugo Timotiugo etali Belia hepatoga mine'aha'ina. ¹⁵ To Poluhi le'mete moneka bana bona'magi le'mo foto'i melete Atenisi hepato bi'ahana. Ya hilete enali aku'i i behe hite Belia alune'mu nehago Polu Silasinogo Timotinogo etali kumu mele'isi nani nohunaga aliyo luto kaga malago lite bi'ahana yabe.

Polu Atenisi tauniga mono ka lu epi'ehina

¹⁶ Polu Silasinogo Timotinogo Atenisi hepato etegeba huto nohuto bu gana ana hepalu ana'ina meha'a babu lite yafatu lolo hite mele'ehite komopa'ani ananamagihu epite neminago bu go'ehina. Ya huloto anana'mu luto Poluhi ipagu keta hu'ehina. ¹⁷ Ya higo kaga lu keheli fa keheli hilata nehana mono nonugu tiloto Yuta bona'i hiti to fegutoga bona'i luga'a Hu'mamofitoga komopa'ani emite minelata nehana bona'i hiti kenasabo bilata hu'ehina. To asaga yupahi babu boana'i hepa'i folagaha'agu limo gehesa hite minete kaga lu keheli fa keheli hilata hanalo Polu kaga lu epilata hu'ehina yabe. ¹⁸ To luga'a Epikuli bona'i to Sitoiki bona'i kaga enelepilata bo'animagi Polu hiti kenasabo bilette luga'amagi ma lite li'ahana: Ya'ma hagulu hagulu ka nolina bo ai henamofihu kaga lu epilube'mu nohibe? To luga'a bona'magi li'ahana: Ai fato melugu meha'agi kaga'ani lu yege nohabe. Polu Yesu kumu ai fili'ehinagati aku'i ho ti'ehibe luto ka lamana'a lu yege ho epina'mu ya lite li'ahana yabe. ¹⁹ To enali Poluhi le'mete kanisole bona'i li gehesa hepa'i gi'a Aleopagu yabe lite bite ma lite li'ahana: Kai yuhufa

kaga boana'i noenelepitamofahi hapa'a lali keheli bati hilune'mu nohune. ²⁰ Kai lu noepita kaga lali keheluta fato huse ka lu noepine lali ana kagamofahi hapa'a hena huto ni'ifi lali kehelilune. ²¹ To asaga Atenisi bona'i hiti to fato hepatoti bona'i luga'a ete ana hepato mine'ahanamagi hiti yatai yuhufa kaga kehelise yupahi yabe lite limo gehesa hi'ahana yabe.

²² To Polu Aleopagu kanisole bona'i enubulo ho tiloto ma luto lu'ehina: Lenali Atenisi bose. Asaga mono kaga lusemofito lenali amuya nemalago bu nolenogobe. ²³ Lenali komopatini emilata nehanana asaga'i hepatinigu ni'ina nani kapo nomoloto'ni abu go su ho'ohube. To kuguhi gelata nehana hepato kaga mone ma lite fayahi gete mele'ahago bu go'ohube: Ya'ma mekeheli'ohuta nasana meha'alo yabe. To lenali ya'mananamofahi meha'a bu mege'ahananalo komopatini emite fa'mene'mu minelata nehana yatai nani kaga'a lu hokolo huto lu nolepube. ²⁴ To Hu'mau kokulumai'i hiti me'i hiti to asaga'na fato fato'i anagu ni'inana lolo hu'ehina bo ai kokulumai'i hiti me'i hiti Sipi Bo'a nohuto bona'magi enayatu gilata nehana mono nonugu tito meminolata nohibe. ²⁵ To ai ana'ina'a su holenogo bona'magi enayanugati he'mete meemilana'mu yabe. To hena'mugope asaga bona'i sikalafu'ani episemofahi to mino kosaba husemofahi to silaga'na ai'ago epilata nohibe. ²⁶ Koyapa'i moneko bo lolo hu'ehinaguti nupa bo safa bo fato fato'i noto noto'i bite mino baga ino luto enoho lifigo analo analo mine'ahana yabe. Ai'a yata'a kana'a molo epoloto ya hepato bila bila hilo luto me'i enemeto enemeto epi baga i'ehina. ²⁷ To ai Hu'mamofahi sa hilabe luto ya hu'ehina. To enali ai kumu'i sa sa hite bula ola hilete be go lamana hilabe. To ai ana bo foto'i menohina laliti lemeto lemeto nohibe. ²⁸ Ya nohigo kaga mone ma ni'ibe: To ai yanuguko mino kosaba huto bula ola huto nominone.

To luga'a bonatinimagi kilihe ka ma lite li'ahana'a huto ni'ibe: Lali hiti ana huto ai'a yagapana'a nohune.

²⁹ Ma'naka luto Hu'mamofahi yagapana'a nohutagi ya'ma lali Hu'mamofahi hapa'a li sibina huto golitufi silibatufi to efatufi ana'ina meha'a bona'magi enegekesa keheli bati hi'ahanamagi enayatu lolo hi'ahanana'mu ai nohibe luto lekesa mekeheli'lune.

³⁰ Koyapa'i kaga keheli bati mehuse kanagu yatai kana'alo li huto nehanamofahi li huto nehanamofahi li huto hilata hi'ahana Hu'mau bu go he'mi'ehina yabe. To yatai ai asaga bona'i ma luto lu noepibe: Lenali foipana li huto nehana he'mi su helete komopatini i gelehe hilo. ³¹ To ai asaga melugu bona'i ka foya liloto guna ilube luto limilina kana'a molo eto hu'ehibe. To ai ya'mana lili'na lilibe luto bo mone le'mo ho ti'ehinauba guna i epalalibe. Ai ana bo fili'ehinagati le'mo ho tilotomo ya'mana asaga bona'i enelepigo be gete keheli'ahabe.

³² Filise bo kene keliguti aku'i ho ti'ehibe luto Polu lina kamui'i luga'a bona'magi kiya hi ete'ahana. To luga'amagi ma lite li'ahana: Mone yupahi ana kaga aku'i lu limitogo kehelilune. ³³ Ya lite lilago Polu li gehesa hite nehanaloti he'mito bu'ehina. ³⁴ To luga'a bona'magi kaga'a keheli komopa'anigu melete mege'i mele'ahana. Ya hana bona'magi folagaha'aniguti bo mone Tionisiu ai Aleopagu kanisole bo hiti to mone a'i Tamalisi hiti to luga'a bona'i hiti ikelete mege'i mele'ahana yabe.

18

Polu Koliti lili'na li'ehina

¹ Alihi Polu Atenisi hepatoti he'mito Koliti hepato bu'ehina. ² Ya huloto Yuta bo mone gi'a Akuila yabe ai Ponitasi hepato kete'ahana bo nohigo bu go'ehina. Ya'ma boubia liha'a Pilisila hiti Itali kegi'atoga bite nemina'inati ma'asi e'aha'ina yabe. To hena'mugope gamani bo Kolotiasi ai gihiti boubia Yuta bona'i asaga'i Lomu hepa'i he'mite bilo luto enoho lifi he'migo etali ete neha'inalo Polu bu'ehina. ³ Polu koyapa'i

kata nohi gilata'na naga'atu hetito efaha'a lilata hu'ehina suhi ana alobolemale'i ana suhi neha'igo ai buto etehe'moto mino'ehina. ⁴ Ai asaga fuli kana'alo Yuta bona'i li nupa hite mono kaga lu keheli fa keheli hilata nehana noha'anigu tiloto Yuta bona'i hiti to Giliki bona'i hiti Yesu Hu'mamofhi lusi pana'a huto hu'ehibe, luto kaga lu epi'ehina.

⁵ Alihi Silasiugo Timotiugo Masetonia hepa'i he'mite ai nohinalo limi'igo asaga yupahi Polu mono kaga lu epiba lu epiba huto nohuto ma luto Yuta bona'i lu epi'ehina: Yesu ma'naka luto Hu'mau le'mo ho ti'ehina bo nohibe. ⁶ Ya luto lu epina enali ana ka'a keheli komopa'anigu memolose kiya hi etelata hago Polu ya nehagomo hulata nohina'a huto gukete'agati mumusopa i tili nohuto ma luto lu epi'ehina: Lenali lenugufatini le'mo lenubuto mebilana ya lenali hapatini'mu luto yabe. To nani yananalo kaba mehu'ohube. Yatai ya'maloti fegutoga bona'i nehanaga buloto Yesu kumu enali'i lu yege hoto minaluna'mu yabe. ⁷ Ya luto luloto Polu ho tito buto fegutoga bo mone gi'a Titiu Yasitasi ai Hu'mamofitoga komopa'a emito nominana bomofhi noha'a Yuta bona'magi mono ka beto hilata nehana noho lebato ni'igo anaga kete mine'aha'ina yabe. ⁸ To Kilisipau, Yuta bona'magi li nupa nehana mono noto kaba hu'ehina bouba ai lalameha'a hiti Sipi Bomofitoga komopa'ani emite Poluhi ka'a mege'i mele'ahana. Ya nehago Koliti bona'i luga'a babu lite Poluhi ka'a kehelilete ana mono ka li pili kete nagami'i fele'ahana yabe.

⁹ Mone folugu'i Poluhi bamu'i hu bulo mololoto Sipi Bouba ma luto lu emi'ehina: Kai koli mehuse kaga lu hokolo huto lu epibo. Kai kosele'i nahabe luto kabaga hekini loloto meminobo. ¹⁰ Nani kai hiti nohunagi bo moneuba kai'i mekahalina'mu yabe. Bona'i ma hepalu babu lite nehana nani bona'ni nehabe. ¹¹ Ya luto lu emigo Polu Hu'mamofhi mono ka'a ana hepato enelepito minoto kufu mone yagi ikahi nayahi mone kegi'a su hoto mone kegi'a nayatogati mone heleko malago huto su hago mino'ehina yabe.

¹² Ya nohigo alihi Galiohi Lomu gamani bo Gilisi melugu le'mo ho tigo minana kana'alo Yuta bona'i li nupa hite ho tilete Poluhi yato lite ka foya le'mo melelete ma li'ahana: ¹³ Lali keya katiuba o'e lu'ehinagu kaga ya'ma bouba ma hepato asaga bona'i Hu'mamofhi kaga'a fato'i noenelepito enali'i kefefe suhi nohibe. ¹⁴ Ya nelago Polu ka'anilo nona'a lilube'mu nohigo Galiou ho tito Yuta bona'i ma luto lu epi'ehina: Lenali Yuta bose. Ya'ma bouba gamaniuba kaga molo'ehina'amofhi pelesa ila to foipa suhi mone li huto hula hu'ehitita nani lenali katini keheli leputine. ¹⁵ To lenali kaga noloka hela ana'ina gi'a hela to lenali keya katini lu nimila nehagomo nani o'e luto nolube. Lenalitini ana kagatini lu sepa ilo. To nani ya'iya lite nelana kamofhi ka foya'a meliluna'mu yagi to kaga'a loko mehilube'mu nohunagihe, ya'ma gamani bo Galiou lu'ehina. ¹⁶ Ya luto luloto ka foya lilata nonuguti fegutoga enele'mo amuya he'migo limi'ahana. ¹⁷ Ya higo Yuta bona'i li nupa hite kaga lilata nehana noto kaba bo Sosetenisihi enali nu kite ka foya lilata nehana kasito segihi osahi emi'ahana yabe. To ya hananalo ya'ma gamani bo Galiou, ya habe luto ekesa mone meyigi'ehina yabe.

Polu Silia kegi'a Atioki i behe huto bu'ehina

¹⁸ Polu Koliti hepato lalu'agi hiti babu kana minoloto Pilisilanogo Akuilanogo Silia metoga botigu tite bilune'mu bi'ahana. Ai mebu'ohuto lama'naka nolube luto Senikilia hepalu golagalo yahi ti'ehina'mu luto oka'a laga hu'ehina yabe. ¹⁹ Enali Efeso hepalu henetilete Pilisilanogo Akuilanogo he'mi etoto'ehina. Ya huloto Yuta bona'magi li nupa lite mono kaga beto hilata nehana nonugu ai tiloto Yuta bona'i hiti kaga lu keheli fa keheli hi'ahana. ²⁰ Lali hiti yatama kana minoto kaga mone'a hiti lu limilane lite lana ai o'e lu'ehina. ²¹ Ya luto ka'ani pelesa iloto ma luto lu epi'ehina: Ai Hu'ma linogomo nani aku'i lenalitoga oto bu lenagalube. Ya luloto botigu tiloto Efeso hepa'i he'mito bu'ehina.

²² Buto Sisalia melugu henetiloto Yelusale hepato buto lalu'agi Yesuhi komopa'ani emi'ahanana enebe tigiloto aku'i Atioki hepato bu'ehina yabe. ²³ Analo'i nesi kana minoloto ana hepa'i he'miloto Galesia kegi'a hiti Filigia kegi'a hiti bula ola huto boana'i Yesutoga komopa'ani melete neminanamofifi enele'mo amuya molomofa'na hu'ehina yabe.

Apolosiu Efeso hepato hiti Koliti hepato hiti minoto foya li'ehina

²⁴ To Alekasatilia hepatoti Yuta bo mone oto Efeso hepato mino'ehina bomofifi gi'a Apolosi yabe. Ai kaga le'mo batu huto lu epilata nohina to ana huto Hu'mamofifi mono ka fayanugu ge'ahanamofifi keheli batu hu'ehina bo yabe. ²⁵ Enali ya'ma bomofifi Sipi Bomofifi Kapo'alo le'mo melete kaga lepi'ahago ana kagauba komopa'a amuya molo'ehigo nohuto Yesu li huto hu'ehinamofifi kaga'a boana'i enelepito to lu epi'ehina. Ya hu'ehina to ai Yoniu nagami'i folo epololata hu'ehinanago ai keheli'ehina yabe. ²⁶ To ai hapi fito Yuta bona'magi kaga nupa hite lite minelata nehana noha'anigu tito ka lu hokolo huto lu epi'ehina. Ya higo Pilisilaugo Akuilaugo ka'a kehelilete noha'atitiluga le'mete bite Hu'mamofifi kapo'amu mone'a hiti lepi batu hi'aha'ina yabe. ²⁷ Alihi Apolosiu Gilisi metoga bilube'mu nohigo Efeso Yesuhi agoya hu emi'ahana bona'magi he'mete fayah i mone Gilisi hepalu minela bona'anitoga Apolosihi ya hepatoga be tigite le'mo batu hilo lite fayah i gete emi'ahana. Apolosiu ana hepatoga nehetiloto luga'a bona'i Hu'mau enele'mo koyone huloto komopa'ani aitoga emite minalanana ai'a epi'ehina. Enali Hu'mau enehe'mo'ehina bona'i ya'ma Yesutoga komopa'ani emi'ahanamagi Apolosiu kaba hu epoloto hetofana huto enehe'mo'ehina. ²⁸ To ai asaga boana'magi enubulo Yuta bona'magi kaga batu mehina'a lilata nehana ana ka'anilo nona'a lu epigo ai ka'auba enali ka melugu ho fi to'ehina. To ai Yesu kumu ma'naka luto Mesiau nohibe luto Hu'mau mono kagu go'ehinaloti leka soloto enelepito higo enegekesa keheli amuya mele'ahana yabe.

19

Polu Efeso mono foya li'ehina

¹ Apolosiu Koliti hepatoga minana kana'aluga Polu kosa ubago hina kapo luga kapo moloto oto Efeso hepato neheti'ehina. Ya huloto Efeso hepalu Yesutoga agoya hu emi'ahana bona'i luga'a bu enogoloto enoloka ho'ehina: ² Lenali Yesutoga komopatini emi'ahanalo Sikalafu'i li'ahanafihe? O'e, koyapa'i Sikalafu'i ni'ibe lite lu limigo lali mekeheli'ohuta yabe lite ka'alo nona'a li'ahana. ³ Ya lago Polu aku'i enoloka ho'ehina: To lenali henamofifi nagami'i fele'ahabe? Ya ligo enali lu emi'ahana: Lali Yonihi nagami'i folo'ohune. ⁴ Ya lite lago Polu lu'ehina: Koyapa'i boana'i komopatini i behe hilo luto lu epito Yoniu nagami'i folo epolo'ehina. To bo mone nani nemege'i noana bo Yesu, aitogago komopatini emite minalo luto Isilaeli bona'i lu epi'ehina yabe. ⁵ Polu ya luto lu epigo enali ana kaga kehelilete Sipi Bo Yesuhi gi'alo nagami'i fele'ahana. ⁶ Ya nehago Polu lataha'anilo yahi noligo enalitoga Sikalafu'i limigo fato fato nogo hite Hu'mamofifi ka'a ana nogoguti li'ahana. ⁷ To ya'mana bona'i nayahi luga luga su hoto nigigusagati loemo heleko malana'amagi yabe.

⁸ Polu Yuta bona'magi mone kaga lu keheli fa keheli hilata nehana nonugu tiloto amuya moloto ka lamana'a lu epito ikahi loebe monebe mino'ehina. Ai enali hiti kenasabo bi enohoto Hu'mamofifi Kapo'alo bilabe luto amuya kaga lu epi'ehina yabe.

⁹ Ya lina kaga luga'a bona'magi keheli komopa'anigu memelelete silaga boana'magi enubugu Sipi Bomofifi Kapo'a lu sibina hi'ahana yabe. Ya lago Polu nohe'mi epoloto pana'alobo'a enele'moto buto asaga yupahi Tilanuhi ka enelepilata nonugu tito kaga lulata hu'ehina yabe. ¹⁰ To ai ya huto minoto kufu loemo li he'mina kana'agu Yuta

bona'ifi Giliki bona'ifi to silaga bona'i Esia melugu mine'ahanamagi Sipi Bomofhi ka'a akeheli su he'ahana yabe.

Sikibahi pana'amagihi kaga'ani

¹¹ Hu'mau Poluhi yato babeyafana fato fato'mofihi li huto hu'ehina yabe. ¹² Poluhi hakisipi'afi to gukete'a pekene higo he'mi'ehinana lite bite enebesi'ehina bona'magi enugufaga soso hago enebesise'na'ani su ho epolola to foipa fele komopa'anigu minolata hu'ehina bona'magi ana hite enugufa soso hago ana foipa fele heleko limito bulata hu'ehina yabe. ¹³ To Yuta bona'i luga'amagi bula ola hite foipa fele ho lifi nehe'mite efahi lilata nehanamagi enegekesa kehelite Sipi Bo Yesuhi gi'a ya'ma babeyafalo foipa fele ho lifilube'mu hu'ehina. Ai foipa felemofhi ma lite lu emi'ehina: Polu kaga'a lu yege nohana bo Yesuhi gi'alo kehe noube. ¹⁴ Yuta bona'magi sipi mono bo'ani Sikibahi pana'amagi ya'ma suhi li'ahana. ¹⁵ Ya nehago foipa feleuba ma luto lu epi'ehina: Nani Yesuhi kehelito to Poluhi hapa'a hiti akeheli'ohube. To kaibe kiyi'agabe? ¹⁶ To ana foipa fele komopa'agu nohina bouba enugufalo heleko moloto sipi luba huto enoho'ehina. Ai lusina huto fugepa'ani bigo gukete'ani toba hoto li behe kege hube higo ana nonugati he'milete enugufa yapako hololu lite bi'ahana. ¹⁷ Asaga Yuta bona'i hiti to Giliki bona'i hiti Efeso hepato neminanamagi foipa feleuba enoho'ehibe lite lana ka kehelilete enelesa'ani gofa ligo sipi koli hi'ahana. Ya hilet Sipi Bo Yesuhi gi'a liyafa hite fokehi he'ahana yabe. ¹⁸ Babu bona'i Hu'mamofhi agoya hu emi'ahanamagi ete asaga boana'magihi enubulo lu sibina hila to foipa hapa'ani lu huto huto hi'ahana. ¹⁹ To luga'a bona'magi ana hite nalisa enehelata nehanamagi buku'ani li nupa hite asaga bona'magi enubulo logogu ge'ahana. To asaga logo ge'ahana bukumofhi mina'a li nupa hite bu gana sipi efahi leka sete 10,000 kina ya'ma huto hu'ehina yabe. ²⁰ Ya'ma hananaguti Sipi Bomofhi kaga'auba amuya mololoto i futili katili huto bula ola huto ule'ale hu'ehina yabe.

Efeso bona'magi Poluhi bunepa i'ahana

²¹ Alihi anana huto hu su holago Polu kapo moloto Masetonia kegi'a buto Gilisi melugu nehetiloto yagati he'mito Yelusale bilube luto ekesa kehel'i'ehina. Ya'ma melugu bu baga iloto'ni ana huto alihi Lomu kegi'a bilube luto lu'ehina. ²² Ya luto ekesa akeheliloto Timotiu yagi to Elasatu yagi etali ai'i he'mete lili'na neli'ina bole Polu etoho lifigo Masetonia melugu neba'igo ai'a Esia melugu nesi'a kana mino'ehina.

²³ Ya'mana kana'agu luga'a bona'magi Sipi Bomofhi Kapo'amu lite fatehi fi etelete kehe napa ite bat mehi suhi li huto hi'ahana. ²⁴ To bo mone mino'ehina gi'a Temetiliu ai silibatu'i ana'ina lolo hulata bo yabe. Ai fato fato'na meha'a silibatu lolo huto Atemasihi sefu noha'agu nomalago ana bisinisi'auba lili'na neli etana bona'magi mina'a bat hite li'ahana yabe. ²⁵ Ya hago lili'na bona'a hiti to mone'ago lili'na lilata nehana bona'i Temetiliu kehe i nupa huloto ma luto lu epi'ehina: Ma bose, lali fe'nohati ma lili'naloto huto nohinamofhi lenali be ge'ahabe. ²⁶ Ma bo Polu nohinanamofhi hapa'a lenalitini lenubutu be gelete akehelilata nehab. Ai silaga bona'i Efeso maga asaga'i nehana hiti to asaga Esia kegi'a bu baga iloto ma luto lu epilata nohibe: Bona'magi enayatu ana'ina meha'a lolo hite komopa'ani emilata nehanaya faga faga suhi nehab luto lu epilata nohibe. ²⁷ Poluhi ya'mana ka'auba bisinisi lili'natli li sibina nohuto sipi a'i Atemasihi meha'a lolo hite mele'ahana noha'a boana'magi enubugu fa'menena le'mo lolo hilina'mu yabe. Koyapa'i Esia bona'i hiti to luga'a melugu bona'magi ya'ma a'i meha'amofhi komopa'ani emite minelata hi'ahana yatai Poluhi ka'auba sipi gi'a li sibina hilube'mu nohibe lite li'ahana yabe.

²⁸ Ya luto ligo li gehesa hite minana bona'magi kehelilete lusina huto enitaluga logo bigo kehe sipi ite li'ahana: Efeso bona'magita Atemasi sipi a'mo laliti nohibe lite hapi fi'ahana. ²⁹ Ya hite, kehe napa neigo silaga bona'i ana hepatoti ho ti baga ite

kehe napa ilago bila ela hite Poluhi lalu'afugo hiti kapo melete moneka nebana bole Gaiyasi hiti Alisitaka hiti Masetonia kegi'ati etayato lite hololu lite tutuma'i melete nehanalo bi'ahana. ³⁰ Ya nehago Polu bona'magi folagaha'anigu heleko moloto buto ai'a kaga lu epilube'mu nohigo lalu'agi mebubo lite le'mo mele'ahana. ³¹ To luga'a gamani kaba bona'i ai lalu'agi lolo hite mine'ahanamagi: Kai tutumalugu mebubo lite aitoga ka mele'ahana. ³² To li nupa nehana bona'i luga'amagi fato ka lite kehe neigo to luga'amagi fato ka lite kehe neigo hago ana hepalu kagauba pisili bigo negi nagi ne'ahana. To bona'i mone'amagi enali henabe lite li gehesa nehafi lite keheli bati mehi'ahana. ³³ To Yuta bona'magi mone bomofihu Alekasata gi'a yabe folagaha'anigu le'mo malago binana'mu lite luga'a bona'magi ai kaga hapa'a nohibe lite fisa i'ahana. Ya hago Alekasatau yaha babeyafa huto kaga'anilo nona'a lu epilube'mu hu'ehina. ³⁴ Ya nohigo asaga bona'magi ai Yuta bo nohigo be gelete moneko kumu koyapa li'ahana kaga lu kululu pa sete aku'i ma lite li'ahana: Efeso bona'magita sipi ati Atemasiu nohibe, lite yatama kana ana kagago luba luba hi'ahana.

³⁵ Alihi Efeso kusi kusi bouba silaga bona'magi kaga'ani i lege'noloto ma luto lu epi'ehina: Lenali Efeso bona'ise. Atemasihi mono noho hepa ma Efeso ni'igo koku-lumalugutu sefu efahi limi'ehina malo ni'ibe lite lilata nehanamoya asaga bona'magi akeheli'ahabe. ³⁶ To mone kene'uba ya'mananamofi kumu lu fala mekilina'mu yabe. Ya hu'ehinagi lenali kagatini analo lege'nete lenuluhaya tite ana'ina mone mele'isi li huto mehilo. ³⁷ Lenali ya'ma bo loemo etele'mete e'ahana bomale'i etali ana'inatini gumina felela to lali ana'ina Atemasi lugefati kumu lu sibina hila mehi'aha'ibe. ³⁸ To Temetiliu hiti to ai lili'nalo bo'a hiti bo mone'mofihu ka foya li etalune litemo ka foya lise kana'a fato yupahi kana'alo alanamo ni'ibe. Ya hinogo gamani bona'i nehanago enali ka foya li epelete ka'ani lu bati hu epalalanamo ni'ibe. ³⁹ To lenalitinilo kaga mone'a hiti ni'inogomo tutuma'i melete kaga lilata nehana ana yupapo lu huto hinogo asaga bona'magi ana kaga lu bebe salanamo ni'ibe. ⁴⁰ Yatai yegegu luba hulototi kaga yuhufa fato'i ligo futita'mu yabe. Ya'mananamofi kaga hapa'a ma'naka luto meni'inanalo li nupa hutago mone gamani bouba hena hibe lite li nupa hi'ahabe luto loloka hatita kaga hapa'a lu emilutana'mu sa sa hutita'mu yabe. ⁴¹ Kusi kusi bouba ya luto kaga lu epiloto ana bona'i enele'mo tili higo bula ola hi'ahana yabe.

20

Polu Masetonia kapogu hiti Giliki kapogu hiti bu'ehina

¹ To ya'ma kaga limito fililago Polu Yesuhi kaga kehelise bona'i kehe igo ago kaga luto enele'mo laga huto'a enebe tigito enalitogati he'mito bu'ehina. Ai Masetonia kapogu buto ana melugu neheti'ehina. ² Ya'ma kapogu buto Yesu kumu kaga babu luto noepto to enele'mo laga nohuto buto buto'a Giliki kapogu neheti'ehina. ³ Ana kapogu ikahi loebe monebe minoto to alih botigu tito Silia melugu bilube luto nohigo Yuta bona'magi ai kumu boga lite nehago Polu kehelito i behe huto Masetonia kapogu aku'i bilube luto bu'ehina. ⁴ To ai hiti bi'ahana bona'i Belia hepato bomo, gi'a Sopata, Pilasihi pana'a, ai yagi to Tesalonika hepato bona'i loemo, etigi'atiti Alisitaka yagi Sekatasiu yagi to Tebe hepato bo mone gi'a Gaiyasi hiti to Esia meto bona'i loebe monebe enigi'ani Timotiu yagi Tikiku yagi Tolofimu yagi enaligo yabe. ⁵ Enali kohe tete bite Toloasi hepatoga legeba hite mine'ahana. ⁶ To lali ya'ma fuli yupahi beleti nose'na yisititu lolo mehise nenana ya'ma su hago lali Filipai hepatogati botigu tito buto 5 yegegu bu'ehigo lali Toloasi hepatoga nehetiloto anaga enali nehanalo li nupa hutoti 7 yegegu mino'ohune.

Polu Toloasi hepalu mino'ehina kana su ho'ehina

⁷ To lali minoto salele yupahi mone yatama nohi ifo hasagu tito li gehesa huto Yesuhi ka'a beto huto beleti nose'na li gofa huto nalube'mu nohuto, Polu li nupa hi'ahanamagih i kaga lamana'a lu epiba lu epiba nohuto yago lenehe'mito bilunagi luto kaga lu noepibe. ⁸ To lali li nupa hu'ohuna hasagu ifo nopogu mino'ohuna. Yanagu libi'i babu luto li kulu ti'ahabe. ⁹ To Polu kaga luba luba nohigo pana'i mone neheya kola gi'a Eutikusi hokolo kapoguluga fito minoto bu kolo kolo huto'a to bu'i kofa huto ana ifo muya loebe monebe hasaguti limo ito felisa'a i gofa hago fili'ehina yabe. Ya higo bona'magi le'mo saga hite fili su habe lite keheli'ahana. ¹⁰ To Polu anaga limito ya'ma pana'mo ifi toto koloto nu ki'ehina. Lenelesatini melino luto mefilise nohige lu'ehina. ¹¹ To yalo ifo nopogu tito beleti nose'na li gofa huto epito to nose'na noloto kaga luba luba huto minoto go'i ligo bufa hu'ehibe. ¹² To enali ya'ma pana'i mefilise nohigo le'mete komopa'anigu bati higo mine'ahabe.

Polu Toloasi hepatogati he'mito Miletusi hepato bu'ehina

¹³ To Polu melugu mone'a hiti bilube luto nobigo lali botigu tito kohe toto Asoso hepatoga buto anagati Poluhi lofotula hilune luto bu'ohune. ¹⁴ To Asoso hepatoga nehetito Poluhi le'moto botigu moneko'na buto Mitilini hepatoga nehetune. ¹⁵ To anagati he'mito buto alahi Kiosi hepai' lebato'i buto bege ligito buto etehi Semosi hepato neheti'ohune. To eteha'a anagati he'mito buto Efeso hepatoga bege ligito buto ana yupapogo Miletusi hepatoga nehetune. ¹⁶ Polu Yelusale hepatoga mono fuli yupapogu ya'ma gi'a Petikosu yupahi yabe ana yupapogu nehetilube luto to Efeso hepatoga buloto Esia kapogu minaluna kana le'mo yatama hilibe luto ligo lali Efeso hepai'mo bege ligito buto Miletusi hepatoga neheti'ohune.

Polu Efeso hepatoga mono'i olopa bona'mofhi mone kaga lu epi'ehina

¹⁷⁻¹⁸ To ya'ma Miletusi hepato nohuto Polu bona'i ho lifigo buto Efeso hepatoga Yesuhi kaga'a kehelise nehanamofhi olopa bona'i enali'i kehe ito enele'moto ago Polu ma luto lu epi'ehina: Lenali hapa'ni bu gete a'nekehelibe. Nani ya'ma Esia kapogu yata'a o'ohuna kanaguti hapa'ni bu gete nekehelibe. ¹⁹ Nani Sipi Bomofhi agoya hu emitio lili'na lito minolata napa'a ya'ma hu'ohube. To lenali kumu yibi nohuto lili'na'a lito mino'ohube. To Yuta bona'magi nanimomu'i boga liba liba hite nele'mo sibina nehago mino'ohuna yabe. ²⁰ To kaga lu yege hoto mono nasana'mu lenelepito mone lenehe'malina ka falamekise lu lepi'ohuna. Ya'ma asaga bona'ni li gehesa nehanogo lu lepilata huto to lenali nohatinigu moneko'na moneko'na nehago lu lepila huto mino'ohuna yabe. ²¹ Nani Yuta bona'i hiti fegutoga bona'i hiti lu epito lipoti epi'ohuna: Lenali foipanatini he'mite komopa'ani i gelehe hiti Hu'mamofitoga minete Yesu Kilisito Sipi Boti aitoga agoya hu emilo luto lu epi'ohube. ²² To yatai kehelilo. Hu'mamofhi hetofa Sikalafu'uba amuya moloto noho lifigo Yelusale hepatoga nobube. To anaga buto nehetilenogo hena hi netalabe nani keheli bati menohube. ²³ To ya'ma Sikalafu'uba asaga hepatoga nonehetugo kalabusi naga'i kimilabe luto gabu gilina suhi huto hi ketalabe luto lu nimigo keheli'ohube. ²⁴ Ya luto nolimigo to nani minalufi fililufi luto ya'ma negekesa kehelito nemeha'nii su holeno go bati huto ni'inagi ya'ma Sipi Bo Yesuhi foya'a nimi'ehina Hu'ma lehe'mose'namofhi ka'a hiti ka lamana'a hiti lu yege hoto ya'ma lili'na'nimofhi su holeno go bati hilunagihe.

²⁵ To ka mone hiti lu lepilugi keheli'ehilo. Lenali okaba'ni aku'i be megalabe. Nani lenalitoga bula ola nohuto ya'ma Hu'mamofhi Kapo'a kumu'i lu hokolo hu letoto humofa'na hu'ohuna bomofita okaba'ni alahi be megalabe luto akeheli'ohube. ²⁶ To yatai mone kaga lipoti nolepube. Lenalitogati bona'i moneuba kokulumalugu menehetilenogo nani nugupisa'nilo meminalina'mu yabe. ²⁷ Ya'ma noluto hena'mube? Nani ya'ma Hu'mamofhi lu kehelise nasana asaga'i lu hokolo huto mone'a fala meki'ohuna yabe. ²⁸ To lenali Hetofa Sikalafu'uba kaba bona'i minalabe luto lenele'mo

ho ti'ehina bona'i, lenali Hu'mamofifi naga'i kaba hi epalalo. Ai'a golaha'aloti mina fi'ehina bona'i to sipisipi kaba bo suhi huto kaba hi epalalo. ²⁹ Nani lenalitogati bu fa hulenogo foipa bona'i lopi kala tegi nehana bona'i enali lenofolagahatinigu ete ginaga mefilete komopatini le'mo sibina hilabe luto keheli'ohube. ³⁰ To lenali mone'amagi lenofolagahatiniguti huto hite faga lite Hu'mamofifi kagamo lu sibina sabana hite pana'alobo enali le'malabe lite kagamo lu sibina hite lilabe. ³¹ Ya hilanagi lenali kaba hite minalo. Nani loeyagi moneyagi foya kanagu etehi utehi hiti lenali kumu yibi huba huba nohuto mono kaga lu lenelepi'ohuta yamofifi mehe'mise mino'ohunagi ya'ma lenekesu meheno.

³² To yatai nani Hu'mau kaba huse'na'a to lehe'mose'namofifi ka'a yanagu lenele'malube luto aitoga molo lepolo'ohube. Ai ka'atu lenele'mo bati bati huto amuya molo lepalalibe. Ya huto ya'ma bebe sose'na'a pana'alobo'amagihi guna mololatana ya'ma lepilina'mu yabe. ³³ To nani mone bomofifi siliba efahifi goli efahifi gukete'afi laga'ni nebesibe luto gili gili huto loka meho'ohuna. ³⁴ To nayaha'nitu ya'ma lili'na li'ohutamofifi mina'atu nose'nati hiti to nalalu'nifihi hiti mina fi'ohuna ya'mana lenali keheli'ahana. ³⁵ Nani ya huto asaga yupahi sipi lili'na lito lenelepi'ohuna ya'ma lali asaga lili'na amuya menehana bona'i he'moto lilata suhi huto minolata ya'ma lenelepi'ohube. Sipi Boti, Yesu ai'a ma lu'ehina: Ana'ina lilata bati mehibe. To ana'ina fato bona'i epilata ya bati huto komopakagu gelo bilana yabe luto lu'ehina. Lali ya'ma ka'a beto huto bati huto nominone.

³⁶ To Polu ya'ma kaga lu su hago enali hiti ai hiti lahupa nohi fite nunumu hi'ahana. ³⁷ To enali yibi gofa hite nu nekite soso hi ete'ahana. ³⁸ Ai okaba'ni aku'i be megalabe lu epi'ehina yana'mu enipagu gabu'i sipi nogigo le'mete bite boti heti'ehinaga neheti'ahana yabe.

21

Polu Yelusale hepatoga bu'ehina

¹ To lali ana bona'i enebe tigito he'mi epoloto botigu tito buto buto fu lu'ehina kapo molototi Kosu metoga neheti'ohune. To etehi anagati he'mito buto Lote metoga nehetito anagati buto Patala metoga neheti'ohune. ² Anaga limito fato boti Fonisia hepato bilina boti sa sa huto bu goloto ana botigu tito bu'ohuta yabe. ³ Ana botigu buto buto Saipalasi hege nagamilugu ti'ehina metoga sofo kegi'a ni'igo bu goto bege ligitu buto Silia kapoga buto Taiya hepatoga neheti'ohune. Fe'nohi anaga botiguti li he'milune lite nehetibe. ⁴ To lali anaga Yesuhi ka'a kehelise bona'i sa hutoti enali hiti yegegu 7 ya'ma kana'a mino'ohune. To enali Hetofa Sikalafu'uba lu epigo Polu kumu Yelusale hepatoga mebubo lite amuya melete kaga lu emi'ahabe. ⁵ To ya'ma li nupa hu'ohunamofifi kana'a su hago anagati he'mito buna yupahi enali asaga'i liha'ani hiti yagapanan'ani hiti lele'mete bite to hepa'i he'mite lele'mete nebago lali asaga'i moneko'na nagami beletoga kehetoga lahupa nohi fito nunumu hu'ohune. ⁶ Yalo lali minoloto ai be tigigo ai be tigigo huto botigu notugo enali aku'i hepa'aniga bifa hi'ahabe.

⁷ To Taiya hepatogati he'mito buto Tolemesi hepato nehetito anaga neminana bonati Yesuhi kaga'a kehelise nehanamagihi enebe tigitoti enali hiti minoto moneko yegegu ko'ohune. ⁸ Koloto etepo anagati he'mito buto Sisalia hepatoga nehetito kaga lamana'a lu epilata bo, gi'a Filipi yabe, ai'a noha'agu ti'ohune. Ya'mana bo koyapa kanagu Yelusale hepaliugu mono bona'magi ai'a hiti to lalu'afu 6 enali hiti enele'mo ho ti'ahana. ⁹ Ai pa'a yafana'i loebe loebe ana hite Hu'mamofifi kaga'a lu yege hose nehana enali anaga mine'ahabe. ¹⁰ To lali ana bomofifi hepaliugu loe yupahi nominogo huto huto bo moneuba gi'a Agabasi Yutia kapoguti o'ehina. ¹¹ Ai lalitoga oto Poluhi leti'a liloto ai'a yaha gigusa'asi ana letitu sa nogito ma noluto lu'ehina:

Hetofa Sikalafu'uba ma nolibe, Yelusale hepatoga neminana Yuta bona'magi ya'ma letimofiji afo'afumo ya'ma hiti sa gi ule'ale hilete naga'i ite fegutoga bonatoga le'mete bilabe. ¹² Ya ligo lali hiti to ana hepatoga bona'i asaga'i ya'ma kehelite Poluhi amuya melete buka tite Yelusale hepatoga mebubo lu'ohune. ¹³ To Polu ma luto lu limi'ehina: Lenali henabe lite yibi gofa nehitte nipa'nigu nagabu'i gito le'mo sibina nehabe? Nani Sipi Bomo Yesu kumu Yelusale hepatoga naga'i nimilafi noho fililafi nani ya'mana bati huto yabe luto nokehelube. ¹⁴ Ya luto ligo lali kaga lu emuta ya huto amuya nomalago o'e luto mekeheligo lali he'mito: Ana Sipi Boti molo'ehina'a huto huto hino, luto lu emi'ohuta yabe.

¹⁵ Ana hepatoga kana mone'a minototi lali fe'nohati li nupa huto anagati he'mito kapogu moloto Yelusale hepatoga bu'ohune. ¹⁶ To Yesuhi pana'alobo mone'amagi Sisalia hep'a'i bona'i enali hiti lali hiti bu'ohune. Enali lele'mete bilet Saipalasi kegi'ati o'ehina bo, gi'a Masoni ai'a noha'agu kalabe lite ai koyapa'i hapi fi'ehinaguti Yesuhi mege'i molo'ehina bo, ai nopogu bu'ohuna.

Polu Yemesihi fo tula hu'ehina

¹⁷ Yelusale hepatoga nehetugo anaga nemina bonatimagi lebe tigite soso hi lete'ahana. ¹⁸ Kolototi etehi Polu hiti Yemesiu nohinaga bu'ohune. To mono bona'i olopa enali hiti analo mine'ahana. ¹⁹ Polu enebe tigito'a kaga'a asaga'i lu epito ya'ma Hu'mau fegutoga bona'i hetofa hu epolo'ehina'a ya'ma Poluhi foya'a li'ehina'mu asaga'n'a yamofiji kaga lu epi'ehina yabe. ²⁰ Enali asaga'i ya'ma kehelilete Hu'mamofiji fokehi li'ahabe. To Poluhi kaga ma lu emi'ahabe: Lalalutiga, kehelibo. Ya'ma Yuta bona'magi samahi tite Yesuhi naga'i lolo hi'ahabe. To enali koyapa keya kamu'i amuya melete ule'ale hite mege'i melelata nehabe. ²¹ Fato bona'magi kai kumu ma nelabe: Kai fegutoga bona'magihi hepatoga neminana Yuta bona'momu'i Mosehi mono'i keya ka lu'ehina'a he'mito lu'ahane lite nelabe. Kai panatini Hu'mamofiji keya'a suhi huto enugufa laga mehilo to Yuta bona'magihi hapa'ani he'milo luto lu'ahane lite nelabe. Enali ya nelago maga nehana Yuta bona'i akehel'i'ahana yabe. ²² To kai yatai maga o'ahatamo enali kehelilanagi hena hilane? ²³ Lali lu kimiluta'a hubo. Mafi. Lalitoga bomagi loeyagi loeyagi Hu'mamofiji gi'a hoto kaga melete oka'ani laga mehi'ahabe. ²⁴ Kai enalitoga buloto hepiletogo moneko'na hite mono nonugu tite Yuta bona'mofiji kuguhi go epi'ehilana komopa'ani le'mo bati hilata suhi hite enali oka'ani laga hilabe luto salamana galana'ani mina fi etobo. Ya huletogo asaga bona'i kehelilete kai kumu faga li'ahana lite ai Polu ya'ma Mosehi keya ka mege'i nomalabe lite kehelilabe. ²⁵ To ya'ma fegutoga bona'i Yesuhi ka'a mege'i nemalana bona'magi kumu lali fayahiloto ma ka moloto alu epi'ohune. Lenali kuguhi go epi'ehilana yagamo ya'ma fele hitalo mele'ahana'a ya'ma menalo. To golapo menalo. To lubaha'a li polo hu fili'ehina yaga menalo. To moko mehite kaba hilo. Ya'ma ka asaga'i fayahiloto alu epi'ohuna yabe. ²⁶ Enali ya lago Polu etehi ana loebe loebe bona'i enele'moto buto kuguhi go epi'ehinamofiji nasana ya'ma li'ehina. Ya huloto sipi mono nonugu tito ya'ma kuguhi go epi'ehilanamofiji su halina kana'a ya'ma bona'mofiji kuguhi moneko moneko'isi epila Polu lu epi'ehina.

Sipi mono bona'i Poluhi naga'i emi'ahana

²⁷ To ana kanagu 7 yege yupahi su halube'mu nohigo, Yuta bona'magi Esia kapoguti e'ahana enali Poluhi sipi mono nonugu nohigo be gelete asaga li gehesa he'ahana boana'magihi kenasabo bi epelete Poluhi nu nekite kehe ite ma labe: ²⁸ Oho, Isilaeli bona'ise. Mele'isi ete lehe'malo. Ya'ma bouba asaga hepatoga bona'i enele'mo kehelisibina hulata bo yabe. Lali Yuta bona'i lemege ka luto to lali mono'i he'mito fato ka lu yege hoto to mana sipi mono nohatimomu'i sibi ka lu epito nohina bo yabe. To ai lu laga hu'ohuta suhi huto mana sipi mono nohatigu fegutoga bona'i enele'moto

tito ya'ma nopo le'mo foipa hibe. ²⁹ Enali Polu Efeso hepa'i bo mone gi'a Tolofimu ai hiti tauniga nohi hepalu'ne neha'igo be ge'ehite enegekesa kehelite Polu ana bomo sipi mono nonugu le'moto ti'ehifiye? lite kehelite ya li'ahana. ³⁰ Ya nelago ana olopa hepato bona'i asaga'i kehelite hololu lite li nupa hite Poluhi nu kite le'mete mono nonuguti kefefe hite limilago mele'isi ya'ma sipi mono nohi kafe gi'ahabe. ³¹ To enali Poluhi ho fililune'mu nehago Lomu gimi bomagihi kaba'ani bo Yelusale hepatoga sipi luba nehabe lite lu emigo kehel'i'ehina. ³² Kehelito ana'asi ai gimi bo luga'a hiti to kaba'animagi hiti enele'moto hololu luto li gehesa nehanalo enele'mago enali hololu lite li gehesa nehanalo limite neheti'ahana. To boana'magi ya'ma gimi bomagihi kaba'ani bo hiti to ai'a gimi bo'a hiti be gelete Poluhi osahi halune'mu hanamo he'mite fa'mene mine'ahana. ³³ To gimi bomagihi kaba'aniuba buto Poluhi naga'i emitio seni naga'i loemotu sa gibo luto gimi bona'magihi lu epito le'mo'ehibe. To boana'magihi ma luto enoloka habe: Ya'ma bo ki'afube? To hena hu'ehibe? luto enoloka ho'ehina. ³⁴ Enoloka hago enalitogati moneuba ai fato ka ligo ai fato ka ligo nehite enubugu fite lubamofihu hapa'a mekehelise nohuto gimi bona amuya nopogu le'mete bilo luto bona'a ya lu epi'ehina. ³⁵⁻³⁶ Enali le'mete bite to nohi haka tilune'mu nehago asaga bona'i enemege'i bite ho fililo lite enipakafa nehite hekele lite neligo yana'mu gimi bomagi Poluhi nu nekite le'mo saga hite bi'ahabe.

Polu luba hilune'mu nehana'amagihi kaga lu epi'ehina

³⁷ To ana gimi bomagihi amuya nopogu le'mete tilune'mu nehago Polu ya'ma kaba bomo ma luto lu emi'ehina: Nani ka mone lu kimiluna bati hifiye? Ya ligo kaba boubaloka ho'ehina: Giliki ka kehel'i'ahapihe? ³⁸ Kai ya'ma Iyipi bo nohapihe? Ya'ma Iyipi bo gimi bo'a 4,000 ka hepatoga enele'moto buto gamanimagihi luba hilune'mu nehite enele'moto bu'ehina bo kai ya'ma nohapihe? ³⁹ To Polu ma luto lu emi'ehina: Nani Yuta bo Silisia kapogu Tasasi hepatoga olopa nohi hepatoga yanugu ito'nifu neketo'ehina. Nani ya'ma li gehesa nehana'amagihi kaga lu epiluna bati huto ni'ifihe? ⁴⁰ Gimi bomagihi kaba bo: Alubo luto, ligo Polu hakalo minoto yaha'a li saga higo to enali kaga lege'nago ai Hibulu nogoguti ma luloto lu epi'ehina:

22

¹ Lenali afo'nigi nogona'nigi nalalu'nigitase. Kaga'nimofihu hapa'a lu lepilunagi kehel'i'ehilo. ² Polu ya luto ya'ma Yuta bona'mofihu nogoguti lu noepigo enali ka mone hiti melise mine'ahabe. To ai ma luto lu epi'ehina:

³ Nani Yuta bona'i nohubo. Meya Silisia kapogu Tasasi hepatoga ito'nifu analo'i neketo'ehina. Yalo ma Yelusale hepatoga nele'mete ago sukulu tito to ya'ma babafi bo gi'a Gamelieli nelepito minago ya'ma tatatigihi mono'i keya ka'ani kehelija ito ya'ma hapa'agu kehel'i amuya huto hofa to'ohuna yabe. To lenali yatai hi'ahana suhi huto nani ana huto hulata minoto Hu'mamofitoga amuya moloto mino'ohuna. ⁴ Nani ya'ma Yesuhi kapogu mele'ahana'amagihi enegene mane huto enoho'ohube. Yana bona'mo hiti ana'mo hiti naga'i epito kalabusi nonugu enele'moto fitu fo'ohuna. ⁵ Ya'ma mamufa gilata bo, sipi bo to mono kanisole bona'i hiti enali asaga'i ya'ma hapa'ni koyapa ya huto ni'igo ma'naka nolibe kehel'i'ahabe. Enali fayahi keye'ahana nimi'loto noho lifilago buto Tamasiko hepatoga buto Yuta lalu'anifihu epiloto ana hepatoga Yesuhi kaga kehelise bona'i naga'i epito seni naga'i sa gi epoloto Yelusale hepatoga enele'moto oto osahi epilabe luto bu'ohuna yabe.

Polu komopa'a i gelehe hu'ehina ka lu epi'ehina

⁶ To yana kana'a kapo moloto nobuto Tamasiko hepatoga nehetilube'mu nohugo fuligaha'agu kokulumaluguti mone fanahuba nanitoga besa besa lo'ehina. ⁷⁻⁸ Ya nolago nani melugu limito nokago nogo'a moneuba lu nimi'ehina: Solio, Solio.

Kai henabe luto nohoba nohoba nohane? luto ligo kehelito'ni: Kibina bo'nimaka kiyi'agabe? loka hago: Nani Nasalete bo, Yesu nohubo. Noholatanamoya nohubo, luto lu'ehina. ⁹ To enali nani hiti bu'ohuta bona'magi ya'ma fana besa lo'ehinana be gete to ka lu nimi'ehina nogo'amofifi mekeheli'ahabe. ¹⁰ To nani loka ho'ehina: Kibina bo'nio, nani hena hilube, lugo Sipi Bouba lu nimi'ehina: Ho tito Tamasiko nohi hepalu gu tilatogo kaika hilatanamofifi Hu'mau kaga molo keto'ehina'a asaga'i lu hokolo hu ketalabe. ¹¹ To nani ya'ma fana tose'auba nubugu figo bu pisi ligo nohugo nalalu'nifu enali nayahi lite nele'mete bago Tamasiko hepatoga neheti'ohune.

¹² To bo mone mono'i mege'i malalata bomo, ai'a gi'a Ananiasi yabe ai kumu asaga Yuta bona'magi fokehi nelina bo ai anaga mino'ehina. ¹³ To ai oto nanitoga lebato ho tito minoloto lu'ehina: Solio, nalalu'niga kubu bati hino, ligo nani ana'asi bu go bati huto aimo bu go'ohuna. ¹⁴ To ai ma lu nimi'ehina: Hu'mau, tatatigihi kibinauba kaikamo kele'mo ho tibe. Kai ka'a kehelito mege'i malalane luto to ai'a hetofa agoya hu emi'ehina bo Yesuhi bu goloto to ai baga'aluguti nogo'a kehelilane luto kele'mo ho ti'ehina yabe. ¹⁵ To ya'ma bo kumu bu go'ahata hiti kehel'i'ahata hiti asaga'na kai tili tele huto buloto yege yege bona'i yanana lu epilane luto ai molo'ehibe. ¹⁶ To yatai hena'mu geba huto nominane? Ho tito buto Yesuhi gi'alo holoto foipanaka he'mito nagami'i folobo.

Polu ka lamana'a fegutoga bona'i lu yege hose'na'amofifi Hu'mau ka molo'ehina

¹⁷⁻¹⁸ To yalo nani Yelusale hepatoga aku'i oloto sipi mono nonugu tito nunumu huto bamu'i bu nogoto Yesu kaga lu nonimigo bu go'ohuna. Nubu bu go saga hugo ma lu nimi'ehina: Kai me'me huto Yelusale hepatogati he'mito bufu hubo. Ya'ma hepatoga bona'i nani kumu kaga lu yege hose'na'a kehel'i he'milanagihe. ¹⁹ Ya luto ligo nani ma luto lu emi'ohube: Kibina Bo'nise, koyapa nani asaga fato fato mono nonugu tito agoya hu kimi'ahanamagihi enele'moto naga'i epito to segi osahi epito mino'ohuna ya'ma enali kehel'i batu hi'ahana. ²⁰ To kai kumu kaga lu epise bo, Sitifeni efa kosatu afili'ahana halune'mu nehago nani yanaga minoto halana bomofifi kata'ani kaba huto to golahi limito filifa hu'ehina'a bati suhi nehabe luloto mino'ohuna ya'ma enali kehel'i'ahabe. ²¹ To ya lu emugo ai: Mana hepatogati he'mito bufu hubo. Nani fegutoga bona'iloga fato'i koho lifilube'mu nohubo, luto Sipi Bo ya lu nimi'ehina yabe.

²² Polu ya luto beto hu epologo kehelite mine'ahabe. To ai ya'ma fegutoga bona'magi kumu ka noligo ana'asi enali nogo sipi melete ma li'ahana: Ana bomo ho filibo. Metoga mefilise minalina bati mehibe. Ho filibo. ²³ To enali ya lite yafege gete sipi nogo melete enipakafa hite kata'ani li botala ite he'mite mumusopa getete ifo muya he'milago nebite nehago, ²⁴ Lomu gimi bona'magihi kaba'aniuba bona'a lu epi'ehina: Poluhi ule'ale nonugu le'mete tilo. Segi osahi emilenogo ya'ma Yuta bona'magi ai kumu hekele lilata ho filibo litemofifi lu hokolo hu letalibe luto lu'ehina. ²⁵ Ya luto lu epigo gimi bomagi le'mete bite nonugu tite sa gi etago Polu mone kaba bo yanugu ho ti'ehinamofifi loka ho'ehina: Nani Lomu bona'i nohunagi foipana'ni ni'iifi meni'ibe henabe ka foya meli'ahago osahi nimilatagihe? ²⁶⁻²⁷ Ya ligo ana kaba bouba ya'ma ka kehelito buto sipi kaba bo'a nohinalo lu emi'ehina: Ya'ma bo Lomu bo nohinagi kai hena hu etalube'mu nohane? ya ligo ana sipi kaba bouba Polu nohinaga buto ma loka ho'ehina: Kai lu nimibo. Kai Lomu bona'i nohapihe? O'yo luto Polu lu'ehina. ²⁸ Ke, nani ya'ma sipi efapoloti he'mito Lomu bona'i lolo hu'ohuna'a mina fi'ohube luto ligo Polu ka'alo nona'a lu emi'ehina: Nani ya'ma Lomu bona'i nekete'ahana yabe. ²⁹ Ya luto noligo osahi emilune'mu nehana bona'magi mele'isi aitogati he'mite topa he'ahana. To ya'ma sipi kaba bouba Poluhi seni nagatu sa gi'ehinagi to ai'a Lomu bo nohubo lu'ehinagi yana'mu kehelito koli hu'ehibe.

Polu kanisole bo enubulo kaga Yuta bona'i lu hokolo hu epi'ehina

³⁰ Ya'ma gimi bona'magihi kaba boubab Yuta bona'magi Polu kumu henana fisa i'ahanamofifi hapa'a kehelilube'mu nohuto eteka'a Poluhi seni naga'i gi'ahana'a li he'milo luto bona'a lu epigo li he'mi'ahana. Yalo'i ya'ma kaba boubab sibi mono noto kaba bona'i hiti to mono kanisole bona'i hiti li nupa hilete minalo luto kaga molo'ehina. Ya hago ai Poluhi le'moto buto enogobisalo ho tilube'mu he'mi eto'ehina.

23

¹ Polu kanisolemagi enubugu bu go fiya i'ohuto ma luto lu epi'ehina: Nalalu'nimagita. Nani ana'ina mone li sibina mehuse Hu'mamofifi bu'alo kapo molomofa'na huto nugufa'nigu laga higo minomo tito tito yatai hiti ana nohube. ² Ya luto noligo sibi mono noto kaba bo Ananiasi ai Poluhi bufalo nehana bona'i kaga nolina baga i gofa halo luto lu epi'ehina. ³ Ya ligo Polu lu emi'ehina: Kai helegu'i gupisa'alo fayahi ge'ahana suhi huto nohane. Hu'mau kai kabaga i gofa halinamo ni'ibe. Kai yalo nohuto keya kauba lu'ehina'a huto nani'i kaga'ni loko nohataya ana keya ka kaika li gofa nani'i nahalo luto enogo'na nobine. ⁴ Ya noligo Poluhi metoga nehana bona'magi ma lite lu emi'ahana: Kai Hu'mamofifi sibi mono bo'amofifi ka bati mehina'a lu eto'ahane. ⁵ Polu ka'anilo nona'a lu'ehina: Nalalu'nigita ai sibi mono bo nohibe luto nani mekehel'i'ohube. Mono kauba ma luto lulata nohina: Kai bonakamagi kaba bo'animofifi kaga foipa'a melu etobo.

⁶ To luga'a kanisole bo Satusi yagi to luga'a kanisole Felosi yagi hite Polu bu enogoloto ai kehe ito ma luto lu epi'ehina: Nalalu'nigita. Nani afo'nifu Felosi bo nohigo nani'ni hiti ana huto Felosi bo nohube. Nani bona'i fililetete aku'i ho tilana kaga'a lu noepona ana kagamu'i lite lenali yatai ka foya neli netabe. ⁷ Ai ya luto lulago ana'asilo mele'isi Felosi bona'i hiti to Satusi bona'i hiti kenasabo bi lumala hilete loko hi'ahana. ⁸ Hena'mugope Satusi bona'magi bona'i fili'ahanaguti aku'i ho metilabe nelite to agelo hiti fele hite menehabe nelago to Felosi bona'magi yanana ni'ibe lite kehelilata nehana'mu yabe. ⁹ Enali akeheliletete kehe kehe inanauba sibi higo kenasabo bigo keya ka enelepise bo Felosi nagaluguti luga'a ho tilete ka epekiti ma lite li'ahana: Lali ma boubab ana'ina mone li sibina hu'ehinamofifi kaga hapa'a mekehelune.

¹⁰ Kenasabo binanauba napa huloto luba huse huse hago gimi bomagihi kaba'aniuba Poluhi yahi luga luga lite li gepe hilana'mu yabe luto kehel'i'ehina. Ai ya huloto gimi bo'a bona folagaha'aniguti limite Poluhi le'mo saga hite gimi bomagihi ule'ale noha'anigu le'mete bite malalabe luto enoho lifi'ehina.

¹¹ Ana folugu'i Sipi Bouba Poluhi metoga ho tito nohuto ma luto lu emi'ehina: Kai koli mehuto amuya kekesa molobo. To koyapa'i ma Yelusale hepato nani kumu kaga amuya moloto lu epi'ahata suhi Lomu hepato buto ana huloto lu epibo.

Poluhi ho fililune lite Yuta bona'magi ka lu kehel'i'ahana

¹² Eteka'a Yuta bona'i li nupa hite ka lu kehel'i'ahana. Ya hite nehite, nose'na mo sito minoto Poluhi ho fililototi nalune lite enogolagalo enayahiti ti'ahana. ¹³ Ya'mana kaga lu kehelina bona'i li nupa huto 40 magihi yabe. ¹⁴ Ya lilete enali mono noto kaba bo hiti olopa bona'i hiti nehanalo bite ma lite lu epi'ahana: Lali nose'na mo sito nohuto Poluhi ho fililotigo yabe luto logolagalo layahi ti baga iloto noone. ¹⁵ Ya nohutagi yatai lenali hiti kanisole bona'i hiti Poluhi le'mete limite limilo lite Lomu gamani bomofitoga kaga malalo. To ai oloto kaga hapa'a aku'i lu bati huto lu limilibi lite mi'i malalo. Lali kofohi moloto kapogu gimi gi'ohuto ho fililuta'mu yabe.

¹⁶ Ya lite nelago Poluhi etali'afifi pana'auba akeheliloto gimi bomagihi ule'ale nonugu buto Poluhi lu emi'ehina. ¹⁷ Ya ligo Polu gimi bo mone kehe ito ma luto lu emi'ehina: Ma neheya kola pana'uba kaga mone lito o'ehinagi kai le'moto buto gimi bomagihi kaba'animofifi emitogo ana kaga lu emilibi. ¹⁸ Ya luto ligo ana gimi boubab ana pana'i le'moto buto gimi bomagihi kaba'ani nohinalo ho tiloto lu emi'ehina: Ma

pana'uba kaga kai'i lu kimilibe luto Polu nagalugu nohina boub a nani'i noloka hago le'moto noobe. ¹⁹ Ana kaba boub a ana pana'i yato lito le'mo sugunaluga buloto loka ho'ehina: Kai hena ka lu nimilube'mu o'ahane? ²⁰ Ya ligo neheya kola pana'uba lu emi'ehina: Enali Yuta bona'magi kai'i ete koloka hete Poluhi le'mete kanisole bonatoga limilune lite li'ahabe. To kanisolemagi Polu lu'ehina hapa'a mone'a hiti keheli batil hilune nelabe lite ete gimi'i malalune li'ahabe. ²¹ Ya li'ahanagi kai ka'anilo mekehelibo. Hena'mugope? Ai'i ho fililune lite luga'a bona'i 40 magihi kapogu kofohi moloto gimi gilune li'ahabe. To enali yatai kai o'yo lilapi lite kegeba hite ka lilata ka kehelilune'mu nehabe. ²² Ya luto ligo gimi bo kaba'aniuba ana pana'i ma luto amuya kaga lu emit ekesa bito ho lifi'ehina: Ya'mana kaga nani oto lu huto hu emi'ohube luto mone bomofih lu meemibo.

Gamani bo Felikiu to Poluhi le'mete bi'ahana

²³ Ya huloto gimi bomaghi kaba'aniuba loe gimi bole kehe iloto ma luto lu etimi'ehina: Gimi bo 200 yamagi enele'mo loloba nehite hosi yaga gupisalo bo 70 yamagi neenele'mete to hiso bo 200 yamagi enele'mete utehi sininugu Sisalia hepato bilabe. ²⁴ Lenali Polu minoto bilina hosi yaga luga'a neli etete kaba hu batil hi etete le'mo batil hite sipi gamani bo Felikitoga le'mete bilo. ²⁵ Yana boub a fayahi mone ma luto ka go bu'ehina:

²⁶ Gamani bo Felikio. Nohapihe? Nani Kolotasiu Lisiasi u ya'ma fayahi nogo ketobe. ²⁷ Enali Yuta bona'magi mana bo yato lilete ho fililune'mu nehana nani ai ka'a keheli'ohuna ai Lomu bo nohigo nani hiti gimi bo luga'a hiti olototi le'mo buto bi'ohune. ²⁸ Enali henabe lite fisa nei etafi luto nani kehelilube'mu ana bo le'moto enali kanisole'anilo limi'ohube. ²⁹ To ai ana boub a ho filise'nafi nagalugu le'mo molose suhi huto ana'ina mone li sibina mehu'ehigo nani bu go'ohube. Enali Yuta bona'i keya ka'anilo kaga li sibina hu'ehibe lite fisa ite lokasigo he'ahabe. ³⁰ Enali ya'mana bo ho fililune lite suguna kaga mone li'ahana yatai huto nohigo keheliloto'ni kaitoga mele'isi ho nofulube. To enali fisa neina bona'magi kai kubuloko lu huto hite yana'mu luto fisa noune lite lu kiminogo kehelilane.

³¹ Ya luto fayahi go epina hiti gimi bomagi lilete ka'a liyafa hite Poluhi le'mete folugu'i Atipatili hepato bi'ahana. ³² Eteka'a melugu kapo malana gimi bomagi aku'i i behe hite kapoguti neago hosi yaga gupisalo minete bana bomagi le'mete moneka hepato bi'ahana. ³³ Enali Poluhi Sisalia hepato le'mete biletai hiti faya hiti gamani bomofih emi'ahana. ³⁴ To gamani boub a ana fayahi leka soloto: Kai hiya kegi'a bo nohane luto Poluhi loka ho'ehina. Ya higo: Nani Silisia bo nohub e luto Polu lu emi'ehina. ³⁵ Ya ligo gamani boub a lu emi'ehina: Enali kifisa neina bona'i henetilenogo kai kagaka kehelilube. Ya luto luloto Helotih gamani nonugu nagalugu he'mi etete gimi bomagi kaba hu etalo lu'ehina yabe.

24

Yuta bo olopa'amagi Poluhi fisa i'ahana

¹ To nayah mone kegi'a su hago kana minelete sipi mono noto kaba bo Ananiasi yagi Yuta olopa bona'i luga'a hiti to enali kaga'ani li nupa huto lulata nohina bo gi'a Tetalasi hiti Sisalia hepato bi'ahana. Ya hilete Poluhi fisa ite ka foya li etalune'mu hana kaga sipi gamani bo Felikihi bulo henetite lu emi'ahana. ² Ya hilago sipi gamani boub a Poluhi kehe igo aolago Tetalasiu ma luto hapi fito fisa i'ehina: Nighiti bo, Felikio. Kai hetofana huto kaba hu letanogo luba mehuse fulunaguti nominota yabe. Kai batil huto kekesagu fe lina bomaka asaga'na koyapa'i metigu sibina hu'ehinamofih lali nagatimagihi le'mo batil hilo luto lu epi'ahata yabe. ³ Ya'mu luto lali komopatigu laga gofa nolebesigo kaitoga lusina huto kofokehi holata nohune. ⁴ Ya hu'ehina yatama kana kele'mo molo lalugi kai kiginaga fi limito hupamone kagati kehelilane luto koloka

nohone. ⁵ Lali ya'ma bo bugota ai kegeiyo bo nohibe. Ai asaga kapoga hepato hepato Yuta bona'i hiti kenasabo bi enohomofa'na huto ka noepekina bo nohibe. To ai Nasalene naga'mofahi kaba bo'a nohibe. ⁶ Ai huto mono nohati sipi'a li kolo talube'mu nohigo yato li'ohune. To laliti keya katimofahi mege'i moloto ka foya li etalune'mu hu'ohune. ⁷ Ya nohunogo gimi bo kaba'ani Lisiasiu oto amuya moloto layanuguti lebesilito le'mo buto bi'ehibe. ⁸ To enali ka foya li etalune lilana bona'i kai kubulo ete lilabe lu'ehibe. To kaika ya'mana bo loka holotoka asaga kaga lali fisa noutamofahi kehelilane ya luto Tetalasiu lu'ehina. ⁹ To Yuta bona'magi hiti anagu heleke melete Tetalasihi he'mete Poluhi fisa ite ma lite li'ahana: Asaga kaga ma'naka luto nolibe.

Polu Felikihi bulo kaga lu hokolo hu'ehina

¹⁰ To sipi gamani boubu Poluhi kaga lilibu luto bugu egago Polu ma luto ka'anilo nana'a lu'ehina: Kai babu kufu minoto ma meto bona'magi ka'ani loko hulata nohata bomaka lubuto nani kaga'ni negelonaguti lu hokolo hilube'mu nohube. ¹¹ Kai enoloka hatita kaga ma luto kehelitita'mu yabe. Nani yata'isi nayahi luga luga su hoto nigigusagati loemo heleko malago kana ma'asi su hago Yelusale hepatoga tito Hu'mamofahi agoya hu emilube'mu nohugo kehelilane. ¹² To nani Yuta bona'i hiti enali sipi mono nonugu kenasabo bi enohola to bona'i kaga li nupa hite lu keheli fa keheli hite hepaulugufi to mono nonugu nehago enubunepa nougo enali bu menege'ahabe. ¹³ To enali yatai ya'mana kaga nifisa neina ka hapa'a mone lu hokolo hite ya kamu'i fisa noune lite lu mekimilana'mu yabe. ¹⁴ Ya hu'ehina ya'mana ka nani lu huto huto lu kimilube. Enali faga lite nifisa neina Kapolu mege'i moloto'ni tatatigi Hu'ma'anifu agoya hu noemuna yabe. To nani ana huto Mosehi keya kagu ge'ahana hiti to kaga lu yege holata bomagi bukugu ge'ahana kaga hiti silaga'na keheli mana nohuna yabe. ¹⁵ To Hu'mau ana'ina mone li huto hilube lu'ehinamofahi enali'ani geba hite nehago nani ana huto keheli komopa'nigu molo'ohuto geba nohube. To bona'i sibina'afi to mana'afi fili'ahanagati Hu'mau aku'i enele'mo ho tilina'mu ya'ma geba nohube. ¹⁶ Ya'mu luto asaga yupahi Hu'mamofahi bulofi to boana'magi enubulofi foipana mone li huto hu lalugi luto komopa'ni batu suhi huto minalube'mu keheli amuya moloto minolata nohuna.

¹⁷ To nani Yelusale hepatoti he'mito buto fato hepatoga kufu kana nominonati aku anaga moni efahi lito buto nani bona'ni epila to kuguhi gola hilube'mu bu'ohuna. ¹⁸ Ya hilube'mu nohuto keya kauba lu'ehinamofahi mege'i moloto nani nugufa'ni okala hilube luto sipi mono nonugu tito nohugo enali be nege'ahana. To babu boana'i nani hiti moneka meminago to luga'a bona'magi luba kaga meli'ahana. ¹⁹ To ya hina luga'a Yuta bona'i Esia kegi'ati ete nayato li'ahana. To enali ya'mana bomagi enalitoga kaga mone ni'igo nifisa ite nayato li'ehitemo kai kubulo malo ete ka foya li netalabe. ²⁰ To enali mehi'ehinogomo ma nehana bomagi koyapa'i nani kanisole enubulo nele'mo ho tigo foipana li'ohunamofahi lu huto hugo keheli'ehitemo lu kimilabe. ²¹ Nani nekesa nokeheluna koyapa'i folagaha'anigu ho ti'ohuto kaga mone'isi ma luto kehe i'ohube: Fili'ahana bona'i Hu'mau aku'i enele'mo ho tilina'mu yabe luto'ni lu'ohuna. Ya'mana kaga hapa'amu kehelito li pili ko'ohunana'mu lenali lenubulo nifisa neibe luto yana kaga nani lu epi'ohube luto Polu lu'ehina yabe.

²² Ya ligo Felikiu ka lamana'a hapa'a bona'magi Yesuhi kapo'agu melete minela nehana hapa'ani keheli batu hu'ehina'a ai kaga lu laga huloto ma lu'ehina: Anasi yabe. Alihi gimi bomagihi kaba'ani Lisiasiu olenogo lenali kagatini lu niminogo loko hilube. ²³ To Felikiu gimi bo mone'mofahi Poluhi nagalugu le'moto buto he'mi eto'ohuto luga'a kanagu fegutoga le'mo he'mitogo yegelota nohinogo lalu'agi nose'nafi guketefi he'mete emilune'mu nehinogomo kai o'e luto laga mehu epolobo luto Felikiu lu emi'ehina yabe.

Felikiu Poluhi naga nonugu kufu loe kana he'mi eto'ehina

²⁴ Luga'a kana bulago Felikiu liha'a Tulusilau Yuta nagalugu a'i hiti le'moto o'ehina. To Felikiu Poluhi kehe igo ago Yesu Kilisitotoga agoya hu emitu minose'namofifi kaga ligo keheli keheli huto mino'ehina. ²⁵ Ya hu'ehina Poluhi kagauba bati huto minosemofifi hapa'afi to bona'i enali'ani enugufa'ani kaba hu bati husemofi to alihii Hu'mau ka foya li letalinamofifi kana'amu lu emi'ehina. Ya ligo Felikihi lesa'a ligo Poluhi lu emi'ehina: Kai bufa hubo. Nani akul'i mone yupahi kehe ilunagi buto nohubo. ²⁶ Ana kana'alo ekesa kehelito Polu efahi luga'a nonimitogo'ni gulu ho etalube luto ligo ya'mu asaga yupahi kehe igo ago etali kaga lilata hi'aha'ina yabe.

²⁷ To ya'ma bo, Felikiu ai Yuta bona'magi nani kumu laga lebesina bo nohibe lilabe ya luto enalitoga mololoto Poluhi naga nonugu he'mi etago mino'ehina. Yalo loe kufu kana'a bulago Felikiu ana hepamofifi kaba huse lili'na he'mito buto ana gamani lili'na mone lilube'mu bu'ehina. Yalo'i fato kaba bo mone'mofifi gi'a Posiasi Fesitasiu ya'ma Sisalia hepato nehetito mino'ehina.

25

Sisau Lomu kibina bouba ka'ni kehelilibe luto Polu kehe i'ehina

¹ Analo Fesitasiu loegi monegi yupahi mino koloto alihii Yelusale hepatoga bu'ehina yabe. ² Ya higo analo mono noto kaba bona'i hiti to Yuta olopa bona'i hiti aitoga bite Polu kumu amuya melete fisa ite ma lite Fesitasihi buka tite lu emi'ahana: ³ Kai bati huto lehe'moto Poluhi ho lifitogo Yelusale hepatoga eno. To hena'mugope, enali kapoga kofohi melete gimi gi'ehite ho fililune'mu nehitte yabe. ⁴ To Fesitasiu ka'anilo nona'a lu epi'ehina: Polu nagalugu Sisalia nohinagi nani hupamone kanasi nohuto anaga biluna'mu yabe. ⁵ Ya hiluna'mu yagi olopa botini enele'mo he'minogo nani hiti limite ana bouba ana'ina mone li sibina hu'ehifi fisa ilabe.

⁶ Fesitasiu luga'a kana nesi'a enali hiti minoloto Sisalia bu'ehina. Eteka'a ka foya lilata nonugu tito minoloto Poluhi le'mete tilo luto enoho lifi'ehina. ⁷ Ya higo Poluhi le'mete tilago Yuta bona'i Yelusale hepatoti limi'ahanamagi le'mo bego hilette kaga fato fato'i lu etete fisa i'ahana to ka hapa'a mone ya kaga'mu yabe lite lu hokolo mehi'ahana. ⁸ Ya hago Polu gufa'a li buto bito ka'anilo nona'a ma luto lu epi'ehina: Nani Yuta bona'magi Keya ka'ani li gofa hola to sipi mono nohi li sibina hula to Lomu sipi gamanimofifi kaga lu sibina hula mehu'ohube luto lu'ehina. ⁹ Ya ligo Fesitasiu Yuta bona'magi bati bo yabe lite nofokehi halabe luto ekesa kehelilito enalitoga moloto Poluhi loka ho'ehina: Ya'ma kifisa neina kaga Yelusale hepato me'animoya anaga tito nani nubulo ho titogo ka foya li ketalabe luto nokehelihi? ¹⁰ Ya luto loka hago Polu ka'alo nona'a lu emi'ehina: Nani nifisa ise hepamofifi ni'inalo sipi Lomu gamani bomofifi bulo maga ho ti'ohube. To nani Yuta bonatoga nani foipana mone li huto mehu'ohunaya kaika akeheli bati hu'ahana. ¹¹ To nani foipana lito ni'ifi to filise suhi luto ana'ina mone li sibina hu'ehinogo'nimo ya bati hite noho fililabe. To enali nifisa neina kamofifi hapa'a meni'inogomo bo moneuba nayato lito meepilina'mu yabe. Nani sipi gihihi bo Sisahi kehe inogo'ni kaga'ni kehelilina'mu yabe luto Polu lu emi'ehina. ¹² Ya luto ligo Fesitasiu kanisole bona'a hiti ka lu kehelilete Poluhi ma luto lu emi'ehina: Kai sipi gamani bo Sisau kaga'ni kehelilibe latagi kai bati huto Sisahi bulo buto ho tilane.

Fesitasiu Polu kumu Agilipahi loka ho'ehina

¹³ Alihi kanagu kibina bo Agilipa hiti to liha'a Benisi hiti Fesitasihi Sisalia hepato ete be tigi'aha'ina. ¹⁴ Etali nesi'a kana ana hepato minela'igo Fesitasiu Poluhi kaga'mu kibina bomofifi lu emi'ehina: Bo mone maga Felikiu naga nonugu he'mi eto'ehina nohibe. ¹⁵ To nani Yelusale hepato bu'ohugo Yuta mono nohi kaba hulata bona'i hiti to olopa bona'magi hiti ya'mana bomofifi kaga'a lu nimite fisa ite ho filibo

lite nogo'na bi'ahana yabe. ¹⁶ Ya lago nani ka'anilo nona'a ma luto lu'ohuna: Lali Lomu bona'magita hapatiya bo mone'mofifi fa'mene fisa ilata menohune. Bo mone'mofitoga kaga ni'igomo yata'a ka foya lu epololata bomofifi bulo ho tigo lali geba hu'ohunogo ana bouba kaga fisa neinamofifi keheli bati hulata nohibe. ¹⁷ Ya hilete enali maga moneka nani'ni hiti nehetito nani yatama kana memino'ohube. Eteka'a ka foya lilata nonugu nani minoloto'ni ana bo le'mete tilo luto enoho lifi'ohube. ¹⁸ Enali kaga fisa neina bona'i ho ti'ahanaya to enali ana'ina foipana li huto hu'ehina mone ni'ina lu huto hilafi luto keheluna enali lu huto mehi'ahana yabe. ¹⁹ Enali mono kamu'i lite ka emekila to bo mone fili'ehinamofifi gi'a Yesu aku'i ho tito nohibe luto Polu nolina kamu'i hiti yabe. ²⁰ To nani ya'mana kagalo nekesa yigi yigi huna hapa'a keheli bati mehuto'ni ma luto loka ho'ohuna: Kai Yelusale bitogo nani kagaka keheliluna bati hutofihe? ²¹ Ya lugo Polu kaga'nilo nona'a lu'ehina: Nani nagalugu nohinogo'ni alahi sipi gihiti bo Sisau kaga'ni kehelilina'mu yabe. Ya ligo nagalugu bite he'mi etenogo nohinogo alahi kana'agu Sisatoga ho lifilube. ²² Ya luto ligo Agilipau Fesitasihi ma luto lu emi'ehina: Nani'ni ya'ma bomofifi kaga'a keheliluna'mu yabe lu'ehina. Ya ligo Fesitasiu yago etehi kaga keheli etalane luto lu'ehina yabe.

²³ Ya ligo kelete eteka'a Agilipaugo Benisiugo etali gukete hekolo bati hite be gete he'mite hilete e'aha'ina. Etali ana hepato gimi bo hiti to olopa bona'i hiti tutuma nonugu tite minelete Fesitasiu Poluhi le'mete tilo luto kehe igo le'mete ti'ahana. ²⁴ Ya hilago Fesitasiu lu'ehina: Kigibina bo, Agilipao, to asaga bona'i malo lali hiti nehanamagita lenali ya'ma bo bu galo. Asaga Yuta boana'i Yelusale nehanamagifi to maga nehanamagi hiti enali ai'i nani bulo fisa i'ahana. To enali sipi kehe ite ai meminalina'mu yabe lite ho filibo li'ahana. ²⁵ To nani ma bo bu go'ohuna ai fililina'a li huto mehu'ehibe. To ai'a sipi gihiti bo Sisau kaga'ni kehelilibre luto lu'ehigo nani ho lifinogo'ni bilibe luto nekesa yigi'ohuna yabe. ²⁶ To ailuguti kaga bati hina'a sipi gamani bomofitoga fayahi genogo'ni bilina'a meli'ohuna. Ya'mu luto kigibina bo Agilipao, kai kubulo hiti enali enubulo hiti ya'ma bo le'moto noobe. Lali asaga'i kaga keheli bati hulototi nani alahi ka hapa'a lito mone fayahi galube. ²⁷ To nani nagalugu nohina bo mone'mofifi fisa ite kaga li'ahana'a fayanugu megose ho lifinogo'ni bilinaya bati mehilina'mu yabe luto ya'ma Fesitasiu luloto lu'ehina.

26

Polu Agilipaha bulo ka'a lu hokolo hu'ehina

¹ Ya luto ligo Agilipau Poluhi ma luto lu emi'ehina: Kai nani nubulo kagaka alubo. Ya ligo Polu yaha'a li saga huloto ma luto lu epi'ehina:

² Kibina bo Agilipao. Yatai kai kubulo kaga'ni lu hokolo huto negelo bito lu kimilube'mu nohubo. To enali Yuta bona'magi nifisa neina kaga lu kimiluna'mu yabe.

³ To Yuta bona'magi hapa'ani hiti to enali enoloka helata nehanamofifi kai keheliya i'ahane. To nalalu'niga kai kaga'nilo kosele'i mekehenogo kehelito minobo.

⁴ Asaga Yuta bona'magi nani koyapa'i neheya bo mino'ohunamofifi hapa'ni akeheli su he'ahabe. To nani me'nigu minoloto'ni alahi Yelusale hepato bula ola huto mino'ohunamofifi hapa'ni akeheli'ahabe. ⁵ Enali nani'i koyapa'i keheli nete'ehitemo lu hokolo hu kimilabe. Nani koyapa'i yata'a Felosi bona'magihi hapa'ani lito mino'ohuna ya'mana suhi keheli'ahafi fulu huto meni'ibe. Ai asaga mono katimofifi hapa'a hoto ni'ibe, lite lu kimilabe. ⁶ To nani yatai maga ho ti'ohugo nifisa ite ka foya neniminamofifi hapa'a ma huto ni'ibe. Koyapa'i Hu'mau tatatigihi kaga molo epolo'ehinamofifi mana'a huto hilibe luto'ni nani geba hu'ohube. ⁷ Enali nayahia luga luga su hoto nigigusagati loemo heleko malago nagatimagi utehi etehi Hu'mamofitoga nunumu nama lite minete komopa'ani aitoga amuya melete emite

ananamofhi nogo geba hite mine'ahana yabe. To kibina bo'nimaka, nani'ni hiti anana'mu luto komopa'ni emitō geba hu'ohunana'mu lite Yuta bona'magi yatai nifisa neibe. ⁸ To lenali Yuta bona'i henabe lite Hu'mau fili'ahana bona'i enele'mo ho metilibe lite lengekesa nekehelibe?

⁹ Koyapa'i nani'ni asaga suhi li huto huto Yesu Nasalete bomofhi gi'a li melugu malalube luto asaga negekesa keheli'ohuna yabe. ¹⁰ To nani ya'mana suhi Yelusale hepalu ali huto hu'ohube. Mono noto kaba bona'magitogati kaga liloto'ni Hu'mamofhi bona'a babu lito nagalugu enele'mo mologo alihī enoho nefiligomo nani bati hite nugufagu laga hina suhi nehabe lulata hu'ohuna yabe. ¹¹ Nani babu yupahi Yuta bona'magi li nupa hite minelata nehana nonugu posa gito enayato lito naga osatu enibi yigiloto Yesutoga komopa'ani neemina he'milafi luto naga'i epi'ohuna. Enali kumu luto nani nitaluga logo bilata higo fato fato hepato foto'i nehanalo enegene mane ito enoholata hu'ohuna yabe.

Polu Kilisitohi bona'a lolo hu'ehina kaga lu hokolo hu'ehina

¹² Ya'mana suhi hilube luto mono noto kaba hulata bomagi buto ana suhi li huto hubo lite noho lifigo Tamasiko hepalu ti'ohuna. ¹³ Kibina bo'nimaka, fuligaha kanalo nani kapo moloto notugo kokulumaguti fana mehenaua yege hoto limito nani'ni hiti to nemeg'e'i melete bana bona'i hiti nohutalo lusina huto fi besa lo'ehina yabe. ¹⁴ Ya higo lali asaga'i melugu limito ko gehesa hulototi nani nogo mone ma luto Hibulu nogoguti ligo keheli'ohube: Solio, Solio. Kai hena hibe luto nani'i negene mane ito nonahane? Kosa kosa'namofhi kigigusatu'i noita kaika kugufakagu limo fito kugufamofhi gabu foya noemine. ¹⁵ Ya luto ligo ana nogomofhi ka'alo nona'a nani ma luto lu'ohuna: Sipi Bo'ni, kai kiyi'agabe? Ya luto Sipi Bouba lu'ehina: Nani Yesuita negene mane ito nonahata bomofita nolube. ¹⁶ Ya nohunagi kai ho tito ho ti fefe lubo. Kai kele kele pana'ni lolo huto yatai kubulo hu'ehinana hiti to alihī kubulo hilinanamofhi luga'a bonatoga lu yege halane luto nani kaitoga kubulo hu'ohube. ¹⁷ Isilaeli bona'i hiti to fegutoga bona'i hiti enali folagaha'anigu koho lifinogo'ni bita bonatogati nani kele'mo kubuto biluna'mu yabe. ¹⁸ To kai enubu'ani li gili gili huto metepunaguti fana mehenagu enele'mo nomoloto Sataha amuya'aguti Hu'mamofhi kapo'agu enele'mo malalane. Ya hitogo enali komopa'ani nanitoga niminogo foipana'ani kele li epelegenogo Hu'mau enele'mo eto higo nehana bona'magi folagaha'anigu hepa'ani lilabe.

Polu mono foya li'ehinamofhi kaga'a Agilipahi lu emi'ehina

¹⁹ Kibina bo, Agilipao. Nani ya'ma luto kokulumaguti nubulo hinamofhi ka'a pelesa mei'ohube. ²⁰ Nani yata'a hapi fito Tamasiko hepa'alugu bona'i lu epiloto'ni alihī Yelusale bona'i lu epiloto to asaga Yutia kegi'a hepa'i ni'inalo ni'inalo lu epimofa'na huloto'ni to ana huto fegutoga bona'i hiti ma luto lu yege ho epi'ohuna: Lenali foipa fato fato suhi nehanamofhi he'mi su helete Hu'mamofitoga i behe hite biletē hetofa sunogo hite bona'i enubulo minalanauba mana'a huto hilibe. ²¹ Nani ya'mana suhi hunana'mu lite Yuta bona'magi mono nonuguti nayato lite noho fililune'mu hi'ahana yabe. ²² Ya hana ya'mana kana'agu Hu'mau nehe'molata higo mino'ohuna. Ya'mu luto nani maga ho ti'ohuto bona'i lagaso'afi to napa'afi mone'ago hite nehanamagi enubulo nani kaga'ni lu noepube. Ma noluna kagaya koyapa'i kaga lu yege hose bomagi hiti Moseu hiti huto hilibe lite li'ahana'a nani ana huto lu noepube. ²³ Ai Mesiau gabu foya lito fililoto ai yata'a kohe to letoto kene keliguti aku'i ho tilina'mu yabe. Ai Yuta boti hiti fegutoga bona'i hiti ya'ma lubuto bise'namofi hiti mino fana toto minosemofi kaga'a lu yege ho epilina'mu yabe lite li'ahabe luto Polu lu'ehina yabe.

²⁴ Polu ya luto kaga noligo Fesitasiu bunepa ito amuya kaga ma luto lu emi'ehina: Poluo. Kai negi nohane. Kehelise'nakauba kekesagu bai toto kele'mo negi nonago negi

kaga nolane. ²⁵ Ya ligo Polu kaga'alo nona'a ma luto lu emi'ehina: Sipi bo, Fesitasio. Nani negi nagi meno'ohube. Nani nekesa'ni ni'igo ma'naka luto nolube. ²⁶ To kibina bo, Agilipao. Kai ya'manana asaga'i keheliya i'ahata'mu luto nani koli mehuse amuya moloto kaga lu nokumube. To ya'manana fala kito sugunaluga huto mehu'ehinagi kai asaga'i yege yege'i huto hu su ho'ehinana akeheli bati hu'ahane. ²⁷ Kibina bo, Agilipao. Koyapa'i ka lu yege holata bomagi li'ahana kaga keheli'ahata ni'ifihe? Nani nekesa nokeheluna kai akeheli'ehilata'mu yabe. ²⁸ Ya ligo Agilipau ma luto Poluhi lu emi'ehina: Yatai hupamone kana'asilo nani'i Kilisitohi bo nele'mo lolo hilube luto kai nokehelipihe? ²⁹ Ya ligo Polu ma luto lu'ehina: Hupamone kanafi yatama kanafi ya bati huto ni'ibe. Ya hu'ehina nani nunumu'ni Hu'mamofitoga ma luto ni'ibe: Kaika hiti to asaga bona'i yatai malo kaga'ni nekehelinamagita nani suhi lolo hilabe luto nokehelube. Ya hu'ehina ma seni naga'i lenalitoga meminalibe luto nokehelube.

³⁰⁻³¹ Polu ya luto lulago ya'ma kibina bouba gamani bona'a hiti to Benisi hiti ho tilet nonuguti fegutoga limite ma lite lu keheli'ahana: Ya'ma bomofhi ho filila to nagalugu le'mo molola hilutana mone li huto mehu'ehibe. ³² Ya hilet Agilipau Fesitasihi ma luto lu emi'ehina: Ya'ma bouba Lomu gihti bo Sisa ka'ni kehelilibe luto kehe meitita lali gulu ho etonogo bitita'mu yabe.

27

Polu botigu tito Lomu melugu bu'ehina

¹ Botigu tito Itali hepalu bilune lite enali lu bati hilago Poluhi hiti to luga'a nagalugu nehana bona'i hiti Yuliasiu Lomu gimi bomagihi kaba'ani ai ya'ma sipi gihti bomofhi luba bona'amagi yabe lite enigi helata hanamagihi enayanuga bi'ahana. ² Boti mone Esia hege nagamilugu bilube'mu Atalamiti hepatoti nohinagu lali buto tiloto nobuto anagu Alisitaka, Tesalonika metogati Masetonia hepatoti bo nohigo moneka bu'ohuta yabe. ³ Ya huloto eteka'a Sitoni hepatoti neheti'ohuta. Ya'ma gimi bona'i kaba'ani Yuliasiu Poluhi le'mo laga huto'a ai lalu'agita ete be tigite ana'ina'amu muhi nobilina emilo luto lu epi'ehina. ⁴ Yaloti ho tito nobunogo habahuba losopagati boti li kose'na hina'mu luto Saipalasi nagamilugu me'mo ti'ehinalo kegi'a habahi menolina sopaga i molo i molo huto bu'ohuta yabe. ⁵ To Silisia hiti Pamifilia hiti hege nagami mupa'a i gofa hoto Lisia kegi'a Maila hepatoti neheti'ohuta. ⁶ Ya hepatoti gimi bomagihi kaba'aniuba boti Alekasatilia hepatoti Itali metoga bilube'mu nohinagu lele'mo molo'ehina yabe.

⁷ Hege nagami'i nobiligo habahuba hiti lito luna higo botiuba fulu fulu huto bigo ya humo nobunogo loe lugufa kana'a li he'munogo kosele gofa loholago alahi Naitasi hepa'mofhi mula kegi'a neheti'ohuta. To habahuba felele mehuse'na higo ana kegi'a bu yatama mehuse Kiliti nagamilugu me'mo ti'ehinalo ni'ina kegi'a habahi melinaloga boti li moloto Salomone Nekisa be ligito bu'ohuta yabe. ⁸ Hege nagami'uba bilito gofana'a higo kapo bilutana'mu huloto hege nagami beleha'aga boti li molo li molo huto Enubuto Bilata Hisa yabe lite gi'a helata nehana Lasia hepa lebato neheti'ohuta yabe.

⁹ Ana hepatoga babu kana minonogo hege nagami'i babu lito bililoto muyagu tigo ya'mu luto kapo mebiluta suhi higo analoko nohunogo Yuta bona'magihhi sipi yupapo foipana'ani kele li'ehina yupahi alebe ligi'ehina. Ya higo Polu ma luto logo go epolo'ehina: ¹⁰ Ma bose, hege nagami'i lusina huto biliba biliba huloto asaga fe'no hiti boti hiti ho fi tenogo bona lugufa he'mi su haluta suhi nohigo nani bu nogobe. ¹¹ Ya lina kaga gimi bo kaba'aniuba mekehelise boti afo'afu yagi to botilo nolina bo yagi etali la'ina kaga'atiti loko keheli bati huto mino'ehina yabe. ¹² Boti melelata nehana hisalo yasi yupahi bati huto meminose hepa'i ni'inago hege nagamilugu boti li moloto babeyafa huto Finikisi hepatoti nehetiluta bati hilifi lite babu bona'magi li baga i'ahana.

Boti melelata nehana hise Kiliti ni'ina ai layahi yoga'aga bu hu nomoloto si'a layahi lamaga'aga hu molo'ehinago yalo bati huto yasi kana'alo minalupi lite li'ahana yabe.

Hege nagamilugu sipi habafahi li'ehina

¹³ To yofo kegi'ati fulu fulu yasi ligo enali li'ahana suhi hilune'mu hilete botiguti ketana he'migo hege nagamilugu limito ni'ina li bilite botigu li melelete Kiliti beletoga boti li mele li mele hite bilune'mu hi'ahana. ¹⁴ Ya nehago ana'asilo mele'isi yege notina kegi'ati sipi habafahi lito nagamilugu me'mo ti'ehinanagati limi'ehina. ¹⁵ Ya huloto boti oto ana habahuba li kule kule higo ana habahi ilaga huto mebiluta'a higo ya hunipa ya hunipa huloto he'munogo ana habahuba fa'mene lele'moto bu'ehina yabe. ¹⁶ Layahi soga'a kegi'a Kota lagaso me'i ti'ehinanamofifi be ligit nobuto habafaha nohi nesi'a limi'ehina. Ya higo kapo bilutana'mu huloto sipi botimofifi lagaso boti'atu le'mo buto bi'ohuta yabe. ¹⁷ Enali lagaso boti kefefe hilago hehe hilete sipi botimofifi sopa'aga nagatu'i amuya melete gi ule'ale hi'ahana. Libia hege nagami beletoga buto kehelugu fi pota gilupi lite enelesa'ani gofa ligo koli bena hilete sipi botimofifi habafaha noha'a li koyofo hilago habahuba ai'a enele'moto bu'ehina. ¹⁸ Italuga logo bina habahuba amuya moloto liba liba higo eteka'a sipi botigu ni'ina fe'nohi ga ilegete nagamilugu li he'mi mele mele hilete, ¹⁹ ologo'a sipi botimofifi nasana asaga'i enayatu lite nagamilugu he'mi mele'ahana yabe. ²⁰ Ya hilago babu kana'agu yege okaba'a sonofi'i okaba'a hiti bu mego'ohuta yabe. Ya'ma kokulumagu sopopotu fi hekini lo'ehinagi biluna kapo'a bu mego'ohune. To sipi habafapogo babu lito liba liba huto mino'ehina yabe. Ya higo lugufati lubuto bito meminaluta supo nohibe luto kehelune.

²¹ Babu kana'agu nose'na mo site minago Polu folagaha'anigu ho tiloto ma luto lu epi'ehina: Ma bomagita, lenali koyapa'i nani lu lepuna kaga liyafa hite Kiliti hepa'i he'mite meatita ya'ma huto ketana li lugufalo memolola to babu fe'noha'ani meminigila hitita'mu yabe. ²² Ya hu'ehinaya nani yatai lu nolepube, lenali lenugufatinigu fulu bati hino. Hena'mugope bo mone meminigilina ma botigo li sibina huto minigilina'mu yabe. ²³ Nani Hu'mamofifi lalu'afita nohuto'ni asaga yupahi komopa'ni aitogago emito minolata nohuna bo nohube. Ya'mu luto yatai folugu'i Hu'mamofifi agelo'auba nani nemetoga ho ti'ohuto ma luto lu nimi'ehina: ²⁴ Poluo, kai kelesa melinogo koli mehuse. Ya'ma sipi bo, Sisahi bulo buto ho tilana'mu yabe. To kai kehelibo. Asaga bona'i ma sipi botigu nehana enali'i Hu'mau kai'i akimi'ehibe. ²⁵ Ya luto lu'ehinagi nalalu'nigita lenali asaga'i lenelesa melinogo koli mehilo. Hena'mugope Hu'mau lu nimi'ehina'a huto hilina'mu yabe luto nani komopa'ni aitoga emito nohube. ²⁶ Ya'mu luto lali hololu luto butoti me'i ti'ehinana mone ni'ilinaga minose gilune.

²⁷ To nayahi luga luga su holoto nigusagati loegi loegi hele ko malana yagi folugu'i botiuba Metitelia hege nagami folagaha'agu haya koloto bu'ehina. Ya nohigo folugu kana folaga talaga nohigo botilo kaba bomagi botiuba hege nagamilugu me'i mone ni'ina lebato nobigo be ge'ahana. ²⁸ Ya hilete enali nagato sipi gela'a hiti'na naga ilet nagami hefunugu he'mi etago limilete bu gana ana hefuhi supa noto emagu'na minago nesi kana'a minoka hilete aku'i ana suhi hite bu gana nesi'asi sebaya toka hu'ehigo be ge'ahana. ²⁹ Botiti efatoga buto ibe tele bibe hilifi lite enelesa'ani gofa ligo ya'mu lite yatama naga'i loegi loegilo keta'a hiti'na naga ila ila hilete botimofifi megesa'agati he'migo hefunugu limilago go'i mele'isi lilibe lite numuna hi'ahana. ³⁰ Ya nehago botigu lili'na lite humofa'na hilata nehana bomagi i fenene hite koli hilune lite lagaso boti hefunugu he'migo limilago babeyafa suhi lite sipi boti golaga'agati nagato keta'a hiti'na naga inogo hefunugu limilina suhi hila ya hila hite akili akili mine'ahana yabe. ³¹ Ya nehago Polu bu enogoloto gimi kaba bomofifi to bona'a hiti ma luto lu epi'ehina: Enali botigu kaba hite humofa'na hilata nehana bomagi ma sipi botigu meminalana

lenali lenugufatini li lenubuto mebilana'mu yabe. ³² Polu ya luto lu epigo gimi bomagi sipi botilo naga i'ahana naga'i ho laga hu he'migo boti nagami mupa'alo bu'ehina.

³³ Go'i alilube'mu go kulu kulu notigo nose'na mo site minana bona'i nose'na luga'a nalo luto Polu ma luto enogo'na bi'ehina: Lenali 14 yegegu habafahi su halifi lite geba geba hite minete ana kana'agu nose'na mo site menose mine'ahabe. ³⁴ Ya'mu luto nalalu'nigita lenogo'na nobunagi nose'na no lenubuna hete yalo lenali bati hilabe. To latahatinigu okatini mone'isi i tegilotu fenene mehilina'mu yabe. ³⁵ Polu ya luto luloto beleti nose'na lito asaga enali enubulo Hu'mamofitoga fokehi ho emitu nunumu huloto li pata sito nalube'mu hu'ehina. ³⁶ To enali ka'a keheli emite enugufagu laga higo enali silaga'i nose'na no baga i'ahana. ³⁷ To botigu asaga'i mino'ohuta asaga'i leka soto li nupa huto bugota 276 bona'i mino'ohuta yabe. ³⁸ Asaga bona'i nose'na no baga iletu aliha'a legeya nose'na luga'a botigu mele'ahana hege nagamilugu he'milago bi bi hilago boti keta mehuse hu'ehina yabe.

Boti tele tulu bi'ehina

³⁹ Botigu kaba hite humofa'na hilata nehana bomagi etehi go'i noligo ya huto hege nagami beletoga nootagi lite bu go bati mehi'ahana. To benebehi ni'inalo sibilipa homo mololata nohina ni'inago analo bati hilifi boti li bego hilune li'ahana yabe. ⁴⁰ Ya lilete naga'i moneto ketana naga iletu he'migo hefunugu limito boti li tokolo hu'ehina ho hepulu tu he'migo hefunugu nolimigo moneko kumu ana botimofiji le'mo fotogo hago nobina naga'i gulu ho he'mi'ahana. Ya hilete botimofiji golaga'agati habafaha noha'a li putu tago habafahuba enubulogago enele'mo tufoto nobigo hege nagami kehetoga be gelete bi'ahana yabe. ⁴¹ Ya hana ana boti'aniuba efato buto tiloto ilepa hoto ule'ale hu'ehina. To hege nagami'uba amuya bilito tito huto botimofiji ana'ina'a mone li gofa ho'ehina yabe.

⁴² Ya'mu lite ana botigu minana nagalugu bona'i koli mefele'ehinogo enoho fili su halune lite gimi bomagi li'ahana. ⁴³ Ya hago gimi bomagi kaba'aniuba Poluhi le'mo buto bito he'malube'mu ekesa keheliloto lenali enoho mefililo luto laga hu epolo'ehina. To asaga bona'i nagamilugu nogosa ite keheli'ahana'a nukuma nete kehetoga kohe tete bilo, luto enoho lifi'ehina. ⁴⁴ To luga'a bona'i botilo li pili kete nehinogo itebe gili nehina'alo li'ehinogo hege nagami'uba lele'moto kehetoga bilibe lu'ehina. Ana suhi hilete asaga bona'i asaga'i bati hite kehetoga bu baga i'ahana yabe.

28

Polu Molita hepato mino'ehina

¹ Lali asaga'i bati huto kehetoga buloto keheluta ana hege nagamilugu ti'ehina metoga nehetutamofiji gi'a Molita yabe lite gi'a he'ahana yabe. ² Ya'mana hepato boana'magi hetofana hite lele'mo bati hi'ahana. To ko'i ilube'mu nohigo yasi higo logo gelete asaga'i lele'mete ana logolo laba hulago lota hu'ohuta yabe. ³ Polu musa logo mone sa giloto moloto lito logogu he'migago ana logo sagu osifa'i mone nohinati logouba mukoho ligo fi gene toto limito Poluhi yanugu folo'ehina. ⁴ Ana osifa'uba Poluhi yaha'alo henikofigo ana hepato bona'magi be gelete ai lu emigo ai lu emigo ma lite li'ahana: Ma bomagita manauba bo mone ho fili'ehilina ni'ibe. Ai hege nagamilugu mefilinana nohibe. Ya hina bebe sana sipi felemouba minoba minoba mehilibe luto keheli'ehibe. ⁵ Ya nelago Polu ana osifa'mo li fiki higo logogu buto lo filigo to ana osifa'uba Poluhi yaha'a mone henikofigo mehilibe yabe. ⁶ To Poluhi yaha'a lupe lupe bilifi lila to mele'isi limito melugu kalifi lite bulu'i helete yatama kana minana sibina mone mehu'ehina. Ya higo enali enekesa aku'i yigi fato melelete ma lite li'ahana: Ai felemo suhi mone fato'mofiji nohibe.

⁷ Ya'mana nagamilugu ti'ehina me'i kibina bo mone'mofhi gi'a Pubiliasi yabe luto mino'ehina bomofhi ai me'alo yabe. Ya'mana bouba ai noha'aluga lele'moto buto hetofana huto kaba hu letago ai nonugu nohi loegi monegi ko'ohuta yabe. ⁸ Ya'mana kana'alo Pubiliasihi afo'afifi besigo si'alugati bila to gufa'a mukoho akoho ligo koloto mino'ehina. Polu ana bo aitoga buloto gufa'alo yahi lito nunumu hu etago besise'na'a su ho eto'ehina. ⁹ Ai ya huto ye kolago babu bona'i ana ti'ehina metoga enebesigo mine'ahananamagi Polutoga ago ai ana huto enele'mo ye ko su ho'ehina yabe. ¹⁰ Ya'mu lite enali hetofana hite lele'mo bati hi'ahana. Alihi ana nagamilugu ti'ehina me'mofhi hepa'i he'mito bilune'mu nohunogo nose'nati su ho'ehina nona'a babu lite botigu li bai te lete'ahana yabe.

Polu Lomu hepato neheti'ehina

¹¹ Ya'mana nagamilugu ti'ehina me'mo ikahi loegi monegi minoloto alihi boti mone sipi habafahi lina kana'alo oto mana ti'ehina melugu ni'ina botigu tlenogo lele'moto bu'ehina. To ya'mana boti Alekasatilia hepatoty yabe. To ana botimofhi sopa'aga gi'a Felemofhi Pana'a Loemale'i Yabe lite fayah i ge'ahana. ¹² To lali Sailakuyu nohi hepato nehetilototi ana hepato yege loegi monegi mino'ohuta. ¹³ To ana hepa'i he'miloto lali i bego huto Legiu nohi hepato nehetito nohi mone'isi koloto eteka'a yofo kegi'ati habahuba li hapi fito botiti hago loe yupahi bulago lali Puteoli hepato neheti'ohuta yabe. ¹⁴ Ya'mana hepato Hu'mamofitoga komopa'ani emite neminana bona'i bu enogonogo ana bona'magi lali hiti salele mone minete bilabe lite lele'mo mele'ahana. To ya huloto Lomu hepato o'ohuta yabe. ¹⁵ To Lomu hepato ligibo lagabomagi ya hite neabe lite lali kumu lana'a akeheli'ahana. To enali lali'i legeba hite eba eba hite Apiasi Maketi hepato Kalina Nohi Loegi Monegi ni'inalo nehetilete lali'i lebe tigi'ahana. Ya hago Polu bu enogoloto gufa'agu laga gofa higo Hu'mamofhi gelo bi emi'ehina yabe.

Polu Lomu hepato mono ka lu yege ho'ehina

¹⁶ Lomu hepato nehetulenogo Poluhi ai'asigo gimi bo moneuba kaba hu etenogo minalibe luto Lomu gamani bouba lu'ehina yabe.

¹⁷ Alihi nohi loegi monegi koloto Polu ana hepato Yuta kaba bona'i kehe i tulu hu'ehina. Ana bona'i enali ete li nupa hilago ma luto lu epi'ehina: Nigibo naga-bose. Lali bonati enele'mo sibina hula to tatatigitogati lilata nohuta suhati mone li sibina mehu'ohunamo ni'inamo Yelusale hepalu nagalugu nele'me melelete Lomu bona'magi enayanugu nele'mo mele'ahabe. ¹⁸ Enali Lomu gamanimagi ka foya nimite kaga'ni kehelina nani ka foipa'a lu sibina mehu'ohugo noho fililana kaga'mu sa sa hana meni'igo he'mi netalana'mu yabe. ¹⁹ To nani bona'nimagihi enifisa mei'ohunamo ni'inaya Yuta bona'magi ya'mana kaga pelesa ibe. Ya'mu luto kapomu'i sa sa huloto Sisau gihiti bo sipi'auba kaga'ni kehelilibe luto kehe i'ohube. ²⁰ To ya'ma kagasi'mu luto lenali'i kehe i nupa huto lu nolepube. Nani lenali'i bu lenogoto kaga lu lepilube luto yabe. To asaga lali Isilaeli bona'magita geba nohutanamofhi ya'ma Hu'mau le'mo ho ti'ehina bo, Mesiahi nani komopa'ni emitio nohuto geba nohube. Ya'mana'mu luto ma seni naga'uba yatai nayanugu ma ina i'ehibe. ²¹ Ya luto ligo enali ma lite lu emi'ahana: Kai kumu lite Yutia kegi'ati fayah i mone gete lu melimi'ahabe. To Yutia kegi'ati bonati mone'amagi ete kai kumu ya huto hu'ehibe lite to sibina hu'ehibe lite yana kaga mone lu melimi'ahabe. ²² Ya hu'ehina kai kabagakaguti lu hokolo huto lu limilata kaga lali kehelilune. Hena'mugope asaga boana'magi enabagaguti kehelutamo ya hite ya'ma naga'magi loko hite fato nehabe lite kaga foipa'a lana'asigo nokeheluta yabe.

²³ To enali kana mone melelete ana kana'alo babu bona'i ete Polu nohina nonugu li nupa hi'ahana. Etehi hapi fito Polu kaga hapa hapa'a lu epiba lu epiba huto nohigo buto yege limi foloto sinahi gi'ehina. To ai ana huto Hu'mamofhi Kapo'amu kaga'a

le'mo bati huto lu epi'ehina. To ai kaga koyapa'i lu huto huse bomagi hiti to Moseu hiti fayahi keye'ahanamofifi lu yege ho epi'ehina. To ya'ma kaga'atu enele'mo amuya moloto komopa'ani li keta mehuse hinogo Yesutoga komopa'ani emite minalabe luto lu'ehina yabe. ²⁴ Luga'a bona'magi ya luto lu epina kaga keheli komopa'anigu nemalago to luga'amagi keheliya kalesa hi'ahana yabe. ²⁵ Enali'ani fato fato enegekesa yigilete bula ola hilune'mu nehago Polu kaga mone ma luto lu epi'ehina: Tatatifihi Aisaiyahi kaga lu yege holata bomofifi bagalo Sikalafu'uba ma'naka luto ma luto lu emi'ehina yabe:

²⁶ Ya'ma boana'magitoga kai buto
ma luto lu epibo:

Lenali kaga'a keheli kehelilanaya
ana kagamofifi hapa'a
keheli hokolo mehilana'mu yabe.
Lenali bu goba bu goba hilanaya
ana bu galanamofifi hapa'a
mekehelilana'mu yabe.

Ya luto lu epibo.

To hena'mube?

²⁷ Ya'ma boana'magi
komopa'ani hekini loto ni'igo
enegekesa'aniuba kaga kehelilina'mu
kosele'a nohago
enali enegekesa'ani
i hekini lete nehabe.
To henabe lutobe?
Enali enubu'anigu bu gete kehelite
to enegekesagu kaga binogo kehelite
to komopa'anigu
nani kaga keheli fe lite hiletelani
komopa'ani i gelehe hite
nanitoga elenogomo
enele'mo bati hiluna'mu yabe.

Ya hu epalalunaya
enali'i anana hu lalibe lite
enubu fili kete,
enegekesa hekini lete,
to komopa'ani i sepa ite nehanagihe.
Hu'mau ya luto lu'ehina yabe.

²⁸ To Polu mone kaga hiti lu epi'ehina: Yatai nani Hu'mau enubuto bilata kaga'a lu nimi'ohuto fegutoga bona'i nehanalo noho lifi'ehinagi enali ana ka lamana'a kehelilune'mu nehabe. ²⁹ Polu kaga alu epi su holago Yuta bona'i bula ola hi'ahana. Enali'ani bite ai bugu figo ai bugu figo hitekenasabo bibu bibu hi'ahana yabe.

³⁰ Polu ai'a mina fi'ehina nonugu kufu loemo minoto boana'i aitoga elata hana koyone kaga lu epito enebe tigito enele'mo hu'ehina. ³¹ Ai Hu'mamofifi kapo'amofifi kaga'a lu yege ho epito Sipi Bo Yesu Kilisitohi kaga'a enelepito amuya kaga lu epilata higo bo moneuba kaga'a mone i laga mehu'ehigo Polu anaga mino'ehina yabe.

ROMU Polu koyoto epi'ehina fayahi

¹ Nani Poluita, Yesu Kilisitohi koko pana'a nohuto ma fayahi nogobe. Koyapa'i Hu'mau nani kumu kehe ito nele'mo ho tito ka lamana'a lu yege hobo luto lu nimi'ehina yabe.

² Koyapa'i Hu'mau kaga lu huto hulata bona'magihi ya'ma hetofa ka lamana'a molo epigo to ana kaga mono bukugu fayahi ge'ahana yabe. ³ Hu'mamofifi pana'a lali Sipi Boti Yesu Kilisito yabe luto ai kumu ya'ma hetofa ka lamana'a ni'inagihe. Ai Tebitihi nagatogati o'ehina'a lusi bo nohibe. ⁴ Ai fili'ehinogo aku Hu'mau fili'ehinaguti le'mo ho ti'ehina to sipi amuya'a hiti mino'ehina. Yana'mu ai Hu'mamofifi lusi pana'a nohibe luto hapa'a hetofana ni'igo lali bu goloto keheli'ohuta yabe. ⁵ To Hu'mau Yesu kumu ai koko pana'ni nohane luto lu nimito nele'mo ho ti'ehina. Hena'mube? Nani asaga melugu bona'i kaga'a lu epinogomo ka kehelite komopa'ani Hu'mamofitoga mele emite minalabe luto ya'ma noho lifito ana lili'na sipi'a nimi'ehina. ⁶ Ya'ma lenali Lomu hepato bona'i hiti ka lamana'a lu lepise nehanana ya'ma Hu'mau lenalimo kehe igo Yesu Kilisitohi mege'i mele'ahanaya.

⁷ Ya'mu luto nani fayahi lenalitoga asaga Lomu bona'i Hu'mau komopa'a lepito to nani yagapan'a'i nehabe lu'ehinalo nogobe. Ai Hu'mau afotifu to Sipi Boti Yesu Kilisitohi fuluna'a hiti lenehe'mose'na'a hiti lenalitoga mineno.

Foke ka lu'ehina

⁸ Yata'a nani lenali kumu Hu'mamofitoga gelo nohubo. Hena'mube? Asaga hepatoga nobunogo noto noto bona'magi lenali Yesu Kilisito mege'i nemalanamu'i ya'ma kaga liba liba nehana yagi akehelito gelo nobubo. ⁹ Nani Hu'mamofifi pana'amu ya'ma hetofa ka lamana'a lu yege hoba hoba nohubo luto'ni ya'mana lusiga noluta Hu'mau ai keheli bati hu'ehina. Ma'naka luto nani asaga yupahi ete hiti ute hiti lenali kumu Hu'mamofitoga nunumu nohugo ana huto ai keheli'ehina yabe. ¹⁰ To nani ma hepato nominoto lenalitoga bilube'mu nohuto Hu'mamofifi loka henogo ai lu laga mehinogo kapo moloto lenali nehanalo biluna'mu yabe. ¹¹ Nani ya'ma huto bu lenagaluna sipi laga'ni nonebesibe. Nani mono ka mone'a hiti lepilenogo amuya melete minalabe luto bilube'mu nokehelube. ¹² To ya'ma huto hapa'a ma ni'ibe. Buloto'ni lenehe'menogo lenali ana hite nehe'malabe. Nani'ni Yesu kumu keheli ule'ale nohunauba lenehe'malibe. To lenali keheli ule'ale nehanauba nehe'menogo huto minalune.

¹³ Nalalu'nigitabe, keheli fe lilo. Babu yupahi lenalitoga buto lenebe ligilube'mu nohugomo fato lili'nauba nele'mo mololata nohibe. Nani nekesa kehelito fegutoga bona'i Hu'mamofifi kaga'alo mege'i mele'ahana suhi luto lenali ana hite mege'i malalabe luto ya'ma nebesi'ehina. ¹⁴ To nani melugu bona'i asaga'namofifi nona'a suhi huto epilube. Hena'mube? Ka keheli bati hi'ahana bona'i hiti ka mekehelise bona'i hiti to sipi hepatoga neminana bona'i hiti kifigu neminana bona'i asaga'i enali'i ka lamana'a lu epiluta to enehe'maluta ya'ma nani lili'na'ni ni'ibe. ¹⁵ Ya'mu nani Hu'mamofifi ka lamana'a lenali Lomu hepatoga neminana bonatoga lu lepilube'mu nohugo sipi laga nebesigo ana foya lilube luto amuya molo'ohube.

Hetofa ka lamana'a amuya kaga nina

¹⁶ Hetofa ka lamana'a keheli fe lu'ohunogo nelesa'ni melu'ehibe. Hu'mamofifi kaga'a amuya ka hiti ninauba bona'magi Yesutoga komopa'ani nemalanamagigi asaga'i ya'ma enubuto bilina'mu yabe. Ana kagauba Yuta bonatoga kohe toto buloto

yalo fegutoga bonatoga buto enele'mo bati hilina'mu yabe. ¹⁷ To ya'ma hetofa ka lamana'auba foipa bona'i Hu'mamofifi bu'alo enele'mo bati hilina ya'ma lelepi'ehina yabe. Hapa'a henana ni'ibe? Yata'a hiti to aliha'a hiti bona'magi Yesutoga komopa'ani emite nehago enele'mo bati hilina. Ya'ma ka lamana'a hapa ni'ibe. To koyapa'i mono bukugu fayahi ge'ahana ma ni'ibe: *Bona'i moneuba Hu'mamofitoga keheli ule'ale huto agoya hu emigo, ya'ma bomofifi Hu'mau bebe sose bo nohibe luto mino kosaba huse'na emilina'mu yabe.*

Asaga bona'magi Hu'mamofifi enemegeza hu emi'ahana

¹⁸ To bona'magi enali foipa faipana'ani babu lite liba liba nehite to hetofa kaga'a fala kite to hetofa kapo hekini lalibe. Hu'mau ya'ma foipana nasanamofifi bu goto sipi enipakafa halinamofifi ya'ma kokulumaluguti limi'ehina abu go'ohune. ¹⁹ Bona'magi Hu'mamofifi hapa'amu enali komopa'anitu akeheli bati hi'ahana. Hu'mau ai'a hetofa hapa'a huto'i enelepi'ehibe. Ya higo enali Hu'mamofifi hetofa hapa'a akeheli'ahanamo aku'i enali foipana lilana ya'mu Hu'mau osahi epilata nohibe. ²⁰ Koyapa'i Hu'mau kokuluma'i hiti me'i hiti li huto hu'ehinafi ai fenene huto nina hapa'afi to amuya'a minoba minoba huse'i hiti meha'a hiti abu go huto hi'ahabe. To ya'ma hiya'a huto hu'ehibe? Enali ai'a lolo hu'ehinana bu gete keheli'ahana. Enali Hu'ma nohifi menohibe lite ya menelabe. Ya'ma ka meni'ibe. ²¹ Enali ai kumu keheli bati hite aku gi'a liyafa menehabe. Aitoga enofokehi menelibe. Enekesa keheli sibina nehite negi nete neminago komopa'anigu metepu sipi'a gi'ehibe. ²² Enali keheli baga i'ohune lilata nehanaya faga faga lite negi nete mine'ahana yabe. ²³ Enali ya'ma minoba minoba nohina bo, Hu'ma, ai'a gi'a liyafa mehite to fokehi melilata nehabe. To mone enali'ani lolo hi'ahananamofifi ya'ma liyafa hite kanipo nefibe. Ana'ina meha'a lolo hite yege nefibe. Bomofifi meha'a yagi namamofifi meha'a yagi kafa'namamofifi meha'a yagi osifa meha'a yagi efapotufi yafatufi lolo hilet lipite yege filata nehabe.

²⁴ Ya nehago Hu'mau megesa hu epi'ehina. Ai nehanalo memino'ehigo enekesa yigi'ahanamo foipana fato fato'i nehite to asaga hapa'ani kolota kolota nehabe. Ya hananauba enugufa'ani li sibina fato fato'i nehabe. ²⁵ Enali Hu'mamofifi kumu lusi kaga keheli he'mite faga luse'nalo mege'i malalana enali Hu'mamofifi agoya hu meemise ai'a lolo hu'ehinanalo lipite nunumu nehana yabe. To Hu'ma aisigo lali lipito lofoke ka lu emuba lu emuba hiluta ya ni'igi keheli'ohune. Ma'naka yabe.

²⁶⁻²⁷ To ya nehana'mu Hu'mau ana bona'i bu enogoloto enalitogati he'mito megesa hu epi'ehina. Ya higo enali fato fato foipana'ani babu lite nelibe. Enali alobole nehana suhi he'mite fato suhi nehana. Ana'magi enali hapa'ani he'mite foipa hapa'amofifi mege'i melete ana'i fato fato'i moko liba liba hi'ahana. To bomagi ana hite ana'mo he'mite enipagu laga epesigo bonatoga bite moko nelibe. Ya hite, enugufa'ani le'mo sibina hi'ahago yana'mu enali foipana'animofifi nona'a lilabe.

²⁸ Hu'mau ana bona'i yege yege'na enalitogati he'mi'ehigo enali ya'ma Hu'mamofifi kumu lusi kaga ni'ina ya'ma mekehelite pelesa ite enegekesa keheli'ahana fato fato'i ya'ma mege'i nemalabe. Bati mehina supo hite neminabe. ²⁹ Enali komopa'anigu li sibinana foipana fato fato'i babu lite bai tete minabe. Enali fe'noha'ani li moloba moloba nehite lalitisigo ni'inaga lite musufalo bomofifi meemise'na to kenasabo bise'na to bomofifi yogo fe'noha'a bu gelete lilube lise'na to enoho filise'na to luba hise'na to faga faga luse'na to enipakafa hoto enemegeka luse'na to bona'i mone kumu musi musi ka lilete faga luse'na nehana yabe. ³⁰ Enali folagaha'anigu foipa ka ai lu emigo ai lu emigo minose'na to Hu'mamofitoga ipakafa hise'na to huli ka lise'na to enugufa limo titi hise'na hiti to kugumalugu hutu hata hise'na to enali foipa enekesa yigise'na to ito'anigihi afo'anigihi kaga keheli he'mise'na babu lito enalitoga

mino'ehina yabe. ³¹ To enali moko lilata nehana. To enali enogolagalo enayahi tite kaga mele'ahana yamofifi he'mite pelesa ilata nehana. To enali'ani hetofana hu epelese meni'igo to eniginaga mefilata nehabe. ³² To bona'i moneuba Hu'mamofifi keya ka mege'i memalalinagi fililina'mu yabe lite nelana ya'ma keheli fiya i'ahana. Ana mono ka akeheli'ahanaya aku foipana'ani hilata nehabe. To bona'i moneuba foipana li huto hinogo enali bu gelete bati huto yagi yana suhi hubo, lite lu emi'ahana yabe.

2

Hu'mau kaga loko hu epolo'ehina hapa'a

¹ Nalalu'niga, kai ana bona'magihi foipana'ani samahi tito ni'inaya laga'ni menebesibe luto ya nolapiye? To kai henabe luto ana bona'i enifisa ilata nohane? Kai ana huto foipana hulata menoahapiye? Kai foipana hulata nohataya kaga meni'ibe. Kai ana suhi luto minalataya ya'mu kubuyaka hino. ² Hu'mamofifi hetofa hapa'a akeheli'ohune. Bona'magi ana foipana hilenogo Hu'mau osahi epilina'mu akeheli'ohune. ³ Kai kekesa yigito Hu'mau ya hite foipana huse bona'magihi enifisa iloto halube'mu nohuto nani kumu bu gofa'na fa'na huto mekehelilibe luto nolapiye? Kai hiti foipanaka nolita ni'igo henabe luto Hu'mau bu megalina'mu yabe? ⁴ Hu'mau bona'magihi hetofa hu epalalina hiti eniginaga filata nohina hiti ni'ina'mu kai o'e luto kemegesa hu emit nominane ya huto ni'ifih? Hu'mau kai kumu keke'i nolu ketoto komopa'a i gelehe hilibe luto noluna yamofifi kegeba huba huba nohinaya menoahelipi? Komopaka i gelehe huse'naka yamofifi geba huto yatama kana nominabe. ⁵ Kai komopaka ule'ale huto higo Hu'mamofifi kaga mekehelise nohatogo foipanaka munu munu suhi huto hilibe. Ya'mu'i Hu'mau ka foya malalina to kaga loko hilina yupahi noenogo ai bona'magihi sipi enipakafa enohoto to kai hiti osahi kimilina ya'ma huto hilinagi bu galune. ⁶ Asaga bona'magi fato fato suhi hilata nehanamofifi Hu'ma guna ito mina'a epi eto eto hilibe. ⁷ To bona'i luga'amagi Hu'mamofitoga agoya hu emite hetofana hiba hiba nehana to fana tose hepato bilune'mu nehite Hu'mau lele'mo ho tilibe lite nelana mino kosaba huse'namofifi kapogu bilune'mu nehana enali'i Hu'mau enele'mo kosaba hilibe. ⁸ To bona'i luga'amagi enali ana'ina'animu kaba hite fato bona'i meenehe'mete'ani ka lamana'amofifi keheli he'mite foipa kapogu melelata nehago Hu'mau sipi ka epekito enipakafa enahalibe. ⁹ Ya hilina kanagu foipana lise bona'magi asaga'na sipi ketana lite enagabu'i giloto ya'ma Yuta bonatoga kohe toto huto huloto yalo fegutoga bonatoga hiti huto anana hu epalalibe. ¹⁰ To Hu'mau asaga bebe sose bona'magihi ya'ma Yuta bonatoga kohe toto yalo fegutoga bonatoga hiti fana tose'na yagi enele'mo hofa tose'na yagi to fuluna'a ya'ma asaga'na epilube'mu nohibe. ¹¹ Hu'mau Yuta bona'i hiti fegutoga bona'i hiti bu'alo moneko babeyafa hi'ahago bu golata huto mino'ehibe.

¹² To fegutoga bona'magi Moseu koyo'ehina keya ka folagaha'anigu meni'igo ana ka mekehel'i'ahana ya'mu ana keya kauba kaba mehu epolo'ehina. Enali foipana lilete yabalugu limilana'mu yabe. To Yuta bona'magi enali keya ka keheli'ahana. Enali foipana hilenogomo ana keya ka keheli'ahanamu'i Hu'mau hapa'ani kehelito kaga'ani loko hilina'mu yabe. ¹³ Hena'mube? Keya ka enegekesatu anasi keheli'ahanamagi yanauba enele'mo bati hilinamo meni'ibe. Keya ka kehelite hapa'a mege'i nemalana-magihi ya'ma Hu'mau enele'mo bati hilinamo ni'ibe. ¹⁴ Ya huto ni'igo fegutoga bona'magi enali keya ka mekehel'i'ahanaaku'i mege'i melenogomo keya kamofifi hapa'a komopa'anigu keheli'ahanamo ni'ibe. Ya'ma Mosehi keya ka meni'igo ana kamofifi hapa'a komopa'anigu keheligo keya ka'ani lolo nohibe. ¹⁵ To enali keya kauba ya hilo ya mehilo luto lu'ehinamofifi hapa'amu kehelite komopa'anigu bati huse'nafi sibina huse'nafi ya'ma loe lae ni'ina keheli'ahana. Ya hite enegekesa

kehelite minelata nehago bu go'ohune. ¹⁶ To mone sipi yupahi Hu'mau ka foya molobo luto Yesuhi lu emilina kanagu ai bona'magihi suguna ka lilatana to enegekesa kehelilatana komopa'anigu lolo hi'ahanamofiji lu hokolo hu epololoto kaga'ani loko hilibe. Yana'mu nani Yesuhi hetofa ka lamana'aluguti lu yege holata nohubo.

Yuta bona'magi Hu'mamofiji keya ka keheli fe nelana

¹⁷ To kaibe? Kai Yuta bo nohubo nolapihe? Lali Yuta bona'i ya'ma keya ka keheli fe noluto ya'mu lali lamana bona'i nohune lula Hu'mamofiji hapa'a keheli bati nohune luto ya nolapihe? ¹⁸ To kai hetofana hiti foipana hiti ni'igo fuku luto foipana li he'mito ya hilata ni'ifihe? To kai Hu'mau laga besi'ehina'amofiji kehelito to keya kaluguti bebe sose hapa'a kehelito hulata nohapihe? ¹⁹ Kai yananamofiji keheli bati hulata nohuto bu pisi lu'ehina bo suhi huto hetofa kapo enele'moto bilata to metepugu nomina bo libi'a mone suhi huto fana to epololata nohapihe? ²⁰ To kai babafi bo, keheli sibina hu'ehina bona'mu kaga lu enelepito enehe'malapihe? To mone yagapanaua kaga mekehelise nominana'a suhi huto nohigo kai mono kaga lepilata nohapihe? Hu'mamofiji keya kaluguti lama'naka kaga hiti to keheli bati huse'na kaga hiti ya'ma bai tago ni'ibe luto lulata nohane. ²¹ Kai bona'i luga'amagihi mono ka enelepito nominobe lata nominolata ya'ma lusiga ni'inogomo henabe luto ana kaga mege'i mololata menohane? Kai lu yege ho epololata: Gumina melibo, luto lu noepita aku'i kai gumina nolipihe? ²² A'i gumina mefolobo luto lu epilata aku'i kai a'i guminanofalapihe? To faga lugefa laga'ni menebesibe luto lulata nohuto aku'i ana lugefa noha'alugu tito fe'noha'afi efaha'afi gumina nolipihe? ²³ Kai Hu'mamofiji keya ka keheli bati hu'ohune luto yalo ana kaga'a mege'i memalalatamo ni'inaya to Hu'mamofiji gi'a le'mo melugu nomalane, ya huto ni'ifihe? ²⁴ Yananamofi kumu lite mono bukugu fayahi keye'ahana: *Lenali Yuta bona'magita hapatini sibina ni'igo, fegutoga bona'magi bu gelete Hu'mamofiji gi'a le'mo sibina hilata nehabe.*

²⁵ Kai Yuta bona'i enugufa laga hi'ahananaloga keheli emitto to keya ka mege'i mololetogo hetofana huto hilibe. To kai keya ka mege'i memololetogo ya'ma kugufa laga hu'ahata ni'inamo fenene hilina suhi hilibe. ²⁶ To fegutoga bona'i moneuba gufa laga mehuse'uba keya ka mege'i mololata nohigo Hu'mau bu'alo bebe sose bo nohibe luto lilina'mu yabe. ²⁷ Mone yupahi fegutoga bona'magi lenali Yuta bona'i lenifisa ilabe. Hena'mube? Lenali ya'ma keya ka fayahi ge'ahanana hiti lite to lenugufa laga hi'ahanana hiti ni'inagi yalo lenali keya kamofiji li gofa hilata nehana. Fegutoga bona'magi enali enugufa laga mehi'ahanamo keya ka mege'i melelata nehabe. ²⁸ To kaga su holeno lusi Yuta bona'i kiyi'afu nohibe? Ai'a gufa'a laga hu'ehina bo ya'ma lusi Yuta bo nohifihe? O'e. Ya'ma gufa'a laga hu'ehinauba ana bomofiji Yuta bo lolo mehilina'mu. Ya'ma bati mehu'ehina yabe. ²⁹ Gufalo laga hu'ehina ni'ifi meni'ifi nohina bo komopa'a emagu Hu'mau le'mo bebe sose bo, ai lusi Yuta bo nohibe. Keya kauba ya'ma bomofiji komopa'agu le'mo bati mehu'ehinogo Hu'mamofiji Sikalafu'uba aisigo ana bomofiji le'mo bati hu'ehina. Ya hulata nohina bomofiji melugu bona'magi gi'a liyafa helata menehanaya, Hu'mau ai'asigo ana bomofiji fokehi hoto gi'a liyafa holata nohibe.

3

¹ To ya hu'ehina Yuta bona'magi fegutoga bona'i enebe ligi'ahanaifiye? To Yuta bona'magi enugufa laga hi'ahanamoya enali kumu bati hu'ehinafihe? ² O'yo, bati hu'ehibe. Hena'mube? Hu'mau yata'a kaga'a Yuta bonatoga molo epolo'ehina. Yuta bona'magi Hu'mamofiji hapa'a akehelite agoya hu emi'ahana yabe. ³ To ana Yuta bona'i mone'amagi mono kaga mege'i memele'ahago Hu'mau kaga lu molo'ehinana asaga'i huto mehilifihe? ⁴ O'e, ya huto meni'ibe. Fato fato bona'magi mi'i malalinafi,

faga faga lilanaya aku'i Hu'mau ai'asigo ma'naka lulata bo nohinagihe. Mono bukugu Hu'mamofhi kumu fayahi ge'ahana:
 Asaga kagaka fotogo huto ni'ibe.
 Ya hu'ehinago
 kai ka foyalo enele'mo ho tilata,
 kai kagauba enahalube'mu hibe.
 Enebe ligilina suhi huto ni'ibe.

⁵ Nani bomagi enekesa yigilata nehana suhi luto kaga nolube. Lali foipa faipa hapatiuba Hu'mamofhi bebe sana hapa'alo huto hilina lali henabe luto liluta ni'ibe? Hu'mau lali'i osahi noliminogo bati mehina suhi nohibe luto liluta ni'ifiye? Lali foipa faipa hapatiuba Hu'mamofhi bebe sana hapa'alo huto hilina lali henabe luto liluta ni'ibe? Hu'mamofhi hapa'auba lali foipanatilo nona'amofhi mina'a limilina ai ya bati huto menifihe? ⁶ Ya huto meni'ibe. Hu'mamofhi hapa'a bati mehitita asaga melugu bona'i kaga'ani loko mehitine.

⁷ To nani faga luse'na'niuba Hu'mamofhi bebe sanalo huto hinogomo fana tose'na'a mone hiti tilina ni'ifiye? Ya hinogomo henabe luto foipa bo nohane luto nifisa ilibe?

⁸ Nani ma kaga lilufi? Lali babu foipanati liloto nohutagi aku hetofana huto hilina'amu ya'ma hiluta ni'ifiye? O'e, ya huto meni'ibe. Bona'i luga'amagi lemege ka leli'ali hite ma lite li'ahana: Ai Polu ma luto lu'ehina: Lali foipanati linogomo Hu'mamofhi bebe sose'na'a huto hilina'mu yabe, lite li'ahana. Faga nelago nani ya'ma kaga melu'ohuna. Yamofhi nelana bona'i nehinogomo Hu'mau osahi epilina ya bati huto ni'ibe.

Lamana bona'i moneko'isi menohibe.

⁹ Ya'mu henana ni'ibe? Lali Yuta bona'magita fegutoga bona'i enebe ligi'ohupi? O'e, ya huto meni'ibe. Foipanauba lali asaga Yuta bona'i hiti fegutoga bona'i hiti ifito leto'ehigo lali moneko suhi huto nohune. ¹⁰ Mono bukugu ma kaga fayahi keye'ahanamo ni'ibe:

Lamana bo melugu mone menohibe.

¹¹ To Hu'mamofhi kaga
 keheli bebe sose bo mone menohibe.
 Ana huto ai kumu kehe ito
 sa sa hilata bo menohibe.

¹² Asaga bona'magi Hu'mamofitoga he'mite
 sibi sabana hite
 enemegesa hu emi'ahana.

Mone bati huse bo menohibe.
 Ya'ma yege yege bonaluguti
 bati bo mone menohibe.

¹³ Enali kene keliguti hokolo hu'ehinaguti
 tu nobina suhi huto kaga'ani ni'ibe.

Kenetufa'ani i gelehe hite
 faga ilata nehabe.

Kaga'ani osifa'mofhi nalisa'a suhi huto,
 enabaga kosaloti lilata nehabe.

¹⁴ Enabagaguti kenasabo nebina ka
 to huli ka hiti nelana bai toto ni'ibe.

¹⁵ Enipa'anigu sipi logo nobigo,
 mele'isi bona'i enoho fililata nehabe.

¹⁶ Enali fato fato hepatoga bite,
 li sibina sabana hite
 ketana li enugufalo nemalabe.

¹⁷ Enali koguna ito minose'mofhi hapa'a

keheli bati menehabe.

¹⁸ Enali Hu'mamofi kumu enegekesa neyigite,
koli menehabe.

¹⁹ Lali mana keheli'ohune. Bona'i moneuba keya kaloga mege'i nomelenogo ana keya kauba le'malibe. Ya hu'ehigo ana bousa nani lamana bo nohubo luto ekesa kehelilina meni'ibe. Ya'ma keya kauba melugu bona'i yege yege'magihi hapa'ani bati mehu'ehina yabe luto enabaga'ani yanauba hekini lo'ehigo Hu'mau kaga'ani loko hilina'mu yabe. ²⁰ To bona'i moneuba keya kalo mege'i moloba moloba nohigo keya kauba ana bomo Hu'mamofihhi bulo le'mo bati mehilina'mu yabe. Ya'ma keya kauba ana bomofihhi foipana'a lepilube'mu nohigo kehelilibe.

Hu'mau bona'i komopa'ani le'mo bati huse hapa'a

²¹ To yatai lali keya kauba lele'mo bati mehigo bu go'ohuna yabe. Hu'mau yuhufa lele'mo bati husemofihhi hapa'a lelepi'ehina. Koyapa'i Moseu hiti to kaga lu yege hose bona'magi hiti anana'mu fayahi keye'ahana. ²² Bona'i moneuba komopa'a Yesu Kilisitotoga molo emigo Hu'mau ana bomo le'mo bati hilibe. Ai asaga bona'i komopa'ani Kilisitotoga mele emi'ahanamagihi enele'mo bati hilibe. Hu'mamofihhi bulo silaga bona'i moneko babeyafa hite nehago bu golata nohibe. ²³ Hiya huto moneko babeyafa nehabe? Lali asaga bona'magita foipana li'ohutogo Hu'mamofihhi fana mehena'a meliluta'mu ana'alo i fetaga hu'ohune. ²⁴ To Hu'mau ai pana'a Yesu Kilisito kumu lele'mo bati hu'ehina yalo nona'a emilutana'a meni'ibe. Ai fa'mene lele'mo bati huto foipanamofihhi nagaluguti gulu fo leto'ehibe. ²⁵ Hu'mau pana'a Yesu Kilisito ho lifigo malipu yafalo fili'ehinamu'bu bona'magi aitoga komopa'ani neeminogo ai enele'mo bati hilina'mu yabe. Koyapa'i Hu'mau foipa bona'i enegeba huto foipana'ani bu go falaga falaga moloto osahi meepise fa'mene mino'ehina. ²⁶ Yatai kana'alo Hu'mau bona'magihi foipana'ani he'mi epoloto enele'mo bati nohibe. Ya nohuto hapa'a bati huse'na ni'inamofihhi lelepi'ehibe. To ana huto bona'magi komopa'ani Yesuhi keheli ule'ale hi'ahana'mu Hu'mau enele'mo bati hulata nohibe.

²⁷ Lali ya'ma keheli'ohuto lugufa limo titi hilupi? O'e, ya huto meni'ibe. Mone bousa keya kagalo mege'i mololenogo le'mo bati hilifi? O'e, Ai Yesuhi keheli ule'ale higo yananasiuba le'mo bati nohibe. ²⁸ Ya'ma ka hapa'amu lali keheli su ho'ohune. Bo moneuba Yesutoga keheli ule'ale nohinalo Hu'mau ai'ago ana bo le'mo bati nohinagi to keya kauba yana bo le'mo bati mehilina'mu yabe. ²⁹ To Hu'mau lali Yuta bona'magitalogako nominafi? O'e, ya huse'i meni'ibe. Ai fegutoga bona'magitoga hiti minolata nohibe. ³⁰ Hu'mau loe lae nohina bo menohibe. Yuta bona'magi aitoga agoya hu neeminogo enele'mo bati hilibe. To ana huto fegutoga bona'magi aitoga agoya hu neeminogo enele'mo bati hilibe. To ana huto fegutoga bona'magi aitoga agoya hu neeminogo ai enali hiti enele'mo bati hilina'mu yabe. ³¹ Ya nohina'mu lali agoya hu emiloto keya kamofihhi lu laga hilupi? O'e, ya huto meni'ibe. Lali Hu'mamofihhi agoya hu emiluta ni'igo to keya kamofihhi le'mo ho ti fefe lilune.

4

Abalahahi hapa'a

¹ To lali tatatifu Abalaha ai kumu hena ka lilune? Ai Hu'mamofitoga hena hu'ehina? ² Ai hetofa suhi babu luto hulata mino'ehina'mu lamana bo nohan lutita Abalaha gufa'a limo titi hutita'mu yabe. To Hu'mamofihhi bulo gufa'a limo titi mehilina'mu yabe. ³ Mono bukugu fayahi ge'ahana: Abalahau Hu'mamofitoga agoya hu emi'ehinamu'i Hu'mau komopa'a bu goloto lamana bo nohibe luto lu'ehina. ⁴ To bona'i moneuba foya lilenogo lili'nalo lilina'mu yabe. Foya li'ehinaloti efa mina'a lilibi. ⁵ To bona'i moneuba nani'ni bebe sanamofihhi foya'a lolo mehilube'mu nani

Yesuhi ai'asigo anasi keheli ule'ale hilube luto lulata bo yamofih Hu'mau foipana'a li he'mi etoto lamana bo nohibe luto'a nolib. Ya'ma keheli ule'ale huse'na'a Hu'mau bu goloto ana bomofih le'mo bati hilina'mu yabe. Hu'mau ai'amo kehelito ana bo kumu ya luto lu molo'ehina yabe. ⁶ To koyapa bo, Tebitiu ai ana ka hapa'aguti kaga lu'ehina. Hu'mau lamana bo yabe luto fa'mene le'malina bouba gelo bilibe luto, Tebitiu ma fayahi koyo'ehina:

⁷ Hu'mau foipana'a li he'mi eto'ehina bouba
gelo biba biba nohinagihe.

Hu'mau foipana'a kele li eto'ehinagihe.

⁸ To Hu'mau bo mone'mofih foipana'a
leka mesalina

yana bouba fokehi sipi luto minalinagihe.

⁹ Ya'ma enegelo nebinamagihi Tebitiu lu'ehinana enugufalo laga hi'ahanamagi kumu anasi lu'ehifiye? O'e, Yege yege enugufa laga mehi'ahana bona'magi hiti kumu luto lu'ehina yabe. Nani mono kaguti lu'ohuna: *Abalahau Hu'mamofitoga agoya hu emi'ehigo ananamu'i lamana bo nohibe luto Hu'mau ya lu'ehina.* ¹⁰ To ya'ma kaga hiya kanagu lu'ehibe? Gufalo laga hu'ehina kanagu lu'ehifi to yata'a gufalo laga mehu'ehina kanagu lu'ehibe? Yata'a Abalaha gufalo laga mehuse kanagu Hu'mau lamana bo nohibe luto lu'ehina yabe. ¹¹ Alihi Abalahau gufa'alo laga hu ete'ahago mino'ehina. Anana hena ni'ibe? Abalahau Hu'mamofih keheli ule'ale hu'ehigo Hu'mau lamana bo nohane lu'ehina. To ya'ma alipo gufa'a laga huto

molo'ehinamofih keya'a suhi huto hu'ehina. Ya huto Abalahau kohe toto asaga bona'i enugufa'ani laga mehuse'namagi Hu'mamofitoga keheli ule'ale hite mine'ahanamagihi afo'anifu nohibe. Ana bona'magi Hu'mamofih bulo bebe sose'i nehabe. ¹² To Abalahau ai ana huto bona'i luga'a enugufa'ani laga hi'ahanamagihi afo'anifu nohibe. Enugufa'ani laga hi'ahana yamofi kumu afo'anifu nohifiye? O'e, Yata'a Abalahau gufa'a laga mehu'ehina kanagu Hu'mamofih keheli ule'ale huto mino'ehina suhi luto enali neminana'mu afo'anifu nohinagihe.

Hu'mau koyapa'i kaga lu molo'ehina'a huto hilina'mu yabe

¹³ Koyapa kanagu Hu'mau Abalahahi kaga lu emi'ehina: Asaga hepa'i hiti me'mo hiti yagapanakamagihi epilube luto kaga molo'ehina. Abalahau mone keya ka mege'i molo'ehinamu'i Hu'mau ya'ma kaga molo emi'ehinafiye? O'e. Abalahau agoya hu emi'ehinogo lamana bo nohibe luto ya'ma Hu'mau kaga lu molo eto'ehina. ¹⁴ Bona'i moneuba keya kasigo mege'i malalinaya Humau kaga molo'ehinamofih keheli ule'ale huse'i hapa'a fenene hitita'mu yabe. To Hu'mau kaga lu molo'ehina'a hiti fenene hitita'mu yabe. ¹⁵ Ana keya ka ni'inogo bona'mofih foipana'ani huto hilina'mu to Hu'mau hima muhi fi epalalibe. To keya ka meni'inogo bona'magi keya ka mege'i memelete pelesa ilatanamo meminalina'mu yabe.

¹⁶ To Hu'mau lu molo'ehina ka hapa'a henana ni'ibe? Lali aitoga keheli ule'ale huse'na ya ni'ibe. To hena'mube? Ana kagamo fa'mene limi'ehina suhi huto Abalahahi yagapan'a asaga'magihi hiti ana kaga molo epolo'ehina. Lali Yuta bona'i keya ka mege'i nomalaluta bonatoga hiti to Abalaha suhi luto Hu'mamofih agoya hu emise bonatoga hiti ya'ma kaga molo leto'ehina yabe. Abalahau ai lali asaga bona'magita afotifu nohinagihe. Hena'mube? Ai Hu'mamofih keheli ule'ale hu'ehina yamofih lelepi'ehibe. ¹⁷ Koyapa'i Abalaha kumu mono bukugu fayahi ge'ahana: *Nani babu noto noto bona'magihi afo'aniga kele'mo lolo nohubo*, luto Hu'mau ya luto lu molo'ehina. To Abalahau Hu'mamofih bulo minoto ana kagamofih keheli ule'ale hu'ehigo ana kaga molo'ehinauba huto hulatamo ni'ibe. Hu'mau fili'ahana bona'i enele'mo ho tilata nohina bouba to ana'ina asaga'na huto mehu'ehina alihi le'mo huto hilina bouba ya'ma kaga lu molo'ehina yabe. ¹⁸ Abalahau ai'a naga'a bu

megose minoto Hu'mau ma'naka nolibo luto lulata to keheli ule'ale huto Hu'mamofhi huto hilina kana'a geba huto mino'ehina. Yamu'i Hu'mau aimo babu noto noto bona'i af'o'anifu le'mo ho ti'ehina yabe. Ananamu'i mono bukugu fayahi mone ge'ahana: *Bonaka tatakafu babu luto huto hilabe.* ¹⁹ Ana kanagu Abalahau ai lebato 100 foya kana melugu mino'ehina. Ai oyafamofhi gufa'a pisigi'ehigo to liha'a Selahi litana'i huto pana'i meketalina huto mino'ehina. Etugufa'atiti amuya memolo'ehinagi Abalahau ana kagalo ekesa yigito keheli ule'ale huto komopa'a amuya molo'ehina. ²⁰ Ana kagalo kehelise'na'a fenene mehu'ehigo Hu'mau kaga molo'ehinamu'i loe lae mehu'ehina. Kehelise'na'auba amuya molo eto'ehina. To yamu'i Hu'mamofhi foke ka lu emi'ehina. ²¹ Ai Hu'mau kaga molo'ehinanamu komopa'agu keheli ule'ale huto alihii hu netalibe luto keheli fe luto mino'ehina. ²² To Abalahau Hu'mamofhi keheli ule'ale hu'ehinamu koyapa'i fayahi ge'ahana: *Hu'mau bu goloto lamana bo nohibe luto lu'ehina.* ²³ Yana Hu'mamofhi bulo lamana bo nohibe luto lu'ehina ka keye'ahana ya'ma aisigo ka meni'ibe. ²⁴ Lali kumu hiti ana fayahi keye'ahana yabe. Sipi Boti Yesu fili'ehinaguti Hu'mau le'mo ho ti'ehinalo komopati emitio keheli ule'ale huto minalutamofhi Hu'mau lamana bona'i nehabe luto lulata nohibe. ²⁵ To Yesu lali foipanati li he'mi letalibe luto Hu'mau ho lifigo oto fili'ehina. Ya hulago aku'i Hu'mau fili'ehinagati le'mo kosaba holoto lali kumu bebe sana bona'i lele'mo lolo hu'ehina yabe.

5

Hu'mau bona'i enele'mo bebe so'ehina

¹ Lali Hu'mamofhi keheli ule'ale hutogo ai lele'mo bebe so'ehibe. Yana'mu Sipi Boti Yesu Kilisitou lalitoga hu'ehinanamu'i Hu'mau yatai lele'mo fulu nohibe. ² Yatai ya'ma fulunagu minoto keheli ule'ale huse'namofhi ai'a kapo li hokolo hu letago Hu'mamofhi lehe'mose'nagu ti'ohune. Ya'mu luto Hu'mamofhi fana mehenagu bilune luto bu mego'ohutana geba hu'ohuta legelo bito nohuto lilune. ³ To keta no-hinauba lali'i huto hu letolenogo ana huto legelo bito minolata nohune. Hena'mube? Ya'ma keta nolebesinanauba lele'mo amuya melenogo mino lito bilune. ⁴ To lali amuya lekesa molo lito bilutaya Hu'mau kehelito laga besigo lali kumu fokehe lilibe. To lali kumu fokehe lilata'mu lali lekesa kehelito ai kumu geba huto minalube. ⁵ Ya'ma geba huto minaluta yanauba kehelise'nati le'mo laba mehilina'mu yabe. Hena'mugope? Hu'mamofhi Sikalafu'i limito lali komopatigu ho lifigo keke'i lu leto'ehinana huto hu baga i'ehina.

⁶ To lali amuya memolo'ohutaya Hu'mau mone kanagu lu kehelito Kilisitou melugu ho lifito foipa boana'magihi fili epalalibe luto molo'ehina yupahi melugu limi'ehina. ⁷ To bati bo mone'mofito bo moneuba fili etenogo lali topa halune. Bati bo mone'mofifi bo moneuba fili etalifi mefili etalifi ya'ma keta huto'i ni'inaya ana huto mehilibe luto lali lekesa kehelilata nohune. ⁸ Lali foipana lito nominonogo Kilisitou lali kumu fili'ehina. Yana'mu Hu'mau sipi keke'i lu letoto lelepigo bu go'ohune. ⁹ To ai fililoto golaha'atu mina fi letoloto Hu'mamofhi bulo lele'mo bati bona'i lolo hu'ehibe. Ya huto'a mone'a hiti lehe'menogo lali foipanatimofifi nona'a meliluta'mu yabe. Hu'mamofhi hima muha'aguti lele'mo lubuto lilibe. ¹⁰ Koyapa'i Hu'mamofhi fateha'a lolo huto minota kana'agu ai'a pana'a fili'ehinauba fatehi huto minose'na li nohe'mito Hu'mau hiti lele'mo moneko koguna i'ehibe. Ya'mu luto yatai Hu'mau hiti koguna ito nohuta Hu'mau Kilisitohi le'mo kosaba hu'ehina'auba lali hiti lele'mo lubuto bilina'mu yabe. ¹¹ To ya'ma anasigo meni'ibe. Yesu lali hiti Hu'ma hiti lele'mo hepito lalu'agita lolo hu'ehigo ya'mu luto lali sipi legelo nobune.

Atahi hapa'a yagi Yesuhi hapa'a yabe

¹² Yata'a kanaguti bo moneuba Atau nohuto foipana li huto hu'ehina. Ya hu'ehigo filise'nauba ma melugu huto hu'ehina. To ya higo yege yege bona'magitoga foipana huto higo filise'nauba ananamu'i tili tele higo analo bona'i fililata nehabe. ¹³ Yata'a asaga melugu bona'magihi foipa faipana hi'ahana. Alihi Hu'mau keya ka lu molo'ehina. To kohe toto keya ka lu meepina kanagu Hu'mau foipana'ani leka meso'ehibe. ¹⁴ To Atau melugu minana kanagu bigo Moseu huto hu'ehina kanagu filise'nauba melugu bona'i asaga'i kaba hu epolo'ehina yabe. Atau Hu'mamofifi kaga mekehelise kegeiyo hu'ehigo filise'nauba kaba hu eto'ehinaya to ana huto enali Atahi suhi mehi'ahana bona'magihi kaba hu epolo'ehina yabe.

To Atau ai aliha'a alina bomofifi meha'a legi huto mino'ehibe. Ana bo Yesu yabe. ¹⁵ To etali moneko babeyafa bomale'i meneha'ibe. Hu'mau foipanati he'mi letoto lehe'malina hapa'auba Atahi foipana be ligi'ehina. Ya'ma bo Atau, foipana lilata hu'ehina ya'mu babu bona'i foipana lite fili'ahana. Aku'i Hu'mamofifi lehe'mose'nauba ya'ma foipanamofifi hapa'a abe ligi'ehina yabe. Ai bo'a moneko'isi nohina lalitoga fa'mene limi'ehina ana bo Yesu Kilisito yabe. Ai'a lehe'mose'nauba bona'magita lele'mo bati hu'ehina yabe. ¹⁶ To Hu'mau fa'mene lehe'mose'na hiti to ana bousa foipana'a hu'ehinana hiti moneko babeyafa huto meni'ibe. Atau moneko kumu foipana hu'ehigo Hu'mau enifisa ito fililabe luto lu'ehinaya aku'i yatai bona'i foipan'ani babu luto hi'ahanamu'i enifisa meise, bati bona'i nehabe luto foipana'ani li he'mi epolo'ehina yabe. ¹⁷ To moneko bo Atau foipana li huto hu'ehigo filise'nauba asaga bona'magihi kaba bo'ani lolo huto naga'i epi'ehina. To bo moneuba Yesu Kilisitou hu let'oehinanauba filise'namofifi be ligi'ehinagihe. Asaga bona'magi Hu'mamofifi enehe'mose'na hiti to ai'a fa'mene enele'mo bati huse'na hiti komopa'anigu lilana bona'magi mineba mineba hilana Kilisitohi kapogu kaba bona'i lolo hilabe.

¹⁸ To bo monekomofifi foipana'auba asaga boana'i enifisa ito ka foyagu enele'mo molo'ehinagihe. To ana huto bo monekomofifi ya'ma Kilisito bebe sose suhi hu'ehinanauba asaga bona'i filise'namofifi nagalugutu gulu ho epoloto mino kosaba huse'na fa'mene epilata nohinagihe. ¹⁹ To mone bo Atau pelesa ito Hu'mamofitoga agoya hu meemigo foipa bona'magi babu lite huto hi'ahana to ana suhi huto mone bousa Yesu Hu'mamofitoga agoya hu emigo bebe sose bona'i babu lite huto hilanagihe.

²⁰ Hu'mau bona'i foipana'ani ni'igo bu goloto enelepilube luto keya ka lu epi'ehina. Ya keya kauba huto hu'ehigo foipana'ani samahi tito hu'ehibe. To foipana'ani babu luto huto hu'ehigo Hu'mau enehe'mose'na sipi'a mone hiti li huto higo be ligi'ehina yabe. ²¹ To foipana'aniuba asaga bona'i kaba hu epolo'ehigo filise'namofifi nagalugu mine'ahana. To Hu'mau lehe'mose'nauba kaba hu letolenogo Sipi Boti Yesu Kilisitou Hu'mamofifi kapogu lelepito buto mino kosaba huse hepato lele'mo mololata nohibe.

6

Yesutoga lali huto nohune

¹ Yana'mu lali hena ka lilune? Hu'mau lele'mo bati hu'ehinaya lali foipana liba liba hulenogo ai'a lehe'mose'na'auba mone hiti huto hu letalina'mu yabe luto ya lilupi? ² O'e, ya huto meni'ibe. Lali foipana'mu fililata suhi huto foipana lisemofifi ahe'mi su ho'ohune. Henabe luto aku foipana liba liba huto minalune? ³ Menokehelipi? Lali nagami'i folo'ohuto Yesu Kilisito hiti lali moneko babeyafa hu'ohune. Yesu ai'a fili'ehinamu'i lali hiti moneko babeyafa suhi huto hu'ohuta yabe. ⁴ To Yesu Kilisito fililago keli he'ahana suhi luto moneko'na hilune luto nagami'i folo'ohune. To ana huto afotifihi hetofa amuya'auba Kilisitohi fili'ehinagati le'mo ho ti'ehina supo huto lali yuhufa hapati huto minalune luto nagami'i folo'ohune. Nagami'i folose hapa'a ya huto ni'ibe.

⁵ Ai fili'ehinaya lali ana huto fililuta nohunogo aitoga hepito minalune. Hu'mau ai'i fili'ehinagati le'mo ho ti'ehinamo ni'igo lali ana huto fili'ohunagati lele'mo ho ti'ehina suhi mino kosaba huto aitoga hepito moneko babeyafa hilune'mu nohune. ⁶ Koyapa'i hapati Kilisito hiti malipu yafalo fili'ehina ya'ma lali akeheli'ohune. Hena'mugope foipanauba lugufagu foya nolinamofifi amuya'a su ho letalibe. Ya hulenogo lali foipanamofifi kele kele yagapan'a aku'i meminaluta'mu yabe. ⁷ Bo mone fililenogo foipa hapa'amofifi amuya molo'ehina ya'ma asu halina'mu yabe. ⁸ Lali Kilisito hiti fili'ohuta keheli'ohune. To lali ana huto ho tito ai hiti minaluta keheli ule'ale hulata nohune. ⁹ Lali mana keheli'ohune. Yesu fili'ehinagati ho tito aku mone'a hiti mefililina'mu yabe. Filise'nauba aitoga amuya memolo'ehina to be meligilina'mu yabe. ¹⁰ Ai foipanamofi kumu amuya'a li he'milube luto moneko yupahi fili'ehinauba su ho'ehibe. To yatai ai Hu'mamofifi hiti hepito mino kosaba huto nominobe. ¹¹ Ya'mana suhi lite lenalitini afili'ohune lite lilanauba foipanamofifi kele kele hu meminalana'mu yabe. Lenali Yesu Kilisito hiti hepite minete Hu'mamofifi mino kosaba huse'na limi'ehinalo minaluna'mu yabe.

¹² Ya hinogo foipana liseuba lenali lenugufatinimofifi kaba hu meepalalina ya'mana lenugufagu laga lepesilata nohinamofifi mege'i memalalo. ¹³ To lenali lenugufatini mone kegi'a foipana lili'nalo memalalo. Ma'naka, lenali asaga komopatini hiti lenekesa yigise'na Hu'mamofitogago molo emilenogo foipanamofifi fili'ahanagati ho ti kosaba hite minalana suhi huto yabe. Asaga lenugufatini komopatini Hu'mamofitogago eminogo ai lili'na'a hetofanamofifi li huto hilibe. ¹⁴ Lenali akeheli'ahabe. Foipanauba lenali kaba botini aku meminalibe. Hena'mugope yatai lenali keya kamofifi mege'i melete menehabe. Lenali Hu'mamofifi lenehe'mose'nauba yatai kaba hu lepalago nehabe.

Hetofa lili'namofifi koko pana'a

¹⁵ Henati hilune? Lali keya kalo memino'ohuta Hu'mamofifi lehe'mose'nalo nohuto fa'mene foipa faipana liluta ni'ifihe? Ya huto meni'ibe. ¹⁶ Lenali mekeheli'ahafihe? Bo mone'mofifi lenali lenugufatini emilete baga liyafa hilana lenali koko pana'a lolo hite minalabe. Lenali foipanamofifi koko pana'a minelete ananalo filisemofifi lilana'a huto ni'ibe. To lenali ya mehitemo ka lamana'a mege'i molosemofifi koko pana'a minelete yanaloti mino bebe sosemofifi hapa'a lilana to Hu'mamofifi gobisalo minalabe. ¹⁷ Koyapa'i lenali foipanamofifi koko pana'a mine'ahanaya to yatai Hu'mamofifi hetofa kapa lu lenelepi'ehinanamu'i kehelite ana kaga ma'naka luto mege'i melelata nehabe. Yana'mu Hu'mamofitoga lofokehi nolune. ¹⁸ Hu'mau foipana nagaluguti gulu fo lepolo'ehinago lenali bebe sosemofifi koko pana'a lolo hi'ahana yabe. ¹⁹ Lenali komopatini lapa mebi'ehigo keheli bat mehi'ahanamo ni'inagi nani lu hokolo huto kaga lu lepi'ohuna. Koyapa'i lenali kolo tana hapatinimofifi lenugufatiniuba koko pana'a lolo hulago keya ka pelesa ite foipana babu lite li'ahana. Ana suhi lite lenali yatai lenugufa luga'atu hetofa lili'na lisemofifi eminogo koko pana'a lolo hite minenogo alih'a lamana bona'i huto hilabe.

^p ²⁰ Koyapa'i lenali foipanamofifi koko pana'a minelago ya'mana kana'alo het-ofanauba kaba mehu lepolo'ehina, fa'mene mine'ahana yabe. ²¹ Koyapa'i ya hite foipana li'ahanalo yatai lenubuya nohibe. To ya'ma hi'ahanauba lenele'mo batu hu'ehifihe? O'e. Ananauba lenele'mo sibina hu'ehinaya to filise kapolo lenele'mo malalibe. ²² Yatai Hu'mau foipanamofifi naga'i gulu ho lepoloto ai'a koko pana'a lenele'mo lolo hu'ehina. Ya higo legeya'a ya'ma ni'ibe. Lenali lenemehatini aitoga emite minelete alih'a mino kosaba huse hepato tito minoba minoba hite minalabe. ²³ Foipanauba ai'a koko pana'magihi lili'nalo nona'a epilata nohinaya filise'na yabe.

To Hu'mau fa'mene limilinamofhi ya mino kosaba huse'i ni'ibe. Ya'manamofhi Sipi Boti Yesu Kilisito hiti lele'mo hepito moneko'na liluta'mu yabe.

7

Alobole li'ahana suhi ka

¹ Nalalu'nigitabe, lenali Yuta bona'magi asaga keya kamu'i keheli keheli bati hi'ahana. Bona'i mone mefilise nomina kanagu keya kauba hu eto'ehina keheli'ahabe. ² Mone ka nesi'a ni'igi. A'i moneuba baha'a mefilise nohigo aitoga minalibe luto keya kalugu fayahi ge'ahana. To baha'a fililenogomo ya'ma keya ka alobole minala'ibe lu'ehina ka ya'ma a'i kumu su hoto fa'mene nohibe. ³ To ana a'mouba baha'a mefilise nohigo fato bologa buto minalina ai moko hilibe. To baha'a filinogomo fato bologa kata helenogo keya kamofhi ligofa mehilinagi to mokolo a'i meminalibe. ⁴ Nalalu'nigitabe, lenali yana suhi hite nehabe. Lenali yatai Kilisito bomofhi gufa'a hepite nehana bona'magita keya kaloga fili'ahabe. Ya'mu keya kauba kaba hu meepololata nohibe. To ya'ma ai fili'ehinagati ho ti'ehina bo, Yesu, ai'a bona'a lolo hiletai kumu Hu'mamofhi foya hetofa'a lilata hilabe. ⁵ To lali yata'a komopatimofhi hapa'a mege'i moloto mino'ohutaya keya kauba komopatigu foipa faipana li huto higo lugufatiuba ana suhi mege'i moloto filisemofhi nagalugu mino'ohuta yabe. ⁶ To yatai keya ka nagaluguti Hu'mau gulu ho leto'ehina. Lali koyapa hapa'a keya kalugu koyo'ehinamofhi hapa'amu fili'ohuto yuhufa hapati li moloto nohune. Koyapa keya kamofhi foya'amo melise nohuta yuhufasi Sikalafu'i mege'i moloto foya'a nolune.

Keya ka to foipana hiti hapa'atiti yabe

⁷ Ya'mu lali hena ka lilune? Ya'ma keya ka sibina hu'ehifiye? O'e, ya mehu'ehibe. Keya kauba nani foipana'ni li huto hu neto'ehigo keheli'ohube. To keya ka mone'mofhi kaga lu'ehina: *Kai bomofhi ana'ina'a ni'inogo bu goloto kubunaga'i mehobo* lu'ehina. Ya melutita nani foipanamofhi hapa'a mekehelutita'mu yabe. ⁸ To keya kauba foipanamofhi hapa'a nelepi'ehigo ana foipanauba bona'i nasana'ani fato fato'i lilane luto nele'mo keheli keheli hibe. To keya ka meni'inogomo foipanauba amuya meminago legeso huto mino'ehina. ⁹ Koyapa'i nani keya kamoya mekehelise fa'mene mino'ohuna. To keya ka nanitoga huto hu'ehigo foipana'niuba hekele luto amuya molo'ehibe. Ya higo nani filise kapolo hapi fito moloto fililuta bu'ohube. ¹⁰ To ya'ma keya kamoya kehe'moto mino kosaba'na hu ketalibe nolina ya'ma keheliloto'ni keya kauba li tiligi soto noho fililata suhi lolo hu'ehina yabe. ¹¹ Hena'mube? Foipana'niuba keya kamofhi nelepito nimi'i moloto komopa'nigu noho filigo mino'ohube.

¹² Ya'ma Hu'mau keya ka lu molo'ehina'amoya to lu laga hu'ehina kagaya ya'ma ni'ina, to ana keya ka moneko moneko'isi asaga'na hetofana ni'inagi, bebe sose kaga to lamana kaga ni'inagihe. ¹³ To ana hetofa kagauba nani'i noho fili kapogu nele'mo molo'ehifiye? O'e, ya mehu'ehibe. Foipana'niuba ya'ma hetofa keya ka li tiligi soto filise kapogu nele'mo molo'ehibe. Ya huto hetofa keya kauba foipanamofhi hapa'a nelepilibe luto ana hapa'a le'mo huto hu'ehibe. Ya'mu keya kauba foipana le'mo hofa tago nani ya'ma foipana mone hiti be ligi'ehinana sipi'a huto hilibe.

Bona'mofhi hapa'a loe lae ni'ina

¹⁴ To ya'ma keya ka Hu'mamofhi nasana ni'ibe. Ya'ma lali keheli'ohune. Ana kaga batu huto ni'igo nani mege'i malalube'mu nohubu luto aku'i foipanamofhi koko pana'a nohuto'ni ana keya kamofhi kapolo menomolobe. ¹⁵ Nani hulata nohunamofhi hapa'ni menokehelube. Nani hetofana hilube luto lulata nohunamofhi ya menohube. To hetofana kumu laga'ni nebesi'ehina suhi hilube'mu nohunaya mehulata nohubu. To foipanamofi kumu laga'ni menebesibe lula suhi ya hulata

nohube. ¹⁶ To nani foipanamofi kumu laga'ni menebesibe luto aku'i yanamofahi mege'i mololatamo ni'inogo yanauba keya kamoya lamana ka ni'ina'mu yabe luto nelepigo anamofahi anokehelube. ¹⁷ Ya nohigo nani ya hulata nohunamoya nani'ni meni'ibe. Foipana komopa'nigu nohinauba ai'a amuya moloto nele'mo sibina higo foipana lilata nohube. ¹⁸ To komopa'nigu to fegutoga nugufagu hiti hetofa hapa'a menominabe luto keheli fe nolube. To hetofana suhi hilunamofahi komopa'nigu ya ni'igo yana suhi hilube'mu nohube luto'ni amuya'ni bati mehu'ehigo hetofana mehulata nohube. ¹⁹ Nani hetofana hilube luto lulata nohunamofahi ana suhi mehulata nohube. To ya hu'ehinaya foipana mehilube luto keheliloto aku foipanamofahi mege'i mololata nohube. ²⁰ Ya huto ni'igo foipana kumu laga'ni menebesina suhi ni'ina ya hulata nohunamofahi hapa'a henana ni'ibe? Nani'nisigo ya menohube. Foipanauba komopa'nigu minoto nele'mo foipa nohibe.

²¹ Ya huto nohigo hapa'a moneuba nele'mo lolo hulata nohina ya'ma bu goloto akeheluto ma ni'ibe. Nani hetofana hilube luto nohugo foipa kapofi lamana kapofi loe lae ni'igo foipanauba ai'a kapolole nele'moto bulata nohibe. ²² Nani Hu'mamofahi keya ka'amu komopa'nigu laga hina ni'ibe luto negelo nobube. ²³ To komopa'nigu ya nohugo nugufa'niuba fato hapa'a lolo huba huba nohibe. Ana hapa'auba hetofa negekesa'ni keheli'ohunamofahi luba nohibe. Keya kamu'i hetofana ni'ibe luto negekesa akehel'i'ohuna yamofahi fato hapa'auba laba hu eto'ehina. Ya nohugo nugufa'nilo foipanauba le'mo sibina huto nugufa'nimofahi naga'i emilata nohibe. ²⁴ Ke, nubuya'ni nohibe. Bati mehina bo nohube. Nugufa'niuba foipana nohuto filise kapogu nomalanaya kiyi'afu nehe'malina bo nohibe? ²⁵ Lali Sipi Boti Yesu Kilisitou nehe'malina bo ai'asigo nohibe. Ai foipanamofahi hapa'auba amuya moloto he'mi netabe. Ya'mu Hu'mamofitoga negelo nobube.

To nani ma huto nominobe. Nani Hu'mamofahi keya ka mege'i malalube luto keheli'ohuna nipa nohibe. To aku'i tafa komopa'niuba foipa hapa'alo mege'i moloto kele kele hu etolata nohibe.

8

Hu'mau Sikalafu'a ho lifigo bona'i komopa'anigu limito mino'ehina

¹ Yatai bona'magi Yesu Kilisitotoga hiti hepite minago moneko'na nehana yanamofahi Hu'mau enifisa meilina to osahi meepilibe. ² Henabe lutobe? Sikalafu'mofahi kagauba lali'i Yesu Kilisitotoga lele'mo hepiloto foipana nagaluguti hiti to filise'na kapoluguti ahe'mi leto'ehigo mino kosaba husemofahi lilata nohune. ³ Bona'magihi komopa'ani amuya memolo'ehinagi keya kauba lehe'mo'ehina bati mehu'ehibe. Hu'mau aigo lehe'mo'ehina. Yata'a ai bona'i foipa hapa'animu ka epekiti enifisa i'ehina. Ya huto ai'a pana'a melugu ho lifigo bona'i enugufa amuya memolo'ehina suhi lolo huto minoto lali foipanatimofahi nona'a li pa salibe luto fili'ehina yabe. ⁴ To lamana ka molo'ehinamofahi liyafa hite mege'i malalabe luto lu'ehina. Hena'mugope lali koyapa'i mino'ohuta suhi huto yatai menohune. Lali kosaba kapolole mege'i nomolone. Sikalafu'mofahi kapolole nomolonogo keya kauba lamana suhi hilo lulata ya'ma hetofa kamofahi lali kehelito ya huto nominone. ⁵ To enali enugufa'aniuba nohinalo mege'i nemalanamagi enali enugufa'aniuba kehelise'na'animofahi kaba hu epoloto naga'i epi'ehina. To enali Hu'mamofahi Sikalafu'uba lu noepinalo mege'i nemalanamagi Sikalafu besise'namofahi kehelite neminago ai enegekesa kehelise'na'animofahi kaba huto enele'molata nohina yabe. ⁶ To Sikalafu laga lebesise'nalo lali mege'i nomolota bona'magita Hu'mamofahi fuluna'a litoti to hetofa mino kosaba husemofahi lilata nohune. To enali enugufa'aniuba laga enebesise'nalo mege'i nemalana bona'magi filise kapogu bilata nehabe. ⁷ To bona'i enugufa'aniuba laga besise'nalo mege'i nemalanamagi nehago kehelise'na'aniuba kaba

hu epalago enali Hu'mamofhi fateha'a nehana yabe. Henabe lutobe? Enali Hu'mau kaga lu molo'ehina'amofhi kehelih he'mite pelesa i'ahana. Ya'ma Hu'mamofhi kaga'a amuya'anitu mekehelite to analo mege'i memelelata nehabe. ⁸ To enali ya hite enugufa'anilo mege'i nemalanaya Hu'mau bu enogoto fokehi melilina'mu yabe.

⁹ Lenali ya hite meneminabe. Hu'mamofhi Sikalafu'uba yuhufa komopatinigu nominago lenali ka'a kehelite agoya hu emilata nehabe. To bona'i moneuba Yesu Kilisitohi meha'auba komopa'agu menohinogomo ana bona'i Yesuhi bona'i menohibe. ¹⁰ To Kilisitou komopatinigu nominenogo to lenugufatinimofhi foipanamu fili'ehinaya lenemehatini minoba minoba hilibe. Hena'mube? Hu'mau komopatinini lenele'mo bati hu'ehinogomo Sikalafu'uba komopatinigu limito minago mino kosaba huse'i lilabe. ¹¹ To Hu'mamofhi Sikalafu'i Yesu fili'ehinaguti le'mo ho ti'ehinauba lenali komopatinigu nominenogomo ya'ma Kilisito le'mo ho ti'ehinauba komopatinigu minoto lenugufatini fililinalo kosaba'i le'mo huto hilina'mu yabe.

¹² Nalalu'nigitabe, tafa hapatini foipa hapatiniuba kefefe hu nolepelenogo yamofhi mekehelise foipanamofhi mege'i memalalo. ¹³ Lenali analoga komopatinini mololenogo lenele'mo sibina hinogo fililana'mu yabe. To lenali Hu'mamofhi Sikalafu'uba lenele'mo amuya melenogo ana foipa hapatini keye linogo minoba minoba hilabe. ¹⁴ Asaga bona'i Hu'mamofhi sikalafu'uba enele'moto bulata nohina enali Hu'mamofhi lusi panana'a nehabe. ¹⁵ To ya'ma Hu'mau lepi'ehina Sikalafu'uba koko pana'a lenele'mo lolo huto lenelesa melu'ehibe. Lenali Hu'mamofhi lusi pana'amagita li tifito logogose'namagi neminate ai kumu: Apaobe, Apaobe, lite kehe neibe. ¹⁶ Hu'mamofhi Sikalafu'uba lali lemehati hiti li hepito'a moneko legege nohuto'a Hu'mamofhi pana'amagita nehabe luto nolimibe. ¹⁷ Yalo'i lali pana'amagita nohunogo ai'a bona'amofhi lusa gi epalalina'a lali hiti limilinagihe. To Hu'mau Kilisitohi hetofa nasana li molo emilina'a ya'ma ana huto limilenogo lilune. To lali Kilisito gabu gise'na'a hiti ya'ma ana huto kofiloto nohunogo ai'a fana meha'a hiti limilenogo liloto aitoga hepito minalune.

Fana talina yupahi

¹⁸ Nani mana kehelih hokolo hu lepoloto Yesu kumu lagabu'i nogigo minaluta yamofhi alihia fana meha'a sipi'a moneuba lalitoga huto hilina be ligilina'mu ya'ma lilune luto lu nolepube. ¹⁹ To Hu'mau asaga melugu lolo hu'ehina'a yanagu neminanamagi ai pana'amagihenele'mo ho tilina yupahi geba hite amuya melelata nehabe. ²⁰ To Hu'mau melugu lolo hu'ehinana asaga'namofhi komopa'a pata silibe luto Hu'mau ka epekiti lu molo'ehina. Ya'ma anal'ina'a asaga'i ai'a sibina huto hilibe melu'ehina. Hu'mau ai pata silibe luto kaga molo'ehina. To mone'i lali bu megose'namofhi geba hilutamo ma ni'ibe. ²¹ Hu'mau asaga melugu neminanamagihaku'i le'mo bati hulenogo alihia pata mesise Hu'mamofhi pana'amagi hetofa hite minalana ya'ma kanagu keta husemofhi nagaluguti gulu fo epalalibe. ²² To yatai Hu'mau lolo hu'ehinanauba usegi asegi huto ana legitia a'i moneuba pana'i noketana sipi gabu gise'na suhi huto nominanamo ni'igo akehelih'ohune. ²³ To asaga melugu neminana usegi asegi hite hilata neminago enali'anigo menehabe. Lali hiti Hu'mamofhi Sikalafu'i kohe toto limi'ehina bona'magita komopatigu yibi bena huto yibi huto usegi asegi ilata nohune. Ya nohuto Hu'mau lugufati kosaba'na lolo huto lele'mo bati hilina kana'amu geba nohunogo keta huse nagaluguti gulu ho letalibe. ²⁴ To Hu'mamofhi hetofana hu letalinamofhi bu megose geba huto yanauba nohunogo Hu'mau yana'mu kehelito lubuto bi'ehina. Ya'ma geba nohunamofhi yatai bu go'ohuna, ya'ma geba hilinamo meni'ibe. Bo moneuba mone'mofhi geba huse'i alihia bu galina henabe luto mone kana hiti geba hulata nohibe? Ya huto meni'ibe. ²⁵ To lali mone bu

megose'namofahi geba huto hugo Hu'mau limilina'mu yabe luto geba huto minomo buto kosele'i melohose huto minalune.

²⁶ Ya'ma geba hulata komopati amuya memolose nohunogo Hu'mamofahi Sikalafu'uba lalitoga oto lehe'malina'mu yabe. Lali aitoga henana loka haluta mekeheli'ohunogo ai keheli'ehina. Ya'ma Sikalafu'uba lali kumu Hu'mamofitoga baga'atu kaga meluse komopa'a amuya'auba buka tilata nohibe. ²⁷ Ya higo Hu'mau asaga bona'i komopa'anigu bu goto keheligo Sikalafu'uba enali kumu ekesa yigiba yigiba nohigo yanamofahi Hu'mau kehelilata nohibe.

²⁸ To lali mana akeheli'ohune, Hu'mau lu kehelise'namofahi bona'a enali kumu kehe igo bite aitoga komopa'ani emi'ahanamagihi ai asaga huto hilina kanagu hetofana hu epololata nohinagihe. ²⁹ Hu'mau fuku lu'ehina bona'i enali'i pana'a Yesu yabe moneko babeyafa hite gona'a lolo huto minalabe luto Yesu yege'a pana'i minoto naga'a enele'mo molo'ehina yabe. ³⁰ To Hu'mau ekesa kehelito enele'mo molo'ehina bona'magihi aitoga kehe igo e'ahabe. To ai kehe igo e'ahanamofahi foipana'ani he'mito bebe sose bona'i enele'mo lolo hu'ehina. To ya huto bebe sose bona'i enele'mo lolo huto ai hetofa fana meha'agu enele'mo molo'ehina.

Hu'mau lali kumu ginaga fi'ehina ka

³¹ Ya'ma asaga'na hu leto'ehinamofahi hapa'a henana ni'ibe? Hu'mau to lali hiti nominenogomo kiyi'afu loho fi talina bo nohibe? ³² Ai koyapa'i pana'a nu ki pili koto meminose lali kumu asaga'i ho lifito bona'magihi enayanugu epi'ehigo fili leto'ehina, ya'ma limi'ehina bo, Hu'mau, ai loe sana sana mina'a meni'inamofahi fa'mene limilina'mu yabe. ³³ To Hu'mau lu kehelito lele'mo ho ti'ehinagi kiyi'afu lifisa ilina bo nohibe? Ana hilina bo mone menohibe. Hu'mau ai'asi bebe sose bona'ni nehabe luto ya'ma lali kumu luto lulata nohinagihe. ³⁴ Kiyi kiyi'afu lifisa iloto ka foya lilube'mu nohibe? Yesu ai'asigo lali kumu fililoto ho tito aku Hu'mau lamaga'aga le'mo'ehigo nominabe. Analo nominoto lali kumu Hu'mamofahi amuya loka holata nohibe. ³⁵ To Yesu lali kumu ginaga fi limi'ehinalo to kaba hu bati hu leto'ehinalo lali ya'ma hepitoti minaluta nohunogo kiyi'afu yanaloti lele'mo loko hilibe? Keta hu letalinauba analot'i loko hilifiye? Analoti fi taga hu letalinaubafi? Gabu gi letalinaubafi? Nose'na fenene hinogo kau'na lahalinauba? Musufalo nasanauba ya hu letalinafi? Luba huse'nauba ya hilifi? Filise'namofahi amuya'auba aitogati loko hu letalinafiye? O'e, ya huto Yesu ginaga fi limi'ehinagati loko hu letalinamo meni'ibe. ³⁶ Yananamu'i koyapa'i mono bukugu keye'ahana:

Fatehatimagi kai kumu asaga yupahi
loho fililune'mu nehago
asaga yupahi yana lahalina kana'amu
geba huto minalune.
Lali sipisipi yaga keye lilina legi huto
geba huto nominone.

³⁷ Ya'ma huto hu letalana asaga'namofahi Yesu be ligi'ehigo bati huto minalune. Yesu ai sipi ginaga fi limito kaba hu letago aitoga ule'ale huto minolata nohune.

³⁸ Nani mana keheli ule'ale nohubo. Mone filise'nafi to ma melugu minose'nafi, foipa agelomagifi to kokulumagu felemagifi anagu kaba huse kene'magifi to mone yatai ni'ina nasanauba huto huse'nafi to aliha'auba huto hilinafi, asaga'magi Yesutogati lele'mo loko mehilana'mu yabe. ³⁹ To mone ifo tuyalo ni'ina me'i afenuga ni'inafi moneuba Yesutogati lele'mo loko mehilana'mu yabe. Hu'mau lali kumu sipi ginaga fise'na'amofahi Sipi Boti Yesu Kilisito limi'ehinamofahi ya'ma melugu lolo huto minolatana asaga'namagi lele'mo loko mehilana'mu yabe.

9

Hu'mau Yuta bona'i enele'mo ho ti'ehinamagi yabe

¹ Nani lusiga nolube. Nani Kilisitohi bona'a nohuto'ni faga menolube. To Hu'mamofihu Sikalafu'uba komopa'nigu nomina'auba lusiga nolane luto ai nelepi'ehina. ² Ya'ma Yuta bona'magi nani'ni bona'i nehago enali kumu sipi laga'ni nebesigo nani keke'i lu epolobe. ³ To Hu'mau enele'mo bati huloto to nani enali kumu yabe luto gumi'i nohoto Kilisitotogati nele'mo loko hulenogo, bati huto yabe nolube. Hena'mugope? Hu'mau ya hu netolenogo Yuta bona'ni enubuto bilibe luto bati huto yabe nolube. ⁴ Hena'mube? Enali Hu'mau enele'mo ho ti'ehina bona'i nehabe. Ai enali'i mehuba hina'a pana'ni nehabe luto to sipi fana meha'agu enele'mo molo'ehina. Ai agoya hu niminogo'ni kaba hu lepalalube ya'ma kaga luto lu molo'ehina. Ai ana huto keya ka lu epito molo'ehina. Enali Hu'mamofihu gi'a liyafa huse hapa lamana'a keheli'ahana. Ai enalitoga alihi le'mo huto hilina ka hetofana lu molo'ehinamofihu kehelite li'ahana. ⁵ To koyapa'i enali Hu'mamofitoga komopa'ani mele'ahana tatatigihi naga'aniguti huto hi'ahabe. To Kilisito ai gufa'a hiti bo nohibe luto ana huto Yuta bona'i naga'aniguti huto hu'ehina yabe. Ya hu'ehinagi lali Hu'mau asaga kaba hu'ehina botimo liyafa huba huba nohunagihe. Ma'naka yabe.

⁶ To ya huto ni'igo Hu'mau bona'magihi kaga molo'ehinana huto mehu'ehina nolufihe? O'e, ya melu'ohube. Hu'mau Yuta bona'magihi asaga'i enele'mo nupa huloto enali naga'i folaganuguti bona'a mone'a fuku lu'ehina. ⁷ To ana huto Abalahahi yagapan'a'amagi asaga'na Hu'mamofihu bona'a menehabe. Koyapa'i Hu'mau Abalahaha ma lu emi'ehina: Panaka Isaka ketalina yagapan'a'amagihi enalisigo kaika naga'i minalabe luto lu'ehina. ⁸ Ya'ma kaga hapa'a ma ni'ina, asaga Abalahahi yagapan'a'a Hu'mamofihu lusi bona'a menehabe. Hena'mube? Hu'mau Abalahahi pana'a moneko kumu kaga bebe sose ka molo'ehina yabe. To ya'ma pana'asigo ketalina yagapan'a'magihi enali'anigo Abalahahi lusi naga'i nehana yabe. ⁹ Ya'ma Hu'mau kaga molo'ehina ma ni'ibe: *Kufu mone bulago lihaka Selau pana'i ketalinagi to ana kanaguaku'i alube a'nolube.*

¹⁰ To ya'ma kagago meni'ibe. To mone hiti ana huto ni'ibe. Lepekau loe lae pana'i eteketo'ehina to enali afo'atitifu Isaka lali Yuta bona'magita tatatifu yabe. ¹¹⁻¹² Yata'a etali huto mehi'aha'igo to hapa'atiti hetofanafi sibinafi huto mehuse Hu'mau Lepekaiki ma luto lu emi'ehina: *Yege pana'uba gona'amofihu kele kele'i hu etalibe luto lu'ehina.* Ya huto Hu'mau mone pana'amofihu hapa'a bu goto bati huto yabe luto le'mo ho ti'ehifihe? O'e. Ai foya'a ni'igo mone pana'a fuku luto nani bona'ni yabe luto li gehe li'ehina yabe. Hena'mube? Hu'mau ya huloto asaga bona'magihi li gehe li'ehinamu enelepilube'mu nohibe. ¹³ Ya'mu Hu'mau hu'ehinanamu'i mono bukugu fayahi ge'ahana: *Nani Yakopu nibita hu'ehina pana'i yabe, luto to Isau hapa'a laga'ni menebesigo nemegesa'ni emi'ohube luto Hu'mau lu'ehina yabe.*

¹⁴ Ya huto ni'igo lali Hu'mamofihu hapa'a bati mehu'ehina yabe lilupi? O'e, ya menolune. ¹⁵ Koyapa'i ai Mosehi ma lu emi'ehina: *Nani nibita hilina bonatoga hetofana hu etalube to nibita hilina bonatoga niginaga filugi nani ya'ma foya'ni ni'ibe* luto Hu'ma ya luto ligo ai yalo li gehe lilata nohibe. ¹⁶ Bona'i moneuba: Nani hetofana hulata nohube lula to Hu'mamofihu bona'a minalube luto lilinamu'i Hu'mau ana bomo le'malifiye? O'e, ya mehilibe. Bona'i foya'ani meni'ibe. Hu'mau enele'malina ai'asigo foya'amo ni'ibe. Ai ekesa keheliloto bona'mofihu ginaga fi emilata nohinamo ya'ma anasi ni'ibe. ¹⁷ To Hu'mau koyapa'i sipi bo Felohi lu emi'ehina ka fayahi ge'ahana: *Nani Iyipi melugu sipi bo'ani henabe luto kele'mo ho ti'ohube?* *Sipi kaba bo lolo hu keto'ohunogo alipo sibina hiluna kanagu amuya'ni enelepilube'mu nohugo asaga noto noto bona'magi bu gelete nigi'ni liyafa hilabe luto lu'ehina yabe.* ¹⁸ Yamu'i lali Hu'mamofihu hapa'amu ma keheli'ohuna, ai bona'i mone'a kumu niginaga filube

luto to fato bona'i mone'mofahi komopa'a fi hekini lo etalube luto lu'ehina. Ya'ma ai foya'a ni'ibe.

Hu'mau ka epeki'ehina'a hiti to fuluna'a hiti ni'ina

¹⁹ To lenali bo moneuba ma luto lu nimilibe: Hu'mau ai'a mone bona'mofahi ekesa fi hekini lo etago aku henabe luto ana bomo fisa ilina'mu yabe? Ai ya hu etoloto henabe luto ka emekilibe? To kiyi'afu Hu'mau ekesa keheli'ehina'amofahi be ligilibe? ²⁰ O'e ya melubo. Kai Hu'mamofahi kagalo nona'a emilata bomo kiyi'afu kele'mo ho ti'ehibe? Bona'i moneuba me somomo lolo hu su holenogomo somomouba: Kai henabe luto ma huto lolo hu neto'ahane luto lilifiye? Ya kaga melilina'mu yabe. ²¹ Ya'ma somo lolo hilata bouba ai'amo ekesa keheliloto me'mo i pata putu huto mone nose'na somo lolo hilina to mone heletuya somo lolo hilina ai foya'a yabe.

²² To Hu'mau yana suhi huto hu'ehibe. Ai foipa bona'i enipakafa enahalina hiti to amuya molo epalalina hiti enelepinogo kehelilabe. Yana'mu ka epeki'ehina bona'magihi ma'asi enahalinamofahi fulu huto minoto komopa'ani i gelehe hilana'mu enegeba huto mino lito bu'ehina. ²³⁻²⁴ To bona'i mone'amagihi fana meha'agu enele'mo moloto keke'i lu epoloto minalina ana huto ai foya'a yabe. Ai ya huto lalimo Yuta bona'magitogati fegutoga bona'magitogati mone'a kehe ito lele'moto fuluna'a limito komopa'a lalitoga fi limi'ehina. To henabe lutobe? Asaga bona'magi ai'a fana meha'a sipina ni'ina'mu enali kehelite fokehi lilabe. ²⁵ Koyapa'i kaga lu yege hose bo, Hosea ai mono bukugu anamu'i ma koyo'ehina:

Bona'i fato'na nani'ni menehana'a
nani'ni bona'ni yabe luto ya lilube.

To fato metoga bona'i mone'a
menebesi'ehina'a
aku niginaga fi epilube luto
ya lilube.

²⁶ To mone melugu bona kumu,
lenali bona'ni menehabe luto
yata'a lu'ehinago
aku analo enali kumu
Hu'mau minoba minoba hu'ehina bo,
ai'a yagapana'a nehabe luto
ya lilube.

²⁷ To lu yege hose bo, Aisaiyau Isilaeli bona'mu ma lu'ehina: *Ya'ma Isilaeli bona'magi kehe'i suhi huto samahi tite nehinogo Hu'mau folagaha'aniguti bona'i mone'a nesi'asi enubuto bilibe.* ²⁸ Hu'mau asaga noto noto bona'i foipana nehanamu'i nona'a mele'isi epi su halina'mu yabe. ²⁹ To ya'ma suhi luto koyapa'i Aisaiyau mone hiti mono bukugu koyoto ma lu'ehina: *Sipi Botiuba amuya hiti nohuto lali asaga'i loho su hoto mone'amagita keke'i melitita lali Yuta bona'magita asaga'i fenene hutita'mu yabe.* *Koyapa'i Hu'mau Sotomu hepalo to Gomola hepalo bona'i enahago fili su he'ahana yana suhi luto lali filito fenene hu su hotita'mu yabe.*

Isilaeli bona'i keya kalo mege'i melelata nehana

³⁰ Ya'mu lali hena kaga lilune? Ya'ma nokehelune. Fegutoga bona'magi Hu'mamofahi bulo bebe sose foya melilata nehana, enali Hu'mamofitoga keheli ule'ale hilata nehago ai enele'mo batu hu'ehina. ³¹ Yuta bona'i koyapa'i Hu'mau enele'mo ho ti'ehina'amagi enali keya ka kehelite mege'i melete Hu'mamofahi bulo bebe sana bona'i nohune lite enubuto bilinamofahi kapo'a sa sa nehite bu mege'ahana. Ya yagi Hu'mau enele'mo batu mehu'ehina yabe. ³² Henabe lutobe? Enali keya kamofahi foya'a liba liba hite aku Hu'mamofahi keheli ule'ale mehi'ahana. Enali ya hite mone sipi efatoti figana futite he kete ke'ahana yana bona'i suhi lite mine'ahana yabe. ³³ Hu'mau

koyapa'i Yesu kumu suguna ka luto ana efapomu'i lipoti lu epi'ehina'mu mono bukugu fayahi ge'ahana ma ni'ibe:

Bu galo.

Nani Yuta bona'magihi Yiona hepalu
mone sipi efahi nomolobe.
Enali efatoti figana futite,
he kete enahalibe.
To bona'i luga'amagi aitoga
keheli ule'ale hilana,
enali lesa'ani melise
enofokehi lilabe.

10

¹ Nalalu'nigitabe, nani bona'ni ya'ma Yuta bona'i enali kumu Hu'mau enubuto bilibe luto nolugo nipa'nigu nohibe. Nani enali kumu yabe luto Hu'mamofitoga buka tiba tiba nohubo. ² Enali Hu'mamofitoga amuya melete bati huto nominone lite nehago bu goto lusiga nolube. Enali ya nehago aku'i Hu'mamofihia hapa'a keheli bati mehilata nehabe. ³ Enali Hu'mau bona'i le'mo bati huse hapa'a yamofihia mekeheli'ahabe. Enali enegekesa'ani keheli'ahanamofihia hapa'a mege'i nemalabe. Enali Hu'mau enele'mo bati huse hapa'a mekehelite aitoga agoya hu meemi'ahabe. ⁴ Hu'ma ho lifi'ehina bo, Kilisito, ai huto hu'ehigo keya ka mege'i molose'namu enele'mo bati hilina asu ho'ehibe. Ya su ho'ehinamu aitoga komopa'ani emite keheli amuya malago Hu'mau bona lamana'i enele'mo lolo hulata nohina yabe.

Hu'mau enubuto bise'namofihia ka

⁵ Bona'i moneuba keya kamofihia li pili kalina Hu'mamofihia bulo bona'i lamana'i hilinamu Moseu keya ka ma fayahi go'ehina: *Keya ka mege'i malalina boubia minoba minoba huse'i lilina'mu yabe.* ⁶⁻⁷ Aku'i kai Hu'mamofitoga keheli ule'ale huto komopaka emi'ahatalo kele'mo bati hilina'mu ma fayahi mono bukugu goto lu'ehina: *Kai kiyi'afu kokulumagu tiloto lalitoga ka lamana'a hapa'a lito alibe luto melubo.* To ana huto kiyi'afu keligu limiloto lalitoga ka lamana'a hapa'a lito alibe luto ya melubo, lite keye'ahana. To ya'ma fayahi hapa'a ma ni'ibe. Kai Yesu Kilisito kokulumagutifi, fili'ehinagatifi oto lehe'malina ya'ma sa sa mehubo. ⁸ Yesuhi mege'i molose'namofihia hapa'a ya huto meni'ibe. Ana fayahi ma luto mono bukugu nolibe: *Ka hapa'a foto'i meni'ibe.* *Lebato'isi ni'ito komopakagu kabagakagu ni'ibe.* To lali kagamu'i lu yege nohota ka yabe. ⁹ To lali mana lu yege nohone. Kai kabagakaguti Yesu nani kibina bo'ni nohibe luto lilata to Hu'mau fili'ehinagati le'mo ho ti'ehibe luto komopakagu ma'naka luto kehelilata nohatogo ai kele'mo bati hinogo minoba minoba hilane. ¹⁰ Lali Hu'mamofitoga keheli ule'ale hunogo komopatigu lele'mo bati hilibe. To lali labagatiguti Yesu kibina boti nohibe luto nolunogomo ai lele'menogo minoba minoba hilune. ¹¹ Yanamofi kumu enali mono bukugu fayahi keye'ahana: *Bona'i moneuba Hu'mamofitoga keheli ule'ale huto komopa'a emiloto lesa meluse hetofana huto minalibe.* ¹² Ya'ma fayahi keye'ahana yenge yenge boana'magihi keye'ahana, Yuta bona'i hiti to fegutoga bona'i hiti enali moneko nehanamo ni'ibe. Hu'mau ai enali li gehe meli'ehina. Ai yenge yenge bona'magihi kibina bo'ani moneko'isi nohuto'a aitoga kehe ilata nehanamagihia enele'moto lusa gi epalalina'mu yabe. ¹³ Ya'ma kagamu'i mono bukugu fayahi ge'ahana yenge yenge boana'magihi keye'ahana: *Kibina bomofihia gi'a hoto lehe'mobo lite kehe ilata bona'magi asaga'i Hu'mau enele'mo bati hulenogo mino kosaba huse'i lilabe.*

¹⁴ Ya lutomo ni'igo enali Hu'mamofitoga komopa'ani memele'ahana bona'magi hiya hite aitoga kehe ilata? To enali kaga'a mekeheli'ahana bona'magi hiya hite aitoga keheli amuya malalabe? To bo moneuba ka lamana'a lu meepilenogo hiya

hite ana kaga'a kehelilabe? ¹⁵ To Hu'mau kaga'a lu yege hose bona'i ho melifinogo kaga tili tele mehinogo kiyi'afu ana kaga lu enelepilibe? Yana'mu mono bukugu fayahi ge'ahanamo ni'ibe: *Enali kapo melete hekili hekili hite hetofa kaga'a lite neana bona'magihi enigigusalo soso hu epoloto gepohi lilune.* ¹⁶ Aku'i bona'i mone'amagi ana ka lamana'aloga kehelite mege'i memele'ahabe. Koyapa Hu'mamofiji kaga lu yege hose bo, Aisaiyau, ai fayahi mone koyo'ehina: *Kibina bo'nio. Hetofa kagaka lu epi'ohutaya kiyi'agih i kiyi'agih ma'naka lite ya'ma kehelite mege'i mele'ahabe?* ¹⁷ To ya huto ni'igo bona'magi Kilisito kumu hetofa kaga lu yege hago keheli'ohune. To ana kaga keheliloto Hu'mamofitoga agoya hu emilata nohune.

¹⁸ To nani mone koloka halube. Ya'ma Yuta bona'magi Hu'mamofiji ka'a keheli'ahana meni'ifihe? O'e, enali akeheli'ahana yabe. Mono bukugu ma fayahi ge'ahana:

Lu yege hose bona'mofiji nogo'ani
asaga melugu hepatoga bula ola higo,
boana'magi keheli'ahana.

To ya'ma mono kaga'ani biba biba nohigo,
silaga kapoluga
boana'magi keheli'ahana yabe.

¹⁹ To nani mone hiti koloka halube. Yuta bona'magi ka lamana'a mekeheli'ahana ni'ifihe? Ya huto meni'ibe. Keheli'ahana yabe. Hu'mau koyapa'i enali kaga'a mege'i memele'ahana kumu kohe toto Mosehi bukugu lu'ehina ka'a fayahi koyo'ehina:
Nani fato melugu boana'magihi
enigi'ani meni'ina
enele'moto hulenogo
lenali bu gelete siko hilabe.

To noto noto bona'i
ka keheli sibina hi'ahanamagihi
nani enele'mo batu nohinogo'nimo,
lenali kehelite lenipagu logo bilibe.

²⁰ To Aisaiyau amuya moloto Hu'mamofiji lu'ehina ka'amu ma luto koyo'ehina:
Nani kumu sa sa mehi'ahana bona'magi
nehanalo bu nehetugo
enali be nege'ahana.
Nanitoga kehe mei'ahanamagi
enubulo huto hugo keheli'ahana yabe.

²¹ Ya hu'ehina'mu Hu'mau Isilaeli bona'magi kumu ka mone hiti lu'ehina ma ni'ibe:
Nani asaga yupahi enele'malube luto nayatu babeyafa nohugo aku'i enali ka keheli he'mite to komopa'ani nunu gina boana'i nanitoga mealune'mu nehabe.

11

Hu'mau Isilaeli bona'magi kumu fulu huto minose'namofiji hapa'a

¹ Ya'mu nani koloka nohobe: Hu'mau ai'a Yuta naga'i he'mi epolo'ehifiye? O'e, ya'ma mehu'ehibe. Nani Yuta bo nohunagi. Abalaha yagapan'a nohube. Nani biha'nimofiji gi'a Beyamini yabe. ² Hu'mau koyapa'i fuku luto enele'mo'ehina bona'a he'mi meepolo'ehina. Hu'mamofiji kaga lu yege hose bousa, Elaiyau Isilaeli bona kumu lu'ehina ka mono bukugu ni'igo beto hilane. Ai ka foyagu enele'mo moloto ma luto Hu'mamofiji loka ho'ehina: ³ *Sipi Bo'nio. Enali kaga lu yege hose bonakamagihi enehe filite, to efaha hitakalo i tele tulu bi'ahana.* Ya hi'ahago nanisigo nominogo enali nehalune'mu nehanagihe. Elaiyau ya luto lu'ehina yabe. ⁴ Ya ligo Hu'mau ka'alo nona'a ma luto lu emi'ehina: *Kaisigo menohane. Bona'i luga'amagi 7 tauseni*

nanitoga agoya hu nimite neminabe. To enali kene'i mone lugefa gi'a Baali meha'alog a gigusa'agu enalahupa mefise bona'i neminana yabe. ⁵ To yatai kanagu ana huto ni'ibe. Hu'mau bona'i mone'amagi ai ginaga figo li gehe lito enele'mo'ehina bona'magi neminabe. ⁶ Enali hetofa suhi lite mine'ahana bona'i nehago enele'mo'ehifiye? O'e, ai'a ginaga fi epolo'ehinalo enele'mo'ehibe. To hena'mube? Ai enali hetofa suhi lite mine'ahanalо enele'matita enali Hu'mau lusiga luto ginaga fi lepolo'ehifi ya mehu'ehifi lite mekehelitine.

⁷ To ya huto ni'igo Isilaeli bona'magi ma hite neminabe. Enali Hu'mau enele'malina hapa'a sa sa hi'ahanaaku'i enali asaga'i meli'ahabe. Mone kegi'a nesi'a bona'magihi Hu'mau bita hu'ehina'amagi enaligo ali'ahana yabe. To ya'ma meli'ahana bona'magi komopa'ani hekini lago Hu'mamofih i nogo'a kehe igo mekehel'i'ahabe. ⁸ Ananamo'mu mono bukugu fayahi ge'ahana: *Hu'mau komopa'ani hiti kehelise'na'ani hiti le'mo keta hu'ehina. To enubu'ani hiti enegekesa'ani hiti hekini lo'ehigo enali yatai kana'agu mekehelise fa'mene neminabe.*

⁹ To koyapa bo, Tebitiu mone fayahi go'ehina ya'ma mono bukugu ni'ibe:
Enali sipi nose'na melenogomo
kofohi meleno.

Enele'mo laba huto osahi epino.

¹⁰ To enali be megalabe luto
enubu'ani li fili kete mineno.

To asaga yupahi
enemegesalo sipi ketana meleno, luto,
li figi gite bilabe, luto lu'ehina.

¹¹ Nani mone koloka nohobe. Ya'ma Yuta bona'magi li figi gi'ahana'mu Hu'mau enali kumu he'mi su ho'ehinafihe? O'e, ya huto meni'ibe. Ai lu kehelito i behe huto fegutoga bona'magihi enubuto bilube luto, Yuta bona'magi be gelete siko hilabe lu'ehina. Enali enubuto bise'na yana'amu laga'ani epesilina'mu yabe. ¹² Yuta bona'magi foipana li'ahanalot'i Hu'mau noto noto bona'magihi lusa gi epolo'ehina. Ya'ma Yuta bona'magi Hu'mamofih i lusa'amu le'mo laba hite he'mi'ahago Hu'mau fegutoga bona'magihi li hetofa hu epolo'ehina yabe. Ya hu'ehina'mu alahi Yuta bona'i luga'amagi Kilisitohi kaga kehelite aitoga komopa'ani emilana kanagu ya'ma Hu'mamofih i lusa gise'nauba mone hiti hofa talina'mu yabe.

Hu'mau fegutoga bona'magihi enele'mo bati hilibe

¹³ Yatai nani Hu'mamofih i kaga'a lito bulata bo nohuto'ni lenali fegutoga bona'i ka lu nolepube. Nani Hu'mau lili'na nimi'ehina'mu nofokehi nolube. ¹⁴ Ya'ma mono ka lili'na nolugo Yuta bona'nimagi kehelite siko hilet eana kagamu'i lagati lebesibe lite nelago Hu'mau mone'amagihi enele'menogo mino kosaba huse'i lilabe. ¹⁵ To Hu'mau Yuta bona'magihi enele'mo he'mi'ehinalo asaga melugu bona'magi Hu'mamofih i lalu'agi lolo hi'ahana yabe. Ya hu'ehina'mu alahi kana'agu Hu'mau aku Yuta bonatoga i behe huto enele'menogo legelo bise'na babu luto huto hilibe. Ana kanagu Hu'mau fili'ahananmagihi mino kosaba huse'na epilinagi minoba minoba nehana suhi lite minalabe.

¹⁶ To mone beleti nose'na ni'igo mone'a enali li gofa hite Hu'mamofih i nose'na yabe lite ai'a molo emi'ohune lite li gehe li'ahana ni'igo aku ya'ma beleti nose'na asaga'i ai'a hiti ni'ibe. To ana suhi huto yafamo lufusa'a hiti bati huto ni'igo yaha'a ana huto bati huto ni'ilina'mu yabe. ¹⁷ To Yuta bona'magi foyagu kofo'ehina oliba yafa supo hite neminabe. To fegutoga bona'magi lopi oliba yafa supo hite nehabe. To Hu'mau hetofa yafamofih i yaha'a mone'a laga hu he'miloto to lopi yafaloti yaha'a mone lito oto hetofa yafa laga hu'ehinalo li molo hepito nagatu sa gilago nogoya'a logoto ana lopi yafamofih i yaha'a le'mo bati nohilibe. Lenali fegutoga bona'magita ya'ma lopi

yafamofahi yaha'a molo hepi'ehinana legi hite neminabe. Yana'mu Hu'mau yata'a Yuta bona'magihi mino hetofa huse'na epi'ehina yamofahi lenali fegutoga bona'magita yatai lite batu hite neminabe. ¹⁸ Ya huto ni'igo to lenali ya hite neminago enali Yuta bona'i laga hu he'mi'ehina yaha'amo legitu nehana'amagi kumu lenali sibi lenegekesa meyigilo. Henabe luto lenali lenugufa limo titi nehabe? Lenali fa'mene yafa yaha'a yana suhi nehabe. Yafa lufusa'auba lenali'i kaba huto amuya molo lepalalina'mu lenali ai'a kaba menehabe.

¹⁹ Nani ya nolugi lenali ma luto lu nimilabe: Hu'mau lali'i ya'ma yafa yaha'a laga hu he'mi'ehinalo li hepito malago batu huto nominone. ²⁰ O, lusiga nelabe. Ya'ma Yuta bona'i enali Hu'mamofitoga keheli ule'ale mehi'ahago Hu'mau laga hu he'mi'ehigo lenali aitoga komopatini emite keheli amuya malago ai li hepito molo lepolo'ehina. Ya hu lepolo'ehigo lenali yanana'mu lenugufa limo titi hu lalibe luto legeso hitelenelesatini nolinogo minalo. ²¹ Hu'mau enali ya'ma Yuta bona'i lusi yafa yaha'a suhi hite nehanamagihi ginaga mefise he'mi'ehinagi yamu'i lenali kumu ginaga fito henabe luto laga mehu lepalalibe? ²² Hu'mamofahi hapa'a loemo ni'ina. Fulu huto lehe'mose hiti to ipagu logo bito osahi limise hiti ya ni'igo kehelilo. Ai sibina sabana huse bona'magihi ka epekitu osahi epilata nohina. To lenalitini ai fulu huto li hetofa hu lepalalata nohibe. Lenali agoya hu emilata nehite fulunagu minete batu hite minalabe. Lenali aku kegeiyo hileno go ka lepekitu laga hu he'mi'ehinalibe. ²³ Hu'mau sipi amuya bo nohinagi Yuta bona'magi komopa'ani li gelehe hite Hu'mamofitoga agoya hu emilenogo ai enali ana yafalo aku'i li hepito epalalina'mu yabe. ²⁴ Lenali fegutoga bona'magi lopi oliba yafamofahi yaha'a suhi lite nehabe. Hu'mau lenali ana yafaloti laga huto ai'a yafalo li hepi lepolo'ehinamo keta huse lili'na li'ehina yabe. To Yuta bona'magi hetofa oliba yafamofahi yaha'a legi hite nehana'mu Hu'mau mone yupahi enali aku'i yafa'alo enele'mo hepilina'a nohinogomo ya'ma sipi lili'na'a meni'ibe.

Hu'mau yege yege bona kumu fulu huto minose'na

²⁵ Nalalu'nigitabe. Mone suguna ka lu lenelepiligi kehelilo. Lenali kehelite lali kehelise'natu sipi batu nohune lite lenugufa limo titi hu laligi ma kaga lu nolepube. Yuta bona'magi Hu'mamofahi enemegesa hi emiba emiba hite komopa'anigu ule'ale hise'namofahi kana'a mone su halina'mu yabe. Fegutoga bona'magi Hu'mamofitoga komopa'ani emilana bai tenogomo Hu'mau Yuta bona'magihi aku'i enele'malina'mu yabe. ²⁶ Hu'mau asaga Isilaeli bona'magihi enele'menogo batu hilanamofahi kaga mono bukugu ma lite fayahi ge'ahana:

Enubuto bilina bouba Yiona hepamofahi
kosaguti huto hilibe.

Ai Yakopuhi yagapana'magihi foipana'ani
asaga'i li he'mi'epalalibe.

²⁷ Ana yupahi
nani foipana'ani li he'milotu
enele'mo batu hilube luto
enali kumu ya'ma kaga lu malalube,

luto Hu'mau ya lu'ehina yabe. ²⁸ To ya'ma Yuta bona'magi Kilisitohi hetofa ka lamana'alo mege'i memelese nehitte Hu'mamofahi fateha'a lolo nehabe. Hena'mube? Enali Kilisitohi enemegesa hi emi'ahago ai ya'mu fegutoga bona'i lenali'i lenele'malube luto lu'ehina. To koyapa'a Hu'mau kohe toto ya'ma Yuta bona'i afo'anigihi fuku lu'ehina'mu enali kumu Yuta bona'i Hu'mamofahi lalu'agi minelata nehabe. ²⁹ Hu'mau ekesa loe lae mehuse'i nohibe. Ai'a bita hu'ehina bona'magihi fuku luto lusa gi epalalina'mu kehelilo. Ka'a enali kumu lu molo'ehina'a huto hilina'mu yabe. ³⁰ Lenali fegutoga bona'magita, koyapa'i Hu'mamofitoga agoya hu meemi'ahana yagi to yatai Yuta bona'magi kaga'a keheli he'mi'ahago Hu'mau lenali'i ginaga fi lepigo

fulu hite neminabe. ³¹ To ana huto Yuta bona'magi Hu'mamofitoga agoya hu meemise nehago ai lenali'i ginaga fi'ehina ana huto enali kumu alahi ginaga fi epilina'mu yabe. ³² Ya hu'ehina'mu asaga bona'i, Yuta bona'i to fegutoga bona'i hiti, enali pelesa ite kegeiyo hi'ahago Hu'mau naga'i suhi huto epi'ohube luto nokehelibe. Nokehelito ya'ma ginaga fi epilube'mu hibe.

Hu'mamofihu gi'alo liyafa hilata nohune

³³ Akae. Hu'mamofihu kehelise'na'a hetofa hatofa ni'inagihe. Ai asaga'namofihu keheliya ito bai to'ehina yabe. Keheli bati huse'na'a sipi ni'inagi ekesa yigise'na'a kiyi'afu kehelilibi? To hapa'amu hiya bouba anana kehelilibi? ³⁴ Yana'mu mono bukugu fayahi keye'ahanamo mone ma ni'ibe:

Sipi Botihi komopa'agu
ekesa kehelilata'na
hiya bo moneuba kehelilibi?
Hiya keheli bati huse bouba
ana hubo, ana hubo luto
ya'ma kaga lu emilibi?

³⁵ Kiyi'afu Hu'mamofihu hetofana'a
emi'ehilinanalo
Hu'mau nona'a aku emilina'a lilibi?
Bona'i bati hilina'a mone meni'ibe.

³⁶ Ya hu'ehina'mu asaga me'i hiti kokuluma'i hiti to ana'ina asaga'i ai'ago ni'ina'mu to ai'ago kaba huto nominabe. Ya mehu'ehitita asaga'na fenene hitita'mu yabe. Ya'mu Hu'mamofitoga gepohi luto asaga yupahi mino lito fokehi sipi'a lino. Ma'naka.

12

Hu'mamofihu lili'na lilata nohune

¹ Nalalu'nigitabe. Hu'mau sipi ginaga fi limi'ehina'mu nani lenoloka hoto buka tilube. Lenali lenugufatini Hu'mamofitoga molo emilo luto, hetofa kuguhi legi huto mino kosaba'natini emite li molo etalo. Lenugufatini ya emilenogo Hu'mau ai lenali kumu fokehi lilibi. Ya hu'ehina'mu lenali Hu'mamofitoga agoya hu emite to gi'amo liyafa hilata nehana yamofihu lusiga mono ka ni'ibe. ² To lenali asaga melugu bona'magihi hapa'ani mege'i memalalo. Hu'mau komopatini li gelehe hu lepololenogo lengekesa kehelise yuhufana lolo hilina'mu yabe. Ya hulenogo Hu'mamofihu hetofa hapa'amu kehelite to ai bita nohina'mu to ekesa kehelina bati nohina'mu hiti asaga hetofanamofihu ai'a fokehi luse'na'amu lenali keheliya ilabe.

³ To Hu'mau nele'mo hetofa hu'ehina bo noho lif'ehigo nani ma kaga mone lu nolepube. Hu'mau keheli ule'ale huse'i fato fato'i guna ito lepi'ehina. Ya'mu lenali lenugufatini limo titi mehilo. Lenalitini be ligite kehelinogo mone'a hiti metilo. Hu'mau mono ka limi'ehinamofihu keheliya ite minete hapatini le'mo eto eto hite minalabe. ⁴ Lali moneko bomofihu gufa'a suhi luto nominone. Gufa'a moneko'na ni'inayaaku fato fato kegi'a to fato fato foya nelibe. ⁵ Ya huto lali yege yege bona'i fato fato nohuta li nupa huto Kilisitotoga hepito moneko'na nohune. To gufa'a moneko'isi suhi huto kegi'a moneko moneko li nupa huto hepi'ohune. Ai'a gufa'a legi huto nominone. ⁶ Ya hu'ehina'mu Hu'mau lehe'moto fato fato lili'na limi'ehina. Ya huto limi'ehina'mu kehelise'natilo lili'na liluta bati hilibe. To folaganuguti kene'i moneuba mono ka lu yege hose lili'nalo minoto'a Hu'mau emi'ehina keheli ule'ale huse'nalo yamofihu mono kaga lu yege hoto minalibe. ⁷ To bo moneuba Hu'mamofihu lili'na lenali kumu lilube luto bati huto amuya moloto ana lili'na lilata nohibe. To moneuba Hu'mamofihu ka enelepilube luto babafi bo hilina, ya bati huto amuya moloto ka'a enelepilinamofihu lili'na lilibi. ⁸ To bo moneuba boana'i komopa'anigu

keta hi'ahanamagih ienele'mo amuya malalina yamofhi lili'na lilib. To bo moneuba ana'ina'a babu luto ni'igo guna ito epilube luto ligo, ana bo komopa'agu beyaga neinogo fato bona'i fa'mene epilata huto minalibe. To moneuba Hu'mamofhi bona'a kaba hulata nohina ai ana lili'nalo amuya moloto kosele'i mehenogo lili'na lilib. To mone bouba bona'magihi ginaga fito enehe'malube luto ai ana lili'nalo bati huto lilito fokehi lito minalibe.

⁹ Lenali leniginaga fise'namu fato bona'mofhi leniginaga fi emite lusiga lite komopatini emilo. Foipa faipa huse'namofhi hapa'a lagati melebesibe lite lenemegesa hu emilo. Ya hite, asaga lamana huse'namofhi li pili kete mineme bite minalo.

¹⁰ Lenali ai ginaga fi eminogo ai ginaga fi eminogo hite koguna ite minalo. Ya hite minete lenigitini liyafa mehise bonatinimo le'mo hofa tete minalo. ¹¹ Lenali Hu'mamofhi lili'na amuya melete lilo. Fa'mene fuli meminese lenegelo bite Sipi Botimofhi lili'na'amu lite komopatinigu babahi hinogo minalo. ¹² Lenali Hu'mamofhi bu galana yupahi mineme bite geba hilananauba lenele'mo amuya melenogo lenofokehi lilo. To keta huse'nauba lenalitoga huto nohinogomo komopatinigu fulu huse'na'mu Hu'mau lenehe'malinamofhi geba hite minalo. To asaga yupahi kosele'i melenehenogo Hu'mamofhi loka hete nunumu hilo. ¹³ Lenali Hu'mamofhi bona'a enumuhi meni'ina'amagihi fe'nohatini fuku lite li epilo. To bonoho bona'i elenogomo nohatinigu enele'mo melenogo tilenogo nose'na epite malo kalo lite, ya lu epilo.

¹⁴ To bona'i mone'amagi lenegene mane neinogo Hu'mamofhi loka hete ana bona kumu gumi'i enohobo melise li hetofa hu epolobo lite ya'ma loka halo. ¹⁵ To bona'i moneuba gelo binogomo ana hite aitoga lenegelo bilo. To bona'i moneuba yibi bena nohinogomo lenali aitoga bite yibi hite keke'i lu etalo. ¹⁶ To lenali moneko hepatoga neminana bona'magihi fulu hite minete komopatini moneko babeyafa hite minalo. Lenali bona'i enubulo hutu hata hilata to sipi bonako yaga foya bonako enele'mo fulu hilata mehilo. Lenali laba hite bona'magihi suhi hite neminanamofhi ya hite minalo. To lenali asaga'na kehel iohuta bona'i nohune lite ya lenekesa mekehelilo.

¹⁷ To bona'i moneuba lenele'mo sibina nohinogomo lenali foipana nona'a meemilo. Aku'i bona'magi bebe sose hapa'amu nelanamofhi ya'ma lenali mege'i melete minalo.

¹⁸ Lenali asaga yupahi yege yege bona'i hiti fulu hite minalo. Lenali luba ka genaga le'mo huto mehilo. ¹⁹ Nalalu'nigitabe, bona'i moneuba lenele'mo sibina hulenogomo ipakafa mehete to ana bona'mofhi li pa salune lite ya melilo. Ya'ma Hu'mau ita bise'nauba enahalinamo ni'ibe. Ya hu'ehina'mu mono bukugu fayahi ma ge'ahana: *Nani foipa bona'mofhi nona'a epilube luto, Sipi Botiu ya lu'ehina. Foipana'ani'mu osahi epito i pa saluna ya'ma nani foya'ni yabe.* Yanana'mu mono bukugu mone hiti fayahi ge'ahanagi lenali kehelilo: ²⁰ *Fatehaka kau'na nohenogo kai nose'na li emibo. Ai nagami kumu nobesinogo kai heftio emibo. Kai ya huletogo ai hu'ehinana'mu buya hilibe.* Ya lite keye'ahanamofhi ka'a mege'i malalo. ²¹ Lenali ya hite hetofa suhi hite hilenogomo foipa hapa'auba lenele'mo laba mehilina'mu yabe. Lenali hetofa hapatiniuba foipana bege ligilina'mu yabe.

13

Lali gamani bona'i kaga mege'i malalune

¹ Lenali asaga gamani bona'magihi kaga kehelite mege'i malalo. Hu'mau enali enele'mo ho ti'ehigo enali kaba huse lili'na lilata nehana'mu ai enele'mo molo'ehibe. Gamani bona'i mone kegi'amagi fa'mene hite memine'ahanaya, Hu'mau ai enele'mo ho ti'ehina yabe. ² Ya hu'ehina'mu bona'magi gamani bomofhi kagalo kehel ihe'mite enemegesa hu emilenogo enali Hu'mamofhi kaga'alo he'milata suhi lite nehabe. Ya nehinogomo Hu'mau ana pelesa ilata nehanamofhi osahi epilina'mu yabe. ³ To bebe sete nehana bona'magi ana gamani bona'i kaba huse'na'amofhi koli mehilata nehabe.

Kegeiyo huse bona'magi ana gamani kumu koli hilata nehabe. To lenali eto eto hite lamana hiti ana kaba bona kumu koli mehilabe. Ya bati hite minelenogo ana kaba bousa lenali kumu fokehi lilibe. ⁴ Ya'ma gamani bo Hu'mamofifi lili'na lilata bo ai lenehe'malina bo nohina yabe. Lenali li sibina hilenogomo ana kaba bomu'i koli hilo. Ai amuya bo nohuto li sibina hilanamofifi nona'a lepilibe. Ai kegeiyo nehana bona'i Hu'mau ita binogo ka epekilina bo'a suhi huto ai osahi epilina'mu yabe. ⁵ Yana'mu lenali gamani bona'magihi kaga kehelite mege'i malalanamoya hena'mube? Hu'mamofifi ita bise'na lenalitoga huto hu laligi gamanimofifi kaga'a mege'i melenogomo komopatinigu fulu huto bati hilibe.

⁶ To gamanimagi Hu'mamofifi kele kele hi etalabe lite kaba huse foya nelibe. Ya'mu lenali gamanimagi lilanaga lilanaga hite takisi kefahi epilo. ⁷ To ya hite gamani bona'magihi mina'a efahi asaga'i epilo. Ya'ma takisi efahatini fato fato'i epilo. Ya hite takisi bona'i kaga'ani kehelite to enalitoga agoya hu epite limi lalabe lite mele'isi ana'ina ya'ma bona'i asaga'i epilo.

Koguna ite minalana hapa'a

⁸ Bona'i moneuba lepi'ehinamofifi nona'a pa sete mele'isi li emilo. To mone hiti ni'igo lenali boana'i ginaga fi emise'namu ya'ma minoba minoba hite nehanaya su mehalina'mu yabe. Lenali ya ginaga fi emilatanamofifi ya'ma Hu'mamofifi keya ka mege'i melelata nehana'mu yabe. ⁹ To keya kaluguti ma luto lu'ehina: *A'i gumina mefolobo. Bona'i ho meflibo. Gumina melibo. Bona'mofihi fe'noha'a lilube luto kubu naga'i mehobo.* Ya'ma keya ka asaga'i li nupa hu'ehina'amofifi hapa'a ma ni'ibe: *Kai kugufaka kaba hulata nohata supo huto asaga bona'magihi kaba hu epoloto kiginaga fi epibo.* ¹⁰ Lenali bonatinimu ginaga fi epilete mone li sibina mehi epalalana'mu yabe. Ya hilata nehanaya asaga keya ka mege'i mele su he'ahana suhi lite neminabe.

¹¹ Ya'ma ginaga fi epilata nehabo luto nolunaya henabe luto nolube? Hu'mau Sipi Botiuba lele'malina kana'a lebato'isi ni'inagihe. Koyapa lali yata'a Kilisitohi kehelie ule'ale huto komopati emi'ohuta lele'malina kana'a foto'i mino'ehina, to lubuto bilina kana lebato nehetilibe. Yana'mu lenali lenubu kolo kolo hite neminabe. Yatai topa hete ho tilo. ¹² Yatai kana'a sinihi gise suhi huto ni'ina ma'asi su halibe. Kokulumalugu go'i lilina'mu yabe. Lali foipana nohutana metepuhi nasana li he'mi su halune. To go'i lulenogomo lali gimi gito Sataha naga'i hiti lugufati foipana nohinana'a hiti luba hilune. ¹³ Lali yegemofifi besa besa'alo minutoti agoya huse bona'magita minaluta nohune. Lali kegeiyo huse'na melilune. To bia nagami'i negi noto huse'nafi to moko lise'nafi to a'i gumina folose'nafi to luba huse'nafi to kenasabo bise'nafi asaga'i mehiluta'mu analo lemegesa hu emilune. ¹⁴ Lenali lenugufaluga laga besise'namofifi foipa nasanamu'i lenegesesa yigi yigi mehite ananamofifi le'mo laba hilo. Sipi Boti, Yesu Kilisitohi helegu'i lite ya suhi hite neminana bona'i lenali li so kite aitoga minete ule'ale hite minalo.

14

Lenali bonatinimofifi kaga loko mehilo

¹ To bona'i moneuba Hu'mamofitoga kehelie bati mehina olenogo be tigite le'malo. Ai ekesa kehelie ule'ale mehu'ehinogomo ana mono kamu'i kenasabo mebise lenali folagahatinigu ana bomo le'mo fulu hite le'mo malalo. ² To bona'i moneuba komopa'a Hu'mamofitoga fulu huto nohinogo nose'na fato fato'i asaga'i bati huto nolata hilibe. To fato bona'i komopa'a Hu'mamofitoga kehelie amuya memolo'ehina bousa guya'asigo nolata hilibe. ³ To lenali fato fato nose'namo nenanamagita ya'ma nose'na mone'a mo nosina bomofifi ka meemekilo. Ai'a ekesa kehelie'ehinamofifi kaga loko mehilo. To ana huto lenali mone nose'na mo nesina guya'asigo nenanamagita ya'ma

nose'na yege yege'i nonana bomofhi hapa'amu ka meemekilo. To hena'mube? Hu'mau ana bomofhi ale'mo'ehinagihe. ⁴ Ana bona'i Hu'mamofhi lili'nalo bona'a nohibe. Lenalitini kele kele bona'i menohibe. Ai'a lili'na afo'afu Hu'ma, ai hapa'amu kehelito bati hinogofi bati mehinogofi ai'a kehelilina'mu yabe. Lenali foyatini meni'ibe. Hu'mau he'moto le'mo amuya mololenogo ana bomofhi hapa'a bati huto huto hilina'mu yabe.

⁵ To bo moneuba mone yupahi hofa talina kana ni'ibe luto to ya'ma yupahi lulata nohibe. To mone bouba asaga yupahi moneko babeyafa ni'ibe luto lulata nohibe. Etegekesa kehelise'na ule'ale hite etali foya'atiti yabe. Lenali ana hite ya kehelilo.

⁶ To mone yupahi napa ni'ibe lulata bouba Hu'mamofhi gi'a liyafa huse'namu'i ana yupapogu fuli minalibe. To asaga nose'na nalata bouba ana huto Hu'mamofhi gi'a liyafa huse'namu'i kaba huto nominabe. To ai ana nose'namo Hu'mamofitoga gepohi luto bati huto yabe luto lu emitononabe. To bo moneuba fato nose'na mo sito guyasigo nalina ai ana huto Hu'mamofhi gi'a liyafa huto bati huto yabe lu emitononabe. ⁷ To lali ma melugu nohuto fililupi minalupi ya'ma kaba huse'na laliti meni'ibe. Fililenogo minolenogo yamofhi nasana'mu lalitisigo meni'inagi Sipi Botiuba ai'a kaba huse'na'a ni'inagihe. Lali lubu hiti minoto nohuta ya'ma Sipi Bomofhi agoya hu emilata nohune. ⁸ To fililata nohuta ya'ma Sipi Bomofhi agoya hu emilata nohune. Yana'mu ya'ma lubu hiti minoto lito hiluta to fililuta ya'ma Sipi Bomofhi nasana lolo hilune'mu hune. ⁹ Ya nohina'mu Kilisitou filito aku fili'ehinagati ho ti'ehinagi yatai fili'ahanamagigi lubu hiti mino lito nohutamofhi ai kaba bo nohinagihe. ¹⁰ Ya hina'mu lenali henabe lite bonatinimofhi ka emekite ka'a loko nehabe? To henabe lite le'mo laba nehabe? Hu'mau kefa hisalo minoto kaga loko huse yupahi lali asaga'i bu'alo ho tito minolenogo lali kumu ka foya liloto kaga loko hilina'mu yabe. ¹¹ Ya hilina'mu mono bukugu ma lite fayahie'ahana:

Nani nubu hiti

minoba minoba nohuna bo nohubo.

Silaga boana'magi yege yege'na nogobisalo

enalahuha nohi fite minelete

to enabagaguti ma lilabe:

Hu'mao, kibina boti nohane, lilabe,

Sipi Bouba ya luto nolina yabe.

¹² Ya hina'mu lali asaga'i Hu'mamofhi bulo foyati li'ohuta'mu minenogo ai kagati loko hilibe.

Bonatini enele'mo sibina mehilo

¹³ Yana'mu lenali bonatinimagihi kaga'ani loko hise enifisa ilatana li he'milo. To lenali bonatinimu'i lengekesa kehelite enele'mo sibina mehilune lite, to foipa kapogu enele'moto bu laligi lolo huse'natinimofhi kaba hu bati hilo. ¹⁴ To nani Sipi Boti, Yesu aitoga hepi'ohugo nipa'nigu ya'ma keheliya i'ohuna ma ni'ibe. Asaga nose'na ai'a keya'i hu'ehina'a meni'ina'mu asaga'i gulu gulu hu'ehina'a nalutagi mo sise'na meni'inaya. Aku bo moneuba ekesa kehelito mone nose'na keya'i hu'ehina'mu yabe luto ai'a komopa'agu kehelito gulu gulu mehu'ehina nose'na huto hinogo menalibe.

¹⁵ To lenali mone nose'na nalana'mu fato bouba bu goloto ana nose'namu komopa'a sibina hinogomo henabe lite ana nose'na nalabe? Yalo lenali ana bo'mu leniginaga mefise bati mehu'ehina. Ya'ma bo'mu Kilisitou afili'ehinagi komopa'a amuya memolo'ehina bomofhi le'mo sibina hu laligi ana nose'na menalo. ¹⁶ Ana huto lenali mone nasana'mu bati huto ni'ibe lite keheli'ahanamoya aku bona'i moneuba ekesa kehelito bati mehina nasana yabe luto kehelinogo lenali anana lolo hise'namu li he'milo. Ana bouba lolo hise'na komopa'auba sibina hinogomo ya'ma bati mehilina'mu yabe. Li he'milo. ¹⁷ Hu'mamofhi kapogu minaluta hapa'a ma ni'ifihe? Nose'na hiti nagami'i

hiti nalutanamofifi nasanabe? O'e, ya huto meni'ibe. Hu'mamofifi Sikalafu'uba komopatigu lamana huse'na hiti to mino fulu huse'na hiti to legelo bise'na ya'ma lolo nohina ya'ma Hu'mamofifi kapo ni'ibe. ¹⁸ To lenali Kilisitohi ka'a kehelite agoya hu emilenogo Hu'mau lenali kumu fokehi lilata nohibe. Ya nohigo bona'magi ana hite ma'naka lite ananamu'i enofokehi lilabe.

¹⁹ Ya hu'ehina'mu lenali bonaloga fulu huse'namofifi nasana'mu le'mo saga hino. Lenali ya hite bonatini enehe'mago ai le'mo amuya melenogo ai le'mo amuya melenogo hite bati hite minalabe. ²⁰ Lenali nose'na nalanana'mu Hu'mau bona'i enele'mo'ehinamagihi li sibina mehi epalalo. Asaga nose'na lali bati huto nolata nohuta, aku lenali mone nose'na nalana'mu bona'uba keya'i hu'ehinana ni'ibe luto komopa'agu keta nohinogomo yana nose'na menete mo silo. ²¹ Lenali fato fato nose'namo yagafi, bai nagami'ifi asaga'na nalanamofifi bonatini bu goloto komopa'agu li sibina hinogomo lenali ya'ma nose'na he'mite menalo. ²² Lenali ya'ma ni'ina'mu lenipagu kehelite Hu'mau bati huto yabe linogomo lenali kehelite mine lite bite lu hokolo mehilo. Bo moneuba nose'na mone noloto ekesa kehelito bati huto nalube luto ligo komopa'agu keta mehinogomo ana bo gepohi lilata nohibe. ²³ Aku ana nose'na nolago ekesa loe lae higo to komopa'agu keta hinogomo Hu'mau fisa ito ka emekilibe. Hena'mube? Ai keheli'ehinaloti ule'ale mehuse komopa'a keta higo nalina'mu yabe. To lenali ana hite asaga keheli'ahanaloti ule'ale mehuse komopatinigu keta hilina'mu foipanatini huto hilibe.

15

Kilisitohi hapa'alo mege'i malalatamofifi ka'a

¹ Lenali Hu'mamofifi keheli amuya nemalanamagita bona'i komopa'anigu kehelit bati mehanamagihi ketana'ani kofi epelete enehe'malo. Ya hite, lagatini lepesise'nalo mege'i memalalo. ² To bona'i keheliya meina'a keta epesilina nasana yamofifi lenali enele'mo bati hilo. Bonatinimagihi lenogotinifhi suhi huto nohigo Kilisitotoga enele'mo hetofa hite amuya melenogo ya bati huto huto hilina'mu yabe. ³ Hena'mube? Kilisitou laga'a besi'ehinalo mege'i memolo'ehina yabe. Ai kumu mono bukugu fayahi keye'ahana: *Bona'magi huli ka lu kimi'ahana yamofifi aku'i nanitoga ana huto huto hu'ehina yabe.* ⁴ Ya'ma koyapa'i mono bukugu fayahi ge'ahanamofifi asaga kagauba Hu'mamofifi biluta kapo'mu lelepito bu megose'namofifi geba huto mino lito buto lele'mo amuya malalina'mu yabe. ⁵ To Hu'mau lenele'mo bati hilata to lenele'mo amuya mololata bouba lenele'mo agoya hinogo lenali Yesu Kilisitohi hapa'a babeyafalo mege'i melete koguna ite moneko bona'i hite minalabe. ⁶ Ya hinogomo lenali asaga'i moneko'na hite lenonogotini Hu'mamofifi kanipo filana'mu yabe. Sipi Boti Yesu Kilisitohi afo'afitoga lenegelo bilabe. Ya'ma aitoga loka ho lepoloto nunumu nohube.

Ka lamana'a fegutoga bona'magitoga huto hilibe.

⁷ To Yesu Kilisitou lenele'mo'ehina'mu lenali ana hite Kilisitohi bona'a enebe tigite folagahatinigu nehana ya'ma komopatinigu epilo. Ya hilengo Hu'mamofifi gi'amu hofa talibe. ⁸ Nani lu nolepube. Kilisitou Yuta bona'magihi enehe'malibe luto koko pana'ani lolo hilube'mu o'ehina. To henabe lutobe? Ai Hu'mau koyapa'i Yuta bona'magihi tata'anifitoga kaga molo'ehinana ya'ma le'mo huto hilibe luto yabe. Ya huto Hu'mamofifi hapa'a bebe salina'mu to lamana ka'a beto huto epilube'mu kokulumaguti limito o'ehina yabe. ⁹ To fegutoga bona'magi Hu'ma ginaga fi epigo aitoga enegelo bilabe luto o'ehina yabe. Ana ginaga fise'namu mono bukugu fayahi keye'ahana:

Nani fegutoga bona'i nehanalo
kai kumu negelo bilunagihe.

Kigika liyafa huto
kanipo fise nama lilunagihe.

¹⁰ To ana huto kaga mone hiti ni'ibe:
Fegutoga bona'magita lenegelo bilo.
Lenali hiti to Yuta bona'i
Hu'mau enele'mo ho ti'ehina'amagi hiti
ai kumu lenegelo bilo.

¹¹ To mone hiti ni'ibe:
Fegutoga bona'magi lenali asaga'i
Sipi Bomu'i lenofokehi halo.
Yege yege boana'magita aitoga babu lite
lenegelo bilo.

¹² To lu huto huto bo, Aisaiyau ana huto Kilisito kumu ma luto fayahi go'ehina:
Bo moneuba
Tebitihi afo'afih Yesehi naga'i
huto huloto
fegutoga bona'magihi kibina bo
lolo hilibe.
Ya nohinogomo
enali ai lele'mo bati hilina bo yabe lite,
keheli emite geba hite
komopa'ani aitoga mele melete minalabe.

¹³ Nani Hu'mamofifi loka noho lepolobe. Lenali Hu'mamofifi keheli ule'ale hite
neminengo ai'a gelo bise'na to fuluna'a hiti lenalitoga huto hinogo lenifita ilata
nehana'a mone hiti le'mo hofa talina'mu yabe, nolube. To Sikalafu'uba lenele'mo
amuya melenogo lenifita ilete kanihi sipi fino, luto nolube.

Polu lesa melu'ehina kaga fayahi koyo'ehinamofifi hapa'a

¹⁴ Nalalu'nigitabe, lenali lamana bona'i nehite to mono ka keheli fe lite to mono
kaga ai lu emigo ai lu emigo hilana bati hite ya nehago yamofifi keheli ule'ale
nohub. ¹⁵ Keheli'ohunayaaku'i lenali kumu koli mehuse nohuto'ni mone kaga
amuya ka luto ya'ma fayahi koyoto nolepube. Lenali ana kaga beto hilabe luto
amuya moloto akoyo'ohuna. Hu'mau lili'nalo bona'a nele'mo ho tito Yesuhi kaga
lelili huto buto fegutoga bona'magihi lu epilane luto noho lifigo nani nelesa melulata
nohinagihe. ¹⁶ Nani Yesu Kilisitohi lili'nalo bo nohunagi nani fegutoga bona'i
Hu'mamofifi baga'aguti lamana ka lito lu yege ho epologo keheli'ahanaya, enali
mamufa molo emi'ehina suhi hite nehabe. To nani lusa gilata bo suhi huto nohub.
To Sikalafu'uba enele'mo bati hinogo Hu'mau fokehi luto, enele'malube ligo ya'ma mono
bona'i lolo huto lili'na nolube. ¹⁷ Ya hina'mu nani Yesu Kilisitotoga hepito nehe'mago
Hu'mamofifi lili'na'a li'ohunana'mu negelo nobito nugufa'ni li saga nesi'asi nohub.
¹⁸ Ya'ma foya hena'ni huto lutita ni'ibe? Ya nohuto'ni nelesa meligo Yesu Kilisitou
nehe'mago'ni fegutoga bona'magihi Hu'mamofitoga enele'mo'ohunamofifi kagasigo
lu epilata nohub. Yesu Kilisitou nele'mo hetofa higo fegutoga bona'magihi mono ka
keheliya ilabe luto foya'a li etoto mino'ohuna. Ya'mu keta mehuse huto lu lepilugi
kehelilo. Nani ya'ma mono ka lu huto huse'a lu noepube. ¹⁹ To huse mehuse suhi
huto ule'ale nasana lito oto mololoto nohuto Sikalafu'amofitogati amuya lilito topa
hose'na'a hiti lilenogo kehelilabe. To nani Yelusale hepatogati hapi fito Kilisitohi ka
lamana'a asaga'i lu huto holito buba buba huto ya'ma me'i le'mo bego bego huto
Ililikamu metoga buto lu yege ho'ohuna. ²⁰ Ya hina'mu tafa'agu aku'i li gulufu hilube
luto Kilisitohi ka lamana'auba buto bu nehe meti'ehina kosabalugu ana ka'a lu huto
epilube luto amuya mololata hu'ohunaya hapa'ni ya ni'ibe. Yana'mu fato boubia

kohe toto ka lamana'a lu epito molo'ehinamofifi hepato henabe luto bilube? Yanalo mebilube'mu nohuna yabe. ²¹ Yanana'mu mono bukugu fayahi mone ge'ahanamo ni'ibe:

Enali ai kumu lu meepi'ahana bona'magi
aku enali be galana'mu yabe.

To ai kumu mekeheli'ahana bona'magi
aku kehelija ilana'mu yabe.

Polu Lomu bonatoga bilube'mu nohina ka

²² Ya'ma nani ka lamana'a mekeheli'ahanamagihu lu yege haluna'mu lenali Lomu hepatoga nehanalo bilube'mu hunaya aku babu yupahi mebu'ohuna yabe. ²³⁻²⁴ Ya nohugo mana hepatoga ka lamana'amofifi lili'na asu hago, nani babu foya kanagu lenalitoga bilube'mu nohunagi yatai ya biluna yupahi geba huto nekesa nokehelube. Nani Sepeni melugu bilube'mu nohuto kohe toto lenali yata'a nehetito lenali hiti nesi'a kanagu batu huto minolenogo laga'ni nebesilibe. Yalo lenali nehe'mete noho lifinogo aku'i kapo moloto Sepenigu bilube. ²⁵ Ya bilunamoya yatai nani ma'asi Hu'mamofifi bona'a Yelusale hepatogu nehanamagihu enehe'malube luto enalitoga nobube. ²⁶ Enali Yelusale hepatoga Hu'mamofifi bona'a mone'amagi enumuhi meni'ina nehago Masetonia hepatoga bona'magi hiti to Akaiya hepatoga bona'magi hiti li kehelite mone efaha'ani li nupa hite nimigo nani ana efahi lito Yesusale hepatoga bilube'mu hube. ²⁷ Nani ana bona'i lu meepise nohugo enali'ani kaga lite kehelite efahi li nupa hi'ahana yabe. Lali Yelusale bona'i enehe'moto nona'a epilune lite li'ahana. Hena'mube? Yelusale bona'magi yata'a Yesuhi kaga'a leelite bite fegutoga bona'i lu epi'ahago kehelite mine batu nehana. Yana'mu fegutoga bona'magi Yuta bona'i enehe'melata nehanaya, batu huto ni'ibe. Enali Yuta bona'magihu kele kele'i fite efaha'ani epilanagi batu huto ni'inagihe. ²⁸ To nani ana efaha'ani lito buto epito ya'ma lili'na su holengogo nani Sepeni melugu buloto lenali Lomu hepatoga nehanalo buto nehetilube. ²⁹ To lenalitoga buto lenofotula hoto Kilisitou lusa gi lepalalina babu luto lenalitoga huto hilibe luto'ni ya'ma akehel'i'ohuna yabe.

³⁰ Nalalu'nigitabe, nani lenogo'na bito Sipi Boti Yesu Kilisito kumu yabe luto to ai'a Sikalafu'uba ginaga fi limise'namu yabe luto kehelilo. Lenali hiti nani hiti moneka nohune luto Hu'mamofitoga nunumu hite nani kumu le'mo amuya molobo lite yamofifi loka he netalo. ³¹ Nani Yelusale hepatoga bilube'mu nohugo bona'i Kilisitohi kaga mekehelite Yutia kapogu neminana mone'amagi nahalune'mu nehago nele'mo sibina hi lalagi nani kumu Hu'mau kaba hu netalina'mu aitoga loka halo. To Kilisitohi bona'i Yelusale neminanamagi nebe tigigo asaga kaga lu epilenogo kehelite enofokehi lilabe luto nolube. Yamofifi Hu'mamofifi loka he netalo. ³² Ya hinogo lenalitoga bilube'mu Hu'mau lu laga mehilenogo bilunagi nipa'nigu sipi negelo biloto lenali hiti nani hiti hepito batu huto minalune. ³³ To Hu'mau, fuluna hapa'a nohina bousa lenali hiti minalina'mu yabe. Ma'naka.

16

Polu lalu'afu kaga lu epi'ehina

¹⁻² Lenali kehelilo. A'i mone, gi'a Fibi yabe luse a'i ai Senikilia hepatoga minoto Kilisitohi naga'amofifi lili'na lito enehe'molata a'uba lenalitoga nehetilenogo lalalutififi suhi huto be tigilo. Sipi Bomofifi gi'amu'i be tigite Hu'mamofifi bona'magita le'melata suhi hite ya hilo. Ai boana'i babu luto enehe'moto to nani hiti nehe'mo'ehina yana'mu hetofa lalalutifu nohigo he'mete le'malo.

³ To alobole loemo Akuilagi to Pilisikagi neha'ifihe luto koyonamo lu etimilo. Etali hiti Yesu Kilisitohi lili'na moneka li'ohuta yabe. ⁴ Koyapa'i bona'magi nahalana

kanagu etali etugufa kaba mehise nehe'me'aha'ina yabe. Ya hi'aha'inaya nani nofokehi lito nanigo etali kumu ya liluna meni'ibe. Asaga Kilisitohi naga'magi etali kumu enofokehi lilata nehana yabe. ⁵ To etali noha'atitigu Kilisitohi naga'magi li nupa hilata nehana, nehafihe luto ya lu epilo.

To nalalu'nifu sipi nebesise bo, Epanetusi nohapihe luto nolunagi lu emilo. Asaga Esia melugu bona'magi Kilisitohi kehelio ule'ale huto nehana, ai kohe toto Kilisitohi kehelito yata'a huto hu'ehina bo yabe. ⁶ To a'i mone gi'a Malia, nohapihe luto li emi netalo. Ai gobi hana lili'na lenali kumu li'ehina yabe. ⁷ To nalalu'nile'i Yuta bo Atolonikusigi to Yuniasigi, etali nani hiti kalabusigu mino'ohuta bole neha'ifiye li etimilo. Yata'a nanimo fa'mene nohugo etali kohe tete Kilisitohi naga'i lolo hite mine'aha'ina yagi asaga aposolo bona'magi etali kumu keheligo noenebesibe.

⁸ To nalalu'nifu nonebesina bo Apiliatusi nohapihe luto nolube. Ai hiti nani hiti Sipi Boti kumu bati huto koguna ito nomino'ibe. ⁹ To Ubanu nohapihe luto lu emilo. Ai to nani hiti Kilisitohi lili'na monekoto li'ohu'ina yabe. To Satakisi, laga'ni nonebesina bo nohigo nohapihe luto lu emilo. ¹⁰ To Apelesi nohapihe luto nolube. Ai Kilisito kumu ule'ale huto lusi bo nohina'mu asaga bona'magi akeheli'ahabe. To Alisotobuluhi noha'agu neminana bona'i nehafihe luto lu epilo. ¹¹ To Helotioni nohapihe luto lu emilo. Ai nani suhi luto Yuta nagalugu nohibe. To Nasisuhi noha'agu Kilisitohi naga'magihi nehafihe luto lu epilo.

¹² To loe bole Tilifane hiti to Tilifosa hiti Sipi Bomofhi lili'na neli'inaya neha'ifiye luto nolube. To Pesisa, ai lusina nebesina bo nohigo nohapihe luto lu emilo. Ai gobi hago Sipi Bomofhi lili'na babu luto li'ehina yabe. ¹³ To Lufusi nohapihe luto nolube. Ai Sipi Bomofhi lili'na li bati bati huto lilata bo nohibe. To a'i a ito'afu ana huto nohapihe luto ya lu etimilo. Ai ito'nifi tegi huto nohina a'i yabe. ¹⁴ To Asinikilitumo Felegoniumo Hemesiumo to Patolobasiumo Hemasiumo to lenali Kilisito kumu nogonamu tamu'ni lolo hi'ahana bona'i asaga'i bati hite nehafihe luto nolube. ¹⁵ To Filologusigi Yuliagi alobole neha'ifihe luto to Neleusigi to etali'afih neha'ifihe luto nolube. To Olipasi hiti to Hu'mamofhi naga'i lenalitoga neminana boana'i bati hite nehafihe luto nolube.

¹⁶ Lenali asaga'na ai soso hu etago ai soso hu etago hite Yesu Kilisito kumu moneko'na hiti minalo. To asaga Kilisitohi naga'i fato fato hepatoga nehanamagi lenali kumu laga'ani neepesigo nehafihe lite nelago ya'ma fayahi nani nokoyobe.

Poluhi kaga'a asu halibe.

¹⁷ Nalalu'nigitabe, lenegekesa lito'ni lu nolepube. Bona'i mone'amagi Yesuhi naga'a loko hilune'mu to kehelio ule'ale hise'namu li sibina nehanamofhi kaba hu bati hilo. Nani kaga lepi'ohunanamofhi le'mo sibi saba hilata to hetofa mono kaga kehelio he'milata nehana yabe. Lenemegesa hi epilo. ¹⁸ Enali ya hise bona'magi Sipi Boti Kilisitohi lili'na menelibe. Enali enugufa'ani laga enebesise'namofhi mege'i nemalabe. To enali legeso hite laga hina ka mi'mi hi'ahana ka lilenogo lenalitoga mone kehelio bati mehilana bona'magi laga hina ka nelabe lite mege'i melelata nehabe. Lenali kaba hu bati hilo. ¹⁹ To lenali ka lamana'amofhi kehelio ule'ale hite amuya melete mege'i nemalana asaga boana'i kehelio su he'ahabe. Yana'mu lenali kehelio sibina mehise nehago nofokehi nolube. To lenali hetofa hapa'amofhi kehelio bati hite mege'i malago bati huto yabe. Ya hilata nasana nebesibe. To foipa hapa'amofhi mekeheli'ehilo. ²⁰ To hupa mone kana bulenogo Hu'mau komopatigu fuluna'a limi'ehina bouba ma'asi lenele'moto lenigusatu Satahi iti kalana'mu yabe.

To Sipi Boti Yesu lehe'mose'na'a lenalitoga minalibe luto nunumu nohubo.

²¹ To nani hiti moneka lili'na nolu'ina bouba, Timotiu, lenali nehafiye luto noligo nani nokoyobe. To nalalu'nigi Yuta bona'magi enigi'ani Lusiugi Yesonigi Sosipatagi ana hite nehafiye lite nelago nokoyobe.

²² Nani Tetiasita, Poluhi baga'aguti kaga ma noligo fayahi koyolata bo Sipi Boti'mu yabe luto lenebe notugube.

²³ To nalalu'nifu, Gaiyasiu nehaifihe luto nolibe. Ai'a noha'agu Kilisitohi naga'i mone'amagi li nupa hilata nehana. To Elasatu gamanimofahi efahi kaba bo, to gonamu tamu bo mone Kuotasi hiti lenali kumu nehaifihe lite nela'ibe.

²⁴ Sipi Boti Yesu Kilisitou lenehe'mose'na lenalitoga minalibe. Ma'naka.

Lali Sipi Bomofahi gi'a liyafa hilune

²⁵ Lali Hu'mamofahi gi'a liyafa hilune luto nolube. Ai kehelise'natini le'mo amuya hinogo lenali loe lae mehise aitoga ule'ale hite minalabe. Yesu Kilisito kumu ka lamana'a nani lepi'ohunana ya ni'ibe. To ana huto Hu'mau koyapa kanagu suguna ka mone emasana fala ki'ehinamofahi yatai Sipi Botiuba hepa'i kugumato li huto hu'ehina ka ya'ma lu hokolo hu lepolo'ehina yabe. ²⁶ Ya'ma kaga koyapa fala kito mino'ehinaya, yalo lu huto huto bomagi ana kaga fayahi keyete yanauba li hokolo hu'ehigo akeheli'ohune. Yatai huse mehuse suhi nohina bo, Hu'mau lu epilo luto lu molo'ehinamofahi lali noto noto bona'magi asaga'i lu epilata nohune. Ya lu epito nohunogo enali asaga bona'magi ana kaga kehelite aitoga agoya hu emite mege'i malalabe.

²⁷ Hu'mau ai'asigo Sipi Bo nohibe. Ai'asigo keheli bati huse bo nohinagi yege filo. To Yesu Kilisito kumu yabe luto sipi lenegelo bite gi'a liyafa hinogo hofa teno. Ma'naka.

KOLITI Napa 1

Polu koyoto epi'ehina fayahi

1-2 Hu'mamofifi ai ka'alo Yesu Kilisitohi aposolo lolo hilane luto nele'mo eto hu'ehina bo Poluita nani'ni ya'ma lalalutifu Sosetenitohi moneka nohutot'i'a Koliti hepatoga Hu'mamofifi naga'i lenalitoga fayaha nasana ya'ma koyoto nolepu'ibe. Lenali Yesu Kilisito lenele'mo bati higo Hu'mau bona'i minalabe luto elesa molo lepi'ehina. Lenali hiti to noto notomagi hiti Sipi Bo Yesu Kilisitohi gi'a kumu kehelii pili ke'ahana bona'i enali hiti moneko elesa molo lepi'ehina. Yesu ai enali sipi bo'ani hiti lali sipi boti hiti nohinagihe.

3 Afotifu Hu'mamofifi aitogati to Sipi Boti Yesu Kilisitohi aitogati lenehe'mose'na to fuluna'a lenalitoga mino moloto mineno.

Koliti bonatoga mono'mofifi amuya'a huto hu'ehina'mu foke ka lu'ehina

4 Hu'mau ai Yesu Kilisito kumu yabe luto lenehe'mose'na lenele'mo hetofa hu lepolo'ehina'mu nani lenali kumu luto keheliloto kana'amu kana'amu Hu'mamofifi foke ka lulata nohubo. **5** Ai Hu'mau ka keta mehuse lu huto hulatana to kehelise'na fato fato nasanatu lenele'mo hetofa hu'ehigo mono'mofifi mina'a babu luto li'ahana'a ya'ma ni'ibe. **6** Kilisitohi kaga'auba komopatinigu ule'ale huto fuluna'a huto hu'ehina. **7** Ya'mu lenali fa'mene Sipi Boti Yesu Kilisito alihitoga huto hilina'mu geba hite nehite Hu'mamofifi kamofifi legeya'a mone lenebe meligise lenalitoga ahuto hu baga i'ehina yabe. **8** Ai ya'ma Sipi Boti Yesu Kilisito henetilina kanalo foipanatini meminenogo to lufusatini amuya malago minalabe luto kaba hu lepoloba lepoloba nohinogo kanatini su halibe. **9** Hu'mamofifi pana'a Yesu Kilisito lali Sipi Boti ya'ma aitoga i ke'malabe luto elesa molo lepilina yana'mu ai hetofa hu lepalalina'a akehelii'ohune.

Koliti bona'i enali mono kumu lite loko luku hi'ahana

10 Nalalu'nigitabe. Nani Sipi Boti Yesu Kilisitohi gi'alo yabe luto lu hokolo hu lepito ya'ma lilugi, kehelilo. Lenali kaga fato fato'i nelite loko mehilo mono ka'mu nekehelite lenegekesa hiti komopatinigu le'mo moneko hite minalo. **11** Na'o bogiyo. Nani folagahatinigu kenasabo bise ka huto nohina ya'ma Koloehi bona'amagi lago kehelii'ohuna ya'ma lu nolepube. **12** Ya hu'ehina'mu ka'a ma luto nolube. Lenalitogati luga'amagi lali Poluhi naga'i nohune lite lilata nehabe. Ya lite nelago luga luga'amagi lali Apolosihi naga'i nohune lite lilata nehabe. To luga'amagi lali Pitaha naga'i nohune lite lilata nehabe. To luga'amagi lali Kilisitohi naga'i nohune lite lilata nehabe. **13** Yamofifi hena hena hu'ehibe? Enali Kilisitohi loko hi'ahago pana'alobomagihu hiti loko hi epele'ahana ni'ifihe? To Poluita, nani lenali kumu yabe luto malipu yafalo fili'ohufihe? To Poluita nani nigi'niuba ho hauta holago mono nagami'i fele'ahafihe? Ya huto meni'ibe.

14 Nani lama'naka mono nagami'i mefolo lepolo'ohunamo ni'inagihe. Ya hu'ehina'mu komopa'nigu bati nohubo. Bo loemo Kilisipoko Gaiyasiko hiti etalisigo folo etoto'ohunamo ni'ibe. **15** Lenali ya lite li lalabe luto: Ai gi'auba ho hauta lahago mono nagami'i folo'ohutamo ni'ibe. Lenali ya'ma lu lalabe luto nolube. **16** To mone ma luto nokehelube. Setefanohi bona'a enali hiti folo epolo'ohuna luga'a enali kumu mekehelube. **17** Kilisitou ai naga'a mono nagami'i folo epalalane luto noho melifi'ehibe. Ai ka'a lamana'a lu huto huto hu epilane luto lu neto'ehinamo ni'ibe. To ana huto Kilisitou ai melugu bona'magi nelana ka lu epilane luto noho melifi'ehibe.

To hena'mube? Ya'ma nelana kagauba Kilisitou malipu yafalo fili'ehina kagamofhi amuya'a limi lalibe luto yabe.

Kilisito ai Hu'mamofhi felisa to kehelise'na'a ni'ibe

¹⁸ Kilisitohi kaga'a amuya'a amuya'a hiti ni'igo yana'mu ma kehelilo. Malipu yafalo fili'ehina kaga'a ya'ma kegeiyo bona'magi fililana kapogu melelata nehana nekehelite negi nasana yabe lite nelanaya to lali'i kapo lamana'agu nobuta bona'magita kehelutogo Hu'mamofitogati amuya'a kaga ni'ibe luto keheli'ohune. ¹⁹ Yanana'mu mono bukugu Hu'mau lu'ehina ka mone ma luto fayahi koyo'ehinamo ni'ibe:

Nani enali kehelise'nati
bati hu'ehibe lite
nelana bona'magihi
kaga'ani ho laga hinogo
limilina'mu yabe.

To kehelise'nati ni'ibe lite
neminana bona'magihi
kehelise'na'ani yamofiji
keheli he'miluna'mu yabe.

²⁰ Ya'mu kehelise'nati ni'ibe lite neminana bona'i hiya'a hite minalabe? To mono kamofiji keheli akeheli nohune lilata nehana bona'i hiya'a hite minalabe? To yatai kanamofiji hapa'amu kaga foya lilana bona'i hiya'a hite minalabe? Hu'mau ai'a bona'magi kehelise'na'ani fa'mene kaga ni'ibe luto keheli'ehina yabe.

²¹ Ya'mana hapa'a ma ni'ibe. Hu'mau kehelise'na'a amuya huto nohigo bona'i enali'ani kehelilata nehana yanatu Hu'mamofiji hapa'a bu galune lite alune'mu bati mehi'ahana. Ya'mu Hu'mau keheligo bati higo Kilisito fili'ehina ka'a lu epise'na ya'ma bona'magi kehelite negi nasana yabe lite nelana'a ya'ma bona'i luga'a lu epugo kehelite aitoga agoya hu emilune lite fifa neigo Hu'mau enubuto bilata nohibe. ²²⁻²³ Yuta naga'magi enali ya'ma ka kehelilune lite topa hose nasana hulenogo bu galune lite amuya nehabe. Giliki bona'i ana hite enali ananamofiji hapa'a kehelilune'mu nelite sa sa nehitte kupomo'i fite minelata nehabe. Ya nehanaya lali ya'ma Kilisitohi malipu yafalo he'ahanamofiji kaga lunogo Yuta bona'magi enali keheligo keta hulata nohibe. To Giliki bona'i enali kehelite negi ka yabe lite lilata nehabe. ²⁴ Ya nehanaya lali Hu'mau lele'mo'ehina bona'magita Yuta bona'i nohuta Giliki bona'i hiti nohuta laliya Kilisito kumu nokeheluta ya'ma Hu'mamofiji felisa to kehelise'na'a ni'ibe luto nokehelune. ²⁵ Bona'magi enali Hu'mamofiji foya'mu Kilisito malipu yafalo fili'ehina ya'ma negi nasana ni'ibe lite nelago ana Hu'mamofiji negi nasanauba bona'magihi kehelise'na'ani be ligilata nohibe. To Hu'mamofiji foya'mu amuya'a meni'ibe lite nelago ya'ma Hu'mamofiji amuya meni'ina nasanauba bona'magihi amuya'ani be ligilata nohibe.

²⁶ Nalalu'nigitabe. Hu'mau lali hena legit bona'i elesa molo lepi'ehinamo ni'ibe? Beto hite kehelilo. Asaga bona'magihi lenali kumu hetofa kehelise'na'ani hiti keheli fe lite mine'ahana'a babu lite nehabe lite nelafiye? O'e ya menelabe. To amuya bona'i lenalitoga babu lite nehabe lite nelafi? Ya menelabe. To ana huto lenigi hite nehana'amagihi lenalitogati babu lite nehabe lite nelafi? Ya menelabe. ²⁷ Ya nehanaya bona'magihi enubulo kehelise'na'ani bati mehina'a lali Hu'mau lele'mo'ehina yabe. To bona'magihi enubulo amuyati menina'a lali Hu'mau lele'mo'ehina yabe. Hena'mube? Enali kehelise'nati batí hu'ehibe lite to amuya hiti nohune lite lilata nehanamagi enubuya'ani hulata hilabe luto yabe. ²⁸ To bona'magihi enubulo limite nehana'a ya'ma Hu'mau elesa molo epilata nohibe. Hena'mube? Bona'magihi enubulo enikibina lolo hite mina'ahana'a hiti to fa'menena'a hiti enali Hu'mau lukesa'ani sigilata hilibe luto enele'mo laba hilina'mu yabe. ²⁹ To ya higo melugu

bona'i moneuba Hu'mamofahi bulo gufa'a limo titi lalibe luto ya suhi hu'ehina ni'ibe. ³⁰ Ya hu'ehinaya Hu'mau lali Yesu Kilisitotoga lele'mo hepi'ehina yabe. Kilisitou ai ya'ma lali Hu'mamofahi ka'a keheli bebe salutamofahi hapa'a minalibe luto yabe. To ai Hu'mamofahi gobisalo mino fu luto minalutamofahi hapa'a minalibe luto, to foipanati li he'mi letelenogo komopati gulu gulu linogo minalutamofahi hapa'a minalibe luto yabe. To ai Kilisitou lali'i foipanaguti gulu ho letalibe luto yabe. ³¹ Ya'mu kaga mone mono bukugu ma lite fayahi keye'ahana ya'ma ule'ale hilibe: *Lenali fokehi lilune'mu nehana bona'magi Sipi Botiuba hu lepolo'ehina'amofahi fokeha'a lilo.*

2

Polu Kilisitohi he'ahanamofahi ka'a beto hu epi'ehina

¹ Nalalu'nigita nani lenalitoga neheti'ohunamo ya'ma Hu'mamofahi suguna ka'a lu lepilube luto ya'ma kehelise'na'ani batu hu'ehina bona'magihi kaga lilata nehana supo huto laga hina ka lu melepi'ohube. ² O'e. Nani ma luto keheli amuya mololoto bu'ohunamo ni'ibe. Nani lenalitoga buto nohuto'ni kaga luga'a melu'ohuna yagi Yesu Kilisito ai kumu hiti to malipu yafalo he'ahana yamofahi ka'asigo beto hu lepilube luto keheli'ohunamo ni'ibe. ³ To lenalitoga foiya bito nehetilube'mu nohuto laga lepesifi melepesifi luto mino'ohuna ya'ma amuya'ni meni'igo nefelele'i bigo afoya ito mino'ohunamo ni'ibe. ⁴ Ya huto nohuto Hu'mamofahi kaga lu'ohuna lenegekesa lilube luto metoga bona'magi kehelise'na'ani ni'ina kagaguti lenimi molose ka lu melepi'ohube. Hu'mamofahi amuya'auba to Sikalafu'uba nani'i kaga'ni le'mo hetofa hu'ehigo legeya'a lolo hulata hu'ehibe. ⁵ To ya higo lenali Hu'mamofi kumu keheli amuya malalana yanauba bona'magi keheli fe lilata nehana yamofahi meni'ibe. O'e, Hu'mamofahi amuyalo lenifita ilabe luto ya hu'ohunamo ni'ibe.

Hu'mamofahi suguna ka'a Sikalafu'uba lu huto hulata nohibe

⁶ To ya huto ni'inaya nani ka keheli batu mehuse liluta ni'ifihe? O'e. Nani lama'naka Hu'mamofahi kagu hofa tete mine'ahana bona'magi ya'ma keheliya ito kagaguti lu lepilata nohube. To ya nohutaya ya'ma metoga enighiti bona'i fililete fa'menena lolo hilanamagi keheli fe lite kaga lilata nehana ya suhi huto liluna'a meni'ibe. ⁷ O'e, nani keheli batu huto lulata nohuna'a Hu'mau koyapa'i komopa'agu suguna huto keheli molo'ehina yamofahi lu huto hulata nohube. Keheli molo'ehina ka'a ya'ma bona'magita lali Hu'mamofahi fana meha'agu minalune luto koyapa'i ana'ina li huto mehina yupahi Hu'mau le'mo keta mehuse huto molo leto'ehina. ⁸ Metoga enighiti bona'magi enali anamofahi keheli molo'ehina kagamofahi hapa'a mekeheli'ahabe. Kehelitita yamofahi lali Sipi Bomofahi fana mehenamofahi afo'afhi ya'ma malipu yafalo mehatita'mu yabe. ⁹ Ya hu'ehina'mu kaga mone ma lite mono bukugu fayahi keye'ahana mo ni'ibe:

Bona'magi bu mege'ahana
to enegekesatu mekeheli'ahana nasana,
to bona'magihi komopa'anigu
mekeheli'ahana nasana,
ya'ma Hu'mamofahi
komopa'ani emi'ehilana bonatoga
le'mo huto hilina'mu yabe.

¹⁰ Ya nasana'amu Hu'mau ai Sikalafu'a ho lifigo oto lu huto hu limilata nohibe. Ana Sikalafu'uba silaga bona'magihi komopa'anigu to Hu'mamofahi komopa'agu fala kito ni'ina'a hiti kehelilata nohinagi ya'ma lu hokolo hu leto'ehibe. ¹¹ Hiya boubu ya'ma lalu'afhi komopa'amofahi hapa'a keheli'ehibe? Komopa'amofahi afo'afu ai'asigo kehelilina'mu yabe. Ana huto Hu'mamofahi komopa'amofahi hapa'a ya'ma

Hu'mamofihu Sikalafu'uba moneko ai'a kehelilina'mu yabe. ¹² To lali ma melugu bona'magihi sikalafu'i meli'ohutamo ni'ibe. Lali Hu'mau mono ka molo leto'ehina yamofihu keheli fe lilune luto Hu'mamofihu Sikalafu'a li'ohutamo ni'ibe.

¹³ To ya higo lali'i bona'i luga'a Hu'mamofihu Meha'a li'ahanamagihu ai ka'a lu keheli huto lu epiluta nohuto lali bona'magi keheli'ahana ka lu epiluta meni'ibe. Lali Hu'mamofihu Sikalafu'uba lu limilina ka'asigo lulata nohune. ¹⁴ Bona'i luga'a Hu'mamofihu Sikalafu'a hiti menehilana bona'i enali ya'ma Hu'mamofihu Sikalafu'mofihu kaga'a mone mekehelilana'mu yabe. Enali hena hite kehelilabe? Meni'ibe. Sikalafu'i hiti nehilana bona'magi kehelilana'a huto ni'inaya, Sikalafu'i hiti menehilana bona'magi kehelinogo fa'mene kaga legi lolo hilube'mu hibe. ¹⁵ Lali hetofa Sikalafu'i hiti nohiluna bonago nasana asaga'i fa'mene bu go fe lilana'a ni'inaya bo moneuba enali hapa hapa'ani lu huto mehilube'mu higo keheli bati menehabe. ¹⁶ Ya hu'ehina'mu kaga ma lite keye'ahanamo yamofihu lamana'a ni'ibe:

Sipi Bomofihu komopa'agu kaga ni'ina

yamofihu bo mone

ki'afu kehelilina ni'ibe?

Kaga'ago noligo

ya'ma hiya boubba le'mo bati higo

lu'ehina ni'ibe?

Mone meni'ibe.

Mone meni'inaya lali ya'ma Kilisitohi kehelise'na'a lu huto hu letago nominone.

3

Bona'i Hu'mamofihu foyalo bona'a lolo hite nehana

¹ Nigibo nalalu'nigitabe. Ya'ma kaga lu lepi'ohuna'mu nani lenalitoga ma melugu bona'i kehelise'na'ani hiti lu epilata nohuna'a ana suhi huto lepi'ohube. Lenali mono kagu amuya memelese Kilisitohi lagaso yagapana'i inapu tegi hite nehago nani Hu'mamofihu Sikalafu'a hiti menehana'a lu epilatamofihu ya'ma lu lepi'ohube. ² Nani komopatinimofihu amuya nose'na melepise fa'mene amipo lepi'ohunamo tegi huto ni'ibe. Komopatinimofihu amuya nose'na ya'ma hiya hite na'labe? To lenali yatai ya'ma nose'na amuya nalana bona'magihi legegeto menehabe. Lagaso yagapana tegi hite neminabe. ³ Lenali koyapa'i mine'ahana legegeto fa'mene nehabe. Lenali ai siko higo ai siko higo nehite luba sabo hite fa'mene bona tegi hite mine'ahana suhi hite ya'ma hapa'amofihu huto huto ni'igo koyapa lenemehiti minelata nehabe. ⁴ Lenali luga'amagi Poluhi bona'a nohune lite nelago to luga'amagi Apolosihi bona'a nohune lite nelana bona'i ya'amagita lenali kumu fa'mene melugu bona'i suhi hite nehabe luto lu lepalaluna'mu yabe.

⁵ Lenali lali'i henabe lite loko hilata nehabe. Apolosi hiti Polu hiti le'ali fa'mene Hu'mamofihu koko pana'amale'ita Sipi Bouba lilina ka lu le'eto'ehina'a huto ka lu lepito nohu'igo ai kumu agoya hu emi'ahanamo ni'ibe. Hu'mau le'emi'ehina lili'na lili'na ni'ibe. ⁶ Bigaha'a nani'ni lito kofo'ohuna ya'ma suhi huto nani folagahatinigu lili'na hapi fi'ohuna. Apolosiu ai bigaha'alo nagami'i hekito ligilata Hu'mau ya'ma lusa agigo legeya'a holata nohibe. ⁷ Ya hu'ehina'mu lito kofolata nohina bo ai kumu melilune to nagami'i ligilata nohina bo ai kumu meliluta ni'inaya lusa gigo legeya'a le'mo holata nohina bo Hu'mamofihu ai moneko kumu lilune. ⁸ Lito kofolata nohuna to nagami'i ligilata nohina le'ali moneko legegeto nohu'ibe. Mina'a ya'ma lili'na li'ohu'ina legegeto eto eto huto lili'na'mu yabe. ⁹ Le'ali Hu'mamofihu lili'nalo bo'a nohu'ibe. Hu'mamofihu foya'a lenaliya nehabe.

To mone hiti fono ka luto lenali Hu'mamofihu nohi hepa'a lolo hite nehabe. ¹⁰⁻¹¹ Hu'mau lili'na nimi'ehina'mu luto nani nohi gise'namofihu lamana'a ufe'ye yafa

lukesa lito fi'ohuna. To anamoffhi gupisalo bona'i luga'amagi molo emite nohi gilata nehabe. Lukesa fugo mino'ehina ya'ma Yesu Kilisito yabe. Ya'ma li sigito mone fato lukesa aku'i filana'a meni'ibe. Yana'mu nohi neginamagi keheli fe lite minete kaba hite gilabe. ¹² To lukesa yamofifi gupisalo moneuba goli efahi yatufi, to siliba efatufi, to mina'a tito nina efatufi, to helebole yafatufi, to akepatufi kifinatufi gilina yamofifi minoto nohi gi'ehina ya suhi huto hapa'a huto hilube'mu hibe. ¹³ Minoto Kilisitohi Sipi Yupahi alina kanagu hapa'a huto hilina'mu yabe. Ya nehinogo logo sipi i kulu tilube'mu hibe. To ana logouba nohi negite lili'na li'ahanamofifi hapa'a li huto hilina'mu yabe. ¹⁴ Bo moneuba lukesamofifi gupisalo nohi gi'ehina ana logouba lo su mehalinagi fa'mene minalina yamofifi ai'a mina'a lilina'mu yabe. ¹⁵ To bo moneuba nohi gi'ehinamofifi lili'na logouba lo su ho etalina yamofifi ai mina'a melilina'mu yabe. Ai lili'na lito gi'ehina Kilisitou li fekilito to ana bomo logoguti buto bilina'mu yabe.

¹⁶ Lenali ya'ma Hu'mamofifi sipi mono noha'a nehabe to Hu'mamofifi Sikalafu'uba komopatinigu minoto nohina yamofifi mekeheli'ahafihe? Ya'ma lenali akeheli'ahana.

¹⁷ Hu'mamofifi noha'a ya'ma eto huto ni'ibe. To ai noha'a ya'ma lenali nehanagihe. Luga'amagi enali Hu'mamofifi sipi noha'a li sibina hilanamofifi Hu'mau ai'a ana suhi huto ana bona'i enele'mo sibina hilina'mu yabe. Ya'ma lenele'mo sibina hilana bona'magihi Hu'mau enele'mo sibina hilina ni'ibe.

¹⁸ Lenali komopatini keheli sibina mehilo. Lenalitogati moneuba nani ma melugu bona'magihi kehelise'na'ani bati huto li'ohuna bo nohubo luto lilina ya'ma ai kehelise'na'a he'mito bona'magihi enubulo kehelise'na bati mehina bo lolo huto minalibe. Henabe lutobe? Ai ya hulenogo lusi kehelise'na Hu'mamofitogati lilibe luto yabe. ¹⁹ Metoga bona'magi kehelise'na'ani yamofifi Hu'mau kehelinogo legeya'a lolo mehilina'mu yabe. Ya hu'ehina mono bukugu Hu'mau kumu kaga mone ma lite fayahi keye'ahanamo ni'ibe: *Hu'mau ai enali keheli fe lu'ohune lite ana'ina neligo kofohi nemele epalago kofohi molo'ehinagu ananamofifi bagagu enele'mo buto nohibe.* ²⁰ To fayahi keye'ahana mone hiti ma huto ni'ibe: *Sipi Bouba enali keheli fe lite nohuta bo nohune lite nelina bona'magi enegekesa kehelilata nehana ka ya'ma fa'menena lolo hulata nohibe luto Sipi Bouba keheli'ehibe.* ²¹ Ya hu'ehina'mu lenali bona'magihi enugufa le'mo lite metilo. Ana'ina silaga nasana lenali kumu yabe luto Hu'mau molo lepolo'ehinamo ni'inagihe. ²² Nani Poluita to Apolosi to Pita lali ya'ma lenali kumu yabe luto kaba he'mi letago nohune. To melugu nasana silaga'i to minolatanafi fililatana to yatai ni'ina nasana alihi huto hilina nasanamofifi silaga'i lenali nasana ni'ibe. ²³ To lenali ya'ma Kilisitohi bona'a nehabe. To Kilisito ya'ma Hu'mamofifi pana'a nohibe.

4

Aposolomagi Kilisitohi mono ka'a li'ahanamofifi hapa'a

¹ Lenali lali kumu kehelinogo Kilisitohi lili'nalo bo'a to Hu'mamofifi suguna ka'a kaba huto leli'ali bo lolo nohuta kehelilo. ² To kaba bo'a enali foya'a li'ahanaguti mone tito be ligi'ehina ka henana ni'ibe? Afo'afu lina'asigo hite li'ahanamo ni'ibe. ³ To nani'ni ka lilube. Lenali hiti to bona'i luga'a hiti lolo hite minete nani hapa'nimofifi kehelinogo lamana'a lolo mehilina'mu yabe. To nani'ni hapa'ni beto mehiluna'mu yabe. ⁴ Nani nipa'nigu keta mehuse nohuto foipana'ni ni'ifi meni'ifi mekehelube. To ya hu'ehina lenali folagahatinigu lili'na li'ohunogo foipana'ni meni'igo nohube luto melilube. Nani hapa'nimofifi Sipi Bo moneko'uba li huto hilube'mu hibe. ⁵ Ya hu'ehina'mu lenali bona'magihi hapa'ani'mu lilata nehana amuya memalalo. Sipi Bouba ai'a i behe huto oto suguna'i fenene huto ni'ina nasana yamofifi le'mo hutotoga malalube'mu hibe. To bona'magita legekesa kehelilata nohutaga hiti ya'ma li huto hu

su halube'mu hibe. Ya huloto Hu'mau ai'a bona'magihi hapa'ani moneko moneko'isi bu galina guna moloto enele'mo hetofa hu epololota liyafa hilube'mu hibe.

⁶ Nalalu'nigita lenali lali hapati ya hite bu gelete keheli fe lilabe luto kaga nolunamofifi nani to Apolosihi le'aliti'a ka lu moloto nolube. Monolugu hite melete minalo lite li'ahana ka'a ya'ma be meligise bona'i luga'a enele'mo ho tila luga'a enele'mobe kohobe mehilo. ⁷ Ki'afu ligo lenugufa le'momo titi nehabe? Lenalitoga ana'ina bai toto ni'ina yamofifi Hu'mau ya nasana melepi'ehifihe? O'e. Hu'mau ana'ina silaga'i lepi su ho'ehinamo ni'inagihe. Lenali henabe lite nekeheligo Hu'mau ana'ina melepi'ehina lolo nohigo laliti li huto nohune nelite lenugufatini le'momo tilata nehabe.

⁸ Lenaliya lenalitini'mu ma lite kehelilata nehabe: Lali lusa gigo ana'inati bai toto ni'ibe. Lali asaga'na keheli baga ito nohune lite nelafiye? Lali menohutogo lenali monolugu kibina bo lolo hite nehafihe? Lenali ya hite lebe ligi'ahanamo ni'ifi ya? Nohune lite lilata nehanaya Hu'mamofifi bulo lama'naka kibina bo lolo hilana ni'inaya, ya hite minete lali'i lele'mete binogo lenalitoga mino moloto lighiti bogo ana huto lolo huto minaluta ni'itita bati hitine. ⁹ Nani nekesa kehelito ma luto lu nolepube. Hu'mau aposolo hiti lali fa'mene bona'magihi komopa'anigu lele'momo limito molo leto'ehina'a lolo nohibe. Ya hulago lahalana bo nohuta suhi lolo nohibe. Asagatoga agelo bona'i nehana to metoga bona'i nehana enali gili gili hite lali'i lubugo sibina hilago nohune. ¹⁰ Lali ya'ma Kilisito kumu yabe luto negi bona'i lolo huto nohutaya, lenali ya'ma Kilisitotoga nokeheluta nasanati bai toto ni'ibe lite kehelilata nehabe. Lali amuya hiti menohutaya lenali amuya hiti bo likibina bo tegi hite lolo nehana. Ya lite nekehelifihe? Bona'magi lama'naka luto lali'i ya'ma lele'mobe hokobe hilata nehanaya to fato bona'magi lenali lenugufa le'momo tilata nehabe. ¹¹ Yatai huto nohina kana'alo lali ya'ma nose'nati'mu yafi nagami kumu kau'na nolahago filito nominone. Guketeti meninana nohune. To osahi lehelata nehabe. Nohati meni'igo bula ola huto fa'mene nominone. ¹² Lugufamofifi nasana huto hilibe luto laliti layahatitu amuya foya lito li huto hulata nohune. Lali kumu lele'mobe hokobe hi'ahana bebe sose ka lu epololata nohune. Kalana'i nemele letago lipakafa menohose fa'mene nominone. ¹³ Yatai huto nohina kana'alo lele'mo sibina nehanaya fa'mene enele'mo fulu hulata nohune. Lali fa'menena lolo huto bona'i asagatoga sosopana legi huto minolata nohune. Ya'ma lali minomo buto yatai hiti ya huto nohune.

¹⁴ Nani lenubuya hilibe luto ya'ma kaga fayahi menokoyobe. Nani komopa'ni nolepuna pa'ni pana'ni lengegesa li hokolo huto fayahi ya'ma nokoyobe. ¹⁵ Kilisitohi kamu'i babafi lilana bona'i ya'ma babu lite nehanaya afotinigi asaga'i menehabe. Yesu Kilisitohi hetofa ka kohe toto lu lepito aitoga lenele'mo bu'ohunagi afotinifita nani'nisigo lolo huto nohube. Ya'mu lenali pa'ni pana'ni yabe luto lu'ohuna. ¹⁶ Ya hu'ehina ya'ma nani nigiyakagu ite nemeye talabe luto lengegesa lito nolugi kehelilo. ¹⁷ Nani ya hilabe luto Timotihi ho lufugo lenalitoga foiya nobibe. Ai'i komopa'ni emi'ohuna bo Sipi Bomofifi mono kagu pana'ni lolo huto minoto ana'ina le'mo fu luto lolo hulata nohina bo ai buto nani Yesu Kilisitohi mono ka'amofifi kapo'a Kilisitohi naga'a noto noto nehana enelepito minolata nohunamofifi buto aku'i lu lepinogo kehelilabe.

¹⁸ Lenalitogati luga'amagi nani kumu ya'ma mealina'mu yabe lite lenugufa limo titi hite kegeiyo fa'mene minelata nehanaya. ¹⁹ Sipi Bouba lu kehelinogo bati hinogomo nani lenalitoga nobuto kegeiyo hite neminana bona'magihi kagi'ani keheliloto Hu'mamofitoga amuya mele'ahanamo ni'ilifi yamofifi hapa'a li huto hilube. ²⁰ Hu'mamofifi mono kamofifi kapo'a fa'mene kagagu meni'ibe. Hu'mamofifi amuya'agu yamofifi huto hulata nohibe. ²¹ To lenali nani kumu henabe lite lilata nehabe? Kipakafa'a hiti obo lite nelafihe to komopaka bati hinogo fulu huto obo lite nelabe? Lenoloka ya nohobe.

5

Moko lise nasana'mu huto huto ni'ibe

¹ Lenali kumu ma lite lama'naka lago nani keheluna: Lenalitoga moko lise'na fato'i Hu'mamofhi mekeheli'ahana bona'magitoga ya'ma sipi foipana huto mehuse'namofhi yana hiti huto huto ni'ibe. Lenalitoga bo moneuba afo'afihliha'a ni'ibe nelago nokehelube. Yana'mu ya'ma nolube. ² To lenali henabe lite ana'ina ya'ma huto huto ni'ina yamofi kumu lenubuya nehinogo lenugufa'mu menekehelibe. Henabe lite lenugufa le'momo tilata nehabe? Lenali bati hite keke'i nelite lenubuya hulata nohina nasana lilata nohina bomofhi ya'ma folagahatiniguti li he'mi etalana ni'ibe. ³ Nani nugufatu foto'i nohuto komopa'niguti yamofi lenubuya hulata nohina nasana lolo hina bo ai'i kaga ya'ma folagahatinigu nohuto hu tegi huto Sipi Boti Yesuhi gi'alo ka loko hu su hoto ma luto lu nolepube. ⁴ Lenali Sipi Bo Yesuhi ai bulo ai amuyalo li gehesa hite nehinogo nani molo kehelito komopa'nitu keheli lepinogo ⁵ ana mokolo bomofi folagahatiniguti he'mi etelete Satahi yanugu malalabe luto nolu lepolobe. Hena'mube? Ya'ma gufa'auba foipa nohina hapa'a Satau le'mo sibi hulenogo to komopa'a li gelehe higo Hu'mau ana bo buto bulenogomo Sipi Bo Yesu Kilisito nehetilina kanagu meha'a minalibe luto yabe.

⁶ Ana'ina keta'a hiti lite minete lenugufa limo titi nehana yamofi keheli sibina hulata nohubi. Lenali beleti nose'na lolo nehana hapa'a nekeheliye? Beleti nose'nagu mone yisiti kitili ketele'nauba i tili huto bula ola huto ye ye bilina'mu yabe. Ya'ma mokolo bomofi hapa'a yisiti tegi huto lenali folagahatinigu bula ola huto bati mehibe. ⁷ Ya hu'ehina'mu yisiti'mu sa sa hite loko hite li he'mi su henogo nebinogo legeya'a laga'a hiti lolo hilo. Lenali ya hilete yisiti nasana meni'ina beleti, Pasa nose'na nalana yupapogu nonotanana hetofa suhi huto minalabe. To hena'mube? Lali lubuto bilatana sipisipi yaga Kilisitohi ya'ma lali foipana'mu yabe luto fili'ehinamo ni'ibe. To ya'mu aiya lali Pasa nose'na nalata yupapogu holata nohuta sipisipi yaga suhi huto nohibe. ⁸ Yamofihi Kilisitotoga hepito legelo bito minalune luto beleti nose'nagu yisiti meni'ina yamofihi foipana hiti moko lilata yisiti suhi li he'mi su holoto yisiti nasana'a meni'ilina nasana yamofihi eto'ehina hapa'a lito to ka lamana'a legeya'amofhi nasana yamofihi nohuto legelo bito minalune.

⁹ To nani fayahi mone koyapa'i ma luto koyoto lepi'ohunamo ni'ibe: Lenali kegeiyo hilata nehana bona'i humofa'na hiti meminalo luto lu lepolo'ohuna. ¹⁰ Ya'mu nani Hu'mamofhi mekeheli'ahana bona'magi ana'i guminalo'nafi to yogo fe'nohi babu luto lilube lilatanafi to keya ka li gofa huse'nafi lugefa li filata bofi enali kumu melu'ohuna. Enali ya'ma me'i he'miluta yupahi mege'i malalutalo nehana yana'mu enali hiti lali hiti melugu nohutoti nominone. ¹¹ Nani ma luto koyo lepi'ohunamofhi hapa'a ni'ibe: Hu'mamofhi ka nokehelube luto lenalalutinifu moneuba moko foya lito sibina hilifi to gumesilo a'i lolo hilifi nalisalo lugefa nasana lito minalifi to bona'magi enemegeka lilifi to negi nagamitoko humofa'na hilibe, to keya ka i gofa huto humofa'na hilibe, bona'i ya hana'a hiti mino hepito nose'na menalabe luto lu lepolo'ohunamo ni'ibe.

¹²⁻¹³ Nani fegutoga bona'i nehana enali'i kaga luto lu laga hu epolose'na yamofihi nani foya meni'ibe. To enali fegutoga nehanamagihu foipana'amofhi kaga ya'ma Hu'mau loko huto lilina'mu yabe. Lenalitini folagahatinigu mono ka nekehelina bona'i enali'i foipana'animofhi kaga'amu lilana yamofihi bati hilube'mu hibe. Ya hu'ehina'mu mono bukugu ma lite keye'ahanamo yamofihi kehelite minalo: *Foipa bo ai'i he'mi etenogo folagahatinigu memineno.*

6

Mono'ani meni'ina bona'magihu enubulo foipanamofhi ka'a melilo

¹ Lenalitogati moneuba ya'ma lalu'afahi foipana'a lito nohilinauba ai ana kaga'a ya'ma mono bona'magitoga lu huto mehuse mono'ani meni'ina bona'i enalitoga bite ka foya lulata nohina ya nasana'mu lenubuya menohifihe? ² Lali Hu'mamofiji bona'a nohunogo alihī fegutoga bona'magihi ka'ani loko hiluta'a mekeheli'ahana ni'ifihe? O'yo, alihī lenali fegutoga bona'magihi kaga'ani loko hilabe. To ya hilana'a ni'igo henabe lite lenali folagahatinigu ni'ina ka nesi'asi ni'ina'a loko menehabe? ³ Lenali nekehelihihe? Lali minoto agelo bona'magihi kaga hiti loko huto lilune'mu hune. Ya hu'ehina ana'ina fa'mene nasana ya'ma huto hulenogomo, keta mehuse huto fa'mene lu laga hilune'mu hune. ⁴ Yamofiji kaga'a huto nehinogomo lenali hena'mu Hu'mamofiji bona'i nohuta lali nokehelutogo limilata nohina bo enalitoga lelite bilago lu laga hi lepelelata nehabe? ⁵ Lenali ya'ma kaga kehelinogo lenubuya hilibe luto lu nolepube. Lenalitoga ekesa hokolo hina bo mone menohifihe? To lenalitoga kagatini huto nehinogomo aitoga lelite binogo le'mo fulu lepalalinamoya, lenali ya'ma ya suhi menehana yabe. ⁶ Lenalitoga moneuba lalu'afi hiti foipana'atiti huto hulenogomo Hu'mamofiji mekeheli'ahana bona'magitoga lelito bigo lu laga hi ete'ahabe. Bati mehina suhi nehabe. Lenali ka foya huto hulata nohina yanauba mono katini li kele lilata nohibe.

⁷ Lenali bona'a mone'amagi foipana hi lepelenogomo henabe lite legese hite fa'mene meneminabe? Lenele'mo sibina hinogo ya bati hitine. To ai foyagu le'mo melenogo ai ka foyagu le'mo melenogo nehite ya bati mehu'ehibe. ⁸ Lenali ya'ma lenalitini hiti ana nasana li sibina nehago gumina bauka nelata nehabe. Ya nehite lenali kogunatini hiti ana suhi hi epelelata nehabe. ⁹ Ana'ina foipana lilata nehana bona'magi Hu'mamofiji ai kapo'agu henetilana'a meni'ibe. Yamofiji mone keheli'ahafihe? Lenali komopatinigu keheli sibina mehilo. Moko takolo bona'i to nalisa lugefa bona'i to ibe sili abe sili bo to bo luga'a bomagihi enugufa li sibina nehite ana'magi suhi hite minese bo ¹⁰ to gumina taminalo bo to fe'nohi samahi tito lilube lilata nehana bo to bia nagamitoko humofa'na nehana bo, to enemegeka lilata nehana bo, to fakupa ka lite luba hilata nehana bo, ya nehana'amagihi Hu'mamofiji kapogu metilana'mu yabe. ¹¹ To lenali luga'a koyapa'i ya suhi hite mine'ahanamo ninaya yatai foipanatini ahe'mi lepoloto Hu'mamofiji bona'i minalabe luto komopatinini okala huto le'mo babahi higo nehabe. Sipi Boti Yesu Kilisitohi gi'alo yabe luto to Hu'mamofiji Sikalafu'amofiji gi'amu luto lenele'mo bati higo nehabe.

Hu'mamofiji gi'a lenugufatinitu hofa talo

¹² Lenali asaga hapa'a keya'i meni'igo bati huto hiluta'mu yabe lite lilata nehabe. Ma'naka nelanaya to asaga hapa'a yanauba lenele'mo bati mehilina'mu yabe. To nani ana huto asaga hapa'a bati huto hilune lite nelana ka mege'i malalufiye? O'e. Mone hapauba naga'i nimilenogo bati mehibe. ¹³ Lenali ya'ma nose'na lipagu nasana ni'ibe to gupatigu ya'ma nose'na'mu ni'ibe lite lilata nehabe. Ma'naka nelanaya minoto Hu'mau ai ana hiti ana hiti he'minogo fa'menena lolo hilube'mu higo su halina'mu yabe. Lugufuba ya'ma moko'mu yabe luto meni'ibe. Sipi Bomofiji nasana ni'ibe. To Sipi Bouba ai'a lugufamofiji afo'afu nohibe. O'yo, lali aku alihī Hu'mamofiji bulo ho tito minonogo ai lugufa'mu ka foya li letalina'mu. To lali lugufatu Sipi Bomofiji gi'a li hofa talune. ¹⁴ To Hu'mau Sipi Bo Yesu fili'ehinaguti le'mo ho ti'ehina ana suhi huto amuya'aloti lali'i lugufamo lele'mo ho tilube'mu hibe.

¹⁵ Mega lenugufuba Kilisitohi gufa'amofiji nekisa'a ni'ina yamofiji menekehelihihe? To Kilisitohi gufa'amofiji nekisa'a mone kapolo a'i hiti le'mo moneko'na hilupihe? Ai ya huto meni'ibe. ¹⁶ Lenali ya lite menekehelihihe? Bo moneuba mokolo a'i moneto i kelelenogo etali etugufa'atiti le'mo moneko hilete minala'ina yamofiji mono bukugu fayaha kaga mone ma luto ni'inamo ni'ibe: *Etali loemale'ititihi*

etugufa'atiti moneko lolo hulenogo hepite minala'ibe. ¹⁷ Ya huto ni'inaya luga'amagi enali Sipi Bomofitoga i hepilenogo ai hiti komopa'ani moneko lolo hilube'mu hibe.

¹⁸ Lenali moko takolo nasana mele'isi he'mite bilo. Bona'i moneuba fato foipa nasana lilina ya nasanauba ai'a gufa'alo le'mo sibina mehilibe. To moko tako lilina ya nasanauba ai'a gufa'a komopa'a le'mo sibina hilina'mu yabe. ¹⁹ Lenali ya'ma lite mekeheli'ahafihe? Lenugufatini ya'ma Sikalafu'mofifi sipi mono nohi ni'ibe. Hu'mau lenali lenugufamofifi komopa'agu minoto lito hilibe luto molo lepolo'ehina yabe. Lenali ana lenugufamofifi afo'agita menehabe. ²⁰ Hu'mau lenali mina'a fi lepolo'ehinamo ni'igo lenali lenugufamofifi ai'asigo ni'ibe. Ya hu'ehina'mu lenugufauba Hu'mamofifi gi'a fi hele hu eteno.

7

Bo alobomagihu enali ka

¹ Lenali fayahi keyete nenimite ma lite noloka he'ahanamofifi lu huto hilugi kehelilo. Bo moneuba liha'a melise minalube luto lilina yamofifi bati huto ni'ibe. ² To ya hu'ehinaya kaga mone ni'igi kehelilo, moko lise'nauba enimi'i mololatana nasana babu luto ni'inago ya nasanauba enemeto enemeto hite, lenali ana'i lilete lihatini hiti minalana yamofifi bati huto ni'ibe. To ana'i enali ana hite bahatinilo bite bahatini hiti minalanamofifi bati huto ni'ibe. ³ To bo kaiya kugufaka mone kegi'amofifi lihaka o'e melu etobo. To ana huto a'maka kugufaka mone kegi'a bahakamofifi o'e melu etobo. ⁴ A'i, kai kugufakamofifi kaga'a kaitogati meni'ibe. Bahakamofifi nasana ni'ibe. To bomaka kai kugufakamofifi ka'a ya'ma kai'na meni'ibe. Lihakamofifi nasana ni'ibe. ⁵ Bo alobole letali letugufamofifi lite amanapa lolo mehiliyo. Fa'mene Hu'mamofitoga nunumu hite malalu'mu keta mehuse hite kanatiti kanatiti lu kehelilete kana'a melelete lila'ina yamofifi bati hilube'mu hibe. Malala'ina kana'a su holenogomo aku'i li hepite malaliyo. Malala'ina kana'a be liginogomo yamofifi Satau ai enim'i'i molo hinogo foipa hi lalibe luto nolube.

⁶ Bo aloba hite minalabe luto lu memolo lepolobe, fa'mene keheli lepito nolube. ⁷ Nani komopa'niuba ma luto nolibe: Nani nohuna suhi hite kofuta minalanamoya. Ya hu'ehina'mu Hu'mamofifi amuya'auba fato fato suhi huto lele'mo huto hu'ehina yamofifi kapo'a fato fato suhi huto ya suhi ma suhi huto ni'ibe.

⁸ Yafa'ana'i hiti to neheya kola hiti to keto ana'i hiti enali ka'ani ya'ma ma luto nolube. Enali nani suhi lite bolo mebise ana'i melise mineme bilana yamofifi bati hilube'mu hibe. ⁹ Ya hilanamoya moko lise lengekesa yamofifi bo aloba topa helatana lengekesa kehelilanamo, yanamofifi logo'auba lenele'mo sibina hu laligi bati hite bo aloba lolo hite minalo.

¹⁰ Bo aloba lenali kaga lilugi kehelilo. Yamofifi nani ka'nisigo meni'ibe. Sipi Bomofifi bagaguti kaga hiti nolube. Lenali ana'magi bahatini mehe'mi epalalo. ¹¹ To bahatini he'mi epelete yamofifi bolo mebise fa'mene minalo. To bahatini hiti aku'i li hepite minalo. To lenali bomagi lenali lihatini mehe'mi epalalo.

¹² Boana'i luga'amagihi kaga lilugi, kehelinogo Sipi Bouba kaga luto keheliloto nolibe lite mekeheli. Nabaga le'mo babahi higo nolube. Kilisitotoga komopa'a molo emi'ehina bo mone'mofifi liha'auba mono ka mekehelise a'i minalina ai baha'a hiti minalu'ibe luto nelinogo baha'auba ho lifi mehe'milina'mu yabe. ¹³ To Kilisitotoga komopa'a molo emitto minalina a'i mone'mofifi baha'auba mono ka mekehelise minalina ya'ma liha'a hiti koguna huto minalu'ibe luto nekehelinogo liha'auba mehe'mi etalibe. ¹⁴ Yana'mu bati huto minala'ina'mu yabe. Hu'mamofifi ka mekehelise bona'i enalitoga liha'animagihi Hu'mamofifi lusa yauba enalitoga hiti buto nolibe. To mono ka mekehelise ana'i enalitoga ya'ma baha'animagihi lusa yauba enalitoga hiti buto nolibe. Ya nohigo yagapanan'animagi Hu'mamofifi lusa'ani hiti

lolo hite neminabe. Enalitoga lusa meminatita yagapana'ani ya'ma Hu'mamofhi ka'a mekehelise bona'i suhi hite lolo hite minatita'mu yabe. ¹⁵ Mono ka mekeheli'ehilina boubafi to mono ka mekehelilina a'ubaфи baha'afi to liha'afi he'mi etoto bilube luto nelinogomo o'e melilo. Hu'mamofhi ka keheli'ehilinauba o'e meluto naga ito li pili kaluta'a meni'ibe. Hu'ma koguna ite hepite minalabe luto elesa molo'ehinamo ni'ibe. ¹⁶ Ya ni'ina'mu a'i kai bahaka hiti hepite minala'ina yamofhi Hu'mamofhi kapogu bahaka le'moto alapihe le'moto mealane? Ya'ma keheli'ahapi, ya? To bo kai lihaka hiti epite minala'ina ya'ma lihaka Hu'mamofhi kapogu le'moto alapihe le'moto mealane? Ya'ma keheli'ahapi, ya? Ya'mu lenali mele'isi mehe'miliyo luto nolube.

Hu'ma suhi hite minalabe luto lu leto'ehina ana suhi huto minalune

¹⁷ Lenali lenemeto lenemeto hite Sipi Bomofhi suhi lolo hite minete lite hilabe luto lu lepolo'ehina to Hu'mau elesa molo emina yupahi lolo huto moloto minolata nohina yanamofhi mono kagagu minalo. Nani noto noto Yesuhi naga'amagihi ya'ma kaga lu epito lu laga hulata nohube. ¹⁸ Bona'i luga'amagi Hu'mamofhi keya'a enugufa laga hi epele'ahago Sipi Bouba elesa molo epinogo o henetilanamagi ana huto ana keya'i ya'ma Yuta bona'i enali li mehe'milabe. To bona'i luga'amagi enugufalo Hu'mamofhi keya'i meni'ilinamagihi Sipi Bouba elesa molo epinogo o henetilanamagi ana keya'a kumu ya'ma fegutoga bona'i enali buka metilabe. ¹⁹ Enugufa laga hite minalana to enugufa laga mehise minalana enali'i nasana fa'menena meni'ibe. Hu'mamofhi bagaguti kaga'a kehelite lite minalana nasana yamofhi lamana'a ni'ibe. ²⁰ Bona'magita lolo hite melete nehago Hu'mau elesa molo epi'ehina yamofhi komopa'aguko minalo. ²¹ Kai kele kele pana'i lolo huto nohatogo Hu'mau elesa molo kimi'ehina yana'mu kegekesa loe lae mehinogo ana'asiloko minobo. To kele kele pana'i lolo huto minoto foya lilata nohataguti gulu ho ketalune lite nelinogomo o'e melubo. ²² Kai kele kele yagapana'i nohatogo Sipi Bouba elesa molo kimi'ehina'a kai Sipi Bouba foipanaguti pa so ketoto gulu ho keto'ehina bomo nohata kehelibo. To kai ya'ma fa'mene nohatogo Sipi Bouba elesa molo kimi'ehina'a kai Kilisitohi kele kele yagapana'a lolo huto nohata kehelibo. ²³ Yesu ai'a lenali'i mina fi'ehinamo ni'ibe. Ya hu'ehina'mu metoga bona'i hapa'animofhi kele kele'i lolo mehise Kilisitohi kele kele'i hi etete minalo. ²⁴ Nigibo nalalu'nigita. Lenali lenemeto lenemeto hite ya'ma koyapa'i lite melete nehago Hu'mau elesa molo lepi'ehina analoko yatai kana Hu'mamofitoga hepite minalo.

Bo meli'ehina'a hiti keto a'i hiti ka'atiti

²⁵ To bolo mebi'ahana ana'mu to liha'ani meli'ahana bo'mu ya'ma Sipi Bomofhi bagaguti kaga meli'ohutaya Sipi Bouba komopa'a nimito nele'mo lamana nohina yana'mu ka'ni nifita ilata nohuna bomofita ya'ma nolube.

²⁶ Yatai kana'a ya'ma keta huse nasanamofhi komopa'agu nohutogo lenali fa'mene minalana batil hilib. ²⁷ To lihaka nohifi mehe'mi etobo luto keheli'ohube. To ana'i melise nohapi ana'mofi kumu sa sa mehubo luto keheli'ohube. ²⁸ To a'i lilata yamofhi sibina mehilube'mu hibe. To fa'mene nohilina a'i moneuba baha'alo bilinamofhi sibina mehilina'mu yabe. Anabole neminanamagi nasana'muko kekel'i lite minalana, ya suhi lenalitoga huto hu lalibe luto negekesa nokeheluto ya'ma nolube.

²⁹ Nalalu'nigita, kaga ya'ma lu lepiluna kehelilo. Hu'mau molo'ehina kana asu halube'mu hibe. To kana'a hupamone hu'ehinago liha'ani hiti nehana'amagi batihite liha'ani menina bo tegi hite Hu'mamofhi foya'a amuya melete minalo. ³⁰ To yibi hafili hite neminanamagi minete lite hilanamofhi yibi hafili mehu tegina lolo hinogo minalo. To lenegelo bilata nehana lenali minete lite hilana yauba lenegelo mebi tegina lolo hinogo minalo. To fe'nohi mina fite neminanamagi fe'nohatini memino tegina lolo hinogo minalo. ³¹ To ma melugumofhi yogo fe'nohi molose'na lite ete hilata nehana yamofhi ya mehuse suhi hinogo minalo. Hena'mube? Me'mofhi ya'ma

fayaha'a hiti ni'igo bu goto kehelito nominotaya fenene hilube'mu nohigo ya'ma kaga nolube.

³² Lenali ya'ma fa'menena'mu yamofahi lengekesa yigiba yigiba hite keta huse'namu minalabe luto keheli'ohuto nolube. Bo kofuta nehana'amagi Sipi Bomofahi foya'muko kehelite minalune'mu habe. Minete Sipi Bouba kehelinogo bati hilibe lite lileno go lilune'mu habe. ³³ Liha'ani hiti nehanamagi metoga nasana'muko kehelilune'mu habe. Ya nehinogo liha'animagi kehelinogo bati hilibe litego lilune'mu habe. ³⁴ Ya nehite enegekesa loemo nekehelite neminabe. To ana suko hite yafana'i panala'i enali Sipi Bomofahi lili'namuko kehelite minalune'mu habe. Ya nehite komopa'ani enugufa'ani Sipi Bomofitoga molo emilune linogo kehelilune'mu habe. To baha'a hiti ana'i enali metoga nasana'muko kehelilune'mu habe. Ya hilete baha'animagi keheli laga hilabe lite ya hilune'mu habe.

³⁵ Lenali bati hite minalabe luto kaga ya'ma lu nolepube. Lenali kapo fi hekini nologopa, lenali negi menese komopatini li nupa hite melelenogo Sipi Bomofitoga asagato minete agoya hi emite minalabe luto nolube.

³⁶ To bo moneuba ai pa'a ya'ma bolo bilina legege hulenogomo ya'ma kaba huto le'mo mololoto nohinogo komopa'agu laga'a besinogo kosele'i henogomo baha'alo ho lifilube'mu nohutomo, ho lifilina ya'ma sibina mehilube'mu hibe. ³⁷ Ya hilinamoya bo moneuba komopa'atu ma luto keheli amuya malalube'mu hibe: Pa'ni ya'ma fa'mene minalibe luto kehelinogo pa'a minalibe, keta mebesinogomo lu huto huto lu laga hinogo bati hilube'mu hibe. ³⁸ Ya hu'ehina bo moneuba ai pa'a baha'a lilibe luto keheli emilina ya'ma bati hilube'mu hibe. To moneuba pa'a ho melifise le'mo mololoto minalina yamofahi bati huto mino lito tilube'mu hibe.

³⁹ A'i moneubafi moneuba baha'auba moloto hilina, hilina'a huto mino lito buto minalinagihe. Baha'a fililenogo ya'ma bo moneto bilube lutomo bilibe. Ya hu'ehinaya sibi saba huto mino lito bilina'a meni'ibe. Sipi Bomofitoga komopa'a emilina bolo bilina'mu yabe. ⁴⁰ Negekesa keheluna ana a'i bolo mebuse fa'mene minalina ya'ma gelo bito minalube'mu hibe. Ya suhi huto kaga ni'inaya negekesa keheluna Hu'mamofahi Sikalafu'i nanitoga nohige nolube.

8

Faga lugefa nasanamofahi seba'a epilata nehana ka'a

¹ To faga lugefa nasanamofahi seba'a nelata hi'ahana yamofahi keheluto lu lepilube'mu nohubo. Lali asaga bona'magita ana'ina hapa hapa'a akehelilata nohune lite nelafihe? Yamofahi keheli'ahanaya hapa'a kehelise ago keheliletetini lenugufa le'momo titi nehabo. To komopatini ai eminogo ai eminogo hite to ai he'menogo ai he'menogo hite minalana ya nasanauba lufusatini lolo hu'ehinogo bati hite minalana yabe. ² Luga'amagi enali kehelise'nati napa huto ni'ibe lilana ya'ma enali kumu lilune. Kehelise'namofahi legeya'a mone'a hiti meli'ahabe luto lilune. ³ Luga'amagi enali komopa'ani Hu'mamofitoga molo hetofa hilana enali ya'ma Hu'mau kehelinogo bati hilune'mu habe.

⁴ Ya hu'ehina faga lugefamofahi seba'amu ya'ma luto kehelilata nohune: Faga lugefa ai ya'ma nasana lamana'a meni'ibe. Hu'mau ai moneko lamana'a nohabe. ⁵ Fato fagalo kene'i silaga'i kokulumagu to melugu nehabo lite lilata nehabo. To foipa lugefanamofahi sipi bona'i to enighiti nehana kene'i babu luto nehana keheli'ahanaya.

⁶ Lali ya'ma Hu'ma afotifu moneko'i nohabe luto keheli'ohutamo ni'inagi aitogati ana'ina silaga'i huto hu su ho'ehina. To laliya ai kumu ni'ibe luto hilune luto nohune. To Sipi Bo moneko'i Yesu Kilisitohi ai yanagu ana'ina silaga'i huto hu'ehina to lali ai yanuguko nohune.

⁷ Ya huto ni'inaya bona'i luga'a enali ya'ma hapa'a ya huto ni'ibe lite mone keheliya ilana'a mehabe. To ya hana'amagi enali koyapa'i to yatai hiti lugefamo lusi kene'i nohibe lite kehelilata hi'ahanamagi komopa'ani lapa mebi'ehinagi to enali seba'a nete ana lugefamofiji amuya'amu keheligo ketana lolo nohigo nete komopa'ani le'mo sibina hilata hi'ahanamo ni'ibe. ⁸ Hu'mau ai nose'na nonotana to menonotana yamofiji kehelinogo sibina lolo mehilube'mu hibe. Seba'a nolata'na yamofiji kehelinogo sibina hilifihe? To menolata'na kehelinogo bati hilibe. Aitoga ya huto meni'ibe.

⁹ To bonatinitoga mone ya huto ni'ifi, meni'ifi kehelilo. Fa'mene luga'amagita lenali lengekesa kehelite fa'mene nalune lite nehana'amagita lenalalutinighi mono kagu amuya memele'ahanamagihi enali komopa'ani li sibina hi lalagi, ya'mu kehelinogo keta lepesino. ¹⁰ Kai komopaka hokolo hinogo minalata lugefa nasanamofiji nonugu seba'a noto nehitogo, kalalukafu moneuba kehelinogo komopa'a keta huto lapa mebinogo nohilinauba bu kogoloto ya'ma luto lilina'mu yabe: Nonanago nani ana huto nalube luto luloto nalube'mu hibe. ¹¹ Noloto'a ya'ma kalalukafu mono ka'a nesi'a keheli'ehina bousa Kilisitou mina fi'ehinamo ni'inago kai komopakagu buloto foipa huto sibina mehilina ni'ifihe? ¹² Lenali ya suhi nehite lenalalutinighi enele'mo mumusopa i epelete komopa'ani enele'mo sibina hilata nehabe. Komopa'ani li sibina hi epalalana ya'ma Kilisitohi le'mo sibina hilana'a suhi huto lolo hilina'mu yabe. ¹³ Ya hu'ehina'mu nani lugefa nasanamofiji seba'a nenenogo nalalu'nifu ya nasana'mu yabe luto keheli sibina hu lalibe luto ai kumu kehelugo keta hu lalifihe luto lugefanamofiji seba'a mo sito nohuto minomo buto minalube.

9

Aposolo bona'magi foya hapi fi'ahanamofiji ka'a

¹ Nani kumu henabe lite nekehelibe? Mone lulata bomofiji koko pana'a nohibe lite nelafihe? Ya menohube. Nani Hu'mamofiji koko pana'a nohube. Nani kumu ya'ma aposolo bo menohibe lite nelafihe? Nani lusi aposolo bo nohube. Nani ya'ma Sipi Bo Yesu bu mego'ohufihe? Bu go'ohube. Foya'nimofiji legeya'a Sipi Bomofiji nehe'mose'nagu huto hulata nohina yamofiji lenali ya'ma ya suhi menehafihe? Nehabe. ² To bona'i luga'amagi kumu aposolo lolo mehibe linogo lenali nani kumu aposolo bo nohibe lite nekehelibe. Aposolo foya'nimofiji legeya'a Sipi Bomofiji lusalo huto hu'ehina'amofiji lenali ya'ma nehabe.

³ Hapa'nimu lilata nehana enali kaga ya'ma lu gelehe ito lu epilata nohube. ⁴ Luga'amagi enali lalitogati nani foya'ni li'ohunaloti nose'na yafi nagami'i menalibe lite lu laga hi netalafihe? Bati mehilibe. ⁵ Aposolo luga'a enali to Sipi Bomofiji gonamu tamu'a hiti to Pita enali ana'i yagapana'ani hiti mono foyalo bilata nehago nose'na epilata nehabe. To lali ana suko huto lihati hiti mono foya lilutamoya nose'nati menimilana yamofiji bati hilifihe? Bati mehilibe. ⁶ To nani hiti Banabasi hiti le'alisi go le'eyatu foya lilata nohutoti'a nose'nati'a lilata nohu'ibe. Enali suhi huto le'ayatu lili'na melise naluta lu laga hu le'ete'ahana yamofiji bati huto ni'ifiye? Mehu'ehibe. ⁷ Kibina bo enali luba hilana nasana to nose'na'ani enali'ani efaha'anitu mina filata nehafi? Menehabe. To moneuba foya lito li huto huto hekele'ehinogo lito menalina ni'ifihe? O'e. To moneuba bulumaka yaga kaba huto amiha'ani menalifihe? Nalibe. Ya'mu lenali nose'na le'emilo, luto nolube.

⁸ To kaga luto nolunamofiji ya'ma metoga bona'magihi kaga nolube. Ya hu'ehinaya mono bukugu kaga hiti anagu huto nohibe. ⁹ Moseu keya ka lu'ehina kaga ma luto lu'ehinamo ni'ibe: *Bulumaka moneuba foya noli epoloto kifi nalube'mu nohinogomo o'e melilo.* To Hu'mau kaga ya'ma lu'ehina bulumaka enali kumuko melu'ehibe. ¹⁰ Bona'magita lalimo hiti lu'ehinamo ni'ibe. Foya lilata nehana enali legeya'a huto

higo nalune lite keheli'ehite hekelelata nehana ya bati hulata nohibe. ¹¹ To nani Banabasi hiti le'ali ya'ma lenalitoga komopatinimofiji nasana legeya'a hekololata nohu'ina yanamofiji mina'a lenalitogati le'agufamofiji nasana lilu'ina'mu kehe-ligo keta nohifihe? ¹² Luga'a enali lenalitogati nose'na fe'nohi lilata nehana ya nasanauba bati hu'ehinamo ni'inaya lama'naka le'ali hiti ana suhi huto linogoti bati hilinamoya le'ali hapi huto foya li'ohu'inagati ema meli'ohu'inamo ni'ibe. Kilisitohi ka lamana'amofiji kapo fi hekini lo eto lalu'ifihe luto lenalitogati nose'na fe'nohi lilabe lite li'ahanamo ya'ma he'miloto ketana lito humofa'na hulata nohu'ibe. ¹³ Sipi mono nonugu foya nelina'amagi enali mono nonugutiko ite neana nose'na luga'a nelata nehabe. To logo'nogo hite kuguhi koyo emilata nehana bona'i logo'nogo hite nose'na laita hite nelata nehabe. Ya nehana'a ya'ma lenali menekehelibe. ¹⁴ To ai Sipi Bomofiji ka'a leli'ali bona'i lali ana suhi huto ka lamana'a keheli'ahanaloti lugufamofiji nose'na lilabe luto lu lepolo'ehinamo ni'ibe.

¹⁵ Ya hu'ehinaya nani'ni ya'ma kapogu menobube. To lenali ya'ma ana suhi li netalabe luto keheli'ohuto fayahi ya'ma mekoyobe. To bo moneuba ya'ma nani suhi huto Hu'mamofiji ka lu nolepito mina'a melise negelo bilata nohuna li sibina hu lalibe luto yamofi kumu kehelugo keta nohinago fililata nasanauba nanitoga lilifihe? luto yana'mu kehelugo keta mehuse nohibe. ¹⁶ Ka lamana'a lu huto hulata nohube. Yana'mu lusi bo nohube luto liluna yamofiji bati mehilina'mu yabe. Lili'na'amofiji nani nugupisalo molo'ehinamo ni'ibe. Ka lamana'a lu yege mehotita akae, bati mehina suhi huto minotita'mu yabe. ¹⁷ Foya ya'ma nani'ni negekesa kehelito li huto huto lutita yamofiji minomo buto mina'a lutita'mu yabe. Nani'ni negekesa kehelito meli'ohunamo ni'inago yamofi kumu ma luto ni'ibe. Hu'mau ana foya nugupilo molo netago lilata nohube. ¹⁸ Ya hu'ehina'mu mina'a lilata nohunamofiji ma luto ni'ibe. Nani mono foyalo nobuto ka lamana'a mina'ani meni'ina bona'i lu epilata nohube. Ya nohuto ka lamana'a lulatanamofiji mina'a lugufamofiji nose'na'a lilatana'mu li'ahana ya'ma he'milata nohube. Nani negelo bise'namofiji ya'ma mina'a nolube.

¹⁹ Nani asaga bona'magihi kele kele bo'ani menohube. Aku'i bona'i yege yege'i ya'ma Kilisitotoga enele'mo malalube luto fa'mene kele kele'ani lolo huto nohube. ²⁰ Yuta bona'i Kilisitotoga enele'mo malalube luto Yuta bo enalitoga minoto, Yuta bona'magihi suhi lolo hu'ohuna. To nani'nimu Moseu keya ka lu'ehina kagamofiji kele kele'i hu etoto ni'igopa keya kalo kele kele'i hi etelata nehana bona'i ya'ma Kilisitotoga enele'mo malalube luto enalitoga mino moloto keya ka lu'ehina kamofiji kele kele pana'a suhi lolo hu'ohuna. ²¹ To fegutoga bona'i enali Moseu keya ka lu'ehina ka mekeheli'ahana bona'i Kilisitotoga enele'mo malalube luto fegutoga bona'magi enalitoga mino moloto keya ka mekehelise bo suhi huto lolo huto mino'ohuna. Ya'ma Hu'mamofiji bulo ya'ma ai'a lu'ehina ka'a mege'i memalalube luto melilube, nani'ni Kilisitou lu'ehina ka'a mege'i moloto keheliya i'ohube. ²² To bona'i mone'a komopa'anigu Hu'mamofiji kagagu amuya'ani menina Kilisitotoga enele'mo malalube luto nani amuya'ni menina bo suhi huto lolo huto mino'ohuna. Nani ya huto fato fato bona'i enehe'malube luto bona'i fato fato bona'i enalitoga minoto fato fato suhi lolo hu'ohunamo ni'ibe.

²³ Silaga nasana yamofiji fa'mene ka lamana'a huto holito bilibe luto lolo hulata hu'ohube. To Hu'mau lusa nogi epoloto nani hiti lusa gi netalibe luto lulata nohube. ²⁴ Lenali ma lite menekehelife? Yokolo'na lolata hepato ya'ma yagapanamagi enali yege yege'i hololu lilata nehana nasana ya'ma moneko'uba kohe toto hololu luba luba huto henetito mina'a lilata nohibe. Lenali ana hite Hu'mamofitoga bite sekele mamuti lilune lite hololu lilo. ²⁵ Yagapanamagi yokolo'na hilana enali enugufa amuya malalune lite hapi fite fato legege hite elata nehabe. Lilune'mu nehitie enali sekele mamu nasana fa'menena'mu ya suhi hilata hi'ahana yabe, lali ya'ma sekele mamu'a

minoba minoba nasana'mu ya suhi hilune. ²⁶ Nani'ni hiti ya'ma hololu lulata nohuna yamofihu keya'a hiti nasana bu go'ohuto fotogo huto hololu lulata nohube. Nani foya li'ohunamofihu nani ho fetaga mehube. ²⁷ Nani bona'magihi mono ka lu epi epi huto nohuto nani'ni fa'menena lolo hu lalube luto nugufa'ni lelito limito moloto kaba'a hu etoto nominobe.

10

Faga lugefamofhi lipite agoya mehi etalo

¹ Nalalu'nigita lali tatatigi lolo hite melete hi'ahana yana'mu kehelilabe luto lenelepilugi kehelilo. Moseu Iyipi metogati enele'moto nobigo enali yege yege bona'i sopohuba ifi to epalago bi'ahana enali asaga'i hege nagami'i lite bi'ahana. Ana nagami'mofahi gi'a Safa Nagami'i yabe. ² Ya nehite Mosehi mege'i malalabe luto sopohuba to hege nagami'uba asaga'i mono nagami'i lolo higo fele'ahana. ³ To enali ka melugu nebago Sikalafu'uba kokulumaguti nose'na li huto hu epigo asaga bona'i nete mine'ahana. ⁴ To Sikalafu'uba efanuguti nagami'i li huto hu epigo asaga bona'i ne'ahana. To ana efahi Hu'mamofahi Sikalafu'uba li huto higo yauba enemege'i moloto bu'ehina. Ana efahi yamofahi Kilisito yabe luto yatai lali nokehelune. ⁵ Ya hu'ehinaya Hu'mau ana Isilaeli bona'i luga'a enali kumu foke ka meli epalago kame metoga fili su he'ahago sekuya'ani i tili tele hu'ehina.

⁶ To Yuta bona'i tatatimagi enalitoga nasana huto hu'ehinamofifi lali legekesa li hokolo huto huto hu'ehinamo ni'ibe. Lali ya'ma foipa nasana'mu lipoti melenogo ana suhi lolo hu lalutigi. ⁷ Enalitogati luga'amagi faga lugefa nasana'mu lipi emite agoya hi emite mine'ahana. Lenali ya'ma ya suhi mehilo. Yamofifi mono bukugu ya'ma fayahi ma lite keye'ahanamo ni'ibe: *Bona'i enali meto minete nete nete ete hotilete faga lugefa nasanamofifi gelo bite melekehi hi'ahana.* ⁸ Ya hilet moko lise nasana fato fato'mofifi li huto hite mine'ahana ya suhi mehilune. Enalitogati luga'amagi ana nasanamofifi foipana li huto hite minago Hu'mau nona'a epigo ana moneko'isi yupahi moneko bona'i luga'a babu lite fili'ahana'a ya'ma 23,000 fili su he'ahana. ⁹ To mone yupahi hiti enalitogati luga'amagi Sipi Bo kumu komopa'a bati hina bo nohibe lite fitaga hi etago, Hu'mau enoho lifi'ehina osifa'magi hen i epalago fili su he'ahana. Lali hiti ya huto Sipi Bomofifi fi taga mehu etalune'mu nohune. ¹⁰ To mone yupahi hiti enalitogati luga'amagi Hu'mamofifi bugu nefigo enoholata bo agelouba enoho'ehina. Lali hiti ya mehilune.

¹¹ Enalitoga nasana huto hu'ehina yanauba lalitoga sipina lipoti nomalana yamofahi bu galune. Mel'i hiti kokulumha hiti kana'atiti hupamone nohinagu nohune. Kaga ya'ma legekesa lite yamofahi beto hite fayahi keye'ahanamo ya'ma ni'ibe.

¹² Ya hu'ehina'mu ya'ma moneuba ai'amu kehelito Hu'mamofifi kagu amuya moloto nohilina bouba buto sibina hu laligi, yamofifi legeso huto kaba huto minalibe.

¹³ Lenalitoga lenimi'i mololata nasanauba huto huto o' henetilina ya'ma noto noto bona'i asagatoga ana suko huto hulata nohibe. Ya hu'ehinaya Hu'mau keheligo ule'ale hulata bo nohinago fi betaga hube nohina nasana moneuba huto huloto lenali amuya be ligito enele'mo felu halina'a lolo nehinogomo Hu'mau ai'a lenele'mo bati huto amuya lepito bihu komogetalo lenelepilenogo bite fa'mene mineba mineba minalana'mu yabe.

¹⁴ Ya hu'ehina ya'ma nalalu'nigita lugefa nasana faga faga lugefa nasanalo mem-inese hitetini eto hite minalo. ¹⁵ Lenali komopatini lenegekesa hiti'namo nehabe. Yamofhi kaga'a ya'ma lilugi lenalitini kehelite bu go fe lilo. ¹⁶ Konugu ya'ma bai nagami'i Kilisitou lusa gito molo'ehinamofhi ya'ma nonototi Kilisitohi golaha'a lusa gito molo'ehina ya'ma guna ito lilata nohune. To beleti lusa gito molo'ehina ya'ma nonototi Kilisitohi gufa'a lusa gito molo'ehina ya'ma guna ito lilata nohune. ¹⁷ Yupala

nose'na ya'ma moneko'i nose'na lali asaga'i nolata nohune. Ana suhi luto lali asaga bona'i i hepito moneko'i lolo hulata nohune.

¹⁸ Lenali ya'ma Isilaeli bona'magi kumu kehelilo. Enali Hu'mamofitoga kuguhi keyete nose'na nelata nehana bona'magi mamufa gilata hitalo Hu'mamofitoga moneko'na hite i hepilata nehabe. ¹⁹ Kaga nolunamofifi hapa'a ma huto ni'ibe. Lugefa nasanamofifi seba'a nelata nehana nasana fa'menena ni'ibe. To lugefa nasana ai hiti fa'menena ni'ibe. ²⁰ Hu'mamofifi mekehel'i'ahana bona'magi enali seba'a nelata nehana ya'ma Hu'mamofi kumu meni'ibe. Sibi felemagihi seba'a nelata nehab. Ya hu'ehina'mu nani'ni ya'ma lenali hiti sibi fele hiti i hepilana bati mehibe luto kehel'i'ohube. ²¹ Sipi Bomofifi konuguti nelete to sibi kene'magihi konuguti nelete hilana ya'ma kohi loeguti nolata'a meni'ibe. To Sipi Bomofifi hitaloti nelete sibi felemagihi hitaloti nalana'a meni'ibe. ²² Lali foipa felemagihi seba'a nonogomo Sipi Bomofifi ita bi laligi lali enohoka mehilune. Lali amuyatiuba ai'a ya'ma be meligi'ehibe.

²³ Lenali ya'ma nasanalo asaga'i lilutamo ni'ibe lite lilata nehanaya silaga nasana lilenogoti ya nasanauba lele'mo bati mehilube'mu hibe. Ana'ina silaga'i liluta'a ni'ibe lilata nehanaya ya'ma nasana silaga'i lelito nobuto mono ka le'mo hetofa hiluta'a meni'ibe. ²⁴ Yamofi kumu nani ma nolube, bo moneuba ai ai'na'ago yana'mu kaba huto mekehelise lalu'afi kumu hiti kehelino. Lenalalutinighi enehe'mete hetofana hu epalalo.

²⁵ Lenali ya'ma maketigati yaga nose'na mina fito nalune lite lilete mina fite nalo. Ya nehite faga faga lugefa nasanamofifi nonuguti ni'ififiye lite kehelinogo komopatini keta hinogo lebesi lalibe lite enoloka mehete fa'mene nalo. ²⁶ Yamofifi mono bukugu fayahi ma lite keye'ahanamo ni'ibe: *Metoga nasana silaga'i ni'ina yamofifi afo'afu Sipi Bo ai'a nohinagi lali asaga nose'na bati huto nalune'mu nohune.*

²⁷ To Hu'mamofifi kaga mekehelilata bo moneuba nose'namu elesa molo lepi'ehinogo ya'ma noha'agu tilune litemo tilanagihe. Tinogo nose'na lenubulo molo lepilenogo ya'ma lengekesa kehelinogo komopatini keta mehinogo fa'mene nalabe. Fa'mene nelete felemagihi seba'a ni'ififiye lite loka mehe etalo. ²⁸ Fa'mene nenenogo bo moneuba ya'ma yaga ya'ma lugefa nasanamofifi seba'a ni'ibe luto lu hokolo huto lu nelepinogomo ana bomofi kumu kehelinogo keta nehinogomo he'mite mo silo. ²⁹ Lenalitini komopatini sibina hilina'a meni'ibe. Lenalalutinighi komopa'ani sibina hu lalibe luto nolube. To nani komopa'ni keta menohigo henabe luto ai komopa'a keta nohinaguti kehelito'ni mo silune lite nelafifiye? ³⁰ To nani Hu'mamofifi fokehi holoto nose'na nalunamo ni'inaya, Hu'mamofifi fokehi holoto naluna nasana'mu moneuba nehabe luto kehelisibina nohibe lite nelafifiye?

³¹ Nani lenali kalo nona'a ma luto nolube. Lenali nose'na nalune'mu nehitemo to yafi nagami'i nalune'mu to silaga'na hilune'mu Hu'mamofifi gi'a huto huto hilibe lite ya suhi lolo hilabe. ³² Lenali Yuta bona'i nehana to fegutoga bona'a nehana to Hu'mamofifi bona'a naga'i enali enubulo kehelisibina hi'ehilana nasana yamofifi li huto mehilo. ³³ Nani ana suhi huto bona'i fato fato enali bu negenogo bati hilibe luto nohuto'ni nani'ni nasana'nii bati hilibe luto meni'ibe. Asaga bona'magi Hu'mau enubuto bise'na'a lilabe luto foya'a lito nominobe.

11

¹ Nani Kilisitou ito bu'ehina giyakagu ito mege'i mololata nohube. Lenali ana suhi hite nani nigiyakagu ite nemege'i malalo.

Ana'magi kakili'ani bilanamofifi ka'a

² Lenali yamofifi lolo huto moloto hu'ohunamo ka kehelisibina ka'a mege'i melete neminabe. Yamofi

kumu nokehelugo laga'ni nebesilata nohibe. ³ To kaga mone linogo'ni kehelilabe, kehelilo. Bo ya'ma ana'magihi afo'anigita nehabe, to Kilisito ya'ma bomagita afotinifu nohinagi to Hu'ma ya'ma Kilisitohi afo'afu nohibe. ⁴ Bo moneuba ai lataha'alo kakili'i bi'ohuto Hu'mamofitoga ka lilinafi to Hu'mamofiji ka lu huto huto hilinafi ai Kilisitohi le'mo laba hilina nasana lolo hilube'mu hibe. ⁵ To a'i moneuba kakili'i mebise Hu'mamofitoga ka lilinafi to Hu'mamofiji mono ka lu huto hilinafi ya'ma baha'amofiji le'mo laba hilina nasana lolo hilube'mu hibe. Ya hilinamofiji ya'ma ana'i luga'amagihi oka'ani laga hi su hete neminana ana'magihi tegi lolo hilube'mu hibe. ⁶ Ya hu'ehina'mu a'i moneuba mono nonugu tito lataha'alo ana'ina ifi toloto ya mehu'ehinogomo ya'ma lataha'alo oka'a laga hi su hete le'mo hupamone hi etalo. To a'i moneuba oka'ni he'mi netenogo nubuya'ni hilibe lilina a'uba kakili'i li biloto mineno. ⁷ To bomagi mono ka lilana kanalo lataha'anilo ana'ina lite ifi telete minalana batihelina'mu yabe. Hena'mube? Enali ya'ma Hu'mamofiji nasana hiti to Hu'mamofiji sekele mamu'a lolo hi'ahabe. To ana'i enali ya'ma bomagiji sekele mamu'a nehabe. ⁸ Hu'mau ai bo ya'ma a'mofitogati lito lolo mehu'ehinagi a'i ya'ma bomofitogati lito lolo hu'ehina yabe. ⁹ To Hu'mau bomo ya'ma lihakamofi kumu yabe luto le'mo huto mehu'ehibe. A'i ya'ma bomofi kumu yabe luto le'mo huto hu'ehina yabe. Ya'ma ana'i enali ya'ma bomofiji sekele mamu'a nehabe. ¹⁰ Yamofiji mono ka'a lite nehago agelo bona'magi bu gete neminabe. Ana'i enali bomagiji kaba hise'na'animofiji keya'a mone ya'ma lataha'anilo kakili'i lite ifi telete minalana yamofiji batihilube'mu hibe. ¹¹ Ya huto ni'inaya bona'i ya'ma ana'magihi kaba nehanaya to ana'i ya'ma bomagiji kaba nehana yamofiji Sipi Bomofiji bulo ya'ma boana'i fato fato'mofiji minalana yamofiji laga mehilina'mu yabe. ¹² Yata'a ana'i ya'ma bomofitogati lito lolo hu'ehinamo ni'ibe to yatai kana bomagi ana'magitogati huto huto bona'i i futili huto nominone. To bona'i hiti ana'i hiti silaga'i yamofiji Hu'mamofitogati huto hu'ehina nasana ni'ibe.

¹³ Lenalitini kehelite bu go bati hilo. A'i moneuba lataha'alo ana'ina bona'i li gehesa hilanaga ifi metose Hu'mamofitoga loka halina yamofiji bati hilina ni'ifihe? ¹⁴ To bo moneuba oka'a yatamalo ni'inogo minalinauba yamofiji hapa komopatitu kehelinogo bati mehilube'mu hibe. Yamofiji hapa'a koyapa'i mono ka mekehelise minana kanagu akeheli'ahanamo ni'ibe. ¹⁵ To ana'magihi lataha'anilo oka yatamalo ana'ina ifi te'ahana sekele mamu'a Hu'mau epi'ehina'a legi huto ni'ibe. Ana'magihi oka'ani yatamalo minana'mu lite ya'ma keheligo fokehi lilata nohibe. ¹⁶ Moneuba ya'ma kaga keheli he'milube'mu nohuto ma luto kehelino. Fato suhi yamofiji lali hiti Hu'mamofiji naga'a luga'a hiti mone lito menohune.

Yupala nose' nalo li nupa hise' na

¹⁷ Ana'ina mone kumu keheli sibina hulata nohuna yamofi kumu lenofokehi meluse lenegekesa lito lu lepilugi kehelilo. Lenali mono kalo li nupa hilete komopatini li mehepise loko hilata nehite mono kauba lenele'mo bati mehilibe. ¹⁸ To mono kagu li nupa nehago lenali komopatini loko hulata nohibe lite lu nimigo lama'na ka nelafihe luto mone kegi'a kehelube. ¹⁹ To loko hi'ahanauba hiya bona'magi Hu'mamofahi bulo mono ka'mu amuya melelata nehana le'mo huto hulata nohibe? ²⁰ To lenali Sipi Bomofahi yupala nose'na nalune'mu li nupa hite minete nose'na nelata nehana ya'ma Sipi Bomofahi nose'na meni'ibe. ²¹ Lenali nose'na lelitete no bati mehise lenalitini mele'isi eto eto hite nelago bona'i luga'a kau'namu filite minelata nehabe. To bona'i luga'amagi bai nagamiko nete nete komopa'ani enegekesa sibi saba hulata nohibe. ²² Lenali nohatini meni'igo ya suhi lolo hilata nehafihe? Lenali nose'na nalune litemo nohatiniluga minete nalo. Lenali Hu'mamofahi bona'a enali kumu keheligo enumuhi

meni'ina bona'i enali keheli sibina enubuya hina suhi lolo hilata nehabe. Ya nehana nasana'mu henabe luto lu lepilube. Lenofokehi lilufihe? O'e lenofokehi melilube.

²³ Lenofokehi melilube luto henabe nolube? Koyapa'i lu lepi'ohunagi Sipi Bo Yesuhi ya'ma mi'mi hu'ehina sinipogu ²⁴ beleti nose'na liloto Hu'mamofifi foke ka luto gofa hoto noepito lu'ehina: Ya'ma nani nugufa'ni lenali kumu luto nolepube. Nani kumu keheli nimite ya hite nete minalo. ²⁵ To nose'na nelago bai nagami kohi ana suhi huto lito ma luto lu'ehina: Ya'ma konugu Hu'mamofifi mu tifise'namofifi ka'a kosaba'namofifi golaha'ni malalunamo ni'ibe. Nalana'amu nalana'amu ya'ma nani kumu keheli nimite ya hite nete minalo. ²⁶ Asaga yupahi lenali ya'ma beleti nose'na hiti bai nagami'i hiti nalana'amu nalana'amu Sipi Bo molo'ehinagi ai fili'ehina ka'a lu huto huto hite mine lite bite nehinogo ai i behe huto limilina'mu yabe.

²⁷ Yamofifi bona'i luga'amagi enali Sipi Bomofifi beleti nose'na hiti bai nagami'i hiti li sibi sibi hite nalana ya'ma Sipi Bomofifi gufa'a hiti golaha'a hiti li sibi hinogo foipana huto hilina'mu yabe. ²⁸ Yamofifi beleti nose'na hiti bai nagami'i hiti nalune'mu nehitemo kohe tete komopatinigu kaga ni'ilina sa sa hiletate nalo. ²⁹ To bo moneuba Sipi Bomofifi gufa'amofifi hapa'a keheli fe meluse fa'mene nalina yamofifi foipana huto hilube'mu higo Hu'mau nona'a guna malalibe. ³⁰ Ya hu'ehina'mu lenalitogati luga'amagi yupala nose'namu keheli fe meluse fa'mene nelenogo kana'amu kana'amu amuya'ani meni'ina to epesise'na huto hulata nohibe. To luga'a fililata nehab. ³¹ Lali hapati'mu sa sa huto lu huto huloto minotita ya suhi huto Sipi Bouba yanamofifi nona'a melimitita'mu yabe. ³² Ino bano minaluta yamofifi Sipi Bouba lali hapati li huto huto osahi limilube'mu hibe. Lenali mono ka mekehelise bona'i hiti mino sibi hite nehit sibina hi lalabe luto ya suhi hu letolata nohibe.

³³ Ya'mu nalalu'nigita, lenali yupala nose'na nalune lite nehitemo li nupa hite minete bona'i luga'amagi kumu enegeba hite nehinogo o neheti su helenogo hapi fite nalo. ³⁴ Moneuba ai nose'namu kau'na sipi henogomo noha'aluga minoto kohe toto neno. Li gehesa hite li sibi sibi hi'ehinogo lenalitoga foipana huto hu laligi. To kaga luga'a nani'ni nobuto le'mo fe lilube.

12

Sikalafu'uba mono kamofifi amuya'a limilata nohibe

¹ Nalalu'nigita, Sikalafu'uba amuya fato fato'mofihi limilata nohina hapa'a keheli sibi hise kumu lu lepilugi kehelilo. ² Lenali koyapa'i mono ka mekehelise bona'i nehago lengekesa fi hekini lago negi nete nasana luga'amofifi faga faga lugefagu bite i hepilata hi'ahanamo yamofifi keheli'ahanamo ni'inagihe. ³ Yanamofifi megesa'aga linogo'ni kehelilagi keheli'ehilo. Bo mone'mofihi Hu'mamofifi Sikalafu'uba le'mo babahi higo Yesuhi le'mo gumi'i molo emitto melilube'mu hibe. To Sikalafu'uba babahi mehinogo Yesu ya'ma Sipi Bo'ni nohibe luto melilina'mu yabe.

⁴ To mono kamofifi amuya'a fato fato'mofihi ni'inaya Sikalafu'i moneko'uba ana amuya'a limilata nohibe. ⁵ Mono kamofifi foya'a fato fato suhi huto ni'inaya foyamofifi afo'afu Sipi Bo ai moneko'i nohibe. ⁶ To mono'mofihi amuya fato fato'mofihi foya'a lilata nohutaya Hu'mau moneko'uba lehe'mago lilata nohune. ⁷ Sikalafu'i yauba monolugu bati hite minalabe luto mono'mofihi amuya'a silaga'i guna moloto limi su holata nohibe. ⁸ Mone'mofihi ya'ma Sikalafu'uba le'mo babahi higo mono ka keheliya ito lulata nohibe. Moneuba ana huto Sikalafu'ubago le'mo babahi higo fato fato hapa'a lu bati huto lulata nohibe. ⁹ To bo moneuba ai ana Sikalafu'moubago le'mo babahi higo Hu'ma kumu keheli ule'ale hinalo amuya nasana huto hulata nohibe. Moneuba ana Sikalafu'uba le'mo babahi higo epesi'ehilina bona'i enele'mo ye kolata nohibe. ¹⁰ To moneuba topa hose nasanamofifi foya lilibe luto amuya nohibe. Moneuba Hu'mamofifi bagaguti ka'a lilibe luto komopa'a ekesa li hokolo hu

etolata nohibe. Moneuba ya'ma ana'ina silaga'i Hu'mamofhi Sikalafu'mofitoga ni'ina meni'ina nasanamofhi hapa'a bu go bebe salibe luto komopa'a ekesa li hokolo hu etolota nohibe. To moneuba fato ka bona'magihi enonogo'aniguti mono ka sibigopa libe luto baga le'mo babahi hulata nohibe. Moneuba enali enonogoguti lu hokolo huto lu epilibe luto baga le'mo babahi hulata nohibe. ¹¹ Ya nasanamofhi amuya silaga'i Sikalafu'i moneko'uba ai'a ekesa kehelito le'mo eto eto huto guna moloto limi su holata nohinamo ni'ibe.

Lugufa'a moneko nehepinogo kele kele nasana moneko'i minalibe

¹² Bona'magita lali Kilisitohi lugufa moneko'na tegi huto nohune. To lugufamofhi kele kele nehi etana nasana ligi layahati lokaba labaga lubu legekesa yamofhi babu luto ni'ibe. Enali ya'ma nekisa'a li nupa hago lugufa moneko lolo huto ni'ibe. Kilisitohi gufa'a ana suhi huto ni'ibe. ¹³ Sikalafu'i moneko'uba lalitoga limiloto mono kagu lele'mo nupa higo lugufamofhi suhi huto moneko'lolo huto nohune. Sikalafu'i moneko'uba lali'i asaga'i mono'i folo leto'ehina lugufamofhi suhi huto moneko lolo huto minalune luto lele'mo nupa hu'ehibe. Ya higo lali Yuta bona'i to Giliki bona'i, kele kele bona'i to fa'mene nohuta bona'i lali moneko Hu'mamofhi Sikalafu'i lito komopatigu molo su holoto moneko'lolo huto nohune.

¹⁴ Lugufamofhi kele kele'na ya'ma moneko'i meni'ibe. Babu lite nehabe. ¹⁵ Yamofhi ligigusauba ma luto melilube'mu hibe: Nani yaha'a menohube. Ya hu'ehina'mu gufamofhi nekisa'a menohube luto luloto lugufa he'miloto ai'asigo meminalube'mu hibe. ¹⁶ To legekesauba ma luto melilina'mu yabe: Nani bu'a menohunago ya'ma gufamofhi nekisa'a menohube luloto lugufa he'miloto ai'asigo meminalube'mu hibe. ¹⁷ Lugufalo ya'ma lubugo minatita lugufa'auba hena huto ekesa kehelitine? To lugufago ya'ma legekesago minatita lugufa'auba hena huto tu bitine? ¹⁸ Yamofhi ya huto meni'ibe. Hu'mau ya'ma ai'a ekesa kehelife luto lugufamofhi kele kele'a asaga'i ya'ma foyaga fato fato'mofihi enele'mo tulu hu'ehina. ¹⁹ Lugufamofhi nekisa'a moneko'i minatita lugufa ya'ma sibina huto fa'menena lolo hitine. ²⁰ Yatai ya'ma kele kele nasana babu luto nehago lugufa moneko'i ni'ibe.

²¹ Ya hu'ehina'mu lubu'uba layapofhi ma luto lu meemilube'mu hibe: Kai lali lufusati menohatagi he'miloto bubo. To latahatiuba ligigusamofhi ya luto melu etalina'mu yabe: Kai lali lufusati menohatagi he'mito bubo. ²² Ya huto meni'ibe. Lugufamofhi nekisa'a luga'a amuya nasana ya'ma meminatita lali mino bati huto meminotita'mu yabe. ²³ To lugufamofhi nekisa'a mone kumu kehelutogo limite nehana'a yamagihi kaba hu epololata nohune. To lugufamofhi buya'a hulata nohina nasana yamofhi guketetu ifi toto sekele mamu hulata nohutaya. ²⁴ Lubuya mehuse nasana ya'ma huto'i minelata nehabe. Hu'mau ya'ma lugufa li huto hu'ehina lugufa nekisa'a limite nehana'a enali'i kaba hu bati hu'ehina. ²⁵ Lugufamofhi nekisa'a enali fato fato hite meminese legege hite ai kele kele'i hu etenogo ai kele kele'i hu etenogo hite minalabe luto foya epi'ehina. ²⁶ Ya hu'ehina'mu lugufa nekisa'a mone'mofhi kota'i helenogo keke'i lilinamofhi luga'amagi enali hiti keke'i lu baga ilana'mu yabe. To lugufa nekisa'a mone'auba bati huto minenogomo luga'a silaga'magi enegelo bi su hete enegelo bilana'mu yabe.

²⁷ Ma suhi huto ni'ibe. Lenali asaga'i li nupa hite Kilisitohi gufa'a legi huto moneko'na lolo hite kele kele'i hi etete nehabe. ²⁸ Lali Kilisitohi naga'a lolo nohuta bona'magita ma huto nohune. Hu'mamofhi naga'a lalitoga ana huto enele'mo eto higo nehabe. Yata'a luga'a aposolo lele'mo eto hulago lali foya ti'ehiba. Yaloti limito Hu'mamofhi ka'a lu yege hose bomofhi bagaguti kaga lu huto hulata bo. Analoti limito Hu'mamofhi ka hapa'a enelepise bo amuya suhi fato fato'mofhi li'ahana bo, enele'mo eto hu'ehina. Analoti limito topa hose nasanamofhi lolo hu'ehina bo to amuya'aloti epesina bona'i enele'mo ye kose bo hiti to enehe'malata bo to foya kaba

bo to fato fato enonogoguti fa'mene kaga lu huto hilata bo, enele'mo eto hu'ehina. ²⁹ Lali asaga'i aposolosigo lele'mo eto hu'ehina ni'ifihe? To lali asaga'i ka'a yege hose bagaguti kaya lu huto huto bonago hiti lele'mo eto hu'ehina ni'ifihe? To lali asaga'i mono ka hapa'a enelepise bonago lele'mo eto hu'ehina ni'ifihe? To fato fato topa hose nasanamofiji suhi li huto hilata bonago lele'mo hu'ehina ni'ifihe? O'e, o'e, ya huto meni'ibe. ³⁰ To epesina bona'i enele'mo ye kelata bonago lele'mo eto hu'ehina ni'ifihe? To fato fato enonogoguti fa'mene lu huto hilata bonago lele'mo eto hu'ehina ni'ifihe? To enali enonogoguti lu hokolo hite lu neepina bonago lele'mo eto hu'ehina ni'ifihe? O'e, o'e, ya huto meni'ibe. ³¹ Ya'mu lenali mono kamofiji amuya'a tito nina'a lilune lite amuya malalo.

To nani amuya nasanamofiji kapo lamana'a enebe ligilanamofiji ka'a lenelepilugi kehelilo.

13

Lemehi epito enehe'molata ka

¹ Nani niginaga mafise nohuto bona'magihi enonogo'anigutifi to agelo bona'magihi enonogogutifi mono ka lutita nani fa'mene minotina. Ya'ma fa'mene pepe notina nasana belo nogo ya suhi huto fa'menena lolo hutine. ² To nani Hu'mamofiji ka lu huto huto hulata bo lolo huto huto'ni Hu'mamofiji suguna ka'a yamofiji kehelii su ho'ohuto'ni to Hu'mamofiji kamofiji nekisa mokisa'a hiti kehelii su hoto nohuto'ni to nani linogo kosa mone li sibi hu he'milibi luto kehelii ule'ale hu'ohuto'ni niginaga mafise fa'mene minotita fa'menena lolo hutine. ³ To ana'ina asaga enumuhi meni'ina bona'i enehe'malube luto fe'noha'ni he'mi su holoto to enali kumu luto nugufa logogu he'miloto'ni niginaga mafise fa'mene minotita fa'menenamo ni'inago ya nasanauba nele'mo bati mehitita'mu yabe.

⁴ Eniginaga fise nehilana bona'magi enipakafa mehese agoya hite minalune'mu habe. Enali siko mehise enali'ani'mu kehelinogo metinogo enali'ani enigi'ani lelite metilana'mu li saga mehilune'mu habe. ⁵ Eniginaga fise nehilana bona'magi enali bebe mesose hapa'ani melise, yogo fe'nohi li pili mekose, hipaa mehi epelese, bona'magihi foipana lu gehe meli epelese, ⁶ foipa nasanauba i futili nehinogo enegelo mebise, lamana'amofiji nasanauba i futili nehinogo enipagu bati huse'na kehelilune'mu habe. ⁷ Eniginaga fise nehana bona'magi enali keta'a hiti nasana fa'mene kosele'ani meenehenogo kofilana'mu yabe. Ana'ina'mu asaga'i kehelite amuya melete minalana'mu yabe. Komopa'aniguti Hu'mamofiji agoya hu emite enifita ite minete Hu'mamofiji kagu amuya melete minomo buto minalana'mu yabe.

⁸ Eniginaga fise nasana ya'ma su mehose minoba minoba hilina'mu yabe. Hu'mamofiji baga'aguti lu huto hulata ka yamofiji su halina'mu yabe. To fato enonogoguti lulata nasana ya'ma su halube'mu hibe. To kaga fato fato'mofiji hapa'a kehelilatana hiti ya'ma su hoto fenene hilina'mu yabe. ⁹ Ka hapa'a kehelilatana hiti lu huto hulata ka lulata nohuta yamofiji ifo haya'alo ni'ibe. ¹⁰ Minoto aliha'a ya'ma minoba minoba nasana hapa'alo huto nohinogo ifo haya'alo ni'ina nasana su hoto fenene hilina'mu yabe.

¹¹ Nani yagapanai'i inapuhi lolo huto minoto inapu ka luto mino'ohuna, to inapupagi kehelilata nehana enegekesa kehelito mino'ohunamo yata'isi ya'ma olopa bo lolo huloto'ni, yagapanai'i inapupagihi nasana ahe'mi'ohube. ¹² Ana suhi huto yatai kana'a kehelilata nohuna ya'ma gapo gapo'uba lokaba labaga li gelehe higo bu goto bu go fe luse mehu'ohuta ya suhi huto ni'ibe. Aliha'a ai bulo bu genogo ai bulo bu genogo huto bu galune. Yatai kana'a kehelise'na hiti mone kegi'a anasi kehelii'ohune. Alihi kana'a kehelii su halune. Aliha'a yamofiji legeya'a lamana'a lubulo huto hinogo Hu'mau lali hapati kehelii su ho'ehina ya suhi huto lali bu goto kehelilune'mu hune.

¹³ To minoba minoba hilana nasana ya'ma yabe. Hu'mamofitoga keheli amuya nomolota to huto hilina'a sa sa huto geba nohuta to liginaga fise nohuta yamofiji nasana loebe monebe nehanaya liginaga fise nohuta yamofiji le'mo kohe to'ehibe.

14

Hu'mamofiji bagaguti kaga beto hu epilata nohutauba tito ni'ibe

¹ Ya hu'ehina'mu lenali bona'i leniginaga fi epelete enehe'malune lite nelitemo amuya malalo. To analo'i Hu'mamofiji Sikalafu'a nolepina amuya luga'a lilune lite nelitemo amuya malalo. Ya hite nehite Hu'mamofiji bagaguti ka'a lu huto hilata nasana'muko kehelinogo tino. ²⁻³ Luga'amagi fato enonogoguti fa'mene ana'asi lilata nehana ya'ma bona'i lu meepise Hu'mamofiji lu emilata nehabe. Enali ya'ma Sikalafu'uba enele'mo bati hu'ehigo Hu'mamofiji suguna ka'a nelago bona'i luga'amagi keheli negi nelata nehanaya, Hu'mamofiji bagaguti kaga'a lu huto nehana enali bona'i monolugu enele'mo olopa hilata nehabe, to enele'mo amuya melelata nehabe, to enele'mo ba yegelata nehabe. ⁴ Fato enonogoguti ana'asi lilata nehana enali komopa'ani le'mo hetofa hilata nehanaya Hu'mamofiji bagaguti lu huto hilata Hu'mamofiji kagu nehanamagi enele'mo hofa telata nehabe.

⁵ Lenali fato enonogoguti lilana hapa'a li su halabe luto keheli'ohunaya, Hu'mamofiji bagaguti kaga'a li huto hilana'mu yabe luto kehelinogo tilina'mu yabe. Hu'mamofiji bagaguti kaga'a beto hilata nehana bona'magi fato enonogoguti lilata nehabe ya'ma enebe ligi'ehibe. To fato enonogoguti nelinogomo to bo moneuba ka'ani lu gelehe huto lu hokolo hilina bo nohinogomo ana ka nelanauba asaga bona'i Hu'mamofiji kagalugu enele'mo hofa talabe. ⁶ Nalalu'nigita, nani lenalitoga nobugo Hu'mau lu huto huto lu nimi'ehina ka'a to mono ka hapa'a mone luga'a to komopa'nigu keheli'ohuna ka'a to Hu'mamofiji ka'a komopa'niguti beto hutolenelepise ka'a lu huto hu nolepiro fato enonogoguti kaga lu nolepinogo yanauba hena hena huto fi hele hu lepalalibe?

⁷ Fa'mene nasana siplohi yamofiji hetofa lite fu melinogomo ya hena huto nogo sipi malalina kehelilune. ⁸ To ufehi enonogo'a bati huto fu melilana ya'ma henana'mu kehe noibe lite bite luba hilana nasana le'mo bati mehilana'mu yabe. ⁹ Ana suhi hite lenali fato nogoguti lilana yamofiji bona'i luga'amagi hena hena hite kehelilabe. Fa'mene fato enonogoguti nelinogo kagatini yamofiji habafahuba li sibi saba hinogo fa'menena lolo hilube'mu hibe. ¹⁰⁻¹¹ Negekesa keheliluna noto noto fato fato enonogo ni'ibe, to keheliluta kamogo ni'inaya, fa'mene nani enonogo mone keheli sibina hiluna ya'ma enonogomofiji afo'afu nani kumu kehelito fato hepato bo lolo hiluna'a hube, to nani ana suhi huto ai kumu kehelito fato hepato bo lolo hilina'a nohibe. ¹² To lenali hapatini ana suko huto ni'ibe. Sikalafu'mofiji amuya lenalitoga huto hilibe lite amuya melelata nehanamofiji bati huto ni'inaya, Yesuhi naga'a Hu'mamofiji enele'mo hofa talabe litemo amuya malalo.

¹³ Ya hu'ehina'mu fato enonogoguti kaga fa'mene ana'asi lilana bona'magi hapa'a bati hiletu lu hokolo hite lu epilanamofiji amuya lilune litemo Hu'mamofitoga kehe ilabe. ¹⁴ Nani fato enonogoguti Hu'mamofitoga lilunamofiji nipa'niguti tinogo lilube'mu hube. Negekesa'niuba nasana lamana'a li huto mehilina'mu yabe. ¹⁵ Ya hu'ehina ya'ma hena hena hilube? Ya suhi hinogo bati hilube'mu hibe. Sikalafu'uba komopa'nigu babahi higo nani Hu'mamofitoga loka nohago negekesauba keheli fe nolinogo nabagatu lu huto hilube. Sikalafu'uba komopa'nigu mono nama hiti noligo ana huto negekesauba keheli fe nolinogo nabagaloti hilube. ¹⁶ Ya mehiluta ya'ma kai komopakatuko Hu'mamofiji fokehi halube luto lilata yamofiji kaitogati ya suhi keheli bati mehilata bona'i luga'amagi kai kaka mekehelilana'a ni'inaya enali hena hite

lama'naka yabe lite lilabe. ¹⁷ Kai Hu'mamofiji fokehi lamana'a lilata'a hetofana hiti kalalukafu ya'ma kehelili bati mehinogo hena huto komopa'a le'mo hetofa hu etalibe?

¹⁸⁻¹⁹ Fato enonogoguti kaga lulatana yamofiji nani ya'ma babu luto lulata lenebe ligito lulata nohubi. Ya hu'ohuna'mu Hu'mamofiji fokehi lilata nohunaya, nani ya'ma kehelinogo lamana'a lolo hitine. Li gehesagu fato enonogoguti kaga yatamalo lilube lutomo fa'mene lutita ni'inaya nani ya'ma kehelugo nolimibe. To komopa'ni negekesatu kehelili fe luto bona'i enele'mo bati bati hilube luto ya'ma mono ka loesimo lu epilatana'mu yamofiji kehelugo notibe.

²⁰ Nalalu'nigita, fato enonogoguti kaga lulatana'mu yagapani inapupagi suhi hite minete foipa hapa'a mekehelilo. Ya hite, minalanaya yagapani inapupagihi kehelise'na hiti meminalo. Enali kaga kehelili fe menelibe. To lenali kaga kehelite le'mo fe lilune lite ya'ma olopa bona'magihi kehelise suhi lilo. ²¹ Mono bukugu kaga mone ma lite fayahi keye'ahana:

Sipi Bouba ma luto nolibe:
 Nani mone fato hepatoga bona'i
 enele'menogo
 enali ete ma bona'magihi
 ya'ma fato enonogoguti
 nani nabagaguti kaga lu epilanamoya
 fa'mene ka'ni mekehelilana'mu yabe.

²² Anamofiji luga'a ka lilugi kehelilo. Fato enonogoguti kaga sibigopa lulatana yanauba Hu'mamofiji ka kehelili'ahana bona'magi kumu luto babeyafa'a huto meno-hibe. Hu'mamofiji ka mekehelili'ahana bona'magi topa halabe luto babeyafa'a ni'ibe. To Hu'mamofiji bagaguti ka'a bati huto lu huto hu epilata'a yanauba Hu'mamofiji ka mekehelili'ahana bona kumu yabe lutomo meni'ibe. Hu'mamofiji ka kehelili'ahana bona'magihi ya'ma lufusa'ani ule'ale hulata ni'ibe.

²³ Ya hu'ehina'mu lenali asaga'i Yesuhi naga'a li nupa hite fato enonogoguti kaga lite nelinogo, yamofiji kana'a mono ka mekehelili'ahana bona'ifi to fegutoga bona'ifi tite kehelite negi nagi nenabe lite kehelilune'mu habe. ²⁴ To Hu'mamofiji bagaguti ka'a bati huto lu huto huto nehinogo, Hu'mamofiji mekehelili'ehina bofi, fegutoga nehana bo moneuba lenalitoga tito ka kehelilube'mu hibe. Ya hilinauba ya'ma asagato foipana'amofiji hapa'a lu huto hi etete ka foyagu le'mo malalana'mu yabe. ²⁵ Ya hilenogo komopa'agu nasana fala kito ni'inamofiji huto hilenogo ai mino fe luto melugu golaga fito minoto Hu'mamofiji lahupa fi emitto Hu'mau lama'naka lenalitoga nohibe luto lilube'mu hibe.

Mono kamofiji nasana neheti su hoto nehetino

²⁶ Nalalu'nigita, ya hu'ehina'mu hena hilune? Lenali mono kamu'i li gehesa hilune lite nehitemo ya'ma Hu'mamofiji kagagu lenele'mo moneko moneko'i hite hofa talanamofiji hapa'a ya'ma hilata nehabe. Moneuba mono nama lelito olata nohibe. To moneuba kaga giyaka lito lu epise kaga lelito olata nohibe. Moneuba Hu'mamofiji bagaguti kaga'a fato fato'mofiji lelito olata nohibe. Moneuba fato enonogoguti lulatamofiji lelito olata nohibe. Moneuba fato enonogoguti lu'ehina kagamofiji hapa'a lu hokolo hilinamofiji lelito olata nohibe. Ana suhi asaga lilana Yesuhi naga'a enehe'moto amuya molo epalalibe lite ya suhi hilo. ²⁷ Fato enonogoguti kaga lilana yamofiji asaga bona'magita melilo. Loefi loeyagi moneyagifi enalisigo ya suhi lite moneko moneko nelinogo moneuba hapa'a lu gelehe huto lu epino. ²⁸ Mono kagu li gehesa hite nehitemo hapa'a lu gelehe huto lu epilina bo mone menehinogomo to moneuba fato enonogoguti lilube'mu nohuto'amo ai kaga luse mineno. Ai'asigo monetoga nohuto ai'a ka hiti to Hu'mamofitoga lino. ²⁹ To Hu'mamofiji bagaguti kaga ya'ma bona'i loemofi, loebe monebefi enali lu huto hite lilune'mu nehinogomo,

luga'amagi enali nekehelite kaga'ani loko hite kehelilana'a legeso hite minalabe. ³⁰ To li gehesa hi'ahanalo mone bouba legeso huto nohigo Hu'mamofifi Sikalafu'uba komopa'agu yuhufa kaga emigo lilube'mu nohutomo kohe toto lilina bouba ya'ma fa'mene nohinogo lino. ³¹ Ya hite, Hu'mamofifi bagaguti kaga lilune lite nehitemo, fa'mene lu su halabe. Ya nehite moneko moneko lileno, luga'a enali mono ka kehelinogo komopa'ani babahi hilibe. ³² Hu'mamofifi bagaguti kaga lu huto hilana bomagi lu huto hilana'mu kaba hite minalabe lite li'ahanamo ni'ibe. ³³ Hu'mau ya'ma le'mo sibi sibi hilina nasanamofifi afo'afu menohibe. Ai'a lele'mo fu luto minalina'muko ekesa kehelilata nohina afo'afu nohinagihe.

Kilisitohi naga'a asaga'i mono kalo li nupa hite nehago ya'ma ³⁴ ana'magi enali kaga melise fa'mene mineno. Ana'magi ana li gehesagu kaga lilana meni'ibe. Ana'i ana suhi hite kaba bo meminalabe luto Moseu keya ka lu'ehina kagu ya'ma limite minalabe lutomo ni'ibe. ³⁵ Enali mono nasana mone kumu loka halune lite nelitemo noha'aniluga minete baha'animagihi enoloka henogo lu keheli fa keheli hilabe. A'i moneuba mono kalo li nupa hi'ehilanagu kaga lilinamofifi lubuya huse nasana ni'ibe.

³⁶ Hu'mamofifi kaga'a lenalitogati hapi huto hulago ya suhi lilata nehafe? To lenalitinisigo keheli'ahana ni'ifife? O'e, ya huto meri'ibe. ³⁷ Lenalitogati moneuba ai'amu kehelinogo, mono ka lu huto hulata bo lamana'a lolo hilina to komopa'agu Sikalafu'a hiti bo lolo hilina ya'ma, ka fayahi koyoto nolepuna asaga'i yamofifi Sipi Botiuba lu molo'ehinamo ni'ibe luto kehelino. ³⁸ Bona'i moneuba ya'ma kaga keheli he'milina yamofifi ai kaga'a mekehelilo.

³⁹ Ya hu'ehina'mu nalalu'nigita ma lite kehelilo. Hu'mamofifi bagaguti kaga li huto hilune litemo amuya malalo. Fato enonogoguti fa'mene ana'asilo lulatanamofifi o'e lite meli epalalo. ⁴⁰ Mono kumu li nupa hite minete ana'ina silaga'i hite melete hilana yamofifi lamana huto legeso huto bu baga ino.

15

Yesu fili'ehinaguti ho ti'ehinamofifi ka'a

¹ Nalalu'nigita ka lamana'a alu lepugo keheli'ahabe. Ana kagamo aku'i lu lepilube. Giyaka giyaka fito lu lepugo lite lufusatini alolo hu'ehinamo ni'ibe. ² Lenali ana ka lamana'a lu lenelepi'ohunamofifi li pili kete li'ehinogomo ya'ma le'mo ye ko sibina mehu'ehinogomo ya'ma, lenubuto bilube'mu hibe.

³ Mono ka tito ni'ina ka'a lu nimi'ehina'asigo lenali'i lu lepito ma luto lu lepi'ohube: Kilisitou lali foipanati'mu fili'ehina ya'ma mono bukugu ai ana hilibe lite koyapa'i emasana keye'ahanamo ni'ibe. ⁴ Filigo keli hete'ahana mono bukugu li mele'ahana kana'a loebe monebe keligu minoto mopo huto ho ti'ehina. ⁵ Ho tiloto kohe toto buto Pitahi huto hu be li'ehina, analoti buto Pita hiti pana'alobo luga'a 12 asagatoga huto hu enebe li'ehina. ⁶ Analoti bona'a naga'i 500 enali li nupa hite nehago analo huto hu enebe ligo be ge su he'ahana. Enalitogati asaga enubu hiti nehanaya mone'a fili'ahana ya'ma kanagu nokoyobe. ⁷ Analoti gona'a Yemesihi huto hu be li'ehina analoti aposolo asaga'i huto enebe li'ehina.

⁸ Alihi ya'ma nani mone fato kanagu neketo'ehina pana tegi huto nohugo huto hu nebe li'ehina. ⁹ Nani aposologuti limito nohubo. Nani Kilisitohi naga'a kalana'i molo epoloto enohoto hu'ohuna bo aposolo yabe luto nigi'ni mololago nelesa'ni ligo nohubo. ¹⁰ Nani aposolo lolo huto nani hapa'ni fato fato huto ni'ina yamofifi Hu'ma komopa'a hokolo hina bouba lu netago lolo hu'ohube. To ai komopa'a batu hina bouba aposolo lili'nalo nele'mo malago fa'mene lolo mehube. Nani foya li'ohuna yamofifi aposolo luga'a enebe ligito li'ohuna yabe. To nani hena'niloti lutine? Hu'ma komopa'a batu hinauba nanitoga minago li'ohube. ¹¹ To nani foya lito lu huto huto lepi'ohuna ka ni'ifi

to aposolo luga'amagi foya lite lu huto huto lepi'ahana ka ni'ifi, moneko ka ni'ibe. To lenali keheli ule'ale hi'ahana ka moneko'na ni'ibe. Fato fato ka meni'ibe.

Yesu fili'ehinguti ho ti'ehina'mu lali hiti ana huto ho tilune'mu hune

¹² Kilisitou ya'ma fili'ehinaguti ho ti'ehina ka ma luto lu noleputogomo lenalitogati luga'amagi henabe luto fili'ehilana bona'i aku'i ho tilana meni'ibe lite lilata nehabe? ¹³ Ya'ma fili'ehilana bona'i aku'i ho tilana meni'ibe lite nelana kaga yamofiji lamana'a meni'ibe. Ya huto lamana'a ni'itita Kilisitou fili'ehinaguti ho metitine. ¹⁴ To Kilisitou ya'ma ho metitita mono ka noluta ya'ma fa'mene'mu lutogo lenali fa'mene'mu lenifita ite minatine. ¹⁵ To mone hiti ni'itita'mu yabe. Lali Hu'mamofi kumu lu'ohuta ya'ma ai'a Kilisitou fili'ehinaguti le'mo ho ti'ehinamo ni'ibe luto lulata nohutaya filise'naguti le'mo ho metise nasana ni'itita Kilisitohi Hu'mau le'mo ho metitine. To yamofiji kaga'a lu'ohuta ya'ma Hu'mamofi kumu lu'ohuta ka faga faga lutita'mu yabe. ¹⁶ Fili'ahana bona'i ho metilabe luto ka ya'ma lamana'a meni'itita, Kilisitohi le'mo ho metitita'mu yabe. ¹⁷ To Hu'mau ya'ma Kilisito fili'ehinaguti le'mo ho meti'ehina ka'a lamana'a ni'itita lenali lenifita neitita kagauba fa'menena lolo hitita'mu yabe. Hena'mube? Lenali foipanatini ya'manauba minatita'mu yabe. ¹⁸ To Kilisito kumu keheli ule'ale hilata nehana fili'ahana bona'i haya kalatita'mu yabe. ¹⁹ To lali Kilisitou yatai ma melugu nohuta kana'asigoko lele'mo bati hilina ni'itita bona'i luga'a asaga'magi lali kumu kehelite keke'i nelinogo ate ate luto minotita'mu yabe.

²⁰ To ya huto meni'ibe. Kilisitou ya'ma lama'naka fili'ehinaguti aho ti'ehina yabe. To ho notito fili'ahana bona'i ana hite tilabe luto kohe toto ti'ehina. ²¹ Ya'ma hapa'amofiji ma ni'ibe. Bo mone Atau ai fililata nasana le'mo kohe to letoto fili'ehina ana suhi huto fato bo moneuba Kilisitou fili'ehilutaguti ho tiluta nasana le'mo kohe to letoto ho ti'ehina. ²² Lali asaga'i Atahi naga'a nohuta yagi asaga'i fili su haluta'a huto nohune. To ana suhi huto lali Kilisitohi naga'a nohuta bona'i asaga'i keliguti ho ti su halutamo ni'ibe. ²³ Fi lehe tete ho tilabe luto lu leto'ehinalo ho tilune'mu hune. Kilisitohi le'mo kohe to letoto ho ti'ehinamo ni'ibe. Alina kana'alo ya'ma ai naga'a lali ho tiluta'mu yabe. ²⁴ Analoti alih'a minoto asaga'na su halina kana'a huto hilibe. Ana kanagu Yesu ai'a enighiti bo to sipi kaba bona'i hiti to Satahi amuya bo'a enali amuya lelito limi su holoto ya'ma me'i kai kapoka yabe luto afotifu Hu'mamofiji yanugu melelenogo kaba nohinogo kana'a su halina'mu yabe. ²⁵ Yatai ya'ma Kilisitou foya'a lito kaba huto mino lito nobinogo Hu'mau fateha'amagihu gi fehupa'aga enele'mo malago foya'a li su halube'mu. ²⁶ Ya huloto yalo fatehati bo sipi'a ho fililube'mu hibe, gi'a ya'ma filise nasana yabe. ²⁷ Yamofiji mono bukugu ma lite fayahi keye'ahanamo ni'ibe: *Hu'mau bona'i hiti to ana'ina asaga'i ya'ma ai'a gigusa'aluga lele'mo molo su halina'mu yabe*. Ana ka ya'ma kehelilete Hu'mamofi kumu hiti lu'ehina kaga ni'ifihe lite mekehelilo. Hu'mau ai'a Kilisitohi gigusa'aluga lele'mo nupa hulata nohibe. Ai ya'ma Kilisitohi gigusaluga meminalina'mu yabe. ²⁸ Hu'mau ai'a bona'i hiti to ana'ina silaga'i ya'ma pana'amofiji gigusaluga lele'mo nupa hinogo pana'auba ai afo'afihu gigusaluga minoto agoya hu etalibe. Ya hulenogo afo'afu minomo tito lebe ligi su halina'mu yabe.

²⁹ Lenalitogati luga'amagi fili'ahana bona kumu yabe lite mono nagami'i felelata nehabe. Fili'ohutaguti ho tiluta'a meni'itita ya'ma henabe lite nefalabe? Lenali fili'ahana bona'i luga'amu lengekesa kehelite nagami'i folo epolo'ahana, keliguti ho tilata'a meni'itita henabe lite ya hi epelelata habe? ³⁰ To fili'ohunaguti ho tise nasana'mu keheli amuya memolo'ohutita nani henabe luto ya'ma noho fililuta nasanamofiji gupisalo keta'a hiti asaga yupahi nominobe? ³¹ Nalalu'nigita, Sipi Boti Yesu Kilisitou ai'a nani lili'nagu lenele'mo molo'ehina yamofiji keheli'ohuto'ni Hu'mamofiji bulo ma luto nolube kana'amu kana'amu fililuta nasanauba lifito ago

nominobe. ³² Nani ya'ma Efeso hepatoga lopi yagakafa legi hite nehana bona'i hiti luba fito mino'ohuta yabe. To bona'magihi ka'aniya nani ya huto fililuta nasanalugu mino'ohunamomu'i ya'ma henana lamana'a huto hu nimilibe? Fili'ohutaguti ho tilata meni'ilina yamofiji nani ya huto mino'ohunanauba fa'menena lolo hilibe. To fili'ohutaguti ho tilata meni'ilina'a yamofiji lenalitogati bona'i luga'amagi ma lite ligobati hitine: Yago fililuta ni'igi yatai nose'na yaga hoto nagami'i hiti laba lona noto minalune.

³³ To ya huto meni'ibe. Bona'i mone'amagi ya'ma kaga lilata enali lenele'mogopa hi lalagi ya'ma enali ka'anilo nolube. Sibi humofa'na nehana bona'magitoga bite i ke'malana bona'magi enali komopa'anigu ana hite sibina hilana'mu yabe. ³⁴ Lenali ya'ma komopatini hokolo hinogo eto hite nehitelofa'na nasana lenemegesa hi emilo. Lenalitogati bona'i luga'amagi Hu'ma kumu menekehelibe. Yamofiji fa'mene kehe-linogo lenubuya hilibe luto nolube.

Filise'naguti lugufati kosaba'i lolo hinogo ho tise nasana

³⁵ To luga'amagi ma lite lilabe: Fililago pata si'ehina bona'i enali hena hena hite ho tilanabe? To enugufa enokaba henana tegi hinogo huto hilabe? ³⁶ Ya'ma kaga sibigopa negi ka nelabe. Lenali nose'na notina hapa'a nekeheliyi? Lenali nose'na bigaha'a lite he kefelata nehanamofiji fa'mene ana'asi tilina meni'ibe. Filito sekuya biloto yalo boloto tilata nohibe. ³⁷ Biha'a nasana ya'ma fato suhi huto ni'ibe. To nose'na ya'ma fato huto ni'ibe. Moneko okaba hiti meni'ibe. To legeya'a kile'i ni'ina to fato nose'na ni'ina biha'ago he kololata nohune. To he kololotogo notina'a haya'a hiti ya'ma alih'a huto hulata nohibe. ³⁸ To Hu'mau ai keheli fe luloto lu eto'ehina'a huto gufa'a emi'ehinalo ana suhi huto boloto tilata nohibe. To legeya'a ana huto noha'a ana suhi huto fato'mofiji huto hulata nohibe.

³⁹ Lugufamofiji hapa'a ana huto moneko'i meni'ibe. Bona'magita lali lugufati ana huto fato'i to yagakafamagihi enugufa fato'i, to namamagihi fato'i, to faya'magihi ana huto fato'i ni'ibe.

⁴⁰ Kokulumagu nasana silaga'i ni'ina to metoga ana huto ana'ina silaga'i ni'inaya, kokulumagu nasana silaga'i ni'inamofiji sekele mamu'a fato'i to metoga ni'ina ana huto sekele mamu'a fato'i ni'ibe. ⁴¹ Yegemofiji silikeha'a fato'i, ikahi ai silikeha'a fato'i, sonof'i enali ana huto silikeha'ani fato fato ni'ibe.

⁴² Filise'naguti ho tilatanamofiji hapa'a hiti ana suko huto ni'ibe. Lugufa keli halatana yamofiji fa'mene pata sise'na ni'ibe. To lugufa gololo tilina'a yamofiji pata mesise minoba minoba huto su mehalina'mu yabe. ⁴³ Keli hose'na ya'ma futu'a ni'ibe. Gololo tise nasana ya'ma silikeha'a hiti ni'ibe. Keli hose'na ya'ma lapa mebinana ni'ibe. Gololo tise'na ya'ma amuya'a hiti ni'ibe. ⁴⁴ Keli nohota nasana ya'ma me'mofiji lugufamo ni'ibe. Gololo tise'na ya'ma kokulumamofiji lugufati ni'ibe. Me lugufa ni'ina ana huto kokulumagu lugufamo huto hilibe. ⁴⁵ Ya hu'ehina'mu mono bukugu ma lite fayah keye'ahanamo ni'ibe: Yege bo Atau ya'ma meha'a hiti lolo huto minolata hu'ehinamo yanamofiji afo'afu lolo huto mino'ehina. To alih'a Ata tegi bo gi'a Yesu ai'a amuya moloto minoba minoba hilutanamofiji afo'afu lolo huto mino'ehina. ⁴⁶ Ya huto ni'inaya kokulumaguti lugufa kohe toto huto hilina meni'ibe. Metoga lugufamo ya'ma kohe tolago kokulumaguti lugufa ya'ma alih'i huto nohina yabe. ⁴⁷ Kohe toto melugu bo Atau ai ya'ma metoti lolo hu'ehina, ya hu'ehina'mu luto melugu bo mino'ehina. Alih'i Ata tegi bo Yesu ai ya'ma kokulumaguti bo limito mino'ehina. ⁴⁸ Melugu bo mino'ehina babeyafa huto metogati yagapana'a nohune. To kokulumaguti bo mino'ehina babeyafa huto kokulumaguti nasana lali minalune'mu hune. ⁴⁹ To metogati ai meha'a li'ohuta ana huto kokulumagu bomofiji ai meha'a lilune'mu hune.

⁵⁰ Bogiyo, kaga mone'ya lilugi kehelilo. Me lugufatu Hu'mamofhi kapogu mebiluta'mu yabe. To fulupa ito fa'menena lolo hilina lugufaubasana amuya'a hiti minoba minoba huse nasana mone melilinamo ni'ibe.

⁵¹ Kehelilo. Nani suguna ka mone lu lepilugi. Lali mone'a fili su mehaluta ni'inaya asaga'i nominana'a hiti fili'ahana'a hiti lali fa'mene li gelehe huto kosaba lugufamofhi asaga'i lito i kololo bi su halutamo ni'ibe. ⁵² Aliha'a su halina kana ufepo neinogo fili'ahanamagi ho tilet fulupa ite tuguma'i mebilana'a minalana'mu yabe. To lubu noha'a fili koto nohiluta'a hiti mele'isi i gelehe huloto fato lugufa lito i kololo bilutamo ni'ibe. ⁵³ Lugufa ya'ma fulupa ito tuguma'i bilata nohina nasanauba amuya moloto minolata nohina nasana ya'ma gukete suhi huto lito i gololo tilube'mu hibe. To filise'namofhi lolo hu lalutigi minoba minoba nasana lito i gololo bilina yupahi kaga ma luto mono bukugu koyo'ehinamo huto hilube'mu hibe: *Minoba minoba nasanauba fililata nasanamofhi be ligi'ehinamo ni'ibe.* ⁵⁵ To ka mone hiti ni'ina:

Fililata nasana

kai loho fililata nohata
amuyaka hiya ni'ibe?

Fililata nasana kai ufehakatu
lele'mo lagabu'i gise nasana
hiya ni'ibe?

⁵⁶⁻⁵⁷ Foipa nasanauba ya'ma fililata nasanamofhi ufehe neka'a lolo hu'ehibe. To keya ka li'ahana kaga'mu yabe luto foipa nasanauba lelepito amuya hiti lolo hu'ehinaya Hu'mau ai Sipi Boti Yesu Kilisitohi lu emilago foipa nasana be ligilata nohina amuya limilata nohinagi, ya'mu fokehi nolune.

⁵⁸ Ya hu'ehina'mu nalalu'nigita, lenali amuya melete ho ti kibi kibi hite ule'ale hite minalo. Ya nehite Sipi Bomofhi foyagu kana'amu kana'amu amuya melete lelite bilabe. Sipi Bomofi kumu yabe lite foya'a lelite binogo buto fa'menena lolo mehilibe lite nekehelite lilo.

16

Yesu naga'amagihi efahi li nupa hilabe luto lu epi'ehina

¹ To yatai lenali Hu'mamofhi bona'magi Yelusale hepatoga nehana kumu yabe lite moni efahi li nupa hilabe luto lu lepilugi kehelilo. Galesia hepatoga mono bona'magihi lu epi'ohuna suhi hite hilo. ² Lenali efahi nelina suhi hite ana legegeto kehelite fuli yupapo salele napagu ya'ma luga'a fuku lite le'mo eto eto hite melete minalo. Fa'mene nehinogo buto nehe netinogo'ni efahi li nupa hilune'mu ligitagahi hi lalagi yatai li nupa hilo. ³ Lenalitoga binogo'ni bona'i mone'a enele'mo eto hilana bomagihi fayaha nasana epiloto enoho lifinogo'ni, li nupa hi'ehilana efahi ya'ma Yelusale hepatoga lelite bilabe. ⁴ To lenali kehelinogo batihinogomo nani hiti moneka bilune.

Polu enalitoga bilube'mu nohuto ka'a lu malago bu'ehina

⁵ Nani Masetonia hepatogati bilube'mu nohunaya anaga buto'ni kana'a nesi'a minoto lenalitoga bilube'mu hube. ⁶ Lenalitoga buto kana'a nesi'a minomo netinogo ko'mofhi kana'a su halina ni'ifihe? To kapoga nele'mo batihilana ya'ma yagafi yagafi biluna'mu yabe. ⁷ Nani ya'ma yatai kana yamofhi fa'mene kapoga nobuto lenali'i bu lenogomo biluna yamofhi batihilube'mu hibe. Ya hu'ehina'mu Sipi Botiuba kehelinogo lenalitoga buto kana nesi'a minototi bilube luto nolube.

⁸ Nani ya'ma Efeso hepatoga nohugo Yuta bona'magihi sipi nose'na nalana yupahi, gi'a Petikosu nelana, ana fuli su halina'mu yabe. ⁹ Ya'maga Sipi Bomofhi ka'amofhi kapo'a bili etoto foya'ni huto higo nolugo legeya'a holata nohibe. To ka lamana'amofhi kumu fatehe bo'a babu lite nehabe.

¹⁰ Timotiu lenalitoga buto henetilenogo be tiginogo gufa'a gabu meginogo bati huto minalibe. To nani Sipi Bomofiji foya lilata nohuna ana suhi huto lilata nohibe. ¹¹ Ai neheya kola nohina'mu lenali ai kumu kehelinogo melimino. Nani hiti nigibo nagabo luga'a hiti geba huto nohutagihe. Lenali legeso hite kaba hi etete ho lifinogo fulu fulu huto kapoga oba oba huto nanitoga o henetilibe luto geba nohube.

¹² To lalalutifihi Apolosihi ka'a lilugi, lalalutigghi Kilisitohi bo luga'a enali hiti lenalitoga bilibe ekesa lito ho lifi'ohunamo ai yatai bilina'a babahi mehibe. Yata'isigo ni'igopa kana'a monelugu bilina kapo'a hokolo hilenogo lenalitoga bilube'mu hibe.

Polu keke'i lu epoloto fayah i koyo su ho'ehina

¹³ Lenali kaba hite minelete Hu'mamofiji ka kehelilatanamofi kumu ule'ale hite minalo. Ya nehite koli mehise gimi bomofiji hapa'a lite amuya melete minalo. ¹⁴ To lili'na nasana silaga'i lilune'mu nehitemo komopatini ai emigo ai emigo hite lolo hilabe.

¹⁵ To nalalu'nigitabe, mone lu lepilugi kehelilo. Lenali Setefanasi to lalameha'a enali kumu ya'ma lite keheli'ahabe: Enali Akaiya hepatogati kohe tete Hu'mamofiji ka kehelilete komopa'ani li gelehe hite Kilisitotoga keheli emi'ahana. To Hu'mamofiji bona'a enalitoga kele kele foya minalune lite lilete lilata nehabe. ¹⁶ Ya'ma lenali ya suhi nehana bona'i hiti to enali hiti Hu'mamofiji foya lite nehana bona'i luga'a hiti enemege'i malalo.

¹⁷ Koliti bona'magi lenali kumu keke'i lu epoloto nohunaga Setefanasi hiti Fotunatasi to Akaikasi enali nanitoga elago komopa'nigu nokehelugo bati nohibe luto negelo nobube. ¹⁸ Ya huloto'ni nani hiti lenali hiti asaga'i enali'i bu go lu mala huto nohutogo lipagu legelo bi'ohuta. Lenali bona'i ya hana'a enali kumu kehelinogo bati hino.

¹⁹ Esia metoga Hu'mamofiji bona'amagi enali lenali kumu keke'i neli lepalago nolube. To Akuila to liha'a Pilisila etali nonugu mono kumu li nupa hilata nehana bona'magi enali Sipi Bomofi kumu yabe lite lenali kumu keke'i neli lepalago nolube. ²⁰ Lalalutigita lenali kumu nehafihé lite asaga bona'magi li'ahana. Lenalitini moneko moneko'i soso hi epelete minalo.

²¹ Nani Poluita fayah i koyolata osahi nehe'mose bona'nimofiji yanuguti lito nani'ni keketini nolu lepoloto fayah i ya'ma nayaha'nitu koyo su nohobe.

²² Moneuba Sipi Bomofiji mehi meemilina ya'ma Hu'mau gumi'i molo etelenogo yabalugu limilibé.

Nani Giliki kaguti: Malana ta, noluto lali kaluguti Sipi Botio kai obo, luto nolube.

²³ Sipi Boti Yesu lehe'mose'na lenalitoga mino moloto mineno. ²⁴ Komopa'niuba Yesu Kilisito kumu yabe luto lenalitoga minolata nohibe.

KOLITI Napa 2

Polu koyoto epi'ehina fayahi

¹ Poluita nani Yesu Kilisitohi aposolo nele'mo ho ti'ehinamofita to bo mone lala-lutifu hiti moneka nohutoti'a Koliti hepatoga Hu'mamofhi bona'a to Giliki melugu mine'ahana'a hiti asaga'i mineme bite ete hi'ahana lenali fayahi ya'ma koyo nolepito ma luto nolube.

² Afotifu Hu'ma to Sipi Boti Kilisitohi aitogati lenehe'mose'na'a to fuluna'auba ya'ma lenalitoga mino moloto mineno.

Polu gelo bise'namofhi gupisalo mino moloto minoto Hu'mamofhi fokehi li'ehina

³ Sipi Boti Yesu Kilisitohi ai afo'afifi Hu'mamofhi fokehi lilune. Ai fulunamofhi afotifu to lele'mo fulu hulata afotifu nohibe. ⁴ Ai keke'i luse'namofhi hapa'a fato fato'i huto nohigo lele'mo bati hulata nohibe. Ya huto Hu'mau lele'mo bati hulata nohina yamofhi lali ana huto lalalutigihi luga'a keke'i luse'namofhi enugupisa'anilo huto nohinogomo enele'mo fulu hiluta nasana ni'ibe. ⁵ To Kilisitohi gupisa'alo keke'i luse'na samahi tito anamofhi nekisa'a mone lalitoga hulata nohibe. Ana suhi huto Kilisitohi lehe'mose'na'a ya'ma lalitoga napa huto li huto hulata nohibe. ⁶ Lalitoga keke'i luse'na huto hulata nohina ya'ma lenalitoga fuluna huto hilibe luto to lenele'mo bati hilibe luto huto hu limilata nohibe. To fuluna'a ya'ma lalitoga huto hu limilata nohina ya'ma lenali kumu yabe luto huto hu limilata nohinagihe. To fuluna'auba lenalitoga mino moloto fi hetofa nohu lepelenogo keke'i luse'na lalitoga huto hulata nohina ana suhi huto lenalitoga huto nohinogomo fi siti bite minete lilabe luto ni'ibe. ⁷ To lali lenali kumu lifita ilata nohuta ya'ma ule'ale nohigo ma luto kehelilata nohune. Lali keke'i luse'na lilata nohuta ya'ma lenali hiti keke'i luse'na kehelite nehite fulunamofhi ketipa'a lali lilata nohutana lenali ana hite lilabe.

⁸ Lalalutigitabe, Esia metoga nohuto keke'i luse'namofhi lu gupisalo minomo ti'ehinamo ni'ibe. Ya'mu lengegesu ho lalibe luto lilube kehelilo. Mone kegi'a ya'ma keta'a hiti nasana goli'a hiti nasanauba lugupisalo tiloto lele'mo ho kalina'a nohigo molo emito minalupi fililupi luto mone mekeheli'ohutamo ni'ibe. ⁹ To ya'ma fililatanamofhi ka'a nolune luto komopati kotinifa gi'ehina yanauba ya hu'ehinaya mone huto hu melimi'ehinamo ni'ibe. Lali amuya'amu kehelutogo limo ito fa'menena lolo hulenogo Hu'mau filise'naguti lele'mo ho tilata bomofhi ai amuya'amu kehelutogo minalune luto ya'ma nasana huto hu limi'ehinamo ni'ibe. ¹⁰ To ai'a ya'ma filise'namu lubuto bi'ehina ya hulago yanauba minoto aku'i haka ho molo letalube'mu hibe. Ya'ma hu letoba letoba huto ya'ma ka'a keheliya ito nohuto aitoga lifita'i molo'ohune. ¹¹ To lenali Hu'mamofitoga lilana yanauba bati nohigo Hu'mamofhi ai'a komopa'a lamana huto yabe luto nolu etenogo lito lubuto bilenogo bona'a asaga'magihi enabagaguti lali kumu Hu'mamofhi fokehi hete enegelo bite minalabe.

Polu Koliti bonatoga bilube'mu nohuto fato suhi lolo hu'ehina hapa'a

¹² Laliti'mu kehelutogo nesi'a tilata nohina. Ya'ma ya hu'ohuto'mu komopati lusiga noluto to lama'nakagu ya'ma metoga nohutogo komopatiuba nasana mone kumu li fitu falina'a meni'ibe. Lali Hu'mamofhi ka mekeheli'ahana bona'i enali enubulo ya suhi huto minoto mono ka kehelilata nehana bona'i lenali lenubulo bati huto minolata nohune. To lali metoga bona'magi kehelilata nehanalo amuya moloto bati huto mino'ohuta meni'ibe. Hu'mau lele'mago ai amuya'alo bati huto minolata nohune. ¹³⁻¹⁴ Nani kaga'ni faga faga hiti menolube. Kaga hapa lapa'a mone fala menokube. Fayahi koyoto lepilenogo'ni leka sete keheliya ilabe luto koyolata nohube,

luto akeheli'ohube. To luga'a lenali mele'isi nani hapa'ni akeheli fe li'ahana suhi hite lenali alih'a keheli fe lite su halabe luto nokehelube. Ya hileno go lenali kumu nani kehelugo tilata nohina ya suhi hite lenali Sipi Bo Yesuhi ya'ma kana napa'alo nani kumu kehelinogo tilibe.

¹⁵ Kaga ya luto noluna ya'ma keheliya i'ohuto lili'na kana loe yupahi lenalitoga biluna nasanauba komopatinigu batu hilibe luto le'mo babahi hu'ohuna. ¹⁶ Buto bu lenogoloto Masetonia metoga buto minoloto aku'i i behe huto oto lenalitoga nehetinogo nele'mo kohe tete kapogu molo netenogo Yutia metoga bilufihe luto keheli'ohuna yabe. ¹⁷ To nani ma luto lugo keta mehuse huto fato'mofifi hu'ehinamo yabe lite nelafihe, ya? To nani ya'ma bona'i Hu'mamofifi ka mekeheli'ahana enali tegi huto ya'ma lilube luto lu'ohuna kana'a nabaga'ni tu moneko'i o'yo lilube to komopa'nigu o'e lilufihe luto lu'ohuna ya'ma futu'a lolo mehilifihe? ¹⁸ Hu'ma ai lamana'amofifi afo'afita nohigo nani kele kele pana'a nohunamofita henabe luto moneko kumu o'yo luto to o'e luto lilube? ¹⁹ Hu'mamofifi pana'a Yesu Kilisito ai hapa'a ya'ma nani hiti to Silasi to Timoti lali lu lepi'ohuta bo ai ya'ma kaga lu'ehina luga'a o'yo luto nohigo luga'a futu'a lolo huto o'e luto faga lilata menohibe. Asaga'i ya'ma lama'naka'a lu'ehinaloti legeya'ago ho baga ilata nohibe. ²⁰ Hu'mau lu limi'ehina ka'a fato fato'mofifi ya'ma ai'a kago legeya'a holata nohibe. Yana'mu ya'ma Hu'mamofifi fayaha'a mino baga ito nominabe, luto Yesu yabe luto lama'naka luto Hu'mamofifi fokehi lulata nohune. ²¹ Hu'mamofitinifu lenali hiti Kilisitotoga lele'mo malago minoba minoba hilutamo ni'ibe. To Hu'mamofitinifu ya'ma ai'a lili'nalo lele'mo eto hu'ehinamo ni'ibe. ²² To ai'a bona'a minalune luto komopatigu keya'a molo leto'ehinamo ni'ibe. Ai alih'a lele'mo laga hina huto mino baga ilinamofifi babeyafa'a lolo huto ya'ma ai Sikalafu'a komopatigu molo letago mino'ehinamo ni'ibe.

²³ To naniya lenalitoga mebu'ohuna hapa'a ma huto ni'ibe. Nani Koliti metoga buto ka lepekito lenele'mo sibina hu lalube luto kehelugo keheli'ohuna keta nebesigo mebu'ohunamo ni'ibe. Kaga ya'ma komopa'nigu bu nogoloto nohina bo Hu'mau keheligo batu higo lu nolepube. ²⁴ To lenali keheliya ise'natinimofifi amuya melete nehabe, ya'ma keheli'ohutamo ni'inaya lenalitoga buto nani kibina bo lolo hilube luto mone melu'ohube. Fa'mene lenalitoga komopatinigu enegelo bilibe luto lenele'mo batu huto foya'a lilata nohube.

2

¹ Nani ma luto keheli'ohuna. Keke'i lilana nasana li huto hu lepi lalugihe luto kehelugo keta nebesigo lenalitoga mebilube luto komopa'ni tu lu laga hu'ohube. ² Nani'ni keke'i luse nasana lepilenogo'ni mone kiyi'agi komopa'nigu le'mo batu hi netalabe? Lenalitinisigo nehabe komopatinigu keheli sibina hinogo ya suhi mehilube'mu hube. ³ To lenalitini ana'ina lilata hi'ahana le'mo fe lilabe luto fayaha nasana koyapa'i koyoto lepi'ohunamo ni'ibe. Lenali ya hileno go nani lenalitoga bugo komopa'nigu le'mo batu hi nete'ahana aku'i komopa'nigu laga mehilina nasana lolo hi nete lalabe luto ya'ma ya hu'ohunamo ni'ibe. Laliti'mu ya'ma luto nokehelube. Nani komopa'nigu negelo bise'na kehelutita komopatinigu lenegelo bise'na li huto hu lepilibe. ⁴ To komopa'nigu keheli sibina hu'ohube, to komopa'nigu hepuhi lago lenali kumu yibi sipi huto fayahi ya'ma koyo lepi'ohuna to komopatini le'mo sibina hilube luto ni'igopa komopa'nigu lenali kumu ya'ma amuya moloto nohube yamofifi hapa'a leneleplube luto ya'ma ana fayahi koyo'ohuna yabe.

Foipa foya lilata bomofifi kolotanana'a li he'mi etalana ka'a

⁵ Bo mone kumu luto fayahi koyo'ohuna ai ya'ma komopatigu laga mehina nasana li'ehina ya'ma nanigo'i lolo mehu netabe. Lenalitoga luga'a hiti komopa'nigu laga mehinana li'ahanamo ni'ibe. Li nupa linogo'ni ya'ma botoga keta hu lalibe luto asaga

bona'i hiti yamofahi lolo hu leto'ehinamo ni'ibe luto melu'ohube. ⁶ Lenali asaga'magita osahi emite ana'ina le'mo fe lite lolo hilana ya'ma anasilo su halube'mu hibe. ⁷ Yatai ya'ma boyo komopa'agu sibina hinogo mono'i he'mi su ho lalibe lite foipana'a pa so etete le'mo bati hilo. ⁸ Ya hu'ehina'mu ya'ma lenemehi emite komopatinimofahi hapa'a lepilabe luto lengekesa lito lenoloka nohobe. ⁹ Nani ma luto le'mo bati hulata nasana'mu luto yata'a fayahoyoto lepi'ohunamo ya'ma ka'nii kehelilafihe luto yamofahi hapa'a huto hilibe luto fi taga hu lepoloto koyoto lepi'ohunamo ni'ibe. ¹⁰ Lenali bo mone'mofahi foipana'a li pa so etelago nani ana huto li pa so etolata nohube. Ai'a foipana'a lu huto hu'ehina ya'ma li huto hu neto'ehina ni'igo ya'ma pa nosobe. Ya hu'ehina lenali kumu kehelito Kilisitohi bulo ya'ma ¹¹ Satau ai fi taga hu letoto lebe ligi lalibe luto foipana he'milata nohube. Satau ya'ma ana'ina lolo hu letalube luto kehelilata nohina'a akeheli su ho'ohune.

Polu Toloasi hepato nohuto ekesa loe lae hu'ehina ka'a

¹²⁻¹³ Nani Kilisitohi ka lamana'a lu yege halube luto Toloasi hepatoga nonehetugo Hu'mau ai'a kapo li hokolo hu netago keheliloto'ni bo mone nalalu'nifu Taitasiu ai meago yabe luto sa sa huloto'ni negekesa loe lae higo ana hepato bona'magi nayahi epito he'mi epoloto Masetonia kapoga buto sa hilube luto bu'ohuna yabe.

Kilisitohi ka'a lu huto huse'a nohune

¹⁴ Akae. Hu'mamofahi legelo bi emilune. Hu'mau ai'a Kilisitotoga lele'mo hepilago ai foipana he'mi leto'ehina'mu fokehi hoto kanipo filata nohuto'a megesa'alo lele'mo leli'ali nohina yabe. Ya higo lali noto notoga buto ka'a lu noeppinogo ana kagauba hetofa tu'a tili tele huto nobina suhi huto noto noto i futili huto nobibe. Ya'mu lali Hu'mamofahi keke'i lu etoto legelo bi emilune. ¹⁵ Lali Kilisitohi tu'a lamana'a legi huto nohutita Hu'mamofahi kuguhi koyo emilago bona'i enubuto bito noenele'mana bona'i hiti to yabalugu limilata nehana bona'i hiti ya'ma tu'a enoholata nohube. ¹⁶ Foipanamofahi nasana lolo hi'ahana enali tu nebrite fililata nehana nasanamofahi tuguma'i enahago fililata nehabe. To lubuto bi'ehina bona'a lali tu nebrite minolata namofahi tu'a loholoto lele'mo mopo higo kosaba lemehiti lolo huto minolata nohune. Foya yamofahi asaga bona'i enali'ani amuya'aniloti bati mehu'ehigo aku'i laliti ya'ma lilune. ¹⁷ Lali bona'i luga'amagi hite melete nehana'a nehana ya suhi lolo hulata menohune. Bona'i luga'a asagatoga Hu'mamofahi ka'amu kehelilago kefahi li huto hu epilina nasana lolo hulago foya'a li etelata nehanaya lali ya'ma komopati lamana hinogo minaluta Hu'mamofahi bulo buto Kilisitotoga i hepiloto mono ka'a lulata nohune.

3

Lu mu tifise'namofahi ka'a kosaba'namofahi foya'a lilata nohune

¹ Lali ligitli ho tilune luto ka'a yamofahi aku'i hapi fi'ohutamo ya'ma ni'ifihe? To bona'i luga'amagi enigi'ani li ho tilata nehana suhi huto lenalitoga fayahoyoto melenogo bilibe luto lali hapatimofahi fayahoyoto mone koyoto lenelepilipihe? To lenali ligitli ho tite fayahoyoto keyenogo lito buto fato bonatoga epilipihe? ² Ya suhi huto meni'ibe. Nani foya'nimofahi fayahoyota lenali ya'ma nehabe. To fayahoyoto koyolata nasana ya'ma komopati fayahoyoto koyolago bona'i asagatoga bu gelete leka sete kehelilatana ya'ma ni'ibe. ³ Lali lenalitoga foya lilago lenali Kilisitohi fayahoyoto koyolatana'a lolo hilago ya suhi huto hapa'a huto huto ni'ibe. To fayahoyoto koyolata nasana ya'ma nagamitu mekoyo'ehibe. Amuya moloto minoba minoba bo Hu'mamofahi Sikalafu'uba fayahoyoto koyoe'ehina ya'ma fa'mene lapelegusa efato meni'ibe. Komopatiniguya fayahoyoto koyolago ni'ibe.

⁴ Lali ligit i li ho tilune luto meni'ibe. Lali Kilisito kumu yabe luto Hu'mamofifi amuya'alo minoto ai gi'a li ho tiluta ni'ina'mu nani ya'ma nokoyobe. ⁵ Foyatimofifi legeya'a mone lalitigati huto hulata nohibe luto ya hu tegi ka luto keheliloto kehe-lise'nati amuya moloto mone meminabe. Ana'ina lolo hutogo bati hulata nohina ya'ma Hu'mamofitogati yamofifi ni'ibe. ⁶ Hu'mau ai'a ya'ma lele'mo bati higo lu mu tifise'namofifi ka'a kosaba'namofifi foya'a ya'ma lilata nohune. Lu laga hi'ahana ka fayahi keye'ahana ya'ma keheliya ise'namofifi foya ni'igopa Sikalafu'i li emilata foya'a ni'ibe. Lu laga hi'ahana ka fayahi keye'ahana yauba lemehati filise'na li huto hu limilata nohibe. To Sikalafu'uba minoba minoba huto lemehiti minolata nasana ya'ma li huto hu limilata nohibe.

⁷ To Moseu keya ka lu'ehina ka tafa komopati sibina husemofifi li huto huse nasana ya'ma lapelegusa efato fayahi koyo'ehina ya nasanauba ni'igopa Hu'mamofifi fana meha'a huto hu'ehinabe. To ana keya ka lu'ehina kamofifi fana meha'a ya'ma minoto su meho'ehina Mosehi gobisalo fana mehi yanauba sipi ni'igo Isilaeli bona'magi enali analo henetite bu okaba'a silifi'auba enubu hago okaba'a bu go bati mehi'ahanamo ni'ibe. ⁸ Mono ka tafa'amofifi fana meha'a ya suhi huto mino'ehinamo ni'inaya Sikalafu'uba mono ka kosaba'i yatai li huto hu limilata nohina yamofifi fana meha'a le'mo inomo tinogo sipi'a minalibe. ⁹ Komopati li sibina hulatamofifi lolo huse'na yamofifi lu mu tifise'namofifi ka fana meha'a ya'ma imo limito ni'ibe. To foipana meni'igo minolatana mone'a yamofifi foya'a fana meha'a ya'ma mone'a tito ni'ibe. ¹⁰ To tafa'a lu mu tifise kamofifi fana meha'a ya'ma fenene hu'ehibe. To lu mu tifise kaga kosaba'namofifi fana meha'auba napa'a huto be ligito minoba minoba hilana'mu yabe. ¹¹ Ana'ina minomo buto su halinamofifi fana meha'a ya'ma napa huka huto hu'ehinamo ni'ilinaya ana'ina mino lito buto mino foto'i molose'na yamofifi fana meha'a minomo tito sipi'a mino'ehina.

¹² Lifita ilata nohuta nasana ya suhi huto ni'inaya mono ka keta mehuse huto lu aku toto lu yege hoto epilata nohune. ¹³ Ya nohuto Mosehi suhi huto menohune. Ai Isilaeli bona'magi ya'ma fana meha'a besa besa loto mino'ehina yamofifi su halube'mu nohigo ete bu ge lalabe luto golaga bagalo gu'motu ifi to etago minolata hu'ehina. To lali Hu'mamofifi kosaba ka molo'ehinamofifi fana talina'amu fala mekiluta nohune. ¹⁴ To enali komopa'ani fi hekini lago mineme bite nehago Hu'ma lu mu tifise'namofifi kaga tafa'a yaubaaku'i ifi tago enali kaga leka sete keheli bati mehi'ahanamo ni'ibe. To ifi tete sa gi'ahana ya'ma fa'mene mone gulu mefalina'mu yabe. Kilisito moneko'uba gulu foto li he'milata bo nohinagihe. ¹⁵ Isilaeli bona'i enali yatai kana ya'ma Mosehi fayapofifi ka'a leka selata nehitkehelise'nati ifi tago menekehelibe. ¹⁶ To komopa'ani li gelehe hite Sipi Bomofitoga minenogo ai ifi tete sa gi'ahana ya'ma gulu fo epalalina'mu yabe. ¹⁷ To Sipi Bo yabe luto noluna ya'ma Sikalafu'mofi kumu nolube. To Sipi Bomofifi Sikalafu'uba minolata nohinaga ana'ina moneuba naga'i letalina'a meni'ibe. ¹⁸ Lali ya'ma logobisati aitoga ifi toto sa megil'ehinogo Sipi Bomofifi fana meha'a gapo gapo'i legitanganu bu galata suhi huto Sipi Bomofifi fana meha'a bu goto nohutogo ai fana meha'auba fi fana to letoto lele'mo gelehe higo Sipi Bomofifi suhi lolo huto nohuta yabe. Ya'ma Sipi Bomofifi Meha'a ai ya hu letalata nohibe.

4

Lugufa'ya'ma somo kele'a ya suhi huto ni'ibe

¹ Hu'mau ai keke'i luse'namu foya'a yamofifi lu leto'ehinamo ya'ma to komopatigu keta mehina'mu kosele'i kasele'i mehone. ² Ya nohutoti foipana amuya'a hiti huto hu lalibe luto suguna huto sibi hapa'a lilata nasana lemegesa hu emiloto mone fagamofifi gupisalo minoto Hu'mamofifi ka'a li sibina hulata ya'ma ya suhi menohune. Lali

Hu'mamofhi bulo ai'a ka'a lu aku toto ma'naka luto lu huto huto lu noleputogo bona'i asaga'magi lali hapati keheligo fu luto ni'ibe. ³ To ka lamana'a lu yege nohota sapuya'a lutita ya'ma enali yabalugu limilata nehana enalitogago noluna ya hulata notine. ⁴ Enali ya'ma ana metogati gihti bo moneuba gi'a Satau, ai komopa'ani fi hekini lago Kilisitotoga keheli meemise neminabe. To ai komopa'ani fi hekini lago enali ka lamana'amofhi fana meha'auba komopa'anigu limilenogo Kilisito Hu'mamofhi babeyafalo nominana bomofhi fana meha'a bu go fe lite bu menegabe. ⁵ Lali mono ka nokehelito laliti'mu lu lepiluta'a mehune. Yesu Kilisito ai lali'i Sipi Boti to lali Yesu kumu yabe luto lenali koko panatini lolo huto minoto minalune luto lu lepilata nohune. ⁶ Hu'mau ai koyapa'i metepuhi ni'inagu fi besa lobo luto ligo go'i lu besa lo'ehina. To ai'asigo ya'ma lulago komopatigu ai'a kamofhi fana meha'auba mino kikipa hago Kilisitohi gobisalo Hu'mamofhi silikeha fayaha'a huto hu lamana nohigo bu golata nohune.

⁷ To lali ai fana meha'a komopatigu li'ohuta bona'magita fa'mene bona'i lugufa lapa mebi'ehina bona'i nohune. Ana'ina mone hetofa hatofanamofhi mina'a ti'ehina'a sa megise batih mehina kapogu malalina suhi huto fana meha'a ya'ma komopatigu limi'ehina yabe. Henabe? Ai kagamofhi amuya'a lalitoga meni'igo ai Hu'mamofitoga ni'ina yamofhi hapa'a huto hilube luto yabe. ⁸ To laliya keke'i luse'namofhi gupisalo nohutogo yanauba lele'mo tili tele hilina'a meni'ibe. To legekesa loe kehelito negi no'ohuta yamofhi kehelutogo sibi mehu'ehibe. ⁹ Fatehati lolo nehanamagi babu lite kalana'i nemeletago Hu'mau afotifu menohe'mi letana yabe. Kalana'i mele letete ya nehanogo lagabu'i gilago sibigopa filito fenene mehune. ¹⁰ Ana suhi huto Yesu minoto lito hu'ehinamofhi komopa'a ana huto lugufaga huto hilibe luto lugufagati Yesuhi he nefiligo mino'ehina babeyafa ya'ma lito humofa'na hulata nohune. ¹¹ To lali lubu hiti nohutogo kana'mu kana'mu bona'magi enali Yesu kumu lite lali ete neheti neheti hite lele'mo sibina sabana hite fililatanagu lele'mo melelata nehana yamofhi Yesu minoba minoba amuya'amofhi ya'ma lali fililuta lugufaga huto hilibe luto ya suhi huto huto hu limilata nohibe. ¹² Ya hulago lalitoga fililatanauba foya'a lilata nohibe, to lenalitoga ule'ale huto nominana nasanauba foya'a lilata nohibe.

¹³ Mono bukugu fayahai ka mone ma lite keye'ahanamo ni'ibe: *Nani aitoga nemehi emilata nohuto'ni ka lulata nohube*. Ya lite keye'ahago lali ana legegeto aitoga kehelii amuya mololata nohutoti ka'a lulata nohune. ¹⁴ Ya nohutoti ma luto kehelilata nohune. Hu'mau Sipi Bo Yesuhi fili'ehinagati le'mo ho ti'ehina ai suhi huto lali hiti ana huto lele'mo ho tiloto lenali hiti Yesu ai nohinalo lele'mo malalube'mu hibe. ¹⁵ Lali asaga nasana ya'ma lenali kumu yabe luto lolo huto moloto hulata nohune. Hu'mau lehe'mose'namofhi nasana i tili huto binogo bona'i asaga'magi kehelilete Hu'mamofhi foke ka lite enegelo bi emite Hu'mamofhi fana meha'auba bu baga o baga ito minalibe.

Lali keheli ule'ale huse'nagu nominone

¹⁶ Lali ya hu'ehina'mu yabe luto kosele'i kasele'i mehone. Lugufati lagabu'i gilata nohinaya kana'amu kana'amu komopatigu lele'mo amuya hulata to kosaba'i asaga yupahi limilata nohibe. ¹⁷ Metoga kalana'i mele letalana nesi'a yamofhi su halina yanauba sekele mamu'amofhi laga hina'a su mehose minoba minoba hilina'a li huto hu limilibi. Ana sekele mamu'a limilina'a yanauba lali kumu kalana'i nemalana li'ohutana be ligilina'mu yabe. ¹⁸ To ya huto ni'igo lali ana'ina keta'a hiti li limilata nehana yanauba ni'igopa ana'ina suguna nasanauba huto hu limilibi luto ana kegi'a komopatigu bu goloto minolata nohune. Ya'mana metoga ni'ina lubutu bu golata nohuta nasana yauba fa'menena lolo hilina'mu yabe. Ya'ma lubutu bu menogotanauba amuya moloto mino foto'i moloto minoba minoba huto minalina'mu yabe.

5

¹ Lali ma luto kehelilata nohune. Ya'ma me lugufamo fulupa ilina nohi legitia ni'ina to tele bilenogo Hu'mau kokulumagu minoba minoba nohi mone li huto huto molo leto'ehina yamofifi bona'magi enayatu meg'i'ahana fa'mene Hu'mau ai amuya moloto minalina nohi hepa'a gi'ehinamo ni'ibe. ² To lali ya'ma ya hu'ehina'mu kokulumagu nohi li huto huto lelepilibe luto laga'a keheli'ohuto amuya nomolo fa'mene lugufamo hiti minolata nohuta'mu yabe luto kiligi ito minolata nohune. ³ Lali lemehati yupa'i mino lalibe luto yamofifi kokulumagu kosaba lugufati nohi suhi huto lito li hepиноготи bati hilibe. ⁴ Lali ma metoga nonugu nohuto yanamofifi keke'i luse'na keta keta nolebesigo kiligi ito nohune. Lali ya'ma me lugufati, nohi tafa'a legi huto ni'inana ya'ma mone'na heti he'milune luto meno kehelune. Tafa'a gukete fa'mene ni'inogo kosaba gukete lito li hepito minalune ago kehelilata nohune. Ya nohuto filise'namofifi nasana lolo hu'ohuta ya'ma amuya moloto minoba minoba hilutanauba mikili halibe luto lulata nohune. ⁵ Ananamofifi lamana'a ya'ma huto hu limilibe luto le'mo babahi hu leto'ehina ya'ma Hu'mau ai'asigo nohibe. Ai ya huto lele'mo hetofa hilina nasanamofifi babeyafa'a ya'ma ai Hu'mamofifi Sikalafu'iya molo leto'ehibe.

⁶ Lali yamofi kumu keheli eminogo komopati le'mo hetofa hu letelenogo koli mehuse minalune. Ya nohutoti ya suhi huto yamofifi kehelilune. Me lugufa hiti minolata nohuta kana'a ya'ma Sipi Bomo sa huloto kame hepato nominone. ⁷ Yatai kana ya'ma komopatitu Hu'mamofifi ka'amo'mu kehelutogo amuya moloto nominana ya huto ni'ibe. Legeya'a ya'ma mele'isi bu mego'ohune. ⁸ Ya nohutoti sibi komopati le'mo hetofa huto nohinogoti lugufatu kame hepato nominotamofifi ya'ma he'mito koto hepatoga Sipi Bo hiti minolata'a yamofifi laga'a kehelilata nohune. ⁹ Minolatana yamofifi ya'ma metoga kame lugufa hiti minolata nohuta'afi to ifoga koto hepatoga minaluta'afi ya'ma Sipi Bouba bu legenogo bati hilibe luto fana hoto minoto lito hulata nohune. ¹⁰ Yamofi kumu ya'ma luto ma keheli'ohune. Mega lugufa hiti nohuto ana'ina lito moloto hu'ohuta bati huto ni'ifi to sibina huto ni'ibe yamofifi mone kegi'a ai eto eto huto kaga loko huto pa sose'na limilibe luto minoto lali asagatoga Kilisitohi ka foya kefa hisalo ho tiloto kululu tito nehetilune.

Hu'mau lele'mo bati hulenogo ai hiti hepito minalutamofifi ka'a

¹¹ Sipi Bomo lelesa nolinogo nohuta ni'ibe. Yamofifi keheli'ohutoti bona'magiji enegekesa lito ka lamana'a keheli emilo lu epilata nohune. Hu'mau ai hapati asaga'i bu golata nohibe. To lenali ana suhi hite hapa'ni ya'ma komopatinitu kehelilata nehaifihe luto nokehelube. ¹² Lali ya luto linogoti keheli'ehinogo lali ya'ma ligit le'mo ho tilune luto lu noleputa'a meni'ibe. Lenali fa'mene lali kumu keheli bati hinogo netinogo lenali bona'i luga'amagihi komopa'ani topa mehanogo minete enugufamofifi nasana'muko kehelite enigi'ani li ho tite minelata nehana'a yamofifi nani hapa'ni lu epinogo keheli bati hilabe luto nolune. ¹³ Lali kumu negi bona'i yabe lite li'ahanamo ni'ifihe? Ya'ma Hu'mamofifi foya'amu yabe luto ni'ibe nohune. To legekesa yigise'na bati huto ni'ibe lite li'ahanamo ni'ifihe? Yamofifi lenali kumu ni'ibe nohune. ¹⁴ Ya hu'ehina'mu Kilisitou ai meha'a limilata nohinauba lele'mo hetofa higo lalitigo lugufati lelito tiluta'a meni'ibe. Lali ya'ma luto keheli emilata nohune. Ai bo moneuba lali bona'i asaga kumu yabe luto fili'ehinamo ni'inagihe. To lali asaga'i ana suhi huto tafa hapatimo'mu fili'ohuta'a ya'ma keheli'ohune. ¹⁵ To bona'i asaga kumu yabe luto fili'ehinamofifi ya hu'ehina'mu lubu hiti nohuto yamofifi lalitisigo minoto lito mehuse ai kumu luto minoto lito hilune.

¹⁶ Yamofifi lali melugu bona'magi kehelise'na mege'i mololoto hapa hapa'ani lu su meho epalalune'mu hune. To lali koyapa'i ya huto Kilisitohi ana huto gufa'amofifi hapa'a bu go'ohuta, ana babeyafalo yata'isi ya'ma aku'i mone bu megone. ¹⁷ Ya hu'ehina'mu bona'i moneuba Kilisitotoga hepiloto molo emi'ehilina ai yuhufana lolo

nohilibe. Tafa hapa'a su ho etolago kosaba hapa'a ahuto hu'ehilina yabe. ¹⁸ Ana nasanamofifi legeya'a ya'ma Hu'mamofifi nasanago ni'ibe. Lali koyapa'i ai fatehe bona'a mino'ohutaya ai'a ya'ma Kilisito kumu luto lele'mo fulu hulago ai'a bona'a nominone. To ya huto lali bona'i luga'a ya'ma ana huto enele'mo fulu hilina ka'a lu epilabe luto lu limi'ehinamo ni'ibe. ¹⁹ Lu limi'ehina'mu Hu'mau ai'a Kilisitohi ho lifigo oto minoto metoga bona'i asaga'i hiti ai'a hiti enele'mo ketipa ilube'mu huto mino'ehibe. Ya huloto foipana'ani li he'mi epololoto aku'i leka so su meho'ehina yana'mu ka foya melilina'mu yabe. To lele'mo ketipa iloto kaga'a ya'ma folagahatigu molo leto'ehinamo ni'ibe.

²⁰ Ya hu'ehina'mu lali Kilisitohi ka'a leli'ali bona'i Hu'mamofifi ka lamana'a lu lepilata nohuta keheliloto lenegekesa lito ya'ma Hu'mau lu lepilata nohina suhi huto nohune. Kilisito kumu Hu'mau lenele'mo fulu hinogo aitoga bite hepilo. ²¹ Kilisito ai foipana'a meni'ina bo ya'ma Hu'mau lali kumu luto lali foipanati ai gupisa'alo molo eto'ehina. Hena'mube? Ya'ma lali Kilisito hiti i hepiloto Hu'mamofifi bulo fotogo huto minalune luto yamofifi lolo hu'ehina.

6

¹ Hu'mamofifi le'mo bati nehana bona'i lali lenegekesa lito ma luto lu lepilata nohune. Hu'mamofifi lehe'mose'na'a molo lepalalina buto fa'menena lolo mehino.

² Hu'mau lu'ehina ka'a ya'ma ma huto ni'igo kehelilo:

Nani lenehe'mose kapo
hokolo hu'ohuna kanagu
lenali ka keheli'ohunamo ni'ibe.
To lenubuto bise kanalo
lenele'mo bati hu'ohunamo ni'ibe.
Ya lu'ehibe.

Kehelilo. Kana lamana'a yata'isigo ni'ibe, lubuto bise kana ya'ma ana huto yatai ya'ma ni'ibe.

³ Lali ana huto bona'magitoga foya lilata nohuta'mu kosele ka li lalabe luto yamofifi mono kaga behelefe limi lalabe luto ya mehu'ohune. ⁴ Lali Hu'mamofifi foyalo bo'a nohutagihe yamofifi hapa'a li huto huto ma luto molo lito bulata nohune. Keke'i luse'namofifi gupisa'alo nohutoti to ufeha'a hiti nasanamofifi gupisalo minoto to i'i o'enamofifi gupilo mino'ohuta yatai ketipanamofifi komopa'agu nominone.

⁵ Segi osatu ite i kehe li keheli nehago naga nonugu mino'ohuta kalana'i melete lehalune'mu nehago minolata hu'ohutamo ni'ibe. Keke'i luse foya lito nohuto, lubu'i mekose ho tiloto nohuto nose'nati menose minomo buto nohutogo Hu'mamofifi foyalo bo'a nohutamofifi hapa'a ya'ma huto huto hulata nohibe. ⁶ Ya huto nominotaya komopati besa lago nohuto kehelise'na minoto komopati fulu higo minoto lalalutigihi noenehe'motogo Sikalafu'i hiti minoto komopati bati huto epilata nohune. ⁷ Lusiga luto ka legeya'a noluto Hu'mamofifi amuya lito minolata nohune. Lamana'a ni'igo nominoto'a nohutogo yanamofifi gimi mage'a helegu'a lolo huto lito nominone.

⁸ Ligit le'mo ho tise'namu to lubuya huse'namofifi folagaha'agu minolata nohune. To lofokehi lilatana to libe pigi bibe hilata nehana yamofifi folaganugu nohutogo Hu'mamofifi foyalo bo'a nohutamofifi hapa'a ya huto huto hulata nohibe. Fagalo bo yabe lite neli letago faga meluse minolata nohune. ⁹ Hapati'mu sa sa nehanaya Hu'mau hapati keheli su ho'ehinabe. To fililatanalo lebato'isi ni'igo fililune'mu nohutaya fa'mene lubu hiti minolata nohune. To lahago filito bu'ohutamagita fa'menena lolo menohune. ¹⁰ To keke'i luse'namofifi gupisalo nohuto legelo biba biba huto nominone. Salafa'amofita sibigopa bona'i asagatoga mono'mofifi fe'noha'a hiti enele'mo lolo hulata nohune. Lumuhi menina'a nohutogo komopatimofifi fe'noha'a bai toto ni'igo nominone.

¹¹ Oho, Koliti bona'ise. Komopa'ni ya'ma lenalitoga babu luto ni'ibe. To labaguti lusiga luto lu nolepune. ¹² Laliti yamofihu komopati amuya moloto lenele'mo hetofa hulata nohune. Lenali lenemehi limilata nehana yamofihu nesi'asi ni'ibe. ¹³ Lenali kumu kehelugo pa'ni pana'ni lolo nehago kaga'ni ya'ma lu nolepube. Mone kegi'a beleha'aga pa sete ana hite lenemeha'a nanitoga melenogo mineno.

Hu'mamofihu mono noha'a nohune

¹⁴ Hu'mamofihu ka mekehelise bona'magitoga bite mino hepite koguna lolo mehilo. Lamana'a hiti to laga mehinana hiti etali hena hite i hepite menala'ibe? Ya'ma i mehepila'ina'mu yabe. To fana mehena hiti metepuna hiti moneko kumu minala'ififiye? O'e, ya huto meni'ibe. ¹⁵ To Kilisitohi ai kala bo'a Sata hiti etali hena hite komopa'atiti hena hite le'mo hepila'ibe? Ya hila'ina meni'ibe. To Hu'mamofihu ka kehelito nominota bona'a lali hiti to ai ka'a menekehelina bona'i enali hiti hena huto koguna huto minalune? Ya huto meni'ibe. ¹⁶ To Hu'mau hiti lugefa nasana hiti moneko nonugu minala'ififiye? Ya huto meni'ibe. Nekehelihi? Hu'ma amuya moloto minoba minoba bomofihu noha'a lali ya'ma nohune. Ya hu'ehina'mu Hu'mau ma luto lu'ehinamo ni'ibe:

Nani bona'nimagihi komopa'anigu
minoto lito minoloto'ni
enali folagaha'anigu humofa'na hilube.
To nani enali sipi bo'ani lolo huto
minalube.
To enali nani yagapana'ni lolo hite
minalabe.

¹⁷ Yamu'i Sipi Bo ai ma luto lu'ehinamo ni'ibe:
Nanitoga mekehelise neminana'a
he'mi epelete foto'i minalo.

To nani lu laga hu'ehinamofihu
bati mehina nasanalo
ya'ma li mekehelilo.

Ya hilenogo nani'ni kaba hu lepoloto
lenele'mo hetofa hilube'mu hube.

¹⁸ Ya huloto'ni afotinifita minalube,
to lenali ya'ma pa'ni pana'ni lolo hite
minalabe.

Ya'ma Hu'ma amuya bouba
huse mehuse suhi huto
ai'a kaga'a ya luto lu'ehinamo ni'ibe.

7

¹ Nemehi lepi'ohuna nalalu'nigitabe. Hu'mau ya'ma ka lali kumu lu molo'ehina yabe. Ya'mu lali komopati to lugufati le'mo sibina hulata nasana asaga'i li he'milototi komopati gulu gulu linogo Hu'mamofitoga koli'a hiti minalune.

Polu komopa'ni li gelehe hana'mu gelo bi'ehina

² Lenali komopatini lalitoga malalo. Lali lenalitoga li sibina mehu lepolo'ohune. To bo mone'i le'mo sibina mehu etone. To lenipagu fito ana'inatini mone li sibina mehu'ohune. ³ Nani ka ya'ma lenifisa ilube luto lu melepolo'ohube. Nani koyapa'i li lepi'ohuna ka mone aku'i yatai lu lepilube. Lali lenali hiti moneka minoto lito fililuta ni'ifi fa'mene minaluta ni'ifi ana suhi huto mino lito buto minalune. Komopa'ni lenalitoga mino'ehinamo minalube'mu hibe luto alu lepi'ohunamo ni'ibe. ⁴ Lenali Hu'mamofitoga ule'ale hite neminana komopa'nitu kehel'i'ohuto lenofokehi nolube.

Lenali komopa'ni le'mo fulu nehago keke'i luse'namofifi gupisalo nominoto'ni bati huto minoto negelo'ni sipi nobube.

⁵ Masetonia kapogu oto neheti'ohuta mone'a labasu mebune. Ya nohigo kalana'i melete lugufamofifi luba'a hilata to komopatimofifi lelesa luse'na yanauba luga luga huto huloto lele'mo loe lae huto mino'ohutamo ni'ibe. ⁶ Ya huto nohutogo megusa yagapana'magihi komopa'ani le'mo bati hulata bo Hu'mau ai ya'ma Taitasi le'mo gelehe hilago oto le'mo amuya molo leto'ehina. ⁷ Ya huloto i gelehe huto o'ehinauba ya'ma anasi lele'mo bati hu'ehinamo meni'ibe. Lenali aimo le'mo bati hi'ahana ka'a ya'ma lelito ago kehelilototi komopati ketipa igo nohune. To nani'i bu nagalune lite kehelite minelata hi'ahana to foipa nasana huto hu'ehina'mu leniginaga figo mineme bite neminana to nani kumu yabe lite fi hetofa hi netete amuya melelata nehana'a ya'ma ka'nii lu nimilago yata'isi komopa'nigu keheli bati huto kehelugo tigo nohube.

⁸ Nani koyapa'i fayahi mone koyo lepito leka sete kehelite komopatini keta hu'ehina yana'mu yatai komopa'nigu kehelugo keta mehibe. Fayahi luto koyo'ohuna kanamofifi ya'ma kana'a hupamone'isi komopatinigu keheli sibina nehago keheliloto'ni lama'naka komopa'ni keheli sibina hu'ohunamo ni'ibe. ⁹ To yatai ya'ma komopa'ni bati nohigo nolube. Komopatini sibina hu'ehina ya'ma yamofi kumu lenipagu keta hulatanamofifi komopatini i gelehe hana'mu luto nipagu lama'naka keheli bati nohube. Lenali leniginaga fi'ehina ya'ma Hu'mau keheligo lamana nasana lolo hulago keheli'ehinamo ni'ibe. Ya higo nani kaga'ni lenele'mo sibina mehu'ehibe. ¹⁰ Hu'mamofifi kamu'i liginaga filata nohinanamofifi le'mo gelehe hulata nasana li huto hinogo Hu'mau lubuto binogo minalune. Yamofihi liginaga fise nasana yamofiha'a li huto hilina alih'a ya nasana'mu kehelinogo mone sibina mehilube'mu hibe. To mono'i mekehelise bona'i ginaga fise'na yauba negi nagi nasana li huto nohigo filite bilata nehabe. ¹¹ Bu galo. Ginaga fise'na ya'ma lapa mebi'ehibe. Yamofihi lenalitoga legeya'a nesi'a huto mehu'ehibe. Legeya'a sipi'a ahuto hu'ehibe. Hu'mamofifi kagalugu lenele'mo babahi huse'na to hapatini bati huto le'mo huto huse'na to foipa nasana fitu fose he'milata huse'na sipi'a to Hu'mamofifi ita bise'na lenelesa luse'na to nani kumu keheliya ite amuya molose'na, to foipanamofifi mone kegi'a epilata'na ya'ma nasana ya hina'a li huto hu'ehina ya'ma lenalitoga nona'a huto hulago lenali foipana memino'ehinamofifi hapa'a huto nohube.

¹² Ya hu'ehina'mu koyapa'i fayaha nasana ma luto koyo lepi'ohuna yamofihi foipana'a lilata bomofifi ai kumu luto meni'ibe. To foipa nasana lolo huto molo eto'ehina bomofifi ai kumu hiti luto meni'ibe. Kaga'a lu lepugo Hu'mamofifi bulo lenali lalitoga malalanamofifi hapa'a huto hilibe luto yamofi kumu koyoto lepi'ohunamo ni'ibe. ¹³ To lenali ana hilete komopati le'mo kefa i'ahanamo ni'ibe.

To komopatigo le'mo hetofa hi'ahana yamofi kumu luto meni'ibe. Lenali Taitasihi komopa'a le'mo fulu hago ai komopa'agu gelo bito nohigo anamofifi ka'a ya'ma kehelito lag'a nominone. ¹⁴ Nani koyapa'i lenele'mo hofa toto lenali kumu nofokeha kaga'ni ya'ma Taitasihi lu emi'ohunamo ni'ibe. To lenali kumu ka lu emi'ohuna yamofihi legeya'a ya'ma huto hu su ho'ehinamo ni'ibe. Nani ka'nii ya'ma faga hiti mone lu melepi'ohunamo ni'ibe. Ana huto lenigitini le'mo ho titi Taitasihi lu emi'ohunamofifi ya'ma legeya'a alolo hu'ehinamo ni'ibe. ¹⁵ Taitasiu ai lenalitoga bulago koli'a hiti keheli emite to keke'i li etete lenipagu melete be tigilete he'me'ahana to ka'a keheli emi'ahana yana'mu kehelito meha'a lenalitoga molo'ehina ya'ma napa ho lito bulata nohube. ¹⁶ Nani lenali kumu keheluna ana'inatini fotogo hutogo ni'igo nugufa'ni sibina mehinogo bati huto minalube'mu hube. Ya'ma komopa'nigu bati nohigo nokehelito lu nolepube.

8

Mono kumu lite efahi li nupa hilanamofiji ka'a

¹ Nalalu'nigita, Masetonia hepatoga agoya hi emise bonatoga Hu'mamofiji he'mose'nauba lamana'a lu huto hu'ehina yamofiji lu lepilube. ² Enali eniginaga fise gofana yamofiji komopa'agu minete salafa'a mine'ahanauba fa'menena lolo hinogo komopa'anigu sabiyana sipi huto lolo higo efahi li nupa hi'ahanamofiji nesi'a meni'ibe. ³ Nani enali hapa hapa'ani kehelii bati huto kehelii'ohuto nolube. Enali'ani enegekesa kehelite babahi hite enali efaha'ani epite amuya'anilo molo legege hite lagaso'a mone'i tite mine'ahana. ⁴ Nani enegekesa lito ya mehu'ohugo enali'ani kehelite logo'na hete Yutia kapogu Hu'mamofiji bona'amagihi komopa'ani bati hinogo kehelilana nasana li huto hite enele'mo bati hilana kefahi epilane lite loka heba heba hite li'ahana. ⁵ Ya nehitte ana'ina nesi'a lolo hilune'mu nelafihie, luto nokehelugo ya hi'ahana yabe. Yata'a ya'ma Sipi Bomofitoga komopa'ani kehelii emilete Hu'mau lilina malalina'a hilune lite liletate lalitoga hiti komopa'ani limilate mine'ahana. ⁶ Enali ya suhi hilago Taitasiu ya'ma lenali komopatinii kehelii bati hilana foya hapi fi'ehina ya'ma li su hoto lilibi luto yamofiji lu eto'ohuta yabe. ⁷ To kehelii ule'ale hise'natini to Hu'mamofiji ka lu yege hose'natini to mono'i hapa'a kehelii fe lite kehelise'natini to mono'mofiji foya'amu amuya molose'natini to lenemehatini epite lehe'mose'natini limilata nohina ya nasanamofiji legeya'a babu luto huto hu'ehina'mu yabe luto komopatigu kehelii bati huse foya liletate kefahi li nupa hilana'mu ana hite keta mehuse hilabe luto nolube.

⁸ Nani lenogo'na bito melu'ohube. Mono ka nekehelina bona'magihi luga'aga ana foya'mu babahi hi'ahabe. Yamofiji lu lepinogo'ni lenali enehe'mose'na legege hite ya'ma huto ni'inamofiji hapa'a huto hilabe luto nolube. ⁹ Lenali Sipi Boti Yesu Kilisitohi lehe'mose'namofiji akehelilata nehanamo ni'ibe. Ai sekele mamu'amofiji afo'afu lenali kumu yabe luto muhi meni'ina bo lolo hu'ehina yamofiji lenali anatu mono'mofiji yogo fe'noho suhi hilabe luto ya suhi hu'ehinagi nani ya'ma lu nolepugo lenali giyaka lite ana hite bilabe.

¹⁰ To kaga mone ma luto kehelii'ohuna lu lepinogo'ni keheliiya ilenogo lamana'a huto hilabe. Lenali ya'ma tafa foya kanagu hapi fi'ahana ya'ma yatai li su halanamofiji bati hilube'mu hibe. Lenalitini yamofiji mele'isi kefahi li nupa hilune lite liletate keta mehuse hapi fi'ahana ni'ibe. ¹¹ Ya hu'ehina'mu molo emite lelite nebrite keta mehuse hite hapi mefi'ahananamofiji suhi hite keta mehuse hite li su halana ananamofiji legeya'a ya'ma nasana mele'ehilana legege'alo li huto hilabe. ¹² Komopatinigu kehelii bati hite kefa malalana ya'ma Hu'mau kehelinogo bati hilube'mu hibe. Lali memolo'ehiluta legegeto ni'igopa ana'ina molo'ohuta babeyafalo melenogoti Hu'mau bu gago bati hulata nohibe.

¹³ Enali luga'amagi lamana hite minenogo lenali sibina hite minalabe luto efahi li nupa hite epilo luto nolune meni'ibe. ¹⁴ Lenali yogo fe'nohi yatai kanagu enali salafa'a enoho liflenogo ana'ina moneko legegetoko huto hilabe lu'ohunamo ni'ibe. To minoto kana mone yupahifi enali'ani yogo fe'nohuba lenalitoga kau'na kanagu ho lifinogo ya'ma moneko legegetoko mine melete minalabe. ¹⁵ Guna melete epiba epiba hilanamofiji ya'ma mono ka bukugu kaga'a ma huto ni'inamo ni'ibe:

Enali nose'na babu lite
li nupa hi'ahanamagiji enumu higo
mone he'mi'ahana'a meni'ibe.
To nesi'asi li nupa hi'ahana'amagi
mone kau'namu mefil'i'ahananamo ni'ibe.

¹⁶ Ya'ma Taitasiu lenali kumu luto lenehe'moto fifa ilata nohuna ana legegeto aitoga huto higo Hu'mamofiji fokehi holata nohune. ¹⁷ Lali lu emutogo kehelii'ehibe luto

liluta'a meni'ibe. Ai'a komopa'auba bati hinogo foya lenalitoga bilube'mu hibe. ¹⁸ Taitasi hiti to lalalutifu mone hiti etoho lufuna yabe. Ana bouba ka lamana'a lu yege holata nohinogo Hu'mamofifi bona'i asaga'i kehelite gi'a liyafa nehana yabe. Ai hiti Taitasi hiti etoho lufune. ¹⁹ Hu'mamofifi bona'a enali ana bomofi kumu komopa'anigu keheli bati hilana kefahi lelito buto enele'mo bati hinogo moneka bilabe lite le'mo mele'ahana. Ana foya ya'ma Sipi Bomofifi fana meha'a le'mo sipi hilibe luto to komopati babahi higo enehe'malube'mu nohune luto foya lilata nohuta yamofifi hapa'a huto hilibe luto ya'ma komopati epise foya lilata nohune.

²⁰ Yamofifi laga mehina ka mone huto hu lalibe luto babu efahi ya'ma legeso hite kaba hila'ibe luto etoho lufugo neba'ibe. ²¹ Lali nasana lolo hutogo Sipi Bouba ai'asigo kehelinogo bati hilibe luto ni'igopa bona'magita ana hite kehelilenogo fotogo hilibe luto lilata nohune.

²² Lali ya'ma etali hiti lalalutifu mone'i hiti enoho lufutogo foya nebab. Ana bo ya'ma babu yupahi fi taga hu etoto bu go'ohuna amuya nasanamofifi hapa'a huto hu'ehibe. Yatai ya'ma lenali kumu keheligo ule'ale nohuto amuya babu luto nomalabe. ²³ Taitasihi hapa'amu kehelilune lite nelinogomo lenali kumu yabe luto ai hiti nani hiti foya lilata nohu'ina botini loemo ya'ma nohu'ibe. To Taitasigi hiti moneka bila'ina bole'i lalalutighi hapa'atiti kehelilune lite nelinogomo etali Hu'mamofifi ka nekehelina bona'atitimagi etoho lifigo foya neba'ibe. To etali Kilisitohi fana meha'a le'mo saga hilata neha'ina bomale'i neha'ibe. ²⁴ Lali lenali'i lenele'mo napa huto noluna yamofifi lamana'a huto hilibe lite lenali ana bona'i lenemehi epinogo Hu'mamofifi bona'magihi li gehesa'alo li gehesa'alo lenali keheliya ilabe.

9

Yutia hepatoga mono bona'magi kumu efahi li nupa hi'ahanamofifi ka'a

¹ Yutia kapogu Hu'mamofifi bona'a enehe'mete efahi epilanamofifi ka'a ake-heli'ahabe. Yamofifi henabe luto aku'i koyo lepilube? ² Ana foya'mu komopatini topa nohago keheliloto lenigitini li ho tito lenali hapatini'mu Masetonia bonatoga ma luto lu epi'ohube: Hu'mamofifi agoya hu emise bona'i Akaiya hepatoga nehanamagi tafa kufugu mele'isi le'mo bati hilete kefahi huto hulata nohina kapo'a li huto hi'ahanamofifi ka'a ya'ma Masetonia bona'i lu noe pugo bona'i luga'amagi enali amuya melete katini kehelilete ana foya'mu enipagu keta mehuse hu'ehina. ³ Nani ana foya'mu lenigitini li ho tito lu lepi'ohuna kagauba buto fa'mene lo lalibe luto lu'ohunalo ya'ma anamoloko melete keta mehuse hilabe luto nigibo nagabo ya'ma enoho lufugo nebab. ⁴ Nani'ni aliha'a nohunamofifi Masetonia bona'i hiti buto lenali kefahi li nupa huse'namu ligitagahi nehago lenele'mo bati huto lu lepi'ohuna ka'ni limi lalibe luto nani hiti to lenali hiti lubuyati hu lalibe luto yabe. ⁵ Yamofifi ya'ma nani'ni nokehelugo bati higo nalalu'nigita ya'ma enogo'na hoto enoho lufugo kohe tete lenalitoga foya nebab. Bi nehetinogo lenali kefahi epilune lite ema afetoga ka'a nimi'ahanamo ni'ibe. Yamofifi yata'a kanagu li nupa hinogo minalibe. Ya hilenogo nani lenalitoga bu nehetito lenohoka lenohoka hinogo'ni kefahi malalana'a huto ni'igopa komopatini li hokolo hite minete kefahi melelata hi'ahanamofifi hapa'amo lama'naka huto hilibe.

⁶ To kefahi li nupa hilana'mu fono ka ya'ma ya luto noluna keheli'ehilo. Lenali bigaha'a nesi'a ho kafaluta ya'ma minoto legeya'a nesi'asigo lilune'mu hune. To bihi nasana asagabihina lolo hiluta yamofifi minoto samahi tito lilune'mu hune.

⁷ Ya hu'ehina'mu ya'ma suhi lilabe. Lenali fato fato komopatinitu kehelite keheliya ite kehelilana legegeto hite ya'ma kefahi he'milabe. To enipakafa hiti nehinogo bona'magi enohoka enohoka hinogo ya mehuse komopatinigu babahi hite he'milabe. Enegelo bite kefahi he'milata nehana bona'magihi Hu'mau bu gago laga'a besilata

nohinagihe. ⁸ Hu'ma ai amuya bo hapa'a nohina bo keta mehuse huto ana'ina ai amuya'a huto hu lepilibe. Ya hulenogo lenalitini lenumu'i nehinogo lenehe'mose foya fato fato bona'mofiji lilune litemo ana'ina'mu sa mehilana'mu yabe. ⁹ Mono bukugu ka fayahi mono bona'magi kumu mone ma luto ni'inamo ni'ibe:

Ai'a ana'ina'a guna ito salafa'amagihi

enehe'moto epilata nohibe.

Ai'a keke'i lu epolose'na'a i laga mehuse

mino lito buto minalube'mu hibe.

¹⁰ Hu'mamofiji ai'a biha'a nasana li huto hu limigo hekolo'ohuta anamofifi legeya'a silaga'i huto higo lito minoto ho tito nohune. Ai'a lenali hiti minoto bigaha'a li huto hu lepi su holoto lusa gito le'mo napa hulenogo enehe'mose'natini yamofifi legeya'a mino bai toloto i futili huto minalube'mu hibe. ¹¹ To amuya fe'nohatini hiti lolo hite bona'i enehe'mete fato fato bona'i hiti enele'mo bati hileno go enehe'mose'natini legeya'a huto hileno go enali lali kumu yabe lite Hu'mamofifi fokehi lilana'mu yabe.

¹² Lenali ya hite, Hu'mamofifi naga'a enehe'me'ahanauba legeya'a huto hu'ehina mone ana muhi menina bona'i enele'mo bati hu'ehina to mone hiti Hu'mamofifi enegelo bite babu lite neminana ni'ibe. ¹³ Lenali Kilisitohi ka lamana'a kehelilete li pili kete lite neminana yamofifi hapa'a to lenali Yelusale hepatoga mono ka keheli'ahana bona'i to lenalalutiglihi luga'a asaga'i enali hiti lenipagu bati hinogo kehelite babu lite enehe'melata nehanamofifi hapa'a huto hileno go Hu'mamofifi fayahi mino baga ito minalibe lite le'mo ho tilune'mu habe. ¹⁴ Ya hileno go Hu'mamofifi lehe'mose'na'a fato suhi huto lenalitoga li huto nohina'mu yabe lite komopa'ani lenalitoga melete lenali kumu yabe lite Hu'mamofitoga buka tilune'mu habe. ¹⁵ To lali Hu'mamofifi ai'a lehe'moto fi hetofa hu leto'ehinamofifi afo'afifi Yesu kumu yabe luto lu su meholatamofifi ya'ma fa'mene iyo iyo ka lu etoto fokehi lilune.

10

Polu ai'a foya'a le'mo amuya molo'ehina

¹ Poluita nani ya'ma Kilisitohi fuluna'a hiti lehe'mose nasana'a hiti kumu luto lengekesa lito lu lepilugi kehelilo. Kehelite nani kumu ya'ma lite lilata nehabe. Lalitoga oto minoto ai'a amuya'a hiti bo menohinaya kaga'a nagami'a hiti lu lepilata hu'ehina. Ya huloto buto minoto golagaguti kaga lu lepilata nohibe. Lenali ya nelabe.

² Nigibo nalalu'nigita, lenalitoga buto minoto melugu bona'magihi komopa'anitu kehelite lilata nehanamofifi suhi huto foya'a lito nominabe lite nani kumu lilata nehana bona'i nogolagaguti kaga lu epilube luto lilunamofifi babahi huto lipoti lu epilunamoya lenali luga'amagita ana suhi huto nogolagaguti lu lepi lalugi nohoka mehilo. ³ Lali fa'mene bona'i ma metoga minoto humofa'na hu'ohutamo ni'inaya Hu'mamofifi kaga kumu yabe luto luba hulata nohuta yamofifi metoga bona'magihi tafa komopa'anitu kenasabo bilata nehana ya huto meni'ibe. ⁴ Mono kamofifi luba'agu foya lilata nohutamofifi metogati gimi mage'i huto nohuto meni'ibe. Ya'ma Hu'mamofifi amuya'a hiti nohuto yanatu fatehe bona'magihi fa'mene kaga'animofifi bihu gegisa'a tele bilata nohune. To enali amuya moloto li pigi binogo ni'igo,

⁵ Hu'mamofifi hapa'a kehelita ise'namofifi kapo'a hekini lalune'mu ana'ina lite enita bise kaga'ani li nohe'mune. To Kilisitohi agoya hu emiluta'asigo huto hilibe luto kehelito fato fato'mofifi naga'i emitto nohune. ⁶ Lenali nani ka'ni kehel fe nelanamofifi ya'ma babahi huse helenogo bona'a luga'a ka pelesa ilata nehanamagihi osahi enahalune luto enegeba huto nohune.

⁷ Nani hapa'ni lenogobisalo huto nohinamofifi legeya'a bu gal. Lenalitogati bo moneubafi moneuba ai'amu kehelito Kilisitohi yagapan'a lolo hilinauba ai'amu ma luto kehelibe. Ai moneko'i Kilisitohi bona'a menohibe. Lali hiti ana huto asaga

Kilisitohi yagapana'ago nohune. ⁸ Sipi Bomofhi foya'amu kehelito amuya'a limilata nohinamofifi lenele'mo laba husemofifi ni'igopa lenele'mo lukesa fi lepalalube luto ni'inaya nani ana amuya'amu luto nugufa lelito tito kaga lu lepilunamofifi nubuya mehilina'mu yabe. ⁹ To fayaha nasana yama koyoto nolepuna yamofi kumu lenelesa lusemofifi ka'a koyoto nolepuna'mu ya'ma lengekesa mekehelilo. ¹⁰ Nani kumu ya'ma lite lilata nehabe: Fayaha nasana'mu kaga'a koli'a hiti to amuya'a hiti koyolata nohinaya logobisalo ya'ma amuya bo menohibe. To futu'a kaga lulata nohinamofifi ya'ma nagami'a hiti lulata nohibe lite lilata nehabe. ¹¹ Bona'i ya hi'ahana'amagi enali ma lite kehelilabe: Nani foto'i nohuto ka fayahi koyoto lepilata nohuta ananamofifi legeya'a moneko legegeto folagahatinigu nohuto li huto huto melenogo'ni bu galube'mu hube.

¹² Bona'i enugufa lelite titi hite neminana bona'i enalitoga lali i hepito legege hilune luto enali suhi huto nohune luto nolupiye? O'e. Bona'i ya hi'ahana'a enali hapa'ani ka keheli melete sibigopa ka lilata nehabe. Enali enegekesa'anilo kehelite ai bu gago ai bu gago hite hapa'ani li gehe nelibe. ¹³ To laliya Hu'mau melimi'ehina foya sokapo kumu lugufati li ho tiluta meni'ibe. Ai'a limi'ehina foya sokapo hiti lili'na hiti ya'ma'asigo liluta ni'ibe. To ana amuya'a hiti lili'na'a hiti limi'ehinana mone lenalitoga liluta luto lu limi'ehina yabe. ¹⁴ Lali foya'amofifi legegeto huto lulata nohune. Foyamofifi kupa'alo yamofifi lama'naka lenalitoga ni'inamo ni'inaya yabe. Hiya hutobe? Lali kohe toto ya'ma lenalitoga nehetito lali labagaguti Kilisitohi ka lamana'a yata'a hapi hite keheli'ahanamo ni'ibe. ¹⁵ Lali bona'i luga'amagihi enali foyagu laga'a keheli'ahana suhi huto moloto lali li'ohutamo ni'ibe luto lugufa lelito tise kaga lulata mone mehune. Keheli ule'ale huse'natini yamofito yahi lilenogo lali lenalitoga buto foyamofifi kupa'a Hu'mau molo leto'ehina'a ya'ma le'mo hofa talune luto ya'mu komopatigu lebesi'ehinamo ni'igo kehelito nominone. ¹⁶ Ya hulototi lenemegesaga ni'ina hepatoga bona'magihi enalitoga ka lamana'a lu huto huto lu epiloto bo mone'mofifi foya kupa'agu lali'i li huto hu'ohutamofifi lugufa lelito tilatanamofifi kaga luse'a mone lu meemilune.

¹⁷ Mono bukugu kaga mone ma luto ni'inamo ni'ibe: *Moneuba lelito titi huto kaga lilube'mu nohina boubiai Sipi Bouba li huto hu'ehina'mu keheli emitio Sipi Bomofhi gi'a liyafa huse ka lilibe.* ¹⁸ Moneuba ai'a gufa'a lelito tito nolinogomo ya'ma fa'menena lolo nohibe. Sipi Bouba ana bomofifi gi'a le'mo ho tigo lamana'a lolo hu'ehibe luto lilune.

11

Polu to faga aposolo bona'magi

¹ Kaga nesi'a mone lu nolepinogo'ni negi ka lolo nohinogo kosele kasele'i melene-heno. Fa'mene ya'ma legeso hite kehelilo. ² Nani lenali kumu yabe luto Hu'mau siko hulata nohina'mu yabe luto amuya mololata nohube. Lenali bo alobo suhi meko'ehina pa'i bala bulu tigo mino'ehina ana legi hite nehite bo monekomofito bilabe luto nani keya'i molo lepolo'ohuna ya'ma Kilisito nohibe. ³ Yamofifi ya'ma osifa'uba mi'i mololata nohinamofifi hapa'a keheli fe lite minete Ebahi ya'ma faga kagaloti mi'i molo eto'ehina, ana kagaloti lenalitoga bona'i luga'amagi enim'i molo lepalalana'mu kehelilata nehana golo golo gilenogo babahi Kilisito kumuko kehelilata nehanamofifi he'mi lalabe luto nekehelugo keta nohigo nolube. ⁴ Lenalitoga bona'i moneuba henetito Yesuhi hapa'a lali lu lepilata nohutamo ya suhi huto ni'igopa meha'a fato fato'mofifi mone lu lepi'ehinamofifi to koyapa'i lalitogati li'ehinamo ni'igopa fato fato'mofifi kosaba kaga lu lepi'ehinamo ya'ma to ka lamana'a lalitogati keheli'ahanamo ni'igopa mono ka fato fato'mofifi lu nolepigo o'e lite melise fa'mene

keheli emilata nehanamofhi bati huto ni'ifihe? O'e, yana'mu komopa'nigu keta nohigo nolube.

⁵ Nani'nimu kehelugo nanitoga ana'ina ya suhi ma suhi sa sa huloto aposolomag-
ih i bo sipi enonogo melete enigusa'aluga nominona legit a lolo mehibe. ⁶ Nani
nabagaguti kaga lu lepilata nohuna nesi'a amuya memolo'ohunamo ni'inaya to
Hu'mamofhi ka hapa'a keheli bati hu'ohuna yabe. To yamofhi hapa'a fato fato suhi
huto lu hokolo huto lenubulo li moloto lu lepilata nohune.

⁷ To lenali lenele'mo hofa talube luto nani'ni imo limito minoto Hu'mamofhi ka
lamana'a lu lepi'ohunalo mina'a mone liluna'a mehu'ohuna yamofhi sibina hu'ehifi
bati hu'ehibe? ⁸ Lenalitoga mono foya nolito lenehe'malube'mu nohube luto to
Hu'mamofhi naga'i luga'agati yogo fe'nohi lilata hu'ohuta ya'ma enali nasana'ani
gumina lise suhi huto lolo hu'ohuna ni'ifihe? ⁹ To lenalitoga nohuto ana'ina mone
kumu sa huto buto mone lu melepi'ohunamo ni'ibe. Nani'ni sa sa huto humofa'na
nohugo Masetonia hepatogati nalalu'nigi nehetite ana'ina nimite li nabaga melelata
hi'ahana. To lenalitoga ya'ma fa'mene nohuto keta'a hiti nasana mone ligo mefi lep-
olo'ohunamo ni'ibe. To mino lito tito aku'i ligo mefi lepalalube luto nolube. ¹⁰ Kilisitohi
ka lamana'a komopa'nigu ni'igo lama'naka nolube. Ana suhi hulata nohuna nugufa
le'mo napa huto hu tegi huto noluna kapo henana'mu Akaiya kapotiniguti mone fi
hekini melalana'mu yabe. ¹¹ Ya'ma yamofhi hena'mu nolube? Komopa'ni melepise ya
hulata nohufihe, ya suhi huto meni'ibe. Komopa'ni lepi'ohunamofhi Hu'mau moneko
bu go'ehibe.

¹² Lenalitogati mina'a melito aku'i kohe toto nasana lilata nohuta ya suhi huto
minalube'mu hube. To yamofhi fa'mene'mu ni'igopa bona'i luga'amagihi Polu
foya lilina yamofhi babeyafalo minalune lite lilata nehana enugufa lelite ti lalabe
luto yamofhi lukesa'ani li sigilata nohune. ¹³ Bona'i ya hana'amagihi aposolo faga
fagamofhi to mono ka foyamofhi faga faga'a lite minete, Kilisitohi aposolo'a lali'i
babeyafa'a lolo hilata nehabe. ¹⁴ Ya nehitte yamofhi nasana'a fato fato'mofhi mone
li'ahabe luto lilupihe? Ya luto meni'ibe. Satau ai hiti ya'ma agelo bona'a fi fana tete
enali babeyafa'a lolo hulata nohibe. ¹⁵ To Satahi foya'a lilata nehana bona'i enali ana
hite lamana'amofhi kele kele'i hi emilata hi'ahana babeyafalo enali'ani babahi hite
lolo hite minete nehago topa mehalune. Enali minete sibi foya'a lilata nehana yamofhi
mone legeya'a lilune'mu habe.

Polu aposolo foya lito gabu'i gi'ehinamofhi ka'a

¹⁶ Kaga lu'ohunamo aku'i lilube. Nani kumu negi bo lolo nohibe lite kehelite
mehilo. Sibi yamofhi nani kumu ma lite nekehelitemo keheli nimilenogo nugufa
nesi'a le'mo napa huka huto lilube. ¹⁷ Nani kaga ma luto liluna ya'ma Sipi Bouba
lu'ehina supo huto lilugopa fa'mene nugufa lelito tito ka'a hapi fi'ohube luto sibigopa
negi kaga lilube'mu hube. ¹⁸ Bona'i silaga'magita lugufamofhi nasana'mu le'mo
napa hite kaga lilata nehanagihe, nani ana huto fa'mene babeyafa huto lilube.
¹⁹ Akae. Lenali ana'inamofhi lenali ana'ina hapa'amu kehelilata nohuta bona'i
nohune lite li'ahanamo ni'inaya luga'amagi negi nagi ka lenelepilago keta mehuse
hite keheli'ahanamo nehabe. ²⁰ To koko yagapanatini lenele'mo malalune'mu nehitte,
to nose'natini lenebesilite nalune'mu nehitte, to fi taga hi lepelete nehitte, to enighiti
bo lolo hi lepalalune'mu nehitte, to lenogolaga lenabaga i gofa halune'mu nehinogo
yana'mu lenali kele'na ka meepekise keheli epilata nehabe. ²¹ Lali ya'ma ananamofhi
suhi amuya memolotogo lenali koli nehabe lite nelafihe? Lali lenalitoga agoya huto
mino'ohune. Yana'mu lubuyati hilifihe ya?

Mone'amagi ana'ina ya suhi ma suhi hite haha luloto ya'ma li'ohune lite nehinogo
nani hiti negi bona'magihi suhi huto nelesa melinogo lilunagihe. ²² Enali'ani'mu Yuta

bo nohune lite lilata nelago, nani hiti ana huto Yuta bomo nohube. Enali'ani'mu Isilaeli bona'i Hu'mau lele'mo ho ti'ehina'a nohune lite lilata nelago, nani ana huto lulata nohube. Enali aku'i ana hite enali'ani'mu Abalahahi tata'agita nohune lite lilata nehago nani analo enemege'i moloto lulata nohube. ²³ Enali'ani Kilisitohi kele kele bo'a nohune lite nelago nani ya'ma sibigopa negi nagi ka lilube. Nani enebe ligito Kilisitohi koko bo'a fato fato'mofifi nohube. Nani foyamofifi keke'i luse nohuna ya'ma fato fato suhi huto ni'ibe. To mono ka'mu luto naga nonugu tilata nohuna to segi osatu nehelago nagabu'i gilata hu'ehina. Babu yupahi nani filise'na hu'ohunamofifi fato fato legegeto tito ni'ibe. ²⁴ Yuta bona'i enali kana nayahi mone kegi'a su hago osatu nehe'ahana 39 higo nehe'ahabe. ²⁵ Kana loebe monebe Lomu bona'magi segihi osatu nehe'ahanamo ni'ibe. Kana moneko yupahi efa osatu nehelago filise'na hu'ohunamo ni'ibe. To kana loebe monebe higo boti ya'ma li gofa higo nagamilugu limise'na hu'ohunamo ni'ibe. To kana moneko yupahi nagamilugu hege nagami'i gupisalo minoba minoba nohugo ikahi tiloto limilago, yege tiloto limilago hu'ehina yabe. ²⁶ To kana babu luto yatama kapo buba buba humofa'na huto nohugo ko'uba nagami'uba hago filise suhi huto mino'ohuna yanamofifi gupisalo tito mino'ohunamo ni'ibe. To lubalo gumina bona'magi kofohi nemalago buto kapo molo'ohunamo ni'ibe. Yuta bona'i nani hepatoga bona'magi to fegutoga bona'magi nohose'na hite nehago folagaha'anigu mino baga ito mino'ohunamo ni'ibe. Sipi hepatoga buto bona'magi li gehesa hite nahalune'mu nehago mino baga ito mino'ohunamo ni'ibe. To fa'mene ka me'i ni'ina metoga hiti foya yupa kopa humofa'na huto filise'na huto mino'ohunamo ni'ibe. Hege nagamilugu ya'ma folose supofifi legegeto to mono ka faga hiti lilata nehana bona'nimagihi folagaha'anigu mino baga ito bula ola nohunamo ni'ibe. ²⁷ Hitupa foya lito nugufa nagabu'i gigo humofa'na huto nubu'i ko bati mehuse humofa'na huto kau'namu filito yafi nagami kumu nebesigo yasi'mu filito mino'ohunamo ni'ibe. Gukete'mu to nebelusa'mu sa sa huto mino'ohunamo ni'ibe. ²⁸ To yanamofiko mone meni'ibe. Kana'amu kana'amu komopa'nigu nagabu gigo nogo noto hepatoga buto Sipi Bomofifi bona'magihi asaga'i kaba hu epololata foya'mu kehelugo keta nebesigo minolata nohube. ²⁹ Luga'amagi Hu'mamofifi kagu amuya memalago nani kekel'i lu epoloto nohube. To luga'amagi enali Hu'mamofifi kagu ho kete limi'ahanamagihi komopa'anigu keta nohigo kehelito nominobe.

³⁰ To nani nasana mono kumu nugufa le'mo hofa talube luto noluto'nimo amuya memolo'ohuna yana'mugopa le'mo napa huto linogo'ni bati hilube'mu hibe. ³¹ Sipi Bo Yesuhi afo'afu Hu'ma ai'a ya'ma nani kumu bati huto nokehelibe lama'naka luto'nimofifi keheli'ehibe. Ai gi'a li saga huto fokehiluba luba hulata hiluna'mu yabe. ³² Nani Tamasiko hepatoga nohugo gihihi bo Aletasi gamaniuba naga nonugu nele'mo malalube'mu nohuto lito nohi hepatoga gegisa'amofifi kasinugu kofohi mele'ahana. ³³ Ya nehago nigibo nalalu'nigi enali sipi sepekele'nagu li gu ilet bihu gegisa hokolo hu'ehinaguti fitu fe he'migo leke ho limito fegutoga folo'ohuna yabe.

12

Polu komopa'amofifi bamu'i ego'ehina ka'a

¹ Nugufa le'mo hofa taluta ka'a kosaba'i yamofi mone le'mo bati mehilinaya fa'mene yamofifi lilube. Komopa'ni li gelehe higo ana'ina bamu'i bu go'ohuta to Sipi Bouba lu belegepa ito lu'ehina yamofifi yata'isi beto huto lenelepilugi kehelilo. ² Nani Kilisitohi bona'a mone'i keheli'ohube. Nani ya'ma nasana mone bu go'ohuna kana'a kufu 14 nobigo bo mone ai'a ya'ma Sipi Bouba fa'mene le'moto tito kokulumia ifo muya gupisalo ni'inagu ya'ma ti'ehina. Nani gufa'a hiti ni'ifi to gufa'a gololo tilago ni'ifi luto ya'ma keheli bati mehube. Hu'mau ai'a ya'ma keheli'ehibe. ³⁻⁴ To ana bo ai Sipi Bouba fa'mene le'moto tito ya'ma Palatisi gi nohota foyagu tito ka'a lu bagaguti

meluse to metoga bona'magita lu huto mehilabe luto ya'ma keheli'ehina. Nani ana bo ya'ma keheli'ohube. To gufa'a hiti ni'igo ti'ehifi to gololo tiloto kokulumagu ti'ehifi yamofiji nani mekehelih'ohube. Hu'mau aigo keheli'ehibe. ⁵ Ana bomofi kumu luto gi'a le'mo hofa toto lilube luto ya'ma nani'ni hapa'ni le'mo hetofa huto melilube'mu hube. Nani'nimu lilube luto yamofiji lapa mebi'ohuna yamofiji kumu ya'ma lu hetofa huto liluna'mu yabe. ⁶ Nugufa le'mo hofa taluna ka'a lilube luto lutita lama'naka luto lutitamo ni'inaya negi nagi bo meminotita'mu yabe. Ya hu'ehinaya, nani kumu kehelinogo ti lalibe luto yamofiji mone melilube'mu lube. Ana'ina'mu lugo to lolo huto moloto nohugo lenalitini bu gete akehelilata nehana ana legegeto huto minalina'mu yabe.

⁷ Sipi Bomofitogati ana'ina kosaba'i bu goto moloto hu'ohunamofitoga komopa'ni ti lalibe luto nugufa meme'agu ema uefaha'a hiti nasana monetu fi'ehinamofiji Satahi kele kele pana'a moneuba ai komopa'nitu kehelinogo ti lalibe luto nayaha'ni nalapihe luto lu'ehinamo ni'ibe. ⁸ Ya hinogo he'mi neto lalibe luto Sipi Bomofitoga kana loebe monebe yupahi loka ho'ohunamo ni'ibe. ⁹ Buka tugo ka'a ma luto lu nimi'ehina: Nani felisa'niuba kai amuya memalalata'mu yamofiji babu luto kimito kele'mo bati hulata nohibe. Nani kehe'mose nani'niuba kaitoga i bilito buto ni'inogo ana'ina mone kumu buka tilata'a meni'ibe luto lu nimi'ehina. Ya hu'ehina'mu Kilisitohi amuya'auba nani'i nele'mo amuya malalibe luto lapa mebi'ohuna yana'muko le'mo hofa toto noluto'ni negelo'ni bilata nohunagihe. ¹⁰ To Kilisito kumu yabe luto amuya memalaluna ni'ifihe? To nele'mobe hokobe hi netalana ni'ifihe? Keke'i luse'namofiji gupisalo minaluna ni'ifihe? To bauna fise'na to kalana'i melese'namofiji gupisalo minalunamo ni'ifihe? O'yo. Fa'mene yana'mu komopa'nigu keheli sibina mehu'ohube. Nani lapa mebi'ohunalo ya'ma ai'a amuya'a nimilago amuya mololata nohunagihe.

Polu Koliti bona'i keke'i lu epolo'ehina

¹¹ Ya'ma nani kumu lulata nohuna ka negi nagi ka lu'ohunamofiji lenali kehelite melete hi'ahana yanauba nele'mo topa nohago nolube. Lenalitini nele'mo hofa tenogo bati hilinagi. Nani fayahia af'o'afita fa'mene bo nohunaya enali enegekesa sipi bo nohune lite keheli'ahana lenalitoga bite nehana'amagi nebe meligi'ahana yabe. ¹² Nani lenalitoga foya bati huto lugo topa hose suhi to ana'ina kosaba'i bu go bati huse nasana kosele'i meho'ehina'a hiti huto hulata nohina yanauba aposolo bomofiji hapa'ni li huto hulata hu'ehina. ¹³ To lenali henana'mufi sa sa hilet Hu'mamofiji naga'amagihi li gehesa luga'a lenali babeyafalo meni'ibe. Nani lenalitoga moneko nasana huto mehu'ohunana ni'ibe. Nose'natinini to ana'inatini lenebesilito kalana'i memolo lepolo'ohunamo ni'ibe. Ya huloto lenele'mo sibina luse'na yamofiji lenali keheli sibina hite hi'ehilanamo yana'mu foipana'ni he'milo luto lenoloka halufihe, ya?

¹⁴ Nani lenalitoga loe yupahi bu'ohunamo ni'ibe. To yatai ya'ma aku'i bilube luto le'mo bati nohube. Binogo'ni kohe toto buto nugufamofiji nose'na'a hiti fe'noha'a hiti efaha'a hiti mone lenoloka mehaluna'mu yabe. Lenali yogo fe'nohatini'mu ni'igopa lenali kumu yabe luto amuya mololata nohube. Yagapan'a'i kitili'amagi ito'anigi af'o'anigi enele'mo nupa hilana'a mehabe. Enali ito'anigi af'o'anigi lelite tite nose'na enabagagu bilana'amuko keheli bati hite minelata nehabe. Nani afotinifiji suhi huto nohuto ya'ma lu nolepube. ¹⁵ Ya suhi huto nani lenali kumu yabe luto yogo fe'noha'a ni minoto lito hulata nasana'ni li he'milube luto keta mehuse huto nohube. To nani ya huto komopa'ni lenelepileta nohunogo lenali komopatinitu nani kumu lenemehi melelata nehanamofiji inomo limito minalifihe?

¹⁶ Bona'i luga'amagi nani kumu ya'ma lite lilata nehabe: Ai'a nasana'a li be sililata'a mone menilinaya ai suguna'i huto bona'magihi fi taga hu letoloto limi'i mololoto ana'inatini be sili'ehilina ni'ifihe lilata nehabe. ¹⁷ To nani hiya huto ya hu'ohuna ni'ibe? Lu nimilo. Nani yagapan'a ni lenalitoga enoho lufugo bite ana'ina

mone bite li'ahafihe? O'e. ¹⁸ Taitasi ya'ma bilifihe luto lu eto'ohuna to lalalutifu mone ho lufugo moneka bi'aha'igo yamofiji Taitasiu buto lenalitogati ana'ina mone lenebesili'ehifihe? O'e, le'ali komopati'a li hepiloto kapo monekolugu ito moneka nobu'ibe.

¹⁹ Kaga oto lulata nohuna yamofiji lenali keheligo ka'ni ya'ma lenele'mo hetofa huse kaga noluna lolo nohifihe? Ya suhi meni'ibe. Nani Kilisito hiti nohuto'ni Hu'mamofiji bulo kaga lulata nohubo. To nigibo nalalu'nigita, lamana'a nani kumu yabe luto melube. Mono kagu lenele'mo hetofa hilube luto lulata nohubo. ²⁰ Nani lenalitoga buto bu lenagaluna lenali kumu kehelinogo bati mehilifihe luto, to lenali nani kumu ana hite kehelinogo bati mehilifihe luto nokehelugo keta nonebesibe. To lenalitoga kenasabo bise'na to siko huse'na, to ibe fitobe nasana, to molomo titi hilata'na, to libe pigi bibe nasana, huli tali ka mege ka lulata, bona'i enugufa lelite tite, li sibi sibi hilata nasana yamofiji ni'inogo buto nehetito bu go lalube luto nokehelugo keta nonebesibe. ²¹ Lenalitogati luga'amagi ema afeha'aga komopatini kolo tago, moko lise'na to mokolo'namu enegekesa yigi yigi hi'ahana'a ya suhi ma suhi huto komopatini li gelehe mehise ya suhi hite nehinogo lenalitoga buto nehetiluna yamofiji lenogobisalo Hu'ma'niuba nele'mo laba hilenogo lenali foipanatini'mu nipa'nigu ekesa ho lalibe luto nokehelito keta nonebesigo ya hulata nohubo.

13

Lipoti molo epoloto koyo epi'ehina

¹ Ya'ma lenalitoga aku'i binogo kana'a loebe monebe hilina'mu yabe. Mono bukugu kaga ma luto ni'ina: *Ka foya lilana kanagu bo moneuba foipana hulenogo bo loebefi loebe monebefi bu gelete lu huto hilenogo lama'naka litemo ni'ibe.* Lenalitoga bu nehetilenogo ana kaga'a keheliloto ka'a lilube'mu hube. ² Afeha'aga ema foipanatini hiti mine'ahana'a to luga'a lenali hiti lalitoga alihia kana buna yupahi lipoti lepito lu'ohunamo ananamofiji nugufa'a foto'i nohuto aku'i ya'ma nolube. Alihia kau'i buto lenubuto mebiluna'mu yabe. ³ Kilisitou ya'ma kaga lu nimigo lulata nohunamofiji hapa'amu lenali sa sa nehana ya'ma bu go fe lilabe luto Kilisitou ai'a lenalitoga foya lilata nohina yamofiji agoya'a hiti meni'igo folagahatinigu amuya'a hiti lilata nohibe. ⁴ Koyapa'i lama'naka luto ai legeso huto nohigo malipu yafalo he'ahanamo ni'ibe. Yatai ya'ma afo'afihi Hu'mamofiji amuya'a lito ho tito minomo buto nohibe. Lali ana huto ai hu'ehina suhi huto legeso huto nohutaya aitoga i hepiloto Hu'mamofiji amuyalo buto lifita ito minolata nohuta yamofiji hapa'a lenalitoga li huto hu lepiluna'mu yabe.

⁵ Lenali ya'ma lama'naka mono kagu nehafi menehafi komopatinimofiji fi taga hi etete bu geletetini yamofiji hapa'a lu huto hilo. To Yesu Kilisitohi ya'ma komopatinigu le'mo malago nominanamofiji hapa'a akeheli'ahafi ya? To komopatinigu menominogomo lenali ka'a keheli fetaga hi'ahafi, kehelilo. ⁶ To nani ya'ma ka'a keheli fetaga hu'ohuna'a meni'ibe. Ya suhi hite bu nagalabe luto fifa ilata nohubo. ⁷ Hu'mau keheli'ehinogo foipanatini li huto mehilabe luto nani Hu'mamofitoga loka hoto nominobe. Lenali bu negenogo mono bo lamana'a lolo huto minalube luto meni'ibe. Lenali Hu'mamofiji ka keheliya ilana yanauba huto hu lamana hilibe luto lulata nohubo. To nani fa'mene bo mono kalugu minaluta'a ya bati hibe. To nugufuba mono bo nohuna lolo hilinamofiji fa'menena ni'ibe. ⁸ Lali ya'ma'amagita hena hena huto ka lamana'amofiji luba li emilune? Fa'mene fi hetofa hu etalune luto amuya moloto legeya'a huto hilina'mu nominone. ⁹ Lali bona'magihu enubulo amuyati'mu sa sa nohutogo lenali mono kagu amuyatini hiti minalana ya'ma lipagu lagati lebesilina'mu yabe bati hilune'mu hune. Ya nehinogo komopatinigu fi fana talibe luto Hu'mamofitoga kaga luto nohune. ¹⁰ Nani lenalitoga buto keke'i luse'na

lepi lalube luto fato'i nohuto lipoti kaga lu huto huto fayahi ya'ma koyoto nolepube. Sipi Bouba amuya nimi'ehina nasanaloti lenali'i lenefelu haluna'a meni'ibe. Lenali lenufusatini le'mo amuya malalibe luto lu nimi'ehinamo ni'ibe.

¹¹ To nalalu'nimagita, kaga lu su hoto ma luto lilube. Lenali lenipagu keheli bati hite minalo. To lipoti lu lepito kaga ya'ma noluna kehelite komopatini le'mo hetofa hite le'mo lamana hilanagihe. Ya nehite lenalitini komopatini le'mo moneko hilete fulunagu minalo. Ya hilenogo Hu'mamofifi mehi lepise'na to fulunamofifi afo'afu lenalitoga minalina'mu yabe. ¹² Lenali ai be tinogo ai be tinogo hite minete, ai soso hu etenogo ai soso hu etenogo hite koguna ite minalo. To Hu'mamofifi bona'i malo nehana asaga'magi keketini li lepelelata nehabe.

¹³⁻¹⁴ Sipi Bo Yesu Kilisito lehe'mose'na yauba to Hu'mau mehi limilata nohina yanauba Hu'mamofifi Sikalafu'uba lenele'mo hepilata nohina'a yanauba lenalitoga mino lito buto mineno.

GALESIA

Polu koyoto epi'ehina fayah

¹ Poluita nani aposolo bo nohugo ya'ma bo moneuba noho melifi'ehina yabe. To bona'magi lili'naga meli nete'ahana yabe. Yesu Kilisito to aimo fili'ehinaguti le'mo ho ti'ehina bousa, afotifu Hu'ma ya'ma ai'a kaga'alo aposolo lolo hu'ohuna yabe.

² To nani nalalu'nigihi luga'a maga nehana'a enali hiti moneka nohutoti ya'ma Yesuhi naga'a Galesia metoga minete bi'ahana bona'i lenali fayah yabe. Polu koyoto nolepunagihe.

³ Afotifu, Hu'mau to Sipi Boti Yesu Kilisito aitogati lehe'mose'na hiti fuluna'a hiti lenalitoga minomo tito mineno.

⁴ Yesu ai afotifu Hu'ma ai kaga'alo ya'ma ho tilina kana'alo foipanauba lele'mo sibina nohinogo gulu ho letalina'mu yabe luto lali foipanati'mu yabe luto ya'ma ai'a gufa'a h'emi'ehina yabe. ⁵ Ya hu'ehina'mu Hu'mamofahi gi'amu fokehi liba liba huto mino lito buto minalibe. Ma'naka.

Ka lamana'a fato'i mone meni'ibe

⁶ Lenali ya'ma Kilisitohi lehe'mose nasanagu molo emilabe luto elesa molo epi'ehina bomofitoga mino hepi bati hite memineesa hi emilete fato monolugu ya'ma bite lengekesa melete kehelilata nehabe. Nani ya'mu ya'ma nehana'amu topa hoto oho luto nolu lepolobe. ⁷ Ka lamana'a ya'ma fato fato ka meni'inaya fa'mene bona'i luga'amagi Kilisitohi ka'a ya'ma li sibina hilupi lite fato mono ka lu lepite komopatini li sibi sibi hite yamofahi suhi hilata nehabe. ⁸ Nanifi to kokulumaguti agelo moneubafi ka lamana'a afeha'alo lu lepiluta logo hepalu naga'i lolo hiluta'aloko ni'ibe. ⁹ Ya'ma kaga koyapa'i lu'ohuta ana'ago aku'i nolube. Mone'amagi ya'ma ka lamana'a afeha'alo lu melepi'ahanamo lu sibi hite fato'mofahi lolo hite lu lepilana ya'ma logo hepalu naga'i lolo hilana'mu yabe luto aku'i ya'ma nolube.

¹⁰ Ka noluna ya'ma bona'magi bu gete laga'a kehelilabe luto nolufihe? O'e. Hu'mau ai'a bu genogo bati hilibe luto ya'ma nolube. Nani ya'ma bona'magi nani kumu kehelinogo tilibe luto foya ya'ma nolufihe? O'e, to nani bona'magi nani kumu laga epesilina'mu sa sa nohufiye? O'e, Ya'ma hutita Kilisitohi kele kele bo'a lolo huto meminotita'mu yabe.

Polu aposolo lolo hu'ehinamofahi hapa'a

¹¹ Nalalu'nigita nani ya'ma kaga lu lepilugi kehelilo. Ka lamana'a lu lepi'ohunamo yamofahi bona'magi enegekesa kehelite yamofahi li huto hi'ahana meni'ibe. ¹² To melugu bona'magitogati meli'ohube. To bona'magi menelepi'ahana. Yesu Kilisitou ai'asigo lu hokolo huto lu nimi'ehinamo ni'ibe.

¹³ Nani koyapa'i Yuta bo nohuto lali folagahatigu minoto ana'ina lolo huto moloto hu'ohuna'a alu lepugo kehelihab. Nani ya'ma komopa'ni ule'ale huto Yesuhi ka'a kehelihab bona'i kalana'i molo epoloto enahalube luto enoho lifi he'mito enele'mo sibina sabana hu'ohunamo ni'ibe. ¹⁴ Yuta yagapanai'i nafalu'nigihi enebe ligito ito'nigihi afo'nigihi to tatatighi ka'ani ya'ma limi lalibe luto ana kauba amuya moloto minalibe luto luloto ya'ma amuya moloto ya hulata hu'ohunamo ni'ibe.

¹⁵ Ya hulata hu'ohunamoya Hu'mau ai'a ya'ma afeha'aga ito'nifahi ipagu nohugo bu goloto mehi nimito nele'mo eto huloto ai'a foya'a lilube luto elesa molo nimi'ehinamo ni'ibe. ¹⁶ Elesa molo nimi'ehina ya'ma keheligo tigo ka'a ya'ma fegutoga bona'i enalitoga ka lamana'a lu yege hoto ya'ma luto lu hofa talane luto pana'amofahi hapa'a lu huto huto nelepi'ehina. To ya hu'ehinaya ana kagamu'i ya'ma nani fato'i lu nimilo

luto bona'magihi suhi lolo huto loka meho epolo'ohunamo ni'ibe. ¹⁷ To Yelusale hepatoga aposolo kohe tete lolo hite mine'ahana'a bu enagalube kagamu'i enoloka halube luto meti'ohunamo ni'ibe. Anaga mebuse ka me'i mone Alebia metoga fotoga buto minoto i behe huto Tamasiko hepatoga buto neheti'ohuna. ¹⁸ Nehetito nohugo yalo kufu kana loebe monebe nobigo Pitahi bu galube luto Yelusale hepatoga nehetugo ai hiti loe salelegu mino'ohu'ina yabe. ¹⁹ Ya huto nohu'igo aposolo bo luga'a bu meenogobe. Sipi Bomofiji gona'a Yemesihi ya'ma aigo bu go'ohuna yabe. Yana bona'magi aposolo nele'mo ho meti'ahanagi Hu'mau ai'ago nele'mo ho ti'ehina. ²⁰ To ya'ma nolunaya mone faga menolube. Ya'ma fayahihokoyona Hu'mamofiji bulo lama'naka luto fayahihokoyobe.

²¹ Yelusale hepatoga ya huto minoloto'ni ya'ma Silia metoga to Silisia metoga ya'ma buto mino'ohuna yabe. ²² To Yutia melugu Yesuhi pana'alobo'a ya'ma nogokabalo bu mege'ahana yabe. ²³ Enali ya'ma bona'i luga'amagi kag'a lago ya'ma lite kehelihana: Kalana'i molo letoto lohoto ho lifi'ehina Yesuhi ka li sibina hilube luto hu'ehina bomo aku'i i gelehe huto bona'i ya'ma Yesuhi ka lamana'a lu noepibe. ²⁴ Ya lite lilete ya'ma hapa'a kehelite nani kumu yabe lite Hu'mamofitoga fokehi hete enegelo hi'ahanamo ni'ibe.

2

Aposolo bona'i luga'amagi Poluhi lili'na'amu kehelite mele'ahana

¹ Ya hulago kufu kana'a 14 nobigo ya'ma Banabasi hiti le'ali Yelusale hepatoga aku'i i behe huto bulototi'a Taitasihi ya'ma le'moto buto moneka bu'ohuta. ² Yamofiji fa'mene ya mebu'ohube. Hu'mau ka'a lu hokolo huto lu nimi'ehinalo ya'mu bu'ohuna yabe. Ya'ma fegutoga bona'i ka lamana'a ya'ma lu huto huto lu epilata nohuna ka ya'ma mono kalo enigihiti bo enali'anisigo li nupa hite suguna nehago beto hu epi'ohuna yabe. Nani ya'ma foya'a kohe toto lito mino'ohuna'a to aku'i yatai lito nominana'a yamofiji fa'menena lolo hu lalibe luto nani foya'nimu buto beto epi'ohuna yabe. ³ Ya hulago enali ya'ma Taitasi Giliki bo nohinaya yana'mu Hu'mamofiji kaga kehelise bo ya'ma Yuta bo lolo hilibe luto gufa'alo laga huse'na'a hiti minalibe lu memolo ete'ahana yabe. ⁴ Aku'i ema afetoga bona'i luga'a enali minete fagalo bo ya'ma ete folagahatigu suguna'i nehetite mine'ahanamagi enali ya suhi huto gufa'a laga hu etalune lite li'ahabe. Lali Kilisitotoga buto molo emiloto minoto li mele'ahana kamofiji nagalugu memino'ohutamo ni'ibe. Enali yamofiji hapa'a bu galune lite nelite keya ka lu laga huto lu'ehinamofiji kele kele'i panana'a ana suhi hite kagagu lele'mo malalune lite kofohi kapo o'ehina. ⁵ Enali ya bomagi lali'i lele'mo afetoga malalune lite nelago lali ka lamana'amofiji hapa'amu kaba hu lepolo'ohuta ya'ma ka lamana'auba lenalitoga buto le'mo amuya malalibe luto ka'ani he'mito kana'a mone'ya hiti mege'i memolo'ohutamo ni'ibe.

⁶ Ya higo enali mono kaba bona'magi mone fato ka hiti memele'ahana yabe. Enali lusi kaba bona'i mine'ahafi ya memine'ahafi nani kehelihoki batiheme. To ya nehafe menehafi kehelugo fa'menena ni'ibe. To Hu'mau ai bona'magihi enugufa'anigo bu goloto enele'mo ho tila limila menohibe. Komopa'ani bu goloto ya nohube. Ya huto ni'inaya nani Yelusale hepatoga buna yupahi ya'ma mono ka kaba bona'i enali kosaba ka mone lu menimi'ahana yabe. ⁷ Enali ma lite kehelihoki: Hu'mau ai Pitahi ya'ma Yuta bona'i enalitoga ka lamana'a lu huto huto lu epilibe luto lu eto'ehinamo ana suhi huto nani ya'ma fegutoga bona'i enalitoga ka lamana'a lu huto huto lu epilane luto lu neto'ehina, enali ya'ma kehelihana yabe. ⁸ Pitau ai Hu'mamofiji amuyalo ya'ma Yuta bona'magihi aposolo lolo hu'ehina. Ana suko huto nani ya'ma Hu'mamofiji amuyalo fegutoga bona'magihi aposolo lolo hu'ohuna. ⁹ Ya hulago Yemesiugo Pitaug Yoniugo mono'mofiji enikibina bo nehafe lite kehelihana yamagi Hu'mau pa sose

foya'alo le'mo hetofa hu'ehibe lite nani kumu ya lite keheli'ahana. Kehelilete lalalutifu yabe lite Banabasi hiti le'eyanugu li'ahana. Ya hilet lenali fegutoga bona'magitoga Hu'mamofifi foya nelinogo laliti Yuta bona'magitoga nelinogo huto minalune lite lu mele'ahana. ¹⁰ Enumuhi meni'ina bona'i enali limite nehana'a i pebis meho epolose enehe'malane lite nelite ya'ma kaga'asigo lu nimi'ahana. To ana foya emasana amuya moloto li'ohube luto kehelito nohunalo nohub.

Atioki hepato Polu Pitahi ka emeki'ehina ka'a

¹¹ To Pitau ai Atioki hepatoga olago ai mone batu mehina suhi huto higo nani bu go batu huloto li gehesa nehago asaga bona'magihi bulo ka emeki'ohuna yabe. ¹² Kohe toto ya'ma fegutoga bona'i Hu'mamofifi ka'a kehelise'namagi hiti Pitagi hiti nose'na monekoluguti nelago alisha'a ya'ma Yuta bona'i mone luga'a Yemesiu enoho lifi'ehina'amagi elago bu enogoloto enali kumu luto lesa'a lu'ehina. Lesa noligo fegutoga bonatoga nose'na menose mo sito enali'i he'mi epolo'ehina. Fegutoga bona'i enali hiti enugufa laga mehuse'na minalibe lite lu mele'ahana bona enali kumu lesa lu'ehina. ¹³ Ya huloto buto lelito ola lelito bula nohigo Yuta bona'i luga'a lalu'agi ana suhi hite kenetufa'ani loe hiti bona'magihi suhi lite Pitahi le'mo laga hina'a hago Banabasiu enalitoga molo emitu enali suhi huto lesa lu'ehina. ¹⁴ Ya hite minete ka lamana'amofihi kapogu fotogo hite mebagu bu enogoloto'ni ya'ma bona'i luga'a enali enogobisalo ya'ma Pitahi ya luto lu emi'ohuna: Kai ya'ma Yuta bomo nohataya Yuta bona'i lolo huto moloto yanagu mebane. Fegutoga bona'i enali lolo hite melete nehananagu nobane. To kai henabe luto ya'ma fegutoga bona'i enali Yuta bona'i lolo hite melete nehananagu bilabe luto lu laga hu'ahana? Ya batu mehu'ehibe luto ka emeki'ohuna yabe.

Yuta bona'i hiti fegutoga bona'i hiti keheli ule'ale hi'ahana'mu yabe luto enubuto bilata nohibe

¹⁵ Lali ya'ma fegutoga bona'i sibigopa minelata nehana bona'i huto mehune. Yuta bona'i huto hu'ohutaya, ¹⁶ yama luto kehelilata nohune. Moseu keya ka lu'ehina ya ema keheliya iloto foya'a lelito buto minenogoti foipanati su halina'a meni'ibe. Yesu Kilisito kumu yabe luto keheli ule'ale huto foipanati meminenogo komopatigu le'mo batu hu'ehinogo minalune'mu hune. Ya luto keheliloto keya ka lu'ehina ka'amofihi foya'a lito buto minenogo foipanati meminenogo minalune luto Yesu Kilisito kumu keheli emi'ohune. Keya ka lu'ehina kamofihi mege'i melelata nehanaya Hu'mau enele'mo lamana hilina'a ya'ma meni'ibe. ¹⁷ To lali Yuta bona'magita Kilisitotoga buto i hepileto foipanati su halibe luto nohutaya fegutoga bona'i tegi huto foipa nasana lilata nohutogo yana'mu henabe luto lilune? Kilisito ya'ma foipana lilo luto lele'mo batu hulata bo nohifihe? Ya luto meni'ibe. ¹⁸ To nani tatatifu Moseu lu'ehina kaga yata'a kehelise amuyamofihi le'mo laba huto he'mito Kilisitohi kagalo mege'i nomolona bomofita aku'i i gelehe huto Mosehi kaga mege'i malalo linogo nani kumu keheligo lama'naka luto foipa bo nohife lite lilana'mu yabe. ¹⁹ To ya'ma keya ka lu laga huto lu'ehina kamofihi nagalugu mone memino'ohunaya keya kamu'i fili'ehina bo tegi huto lolo huto ana kamofihi nagalugu menominobe. Hu'mamofifi kumu yabe luto minalube luto ho ti'ohunamo ni'ibe. Nani anamofifi foipana lilata nohuna'mu Kilisito hiti malipu yafalo fili'ehina moneka le'ehe'ahana lolo hu'ehinaya. ²⁰ Ya hu'ohunaya yatai ya'ma minoto lito nohuna ya'ma nani'nigo minoto lito mehube. Kilisitou komopa'nigu minoto lito nohigo nugufaloti minoto lito nohuna. Ya'ma Hu'mamofifi pana'amu keheli ule'ale huto minolatana nohuto minoto lito nohube. Ai ya'ma komopa'a nanitoga mololoto minoto lito hina'a nani kumu yabe luto gufa'a he'miloto fili'ehinamo ni'ibe. ²¹ Yesunofilito Hu'mamofifi lehe'mose'na'a nele'mo hetofa hu'ehinamo ni'igo ya'ma li sibina huto he'miluna'a meni'ibe. Lu laga huto

lu'ehina ka'a ema'alo keheliloto foipanati meminago Hu'mamofitoga lele'mo lamana higo mino'ehinalo ni'itita ya'ma Kilisitou ai'a fili'ehina'a fa'menena lolo hitine.

3

Keya ka hiti to Hu'mau kaga molo'ehina'a hiti

¹ Oho, Galesia bona'ise. Negi nagi'a lenali ya'ma ki'afu lenele'mo gopa napa hu'ehigo Kilisitohi ka lamana'alo ahe'mi'ahabe? Nani Yesu Kilisitohi malipu yafalo hago fili'ehinamofifi babeyafa'a lolo huto lu lepi'ohugo lenubutu bu go akutete bu ge'ahanamo ni'ina. Henabe luto aitogati he'mi'ahabe? ² Nasana mone kumu lenoloka halube. Kehelite lu nimilo. Lenali Hu'mamofifi Sikalafu'a hiya hite li'ahabe? Moseu keya ka lu'ehinana kehelite lilete li'ahana ni'ifihe? O'e, ya'ma meni'ibe. To Kilisitohi ka keheli bati hiletelenemehi emilete li'ahanamo ni'ibe. ³ Hena'mu negi nete mine'ahana ni'ibe? Hu'mamofifi Sikalafu'mofifi kapo'alo hapi hite lelite tite bi'ahanamo yabe. Ya'ma yatai he'mite tafa kapomogu bite nehetilafih? ⁴ Lenalitoga kalana'i meletago huto hu'ehina nasana asaga'i ya suhi huto lenugupisalo ti'ehinamo fa'mene ni'ifihe? Ya huto meni'ibe luto nekesa nokehelube. ⁵ Hu'mau ai'a Sikalafu'a molo lepolola to amuya nasana lenalitoga topa hose'na huto hula nohina boubba henabe luto ya nohibe. Keya ka keheliya ite mege'i melelago lenele'mo bati hulata nohifihe? To Kilisitohi ka lamana'a keheliya ite agoya hu emilago lenele'mo hetofa hulata nohinamo ni'ifihe? O'yo, ya'ma ni'ibe.

⁶ Mono kagu Abalahahi hapa'a ya'ma lite fayahi keye'ahanamo ni'ibe: *Ai Hu'mamofifi agoya hu emitto minago ya'mu lama'naka luto bati hina bo yabe luto lu molo eto'ehina.* ⁷ Ya'mu ma lite kehelilo. Hu'mamofifi agoya hu emilata nehana'a enalisigo ya'ma Abalahahi panana'a lamana'a nehabe. ⁸ Fegutoga bona'i enali Hu'mamofifi agoya hu emilenogo yamofifi foipana'ani li he'mi epalalibe. Koyapa'i mono bukugu Hu'mau ai'a Abalahahi ka lamana'a lu emi'ehina ya'ma lite kehelite mono kagu fayahi ma lite keye'ahanamo ni'ibe: *Kai agoya hu nimi'ahatalo lusa gi keto'ohuna ya'ma melugu bona'i asagatoga li su halube'mu hibe.* ⁹ Ya'ma Abalahau keheli ule'ale huto agoya hu emilata hu'ehina hetofa kapogu guyaka ito bu'ehina. To enali ana hite Hu'mamofitoga agoya hu emilata ana kapoloko ite bilana'a enali lusa'agu bi falalabe.

¹⁰ To Moseu keya ka lu'ehina kagagu bi felelete ai mege mege nehana bona'i enali gumi'ani tinago salafa'a minalana'mu yabe. Hena'mube? Yamofifi mono bukugu ya'ma lite fayahi keye'ahanamo ni'ibe: *Moseu keya ka lu'ehina kaga yege yege'na ni'inagi yamofifi mone nesi kegi'a mege'i memeleso he'milana'a enali gumi'uba ho epalalibe.* ¹¹ Bona'i mone'amagi Moseu keya ka lu'ehina kagagu bite i hepilate nehago ya'ma Hu'mau enele'mo bati hilina'a ya huto meni'ibe. Yamofifi hapa'a ahuto hu'ehibe. Yamofifi mono bukugu kaga mone ma luto ni'ibe: *Hu'mamofifi keheli ule'ale huto agoya hu emilago le'mo bati hu'ehina boubba ai minoba minoba huse'na'a lilina'mu yabe.* ¹² To keya ka mege'i malalata nehana Hu'mamofifi keheli ule'ale hite agoya hu emilata nehanalo enele'mo bati hilina'a meni'ibe. Enali keya ka mege'i malalata nehanamagi ana kaga lu'ehinana'a mone nesi'a mehe'mise asaga'i hu baga ilana bona'magi ana nehanalo minoba minoba huse'na lilana'mu yabe. To ya mehilanamagi enali gumi'ani tilina'mu yabe luto keya kagu ni'ibe.

¹³ Ya huto ni'inaya keya kamomu'i lalitoga gumi'i ho'ehina'a kilisitou ai gupisa'alo li'ehina yabe. Ya huto keya kamofifi gumi'mofifi nagaluguti gulu ho leto'ehina yabe. Ananamomu'i mono bukugu ma luto ni'ina: *Yafalo halana bomofitoga gumi'i tilibe.* To Kilisitou ai lali kumu luto malipu yafalo fililoto ya'ma gumi'iloti lubuto bi'ehinagihe. ¹⁴ To ai henabe luto ya huto fili'ehibe? Hu'mau Abalahahi lusa gi emitto ka molo'ehina'a ya'ma fegutoga bonatoga hiti li huto hilibe luto yabe. To lali Yesu

Kilisitohi keheli ule'ale huto aitoga agoya hu emiluta bona'i nohune luto Hu'mau ai Sikalafu'i epilube luto lu molo'ehina'mu yam'a keheliloto lilune'mu hune.

Keya ka hiti to Hu'mau kaga lu molo'ehina hiti

¹⁵ Nalalu'nigita, nani babeyafa'a moneto lu moloto lilugi kehelilo. Bona'i loemale'i etali ana'ina mone kumu lite lu mu tifite fayahi kayala'ina etali moneuba lito ligofa hoto gupisalo ka mone molo emitto loka hoto fayahi kayalina'a meni'ibe. ¹⁶ To yana'mu Hu'mau ya'ma Abalahi to panana'a lenele'mo hetofa hilube luto mu tifito limito lu'ehinamo ya'ma panana'a asaga kumu melu'ehinamo ni'ibe. Moneko'i Kilisito kumu lu'ehinamo ni'ibe. ¹⁷ Nani ya lu lepi'ohuna ka hapa'a ya'ma nolube. Hu'mau koyapa'i mono fe'nohi kumu lu mu tifito lenele'mo hetofa hilube luto lu molo leto'ehinamo ni'ibe. Ya hulago aliha'a kufu kana 430 nobigo Moseu keya ka lu'ehina ka'a huto hu'ehina. To keya ka lu'ehina ka'a aliha'auba Hu'mau lu leto'ehina ka'amofifi be meligilina'mu yabe. Ya'ma yata'a lu molo'ehina ka fenene mehilube'mu hibe. ¹⁸ Hu'mamofifi mono lusamofifi lubuto bise'na'a ya'ma keya kaguti ni'itita yamofifi Hu'mau kaga lu leto'ehina kagaguti melutita'mu yabe. Ya hu'ehina'a ya'ma meni'ibe. Hu'mau henabe luto Abalahi lusa gi eto'ehibe? Abalahau keya ka kehelito mege'i molo'ehinalo ni'ifi? O'e, ai Hu'mau lu molo eto'ehina ka'alo yabe. To lali lubuto bise'na'a lilutana ana huto ai lu molo leto'ehina ka'alo ni'ibe.

¹⁹ Yamofifi ya'ma keya ka lu'ehina ka'a ya'ma hena'mube? Lu laga hu'ehina'mu ana'ina foipana lolo hulata nohutamofifi hapa'a lu huto hilibe luto nolelepigo Hu'mau molo'ehinamo ni'ibe. To molo lito buto minoto yamofifi lele'mo hetofa hilibe luto lu eto'ehina bo Abalahi pana'a Yesu Kilisito huto hulenogo keya kamofifi kana su halibe luto lu'ehinamo ni'ibe. To keya ka lu'ehina ka'amo ya'ma agelo luga'amagi kokulumaluguti limite folagahatigu nohina bo Mosehi yanugu melelagu lu limi'ehinamo ni'ibe. ²⁰ To Hu'mau Abalahatoga ya'ma lusamofifi kaga molo'ehina'mu ai'asigo molo emi'ehina. Agelo bona'magihi ya'ma epilago enali lite epi'ahanamo ya'ma meni'ibe. To folaganugu minana bo meni'ibe. Hu'mau ai'a moneko'i nohina bo ai'ago ya'ma lusamofifi kaga lubuto bise'na'a limi'ehina yabe.

Moseu keya ka'a huto hilinamofifi hapa'a

²¹ To Moseu keya ka lu'ehina kauba ya'ma Hu'mau lu limito molo'ehina ka'a be ligilifihe? Ya huto meni'ibe. Keya kauba lali le'mo amuya moloto minolata nohuta nasana ni'itita yamofifi lama'naka luto keya ka lu'ehina kauba foipanati li he'mi letenogo Hu'mamofifi bulo lamana bona'i nehabe luto ligo minaluta kapoti huto hitine. ²² Ya hu'ohutaya lali melugu bona'magita asaga'i foipanamofifi amuya nagalugu nohutogo yamofifi hapa'a mono bukuguti li huto hite mele'ahanamo ni'ibe. Ya hulago yana'mu ya'ma Yesu Kilisito kumu luto keheli ule'ale huto agoya hu emutogo lenubuto bilube luto lu molo leto'ehina yamofifi legeya'a liluta ahuto ni'ibe.

²³ Yuta bona'i lali koyapa'i ya'ma lali Yesu Kilisitotoga keheli ule'ale huto agoya hu emise kapo huto mehigo keya ka lu'ehina kauba naga'i limigo nagalugu mino lito buto nobutogo keheli ule'ale huse'namofifi kauba huto hu lamana hu'ehina. ²⁴ To keya ka yauba kaba hu letoto lele'mo bebe sose kapo lolo hulago nohutogo Kilisitotoga lele'mo malago ya'ma alihi Yesutoga agoya hu emitto Hu'mamofitoga lele'mo lamana higo minaluta'mu yabe. ²⁵ Lali agoya hu emise'namofifi kapo'a huto higo analo nobunogo keya kamofifi kaba'alo menominune.

²⁶ To lenali ya'ma Yesu Kilisito kumu keheli ule'ale huto agoya hu emuta'mu yabe lite yata'isi asaga'i Hu'mamofifi yagapan'a lolo hite nehabe. ²⁷ Mono nagami'i felelete Kilisitotoga molo emi'ahana silaga'i Kilisitohi legegeto suhi molo emite hepi'ahana.

²⁸ To ya hu'ehina'mu Yuta bona'i nehana to fegutoga bona'i nehana, kele kele'i yagapan'a lolo hite tina'a limina'a hite mine'ahana, fa'menego minelata hi'ahana

boana'i fato hite minelata hi'ahana. Yamofhi su ho'ehigo yatai lenali asaga'i Yesu Kilisitoga bite hepite moneko koguna lolo hi'ahabe. ²⁹ Lenali Kilisitohi naga'i lolo hi'ahana ni'inogomo yana'mu Abalahahi panana'a lolo hite nehite Abalahahi yogo fe'nohi Hu'mau molo etalube luto lu eto'ehina ya'ma asaga'magita lenali'na lolo hilube'mu hibe.

4

¹ Mone ma luto lilugi kehelilo. Pana'i lagaso'asiuba ai afo'afu fililenogo asaga yogo fe'nohi li nupa huto lilina pana'uba ai lagaso'asi nohinogo fa'mene enali kele kele pana'i kaba nehana tegi huto kaba nehi etabe. ² Lagaso'asi nohinogo go'agi afo'agi enali yogo fe'noha'a kaba hi etalana'mu yabe. To afo'afu kana'a molo'ehinaya tupa hulenogo aku'i lilina'mu yabe. ³ Ana suhi ya huto lali koyapa'i Hu'mamofhi kagu olopa bona'magi suhi huto meminose melugu bona'magi lu laga hi'ahana ka mege'i mololata hu'ohuta yabe. ⁴ Ya hulago alih'a ya'ma kana'a molo'ehinaya ya'ma su nohago Hu'mau pana'a ho lifigo limito melugu o'ehina yabe. Ana pana'mofhi ito'afu melugu a'i yabe. To ana pana'uba huto huloto ai Mosehi keya kamofhi agoya hu etoto mino'ehina. ⁵ Mino'ehina'mu lali ya'ma keya ka lu'ehina kamofhi nagaluguti gulu ho letelenogo Hu'mau lele'mo aitoga malalibe luto hu'ehinamo ni'igo lali Hu'mamofhi pana'a huto hilune'mu hune.

⁶ To lenali Hu'mamofhi pana'i lolo hite nehana yabe luto Hu'mau pana'amofhi Sikalafu'uba komopatigu ho lifigo limi'ehina. Limito nohigo lali Hu'mamofhi kumu: Oho, Apaobe lulata huto nominone. ⁷ Ya hu'ehina'mu lenali kele kele'i yagapan'a'i lolo hite nehanagopa Hu'mamofhi pana'a nehabe. To ai panana'a nehabe luto Hu'mamofhi mehi emise'namofhi ai felisa nasanamofhi afo'afu bo lolo huto nem-inabe.

Polu Galesia bona kumu keke'i lu epolo'ehina

⁸ Fegutoga bona'i lenali koyapa'i Hu'mamofhi kumu keheliya meise faga faga lugefamofhi nasana kele kele'i hi epite minete nagalugu minete agoya hi epelete mine'ahana yabe. ⁹ To yatai lenali Hu'mamofhi hapa'a bu go fotogo nehabe. Ya'mu ya'ma luto lu nolepube. Lama'naka. Hu'mau lenali'i bu lenogoto nohibe. Ya higo fa'menena gusunupa'a meni'ina felisa meni'ina yamofhi henabe luto aku'i lenogobisa emite ya'ma felemagihi nasana'mu agoya nehi etete neminabe? ¹⁰ Ya hite nehite, Hu'mau kehelinogo batililibe lite fato fato yupahi kanalo to ikahi o boloto filito hu'ehina nohina kanalo to melekehi kufugu kanalo to lenekesa keheli keheli nehite fuli minelata nehana yabe. ¹¹ Foya'nimofhi legeya'a lenalitoga huto mehinogo fenene hilibe luto kehelugo aku'i keta gofa nohibe.

¹² Nalalu'nigita, nani buka tito lilugi. Nani lenali suhi huto Moseu keya ka lu'ehina kamofhi nagaluguti nele'mo ho tigo ho tito nohubo. Lenali nani suhi ya'ma bu go bati hite bu gete lilo. Lenalitoga mino lito nobugo lenali laga mehina nasana lolo mehi nete'ahanamo ni'ibe. ¹³ Lenali keheli'ahabe. Nani koyapa'i keke'i luse'na nebesilago yata'a hapi huto ka lamana'a lu lepi'ohunamo ni'inagihe. ¹⁴ To nugufa'nigu bati mehigo keta lepesi tegi hu'ehinaya nani fa'mene kosele'i melenoho'ehinamo ni'ibe. To mu lenipa hu'ehinamo ni'ibe. Lenali bu negete Hu'mamofhi agelo'a le'malana suhi hite nebe tigite nele'me'ahabe. To ana huto Yesu Kilisitohi le'malana suhi hite nele'me'ahabe. ¹⁵ Ke, kana'a ya yupahi lenegelo sipi bite mine'ahanamo ya'ma yatai hiyaga nobibe? Lenali hapatini'mu lama'naka luto ma lu lepilugi kehelilo. Lenali lenubu he lilune lite lilenogomo fa'mene he lite nani'i nele'mo bati hite kimilune nelite lite fa'mene nimitita'mu mine'ahana yabe. ¹⁶ To yatai kana'amofhi ka lamana'a lu nolepuna'mu yamofhi fatehe bonatini lolo nohufiye?

¹⁷ Ya'ma faga mono ka lu lepilata nehana bona'magilenele'mo netibe. To ya'ma nehana lenele'mo bati hilabe menehabe. Le'mo kela ho tila hilenogo nani kumu sibina hi netete enali'ani enigi'ani le'mo saga hilune lite amuya melete nehabe. ¹⁸ Ana'ina lamana'amu yabe luto lenofokehi holata nohuta ya'ma bati hutomo ni'ibe. Lenalitoga buto minona yupahifi ya'mago meni'ibe. Kana'amu kana'amu lolo hilata nehinogo bati hilube'mu hibe. ¹⁹ Panama'nimagita, nani lenali kumu luto keke'i luse aku'i nokehelube. Ana'magi yagapanai' ketalune'mu nehite keke'i lilata nehana, ya suhi huto keke'i luse'na sipi aku'i nokehelube. Kilisitohi babeyafa'a suhi huto lenalitoga huto hilibe luto lenali kumu kehelugo keta nebesilata nohube. ²⁰ Lenalitoga mele'isi buto lenogobisalo fato fato suhi huto kaga lepilube luto kehelilata nohuto lenali kumu negekesa yigi yigi nohube.

Hegago Selago etali keya'mofahi kaga

²¹ Moseu keya ka lu'ehinamofahi agoya hu etalune lite lilata nehanamagita, lenoloka nohenogo lu nimilabe. Lenali keya ka lu'ehinamofahi fayaha'a nasana leka sete keheli fotogo mehafih? ²² Yagu'ya ma lite keyete mele'ahanamo ni'ibe: Abalahahi ai pana'a loemo eteketo'ehina. Mone'i ya'ma kele kele pa'auba keto'ehina. To mone ya'ma mina fi emi'ahana a'uba keto'ehina. ²³ To kele kele a'uba keto'ehina yamofahi fa'mene huto hu'ehina. To mina fi emi'ehina a'uba keto'ehina ya'ma Hu'mamofahi bulo lu emi'ehina ka'alo ya'ma keto'ehina. ²⁴ To ya ka'amofahi komopa'agu nekisa'a mone ma luto ni'ibe: Ana ate loemo etali Hu'mau lu mu tifise ka'a loemo yamofahi babeyafa'a lolo hi'aha'ina. Lu mu tifisemofahi kaga'a mone ya'ma Sainai kosaguti lu huto hu'ehina yamofahi komopa'agu nehana bona'magi enali keya ka lu'ehinamofahi kele kele'i hi etete neminabe. Yamofahi suhi huto kele kele a'i Hegahi yagapanai' a lolo hi'ahana. ²⁵ To Alebia metoga Sainai kosamofi kumu Hegahi kosa yabe lite lilata nehabe. To Hegau ai Yelusale hepatoga fa'mene metoga mino'ehina anamofahi babeyafa'a nohube. Yelusale hepa'i ya'ma Moseu keya ka lu'ehinamofahi megusa'a lolo hite nehana bona'magihi koto hepa'animo ni'ibe. ²⁶ To kokulumagu Yelusale hepa'mofahi ni'ina yauba mina fite emi'ahana a'i Selau ai suhi huto yamofahi ni'ibe. Yalo'i minete lite nehana bona'i ya'ma keya kamofahi nagalugu menehabe. Ya hu'ehina'mu ana hepa'uba itotifu lolo hu'ehibe. ²⁷ Ya hu'ehina'mu mono bukugu fayahi mone Sela kumu ma lite keye'ahana ni'ibe:

Namopa a'uba yagapanai' hiti huto
meketose mino'ahata,
kai komopakagu bati huto kehelibo.
Kai kagabu'i ginogo
yagapanai' meketose mino'ahata
keke'i meluse kaika kegelo bito minobo.
Hena'mube?
Ai baha'auba he'mi eto'ehina a'uba
yagapanai' ketalina'mu yabe.
Yagapanai' babu luto huto hilenogo
ai bo hiti nohina a'mofahi
be ligilina'mu yabe,
 ya luto ligo keye'ahana yabe.

²⁸ Nalalu'nigita, lali Abalahahi pana'a Isakaha supo huto Hu'mau lepi'ehina ka'alo huto hu'ohune. ²⁹ Fa'mene huto hu'ehinauba Hu'mamofahi Sikalafu'mofahi ka'alo huto hu'ehina bomofahi ya'ma kalana'i mele etete luba ka li emi'ahana. Ana suhi yatalisi ya'ma huto hulago keya ka lu'ehina kamofahi mege mege hite foya nelina bona'magi kalana'i mele letelata nehabe. ³⁰ To ya hu'ehinaya mono bukugu ka'a hena hena huto ni'ibe? *Kele kele a'mo hiti ai pana'a hiti etali'i etoho lifi he'minogo bi'in'o.*

Kele kele a'mofhi pana'auba yogo fe'nohi aitoga li memalalibe. Mina fite li emi'ahana a'mofhi pana'auba ai'asigo lilibe, lite keye'ahanamo ni'ibe. ³¹ Yana'mu nalalu'nigita, lali ya'ma kele kele a'mofhi yagapan'a menohune. Mina fite emi'ahana a'mofhi yagapan'a nohutaya. Hu'mamofhi Sikalafu'mofhi fe'nohi nasana'a lilutamo ni'ina'mu yabe.

5

Tafa'a nagalugu meminalutamofhi ka'a

¹ Naga'i melepinogo minalabe luto Kilisitou ai'a gulu ho leto'ehinamo ni'ibe. Ya hu'ehina'mu bona'i luga'amagihi enali Mosehi keya kamofhi nagalugu aku'i lenele'mo melenogo kele kele'i hi etalabe lite nelinogomo o'e lite amuya malalo.

² Nani Poluita lu lepilugi kehelilo. Lenali keya kagamu'i lugufa laga huto minalune lite keheli epilana ya hite, Kilisitohi lenehe'mose'nauba lenalitoga fa'menena lolo hilina'mu yabe. ³ To aku'i lenelepi bati hilugi kehelilo. Mone'amagi enali keya kagamomu'i enugufa laga hilanamagi enali keya kamofhi mege mege'i hite melete foya'a lelite bilana'mu mone kegi'a he'milete sibina hilana'mu yabe. ⁴ Lenali luga'amagi keya ka kehelinogo foipanati meminenogo Hu'mamofhi bulo lamana bona'i nohune lite nelana lenali Kilisito hiti hepite mu tifi'ahanamofhi laga hiletnehago aitogati lenehe'mose'na'a nehe'mibe. ⁵ To lali ya'ma Hu'mamofhi Sikalafu'mofhi kehelili ule'ale hu'ohuta'mu yabe luto foipanati meminenogo Hu'mau lele'mo bati hu'ehina bona'i minalune luto yamofhi agoya hu etoto minolata nohune. ⁶ Yesu Kilisitotoga buto i hepito minaluta ya'ma lugufa laga huse'na to lugufa laga mehuse'na li nupa napa huto mone'na legeya'a meni'ina futu'a yabe luto lilune. Keheli ule'ale hulatanamofhi fayaha'a komopatigu minelenogo komopati bona'i asagatoga mala-luta'muko legeya'a yabe lilune'mu hune.

⁷ Lenali mono'mofhi kapo'a bati hite leelite nebinogo moneuba hena huto kapo fi hekini lo lepalago ka lamana'amu henabe lite lenemegesa hi emi'ahanamo ni'ibe?

⁸ Hu'mau elesa molo lepi'ehina bousa ai'amofhi lenogo'na hoto ya suhi mehu lepolo'ehinamo ni'ibe. ⁹ Enali kaga lilanana'ani ma luto ni'ibe: Mone yisiti nesi'auba palau'a nose'nagu limiloto nominago beleti nose'na yeze bito hofa toloto baga ilina'mu yabe. ¹⁰ To lenali nanitoga bilabe luto kehelugo keta mehigo lu nolepube. Sipi Bomofitoga hepilata'mu yabe luto Hu'mamofhi fuluna'a lenugufaga ni'ilina'mu nani nokeheluna suhi huto lenali kehelilana yamofhi buto so kilune luto nokehelube. To lenele'mo sibi hulata nohina bo ai yisitiu nose'nagu minalina suhi huto ya'ma foipana'amofhi nona'a lilina'mu yabe.

¹¹ Nalalu'nigita, nani bona'magihi enugufalo Hu'mamofhi keya kamofhi laga huse'na keya'a hiti minalabe luto fi lehe toto bu'ohuna ni'itita kalana'i lenugufalo minalibe luto lu epito minotita ya'ma Yesuhi malipu yafalo fili'ehina yamofhi ka'a lu nolepuna'mu mu lenipa hulata nohanamofhi su hatita'mu yabe. ¹² To lenele'mo sibina hilata nehana enali'ani enugufa'ani asaga'i hobe laga hibe hite minalana ni'inaya nani negelo bilube.

¹³ Nalalu'nigita, anamofhi nagalugu mone meminalabe luto elesa molo lepi'ehinamo ni'ibe. To nagalugu meminana'mu yabe lite lenugufamofhi bila hulata nohina nasanamofhi kele kele'i mehi etalo. Komopatini epilete ai he'menogo ai he'menogo hite minalabe. ¹⁴ Moseu keya ka lu'ehina ka'a li nupa huto hapa'a mone'mofhi ma huto ni'ibe: *Kaika'mu kehelilata nohata ya suhi huto kalalukagi kumu kehelito komopaka epilane.* ¹⁵ Lenali ma he'mise. Yagamagi suhi lite ai henietago ai henietago hite asaga'i sibina hi lalabe luto kaba hu bati hilo luto lengekesa nolube.

Tafa komopatimofhi legeya'a hiti to Sikalafu'mofhi legeya'a hiti

¹⁶ Mone ma luto nolube, Lenali fana meha'a hiti Hu'mamofifi Sikalafu'uba lilina ka lilina ka hite melete hilo. Ya hilete tafa komopatinuba ana'ina'mu bita hulata nohina nasanamofifi foya'a melilo. ¹⁷ Tafa komopatinu ya'ma laga'auba Sikalafu'mofifi lu baga lu emilata nohibe. To Sikalafu'mofifi nasanauba tafa komopatimofifi ana huto lu baga lu emilata nohibe. Ya hilete etali luba sabo hite mina'igo lenali ana'ina lolo hite melete hilune lite babahi hite mele'isi ya mehabe. ¹⁸ Sikalafu'uba lenele'mo lolo hu'ehigo Moseu keya ka lu'ehinauba ya'ma kibina botini lolo mehilina'mu yabe.

¹⁹ Tafa komopatinimofifi foya'a ya'ma suguna nasana ni'igopa ahuto hulata nohibe. Ma huto hulata nohinamo ni'ibe. Moko lise nasana to foipa nasana hiti asaga kolotana'a lugufamofifi buya hulata nasana yabe. ²⁰ To faga lugefa nasanamofifi fokehi holatana, nalisanauba komopa'ani li sibi hulatana, fatehe bona tegi hilata nehana to gulu gulu bilata nehanana luba sabo hulatana, siko hulatana, enali'ani keheligo tigo amuya melelata, to loko hite mine luga luga nehite minelata nasana. ²¹ To enipakafa enehete enele'mo laba hilatana to bia nagamito nete minelata nehana, nose'na li goli fite hiti ne su helatana to ana'ina luga'a ya suhi hite lilata nehana ya'ma nasana'mu koyapa'i alu lepi'ohunamo ni'ibe. To ya'ma aku'i yatai lengekesa lito lu nolepunagihe. Ana foipana lilana'a enali Hu'mamofifi kapo'agu bi mefalalana'mu yabe.

²² To Sikalafu'mofifi legeya'a ma suhi huto hulata nohibe. Mehi lepito komopati lepilata nohina, lenegelo bise'na hulata nehana, mino fulu huse'na, kosele'i melenohose batu huto minose'na, lenele'mo batu hulatana, komopatinu lamana hite minolata, foyagu agoya emilata nohuto Hu'mamofifi kaga'a mone kegi'a mehe'milata, ²³ legeso huto limito minolatana lenugufamofifi laga lepesise'na kaba hilata nasana yanamo ni'ibe. ²⁴ To Yesu Kilisitohi naga'i lali tafa komopatimofifi bita hulata nasana to foipana'mu enuluhaya ilatamofifi aho filigo fa'menena lolo hu'ehinamo ni'ibe. ²⁵ Sikalafu'mofifi amuya'alo minoto lito nohutaya ya'mu Sikalafu'mofifi kapoloko mege'i moloto bilune. ²⁶ Lugufa'uba hofa toloto ai fitu fenogo ai fitu fenogo nehinogoti bona'magihi komopa'anigu sibina hilina nasana melilune. To siko ai hu etenogo ai hu etenogo yanamu'i ya mehilune.

6

Keta'a hiti nasanalo ai he'menogo ai he'menogo hilutana

¹ Nalalu'nigita, lenali folagahatinigu moneuba foipa foya li huto hulenogo lenali Sikalafu'i hiti nehanamagita leniginaga fi etenogo yamofifi fulu hite le'mo batu bati hilo. Ya nehitetini lenimi'i malalana'mu limite ke lalagi kaba hilo. ² To keta lenoholata nohina nasana yamofifi ai he'menogo ai he'menogo nehite Kilisitou ka lu molo'ehinamofifi ya'ma batu hite kehelilana'mu yabe. ³ To bo moneuba fa'mene lusi bo menohina'auba ai'a kumu nani sipi bo nohubu luto hapa'a futu'a suhi huto ni'igo kehelilina'a ai keheli sibina huto negi nose suhi nohilina'mu yabe. ⁴ Yana'mu folagahatiniguti mone'amagi eto eto hite hapa hapatini bu go bebe salo. To hapatini mone batu hinogo bu gelete ana hapa hapatini lenegelo bise kamofifi huto hilina. Yamofifi lenalitini lite melete hilana yanauba li huto hilibe. Bona'i mone'amagihi hapa'aniga keheli melete legegeto hilafi lite ya melilo. ⁵ Foyamofifi ketana'a aguna ito le'mo eto eto huto afo'agita lolo huto nohune.

⁶ Kilisitohi mono ka kehelite neminana bo lenali ana ka le'mo eto eto nehana bo lenali ana'ina guna ite epilabe.

⁷ Lenali komopatinigu keheli fetaga mehilo. Hu'mamofifi mi'i mele'ahanamofifi meni'ibe. Bona'magi enali foya lilanalo minete yamofifi legeya'ago lilana'mu yabe.

⁸ Mone'a enali tafa komopa'anilo kehelite tafa komopa'animofifi foya ya'ma fililatana li huto hilana'mu yabe. To mone'amagi enali Sikalafu'mofifi foya lilana enali

minete Sikalafu'mofifi legeya'a enemehi mefilise mino kosaba huse nasana lamana'a lilana'mu yabe. ⁹ Ya huto ni'igo ana'ina lamana'amu ya'ma kosele'i mehose amuya moloto lito ho tito hilune. Buto kosele'i melahalutamofifi Hu'mau molo'ehina kana'alo minoba minoba huse nasana li huto hilutana yamofifi legeya'a lilune. ¹⁰ Ya nohuto kana'ati ni'igo bona'i asaga'magihi lemehi epito hetofa hu epalalune. Ya nehinogoti mono kagu ligibo enali'ani lalalutigghi nasana ya'ma lelito tito enele'mo bati hilune.

Lipoti molo epito keke'i lu epolo'ehina

¹¹ Lenali fayahи napa'a ya'ma nani nayaha'niloti koyo'ohuna. Ya bu galo. ¹² Bona'i luga'amagi enali enugufa'ani le'mo ho tilata nehanamagi lenalitini lenugufa keya'i gufa laga hu'ehina'a hiti minalabe lite amuya melelata lengekesa lite nehabe. To enali enugufaga henabe lite laga nehabe? Hu'mamofifi keya'a enugufaga minalibe lite nehana'a meni'ibe. Ya'ma Kilisitou malipu yafalo fili'ehinauba ya'muko lele'mo bati hilina ni'ibe lite lilenogomo Yuta bona'magi kalana'i mele epilabe. Enali ya'ma kehelite kete higo Yuta bona'i kalana'i mele lepalalana'mu hu lalibe lite enugufa laga nehana yabe. ¹³ To enugufaga keya'i laga hi'ahana bona'i enali Moseu keya ka lu'ehina ka mone kegi'a mege'i menemalabe. To lenali ma lite nekehelibe. Lenali hiti enali hiti keya'a hiti nehite molo emilenogo enali'ani enugufa'ani lelite tilune'mu nehabe. ¹⁴ Nani ya'ma ana'ina'nimufi yana'mu melube. Sipi Boti Yesu Kilisitohi malipu yafalo fili'ehinamofifi ya'ma ka'a moneko kumu liyafa huto lu emilata nohube. Yana'mu yabe luto melugu nasana fulupa ito kisililatana'mu kehelinogo metilibe. To ana huto melugu nasana'mu kehelito mege'i molo'ohunamofifi bu nogogo nele'mo kefefe mehilina'mu yabe. ¹⁵ Lugufalo Hu'mamofifi keya'i laga hu'ehina ya ni'ifihe? Laga mehu'ehina ya ni'ifihe? Yamofifi ya'ma lamana'a meni'ibe. Kosaba lemehati hiti minaluta nasana moneko'isi lamana'a ni'ibe. ¹⁶ Yagu'ya mineme bite mine'ahana'a lenalitoga Hu'mamofitogati fuluna'a to keke'i luse'na'a lenele'mo bebe sese'na minomo tito minalibe. Ya nehinogo Hu'mamofifi yagapan'a silagatoga ya'ma minalibe.

¹⁷ Ma kaga lu nolepuna su halibe. Kalana'i mele netete nehago nufuhe'i nugufalo ma ni'igo yamofifi nani Yesuhi kele kele bo'a nohube. Yamofifi hapa'a huto hulata nohinamo ni'inagi kaga ya'ma lu nolepuna mamofifi le'mo gupilo bo moneuba keta foya aku'i menimilina'mu yabe.

¹⁸ Nalalu'nigita, Sipi Boti Yesu Kilisitohi lenehe'mose'nauba komopatinigu mino lito buto mineno. Lama'naka.

EFESO

Polu koyoto epi'ehina fayahi

¹ Oho, Efeso bona'ise. Lenali Hu'mamofifi naga'ise. Lenali Sipi Boti Yesu Kilisitotoga ule'ale hite neminana bona'ise. Nehafihe? Nani Poluita Hu'mamofifi kaga'a lu molo'ehina'mu ya'ma Yesu Kilisitohi aposolo bo lolo hu'ohunamofita fayahi ya'ma koyoto nolepube. ² Afotifu Hu'ma to Sipi Boti Yesu Kilisitohi aitogati lenehe'mose'na to fuluna'a lenalitoga minomo tito minalibe.

Kilisitotoga mino heputa'mu mono lusa fato fato'mofifi molo leto'ehina

³ Sipi Boti Yesu Kilisitohi afo'afu Hu'ma ai lele'mo fulu huto kokulumaguti mono lusa fato fato'mofifi Kilisitotoga buto mino hepina'mu yabe luto limi'ehina yabe. Limina'mu yabe luto fokehi lilune. ⁴ Ai ya'ma koyapa kana me'mofifi ana'ina huto mehu'ehigo nani naga'i lolo hilabe luto lele'mo'ehibe. To lali kumu yabe luto Kilisitou ho lifinogo lele'mo eto hinogo foipanati meminenogo to sibina mone laliti meni'igo gobisalo minalabe luto lele'mo'ehina yabe. ⁵ Ya hite kehelite minalana'mu yabe to Hu'mau lali kumu ginaga fito Yesu Kilisito ai'a yagapan'a lele'mo lolo hilibe luto mehi limi'ehina yabe. Ya'ma hilube luto laga'a besigo fokeha'a li'ehina yabe. ⁶ Hu'mau ya huto keke nolu letoto ai'a bita hu'ehina pana'a ho lifigo oto lali bati mehina bona'magita lele'mo lamana hu'ehibe. Ya huto hetofana hu'ehina'mu fokeha'a lilata nohune.

⁷⁻⁸ Kilisitou aiya golaha'atu mina fi letoto foipana nagaluguti gulu ho letalibe luto foipanati li he'mi letalibe luto fili'ehinamo ni'ibe. Ya'mu Hu'mau lalitoga mehi limise'na'a sipi nohina keheli'ohune. ⁹ To ai'a keheliya ito ya'mamofifi legekesa lu hokolo hu leto'ehina to ya huto ai'a suguna huto molo'ehina ka alihi Kilisitou le'mo huto hilina'a komopa'aguti ma luto lu hokolo hu leto'ehina. ¹⁰ Alihi kana'a huto hulenogo Kilisitou ana'ina asaga'i kokulumagu nehanamagi to melugu nehanamagi li nupa napa huto lataha'a lolo hilibe luto ai hiti moneko'na hite minalabe luto lu'ehina.

¹¹ To silaga'i ya'ma Hu'mau komopa'atu keheliloto lu molo'ehinalo lilata nohibe. Ai'a koyapa kana'a ekesa kehelito lu molo'ehinalo Kilisito hiti moneko'na minalabe luto lele'mo'ehibe. ¹² To ya'mu lali Yuta bona'i kohe toto Kilisito kumu agoya hu emitio geba huto minota bona'magita lali Hu'mamofifi hetofa gi'a liyafa huto minalune.

¹³ To lenali ana suhi hite ka lamana'a Kilisitou lenubuto bilata bo nohina ka kehelite Kilisitohi keheli ule'ale hite agoya eminogo Hu'mau nani bona'ni minalabe luto ai'a Hetofa Sikalafu'amo lepi'ehina yabe. Koyapa'i lu molo'ehina suhi huto lepi'ehina ni'inagihe. ¹⁴ To hena'mube? Hu'mau bona'magi yaga osahi lalu'anigi epilata nehana suhi huto ai Sikalafu'i limilata nohina yabe. To hena'mube? Ai'a bona'amagi alihi epilube luto molo'ehina'a lali'i ana huto liluta kehelilune luto yabe. To Hu'mau foipana nagaluguti pa so letoloto ai'a bona'a lele'malina keheliluna luto ai'a Sikalafu'i limilata nohina ni'ibe. Ya'mu Hu'mamofifi gi'a liyafa huto fokehi hoto minalune.

Polu Hu'mamofitoga nunumu lu'ehina

¹⁵⁻¹⁶ To ya nohigo nani lenali Sipi Boti Yesu kumu keheli ule'ale hite agoya emilata nemina, to Hu'mamofifi bona'i asagatoga lenemehi epite minelata nehana ka keheliloto lenali kumu luto Hu'mamofitoga fokehi hoba hoba nohuna ya'ma menohe'mube. Lenali kumu yabe luto Hu'mamofitoga lulata nohuna ni'ibe. ¹⁷ To Hu'mau Yesu Kilisito Sipi Botimofifi afo'afu, fana meha'a hiti afotifu, ai mehi leptito lenegekesa le'mo hokolo hinogo to Hu'mamofifi hapa'a lu lepilenogo lenali keheliya ite Hu'mamofifi hapa'a keheli fotogo hite ya hilabe luto loka nohobe. ¹⁸ To lenegekesa yigise'namofifi li

hokolo hulenogo Hu'ma hiti alahi mine bati hilana hapa'a kehelilabe luto, to lenali panana'a alahi lepilube luto lu molo'ehina'a kehelilabe luto, loka nohobe. ¹⁹ To aitoga agoya hu emi'ohutana bona'magita lalitoga ai amuya'a sipina'auba foya lilata nohina kehelilabe luto, Hu'mamofitoga loka nohobe. ²⁰ Ana amuya'a sipinauba Kilisitou fili'ehinaguti le'mo ho tiloto kokulumagu le'moto tito Hu'mamofih lamaga'aga le'mo malago mino'ehinamo ni'ibe. Ya'mana amuya'a lali komopatigu ni'ina kehelilabe luto Hu'mamofih loka nohobe. ²¹ Kilisitou Hu'mamofih lamaga'aga nohuto enikibina bo'anifi gamani bofi kaba bofi to amuya bo'anifi enali asaga'i enebe ligitai moneko'i sibi bo'ani nominabe. To ma melugu nehana enikibina bofi to alahi huto hilina enikibina bofi ai Kilisitou enebe ligitai nohigo ai gi'a mino amuya moloto napa huto mino'ehinamo ni'ibe. ²² To Hu'mau asaga'na Kilisitohi maha'alugu li nupa huto molo epoloto ai Hu'mamofih keheli'ohuta bona'magihi kaba boti minalibe luto latahati le'mo lolo hu'ehina yabe. ²³ To lali Hu'mamofih bona'magita gumita'a lolo huto nohuto gufa'a lolo hu baga nouta yabe. Ya huto ni'inaya to ai'a silaga'na lolo baga ilata bo nohibe.

2

Lemehati fili'ehinaguti lele'mo kosaba hu'ehina

¹ Lenali koyapa'i ka mekehelise minete foipanagu mine'ahana to yamu'i lenemehi filito bigo mine'ahana yabe. ² Ya'ma kanagu'ya lenali melugu bona'magihi foipa kapogu foipanamofih komopagu bila ela hite foipa kene'magihi kaba bo'ani Sataha amuyalo minete aitoga i ke'mete minelata hi'ahanamo ni'ibe. ³ Lali asaga'i koyapa'i enali tegi huto minoto komopatimofih ka laga'a mege'i moloto mega lugufamofih to kehelise'natimofih kaga'a keheliya iloto mino'ohuta. Ya huto komopatigu foipa hiti nohutoti enali tegi huto Hu'mau foipana'mu ipakafa osahi limilina suhi huto mino'ohuta ni'ibe.

⁴ Ya huto nohutogo Hu'mau ai'a mehi limise'na babu luto minana'mu yabe luto sibi ginaga fi letoto komopa'a limi'ehinamo ni'ibe. ⁵ Ya nohuto lali foipanatimomu'i lemehati filito bigo nohutogo Kilisitou fili'ehinagati le'mo ho ti'ahanalo lubuto bito lele'mo'ehina yabe. Ya huto ai ginaga fi lepolo'ehina'amu lenubuto bi'ehinamo ni'ibe, nekeheliyi? ⁶ Ai Yesu Kilisito hiti moneka kokulumagu huto minoto asaga'na kaba huto minalune luto lele'mo ho tito aitoga lele'mo hepi'ehina yabe. ⁷ Hena'mube? Hu'mau ai ya'ma alahi huto alina kana'alo yanagu sibi ginaga fi limise'na hiti to hetofa lehe'mose'na'a hiti ya'ma Yesu Kilisito kumu yabe luto lu'ehinamo ni'igo yamofih nasana'a kehelito minomo buto kehelilune. ⁸ Nekeheliyi? Hu'mau lali hetofa suhi huto minolatanatilo lubuto bina meni'ibe. O'e, ai'a ginaga fi leto'ehinalo agoya hu nimilata nehana'mu yabe luto lubuto bi'ehina ni'ibe. To ya'ma agoya hu emutana laliti meni'ibe. Ai Hu'mau fa'mene lele'mo ya huto hu'ehina yabe. ⁹ To ya higo hena hena foya lito minenogo ya'ma suhi lolo hu leto'ehina ni'ibe? Yamofih meni'ibe. Yamofi kumu lugufa lelito tise'namofih meni'ibe. ¹⁰ Lali Hu'mamofih yahi fayaha'a nohutogo ai'a Yesu Kilisitotoga molo emutamofih foya lilabe luto lele'mo huto hu'ehibe. To ana foyamo lite bona'magi enehe'mete minalabe luto koyapa'i lu kehelito molo leto'ehina yabe.

Kilisitotoga lele'mo moneko hu'ehina yabe

¹¹ Lenali koyapa'i fegutoga bona'i mine'ahana lengegesu meheno. To yamofih kana'agu Yuta bona'magi enali Hu'mamofih keya'i kumu yabe lite enugufalo laga hi'ahana hiti mine'ahana lenali kumu fayahatini meni'ina bona'i nehabe lite mega enugufalo faya kumu li'ahanamo ni'ibe. ¹² Ana kanagu lenali Kilisito hiti hepite memine'ahana ni'ibe. To Yuta bona'i enali fulilo meminese lenali fa'mene ino bano mine'ahana. To Hu'mau ai'a bonatoga lu molo epoloe'hina kaga alahi le'mo

huto hilina ka yabe luto lu molo epolo'ehina kaga lenalitoga lu memalago lenali fegutoga bona'i fa'mene mine'ahana yabe. Lenali Hu'mamofifi mekehelise nehite ai lele'mo bati hilibe lite mekehelise minete ma melugu fa'mene sibina hite mine'ahana ni'ibe. ¹³ Lenali ana kanagu foto'i mine'ahana bona'i yatai Yesu Kilisitotoga hepite minago Kilisitohi golaha'auba lenele'mo gegisa'agu lenele'mo malago Hu'mamofitoga nehetite nehabe. ¹⁴ Kilisitou ai'a lele'mo fulu hilata bo nohibe. Ai lali asaga'i Yuta bona'i hiti fegutoga bona'i hiti lele'mo fulu higo moneko bona'i lolo nohune. To folagahatigu hasa mino'ehinana li tele bito nohe'mito lele'mo hepi'ehinamo ni'ibe. ¹⁵ To ai Kilisitou Yuta bona'magihi keya kamofifi komopa'agu ya'ma lilo melilo lite fato fato ka li'ahanamo ya'ma pa salube luto ai'a gufa'a nohe'mito fili'ehigo ana ka su ho'ehina ni'ibe. To ya huloto lali loe bona'i fatehi mino'ohuta bona'i kosaba naga'i moneko lele'mo huto huloto aitoga lele'mo hephilago lali fulu huto koguna ito nominota ni'ibe. ¹⁶ Ai malipu yafalonofilito lali'i loe bona'i lipakafa lohoto luba sabo huto mino'ohuta yamofifi i laga hu letoto lele'mo moneko huto Hu'mamofitoga lele'mo molo'ehinamo ni'ibe. ¹⁷ Ya huto foto'i mine'ahana fegutoga bona'i lenali to lebato'isi gegisagu mino'ohutamo Yuta bona'i lali asaga'i fulunamofifi kaga ka lamana'a lu yege hoto limigo keheli'ohune. ¹⁸ Kilisitou ya huto kapo bili letolago lali Yuta bona'i to lenali fegutoga bona'i lali asaga'i Hu'mamofifi Sikalafu'uba lehe'menogo afotifu nohinaga bu nehetilata nohune.

¹⁹ Ya higo yatai lenali fegutoga bona'i fa'mene fato bona'i meneminana yabe. Lenali hiti Hu'mamofifi naga'i enali hiti Hu'mamofifi hepa'i bona'a lolo nehabe. To Hu'mamofifi yagapana'a lolo huto nehabe. ²⁰ Ya huto ni'igo lali Hu'mamofifi bona'i asaga'i nopo tegi huto nominone. Enali aposolo bo to Hu'mamofifi ka lu yege hose bona'i enali lukesa'a lolo hite nehago yamagiji enugupisalo lele'mo malago minomo buto nohune. To Yesu Kilisito ai nohi ya'ma lapusa'a lolo huto nohabe. ²¹ Ya huto ai nohi asaga'i lele'mo ule'ale higo i ke'moto buto lamana nohi Sipi Botimofifi yabe luto minomo buto sipi huto hiluta nohabe. ²² To lenali hiti bona'i luga'a hiti Kilisitotoga hepilete Hu'mamofifi noha'a lolo hite nehago ai'a Sikalafu'auba ana nonugu minolata nohabe.

3

Polu fegutoga bona'i enali kumu luto foya li'ehina

¹ To ya huto ni'igo Poluita nani Kilisito kumu yabe luto ya'ma fegutoga bona'i lenalitoga ka lamana'a lu lepi'ohunamu'i naga nonugu nele'mo mele'ahana ni'igo nani lenali kumu afotififi loka nohobe. ² Lenali nani kumu keheli'ahabe luto keheli'ohune. Hu'mau mehi nimito lenalitoga mono foya lilane luto lu neto'ehinamo keheli'ahana ni'ibe. ³ Hu'mau ai suguna kamofifi hapa'a lu huto huto lu nimi'ehinamo ni'ibe lite akeheli'ahanamo ni'ibe. Anana'mu luto ya'ma kohe toto hupa mone'isi fayahi koyoto lepi'ohunamo ni'ibe. ⁴ Lenali ya'ma leka sete nekehelite nani Hu'mau suguna huto Kilisito kumu lu'ehina suguna ka'amofifi hapa'a ya'ma komopa'nitu keheli fotogo huto kehelilatana to bu go'ohuna'a lenali kehelilabe luto ana fayahi koyoto lepi'ohunamo ni'ibe. ⁵ Suguna kamofifi hapa'a ya'ma koyapa'i mine lite bi'ahana bona'i enalitoga huto mehu'ehinamo ni'ibe. To yatai ka lamana'a lu yege hose bo to hetofa aposolo bona'i enalitoga Sikalafu'uba ana suguna kamofifi lu hokolo huto lu epilata nohabe. ⁶ Suguna kamofifi hapa'a ma luto ni'ibe. Ka lamana'a molo'ehinamofifi legeya'a ya'ma fegutoga bona'i lenalitoga to Yuta bona'i enalitoga moneko babeyafalo koguna moneko'i lolo huto nehinogo Yesu Kilisito kumu yabe luto Hu'mau Yuta bonatoga lu molo epolo'ehina lenali li hetofa hite lilabe luto lu'ehinamo ni'ibe.

⁷ To Hu'mamofahi ka lamana'amofahi foya'a lito kele kele'i bo minalane luto lu nimi'ehina yabe. Ya hilane luto Hu'mamofahi hetofa mehi nimise'na'a to ai'a amuya'a hiti nanitoga li huto huto molo'ehinamo ni'ibe. ⁸ To nani mono bona'i limite nehanaguti nani'i limito mino'ohunamofita nohunaya Hu'mau mehi nimise'na nanitoga huto higo Kilisitotoga keheli emilata bona'magihi enele'mo mino bati bati huse hapa'a leka soto soto su meholatanamofahi ka lamana'a ya'ma fegutoga bona'i lu huto huto lu epilane luto yamofahi foya kaga'a lu neto'ehinamo ni'ibe. ⁹ To Hu'mau suguna kamofahi hapa'a ai foya'a lito li su halinamofahi hapa'a ya'ma nani'ni lu huto huto nohugo bona'i kehelilabe luto nele'mo'ehinamo ni'ibe. Ya'ma Hu'mau ana'ina silaga'i li huto hulata nohina bouba koyapa koyapa'i ana suguna ka hapa'a ai'a komopa'agu fala kito minomo buto mino'ehibe. ¹⁰ Hena'mube? Yatai Hu'mamofahi yagapan'a lali moneko'na huto nominenogo ya'ma kokulumagu agelo enighiti bo to amuya'ani hiti bo nehanamagi lali bu legelete Hu'mamofahi keheli bati huse'na fato fato'mofahi yatai keheli bati hilabe luto ni'ibe. ¹¹ Hu'mau ai koyapa'i ana'ina li huto mehu'ohuto komopa'atu lu moloto buto mino'ehinamofahi legeya'a ya'ma Sipi Boti Yesu Kilisitohi ho lifigo limi'ehinamo ni'ibe. ¹² Ai kumu luto keheli amuya moloto minototi aitoga hepito minenogoti kapo hokolo hu letenogo ya'mu keheli amuya moloto minoto lelesa melinogo nohuto Hu'mamofahi bulo bu nehetilune. ¹³ Ya'mu ya'ma luto lepilugi kehelilo. Nani lenali kumu yabe luto kasoa hiti yanamofahi gupisalo nohutogo kehelilete komopatinigu lenagabu'i megino. Lenali kumu yabe luto lenele'mo fana talube luto ya nohunagi lenofokehi lilo.

Kilisito komopa'a limilinamofahi hapa'a

¹⁴⁻¹⁵ Nani ananamomu'i ya'ma kokulumalugu neminana to melugu neminana asaga'i lali ai'a gi'a lilune luto afotifu lamana'a lapusa fito lipi emitu lenali kumu yabe luto aitoga ya'ma luto lulata nohube. ¹⁶ Hu'mau ai'a fana meha'a babu luto hefu tegi ni'inaguti ai'a meha'a lenalitoga ho lifinogo limito amuya'a li huto hu lepinogo kehelite amuya melelenogo ai'a komopatinigu hofa toto ule'ale hilibe luto loka nohobe. ¹⁷ To Kilisito kumu keheli amuya melenogo ai'a komopatinigu minoto mino amuya malalibe luto loka nohobe. To Kilisitohi komopa'a lepilinanauba lufusatini limite lenele'mo amuya lolo hinogo, ¹⁸ lenali to mono ka keheli'ahana bona'i luga'a hiti asaga'i Kilisito komopa'a lepi'ehinana yamofahi keheli amuya malalabe luto loka nohobe. ¹⁹ To Kilisito komopa'a limi'ehinamofahi hapa'auba yamofahi bona'magita keheli'ahana ya'ma be ligi fala'nala huto ni'ibe. Ya huto ni'inaya yamofahi sibigopa kehelija inogo Hu'mau asaga'nagu bai toto nominana bouba ana suhi huto lenali komopatinigu bai toto minalibe luto loka nohobe.

²⁰⁻²¹ Ai amuya'amofahi hapa'a lalitoga li huto hulata nohina bo Hu'mau, ai loka holata nohina bo to legekesa keheli'ohutana be ligito huto hulata nohina bo Hu'mau ai'a fana meha'a pipi hu'ehinana asaga kene'magi kehelite koyapa koyapa fokeha'a liba liba hite mineno. Ai'a ka'a keheli'ohuta bona'i Yesu Kilisito hiti moneko'na huto lele'mo lolo hu'ohutamomu'i fokeha'a lino. Ma'naka.

4

Sikalafu'uba lele'mo hepi'ehinalo minalune

¹ To ya higo nani Sipi Bomofi kumu luto naga nonugu nohunamofita lengekesa lito lu lepilube. Hu'mau lamana hite minalabe luto lenele'mo'ehinamofahi hapa'a mege'i melete lamana hite minete lite hilo. ² Ya nehite komopatinu lelite limite fulunagu minete agoya hite minete mineme bite kosele'i melepehenogo komopatinu epite ai he'mago ai he'mago hite minalo. ³ To fulunamofahi naga'atu mu tifi lepolo'ehinamo ni'ibe. Ya'mu ya hite, naga'i laga hu lalagi ai kaba hu etenogo ai kaba hu etenogo

hite nehinogo Hu'mamofihu Sikalafu'uba lenele'mo moneko'na hu'ehina suhi hite minalo. ⁴ Henabe lutobe? Lali ka'a kehelito nominotamagita Kilisitohi gufa'a tegi huto moneko'na alolo hu'ohutagihe. To ana huto Hu'mamofihu Sikalafu'uba moneko'na nohinagihe. To lali'i Hu'mau alahi hetofa suhi Kilisito tegi huto lele'mo lolo hilibe luto lele'mo'ehinamomu'i moneko huto lofokehi lito bu mego'ohuta fa'mene geba nohutagihe. ⁵ Sipi Boti moneko'i nohinagihe. To mono ka keheli amuya moloto mege'i mololata hiluta ka moneko'i ni'inagi to Kilisito kumu yabe luto nagami'i fololata nohutana moneko'i ni'inagihe. ⁶ To lali asaga bona'magita afotifu Hu'ma moneko'i nohinagihe. Ai'asigo mone'na silaga'namofihu Sipi Bo kibina bo minoto nohinagihe. Ai ya huto silaga'na kaba hulata nohibe. To asaga hepatoga hiti to asaga'namofihu komopagu moneko kumu minolata nohina. To asaga'nagu minoto lili'na'a lilata nohinagihe.

⁷ Kilisitou ai kehelito li limilana legege huto lali moneko monekotoga ai'a lehe'mose'na'a limilata nohuto foya'a guna moloto limi'ehinamo ni'ibe. ⁸ Yamofi kumu ya'ma mono bukugu ka fayahi mone ma luto ni'ibe:

Ai ifoga notito naga nonugu nehana'a
enele'moto ti'ehinamo ni'ibe.

To ya huloto

bona'magihai hetofana fato fato'na
li epi'ehinamo ni'ibe.

⁹ Ifoga ti'ehinamofihu hapa'a ya'ma kaga henana ni'ibe? Ai me'mofihu komopa'agu limi'ehinaguti i behe huto ti'ehinamo ni'ibe. ¹⁰ To ai limi'ehina bo to aku'i i behe huto kokuluma kokuluma'i be ligito ti'ehina bo moneko'i nohuto yamofihu asaga melugu to kokulumagu mino baga ilube luto ti'ehinamo ni'ibe. ¹¹⁻¹² To hetofana limi'ehinamofihu hapa'a ma ni'ibe. Kilisitou lehe'mose'na'a fato fato'na limi'ehina ni'ibe. Lali luga'a aposolo lele'mo molo'ehinamo ni'ibe. To luga'a ai ka'a lu yege holata bo, to luga'a ya'ma ai'a ka leli'ali bo, to luga'a babafi minete ya'ma ka lamana'a lu ha'i fise bo, to luga'a mono kaba bo, lele'mo molo'ehinamo ni'ibe. Ana fato fato lili'nalo lehe'mose'na'a limi'ehina ni'ibe. To hena'mube? Lali Hu'mamofihu bona'a nohutamagita lili'natilo lele'mo amuya nohutamagita lele'mo hofa to su halibe luto yabe. ¹³ Ya humo humo hutoti mono ka mege'i malaluta'mu kehelii moneko'i huto to Hu'mamofihu pana'amofihu hapa'a kehelii batii huse'nati moneko'na lolo hinogo hulototi Kilisitohi bona'a hofa toto olopa hilutagihe. ¹⁴ Lali ya huto lagaso yagapanai'i tegina meminose amuya moloto nohinogoti limi'i melelata bo enali faga faga li liminogo faga faga kamofihu yasi'auba lele'mo miyaloo malo hinogo miyaloo i ke'malupi malo i ke'malupi lu liluta hu'laligi. Enali'i bona'i luga'amagihai enimii'i melete enele'mo kehelii sibina nehana yabe. To laliya lele'mo kehelii sibina hi'lalabe. ¹⁵ Aku'i lali liginaga fi epito Hu'mamofihu kaga ma'naka luto ai lu eminogo ai lu eminogo hutoti ai latahati lolo huto nohina bo Kilisitotoga mino kikipa holototi fato fato suhi huto aitoga hofa talune. ¹⁶ Lali ya huto aitoga hepito minenogo ai kaba hu noletabe. To lali gumiita'a fato fato nekisa'a moneko moneko nominenogo, ai fato fato nagatu lele'mo hepilago moneko gufa'a lolo huto nominone. To lali ya huto nohutogo fato fato nekisa'a lili'na'a li batii batii hulata nohigo ai ginaga fi emigo ai ginaga fi emigo huto nohigo gufa'a asaga'i moneko huto amuya moloto hofa notabe.

Lali Kilisitohi bona'magita mino kosaba lemehi lilune

¹⁷ Yamofihu nani Sipi Bomofihu bulo lengekesa lito lu nolepube. Hu'mamofihu ka'a mekehelilata boana'i enali enegekesa kehelilata nehana batii mehina fa'menena kehelilata nehabe. Enali tegi lolo hite meminalo. ¹⁸ Enali ya'ma komopa'ani enegekesa hokolo mehigo negi nagi nete komopa'ani hekini lolago fa'mene mine'ahana. Enali Hu'mau lele'mo batii huse'na'amofihu melise nehite enegekesa sibina higo mine'ahabe.

¹⁹ To komopa'ani fi hekini lo'ehigo ana'ina foipa faipanamofhi komopa'agu minete moko huse'na fato fato'mofi kumu enibita higo kosele'i meenehenogo enubuya mehinogo lolo hilata nehabe.

²⁰ Lali Kilisitohi hapa'a lu nolerito lenali ya'ma suhi hite minalabe luto melepi'ohutamo ni'ibe. ²¹ Lali Kilisito kumu ma'naka luto lu lepi'ohuto ni'ibe. To lenali ai'a mege'i nemalana bona'i nehitetini Yesu lamana huto nominana hapa'a lusiga luto keheli'ahanamo ni'ibe. ²² Tafa lenemehi hite minete lite hago to lenugufa yauba faga hite luto lenimi'i mololata hu'ehinamo ni'igo lenali koyapa komopatin-imofhi sibina hi'ahana. Ya hu'ehinagi tafa komopatini he'milo. ²³ To komopatini lenegekesa kehelise'natini le'mo kosaba hinogo mineno. ²⁴ To kosaba lenemehi li hepite minalo. Hu'mamofhi eto'ehina mehi to fotogo hu'ehina mehi tegi hite kosaba lenemehi hepite lolo hilo.

²⁵ To ya higo lenali faga faga lilata hapatini he'milo. To lali asaga'i hepito Kilisitohi gufa'a lolo hu'ohutamo ni'inaya ya'mu kaga lamana kago ai lu eminogo ai lu eminogo hite minalo. ²⁶ To lenipakafa lenehenogo foipana li lalabe lite mele'isi he'mite su halo. Lenipakafa lenehenogo mineba mineba hite nehinogo yege liminogo bati mehibe.

²⁷ Satahi ya'ma kapo hekini lo etalo. ²⁸ To gumina lilata hi'ahana bona'i lenali he'milete lenigusa lenayatu amuya melete foya lite nose'natini f'enohatini li huto hite enumuhi menina bona'i enehe'mete leniginaga fi epite amuyatini hiti minalo.

²⁹ Huli ka mone lenabagaguti mone melilo. Kaga lamana'a lite ai he'menogo ai he'menogo hilana kapomo sa hi lepalalana ka linogo enali katini kehelilana bona'i luga'a keheli bati hinogo enele'mo bati hilanagihe. ³⁰ Hu'mamofhi Sikalafu'a le'mo ipagu sibina mehilo, yamofhi lenigiki ka lite le'mo felu kalu mehalo. Hena'mube? Hu'mau alahi kana napa'a huto hulenogomo lenalimoya gulu hoto fi hetofa hu letalibe luto Sikalafu'a yaga osahi tegi huto lepi'ehina ni'ibe. ³¹ Lenali enipakafa hose'na hiti to kenasabo bise'na hiti to enemegeka lite ya'ma asaga'i keheli he'milo. To luba lenegekesa mehino. ³² Lenali komopatini fulu hinogo ai ginaga fi emigo ai ginaga fi emigo hite minalo. Hu'mau ai'a Kilisito kumu yabe luto foipanatini li he'mi lepolo'ehinamo ni'igo lenali ana suhi hite foipanatini ai li he'mi etenogo ai li he'mi etenogo ihe'ma ahe'ma hite minalo.

5

Fi besa lenogo minalune

¹ Lenali Hu'mamofhi yagapana'a laga besi'ehinana'a lolo hite nehanagi ai babeyafalo minalo. ² Ya nehite asaga bona kumu leniginaga fite minalo. Kilisito ai ana huto lali kumu yabe luto ginaga fito gufa'a sibi he'mi'ehina yamofhi Hu'mamofhi kuguhi koyo eminogo Hu'mau tu'a keheligo bati hu'ehinagihe.

³ To lenali'i moko huse'na to ai'i gumina folose'na to ananamo'mu yokolo ka luse'na to fato bomofhi nasana'a liba liba hilube luto lenipa huse'na lenali folagahatinigu huto mehino. To ananamo'mu kaga lumofa'na mehilo. ⁴ To kolo tana ka yagi, negi nagi ka yagi, to kiya yokolo ka laga mehinana'a yagi lilana'ya laga mehilube'mu hibe. Hu'mamofitoga fokehi lite minalo. ⁵ Lenali ya'ma ka kehelite minalo. Moko lilata bona'i to anananamo'mu enipagu hilina bona'i enali Kilisitohi to Hu'mamofhi kapolo minete lite metilana'mu yabe. To ana huto enali fato bomofhi nasana'a lilube luto enipagu hilina bona'i enali ana hite ana kapolo metilana'mu yabe. To hena'mube? Enali Hu'mamofitoga enemehehi meemise ma melugu nasanatoga enemehehi emilata lugefa nasana suhi huto mege'i melelata nehana bati mehibe.

⁶ To bona'i luga'amagi fi taga hi lepalalabe lite faga faga lite lu nelepinogo ka'ani mekehelilo. Foipa nasana yamofhi hite minelata nehananamu'i enali'i Hu'mamofhi

keheli meemi'ahana bona'i enalitoga Hu'mamofhi ita bise'na huto hilina'mu yabe. ⁷ Ya'mu lenali bona'i ya hana'a hiti mino hepite meminalo. ⁸ Lenali koyapa'i enali suhi hite metepugu mine'ahanamo ni'ibe. Yatai ya'ma Sipi Bomofitoga nehepite fana mehatini hiti lolo hite nehabe. Ya'mu fana mehenamofhi legeya'a lolo hite yanamofhi babeyafalo minalabe. ⁹ Fana mehenamofhi legeya lamana'a ya huto hulata nohibe. Komopatini lamana'a hiti minose'na to fotogo huto minolatana to ka lamana'a lulatana yabe. ¹⁰ Ya'ma ana'ina lolo hilune luto lilana ya'ma Sipi Bouba kehelinogo bati hilina'muko sa hilo. ¹¹ Luga'amagi metepunagu to futu'a lolo nehinogomo enali hiti mino mehepilo. Lenali ya'ma ananamofhi'ya li fana tete li hokolo hi etalo. ¹² Ana'ina suguna'i hite nehanana yamofhi enubuya hulatana ni'inagihe. Yamofhi kaga melilune. ¹³ To huto hulata nasana yauba fana nototo asaga'namofhi okaba'a le'mo huto nohinana ni'ibe. To ya'ma le'mo huto hu'ehinamofhi lusi hapa'a fana mehena hiti'na lolo nohigo bu galune. ¹⁴ Yamofhi mono ka mone ma huto ni'inamo ni'ibe:

Lenubu'i ke'ahana bona'i
lenali ho tilo.

Fili'ahanaguti aho tilo.

Kilisitou

ya'ma fi besa lo lepalalube'mu hibe.

¹⁵ Ya'mu lenali minete ho hite hilana ka ya'ma kaba lamana'a hite minalo. To negi nagi nete meminalo. Keheli fe hite yanagu minalo. ¹⁶ Yatai ya'ma kanagu foipa nasanamofhi li fulugu bi'ehinamo ni'inagihe. Ya'mu ana'ina lamana'a lilata kana'a huto hu lepilinamo ya'mu lenebe meligino. Kana'a fa'menena lolo hu lalibe luto yabe. ¹⁷ Ka mekehelise bona'i lolo hite meminese Sipi Bouba foyaka lu lepolo'ehinamo yamofhi bu go bebe sete bu gete minalo.

¹⁸ Bai nagami'i nete negi nagi menalo. Ya'ma komopatini le'mo sibina hilinagi he'milo. To Hu'mamofhi Sikalafu'uba ai komopatinigu mino bai tenogo minalo. ¹⁹ To kaga ai lu emigo ai lu emigo hilata nehithe Hu'mamofhi fokehi hete ya hite i'emi a'emi nama mono nama ai lu eminogo ai lu eminogo hite komopatinigu Sipi Bomofhi fokehi lite nama lite lenegelo biba biba hite minalo. ²⁰ Ya nehithe Sipi Boti Yesu Kilisito gi'a liyafa hite kana'amu kana'amu silaga'namu Hu'ma afotifihi fokehi hete minalo.

Bo alobole etali hapa'atitimofhi ka

²¹ Lenali Kilisito kumu keheli emite minete ai agoya hu emigo ai agoya hu emigo hite minalo.

²² Ana'i lenali bahatinimagihi agoya hu epite minalana yauba Sipi Bomofhi agoya hu emi'ahana ya lolo hilina'mu yabe. ²³ Kilisitou ai bona'magita latahati lolo huto minoto lele'mo nupa huto kaba hu letoto nohina suhi luto bona'magi liha'ani kaba hilabe. To Kilisitou lali ya'ma gufa'a nohutogo ai'asigoko lubuto bilata bo nohibe. ²⁴ Ya'mu Hu'mamofhi naga'i lali'i Kilisitohi agoya hu emilata nohunogo ana suhi hite ana'i enali baha'animagihi agoya hu epilata hilabe.

²⁵ Bona'i lenali lihatinimagihi komopatini epilo. Kilisitou ai lali ka'a nokeheluta bona'magita komopa'a lepito lali kumu luto gufa'a katiya'i huto fili'ehina suhi hite komopatini epilo. ²⁶⁻²⁷ Kilisitou henabe luto gufa'a he'mito fili'ehibe? Ya'ma lali gufa'a nohuta bona'magita ai ka'aloti nagami okala hu letoto lele'mo eto huloto Hu'mamofhi bulo nugufa'ni lele'moto tilina kanagu bati huto, kolo tanana hiti to mone sibina sabana hinana hiti meni'igo gulu gulu luto lamana'a huto minalune lutomo ni'ibe. ²⁸ To bona'i lenali lenalitini komopatini'mu leniginaga filata kaba nehanamo ni'ibe. Ana suhi hite, lihatinimagihi leniginaga finogo komopatini epilo. Liha'amo ginaga finogo komopa'a emilata bo ai'a gufa ginaga filata nohinagihe. ²⁹⁻³⁰ To hiya bona'magi enugufa'ani'mu luba nehi etana nehabe? Menehabe. Lali

bona'magita lugufati kaba hiluta lamana huto nose'na emitō minose'na nominone. Lali Kilisitohi gufa'a nohuta'mu luto ai'a bona'a ana suhi huto kaba hu letolata nohibe. ³¹ Ya hu'ehina'mu mono bukugu ka mone ma luto ni'ibe: *Bo moneuba ito'afinogo afo'afinogo he'mi etotoloto liha'amofitoga buto i ke'moto etali'atiti etugufa'atiti keheli emite minete moneko'na lolo hite minala'ibe.* ³² To ana kamofihī hapa'a fala ki mino'ehina yamofihī Kilisitohi to bona'a lali kumu yabe luto nani nekesa ya'ma nokehelube. ³³ Ya hu'ehinaya ya'mu bona'i lenali silagatoga yamofihī lenugufatini'mu kehelilata nehana ya suhi hite lihatinimagi kumu kehelite leniginaga fi epilo. To ana'i lenali silaga'i ya'ma bahatinimagi enigi'ani le'mo saga hite minalo.

6

Yagapanā'magi to ito'anigi afo'anigi lolo hite minete hilana ka

¹ Panala'i pana'i lenali Sipi Bomofi kumu lite kehelite itotinigi afotinigihī agoya hu epite enali ka'ani keheli epilo. Yauba ya'ma lenali kapo lamana'a hokolo nohibe. ²⁻³ Keya kaguti ana'ina huto hilibe luto molo'ehina kamo hiti kohe toto lu'ehina ka ni'ibe. Ma luto lu'ehinamo ni'ibe: *Lenali itotinigi afotinigihī enigi'ani le'mo saga hilete melugu mino bati hite kana'a yatama minoba minoba minalata'mu yabe luto lu'ehinamo ni'ibe.*

⁴ To ito'anigita afo'anigita lenali ya'ma yagapanatini enele'mo enitaluga binogo li sibina mehilo. Lenali Hu'mamofihī ka'amu enegekesa linogo keheli fotogo hite kaga'a lu epilo. Kaba hi neepelenogo mono kagu hofa talabe.

Kele kele bona'i enigma bona'i lolo hite minete lite hilana ka

⁵ Kele kele bona'i lenali metoga enikibina bomagihī koli hite agoya hu epe-lenogo ka'ani kehelinogo komopatini lamana hinogo Kilisitohi suhi hite agoya hi ete'ahanamofihī ya hite kehelilabe. To lenali kumu kehelinogo keta mehinogomo fulu hite minete kaga'ani kehelilo. ⁶ Lenaliya enikibina bo lenugufa lenemehi epite agoya nehi epelenogo yamofihī lenubu genogo bati hilibe luto ni'igopa lali Kilisitohi ya suhi kele kele'i hu etoto minalune lilete Hu'mamofihī fokehi lu lepalalina suhi hite minalo. ⁷ Bona'i lenali kumu keheli'ahana ni'igopa Sipi Bomofi kehelite komopatinigu babahi hinogo foya'a kosele mehese lilo. ⁸ Lenali ya'ma keheli'ahabe. Mone'a enali koko pana'a nehanana'a to enighiti bo lolo hite nehana'a enali lamana'a lolo hite hi'ahanalo'i Sipi Bouba nona'a epilina ni'ibe.

⁹ To lenali hiti bona'i lenali koko yagapanatini magi ana hite keheli bati hi epelete ana suhi hite enehe'mete luba ka lu meepilo. Ya nehitē ma lite kehelilo. Koko yagapanatini hiti to lenali hiti ya'ma kokulumagu Sipi Bo afotinigu moneko'i nohibe. Ai enighiti bona'i to enigi menina bona'i moneko legege nehabe luto kehelito bona'i silaga'i kaba hulata nohibe.

Hu'mamofitogati gimi mage'i luba nasana li lenayanugu malalune

¹⁰ Lu su hoto lilube. Hu'mamofitoga bite i ke'menogo ai amuyana'a napa huto lenalitoga ni'inogo yanamofihī komopa'agu mine lite tite ule'ale hilo. ¹¹ To Satau ai suguna'i lenimi'i malalube'mu nohinogomo lenele'mo sibina hu lalibe luto Hu'mamofitogati gimi mage'i luba nasana asaga'i li lenayanugu melelete minete kaba hite minalo. ¹² Lenali ya'ma akeheli'ahabe. Lali fa'mene lugufa hiti bona'magita luba sabo menohune. Metepu kapo kaba nehana to Satahi kaba bo'a hiti enikibina bo sipi'a to sipi bo amuyana'a nehananamagi to foipa kene'i samahi tito kokuluma megesa'aga neminana enali luba li huto hu limilata nehabe. ¹³ Lenali yana'mu Hu'mamofitogati gimi mage'i luba nasana lilete minete luba laga mehina'a amuya melete nehinogo fatehatini enali ete luba hilube'mu nehinogo lenali analo'i amuya melete minete koli mefelese ule'ale hite minalabe.

¹⁴ Lenali ya hite ho ti kibi kibi hite minalo. To gimi bona'i nehepilata gu kata legi huto lenali Hu'mamofifi hetofa kaga'a gilimitini lolo hinogo gu katatini ho bite minete to ai'a bebe sose hapa'a kefe gutini lolo hinogo bite fonokotini kaba hinogo minalo. ¹⁵ To Hu'mau bona'i enele'mo fulu hilata nohina ka lamana'a lite minalana yanauba enigigusagu fegu lolo hu lepelenogo kapo melete minalo. ¹⁶ Yalo'i Hu'mamofifi keheli amuya emi'ahananauba helegutini lolo hinogo asaga yupahi so kite nehinogo Satahi gimiguti mage'mofifi logo'a bu nebe liginogo yanamofifi li sabalina'mu yabe. ¹⁷ Ya nehinogo Hu'mamofifi lenubuto bilatana kapaloti suhi huto kakili'i lolo hinogo yamofifi lite i kolo bilette minalo. To Hu'mamofifi kaga'a yauba emitai'i yatama lolo hinogo yamofifi lite minalo. Ana emitai'i Sikalafu'mofifi emitai'a ni'ina yabe. ¹⁸ Ya nehite lenali silaga kanagu Hu'mamofifi Sikalafu'uba lenehe'menogo Hu'mamofitoga minete lehe'mobo lite buka tite minalo. To iyo iyo hite kosele'i kasele'i melenehenogo kaba hite minalo. Ya nehite Hu'mamofifi bona'i yege yege'namu'i yabe lite nunumu foya lite minalo. ¹⁹ Ya nehite nani kumu ya'ma nelesa melinogo Hu'mamo nabaga'ni le'mo babahi hulenogo hetofa ka lamana'a suguna'i ni'ina yamofifi nabaga li gelehe hinogo babahi hulenogo lu huto hilibe lite lenali Hu'mamofitoga lilo. ²⁰ To nani ana huto hetofa ka lamana'a kumu yabe luto Hu'mamofifi kaga leli'ali hulata bo naga nonugu nohunaya Hu'mau lu netalina ka nelesa melinogo lu huto hilibe lite nani kumu Hu'mamofitoga kehe ilo.

Fayahi koyoto su halina ka

²¹ Minoto lito nohuna yamofifi hapa'a to foya'a lilata nohuna yamofifi kehelilabe luto Tikiku ai'ya buto ka lu lepilube'mu nohibe. Ai lalalutifu lamana'a Sipi Bomofifi agoya pana'a foyagu amuya moloto mino'ehina bo yabe. ²² Ai lali malo nominana ka asaga'namofifi lenali kagalo lu lepito komopatini le'mo amuya hilibe luto ho lufugo foiya nobibe.

²³ Afotifu Hu'mau to Sipi Bo Yesu Kilisito ai nigibo nalalu'nigita lenali fuluna li huto huto molo lepoloto keheli amuya melelatanatini li futili hu lepelenogo komopatini ai eminogo ai eminogo hite minalabe. ²⁴ Sipi Boti Yesu Kilisitotoga i hepinogo komopatini emilata nehana bona'i lenalitoga Hu'mamofifi lenehe'mose'na'a yamofifi minomo buto minalibe.

FILIPAI

Polu koyoto epi'ehina fayahi

¹ Nani Poluita to Timoti hiti moneka nohutoti'a Yesu Kilisitohi lili'na bona'a nohu'ibe. Lenali hepatoga bona'i Yesu Kilisitohi kehelii emite mine'ahana bona'ise. Nehafihe? To Hu'mamofihu yagapanai'i lolo hi'ahana bona'i to mono kaba bona'i to babafi bona'i lenalise. Nani fayahi ya'ma koyo nolepube. ² Afotifu, Hu'ma to Sipi Boti Yesu Kilisito aitogati lenehe'mose'na'a to fuluna'a lenalitoga minomo tito minalibe.

Filipai bona'magi kumu Hu'mamofitoga nolina ka

³ Nani lenali kumu kehe lelito nobuto Hu'mamofihu fokehi holata nohubue. ⁴⁻⁵ Lenali ka lamana'a yata'a hapi fite kehelilete ana'asi nani ana kaga lili'nalo nehe'mete minete hi'ahana ya'mu kehelugo lenali kumu yabe luto komopa'nigu bati higo minoto Sipi Bomofitoga fokehi luba luba huto nominobe. ⁶ To ya'ma luto ma luto kehelii sepa ito kehelii'ohube: Foya lamana'a lenalitoga hapi fi'ehina bo Hu'mau lelito buto li baga neinogo Yesu Kilisitou henetilina kana'a li etalube'mu hibe. ⁷ Lenali komopa'nigu mine'ahanamo ni'inagihe. Nani lenali asaga'i ma luto kehelii lepilata hu'ohunamo bati nohube. Nani maga naga nonugu nohugo to ka lamana'amu yabe luto ka foya lito li hetofa huto nolugo lenali hiti nani hiti moneko nohuto Hu'mamofihu lehe'mose'na'a guna moloto lito minolata nohune. ⁸ Yesu Kilisito nani komopa'a limilata nohina yamofihu kehelito nani lenali kumu yabe luto keke'i lu lepoloto kehelilata nohubue. Hu'mau kehelii'ehigo lama'naka nolube.

⁹ To komopatini emilatana hofa toto to kehelise'natinimu to kehelise'nauba napa huto tilibe luto Hu'mamofitoga luto moloto nohubue. ¹⁰ To lenali ya hiletetini kaga hapa'a kehelite i be ligi'ehinana kehelilete to Yesu Kilisito nehetilina kanagu komopatini kolota mehuse gulu gulu linogo mone ka lepekilina'a meni'ibe. ¹¹ To ana kanagu Yesu Kilisitou lenehe'menogo komopatini bati bati hite minelenogo bona'magi bu lenegete yegenofune lite Hu'mamofihu fokeha'a lilana'mu yabe.

Nani Yesuhi foya'a li etoto nominobe

¹² Nalalu'nigita, nani kumu kehelii'ahana ka lu hokolo hu nolepube. Nanitoga nasana keta'a hiti huto hu'ehina yanauba ka lamana'a fi hetofa hiligopa ka lamana'auba bu baga ito buto lilibe luto huto hu'ehina. ¹³ Nani Kilisito kumu yabe luto naga nonugu nohubue. Yamofihu kaga'auba maga'ma gihti bo sipi bomofihu gimi bona'i hiti to bona'i luga'a hiti enali enegekesalo bu baga i'ehibe. ¹⁴ To naga nonugu nohuna'mu yabe lite magati'ma ligibo lagabo luga'amagi enali Sipi Bomofihu kumu kehelilete keta mehuse hite Hu'mamofihu kaga'amu enelesa meligo lu huto hilata nehabe.

¹⁵ Luga'amagi Kilisitohi ka'amu kenasabo bibe ilubu alubu nehabe. To luga'amagi enali komopa'ani lamana higo kehelite ai ka'a kehelite lilata nehabe. ¹⁶ Enali yamofihu kehelilete komopa'ani nimite Hu'mau maga minoto ka lamana fi hetofa hilane luto luloto nele'mo molo'ehinamo ni'ibe lite kehelilata nehanamo ni'ibe. ¹⁷ To luga'amagi faga hiti pebisa hete bite enali'ani enigi'ani lelite netite Kilisitohi gi'a helata nehana yamagi enali naga nonugu nominona yamofihu gupisalo keke'i luse foya nimilune'mu ya hilata nehabe.

¹⁸ To ya suhi ma suhi huto mono ka ya'ma faga hiti komopatiguti lilina ka hiti melilune, lamana kasigo li melete lilana yamofihu luba sabo mehilune. Fa'mene Kilisitohi kaga'auba ifu tili hilube'mu hibe. Yamofihu lamana'a huto nohigo komopa'nigu bati nohube. ¹⁹ To lenali nani kumu yabe lite kehelite Hu'mamofitoga lilata hi'ahana foya lilengo to Yesu Kilisitohi Sikalafu'auba nele'mo bati hulenogo

bati huto minaluna nasana li huto molo metalube'mu hibe. Komopa'nigu ya'ma luto kehelito keheli bati huto minalube'mu hube. ²⁰ To minoba minoba'namufi to fililatanamufi komopa'ni keta mehuse honogo nugufa komopa'ni hiti Kilisitohi keheli eminogo'ni yanauba ule'alena'a lolo hu metalibe luto buto mino'ohunamo ni'ibe. To ya holito buto minalube luto nubuya hulatana li huto mehuse keheli lamana huloto Yesu Kilisitohi gi'a liyafa huto minalube'mu hube. ²¹ Kilisito ai mino hepito minoto ho tito hiluna nasana'ni lolo nohibe. To filise'na yanauba tito mino'ehina nasana li huto huto molo metalibe. ²² To metoga molo emitio minaluna yanauba foyamofihu lamana'a aku li huto hilibe. Yamofihu henana'mu keta mehuse hilube luto negekesagu loe lae hu'ehibe. ²³ To loe lae nasana'mu ni'igo hena'ni hilube? Nani mone'namufi mone'namu laga nebesilata nohibe. Metogati Kilisitou nele'mo hulenogo ai hiti minose'na hiluna laga'ni nebesilago yanauba ya'ma nasana tito ni'ibe. ²⁴ Lenehe'mose'namu minalube luto to lenali megusa'a mine lalabe luto ya'ma lenali kumu yabe luto metoga aku'i yamofihu emitio minenogo'ni bati hilibe. ²⁵ To yamofihu ya'ma keheli sipi tuto keheli'ohunamo ni'inaya nani mefilise lenali hiti minoto lenele'mo bati hinogo lenali keheli bati huse'natini to komopatini haya noinamofihuba napa huto mino lito bilibe. ²⁶ To ya hulenogo lenalitoga aku'i buto minenogo lenali Polu kumu yabe lite Yesu Kilisitohi fokehi li ete'ahanamagita aku'i molo emitio fokehi mone hiti li etalabe.

²⁷ Moneko'i lenali Kilisitohi ka lamana'a mege'i melete hetofa suhi lite minenogo hepite komopatini moneko hinogo hetofa kagamofihu foya'a amuya amuya melete nelinogo nani lenalitoga bu nehetilufi mebilufi lenali kumu bati ka nelinogo kehelilube. ²⁸ Fatehe bona kumu lenelesa melise amuya melete ka lamana'a lu yege hilo. Ya hite minete, Hu'mau fatehe bona'magihi enele'mo laba hilibe luto to ana huto lenubuto bito lenelepilibe luto lenali mukima'i nolatanamofihu hapa'a li huto hilune'mu habe. To Hu'mau ai lenubuto bilinamofihu hapa'a li huto hilune'mu habe. ²⁹ Lenali ai kumu foya'a lilata nehanaya, Yesu Kilisitou lenele'mo'ehina hapa'a henana ni'ibe? Lenali Kilisitohi agoya hi etalabe luto to lenemehi emilabe lutofiye? O'yo. To moneko'i ai kumu yabe lite keke boke nasanamofihu gupisalo minalabe luto yabe. ³⁰ To nani mono kumu yabe luto lubagu suhi huto amuya moloto foya koyapali nolugo bu nege'ahanamo ni'ibe. To yatai ya'ma ka'ni kehelilata nehabe. To mono kumu yabe lite ana lubagu amuya melete foya lenali hiti anago hite yamofihu lilata hi'ahanamo ni'ibe.

2

Kilisito ai'a komopa'a limilata hu'ehina ya'mu luto Hu'mau le'mo ho ti'ehina ka'a

¹ Lenali Kilisitotoga lenemehi emi'ohuta'mu yabe lite amuya nehafiye? To ai ginaga fi lepolo'ehinamu'i komopatini fulu higo neminafiye? To Hu'mamofihu Sikalafu'i hiti i hepite minelata nehafiye? To ai keke'i lu etago ai keke'i lu etago hite minelata nehafiye? Yamofihu asaga'i lenalitoga ni'ifiye? ² Ni'inogomo komopatinigu bati'na netinogo kehelito minalane lite keheli'ahana li nupa hino. Ya nehithe komopatini emilatana to komopatini lenegekesa li mu tifilatana yamofihu moneko legege huto tito minalibe. Ya nehinogo nani negelo sipi'a bilube. ³ Lenalitimu kehelite lenugufa lelitetiti nehanamofihu melilo. To lenigi le'mo saga mehilo. To lenegekesa yigite ligiti enebe ligilune lite ya melilo. Lenali komopatini lelite limite melelete lenigibo lenagabo enali kumu kehelinogo tilibe. ⁴ To moneubafi moneuba ai'a ya'ma lamana hilube luto foya'a melise lalu'agghi luga'a hiti lamana hilabe luto foya lite enehe'mite kehelilibe. ⁵ Yesu Kilisito ai'a kehelilata hu'ehinamofihu nasana ana suhi huto lenalitoga mineno.

⁶⁻⁷ Ai Hu'mamofihu mehi huto mino'ehinaya Hu'ma hiti legege huto sipi bo minalube luto ya meluse to yana'mu amuya memolose huto ai'a sekele mamu'a

fa'mene he'miloto agoya bameta mehi li mololoto bona'magita bameta mehi lolo huto huto hu'ehinamo ni'ibe. Minoto lito hu'ehinamofiji bona'magita lali bamehi huto mino'ehina. Yalo kele kele bo ana suhi mino'ehina. ⁸ Ai'a komopa'a lelito limito mololoto Hu'mau lu'ehina kagalo mege mege huto fililatanamofiji lito li tupa huloto malipu yafalo fili'ehinamo ni'ibe. ⁹ Ya higo ya hina'mu yabe luto afo'afu Hu'mau le'mo saga higo ifoga kibina boti sipi'a le'mo lolo higo ai gi'a yauba tito minenogo bona'magita ligi'a limito minalibe luto lu eto'ehinamo ni'ibe. ¹⁰ Ya hulenogo kokulumagu to melugu to me'i komopa'agu ema neminana'a hiti enali moneko kumu Yesuhi gi'a hete enalapusa fite fokehi lilabe. ¹¹ To enabagaguti enabagaguti ya'ma Yesu Kilisitohi ai Sipi Boti nohibe lite nelite kululu kululu tite halana yanauba tito minoto afo'afu Hu'mamofiji gelo bise'na lolo huto minalibe.

Bona'i luga'a metepugu nehana lenali sonofi'i lolo hite fi fana te epalalo

¹² Ya'mu komopa'ni lepi'ohuna yagapanan'i lenali kumu kana'amu kana'amu ka'ni kehelite lite mine'ahana ya suhi hite molo emite minalabe. Lenali hiti mino hepito nohuna ni'igopa foto'i nohuto lenubuto nobunamofiji lamana'a li huto nehinogo haya kolo lalune lite topa topa hite amuya malalo. ¹³ Hu'mau komopatini le'mo bati nohigo ai lili'na'a amuya melete ai amuya'alo neligo to legeya'a li huto hilata lenele'mo hetofa hulata nohibe.

¹⁴ Lenali ana'ina silaga'i nelite kenasabo bise'na nebite ai bugu finogo ai bugu finogo mehilo. ¹⁵ Ya nehitte foipanatini meminose komopatini gulu gulu linogo minalabe. Ya nehitte bona'i li nupa hilata lisipa bise bo to li sibina sabana hilata nehana bona'i enali metepu komopa'agu ya'ma lenali Hu'mamofiji panala'a pana'a komopatini bati hulenogo lolo hite minete sonofi'i lolo hite fi fana talabe. ¹⁶ Fi fana telenogo amuya lenemehi hite minolatanamofiji ka'a li huto hite molo epelete minalabe. Ya nehinogo Kilisitou henetilenogo ya'ma lenali kumu yabe luto bula ola hu'ohuna to foya'alo keta'a hite li'ohuna yamofiji fa'mene'mu meni'ibe. Yamofiji hapa'a huto hilenogo negelo bito komopa'nigu bati nohinogo kehelilube.

¹⁷ Lenali Hu'mamofitoga keheli ule'ale hite agoya hu emilatana ya'ma yaga hoto efaha hitalo go emilatana suhi luto ni'ibe. Ya huto ni'igo fatehe bona'magi nehe fililenogo golaha'ni yamofiji gupisalo hekiluna suhi luto ni'ilibe. To ya hi netelenogo nani lenali kumu yabe luto negelo bilube. ¹⁸ To lenali ana hite lenegelo nebite nani kumu komopatinigu kehelilube.

Timoti yagi Epapolotiko yagi

¹⁹ Sipi Bo Yesu bati huto yabe linogo Timotihi mele'isi lenalitoga ho lifinogo'ni bilibe luto nolube. Ya hulenogo lenalitogati kaga mone i gelehe huto enogo keheliloto komopa'nigu bati hinogo kehelilube. ²⁰ Bona'i ai tegi'a mone maga menehabe. Ai'a lamanana'atu lenali kumu kehelito komopa'atu lenele'mo hetofa hulata nohibe.

²¹ Bona'i luga'a enali'anigo kehelite Yesu Kilisitohi lili'na'amu mone kehelilana'a mehabe. ²² Timotiu ai minoto lito nohinamofiji hapa'a bati hu'ehigo akeheli'ahanamo ni'ibe. Ai pana'i moneuba afo'afi he'malata suhi luto ka lamana'amofiji foya'a nehe'moto li'ehina yabe. ²³ To nanitoga ana'ina ya suhi huto ma suhi huto hilina'mu ya'ma keheli bati huloto ai ya'ma mele'isi ho lifinogo bilibe luto keheli'ohube. ²⁴ Ya hinogo Sipi Bouba keheli niminogo nani'ni hiti ya'ma fana hoto minoto'ni lenalitoga lilube'mu ya suhi huto ya'ma keheli'ohube.

²⁵ Nani bo mone lesa meligo minoto ka lamana'amofiji foya'a amuya moloto nehe'mo'ehina bomo, gi'a Epapolotikohi lenali nanitoga yata'a ho lifi'ahana bomo, aku'i lenalitoga ho lifilube luto komopa'nigu amuya nomolobe. ²⁶ Ai besi'ehina yamofiji kaga'a akeheli'ahanamo ni'ibe. Ai lenali kumu keke'i lu lepoloto ai kumu kehelinogo lenuluhaya ti laligihe luto lenali kumu keheligo keta nohigo nolube.

²⁷ To besigo filise'na hu'ehina'mu Hu'mau ai'a komopa'atu le'mo bati higo ye koto nohibe. Hu'mau ya huto le'mo ye ko nohuto'a nanitoga ana huto keke'i lu'ehina yabe. Hena'mube? Ai filitita nanitoga keta huse'na sipi minatita'mu yabe. ²⁸ Ya suhi higo lenali Epapolotikohi bu gelete komopatini lamana'a kehelite aku lenegelo bilabe luto to nani ana huto kehelugo keta mehinogo minalube luto yatai ya'ma babahi huto ho lufugo foiya nobibe. ²⁹ Yamofi kumu ya'ma komopatini bati hinogo keheli emite Sipi Bomofitoga hepi'ehina bo nohibe lite le'mo lamana hilo. Lenali bona'i ya'a enele'mo hofa tete lenemehi epilo. ³⁰ Ai Kilisitohi foya'amu yabe luto filise'namu koli mehuse li'ehina yabe. Ya huto lenali foto minete nele'mo bati mehago ai kele kele'i hu netalibe luto gufa'a katya'i hilube'mu keheligo keta mehu'ehibe.

3

Hu'mamofihu bulo mino bati huto minalutamofihu lamana'a

¹ Nalalu'nigita, ka mone ya huto lu su halube'mu nohube. Sipi Botiuba komopatinigu sabiyana lolo hu lepalalibe. Ana kaga ana suhi huto koyoto aku'i lu lepilube luto keheli'ohuna ya'ma kana keta mehu'ehina to lenalitoga ya'ma mino moloto nohuto lenele'mo hetofa hu lepalalibe. ² Lenali foipa nehana bona kumu kaba hilo. Enali kala suhi lite momofa'na nehana bona'magi ma lite lu lepilabe. Lenugufa laga hileno Hu'mau lenele'malinagihe lite nelanagi enali kumu kaba hilo. Faga lilata nehana yabe. ³ Ya'ma lugufati laga hilutauba Hu'mamofihu yagapanai' lele'mo lolo hilina meni'ibe. Lali Hu'mamofihu yagapanai' nohuta bona'i ya'ma lugufalo hu'ohutanamomu'i lamana huto minalune luto menolune. Lali Hu'mamofihu Sikalafu'uba nolehe'menogo Hu'mamofihu agoya emilata nohuta to Yesu Kilisitou lele'mo mino bati higo legelo bito nohuto nominone. ⁴ Lali ya huto minoto nohutaya to nani koyapa'i enali suhi luto mono'momu nugufa laga hu'ohunalo bati huto minalune luto lu'ohuna yabe. To bona'i luga'a enali enugufa laga hi'ahanalo enigi'ani liyafa nehaifihe? Nani yanamomu enebe ligi'ohuna yabe. ⁵ Nani huto huloto nohugo yege'a 8 bulago Hu'mamofihu kumu yabe lite nugufalo laga hu nete'ahanamo ni'ibe. Nani lusi Yuta bona'i nohube. Nani Yuta nagaluguti Beyaminihi panana'a huto hu'ohunamo ni'ibe. Moseu lu laga huto lu'ehina kaga'amofihu agoyana'a Felosi bona'i mono bo lolo huto mino'ohunamo ni'ibe. ⁶ Nani Yuta bona'magihi mono kumu amuya moloto Kilisitohi bona'magihi luba li epi'ohunamo ni'ibe. Moseu keya ka lu'ehina'a kehelito mege'i mologo bona'i luga'amagi nani kumu foipanaka mone meni'igo lamana bo nohane lite keheli'ahana.

⁷ To ya hu'ehinaya nani koyapa'i lili'na lito mino'ohuna yana'mu kehelugo lamana'a lolo huto ni'igo alahi ya'ma Kilisito kumu yabe luto anana'mu kehelugo fa'menena lolo hu'ehina yabe. ⁸ To ananasigo meni'ibe. Nani'ni Sipi Bo'ni Yesu Kilisitohi ai hapa hapa'a bu goto keheli'ohuna yamofihu mina'a tilago anal'ina luga'a silaga'i yamofihu lamana'a kehelugo fa'menena lolo hu'ehibe. Nani Kilisito hiti moneko'na hilu'ibe luto ai kumu yabe luto nigi'ni hiti to nipagu hu'ehinana hiti to nanitoga huto hu'ehinana asaga'i heletuya'a lolo higo he'mi'ohuna yabe. ⁹ To nani yatai aitoga mino hepiloto Moseu lu laga hu'ehina kamofihu mege'i molo'ohunalo Hu'mamofihu bulo bati huto minaluna meni'ibe. O'e, Kilisitou nele'mo bati hilibe luto ai kumu keheli amuya molo'ohunalo Hu'mamofihu bulo bati huto nominobe. Hu'mau anana'mu foipana'ni li he'mi netoloto nele'mo bati hu'ehinagihe. ¹⁰ To nani yatai Kilisitohi hapa'a kehelito ilube luto to ai fili'ehinaguti ho tise'namofihu amuy'a nanitoga huto hilibe luto to ai keta hinana gupisalo mele ete'ahanamo molo emitto kehelilube luto to ai'a fili'ehina hapa'a mege'i moloto fililube luto nipagu nohibe. ¹¹ To henabe lutobe? Ya huloto'ni buto fili'ehinaguti ho ti'ehina li huto hilufihe? luto kehelito nohube.

Lamana'a bu go bati hu'ohuto hololu luto nobube

¹² Nani ya'mana Kilisitohi hapa'a ali su ho'ohube luto liluna'a mehube. To komopa'niuba ya'ma keta mehuse huto ni'ibe luto luse mehube. Fa'mene Yesu Kilisitou nele'mo'ehinamo'mu aitogati amuyana'a kosaba'i lilube luto amuya moloto nohube. ¹³ Nalalu'nigita, nani Kilisitohi hapa'a keheli'ohunamofifi ali su ho'ohuna yabe luto menolube. O'e, nani ya'ma lolo hulata nohube. He'mi'ohuna kapo nemegesaga ni'igo yana'mu kehelise mehube. Nubulo nominana nasana yamofifi lilube luto nayahi luga luga bata hulata nohube. ¹⁴ Yamu'i nani yokolo'na hite hololu lilata nehana bona'i suhi luto mina'a lilube luto amuya moloto nohube. Ana mina'a henana ni'ibe? Hu'mau Yesu Kilisito kumu luto kokuluma kapolo nele'mo malalinamo ni'ibe. Ya'ma lilube luto gili gili huto amuya moloto nobube.

¹⁵ To lali asaga'i, Hu'mamofitoga mino ule'ale hulata nohuta bona'magita ana suhi luto minomo buto minalune. Kaga nolunamofifi kehelinogo kapo'a fato suhi nohinogomo Hu'mau ai li fana telenogo yamofifi keheli bebe salune'mu habe. ¹⁶ Ya hu'ehinaya bu'ohuta Hu'mau lelepi'ehina kapo moloko bilune.

¹⁷ Nalalu'nigita, lenali asaga'i ya'ma kohe to'ehinogo'ni yamofifi bu negete analoko nemege tete alo. To bona'i luga'a ana suko hite nemege'i nemalana nehago lenali ya'ma bu enegelete ana enigiyakagu malalo. ¹⁸ Nani koyapa bona'i luga'amofi kumu ka lu lepiba lepiba hu'ohuna ni'ibe. To yata'isi ya'ma yibiguti aku'i mone lu nolepube. Bona'i mone'amagi Kilisitohi bona'a nohune lite nelanaya aku'i Kilisitou malipu yafalo fili'ehinamofifi luba li emilata nehana suhi lite fatehe bona'i neminabe. ¹⁹ Bona'i yanamagi enugufa'ani enibita hulata nohinamofifi hofa to'ehinana yanauba enogo'anifu lolo hulata nohibe. To fato fato'nauba enubuya hilina'mu golemehi kelata nehabe. To ma melugu nasana'muko keheli keheli hulata nehabe. Ya nehana'mu lite logo hepalue bilune'mu nehabe. ²⁰ Ya hite nehinogo lali ya'ma kokuluma afo'agita nohuto lenubuto bilata bo, Sipi Bo Yesu Kilisito ai kokulumaguti limilina'mu geba huto nominone. ²¹ Ai silaga'i li nupa huto kafiluga enele'mo malago ai kafopaluga mololata kaba nohina amuya'aloti ya'ma lapa mebina lugufa li gololo tilenogo ai'a fana mehe gufa'a legitana lolo hilune'mu hibe.

4

Polu lalu'agih lu epi'ehina ka

¹ Ya'mu komopa'ni lepi'ohuna nalalu'nigita komopa'niuba ya'ma lenali kumu mone'a hiti nonebesibe. Lenali foya'nimofifi legeya'a lolo hi'ahago lenali kumu negelo bilata nohube. Lenali amuya melete Sipi Bomofitoga hepite mino hetofa hite ai naga'i lolo hite minalo.

² To Eyuotia to Sitiki letali Sipi Bomofitoga pa'i lolo ha'ina'mu yabe luto luba hilatana'atiti yanamofifi he'mite komopa'atiti molo hepite minala'ibe luto buka notube. ³ To foyalo bo nalalu'nigita, lamana'a lenali ya'ma ana'ate loemo ya'ma etele'mo bati hubo. Etali hiti Kelemeto hiti to nalalu'nigi luga'a hiti ka lamana'amofifi ginaga fise foyamu'i fi hetofa hi nete'ahanamo ni'ibe. Hu'mau ya'ma enali hiti enubuto bi'ehigo minoba minoba huse bona'i enali kumu enigi'ani mone ai'a bukugu fayah koyo'ehina yabe.

⁴ Lenali asaga yupahi Sipi Bomofitoga i ke'mete yanamofifi komopa'agu minete lenegelo bite minalo. Naniaku'i lenegekesa lito lilube. Komopatinigu haya inogo minalo.

⁵ Sipi Bouba imo oto logobisaga mele'isi alube'mu nohinagi bona'i asaga'i ya'ma fulu hite ya suhi ma suhi lu epalalo. ⁶ Ana'ina mone'namofifi mone'namofifi kehelinogo lenuluhaya metino. Ana'ina'mu sa sa nehitemo Hu'mamofitoga kaga lite ana'ina'mu kehe ite fokehi linogo li huto hu lepinogo lite minalo. ⁷ Ya hite nehinogo Hu'mamofifi

fuluna'auba bona'magi keheli baga meilanauba lenalitoga huto hilibe. To ananauba lenali Yesu Kilisitotoga agoya hu emite neminogo komopatinini lengekesatini le'mo fulu hinogo laga'a hiti minalabe.

⁸ To nalalu'nigita, kaga mone'ya ma luto lu su hoto nolube. Lamana'amofahi yege fise'na hiti agoya hu emilata nasana hiti to ana'ina hetofana'a to fotogo huto minolata nasana hiti to babahi huto nominana nasana hiti to bu golatanamofahi laga'a to keheli lamana hulatanamofahi ya'ma bati hina nasana hiti to komopatinigu bebe sose'namofahi hapa'a silaga'i enegekesa kehelite minete minalo. ⁹ Nani bula ola huto keleme keleme ito ana'ina buto le'mo nupa huto lenelepiba lenelepiba hugo bu gete analoko minalabe. Nehinogo Hu'mau fuluna afo'afu lenali hiti minalube'mu hibe.

Ana'ina mone'na emi'ahana'mu Polu fokehi lu'ehina

¹⁰ Lenali kana yatama fa'mene mine lite tite yataiaku'i nele'mo lamana hilune'mu nehago yamofahi kehelugo Sipi Bomofitoga buto li so nokigo komopa'nigu bati'na lamana'a nokehelube. Koyapa'i lenali nani kumu kehelise'na keheli'ahanaya ana'ina silaga'na li netalune lite kapo'mu sa hilata nehanauba keta lepesigo menehe'me'ahabe. To yataiaku'i nele'mo bati nehana yabe. ¹¹ Nani lolo huto minoto hilunana'ni meni'igo sa huloto'ni melu'ohube. Nani ana'ina ya hu teginamofahi komopa'agu nohuto kosele'i mehenogo minalunamofahi hapa'a akehelube. ¹² Nani lelite tilet to lelite limilete hi netalanamagi fa'mene lolo hise'a lolo nehinogo minalube'mu hube. To nani noloto numu huse'na minolatana to kau'na kanagu minolatana to nasana'ni silaga'i ni'ifi nesi'a ni'ifi komopa'nigu keta mehuse fulu huto minolatana hapa'a akehel'i'ohube. ¹³ Kilisitou nele'mo amuya malago fato fato'na laga mehinanamofahi nanitoga huto hulenogo komopa'nigu keta mehuse bati huto nominobe.

¹⁴ Ya hu'ehinaya lenali ya'ma keke boke luse'na kehelito nohugo nele'mo bati hi'ahanamo yamofi kumu nokehelugo etolata nohube. ¹⁵ Filipai hepatoga bona'ise, lenali keheli'ahabe. Nani ka lamana'amu foya hapi huna kanalo ya'ma Filipai hepaliugu Masetonia metogati he'mito nobugo Yesuhi bona'a luga'amagi fa'mene neago lenali'i nani lenele'mo hetofa hugo lenalisigo efahi nimigo oto mino'ohutamo ni'ina akehel'i'ahabe. ¹⁶ To Tesalonika hepatoga nohugo lenali asaga yupahi ana hite efahi malago li'ohuna yabe. ¹⁷ Nani ya'ma fe'nohi nimilabe luto noluna ka meni'ibe. O'e, nimi'ahanamofahi legeya'a lenalitoga huto huloto mino lito buto tilibe luto nolube. ¹⁸ Yatai ya'ma ana'ina li huto hite mele nete su he'ahana bai toto ni'igo yamofi kumu kehelilabe luto lenofokehi luto fayahi ya'ma koyoto nolepube. Epapolotikou ai'ya lenalitogati ana'ina lito oto nimilago ya'ma fe'noha'ni hiti bo lolo nohube. Lenali ana'ina lolo hi nete'ahanamofahi kehelugo Hu'mamofahi kuguhi keye neemigo tu'a lamana'a nobigo kehelito yauba ai laga besina nasana lolo hibe. ¹⁹ To Hu'mau ai lili'na kana Yesu Kilisito kumu molo emina'mu yabe luto ai'a ana'ina samahi tito molo'ehinaloti lepinogo mone kumu sa mehilune'mu habe. ²⁰ Hu'ma afotifahi aitoga ya'ma fokehi noluto yanauba mino lito tito fi besana lolo huto minalibe. Ma'naka.

Keke'i lu epolo'ehina

²¹ Nani Yesu Kilisitotoga bite hepilate Hu'mamofahi yagapana'a lolo hite nehana bona'i ya'ma keke'ani nolu epologi lu epilo. To nigibo nalalu'nigita nani hiti minolata hi'ahanamo enali hiti keke'i neli epalabe. ²² Ma hepato bona'i Hu'mamofahi yagapana'a lolo hi'ahana bona'i yege yege'i to Lomu kaba bomofahi kele kele pana'i Yesutoga komopa'ani emi'ahana'a hiti keketini li lepelelata nehabe.

²³ Sipi Bo Yesu Kilisito lenehe'mose'nauba lenalitoga asaga'i bu foloto minalibe.

KOLOSE

Polu koyoto epi'ehina fayahi

¹⁻² Oho, Kolose hepato boana'ise. Nehafihe? Lenali Hu'mamofiji naga'i nehana bona'ise. Lenali lali hiti Yesu Kilisitohi naga'i moneko babeyafa huto koguna noito nominota bona'ise. Hu'ma afotifiji fuluna'a hiti hetofana hu lepalalina'a lenalitoga mineno. Nani Hu'mau nele'mo ho ti'ehina bo Yesu Kilisitohi aposolo bo Poluita ma fayahi nokoyobe. To logonati Timoti hiti fayahi nokoyo'ibe.

Hu'mamofitoga lofokehi luse'na

³ Le'ali asaga yupahi lenali kumu Hu'mamofiji loka noho'ina kanagu Hu'mamofiji fokeha'a nolu'ibe. Ai Sipi Boti Yesu Kilisitohi afo'afu nohinagihe. ⁴ To lenali Yesu Kilisitohi keheli ule'ale hite agoya hu emi'ahanana'mu to Hu'mamofiji bonatoga asaga'i leniginaga fite kaba nehanana'mu kehelilototi'a Hu'mamofiji fokehi nolu'ibe. ⁵ To lenali Hu'mamofiji hetofa kaga, ya'ma ka lamana'a lenalitoga kohe toto o'ehina kanaguti Hu'mamofiji bati hina'a kokulumaga molo lepolo'ehina'a alihililune lite bu mege'ahana'mu geba hite neminabe. ⁶ Ana ka lamana'auba lenali keheli'ahana kagauba buto asaga melugu bonatoga nehetito i futili huto enele'mo bati nohina yabe. Ana kaga hapa'a ma ni'ina. Hu'mau foipa bona'magihi enele'mo bati hulata bo nohibe. Lenali yata'a kehelite komopatini i gelehe hi'ahana supo hite fato fato bona'magi yatai ana hite hetofa kaga'a kehelite neminago Hu'mau lusa gi epololata nohibe. ⁷⁻⁸ Lalalutifu gi'a Epafalasiu le'ali hiti Yesuhi lili'na hetofa huto nolina bo to Hu'mamofiji kagamo yata'a lu lepi'ehina boubabatai lalitoga nehetito Hu'mamofiji Sikalafu'auba enele'mo fulu hu'ehigo enali koguna ite minete ai kaba hinogo ai kaba hinogo hilata hite neminana yabe luto lenali kumu ya lu le'emi'ehina.

⁹ To kehelilototi'a yalo Hu'mamofiji lenali kumu loka hoto minolata nohu'ibe. Ai lu keheli'ehinanamofiji lenelepilibe luto loka noho'ibe. To ai Sikalafu'uba lenele'mo eto hinogo bati hite to keheliya ise'natini asaga'i hokolo hilibe luto loka noho'ibe. ¹⁰ To yalo lenali asaga yupahi aitoga minete hetofana hite neminenogomo Sipi Boti ai lenofokehi lilina'mu yabe. Ya'ma le'ali loka noho'ibe. To lenali asaga yupahi Hu'mamofiji lagamo keheliba keheliba hite minete, to bona'i enehe'malata ya'ma hetofa lili'natini fato fato'i yamofiji legeya'a babu luto hilina ya hinogomo Hu'mamofiji hapa'a keheli bati hiletetofana suhi hite minete ya hilabe luto loka noho'ibe. ¹¹ To Hu'mamofiji amuya'a lenalitoga huto hinogo yanauba amuya molo lepalalina to lenifi taga huse'na huto nohinogomo kosele'i mehese aitoga ule'ale hite minalabe luto luloto to Hu'mau komopatinigu sabiyana lolo hu lepalalibe luto loka noho'ibe. ¹² Lenali asaga yupahi Hu'mamofiji gepohi lite bati huse ka lu emite enegelo bilata nehilo. Ai afotifu lele'mo bati hu'ehigo ai'a fana tose kapo'a huto hulenogomo anagu minete ai'a bona'a hiti bati hu'ehinana'a fato fato'na liliune. ¹³ Ai Satahi amuya'amofi hiti metepuhi hu'ehina kapo'agutti lele'mo kefefe huto lubuto bi'ehina. To ai'a pana'a gi moneko pana'amofihi kapogo lele'mo molo'ehina yabe. ¹⁴ To ai'a pana'auba Yesu golaha'aloti lalimo mina fito foipanati i pa so leto'ehina bo nohibe.

Kilisitohi hapa'a ka

¹⁵ Hu'mamofiji lali bu mego'ohuta bo nohinaya aku'i ai'a pana'a Kilisito ai Hu'ma legi huto moneko'i nohina bo yabe. Ai koyapa kanagu Hu'mau asaga'na lolo mehu'ehina kanagu mino'ehina bo to asaga'na lolo hu'ehinanamofiji Yesu ai be ligi'ehina bo nohibe. ¹⁶ To Hu'mau le'mo ho ti'ehina bo, Yesu ai kokulumalugu nasana to melugu nasana asaga'na to ya'ma lali bu nogotana hiti bu megotana hiti yege

yege'i lolo hu'ehina yabe. To ai agelo bo fato fato'i enele'mo huto huloto kapo'anigu enele'mo nomoloto to kibina bona'ani hiti sipi kaba bona'ani hiti to gamani bona'i hiti ya'ma lolo huto enele'mo ho ti'ehina. To ya'ma asaga melugu mine'ahananamo Yesu to Hu'mau hiti lili'na neli'igo asaga'na lolo hu'ehina yabe. To ya'mu asaga'na ai'na'a ni'ina'mu yabe. ¹⁷ Ai koyapa koyapa'i mino'ehina bo nohibe. Asaga'na huto mehina kanagu ai mino lito mino'ehina to ai'a kaba nohigo asaga'na aitoga hepito asaga'namofiji hapa'a bati bati huto mino'ehina yabe. ¹⁸ To asaga bona'magita Hu'mamofiji ka'a mege'i moloto nohuta lali gufa'a nohutogo to ai Yesu latahatiga nohuto kaba nohibe. Ai Kilisitohi naga'i lele'mo huto hu'ehina bo yabe. To ai kohe toto fili'ehinaguti ho ti'ohuto alihi ho tilana bona'magi ai mege'i melete ho tilabe. Ya huta ni'inogo ai'asigo asaga'na kohe toto be ligi'ehina bo nohibe. Ka hapa'a ya huto ni'ibe. ¹⁹ Hu'mau pana'niloga nemeha'ni mino baga noibe luto lu kehelito ligo ya'ma Hu'mamofiji hapa'a moneko legege hu'ehina bo nohibe. ²⁰ Ya higo ai pana'a, Yesu malipu yafalonofilito golaha'alo asaga sibina hi'ahana i pa soto Hu'mamofiji le'mo fulu hu'ehigo yatai kokulumalugu nasana asaga'i to melugu nasana asaga'i aitoga minalibe luto golaha'a he'mi'ehina yabe.

²¹⁻²² To lenali koyapa lengekesa foipa yigisetini'mu to lenipagu sibina hilata hise'natini'mu Hu'mamofiji fateha'a lolo hi'ahana bona'i foto'i mine'ahago lenele'mo bati hulago ete lalu'agita nehana yabe. Yesu ai Hu'mamofiji gobisalo lenele'mo molo'ehina yabe. To hiya hutobe? Lenali kumu yabe luto gufa'a he'mito malipu yafalo fili'ehina. Ya hu'ehinagi Hu'mau mone ka lepekilina'a meni'igo bu'alo ho tite neminabe. Yatai foipa bona'i menehana fotogo bona'i to bebe sose bona'magita neminabe. ²³ To lenali yatai amuya melete Yesutoga minete komopatini emite minete ka lamana'amofiji yata'a keheli ule'ale hi'ahana kamu'i li pili kete ya'ma legeya'a huto hilinamofiji geba hite kehelise'natini mopo mopo mehilata nohigo ya hite minalo. Ya'ma nani Poluita, ka lamana'a nasanamofiji kele kele bo nohuna, asaga bona'i melugu neminanamofiji ya'ma nani ka lu yege holata nohunamofiji, ya'ma kehelilo.

Polu mono foya nolinamofiji ka'a

²⁴ To nani lenalitoti nagabu foya ko nofunanamu'i nipa'ni sibina mehuse fokehi nolube. Hena'mube? Lali Kilisitohi gufa'a nohuta bona'magi kumu gabu foya kofilina mone'a ni'ina nani he'moto kofinogo su halibe luto nohuna yabe. ²⁵ Hu'mau nani Kilisitohi naga'i nehana bona'magihi koko pana'ani nele'mo'ohuto'a noho lifigo buto lenali Yuta gegisaguti fegutoga nehana bonatoga buto Hu'mamofiji suguna ka lu lepilube'mu hunogo keheli bai talana'mu yabe. ²⁶⁻²⁷ Ana suguna ka koyapa bona'magihi lu meepise mino'ehinaya to yatai lali aitoga komopati nobina bona'magi kumu lu hokolo hu noletabe. To lenali fegutoga bona'i aitoga neminamagi kumu lu hokolo hu lepalalibe. Ana suguna ka henana ni'ibe? Ma ni'ibe. Kilisitou lenali komopatinigu nominenogomo lenali Hu'mamofiji fana meha'agu minalabe. ²⁸ Hapa'a ya huto ni'inagi le'ali Kilisito kumu luto kaga lu yege hoto leli huto buto asaga bona'i lu epilata nohu'ibe. Le'ali amuya moloto asaga bona'i lipoti epiloto to asaga kaga lu hokolo hu noepito hulata nohu'ibe. Hena'mube? Enali Kilisitotoga mino hepite bati nehinogo Hu'mamofiji bulo enele'moto bilu'ibe luto nohu'ibe. ²⁹ To nani ana lili'nalo amuya moloto liba liba nohube. Komopa'nigu Kilisitohi amuya'auba nehe'mago ana lili'na nolube.

2

¹ To nani lenali'i to Leotisea hepatoga bona kumu to nokaba'ni bu mege'ahana bona kumu lusi lili'na noluna nekeheliyi? ² To ana lili'na henabe luto nolube? Enali ai he'menogo ai he'menogo hite koguna ite nehite ai ginaga fi eminogo ai ginaga fi

eminogo minalabe luto foya nolube. Ana huto enali Hu'mamofifi komopa'a kehel fe lite loe lae mehise minalabe luto to Hu'mamofifi suguna ka l'emo huto hu'ehinana'a hapa'a kehelilabe luto foya nolube. To ana suguna ka hapa'a henana ni'ibe? Yesu Kilisito bo yabe. ³ Ai Hu'mamofifi kehelise'na'amofifi biha'a nohibe. Hu'mamofifi kehelise'na'a fala kito ni'inaya ai Yesu lu hokolo hu lepololenogomo ai'a hetofa hetofa ka'a asaga'i kehelilabe.

⁴ Ya hu'ehinagi lenali mone fato bousa faga faga luto lu epilenogo mekehelilo. Mone fulu huto luto laga hina ka luto lu nolepinogo lenemegesa hi emilo. ⁵ Nani lenali hiti moneka nohuto Kilisitohi kehelie ule'ale hite komopatini molo emite amuya melete nehana nokehelube. Nani fotoga nohunaya aku komopa'ni lenalitoga nomoloto nokehelube.

Kilisitotoga molo emite hetofana hu lepalalina'mu yabe

⁶ Lenali Yesu Kilisito kibina boti minalibe lite aitoga komopatini mele'ahana suhi hite aitoga hepote asaga yegegu minalo. ⁷ Lenali yaga legi hite minete aitoga lufusatini limite bati hite tiba tiba hite amuya yafa lolo hilo. To Hu'mamofifi kaga yata'a lu lenelepi'ohunana amuya melete kehelie emiba emiba hite minalo. To Hu'mamofitoga lenegelo bite komopatinigu sabiyana bai tenogo minalo.

⁸ To fato bona'magi kehelise'natinu le'mo sibina hilune'mu nehanagi enemege'i memalalo. Enali Yesu Kilisitohi ka lu melenelipise enali'ani enekesa kehelite to ma melugu nehana bona'magihi hapa'ani anasi kehelite mono'i li sibina hite ka lu lepilabe. Yesuhi kaga mekehelise nehite faga faga lite lu leneleplanamo kaba hu bati hilo. ⁹⁻¹⁰ To lenali nekehelibe. Kilisitohi komopa'agu Hu'mamofifi meha'a bai toto nominabe. To ai asaga kibina bomagihi kibina bo'ani to kaba bo'ani kokulumagufi melugufi nehanana ai enebe ligilata nohigo lenali to ai hiti moneka nehite lenemehatini bai toto bati huto ni'igo mine bati bati nehana yabe.

¹¹ To lenali Kilisitotoga elago ai lenugufatini laga mehuse komopatinigu foipa hapatini amuya'a laga hu he'mi lepolo'ehina. Ya nohuto enugufa laga nehana suhi huto komopatinigu hu lepolo'ehina. ¹² To nagami folose nehana hapa'a henana ni'ibe? Mana ni'ibe. Lenali nagami'i nefetele Kilisito hiti fililete keligu limilete aku ai hiti ho netibe. Foipa hapatinimu'i fililete ai hetofa hapa'amu aku'i ho tite minalune'mu hite nagami'i fele'ahana yabe. Hapa'a ya huto ni'ibe. Hu'mamofifi amuya'auba Kilisitohi fili'ehinaguti le'mo ho ti'ehina supo huto lenali lenele'mo ho ti'ehibe. To henabe luto lenele'mo ho ti'ehibe? Lenali aitoga agoya hu emi'ahanamo'mu yabe. ¹³ Lenali koyapa Moseu keya ka lu'ehina kamofifi mekehelise fegutoga bona'i minete foipa faipa hapatini hilata hi'ahanaya Hu'mamofitoga filise'nalo mine'ahana yabe. Yalo Hu'mau Kilisitohi le'mo ho ti'ehina suhi huto lenele'mo ye ko'ehina. Hu'mau foipanati asaga'i li he'mi leto'ehinagihe. ¹⁴ Ai foipanati li he'mi leto'ohuto'a to lali asaga keya ka mege'i memolose sibina hu'ohutana fayahi go'ehina ya'ma ka foya melilube luto fi sibi huloto Yesuhi hiti malipu yafalo nili ho'ehina ni'inagihe. ¹⁵ Ya nohuto Satahi ka lepekilina'a ka foyagu lenele'mo malalina'a laga hu'ehibe. Kilisitou malipu yafalo fililoto foipanatini li he'mi nolepoloto Sataha naga'i enele'mo laba hu'ehigo fateha'a fi lehe toto nebago yatai asaga bona'i Hu'mamofifi amuya bo nohibe lite kehelilabe luto lenelepi'ehina.

¹⁶ To ya hu'ehigo lenali nose'na menose'na'mu to sipi yupahifi mono fuli yupapofi yana'mu to yuhufa ikapo o nebeleno yana'mu hiti kaga melete ka lepekilana meni'ibe. Ya'mu mekehelilo. Ana fato bousa ya suhi huto hu lepolo'ehinagomo bati mehu'ehibe. ¹⁷ Ya'mana samapaha'a legi huto fa'menena ni'ibe. Ya'mana alihi Hu'mamofifi kapo'agu minese hapa'a meni'ibe. Anamofifi lusi hapa'a ai Kilisitou nohibe. ¹⁸ To bona'i mone'amagi enali'ani enegekesa yigi yigi nehanana to bamu'i bu neganana lusi mono ka ni'ibe lite, lali lenebe ligi'ohuta nohune lite liyafa hite

neminabe. Faga nelina bona'i nehabe. Enali enugufa'ani le'mo sibina nehitelani to agelomagihi Hu'ma tegi hite nehabe lite enali'ani enegekesa yigise'na'ani liyafa nehana yabe. Ya bati mehina yabe. Enalimoya lenalitoga ete ana suhi hite minalo lite ka lepekinogomo enemege'i memalalo. Enali komopatiniguti sabiyanatini lu he'mi lepalalana'mu yabe. ¹⁹ Enali Kilisitotoga hepite meneminabe. Ai latahati nohinogo lali gumita'a nohuta hupa'atu to go'nuna'atu hiti li hepito ai hiti moneko'na nohuto Hu'mau lu molo'ehina suhi luto hofa notone. To enalimoya Kilisito latahatigati i pa sete he'mi'ahana bona'i nehabe.

Yesu fililoto aku aho ti'ehinamo lenali foipanatini'mu filite kosaba minose'na ni'ibe

²⁰ To lenalimoya ma melugu bona'magihi hapa'aniguti ali gulufe su he'ahana. Kilisitou hiti ana hapamu'i afili'ahana yabe. Ya hi'ahanaya lenali ya'ma melugu bona'magi hapa'ani henabe lite aku'i mege'i nemalabe? ²¹ Nose'na henamo'mu mone ya'ma kayahi melibo lite to mone ya'ma mo sibo lite to mone ya'ma kayatu bako mehubo lite nelana, lenali henabe lutobe keheli'ahana? ²² To ya'ma nose'na hiti ana'ina hiti asaga'i minoba minoba hilina nasana ni'ifiye? O'e. Su halina'a fa'menena ni'ibe. To enali ya'ma nemalana ka ana huto fa'mene bona'magihi kaga anasi ni'ina yabe. Kilisitohi kaga meni'ibe. ²³ Ana, ya'ma kaga'ani agelomagihi liyafa hilo lite to lenugufa le'mo laba hilo nelana kaga hetofa ka legi huto ni'ibe lite mone'amagi kehelilanaya ana kagauba lenugufa le'mo bati mehilina'mu yabe. Ya'ma kagauba lenubuto bilina'a meni'inagi lenali ya'ma mekehelise minalo.

3

¹ Lenali Kilisito hiti ho ti'ahana bona'i nehafiy? Ai nohina kapomu'i sa sa hite lenegesesa yigilo. Anagu Kilisitou Hu'mamofih yahi lamaga'aga nominabe. ² To lenali ma melugu ni'ina nasana'mu lenegesesa meyigise kokuluma kapogu ni'ina nasana'muko lenegesesa malalo. ³ Lenali fili'ahana bona tegi hite nehitelani ma melugu ni'ina nasana'a he'mitetini Kilisito hiti Hu'mamofitoga lenemehatini mele'ahana yabe. ⁴ To aliji Kilisitou lali minose bihati nohina bouba fana meha'a hiti aku oto nehetilenogo lenali ana hite fana meha'agu nehetilabe.

Bona'mamgihi tafa hapa'a hiti to kosaba hapa'a ni'ina

⁵ Lenali ma melugu bona'magihi hapa'ani li he'milo. Moko lise'na yagi, ana'i gumina folose'na yagi, kolotananamofih hapa'a yagi, lenipagu keheli sibina huse'na yagi, to foipanamofih hapa'a asaga'i komopatiniguti li he'milo. To ma me'mofih nasana asaga'i laga lepesise'na yana'mu lu laga hite he'milo. Ya'ma melugu nasana laga lepesise'namoya lugefa suhi huto ni'ina melugu bona'magi Hu'mamofih le'mo laba hilata nehana ana'ina melugu nasana'a liyafa hite kanihi filata nehana. Lenali ya'ma hapa'aya mege'i memalalo. ⁶ To ya'ma suhi hite neminana bona kumu Hu'mau sipi ka epekilina'mu yabe.

⁷⁻⁸ Lenali koyapa'i ma melugu bona'i minete ana suhi hite mine'ahana to yatai ana hapa'a li he'milo. Kolo tose kata li he'mite hulata nehana supo hite foipa hapatini li he'milo. Kele'na ka luse'na yagi huli ka luse'na yagi to fato bona le'mo buya huse ka hiti li he'milo. ⁹ To ai bahane hanogo ai bahane hanogo hite meminalo. Ya'ma tafa hapatini mino'ehinaya lenali ananamo li gololo tite li he'mi'ehite yatai yuhufa bona'i lolo hite neminabe. ¹⁰ Hu'mau lenele'mo kosaba higo asaga kanagu ai'a meha'a legitia minalabe luto lenele'mo bati bati nohuto kehelise'natini hokolo nohigo yuhufa bona'i lolo nehabe. ¹¹ To Hu'mau ya nohu lepalago fato bona'i memine moneko bona'i nehabe. Mone Yuta bona'i to mone fegutoga bona'i meni'ina. Ana huto enugufa laga hise bona'i to laga mehise bona'i meni'ina. To naga'i emite koko hise bona'i to naga'i melise bona'i meni'ina. Bona'i hapa'ani fato fato'na ni'inaya ya'mana fa'menena

ni'ibe. Kilisitou ai lali fato fato bona'i asaga'i lele'mo moneko babeyafa hu'ehina. Ai bona'i yege yege'na lele'mo moneka hu'ehina. To ana huto ai yege yege bonatoga minalibe.

¹² Lenali Hu'mamofihu bona'a nehabe. Ai keke'i nolu lepoloto lenele'mo'ehibe. Ya hu'ehinagi lenali fato bona kumu leniginaga fi epelete fulu hite enehe'mete agoya hite minalo. ¹³ Foipanatini ai li he'metenogo ai li he'metenogo hite minalo. To lenali folagahatinigu mone bouba kele'mo sibina nohinogomo kai kipagu fulu hinogo nohuto le'mo bati hubo. Sipi Botiuba lenali sibina nohuto le'mo bati hubo. Sipi Botiuba lenali sibina hi'ahanana ali he'mi lepoloto lenele'mo bati hu'ehinagihe. Ai hapa'a mege'i malalo. ¹⁴ To amuya melete asaga bona kumu leniginaga filo. Ya hilete lenali asaga'i bati hite koguna ite moneko'na hite minalabe. ¹⁵ Hu'mau folagahatinigu Kilisitohi fuluna'a minalibe luto lenele'mo moneko'na hu'ehinagi fuluna'auba lenipagu kaba hinogo fulu hite minalo. To Hu'mamofihu fokehi lilo. ¹⁶ Kilisitohi hetofa hetofa kaga'a komopatinigu mineno. Keheli bati hite ai ka lepinogo ai ka lepinogo hite minalo. To Hu'mamofihu gepohi lite yege fise nama litetini to Sikalafu'i komopatinigu lepi'ehina nama litetini laga hina nama ya'ma lite Hu'mamofitoga ana nama asaga'i lilo. ¹⁷ To asaga'na hilana'a to kaga lilana'a Sipi Boti Yesuhi gi'a liyafa nehit minalo. To ai kumu Hu'mamofihu fokehi lilo.

Lalamehi minose hapa'a

¹⁸ Lenali ana'magita bahatinimagihi kehelie epilo. Ya'ma Yesu Kilisitohi naga'i neminana ana'magi ana suhi lite nehana yabe. ¹⁹ To lenali bomagita lihatinimagihi leniginaga fi epite lenipagu logo mebino. ²⁰ To lenali yagapanamagita itotinigihi afotinigihi agoya hu epilo. Ya nehinogo Hu'mau lenofokehi lilibe. ²¹ To lenali afo'anigita yagapanatini kele'na ka lu epiba epiba hite meminalo. Fa'mene kele'na ka lu epilata nehinogo enali kosele'i enohoto enipagu keta hilana'mu yabe.

²² To lenali lili'nalo bona'magita sipi botiniloga agoya hu emilo. Asaga lepi'ahana lili'na li bati hilo. Asaga yupahi bu lenagana kana hiti bu melenagana kana hiti lili'na amuya melete nehinogo Hu'mau kehelito lenofokehi lilibe. Ya'ma kehelite lili'na babahi hite alilo. ²³ To asaga lili'namo fato fato'na amuya melete lilata minalo. Melugu neminana bona'mofihu lili'na'anisigo meni'ina yagi Sipi Bomofi kumu lili'na liluta nohune lite kehelite amuya melete lilo. ²⁴ To ya nehinogo Sipi Botiuba hetofa nona'a babu luto lepilina'mu yabe. Ai'a molo lepolo'ehinamofihu mina'a fuku luto lepilina'mu yabe. Lenali sipi botini ma melugu bona'mo menohigo, Kilisitou ai Sipi Botini lili'na kaba huse botini nohinagihe. ²⁵ To Hu'mau kegeiyo nehana bona'magihu ana huto sibi nona'a epilina'mu yabe. Ai bu'alo yege yege bona'i moneko'na nehabe luto nokehelibe. Ai kehelie fotogo huto epilina'mu yabe.

4

¹ To lenali kaba bo nehanamagita kele kele panatini enele'mo hetofana hite to bebe sose hapa hite enele'mo bati hilo. Lenali Kaba Botini mone kokulumalugu nohinamofihu lenekesu meheno.

Kehelina ka yabe

² To kosele'i mehose amuya melete Hu'mamofitoga fokehi nelite nunumu hite Hu'mamofihu loka holata nehit minalo. ³ To lali kumu luto loka nehete Hu'mau ai ka lamana'a suguna ka'a Yesu Kilisito kumu ana kaga babu bona'i lu epiluta kapo hokolo hu letalibe lite loka halo. Nanimoya yatai ana ka lamana'a lu yege hose'na'mu naga'i li'ohuna yabe. ⁴ To nani kumu yabe lite ana kaga lu yege hoto lu epilenogo kehelie fe lilabe luto loka halo. Hu'mau nani'i anana'mu noho lifi'ehigo ya'ma lili'na nani'ni lusiga lilube.

⁵ Enali Kilisitohi naga'i menehana bona'magihi fulu hite kehelilete bebe sana hapa'a hi epalalo. Ya hite, asaga yupahi ka lamana'a lu epise'namofih i kapo'a sa sa hite mone fa'mene meminese enehe'mete Yesuhi hapa'a enelepilo. ⁶ To lenali kaga nelanaya ka laga'a hiti fulu'a hiti lite neminenogomo enali ka kehelilabe. To enali mone kaga lenoloka nehenogomo ka'anilo nona'a bati hite aku'i lu epilabe lite kehelilo.

Anasi su halina ka

⁷⁻⁸ Lalalutifu mone gi'a Tikiku nani lenalitoga ho lifilube. Ai ana huto Sipi Botimofih i lili'na bo nohuto kosele'i mehose nehe'molata nohina yabe. Ai lenalitoga buto lali kumu lu lepilenogo kehelilete komopatini keta holatana'mu babahi huto higo lenali lenegelo bilabe. ⁹ To lenali bonatini mone gi'a Onesimasi loe hiti bila'ibe. Onesimasiu ana huto lalalutifu nohuto kosele'i mehose Hu'mamofih i lili'na bo'a lagati lebesina bo nohibe. Ana loe bole lenalitoga bilet e hepatora huto nohinana'a asaga'i lu lepila'ibe.

¹⁰ To mone bouba gi'a Alisataku nani hiti'i naga'i li'ehina bouba lenali kumu ne-hafihe luto noligo fayahi nokoyobe. To ana huto Makiu, Banabasihi etali'afih i pana'a, ai lenali kumu nolibe. Nani ai kumu alu lepi'ohunagi to lenalitoga nehetilenogomo be tigite le'malo. ¹¹ To Yosua mone gi'a Yasatasi ai ana huto lenali kumu nolibe. Enali ya'ma loebe monebe bona'magi enaligo Yuta bona kegi'agati ete Hu'mamofih i kapo'a lili'nalo nehe'mete neminabe. Enali amuya melete nehe'melatanamo sipi'a ni'ibe.

¹² To lenali bonatini mone gi'a Epafalasi ai Yesu Kilisitohi lili'na bo'a lolo hu'ehina bouba ana huto lenali kumu nehaifiye luto nolibe. Ai asaga kanagu lenali Hu'mamofitoga loe lae mehise ule'ale hite minete agoya hi emite minalabe luto nunumu huto amuya moloto Hu'mamofih i loka hoto nominabe. ¹³ Ai lenali kumu amuya lili'na nolina bo nohigo bu go'ohuna yabe. To ana huto Leotisia hepato bona kumu hiti Hilapolis hepato bona kumu amuya moloto lili'namo nolina keheli'ohube. ¹⁴ To laga lebesina bo, Luku, ai lusa bo nohina yagi to Temasi ana hite lenali kumu nehaifiye lite nela'igo nogobe.

¹⁵ To lenali Leotisia bonatoga enebe tigite ka'ni lu epilo. To mone a'mo, gi'a Nifa aitoga to Yesuhi naga'i ai'a nonugu li gehesa nehana bonatoga ana hite enebe tigite ka'ni lu epilo. ¹⁶ To lenali ya'ma fayapo leka se su helete Leotisia bonatoga epinogo enali li nupa hite leka salabe. To ana'mu enali fayahi koyo epolo'ohunana lepinogo lenali leka salo. ¹⁷ To mone bo, Akipasi, ma lite lu emilo: Sipi Botiu kimi'ehina lili'na yamofih i mehe'mise li baga ibo.

¹⁸ Nani Poluita nani'ni nayah'a'nitu fayahi koyoto ma luto nolepube. Nalalu'nigita nehaifiye? Nani ya'ma noluto to naga'i li'ohunaya lenekesu meheno. Hu'mamofih i lenehe'mose'nauba lenalitoga mino moloto mineno.

TESALONIKA Napa 1

Polu moyoto epi'ehina fayahi

¹ Lenali Tesalonika metoga bona'ise. Lenali afotifu Hu'ma to Sipi Boti Yesu Kilisitohi bona'ise. Nani Poluita to Silasiugo, Timotiugo lali nohuto lenali ya'ma fayapo koyo nolepune. Hu'mamofifi lenehe'mose'na'a to fuluna'a lenalitoga minomo tito mineno.

Tesalonika bona'magi kohe tete yata'a kehel'i'ahana amuya melete mono kapogu bi'ahana.

² Lali asaga yupahi lenali kumu yabe luto Hu'mamofitoga lofokehi hoto nunumu huba huba huto nominone. To Hu'mamofitoga noluto lenali hiti kehelito lulata nohune. ³ Lenali Hu'mamofitoga kehel'i'ahana amuya melete minelata nehana yamofifi lamana'a ya'ma li huto nehabe. To komopatini emilata nehite foya'a amuya melete minelata nehabe. To Sipi Bo Yesu Kilisito alina kumu yabe luto kehel'i'ahana hite geba hite minelata nehabe. Ya'ma afotifu Hu'mamofifi ai gobisalo kehelito fokehi holata nohune. ⁴ Lalalutigita, Hu'mau komopa'a lepito ai bona'a lenele'mo lolo hu'ehinamo ya'ma kehel'i'ohune. ⁵ Ka lamana'a ito buto lu lepi'ohuta yabe. Lali labagagutiko ka lepi'ohuta meni'ibe. O'e, Hu'mamofifi amuya'a hiti ni'igo ai Sikalafu'uba ya'ma lamana'a ni'ibe luto lu lepi'ehinamo yabe. Lali lenalitoga mino'ohuta hapati abu ge'ahanamo ni'ibe. Lenali kumu yabe luto lenele'mo bati hilune luto lamana huto mino'ohuta bu ge'ahabe. ⁶ Ya hulotogo moloto minoto hu'ohuta ya suhi mege'i melete minete hi'ahana. Sipi Bouba hu'ehina ya suhi kehelilata hi'ahana ni'ibe. Ya hite minete bona'magi ka lamana'a kumu lenele'mo sibina nehanogo lenali kosele'i mehose ka lamana'a kehel'i'ahana ilune lite komopatinigu sabiyana lolo higo kehel'i'ahana ni'ibe. Hu'mamofifi Sikalafu'uba lenele'mo bati higo mine'ahana yabe. ⁷ Ya hite, lenali kohe tete Yesuhi kapogu nebago Masetonia metogati to Akaiya metogati Yesuhi kehel'i'ahana bona'i lenali mege'i melete mine'ahana. ⁸ Lenalitogati ya'ma Sipi Bomofifi hetofa kagauba sipi huto buto Masetonia metoga to Akaiya metoga bu'ehina. Ya hu'ehina ya'asigo meni'ibe. Lenali Hu'mamofifi kumu kehel'i'ahana amuya mele'ahana mofohi kaga'a noto hepatora bulago yamofifi lu lepiluta'a mone mehibe. ⁹ Ana bona'magi asaga'i lenalitoga buto nohutogo lele'mo lamana hi'ahana kaga'a lelite ete limilata nehabe. To ana hite, lenali ya'ma bona'mofifi meha'a nasana lolo hite mine'ahana lenemegesa hi neemite Hu'mamofifi amuya bo'a lamana'a lolo hite aitoga i ke'mete agoya hu emi'ahana ka lalitoga beto nehana yabe. Ai Hu'mau minoba minoba hulata bologa lenemehi emilata nehana kehel'i'ohune. ¹⁰ Ya nehite pana'a fili'ehinaguti le'mo ho ti'ehina bo, Yesu minomo buto kokulumaguti limilina'mu geba hite nehabe. Ai Yesu, Hu'mau alihi foipana'momu'i osahi epilina'aloti lubuto bilata nohibe. Ya'ma kamofifi noto noto bona'i kehelilata nehite lu limilata nehabe.

2

Polu Tesalonika metoga mono foya li'ehina

¹ Lalalutigita, lenalitoga buto minoto lu'ohuta ya'ma fa'menena lolo mehibe lite lenalitini kehel'i'ahabe. ² To Filipai hepatora lele'mo sibina to huli ka lu limite hilata hi'ahago yalo lenali Tesalonika bona'magita bu'ohuta akeheli'ahabe. Ya hi'ahana to bona'i luga'amagihi luba limilune'mu nehago Hu'mau lukesa fi hetofa hu let'oehigo babahi huto nohuto lenalitoga Hu'mamofifi ka lamana'a lu huto huto lu lepi'ohuta. ³ Lenegekesa lito lu lepilata nohuta yamofifi kehel'i'ahana amuya melete mono kapogu bi'ahana.

kehelito lu sibina sabana huto lenimi'i moloto lu melepi'ohune. ⁴ Hu'mau bu logoto laga besigo ya'ma hetofa kaga'ni keheli fotogo hu'ohuto lu lepilabe luto lele'mo eto hulago ya'ma ana ka nolune. Bona'i luga'amagi kehelite linogo bati hilibe luto meni'ibe. Hu'mau ai komopatigu bu go fulu tise bouba keheli'ehinogo lamana hilibe luto nolune. ⁵ Lenali ya'ma lali hapati keheli'ahabe. Lali ya'ma lenalitoga mino moloto suguna huto efaha fe'no kumu buka tiluna'mu lenofokehi lilata ka lenugufa lelito tilabe luto lu melepune. Hu'mau keheli'ehigo nolune. ⁶ Lenalifi to noto noto bona'ifi lali kumu kehelinogo tinogo lenikibina bo lolo hilabe luto melune. ⁷ Lali Kilisitohi aposolo'a nohutagi ya'ma ana'ina mone kumu linogo limilina bati hilina ya huto meni'ibe. To a'i moneuba yagapana'a laga hina'a hulata kaba nohina suhi huto lali ya'ma lenalitoga minoto lenele'mo bati hulata nohune. ⁸ Ya huto laga hinana'auba komopatini lenalitoga minolago Hu'mamofifi ka lamana'a lu lepilune luto mino'ohune. To ya'masigoko meni'ibe. Lali lenalitoga komopati ni'igo lenali kumu bati huto filitita'mu yabe. ⁹ Lalalutigita, naga ito li hetofa huto nohutogo lenali kosele'i lenoho laligi luto utehi foya'a amuya moloto to babu luto lito nohuto Hu'mamofifi ka lamana'a lu lepi'ohuta'a akeheli'ahabe.

¹⁰ Lali komopati fana tago minoto bati huto foipanati meni'igo lamana huto lenalitoga bula ola huto mino'ohuta lenali hiti to Hu'ma hiti hapati keheli'ahabe. ¹¹ To bo moneuba yagapana'a bati huto kaba hu'ehina suhi huto lali lenalitoga lenele'mo eto eto huto mino'ohutamo akeheli'ahabe. ¹² Ya huloto lenegekesa lito lenele'mo amuya moloto huto lu lepolo'ohutamo ni'ibe. To Hu'mau ai kapogu lenele'malina bouba to fana meha'a lepilina bouba bu goto lenofokehi lilibe lite laga hina hite minalo, luto lu lepiba lepiba hu'ohuta ni'ibe.

¹³ To lali Hu'mamofifi kaga lu lepi'ohutogo lenali ya'ma bona'magihi kaga ni'ibe lite melise ya'ma Hu'mamofifi ka lamana'a yabe lite kehelite li gu i'ahanamo ni'ibe. To lamana'a ya'ma huto ni'ibe. Hu'mau ya'ma aitoga keheli emilata bona folagaha'anigu minoto foya'a lilata nohibe. Ya'mu lenalitoga ya huto nominana'mu lali ya'ma Hu'mamofifi fokehi mone hiti holoto nominone. ¹⁴ Lalalutigita, Hu'mamofifi yagapana'a Yuta melugu Yesu Kilisitotoga bite i ke'me'ahana enali hiti lenali hiti moneko'i lolo hite nehabe. Enalitoga huto hu'ehina suhi ana huto lenalitoga huto hu'ehina yabe. Enali bona'animagi enele'mo sibina hi'ahana ni'igo to ana hite lenali bonatini luga'amagi kalana'i mele lepelete ya hi'ahana yabe. ¹⁵ Yuta bona'i enali Sipi Bo Yesuhi he'ahana to Hu'mamofifi ka'a lu yege hose bona'i hiti enehe fili'ahana to lali'i legene mane ite lehete li he'mi'ahana. Enali kumu Hu'mau keheligo ipa'a sibina nohina yabe. To enali bona'i asagatoga luba sabo hilata nehana yabe. ¹⁶ Ya nehitte lali fegutoga bona'i ka lamana'a lu yege hoto lu epinogo enubuto bi lalabe lite ya'ma Yuta bona'magi kapo fi hekini lalutagi lite luba ka lu limilata hi'ahana. Enali ya hiba hiba hago enali foipanamofifi gupilo melenogo kolo kolo huto tito minago yatai Hu'mamofifi ita bigo ya nasanamofifi luba'a mone enalitoga neheti'ehina yabe.

Polu Tesalonika metoga aku'i bilube luto lu'ehina

¹⁷ Lalalutigita, lali'i kana nesi'agu foto'i mino'ohuta yamofifi komopatiguti meni'ibe. Fa'mene lugufatu lolo hu'ohuta ni'ibe. Lenali kumu legekesa yigiba yigiba huto minalune luto lenali'i bu lenagalupihe luto amuya moloto minolata hune. ¹⁸ Ya huto buto bu lenagalune luto lu'ohutaya to Poluita nani'ni babu yupahi buto bu lenagalube luto lu'ohunaya ni'igo aku Satau ya'ma kapo fi hekini lo neto'ehibe. ¹⁹ Lenali kumu yabe luto laga'a kehelilata nohune. Yamofifi ma huto ni'ibe. Sipi Boti Yesu oto nehetilina yupahi ya'ma gobisalo hiya bona'magi lali foyatimofifi legeya'a lolo hilabe? Lenalitinigo ya'ma lali foyamofifi legeya'a lolo hilune'mu habe. Ya'ma huto hilina yupahi lali sa huto geba nohune. Ya nehinogo lenali kumu legelo bito

minalune. ²⁰ Lama'naka, lenali kumu lofokehi holata nohuta to komopatigu keheli bati hulata nohuta yabe.

3

¹ Lenali kumu yabe luto keke'i luto minoto lito hu'ohuna menetago nani'nisigo Atenisi hepatoga mino'ohuna. ² To Hu'mamofahi koko pana'a lalalutifu, Timotihu ho lufugo he'mi netoto lenalitoga bilibe luto lu'ohuna. Kilisitohi ka lamana'a lulata nohina bouba monolugu lenele'mo babahi hilibe luto to lenele'mo amuya hilibe luto, ³ to ya'ma kalana'i melenogo lenali Yesuhi kapo'amofahi he'mi lalabe luto ya'mu ho lifi'ohube. Lenali ya'ma ya lite kehelilo. Luba hose'nauba lugupisalo tilube'mu higo Hu'mau ya'ma lu laga mehuse nohuto ananamotu lele'mo amuya hilina'mu yabe. Ya'ma lenali akeheli'ahanamo ni'ibe. ⁴ Ya huto ni'igo lali lenali hiti nominoto kalana'i molo letalune'mu nehabe luto kohe toto lu lepi'ohuta ni'ibe. To yatai anana ahuto hu'ehinaya lenali akeheli'ahabe. ⁵ Ya hulago limi'i mololata bo, Satau ai lenimi'i mololago Yesuhi kapo'a he'mi'ahafi mehe'mi'ahafi to lali foyamofahi legeya'a ho helili nohifi huto nohifi yamofahi hapa'a kehelilube luto lenali kumu niginaga fise nokehelito minoto lito huna menetago Timotihu ho lufugo bu'ehina.

⁶ To yatai Timotiu lenalitogati i behe huto oto kaga'a beto hu'ehibe. Kilisitotoga keheli amuya mele'ahanamofahi to komopatini epilata nehana yamofahi lamana ka lu limi'ehibe. To lenali ya'ma lali kumu laga'a kehelilata nehanamo to lali lenali'i bu lenagalune luto kehelilata nohutamo ya'ma lenali ana suhi hite lali bu lenagalune lite kehelilata nehanamo ni'ibe. Yamofahi ka'a alu su ho'ehigo komopatigu bati huto nohune. ⁷ Lalalutigita, komopatigu lagabu'namofahi komopa'agu to keke'i luse'na yamofahi komopa'agu nohuto lenali Kilisitohi keheli ule'ale hi'ahana ka'a keheliloto komopatigu bati huto babahi hibe. ⁸ Yatai lenali Sipi Bomofitoga amuya melete nehago lali kehelito komopatini bati hinogo nominone. ⁹ Lali lenali kumu hiya huto Hu'mamofahi fokehi lilune? Lenali kumu yabe luto Hu'mamofahi gobisalo komopatigu sabiyana lolo nohigo legelo nobune. ¹⁰ Lali buto bu lenagalune luto to lenogobisalo minototi mono ka luga'a mino lito bu'ehina yamofahi lu lepilune luto utehi etehi babu luto lito Hu'mamofitoga amuya moloto lulata nohune.

¹¹ Afotifu, Hu'mau ai'a to Sipi Boti Yesu etali kapo hokolo hi letele'inogo lenalitoga foiya biluta ni'ibe. ¹² To Sipi Bouba lenele'mo higo ai komopa'a eminogo ai komopa'a eminogo hite mineno. To lali komopati lenalitoga molo'ohuta suhi hite komopatini silaga bonatoga malalana yauba napa huto hofa tenogo hite minalabe luto Hu'mamofahi loka nohone. ¹³ To Sipi Botiuba komopatini le'mo hetofa hulenogo Sipi Boti Yesu hiti to ai le'mo'ehina bona'a asaga'i hiti nehetilina yupahi lenali ya'ma Hu'ma afotifihi gobisalo minete komopatini bati hinogo hetofa lenemehi hiti minalabe.

4

Minoto lito hinogo Hu'mau kehelinogo bati hilina kaga

¹ Lalalutigita, Sipi Boti Yesuhi ai gi'alo lenegkesa lito ka mone lu lepilugi kehelilo. Lali Hu'ma kehelito lenofokehi lilina hapa'a alenelepi'ohuta yagi ana suko neminana keheli'ohutaya to lepiba lepiba ka mone hiti amuya melete mege'i malalo luto nolune. ² Lali lu lepi'ohuta ka lali kati meni'ibe. Sipi Boti Yesuhi bagaguti ka'a lu lenelepi'ohutamo ya'ma akeheli'ahabe. ³ To mone ka hiti ni'ibe. Lenali kumu Hu'mau lu molo'ehina ka'a ma ni'ibe. Sigiminaya li he'mite komopatini lamana hinogo minalo. ⁴ Lenali eto eto hite ya'ma komopatini le'mo bati hite fotogo hite lihatini lilabe. ⁵ Moko lise lenegkesa kehelise bo alobo topa helatana yamofahi meni'ibe. Fegutoga bona'magi enali Hu'mamofahi hapa'a mekehelilata nehite ya'ma foipa suhi hilata nehago lenali ya suhi hi lalabe lutomo ni'ibe. ⁶ Aku'i lenali folagahatinigu bona'i

moneuba ana'i kumu foipana hilina'a meni'ibe. To lalu'afahi liha'a lilina meni'ibe. Yamofahi nasana lilana bona'iya Hu'mau osahi epilina'mu yabe luto kohe toto lu laga huto lu lepi'ohutamo ni'ibe. ⁷ Ya foipanaloti komopatini kolo tenogo minalabe luto meni'ibe. Komopatinigu babahi minalabe luto Hu'mau elesa molo epi'ehina. ⁸ To ya'mu ana kaga mege'i emilina bouba fa'mene bona'magihi ka he'mi'ehina meni'inaya ai'a. Hu'ma Sikalafu'i lepilatamofahi megesa hu emilata nohibe.

⁹ To lenali Yesuhi bona'a luga'amagi komopatini epilabe luto hena'mu fayahana lepiba lepiba hilune? Hu'mau komopatinigu ai lenemehi eminogo ai lenemehi eminogo hite minalabe luto'a hapa'a lu epi'ehinamo ni'ibe. ¹⁰ Lenali ya'ma Yesuhi bona'a Masetonia metoga noto noto'i nehana bona'magihi asaga'i enele'mo batililata nehanaya aku'i hofa toto napa hilibe luto lengekesa lito lu nolepune. ¹¹ To kaga mone ma luto lu lepi'ohuta yatai aku'i nolune. Hololu luto bila ela mehise fulu hite minete ka sipi boe bae melise legeso hite lamana hite minete fato bomofahi foya'amu mekehelise lenalitini foyatinimu kehelite minete lenalitini lenayahatinitu foya lite nalana'mu kehelite minalo. ¹² Ya hite minete, ya'ma fato bona'i enali nehanalo bo mone'mofihi nose'na'a kele kele'i mehise legeso hite minalabe. Lenali ya hite minenogo mono ka mekehel'i'ahanamagi hapatini bu gelete lenofokehi lilete lenigi liyafa hilabe. To kagatini kehelilabe.

Sipi Boti i behe huto alina kana geba hilabe

¹³ Lalalutigita, lenali ya'ma fili'ahana bona'i enali kumu keheli ligitagahi hite Yesuhi mekehel'i'ahana'amagi sibi hite minete yibi nama hite nemina suhi hi lalabe luto lu lepilugi kehelililo. ¹⁴ Lali ya'ma Yesuya fili'ehinaguti aku ho ti'ehinamo keheli amuya nomolone. Ya'mu ma luto kehelilune. Hu'mau ai Yesuhi le'mo gelehe huto alina yupahiya Yesu kumu keheli emilata nehana'a hiti fili'ahana bona'i ai'a hiti enele'moto alube'mu hibe.

¹⁵ Sipi Bomofahi kaga mone'a lu lepilune'mu nohune. Melugu'i lubu hiti nohuta Sipi Bouba nehetilina kanagu lali ya'ma fili'ahana bona'i enebe meligilutamo ni'ibe. ¹⁶ Sipi Bouba ai'a kokulumaguti limilube'mu nohibe luto yamofahi kaga'a kehe ito kanipo fite agelo bona'magihi kaba bo'aniuba nogo nemelenogo to Hu'mamofahi ufeha'a nefinogo limilina'mu yabe. Limilenogo Kilisitohi bona'i fili'ahana'amagi enali kohe tete ho tilana'mu yabe. ¹⁷ Ho tilenogo lali lubu hiti nohuta'a Hu'mau lele'mo tilenogo enali hiti Sipi Bo hiti sopopogu fo tula haluta'mu yabe. Ya huloto lali asaga'i Sipi Boti hiti mino lito buto minalune. ¹⁸ Ya hu'ehina'mu lenali kaga ya'ma lu keheli fa keheli hiletai'i le'mo batihinogo ai'i le'mo batihinogo hite lenegelo bilata hite minalo.

5

Sipi Boti alina'mu kaba huto minalune

¹ Lalalutigita Sipi Boti alina kana'a yamofi hiti to alihi huto hilina asaga'namofi hiti fayahoyoto lepiba lepiba mehilune. ² Lenalitini ya'ma Sipi Boti alina kana'amu ma lite kehelilata nehabe. Ya'ma guminalo bona'i folugu'i suguna huto alina suhi huto mele'isi nehetilina kehel'i'ahabe. ³ Bona'magi batiluto huto legeso huto nominone lite legeso hite nehanogo ana kanagu koli'a hiti nasanauba mele'isi o nehetinogo enugupisalo finogo, enali felefa hilana meni'ibe. To a'i moneuba yagapanma'asi ketalube'mu nohuto mele'isi gabu gigo keke luto topa holata nohibe. To ana suhi huto Sipi Bouba mele'isi nehetinogo hiya huto felefa hilabe? Koli hilana ni'ibe.

⁴ Lalalutigita, lenali Kilisitohi naga'a nehanagi ya'ma metepunagu menehabe. Ya higo ya'mu Sipi Bomofahi kana'a mele'isi guminalo bona'magi nehe netilana suhi huto lenalitoga nehetinogo henabe lite katiya'i hite lenelesa lilibe? ⁵ Lenali fana mehenamofahi to yege'amofahi komopa'agu nehabe. Lali Kilisitohi naga'amagita sinihu

to metepunamofifi komopa'agu menohune. ⁶ Ya'mu bona'i luga'a enali enubu'i kelata nehana suhi lite meminalo. Komopatini lenegekesa hekini melenogo lenalitini kaba hite gili gili hite minalo. ⁷ Enubu'i kelata nehana bona'i enali sinihinaga enubu'i kelata nehabe. To amuya nagami'i nelata hite negi nenalana bona'i enali sinihinaga nete nehabe. ⁸ To lali fana mehenamofifi naga'i lolo hu'ohuta ya'ma komopati kaba huto minalune. Ya nohuto Yesutoga keheli amuya malaluta to komopati asaga bonatoga epiluta yanauba heleguti lolo hilibe. To Hu'mau lubuto bilina keheli'ohutanauba lali latahati li sibina hu lalina kakiliti lolo hu letalibe. ⁹ Yamofifi hapa'a ya huto ni'ibe. Hu'mau siko hu letoto osahi limilibe luto lele'mo'ehina meni'ibe. Ai Sipi Boti Yesu Kilisitou lubuto bilata hinogo li bati hilabe luto lele'mo eto hu'ehinamo ni'ibe. ¹⁰ Sipi Botiuba lali kumu luto fili'ehinamo ni'ibe. To henabe lutobe? Ai alina kanagu lali lubu hiti nohutamagita to afili su ho'ohutamagita lele'mo nupa higo ai hiti minalune luto yabe. ¹¹ To ya huto ni'igo lenali komopatini ai eminogo ai eminogo hite minete to ai he'menogo ai he'menogo hite minete amuya melenogo yanauba lenemehatini hofa toto tinogo bati hite lilata nehana ya suhi hinogo lelite bite minalabe.

Polu enegekesa lito keke'i hu epolo'ehina

¹² Lalalutigita, ana'ina mone kumu lenoloka amuya nohone, Hu'mau lenalitoga foya'a lilabe luto to lenegekesa hokolo hilabe luto to ai kapo'a lenelepilabe luto to lenegekesa hokolo hilabe luto to ai kapo'a lenelepilabe luto le'mo ho ti'ehina bona'i enali kumu kehelinogo bati hino. ¹³ Ya hite keheli hofa tete komopatini epite foya'ani'mu kehelinogo tino. To lenali folagatinigu koguna ite minalo.

¹⁴ Lalalutigita, lenegekesa li hokolo huto lenogo'na bito lu nolepune. Bona'i luga'amagi foya melise nehanogo enali enegekesa lilo. To luga'amagi enelesa nelinogo neminana enele'mo hetofa hilo. To luga'amagi keheli ule'ale mehise loe lae nehinogo enali enele'mo amuya hilo. Ya hite asaga bona'magitoga legeso hite minalo. ¹⁵ To foipanamofifi nona'amu yabe lite ai henogo ai henogo li tuyalo li malo mehilo. Ya hu lalune lite lenalitogati to bona'i asagatoga ana'ina li lamana hu epalalune lite amuya melete minalo.

¹⁶ Asaga yupahi komopatinigu sabiyana lolo higo minalo. ¹⁷ Asaga yupahi Hu'mamofitoga kehelite lu emilata nehite mehe'mise minalo. ¹⁸ Ana'ina asaga'i ni'ina yana'mu Hu'mamofifi fokehi lilo. Ya'ma Yesu Kilisitohi naga'i lolo hana'mu yabe luto Hu'mau ya'ma luto nolu lepalabe.

¹⁹ Hu'mamofifi Sikalafu'amofifi fana meha'a ya'ma ifi metalo. Ai'a ka'a mehe'milo. ²⁰ Hu'mamofifi bagaguti ka lu'ehina kehelinogo ya'ma melimino. ²¹ Ka'ya asaga'i ya'ma keheliya ite li kehelite lite minalo. Lama'na ka ni'ifi foipa ka ni'ifi lite ana kaga fi taga hite kehelitetini to lamana'a ni'inogo yamofifi li pili kete minalabe. ²² Ana'ina foipana fato fato'mofifi ni'ina yamofifi he'milo.

²³ To Hu'mau fulunamofifi afo'afu ai'a lusi bona'a lenele'mo lolo hu su holoto, to lenele'mo bati bati hulenogo komopatini lenemehatini lenugufatini bati hinogo minenogo Sipi Boti Yesu Kilisitou nehetilina kana'alo kolo tanana meminenogo minalabe. ²⁴ Hu'mau lenali yagapana'a lenele'mo'ehina boubu, ya'ma hu lepalalube luto kaga molo'ehina'a mehe'mise lelito buto li su halina'mu yabe.

²⁵ Lalalutigita, lali kumu yabe lite kehelite Hu'mamofitoga nunumu lite minalo. ²⁶ Kilisitohi naga'i asaga'i soso hu epoloto enebe tigilo. ²⁷ Nani Poluita Sipi Bomofifi gobisalo ma luto lu nolepube. Ya'ma fayapo Kilisitohi naga'a silaga'i leka sete lu epilenogo keheli su helete minalabe.

²⁸ Sipi Boti Yesu Kilisitohi lenehe'mose'na'a lenalitoga minomo buto mineno.

TESALONIKA Napa 2

Polu koyoto epi'ehina fayahi

¹ Oho, Tesalonika metoga mono naga'ise. Lenali afotifu Hu'mamofiji to Sipi Boti Yesu Kilisitohi naga'ise. Nani Poluita hiti Silasi hiti to Timotiu hiti ma fayapo koyoto nolepune. ² Afotifu Hu'mamofiji to Sipi Boti Yesu Kilisitohi ai fuluna'a to lenehe'mose'na'a lenalitoga buto liloto mineno.

Yesu alina yupahi ka foya lilana ka'a

³ Lalalutigita, lali asaga yupahi lenali kumu yabe luto Hu'mamofitoga fokehi lito minolata nohune. Lenali Hu'mamofitoga keheli amuya melelata nehanamofiji hofa tana'mu luto komopatini ai eminogo ai eminogo hilana hofa tana'mu luto batu huto fokehi nolune. ⁴ To bona'magi kalana'i mele lepelete kas'o'a hiti'nagu he'mi lepelete te'ahago lenali lenaginaga fise'na lite mine'ahana Hu'mamofitoga keheli amuya melete ule'ale hite fa'mene nehabe. Yamofiji kehelilototi Hu'mamofiji yagapan'a mine lite bi'ahana enalitoga lenugufa lelito tilata nohune.

⁵ Lenalitoga lenugupisalo leniginaga fise'na huto nohinamofiji hapa'a yana'mu ma luto lilune. Hu'mau keheli fotogo huto ka foya lilina kana'agu lenali kumu keheli batu hinogo lenele'malina'mu yabe. Lenali ai'a kapo'agu bi falalana'mu kas'o'a hiti nasanamofiji gupisalo lenali hiti nehabe. ⁶⁻⁷ Ya'mu minoto Hu'mau lenali kumu keheli batu higo kas'o'a hiti nasana li lepilata nehana bona'i enalitoga ana suhi huto eniginaga fise'na enalitoga aku'i epilina'mu yabe. To lenali hiti lali hiti lele'mo fulu hilube'mu nohuto laga hina hite minalana'mu yabe. Sipi Boti Yesuhi ya'ma amuya'a hiti agelo'a hiti enele'moto kokulumaguti limilina yupahi, ⁸ logo guluya meha'a sipi'a hiti limiloto Hu'mamofiji mekehel'i'ahana bona'i to Sipi Bomo Yesuhi ka lamana'a keheli meemi'ahana bona'i nona'a foya epilina'mu yabe. ⁹ Ya nohuto Sipi Bomofiji gobisa'aloti amuya'amofiji fana mehen'a fitu fo he'milenogo logo hepatoga bite minoba minoba hilana'mu yabe. Hu'mau nona'a foya ana huto epilina'mu ni'ibe. ¹⁰ To ana yupapoya Yesuhi bona'amagi asaga'i yege'a fite enegelo bite fokeha'a lilana'mu yabe. To aitoga keheli emi'ahana bona'i asaga'i gi'a liyafa hite minalana'mu yabe. Lenali ya'ma kaga'a lu lepugo kehelite aitoga agoya hu emi'ahana ni'inagihe. Ya'mu lenali Hu'mamofiji bona'i hiti minalana'mu ni'ibe.

¹¹ Ya'mu lali hiti kana'amu kana'amu lenali kumu yabe luto Hu'mamofitoga lulata nohune. Hu'mau elesa molo lepi'ehinamofiji legeya'amo kehelinogo lamana'a hilibe luto loka nohone. To ai'a amuya'aloti fi hetofa hu lepelenogo lamana'amu kehelite neminamofiji legeya'a lolo hilabe luto to aitoga keheli ule'ale hite aitoga agoya hu emilata nehanamofiji foya'a lelite bilabe luto nolune. ¹² To lenali ya hilenogo Hu'ma to Sipi Boti Yesu Kilisitou mehi lepilata nohinamo ni'ibe. Sipi Boti Yesuhi ai'a gi'a lenali ya'ma liyafa hilabe to ana huto lenehe'mose'na'a lenalitoga huto nehinogo ai hiti lenigitini liyafa hilina'mu yabe. Ya'mana lali ai'a loka nohone.

2

Foipa hulata kene'i mone huto hilinamofiji ka'a

¹ Lalalutigita, Sipi Boti Yesu Kilisitou alina kana'a to aitoga lele'mo nupa hilina kana'a yamofiji kaga'a lu lepilugi kehelilo. Nani lenegesesa li hokolo huto lu lepilugi keheli fe lite minalo. ² Bona'i mone'amagi Sipi Bouba alina kana'a ao'ehibe lite lu lepilenogo mekehelilo. Enali mone'amagi Hu'mamofiji baga'agutti kaga yabe lilana, faga yabe. To mone'amagi ya lite mono ka lu yege hilana, faga yabe. To mone

luga'amagi lali ya luto fayanugu koyo'ohuta yabe lilana, faga yabe. To ya'ma kaga lu nelinogomo lenali mele'isi keheli topa hete lenuluhaya metino. To lenegekesa yigise'namofifi ya'ma keheli sibi sibi hite meminalo. ³ Kaga yamofifi nelite lelite tite lenele'mo topa he lalagi ya'mu ya'ma lite kehelilo. Yata'a hapi fito Hu'mamofifi luba li emilatanamofifi huto hulenogo to sipi foipa bouba, Sataha naga'i nohina bo ai logo hepa'i lilube'mu hina bo ai huto hulenogo yalo alahi Sipi Botimofifi kana'a huto hilina'mu yabe. ⁴ Ana foipa bouba ai bona'magihi keheligo bat'i'na lolo hulata nohina nasana to bona'magi liyafa nehana nasana silaga'i yamofifi le'mo laba huloto'a to enali folagaha'aniguti yamofifi ai'a gufa'a lelito ai'a tilube'mu hibe. Ya huloto Hu'mamofifi sipi mono nonugu tito minoloto ai kumu ma luto kehelilibre. Nani'ni Hu'mamofita nohubo lilibe. Ya luto kehelilibre.

⁵ To ya'ma hilina'a ananamomu'i nani'ni lenalitoga minoto ka'a lu lepi lepi hu'ohuna keheli'ahana ni'ifkiye? ⁶ To Hu'mau yatai ana foipa bomofifi kapo'a hekini lo'ehina keheli'ahabe. Alihi kana'alo olenogo ana foipa bouba huto hilibre. ⁷ Yatai kanagu foipana lilata nehanamofipo suguna foya lilata nohinamo ni'igi Hu'mamofifi Sikalafu'uba kapo'a fi hekini lolata nohinamofifi kana su holenogo ai le'mo gulu hago ya'ma sipi foipa bo huto hilibre. To ya'ma kanagu foipana gofana huto hilina'mu yabe. ⁸ To foipa bo huto hulenogo Sipi Bo Yesu bagaguti mutiya'auba ho fililina'mu yabe. Sipi Bo nehetilina yupahi besana'a hiti silifisa maloha'a hiti nooto foipa bomo le'mo sibina hilina'mu yabe. ⁹ Ya'ma foipa bouba Satahi amuya'a hiti nehetito fato fato'mofifi amuya nasana hiti topa hose nasana hiti silaga'i fi taga hu epoloto li huto hilibre. ¹⁰ Ya huloto bona'i luga'a faga faga nasana babu luto yamofifi fato fato suhi foipanamofifi nasana lito enim'i moloto logo hepatoga enele'moto bilibe. Enali ka lamana'amo kehelite lagati melebesibe lite enemegesa hi emi'ehinogo Hu'mau ana huto enubuto mebilina'mu yabe. ¹¹ Ana bona'magi ya hilata nehago Hu'mau fi taga hu epololatanamofifi ito'afu enalitoga le'mo huto hulago yamofifi faga fagagu bite i ke'malana'mu yamofifi fa'mene bite i ke'malabe. ¹² To hetofa kaga'a enemegesa hi emite foipa nasanauba laga epesina bona'magihi enalitoga foipana sipi'a enali enugupisalo tilube'mu higo Hu'mau sipi huto enahalina'mu yabe.

Lubuto bilube luto Hu'mau lele'mo eto nohibe

¹³ Lalalutigita, Sipi Bouba mehi lepi'ehina bona'ise. Hu'mau lenele'mo eto hu'ehina'mu luto lenali kohe toto lenubuto bilube luto Sikalafu'uba amuya'a hiti komopatini le'mo bat'i huto bona'ni lolo hu epalalube luto ligo hetofa kaga'agu bite i ke'me'ahago yana'mu lenali kumu asaga yupahi Hu'mamofifi legelo bilata nohune. ¹⁴ To Hu'mau ya'ma Sipi Boti Yesu Kilisitohi kogonalina'amofifi fana meha'a lilabe luto lenali kumu kehe ito lenele'mo eto hu'ehina yabe. Ya'ma ka lamana'a lu yege hoto lepi'ohutana ya luto kehe igo lenali keheli'ahana. ¹⁵ Ya'mu lalalutigita, labagaguti kaga to fayahi koyoto lepi'ohuta kaga li pili kete ule'ale hite minalo.

¹⁶⁻¹⁷ To Sipi Boti Yesu Kilisito ai, to afotifu Hu'mau, lenali komopatinigu lenele'mo bat'i bat'i hinogo kolina'a meminana bona'i lolo hilabe nolube. To ai lenele'mo amuya hinogo lenali hetofa suhi hulata hite to hetofa kaga lulata hite minalabe luto nolube. Ai Hu'mau mehi limi'ehina bouba, to fa'mene lehe'moto komopatigu ai'a koyapa koyapa koli mehuse minolatana molo leto'ehina bouba, to ai kumu hetofa kehelise'nai limi'ehina bouba, Hu'mau ai ya'mamofifi hu lepalalibe luto nolube.

3

Lali kumu amuya melete Hu'mamofitoga nunumu lilo

¹ Lalalutigita, ka mone lu su hoto lu lepilugi kehelilo. Sipi Bomofifi ka'a mele'isi pulu tito bilibe luto to ana kaga'amofifi lenalitoga huto hu'ehinamofifi ana suko huto huto

ho lito bilibe luto ya'ma lali kumu lite Hu'mamofitoga loka heno. ² To komopa'ani laga mehina bona'i foipana'ani hiti bona'magi enayanuguti lele'mo he'milibi lite Hu'mamofitoga nunumu hilo. Yanana'mu enali bona'i luga'amagi hetofa kaga'a kehelite mage'i memele'ahana ni'ibe.

³ Sipi Bouba ekesa loe lae menohinaya ai mino kaba huse nohinagi lenele'mo amuya hu'ehinogo ya'ma foipa bouba lenele'mo sibina hu lalibe luto lenali'i kaba huto haka molo lepalalibe. ⁴ Lenali lu noleputa kaga kehelite nemina suhi lite minoba minoba hilana legekesa ya'ma kehelito loegu meno kehelune. Sipi Bouba lenali kumu yabe luto komopatigu lele'mo fulu nohinagihe.

⁵ Sipi Bouba komopatini le'mo babahi hinogo Hu'mamofitoga lenemehi emilata minalabe, luto nolune. To Kilisitou lenele'mo amuya hinogo kosele'i mehose ule'ale hite minalabe, luto lali nolune.

Foya lite minalanamofihu ka'a

⁶ Lalalutigita, Sipi Boti Yesu Kilisitou kaga'agu ya'ma lili'na ka'a lu nolepune. Kilisitohi bona'i luga'a lali ka lu lepi'ohutana he'mite neminate to lili'na melise fuli neminate nehanogo, enali hiti humofa'na hite meminalo. ⁷ Laliya lenalitoga buta yupahi ya'ma kapo bili lepoloto foya'a lilata hu'ohutamo ya'ma akeheli'ahabe. Lenali ana suhi hite lemege'i malalo. Lali lenalitoga ya'ma fa'mene menominotamo ni'ibe. ⁸ Lenalitogati nose'na mina'a meni'ina fa'mene noto noto mebu'ohutamo ni'ibe. Naga ito li sipi tuloto mino'ohugo kosele lenoho lalibe luto kana'amu kana'amu utehi etehi liginaga fise foya nolito keke'i lu'ohuta. ⁹ To lenalitogati nose'na batu huto lutita'mu yabe luto ni'inaya hapa'a lenelepitu lali ligiyakagugo ite foya ma huto lilata hu'ohutamo ni'ibe. ¹⁰ Lenalitoga nohuto ya'ma luto lu lepilata hu'ohuta ni'ibe. Mone foya melise kegeiyo hilina bouba nose'na mo sito minalina ni'ibe.

¹¹ To ya'ma lenalitogati ka mone olago ya'ma luto keheli'ohune. Lenali folagaha-tinigu bona'i luga'amagi enali'ani foya'ani he'milete amanapa hiletne nehitne bona'i mone'amagihi foyagu ukimi akimi hite humofa'na nehanamo ni'ibe. ¹² Bona'i ya hana'amagihi enali'i Sipi Bo Yesu Kilisitohi kagagu enegekesa lito ma luto lipoti nolu epolone. Enali laga hina hite eto eto hite minenogo foya'ani linogo legeya'a huto hinogo enali'anigati nalabe.

¹³ Lalalutigita, lenali ana'ina lamana'amu foya'a lilatana ya'ma kosele'i meleneheno. ¹⁴ Ya'ma fayahaganu ka'a koyoto noleputa ya'ma moneuba pelesa ito he'minogo ai hapa'amu kehelite yamofihu he'mi etenogo ai'ago minoto buya'amu filino. ¹⁵ Yamofihu fatehatini yabe luto melune. Lalalutifu yabe luto ekesa lite lipoti lu emite le'mo bebe salabe luto nolune.

Su nohanamofihu ka'a

¹⁶ Sipi Boti ai'a fuluna afo'afu ya'ma asaga yupahi fato fato suhi luto fuluna'a li huto hu lepeleno. Sipi Bouba lenali asagatoga minomo buto mineno.

¹⁷ Nani Poluita nayaha'nitu fayahai ma nokoyobe. Nehafihe? Nani'ni nigi'ni yabe luto ya'ma koyo'ohube. Nani silaga kana'a nani'ni su halina fayahai ya huto huto koyolata nohubo. Nani hapa'ni ya ni'ibe.

¹⁸ Sipi Boti Yesu Kilisitohi ai lenehe'mose'na'a lenali asagatoga mino moloto mineno.

TIMOTI Napa 1

Polu koyoto emi'ehina fayahi

¹ Nani Poluita Hu'mau lubuto bilata bo, ai kaga'alo to Yesu Kilisitohi fifa ilata nohuta bomofiji kaga'alo nani Yesu Kilisitohi aposolo bo'a nohunamofita, ² Timotio mono kapogu kele'mo'ohuna pana'ni nohane luto nolube. Kai fayahi ya'ma koyoto nokumube, Hu'ma afotifu to Sipi Boti Yesu Kilisito lehe'mose'na hiti ginaga fi limise'na hiti to fuluna'a lele'mo huse'na yamofiji huto hu keteno.

Faga faga mono kamu'i kaba hilibe luto ekesa li'ehina

³ Nani ya'ma Masetonia metoga bilube'mu nohuto kegekesa lito lu kimi'ohuna ana suhi hubo. Ya nohuto ya'ma Efeso hepatoga ya'ma aku'i molo emitio minobo. Nohuto bona'i hapi fite faga faga mono kaga lu nepina yamofiji he'milo luto lu epibo. ⁴ Moneuba kilihe kaga to enigiko enagako bona'magihi mineme bite mine'ahana kaga yamofiji hapa'a lilago ya'mu tila limila higo li tuyalo li umalo ya hago ya'ma kaga'ani kenasabo bilata ka ni'ibe. Ya hago Hu'mamofi kumu keheli ule'ale hite kele kele'i hi etalana kapo'a ya'ma meni'ibe. Ya kaga he'milo luto lu epibo. ⁵ To nani ya'ma henabe luto nolube? Enali kehelilete komopa'ani mone keheli sibina mehise komopa'ani fulu hinogo minete to Hu'mamofiji agoya hu emite minalabe. To ya hite minete, Hu'mamofitoga enemehi emilana'mu yabe luto nolube. ⁶ To bona'i luga'amagi enali mono'mofiji kapo'a ya'ma bu go sepa ilete he'mite enemegesa emilete ya'ma fa'mene kaga legeya'a meni'ina yamofi kumu lu keheli fa keheli hilata nehabe. ⁷ Ya hilete enali'ani'mu ya'ma lite lilata nehabe. Lali ya'ma Hu'mamofiji keya ka lu'ehina ya kagamofiji mege'i malalune lite amuya melelata nehanaya, kaga nelanamofiji hapa'a keheli bebe mesabe.

⁸ To kai hiti nani hiti le'ali yamofiji Moseu keya ka lu'ehina kamu'i ya'ma hetofana yabe luto keheli'ohu'ibe. Ya'ma kagamofiji lamana'a ni'inaya keya ka lu laga huto lu'ehina ka'a to fato fato ka li'ahanamofiji nasana moneko kumuko huto nohibe luto keheliluta bati hilina'mu yabe. ⁹ Le'ali ya'ma keheli'ohu'ibe. Keheli'ohu'ibe luto lu'ohunaya to ya'ma keya ka foipana mehise bebe sete neminana bona kumu huto hu'ehina meni'ibe luto nolune. Ka keheli he'mite nehana bona'i, to kegeiyo hilata nehana, to Hu'mamofitoga agoya hu meemise nehana, foipana hilata nehana, mono kamofiji kapo'a mebilata nehana, mono'i laga mehina bona'i, ito'anigihi afo'anigihi to fato bona'i enoho fililata nehana bona'i, ¹⁰ to moko hilata nehana, to bomagi lalu'afitoga buto i ke'molata nehana, bona'magihi yagapana'i gumina lilata nehana, to faga fagalo bo fakupa ka li epilata nehana, to ana'ina luga'a yamofiji mono kagagu faga fono ka nasana'a lilata suhi lite nehana. Ya'ma bona'magihi keya ka enali nasana ni'ibe. Enali kumu huto hu'ehina ni'ibe. ¹¹ Ana hetofa mono kaga'a Hu'mau ka lamana'a molo neto'ehina yagu nohuto Hu'ma fana meha'a hiti bo, ana bebe sose to hetofa bouba ai lu huto hulata hu'ehinagi yana'mu nani lu yege holata nohube.

Hu'mau ginaga fi limi'ehina'mu fokehi li'ohuna

¹² Sipi Boti Yesu Kilisitou nele'mo amuya moloto lufusa'ni molo netoto nele'mo hetofa hu'ehina ya'mu negelo bilata nohube. Ai nani kumu keheli nimigo bati nohigo kele kele'i hu netalane luto nele'mo eto hu'ehibe. ¹³ Kohe toto yamofiji le'mo sibi saba huto kalana'i molo etoto kaga'a le'mo mumusopa i'ohunamo ni'inaya nani ya'ma mono ka'a mekeheli'ohutaya to katiya'i mino'ohuna, ya huna'mu Hu'mau osahi nimilube'mu nohuto ginaga fi nimi'ehina. ¹⁴ Ya hu'ehigo Sipi Botiuba mehi nimito to nehe'mose'na'a babu luto nimito keheli nele'mo amuya moloto to Yesu Kilisitou buto

i ke'moto yabe luto komopa'ni emi'ohuna yana'mu nele'mo ule'ale hu neto'ehibe. ¹⁵ Yesu Kilisito aiya bona'i foipana'aniloti enubuto bilube luto melugu limi'ehina yanamofifi legeya'a lamana'a ni'ibe. Asaga'i kehelilata nasana'a ni'ibe. Ana'ina foipa lilata nehana bona'magihi nanienebe ligi'ohuna bo nohub. ¹⁶ To Hu'mau osahi nimilube'mu huto komopa'a li gelehe huto ginaga fi nimi'ehina'mu henabe lutobe? Yesu Kilisitou ai komopa'a fitu fo netoto buba buba hu'ehina, ya hu'ehinamofifi hapa'a lenelepilube luto Hu'mau nani'i ya'ma foipa bona'i enebe ligi'ohuna bo nohunamofita ai komopa'a nimi'ehina yamofifi fa'mene meni'ibe. Bona'magi aliha'a Hu'mau nele'mo'ehinamofifi hapa'a bu gelete keheli bati hite Hu'mamofitoga keheli amuya malana Hu'mau mino kosaba huse'na epilina yamofifi kapo'agu tite mineba mineba hilabe. ¹⁷ Yana'mu amuya gihti Bo, mefililatanamofifi bu megolatanamofifi Hu'mamofifi moneko'i ai gi'a li saga hinogo ai fana meha'auba minoloto mino lito tito minalibe. Ma'naka.

¹⁸ Oho pana'ni, Timotio, koyapa'i kohe toto kaga lu huto huto bomofifi ka'a kai kumu huto hu'ehina yamofifi keheliloto ma luto lu molo neketobe. Ana kaga keheliloto nohutoka luba hilata nehana ya suhi huto foya amuya moloto lilatagihe. ¹⁹ Ya huloto keheli amuya moloto minoto komopakagu ya suhi ma supofifi ka'a foipa'a meminenogo mono foya lilane. Bona'i luga'a enali komopa'ani besa lenogo minalanamofifi ka'a ya'ma keheli he'mite to keheli amuya mololatana he'milete fenene hilune'mu hanaguti, ²⁰ moneuba Himenaiyu mone'iya Alekasata etali ya'ma neha'ibe. To Hu'mamofifi ka'a le'mo sibina sabana hila'ibe neha'ina he'mila'ibe luto Sataha yanugu etoho lifi nomalago etali Hu'mamofifi gi'a le'mo sibina hi'aha'ina'mu kehelite ya'ma foipana'atiti he'mila'ibe.

2

Hu'mamofitoga kaga liluta ka'a

¹ Kaga ya'ma lu epilane luto kohe toto titonani amuya moloto kegekesa lito nolube. Enali ana'ina'mu buka buka tite Hu'mamofifi loka henogo bona'i luga'a asagatoga minoto fi hetofa hu epalalibe lite Hu'mamofifi foke ka li emilo, luto lu epibo. ² To enali legeso hite fulu hite mono kagu bati hite minelenogo bona'magi kehelinogo bati hilibe lite enikibina bona'i to silaga'i kaba bona'ani kumu Hu'mau fi hetofa hu epalalibe lite aitoga bite nunumu lilabe. Ya luto lu epibo. ³ Ya hilana nasanauba bati hilube'mu hibe. To lubuto bilata Bo, Hu'mau ai ya nehana'mu keheligo bati nohibe. ⁴ Ai ya'ma bona'i asagatoga enubuto bilube luto to ya'ma hetofa ka'a lilabe luto kehelilata nohibe. ⁵ Hu'ma ai moneko'i nohibe. To Hu'mau hiti lali hiti nekisaga luga luga nohunogo bo moneko'i Yesu Kilisito folagahatigu bo lolo nohibe. Ai lele'mo moneko nohibe. ⁶ Ai'a ya'ma lali bona'i asaga'i foipanati'mu pa salube luto filito gufa'aloti lalimo mina fito lele'mo'ehina yabe. Hu'mau molo'ehina kana huto higo ai ya huto fili'ehina yabe. To hena'mube? Hu'mau yege yege bona'i enubuto bilina ipagu nohina'a kehelilune luto yabe. ⁷ Ya'ma kaga lu hokolo hilane luto Hu'mau aposolo bo nele'mo malago nohub. Fegutoga bona'i enalitoga buto ka lamana lu epilago enali keheli ule'ale huse ka'amofifi hapa'a giyaka lite minalabe luto ana foya'mu nele'mo eto hu'ehina. Ya'ma ka faga hiti menolube. Lama'naka luto nolube.

⁸ Ya higo noto noto bona'i enali enita bigo luba sabo mehise minete bona'i komopa'ani gulu gulu linogo minete enayahi li saga hite Hu'mamofitoga lite fokehi lilabe luto nolube.

⁹ To anal'i enalitoga nolube. Enali kakili'ani li lamana hite bilet libe fitobe hite humofa'na hilenogo yanauba bati hilube'mu hibe. To bomagihu enumu fililibe lite kehelite mine'ahana yauba oka'ani sekele mamu'ani enugufalo pesesu'ani goli efahi hiti, to gu kata'ani ya'ma mina'a sipi'a i hephilune'mu nehana, o'e luto lu laga nohub.

10 Mono kumu kehelite minalune lite lilana ana'i enali minete lite melete hilanamagi hetofa foya'a lite boana'i enehe'mete minete bati hilenogo ya'ma bati hilube'mu hibe. 11 Ana'i enali enugufa lelite metise legeso hite minete enegekesa kehelie bebe sete minete kaga kehelilabe. 12 Ana'magi kaga enelepilune lite ana foya lilanafi o'e luto'ni lu laga nohu epolobe. Enali bomagihia kaba hite enebe ligi'ahananamo meni'igo enali ka melise legeso hite minete kaga kehelilabe. 13 Hena'mube? Bomo Atahi ya'ma yata'a huto hu'ehina ni'ibe. To a'mo Ebahi ai alihia huto hu'ehinamo ni'ibe. 14 To Atahi ya'ma Satau mi'i malago kehelie emi'ehina meni'ibe. Ebahi aitoga mi'i malago kehelie emitio o'e luto meligo foipana huto hu'ehina ni'ibe. 15 Ya hu'ehinamo ni'inaya ana'i ya'ma enali mono kamofihia kehelie ule'ale hite Hu'mamofihia enemehi emite komopa'ani gulu gulu linogo minete ya suhi ma suhi hilanamofihia sibina hu lalune lite enugufa'ani kaba hite limi melete minalana yanauba yagapan'a'i ketalune'mu nehago Hu'mau enubuto bilina'mu yabe.

3

Mono foyalo kaba bona'i neminanamofihia ka'a

1 Bo moneubafi moneuba babafi minalube luto lilina ai bati lili'na lilube'mu hibe. Yamofihia ka legeya'a lamana'a bati huto ni'ibe. 2 To babafi lolo hilina foipa meminenogo minoto a'i moneko'i li'ehilina bouba minalina'mu yabe. Ya suhi ma suhi hilutaya sibina hu lalube luto gufa'a kaba huto minalibe. Legeso huto besana kapogu minalina'mu yabe. Ana bouba bonoho bona'i elenogomo mehi epito enebe tigito enele'mo malalibe. Mono bukugu kaga lilata foya yamofihia fato bona'i lu enelepilina kehelie bebe soto le'mo fotogo huto lilibi. 3 Amuya nagami'i silaga'i noloto negi nalina bo meminalibe. To negi nagami'i noloto lu baga luto luba li huto mehilibe. Ai legeso huto minoto le'mo baba ito to efaha foyalo komopa'a memalalibe. 4 Ai'a liha'a hiti yagapan'a'amo hiti legeso huto mino bati huto kaba hu epoloto enegekesa lito enele'mo bati hinogo enali kaga'a kehelite minete agoya hi emilabe. 5 Yalo bo moneuba ai'a liha'a yagapan'a' batu huto kaba mehu epalalina aiya Hu'mamofihia bona'a ana suhi huto kaba mehu epalalina'mu yabe. Ai babafi meminalibe. 6 Ana bouba babafi bo hilube luto yuhufasi komopa'a li gelehe huto Hu'mamofihia mege'i ma'asi nomalana bouba ai babafi lolo mehilibe. Hena'mube? Aiya Satau koyapa'i hu'ehina suhi luto gufa'a lelito tinogo Hu'mau ka foyagu le'mo moloto logo hepa'mofihia nasana lolo hu lalibe, luto yabe. 7 To fegutoga bona'i Hu'mamofihia ka mekeheli'ahanamagi enali ana bomofihia hapa'a kehelite hetofa bo nohibe lite lilata nehana yamofihia ai babafi lolo hilibe. Hena'mube? Hapa'a bati menohibe lite nekehelina bomo ai Satahi fi taga hu etolenogo kelefua'agu holenogo ai kumu fakupa ka linogo buya hu lalibe luto yabe.

Mono kaba bo kaga lilata nehanamofihia ka'a

8 Mono lili'nalo bomagi enali ana suko hite fulunagu minete hetofa foya lilata nehaba. Enali enabagaguti ka foipa'amofihia ibe laga hibe hite le'mo sibi sibi mehise ka lamana'a lite minalabe. Bai nagami'i neba neba mehise nehana. To efaha fe'no lilatana'mu komopa'ani emite enegekesa yigi yigi mehilana'mu yabe. 9 Enali komopa'anigu gulu gulu linogo Hu'mamofihia ka lamana'a lu hokolo hu'ehina ka'a kehelie amuya melete yamofihia li pili kete minalabe. 10 Kai ya'ma bona'i bati hilafi luto kohe toto hapa'ani babeyafa huto fi taga hu epoloto bu enegenogo bati hinogo mono foya epilenogo mono lili'nalo bo lolo hilabe. 11 Ana suhi hite, enali liha'animagi hapa'ani bati huto ni'inogo fulu hite minalabe. Enali megeka melise minalabe. To ana ana'magi negi nagami neba neba hilana meni'ibe. To enali hapa'ani asaga'i hetofa hite minalabe. Mone gumina lise'na to faga lise'na ya hilana meni'ibe. Enali hapa'ani'mu kaba hilabe lite melete yanauba legeya'a lamana'a lolo hilibe. 12 Mono lili'nalo bona'i

enali ana'i moneko li'ehilana bo minalabe. To enali liha'ani hiti yagapana'ani hiti bati hite kaba hi epelelata hinogo minalabe. ¹³ Ya nehit mono foya linogo bati hinogo komopa'anilo hetofa legeya'a yamofifi enalitoga minalina'mu yabe. Fato bona'magi enali kumu kehelite enofokehi lilabe. To ana huto Yesu Kilisito aitoga bite hepi'ahana ka koli mehise amuya melete enegekesaguti ka lu hokolo hilana'mu yabe.

Mono kamofifi suguna ka

¹⁴⁻¹⁵ Nani nohataga mele'isi bilube luto kehel'i'ohuna ni'inaya ya'ma fayahi koyoto nokimoto'ni nasana moneuba naga inogo minenogo'nimo kai ma luto kehelilane luto fayahi ya'ma koyoto nokumube. Henabe lutobe? Enali Hu'mamofifi naga'magi hetofana hite minalabe luto fayahi koyo kiminogo leka soto lu epilane luto yabe. Ya'ma Hu'mamofifi naga'magi enali nohi lapusa'a legi hite lolo hinogo ai'a ka lamana'a amuya melete le'mo saga hite minalana kehelilane luto yabe. ¹⁶ Lali mono'mofihi suguna ka fala kito mino'ehina yamofifi legeya'a Yesuhi hapa'amu lite lu huto hilata nehana yamofifi koli'a hiti nasana ni'ibe. Kilisito kumu ma luto nokehelune. Ai ya'ma lali lugufa lolo huto li huto hu'ehina. To Sikalafu'uba ai hapa'a li huto higo fu ligo mino'ehina kehel'i'ohune. To agelo bona'magi ai'i be ge'ahana. To noto noto bona'i folagaha'anigu ai'a ka'a lu yege hago enali kehel su he'ahanamo ni'ibe. Melugu bona'magi ai kumu kehelite amuya mele'ahana. To kokulumamofifi fana meha'alo Hu'mau le'moto ti'ehina yabe.

4

Faga mono kalo bona'i huto hilana'mu

¹ Hu'mamofifi Sikalafu'uba ya nasana ka'a lu hokolo huto ma luto lulata nohibe. Kana minomo tito aliha'a bona'i lug'a enali mono kamofifi li pili ke'ahanamo ya'ma he'milete kehel negi nagi nete laga mehina felemagiji enali kaga'ani mege'i malalabe. To ana foipa felemagiji faga faga kagagu bite i hepite kehelilana'mu yabe. ² To faga fagalo bona'i enali laga mehina hapa'ani to kaga'animofifi legeya'a meni'ina komopa'ani logouba lo fili su ho'ehina legi huto neminana bona'magi enali ya'ma ka lu epilata nehana, faga yabe. ³ Ana'i melise gofuta minalo lite lu epilata nehabe. To nose'na mone'a menese mo silo lite lu epilana'mu yabe. Ana faga faga nelana yabe. Hu'mamofi kumu kehelite amuya melete minalana bona'magi ai ka'a lamana'a kehelija ilana bona'magi enali nose'namofifi foke ka lite nalabe luto Hu'mau li huto hu'ehinamo ni'ibe. ⁴ Hu'mamofitogati nasana silaga'na ahuto hu'ehina to lamana'ago huto hu'ehinamo ni'ibe. Ya hu'ehina'mu luto nose'nalo foke ka luto lusa gito nolata nohune yamofifi mo sise'na meni'ibe. To alobole i ke'mete minalana'a ana huto Hu'mamofitogati huto hu'ehina'mu luto nasanalo foke ka luto nohune yamofifi he'mise'na meni'ibe. ⁵ Hu'mau ai'a kaga'amu yabe luto to foke ka luto lulata nohuta'mu yabe luto luga gi'ehinamofifi nasana ni'inaya, o'e luto lu'ehina nasana meni'ibe.

Yesu Kilisitohi lili'nalo bona'a bati huto minolata ka

⁶ Keheli amuya mololata nohuta kaga'a to mono kaga lamana'a ya'mu luto buto i hepi'ohuta yanauba komopakamofifi legeya'a lolo huto ni'inogo kai ya'ma Yesuhu naga'a minanamagiji ya'ma lu nokumuna kaga lu epilane. Ya'ma lu epito enele'mo lamana hilata ya'ma Yesu Kilisitohi hetofa lili'nalo bona'a minalane. ⁷ Koyapa bona'magi kilihe ka li mele'ahana ya kagaguti Hu'mamofifi kaga'a meni'ibe. Ya'ma kilihe kamofifi kemegesa hu emibo. Kai ya'ma monolugu buto kehel ule'ale huto minomo buto minalube luto komopaka le'mo amuya mololata Hu'mamofifi hapa'alo mege'i moloto minobo. ⁸ Lugufa le'mo babahi huse foya yamofifi lamana'a nesi'asi ni'inaya mono kaga'mu asaga'i komopati le'mo babahi hulatanamofifi yatai kana'alo

alihi kana'alo Hu'mamofitogati amuya lemehi fi hetofa hu letalina ni'inaya yamofifi legeya'a lamana'a ni'ibe. ⁹ Yamofifi kaga'a lusiga lutomo ni'ibe. To ana kagalo asaga bona'i keheli amuya melete bebe sete komopa'ani emite minalabe. ¹⁰ Ya hu'ehina'mu Hu'ma amuya bo ai kumu fifa ilata nohuta'mu yabe luto eniginaga fise foya lugupisalo tilago foya keta'a hiti lilata nohune. Hu'mau ai'a asaga noto noto bona'i enubuto bilata bo nohinaya enalitogati keheli amuya nomoloto'a lamana ka lubuto bilata nohube.

¹¹ Ka asaga'i lu nokumuna yamofifi lu epitogo keheliya ilabe. ¹² Enali ya'ma pana'i kosaba bo nohane li lilagi. Yamofifi bona'magi enali ka'mu keheli sibina hi lalabe. Kai amuya moloto minetogo hapaka fu linogo Hu'mamofifi keheli ule'ale hilata to komopaka fana toto minenogo Kilisitohi kemehi emilata to mono ka lilatamofifi keheliya ilana bona'magi ya'ma kapogu bilune'mu hana enelepibo. ¹³ Mono bukugu fayahi ge'ahanana bona'magihi enubulo leka soto lu epilata foya to mono ka hapa'a lu huto hulata foya to mono ka lu yege holata foya ya'ma Hu'mamofifi mono foyalo komopaka hetofa huto emilatagihe. Ya huto mino lito buto minetogo nani mone hiti nehetilube. ¹⁴ Kohe toto ya'ma ka lu huto huto bona'i kaga'ani kai kumu li'ahanalo ya'ma mono olopa bona'i luga'a enali enayahi latahakalo melete lusa negi ketago hetofa Sikalafu'uba mono'mofifi amuya'a fi hele hu keto'ehinamofifi lamana'a sibi hu laligi mino hetofa huto kaba huto minobo. ¹⁵ Asaga bona'magitoga mono ka luto moloto hu'ahata napa humo nobina yamofifi bu genogo laga epesilibe luto nani lu nokumuna kaga ya'ma komopakagu molo hetofa huto lito minalane. ¹⁶ Kaika hapaka kaba huto to mono ka lu epilata kaga amuya'a hiti kaba huto kaga nokumuna amuya moloto lito minalane. Ya hilata ya'ma kai kaka kehelilata nehana bona'i to kaika hiti mino batu hinogo Hu'mau lenubuto bilibe.

5

Mono ka keheli'ahana bona'i kaba hu epololata ka'a

¹ Oyafa kaga lu emilube luto noluto ka emekito mone melubo. Afo'nigabe luto le'mo ketipa ito lu emitogo kehelilibi. Neheya kola bona'i ya'ma nogonamu tamu'ni yabe luto noluto ya suhi hu epolo lito buto minalane. ² Litana'i enali kumu ito'nigitabe luto ya'ma kaba hu epoloto ya suhi ma suhi hu epolo lito buto minalane. To yafana'i neta bona'nimagita yabe luto ya suhi holito nobuto yamofifi kaika kegekesa komopaka kaba hu batu hubo.

³ To keto ana'i enali'anigo minete megusa hite nehinogo enele'mo lamana huto fi hetofa hu epalalane. ⁴ Keto a'i mone'mofifi yagapan'a'i tata'agi hiti enali kohe tete mono kamofifi foya'alo mege'i melete le'mo lamana hilabe. Ya nehinogo yamofifi ema afefa'alo ito'anigi afo'anigi kaba hi epele'ahanamofifi nona'a ana suhi hite epite to agoya hi epalabe. Ya nehinogo Hu'mau bu noenogoto gelo bilina'mu yabe. ⁵ Keto ana'i lamana'a ya'ma yagapan'a'a menehinogomo enali'anigo minete Hu'mamofitoga enemehi melete kana'amu kana'amu ute etehi Hu'mamofifi kaga lite buka tite lehe'malibe lite fifa ilata nehabe. ⁶ To keto a'i moneuba gufalo laga besise'namu mokonamofifi fe'noto minenogomo ya'ma ai kumu lilatagihe. Bu hiti nohifihe luto melubo. Ai meha'a fili'ehina suhi huto nohube, luto lilane. ⁷ Kaga ya'ma molo'ohunana lu laga huto lu epigo keto ana'magihi foipana'ani meminalina'a higo bona'i luga'amagi enali kumu sibi kaga'asigo melilabe. ⁸ Luga'amagi enali bona'ani kaba lamana'a hi epelete enemehi meepilana yamofifi ka lamana'amofifi kapoguti ali he'mite to mono ka ya'ma mekehelise bona'i melugu bona'i enalitogati mine tegi hite ana foipana'aniuba enebe ligi'ehilina'mu minalabe. Ya higo keto a'mofifi bona'amagi kaba hu etalana'mu yabe.

⁹ To bona'a menehana keto ana'i kumu ma lilatagihe. Keto ana'i moneubafi moneuba bo moneko'i hiti mino'ehina a'i mino lito buto foya kana 60 yabe li

he'mi'ehilinauba mono foya lilito lenalitoga minalube luto lilube'mu nohinogo gi'a fayahi pepagu keye mele'ehinogo Hu'mamofihu naga'magi kaba hi etalabe. ¹⁰ Ai ya suhi huto lito moloto hu'ehina nasana bona'magi enali keheli'ahanamo ni'ifihe? Yagapana'a ketoto bati huto kaba hu epoloto komopa'a epi'ehinamo ni'ifihe? To aitoga bonoho bona'i e'ahago kaba hu bati hu epolo'ehinafihe? To ai'a limito minoto Hu'mamofihu yagapana'a luga'a enele'mo bati hu'ehinamo ni'ifihe? Ai bona'i ketanauba sibina hu epolo'ehina'amagihi enele'mo bati hu'ehinamo ni'ifihe? To bona'i mehi epito ya suhi ma suhi hu epolo'ehinamo hapa'a loka mika hu etetogo ana suko huto ni'inogomo gi'a fayahi pepagu kayalane.

¹¹ Keto ana'i enali yuhufa ana'magi ya'ma ligit fayahi kayalane lite nelinogo o'e lutomekoyobo. Bolo aku'i bilana nasana'mu epesilenogo kohe tete bite Kilisitotoga i hepise'na he'mite i gelehe hite koyapa kapogu bilata nehabe. ¹² Ya hilet ya'ma enali'ani hapi fite mono kumu lu laga huse kamofihu keheli he'mite minenogo foipana'ani huto hinogo fakupa ka enalitoga minalina'mu yabe. ¹³ Ya hilet ya'ma nonugu fato fato'na tila limila hite futu'a kaga lite minelata nehana to ya'asigo meni'ibe. Enali notu humofa'na hite fa'mene kagamo lite faga faga lite bona'magihi foyagu ukimi akimi hilata nehabe. ¹⁴ Ya nehana'mu nani ma luto nolube. Keto ana'i kosaba'i enali baha'anilo bite minete yagapana'ani eneketete enali'ani noha'ani foya'ani bati hite kaba hite le'mo bati hite minalabe. Ya hite nehinogo lali fatehatimagi enabagalo ilenogo lali kumu ka sibina'a mone melilabe. ¹⁵ Yatai keto ana'i luga'amagi enali i behe hite ka lamana'amofihu kapo ti he'mite Sataha mege'i nemalabe. ¹⁶ To keheli amuya moloto nohilina a'i mone'mofihu kogunaguti keto a'i mone nehilananamagihi ai enehe'moto komopa'a epito kaba hu epoloto minalibe. Ya nohinogo Hu'mamofihu naga'amagihi enugupisalo metilibe. Hu'mamofihu naga'amagi enali keto ana'i enali'anigo nehana'a yamagihi enehe'mete fi hele hi epalalabe.

¹⁷ To mono ka enelepise kaba bona'i olapanamagi enali hetofa foya linogo ya bati hulenogomo mina'a mineme tite lilabe. Mono ka lu enelepilata lu yege holata lamana foya lilata nehanamofihu enali'aniya foya amuya melete lilana ya'ma lilana'mu yabe nolube. ¹⁸ Mina'a lilanamofihu ya'mu luto mono bukugu fayahi ya'ma lite keye'ahanamo ni'ibe: *Bulumaka yaga moneuba foya lelito nobuto nose'na nalube luto nelinogomo bagalo fi sala mekalo. Fa'mene nalina'mu yabe.* To kaga mone hiti ma lite keye'ahanamo ni'ibe: *Bona'i mone'amagitoga bite foya lilana bona'magi ana bona'i mina'a lilana'mu yabe.* ¹⁹ To bo moneuba olopa mono bomofihu fisa ito nelinogomo nogo'alo melibo. Bona'i loebefi loebe monebefi enali kaga'ani linogo keheliloto ka foya li etalane. ²⁰ Bo moneuba foipana linogomo luga'amagi enali kehelilete enelesa linogo foipana li lalibe luto bona'magihi enogobisalo lu huto huto le'mo bebe salane.

²¹ Nani Hu'mamofihu to Yesu Kilisitohi etogobisalo to Hu'mau enele'mo eto hulago ai maha'aluga hetofa agelomagiji enogobisalo ya'ma luto lu molo noketobe. Lu laga huto lipoti nokimito kaga lu nokumuna keheliya ito kaba hitogo limito mekeno. Bona'i luga'a enali kumu kehelitogo tila limila nehinogo ya suhi ma suhi mehu epolobo. Asaga bona'i moneko kemehi epibo. ²² Bona'i luga'a enali kumu mono foya lilabe luto li aku metose lataha'anilo kayahi moloto lusa gi epalane. Enali foipanauba kai kugupisalo ti laligi kaika komopaka kegekesa kaba hitogo komopaka gulu gulu linogo minalane.

²³ To kaika ya'ma kipagu filata to kebesilata nohina'mu ya'ma nagamiko menose bai nagami'i hiti nesi'a hekito noletogo kipagu bati hilina'mu yabe. Ya'ma kaika'mu ya nolube.

²⁴ To enali'ani'mu kaga ma luto minomo buto nolube. Bona'i luga'amagihi foipana'ani huto hulatana ni'ibe. To enali foipana'aniuba kohe toto nobigo Hu'mau foipana'animu kehelito ita bise'namofihu nona'a epilina'mu yabe. To bona'i luga'amagihi foipana'ani fala kito ni'igo aliha kanagu huto hilube'mu hibe.

Hu'mau enali hiti nona'a epilibe. ²⁵ Ana suhi huto lamana'a bona'i luga'amagihi enehe'mose'na'ani to hetofa foya'ani hiti ahuto hulata nohibe. Mone'a suguna'i fala kito foya nolina mino lito buto ya'ma bu megalutamo ni'ibe. Aliha'a huto hu etalina'mu yabe. Yana'mu yata'a geba hutoka to enali hapa'ani keheli fe luloto yalo lataha'anilo kayahi moloto Hu'mamofiji lili'nalo enele'mo malalane.

6

¹ Kele kele pana'i lolo hite foya lite minelata nehana enali ya'ma kaba bona'animu agoya hu emite kehelite minalabe. Yamofiji kaba hite ya nehinogo bona'i luga'amagi Hu'mamofiji gi'a li sibina hite to mono kaga enelepise'nati le'mo laba hi lalabe. ² Ya hite, kele kele pana'magi kaba bo'animofiji ka'a kehelite enali hiti lali hiti moneko mono'i keheli amuya mololoto mino bati huto gonamu tamu'a minalune lite kehelite enali kumu kehelinogo melimino. Enali kele kele pana'magi Hu'mamofiji kumu yabe lite enemeahi epilete lili'na amuya melete minalabe. To hena'mube? Enali kaba bo'animagi lili'na'aniloti nose'na mana'a lilata nehanamagi Hu'mamofiji naga'i nehana bona'i yabe. To enemeahi epilata bona'i nehana yabe. Ya'mu lama'naka lite bati hite agoya hi epalalana yamofiji mone sipi foya lite minalana'mu yabe.

Faga faga mono ka enelepise bona'magi kumu yabe

Kaiya ya'ma kaga lu enelepi enelepi huto lu epito minalane. ³ Bona'i mone'amagi enali ka lamana'a keheli he'mite fato mono ka lilana to Sipi Boti Yesu Kilisito ai ka'a keheli he'mite mono kamofiji kapo'agu kagalo enemegeza hi emilana bona'i enali kumu ya'ma luto lilugi, ⁴ enali'ani enegekesa kehelite enugufa'ani lelite tite kag'a mone keheli bati mehabe. Kaga molo emi emi hite liba liba hite minelata nehana ya nasanauba enumu filigo minete kenasabo bite to siko bako hite enemeahi ito ago hite luba sabo hite li sibina sabana hilata nehabe. To fa'mene'mu enemegeka lite faga hiti lilata nehabe. ⁵ Ya hilete ya'ma kehelite keheli sibi hite minelata nehana bona'i yamofiji enali komopa'ani enegekesa hekini lo'ehigo sibi nehite ka lamana'a he'mite mono kauba yogo fe'nohi li huto hilibe lite kehelilata nehabe.

⁶ Yogo fe'nohi lugufalo li ho kalune luto yanamofi kumu topa mehose amanapa huto minoto kehelito minenogoti mono ka lamana'auba lalitoga legeya'a heniloto minalibe. ⁷ Lali ma luto keheli'ohune. Lali metoga itotigi lekete'ahana kana'alo ya'ma ana'ina fe'nohi mone ito meo'ohuna. To minoto fililuta kana'alo metogati ya'ma lugufa yapako fa'mene biluta'mu yabe. ⁸ Yana'mu gukete hiti to nose'na luna lana'mu ni'inogomo yamofiji fa'mene hetofa huto anasi minalune. ⁹ Yogo fe'nohi babu lutobe enumu fililata bona'i enali Satau enim'i melenogo bite Satahi kelefugu halana'mu. Ya nehite fa'menena enele'mo lolo hinogo negi nelana nasana fato fato nasana'mu enumu filinogo yanalo nuki faki nehite logo hepalu limite naga'i lolo hilune'mu habe. ¹⁰ Yogo fe'no kumu topa holata nohutamofiji komopa'aguti fato fatomofiji foipana'a huto hilibe. Bona'i luga'amagi yogo fe'no kumu lilune lite yata'a mono kapogu bilatana he'mite fato kapogu i pebisa hete tili tele hi'ahana. Ya nehago enalitoga eniginaga fise'na silaga'i huto hu'ehina yabe.

Lemeahi emilata nohutamofiji amuya moloto foya'a lilune

¹¹ Timotio, Hu'mamofiji foyalo pana'ase. Kai ana'ina laga mehina'a kemegesa hu emibo. Ya nohuto ya'ma mino lamana huto bati huto minoto lito huse'namofiji mono ka'a hiti minolatana, keheli ule'ale hulatana, komopaka epilata nasana, kalana'i mele ketalana nasana huto nohinogo amanapa huto minose'na enele'mo baba ise'na ya'ma molo emitto minalube luto amuya malalatagihe. ¹² Ya nohutoka kemehi emise'namofiji kumu keheli ule'ale huto minoto, to mino kosaba'namofiji kapogu hololu luto bilata yamofiji mina'a lilane. Lelito buto amuya mololata yamofiji li pili koto lilane. To

kaika ya hilube luto silaga bona'magihi enogobisalo mono ka ya suhi nohube luto lu molo'ehitogo Hu'mau ana huto kemehi emise'na ya suhi huto minalane luto elesa molo kimi'ehinamo ni'ibe. ¹³ Ana'ina li huto hu'ehina bo Hu'mamofifi gobisalo to gamani bo, Ponitiasi Pailatih'i maha'aga ai'a hetofa hapa'amu lu huto hu'ehina bo, Yesu Kilisitohi gobisalo ya'ma luto lu moloto nolube. ¹⁴ Kai ya'ma Hu'mau lu molo'ehina ka keheli'ahata yamofifi mege'i molobo luto nolube. Ya hulotoka komopaka gulu gulu linogo foipana meminenogo minoto nobitogo Sipi Boti Yesu Kilisitou nehetilina kana'a huto hilina'mu yabe. ¹⁵ Ai kana'a huto hilina'a leba talinamo ni'ibe. Hu'mau lulenogo huto hu lamana hilina'mu yabe. Hu'mau ai'a mino kikipa hoto nominanamofifi laga'namofifi kaba bo'a moneko'isi nohibe. Ai hetofa enikibina gihti bomagihi sipi bo'ani aito kaba bomagihi sipi bo'ani moneko'i nohibe. ¹⁶ Ai'asigo filise'na'a meni'ibe. Ai'a fana mehena'alo minoto lito nohina ya'ma lali fa'mene buto bu nehetise'a meni'ibe. Bo moneko'uba ai gufa'a bu mego'ehinamo ni'inagi to bo moneko'uba be megalube'mu hibe. Keke boke ka lu emilata nohuta amuya to usisi kito minolata nohuta amuya aitoga mineno. Ma'naka.

¹⁷ Kai bona'i mone'amagi ma metoga nasana yogo fe'nohi babu luto silaga'i li nupa nupa nehana ya luto lu moloto lu epibo. Enugufa'ani lelite tite enemeha'ani sipalo memalalabe. Guna melelata nasana'mu kehelinogo lamana'a lolo mehino. Ya nasanaga bite i mekeleno. Hu'mau ai'a ya'ma lenumu hinogo nete melete laga'amu kehelilabe luto fitu fo limilata nohina bo aitoga ya'ma buto i ke'malune, luto lu epibo.

¹⁸ Kai ma luto lu moloto lu epibo. Ana'ina lamana'amuko kehelite lite minalabe. Foya li lamana'a melete lolo hilana yanauba legeya'a lamana'a lolo hilibe. Fato bona'i enehe'mete lisipa mebise minete to ana'ina'ani guna melete li miyalo malo hite lite minalabe luto lu epibo. ¹⁹ Ya nehite ya'ma mono ka legeya'a li huto hilanauba lufusa'ani ule'ale huto lolo hulenogo aliha'a mino lito buto minalinamo ni'ibe. Ya nohigo enali enemehi lamana'amofifi legeya'a lite mino kosaba huse'na lilana'mu yabe.

²⁰ Oho, Timotio. Ya'ma amuya nasana Hu'mau ya'ma kimi'ehina'a kaba hu batu huto lito minobo. To fa'mene kaga futu'a ya'ma bona'i luga'amagi lite nehitel lali mono ka pelesa ilete ma lite lilata nehabe. Ananamofifi hapa'a akeheli su ho'ohune lite faga hiti enegekesa keheli sibina hilata nehabe. Ya'ma enali kagamofifi li he'mi'ohubo.

²¹ Yana'mu bona'i mone'amagi ya'ma keheli fe lise'na kagalo bite i hepilete lali mono ka bu go fulu tiloto akeheli su ho'ohune nelana enali lusi mono ka ahe'mite lamana'amofifi kapogu sa sa hite mebilata nehana yabe.

Hu'mamofifi lehe'mose'a yamofifi lenalitoga mino moloto mineno.

TIMOTI Napa 2

Polu koyoto emi'ehina fayahi

¹ Poluita, nani Yesu Kilisitotoga buto i hepito amuya moloto lenemehi emite minalabe luto lu limi'ehina ya'ma kagamo lu huto hilube luto Hu'mamofihu kaga'agu ya'ma Yesu Kilisitohi koko pana'a nele'mo'ehinogo aposolo bo lolo huto nohunamofita.

² Timotio, nemehi nokumuna pana'nimaka, nani ma fayahi koyoto nokumube. Afotifu Hu'mau to Sipi Boti Yesu Kilisito ai lehe'mose'na to ginaga fi limise'na to fuluna'a hiti li huto hu keteno.

Hu'mamofitoga fokehi hoto le'mo hetofa hu eto'ehina ka

³ Nigiko nagako bona'magi komopa'ani bati hu'ehigo i emi a emi hite Hu'mamofihu mege'i melete mine'ahana. To nani enali yagapanan'ani nohuna bo ana suko huto Hu'mamofihu kele kele'i hu noetoto komopa'ni keta mehuse nohuna ya'ma kana'amu utehi etehi kai kumu kehelito minoto Hu'mamofitoga lulata nohube. ⁴ Kaitoga bilube'mu nohugo nani kumu yibi hafili hu'ahata ya'ma keheli'ohuto buto bu kegenogo'ni komopa'nigu negelo bilube luto kehelilata nohube. ⁵ Kilisitotoga keheli amuya mololatanamofihu legeya'a ya'ma kaitoga kehelito nominobe. To kakalikafugo Loisi to itokafugo Yunisi etali kohe tete keheli ule'ale neha'igo kai ana huto keheli ule'ale nohane luto nani hiti keheliya i'ohube. ⁶ Anana'mu keheliloto'ni lu'ohuna ka'a ya'ma aku'i kehelilane Nani koyapa'i nayahi latahakalo molo'ohugo lusa negi ketago Hu'mamofihu mono ka'amofihu amuya fi hele hu keto'ehinamofihu ya'ma kaba hu bati huto amuya moloto minomo tito minutogo logo libi suhi huto lolo hino. ⁷ Ya nohitogo yanamofi kumu ma luto kehelibo. Hu'mau Sikalafu'a lalitoga ho lifi limi'ehina ai lelesati lulata nohina nasana meni'ibe Sikalafu'uba komopatigu limito ai'a amuya'a hiti to ginaga fise'na'a hiti limilata nohinagi to legekesa hokolo hu letalinamofihu limilata nohibe.

⁸ Ya'mu'i Sipi Botimofihu ka lamana'a lu huto hilata'mu kubuya mehino. Ya huto ai kumu yabe luto naga nonugu nohugi yamofihu nani kumu kubuya mehino. Hu'mau ai amuyana'a kimilenogo ka lamana'amu yabe kalana'i mele ketenogo kai hiti ananamofihu gupisa'alo fa'mene minobo. ⁹ Hu'mau ai'a bona'a lolo huto mino eto huto minalune luto lubuto biloto elesa molo limi'ehina. Ya higo minoto lito hu'ohuta ya'ma lamana foyafi lamana hapatifi ni'igo yana'mu lubuto bi'ehinamo ni'ifihe? O'e, ya huto meni'ibe. Ai'a komopa'atu kehelito lehe'mose'na'atu fi hetofa hu leto'ehina. Ai koyapa'i me'i le'mo huto mehu'ohuto'a Yesu Kilisitohi naga'i lolo hilabe luto lu limi'ehinamo ni'ibe. ¹⁰ Legeya'a halinagu yamofihu ya'ma kana'alo lubuto bilatanamofihu afo'afu Yesu Kilisito limilago ana nasana ho filito amuya moloto mino kosaba huse nasana mafilise'na yamofihu ka lamana'atu yatai li huto hu leto'ehina.

¹¹ Nani yanamofi kumu ya'ma ka lamana'a lu huto huto bo lolo hilane luto, Hu'mau ana foya'mu aposolo bo to ka lu enelepise bo nele'mo ho ti'ehinamo ni'ibe. ¹² To nani keke'i luse'na kehelilatana yamofihu nugupisalo tilata nohina yana'mu nubuya'ni menohibe. Nani nokehelugo amuya molo'ohuna bo ya'ma keheli'ohube. To negekesa loegu mekehelise ya'ma luto keheli fe nolube. Hu'mau amuya afo'afu nohinaya komopa'ni emi'ohuna. Ya'mu kaba hu netoto nobibe. To nani emi'ohunana ya'ma kaba huto buto kana'a molo'ehina huto hilina'mu yabe. ¹³ To kaga lamana namofihu legeya'a lu kelepi'ohunamo nani babeyafalo lolo hu'ohuna ya'ma analo li pili koto lito minoto Yesu Kilisitotoga buto komopaka molo emita'mu yabe luto keheligo bati hulata nohibe. To keheli ule'ale huse'na to mehi epise'na hiti yamofihu komopa'agu minobo.

¹⁴ To hetofa nasana Hu'mau kimi'ehina asaga'i kaba huto lito to ai'a hetofa Sikalafu'i komopatigu nominanauba kele'mo amuya hinogo ya'mana kaba hu batu huto minobo.

¹⁵ Esia metoga bona'i Hu'mamofifi naga'i luga'amagi malo e'ahanamagi enali asaga'i nani kumu enekesa mekehelite aku ahe'mi nete su he'ahabe. Figelasigi hiti to Hemogenegi hiti etali ana hite he'mi nete'aha'inamofifi akeheli'ahane. ¹⁶ To Sipi Bouba ai Onesifolu ai lalameha'a ginaga fi epino. Hena'mube? Nani ma naga nonugu mino'ohunalo ai lesa meligo kana'amu kana'amu oto nipagu keta hu'ehina li hetofa hu neto'ehinamo ni'ibe. ¹⁷ Ya huto Lomu hepatoga nehetiloto nani kumu mele'isi sa sa huto nele'mo huto hu'ehina. ¹⁸ To Efeso hepatoga minona kanagu hiti mehi nimito foya lito mino'ehina yamofifi fa'menena meni'ibe. Yamofifi lama'naka keheli'ahane. Ya hu neto'ehina'mu Sipi Bouba kehelinogo ya'ma napa yupahi Sipi Bouba huto hilina kana'agu keke'i luse'na emilibe luto nolube.

2

Yesu gimi mage'a hiti bo lamana'a minalinamofifi ka'a

¹ Pana'nimaka. Kai Yesu Kilisitotoga buto i hepi'ohuta'mu yabe luto lehe'mose'na limito lele'mo hetofa hulata nohina yamofifi komopa'agu minoto amuya moloto minobo. ² Silaga bona'magihi enubulo minoto kaga silaga'i fi lehe toto lu lepi'ohunamo yamofifi bona'i luga'amagi kumu kehelite amuya mele'ahana bona'i nehinogo ana kagaya lu hetofa hu epeletogo ana suhi hite bona'i lug'a kaga enelepilabe.

³ Kai Yesu Kilisitohi lusi gimi mage bo'a batu huto lolo huto nohitogo kai hiti kalana'i mele letalana'mu yabe luto kosele'i mekeheno. ⁴ Mone'amagi enali gimi mage bo lolo hilete foya'a li etalanamagi enugufamofifi foya melilana'mu yabe. To gimi mage bo lolo hilabe luto le'mo eto hu'ehina bo kaba bo'aniuba kehelinogo laga'a kehelilabe lite anamofifi foya'a lilanagihe. ⁵ To ana huto hololu lilanagu ya'ma bo moneuba ana yokolo'namofifi kaba bouba hololu nelana'mu lu laga hu'ehina ka'a hauta halina yamofifi mina'a huto mehilina'mu yabe. ⁶ To moneuba ai foya'a kafalube luto lili'na amuya moloto gobi nohenogo kafalina bouba legeya'a huto hinogo kohe toto lito nalube'mu hibe. ⁷ Ya'ma kaga lu nokumuna fono ka suhi yamofifi hapa'a kehelito le'mo eto hubo. Sipi Bouba kekesa kehelilatana lu hokolo hulenogo yamofifi asaga'na keheli bebe salane.

⁸ Kai Yesu Kilisito Tebitihi tata'afu yagi ai kumu kehelito beto huto minobo. Ai fili'ehinaguti aku ho ti'ehina bo yabe luto ai ka lamana'a lulatanamofifi ya'ma lu yege holata nohubo. ⁹ Ka lamana'a yamofi kumu yabe luto amuya'a hiti nasana ligo kalana'i molo nete'ahana'mu keke'i luse'na kehelito kofilata nohubo. Ya nohuto kegeiyo bo legi huto seni naga'i nimilago nohunaya Hu'mamofifi ka'a ya'ma naga'i meemi'ahanamo ni'ibe. ¹⁰ Yana'mu nani keke'i luse foya asaga'i Hu'mau enele'mo eto hu'ehina bona'i enali kumu yabe luto baga'a hiti nasana ya'ma kofilata nohubo. Ya nohugo enali ya'ma Yesu Kilisitou enubuto bilata nohina to fana talina hiti mino kosaba huse'na ya'ma lilabe luto ya hulata nohubo. ¹¹ Kaga mone'a ma luto ni'ina yamofifi lusiga nolibe. Ai fili'ehinalo molo emi'ohuta ni'inogomo ya'ma ai hiti moneka minoto lito minalune. ¹² Keke'i luse nasana lugupisalo notinogo yamofi kumu yabe luto kosele'i melehenogo fa'mene kofilata ya'mu ai hiti hepito minoto ai kapolo kaba hilune'mu hune. Ai kumu lemegesa hu emilenogo ai ana suhi huto megesa hu limilina'mu yabe. ¹³ Lali ai kumu keheli amuya memalaluta ya'ma ai'a hapa'amu ligitagahi mehilina'mu yabe. Ai fa'mene lali kumu kaga molo'ehina'amofifi mehe'milina'mu yabe.

Hu'mau foya'amofifi ana'ina'mu kehelinogo batu hilina ka

¹⁴ Kai bonakamagiji ka ya'ma le'mo kosaba huto lu noepito Hu'mamofifi bu'alo ya'ma lipoti nokumunaga ma luto lu laga huto lu epibo. Fa'mene ka gusunupa'a

meni'ina kagalo luba mehilo. Ana luba kauba ya'ma enegekesa yigi yigi hite liba liba nehago keheli'ahana bona'i enali enele'mo sibina hulata nohibe. ¹⁵ Hu'mau enali kumu kehelinogo bati hilibe luto amuya moloto minoto foya lilane. Ya nohuto Hu'mamofifi ka lamana'a fotogo huto lu noenelepito kubuya mehulata nasana ya'ma foyalo bo minalane. ¹⁶ To fato mono ka futu'a to hapa'a meni'ina ka'amofi kumu lite nelinogomo kenasabo bilet Hu'mamofifi kapoguti he'milina'mu yamofifi kemegesa hu emibo. ¹⁷ Ya'ma kaga futu'a fato bona'magi lu enelepise'nauba mele'isi hepuhi suhi huto sibina lolo huto mino lito buto asaga bonatoga napa huto buto lilube'mu hibe. Bona'i ya suhi hana'amagihi enalitogati Himenaiyo to Failetogo etali'ya neha'ibe. ¹⁸ Etali ya'ma ka lamana'amofifi kapo'a he'milete'atiti ya'ma lite nela'ibe: Lugufati fili'ehinaguti aho ti'ehinamo ni'inaya alahi kosaba lugufa hiti lele'mo ho tilina'a meni'ibe. To ya lilete mono ka keheli'ahana bona'i luga'a komopa'ani enele'mo sibina neha'ibe. ¹⁹ To Hu'mau lu molo'ehina kagamofifi lukesa kefatu fi'ehina suhi huto ule'ale nohinogo nasana moneuba le'mo mopo mopo mehilina'mu yabe. To ana lukesalo Hu'mau fayahi ya'ma luto koyo'ehinamo ni'ibe: *Sipi Bouba ai yagapana'a bu enogo keheli bati hulata nohibe.* To mone'i ya'ma luto koyo'ehinamo ni'ibe: *Sipi Bomofifi gi'a helata nehana bona'i enali laga hina mehina nasana mele'isi he'mi su hete foipanamofifi enemegesa hi emilabe.*

²⁰ To mone kibina bomofifi nonugu lape'i fato fato'mofifi goli efatu to siliba efatu lolo hi'ahana lape'mo babu luto ni'ibe. To yafa lape'i hiti mesomo hiti ana huto ni'ibe. Nose nasana mone hetofa lapelugu melelata nehabe. To mone mina'a limi'ehinagu letuha'a melelata nehabe. ²¹ To bona'i mone'amagi ya'ma sibi sabana li he'milete ya'ma enali komopa'ani gulu gulu lilinamagi lape'i lamana'a suhi huto lolo hilenogo nohi afo'afu Hu'mau lusa gito enele'mo ho tito fi hetofa hulenogo fato fato foya yamofifi li etalune'mu habe. ²² To kaike, neheya kola bo enali fato fato nasana'mu topa hilata nehana yamofifi kemegesa mele'isi hu emibo. Ya hulotoka ya'ma kaika to komopaka gulu gulu linogo Sipi Bomofifi buka tite hetofana lilune'mu lehe'mobo lilata nehana bona'i hiti lenali bebe sete fotogo lilatana, keheli amuya melelatana, lenemehi epilatana, fato bona'i enele'mo baba ite ya'ma koguna ilatana, ya'ma lolo huto minalune lite amuya malalo. ²³ Ule'ale ka lite meluguti kifite nelana ka to negi nagi ka fa'mene kaga yamofifi kemegesa hu emibo. Yanamofifi legeya'a ya'ma lubana kenasabo bise'na ni'ina keheli'ahane. ²⁴ To Sipi Bomofifi foya'alo bo enali hapa'ani hetofana ni'igo leli'ali hite luba kenasabo mebise asaga bonatoga amuya ka lite melise fulu kaguti mono ka enele'mo bebe sete enelepilata nehabe. ²⁵ Enali mono kamu'i kenasabo bi'ahana'amagihi ya'ma fulu huto enele'mo bebe salabe. Hu'mau ai'a enele'mo lito limilenogo komopa'ani li gelehe hite ka lamana'a keheli bebe salafihe lite ya hi epalalune'mu habe. ²⁶ Ana bona'magi Satau koyapa kelef'u'agu enohoto ai mege'i malalabe luto naga'i epi'ehinamagi komopa'ani i gelehe hinogo to enegekesa hokolo hinogo Hu'mau Sataha naga'aguti enubuto bilina'mu yabe.

3

Kana su halina kumu yabe

¹ Kaga mone'ya ma luto keheli bati hubo. Kana'a su halube'mu nohinogo foipana nasana huto huto sipi'a hilube'mu ketana napa'a huto hilina'mu yabe. ² Ana kanagu bona'i ya'ma hite minalabe. Enali lisipa bite to enali'ani'mu kehelinogo tinogo yogo fe'no kumu enibita hinogo minalana enali'ani lolo hite melete hilana nasana'mu enibita'ani hinogo enegelo bilet hipu hapu hilatana, enali'ani enugufa'ani lelite tite minalana, enemegeka lilatana, ito'anigi afo'anigihi kaga'ani pelesa ite keheli he'milata, ana'ina asaga'i libe laga hube hilana. Ya nehite ana'ina lamana'a mone neepinogo enofokehi lite nalalu'nimakabe melise komopa'ani bati mehinogo

minalana'mu yabe. To enali Hu'mamofahi gi'a liyafa mehise fa'mene minalabe. ³ To enali komopa'anigu ule'ale hite fato bona'i meenehe'malata to eniginaga fi meepilata to huli tali ka lite fato bona'mu faga faga lilata, fatehe bona'i yaga kala suhi hite minete hagulu tite minalana, ana'ina lamana'amofahi libe pigi bibe hilana'mu yabe. ⁴ Enali enim'i'mi ka lite enim'i enama'i melelata, to ka mekehelise kegeiyo hite luna lana asaga'i hilata, to enali'ani'mu enigi'ani'mu hofa talune lilata, to Hu'mamofitoga agoya hu meemise hite komopa'ani ya'ma enugufa'aniuba enibita hulata nohinamofitoga malalabe. ⁵ Ya hilet ya'ma mono'mofahi bu ganamofahi gufa'a lolo hilinaya aku'i lusi mono'mofahi amuya'a hiti ya'ma hapa'amofahi mekehelise analo enemegesa hi emilabe. Ya hilet minenogo enalitogati he'milotoka kemegesa hu epibo. ⁶ Bona'i ya hana'amagihi enalitogati luga'a enali legeso hite sibi sibi humofa'na nehitana ana'magihi nonugu tite fato fato kaga lu epite enegekesa lite enali'ani enemege'i malalabe lite enele'melata hilabe. Ana ana'i enali komopa'anigu lapa mebi'ahana foipana kofilata to enugufa'aniuba laga besise nasana fato fato'i ya'ma keta'a hiti lite minete nehana. ⁷ Ana ana'magi mono kagu keheli keheli nehana bona'magihi ka'ani kehelilata nehanayaaku ka lamana'a keheli fe melilabe. ⁸ Koyapa'i Mosehi kanagu bo loemo etali etig'l'atiti Yanego Yapelego etali ya'ma Mosehi ka hega he'aha'ina ya ana etali suko hite ma'asi lu kimi'ohuna bona'i enali komopa'ani haya kolo'ehina mono'mofahi kapo'a nehe'mite negi nete sibi lolo nehana. ⁹ Ya hanaya ana'ina lite minete yamofahi ya'ma hena hena hite ime ime tilabe? Enali ya'ma negi nelata nehanamofahi hapa'a huto hinogo asaga'i enali bu ge su hete bu galana'mu yabe. Yanego Yapelego etali ana suhi hite negi ne'aha'inamofahi hapa'a ahuto hu'ehinamo ni'ibe.

Timotih ekesa lito lu su hoto lu emi'ehina ka'a

¹⁰ To kaiba, nani hapa'ni akeheli'ahane. Nani minoto hu'ohuna kai ya'ma minoto lolo huto moloto hu'ohuna to mono ka fi lehe toto moloto hu'ohuna, foya li'ohuna yamofahi hapa'a kelepi'ohuna, to keheli amuya moloto mino'ohunamofahi ana'ina asaga'i kosele'i menehago amuya moloto mino'ohuna kai keheliloto nemeg'e'i molo'ahane. To nemehi epito mino'ohuna, to baga'a hiti yamofahi nugupisalo tilago amanapa huto ho tito mino'ohuna, to kalana'i mele netago komopa'nigu gabu gise'namofahi komopa'agu mino'ohuna akeheli'ahane. ¹¹ To keheli'ahataya Atioki hepatoga hiti Ikoniu hepatoga to Lisitala hepatoga hiti sipi kalana'i fato fato'mofahi mele netago keke'i luse'namofahi komopa'agu mino'ohunamo ya nohugo nemeg'e'i moloto nooto bu nogo'ahatamo ni'ibe. Ya huto mino'ohunamo ni'inaya Sipi Bouba ananaguti gulu ho netoto nubuto bi'ehina yabe. ¹² To bona'i Yesu Kilisito aitoga bite i hepite mono kapolo bilana ya'ma enali asagatoga kalana'i melelata nasana enali enugupisalo tilube'mu hibe. ¹³ Ya hu'ehinaya bona'i foipa'a enali enim'i'mi melenogo lelite nebrite fala kite bite ai mi'i malago ai mi'i malago ya'ma foya'a lelite nebinogo napa ho lito buto hofa talube'mu hibe. ¹⁴ To kaiba ya'ma ka lamana'a lu kimi'ohugo keheli ule'ale nohatana li pili koto lilito mino lito buto keheli amuya molobo. Kai ya'ma ka lu kimi'ohuta bona'magita lali'i akeheli'ahane. ¹⁵ Kai pana'i lagaso'a minoto guna molose mono bukugu lataha'agu leka solito buto mino'ahata ni'ibe. To ana kagauba kegekesa le'mo hokolo huloto Yesu Kilisito kumu keheli amuya malalane, luto Hu'mau kubuto bilina'amofahi kapogu kele'mo hetofa higo ka'a akeheli'ahane. ¹⁶ Mono'i lataha'a buku silaga'i ya'ma Hu'mau enele'mo batu huto komopa'ani enele'mo babahi higo li huto hi'ahanamo ni'ibe. Yanaguti leka soto nokehelugo mono kamofahi hapa'a lelepi bebe solata nohibe. Ya nohuto legekesa lito minoba minoba huto nohibe. To faga nolutogo lele'mo kapo lamana'alo mololata nohibe. To sibina nohutogo ai ka lemekilata nohibe. To legekesa lito lele'mo bebe solata nohibe. To bebe soto minoto lito hilutamofahi kapo nolelepito lele'mo bebe

senogo,¹⁷ Hu'mamofahi foya'alo lilata bona'i lali lamana'a lolo huto minoto mono kagu labaga hiti minoto mono foya lamana'a fato fato'mofahi lito minalune'mu hune.

4

¹ Nani Hu'mamofahi bulo to Yesu Kilisito ai hiti minoto bona'i lubu hiti nohuta'a fili'ahana'a asaga'i ka foya lito guna molo letalina bo ai bulo ya'ma Yesu kaba huse'i to kapo'a hiti huto hilina nehetito kaba hu letalina'mu yabe luto ya'ma luto kaga lu moloto huto kelepilegi kehelibo. ² Kai ya'ma mono ka lu yege hoto lu epilata ya'ma bona'i enali kumu kebesilina'a mekebesilina'a asaga kanagu sibigopa lu epibo. Enegekesa lito, sibina hilana'mu ka epekiti enele'mo bati huto komopa'ani enele'mo babahi huto mono ka lu epiba epiba huto kosele'i mekehenogo enele'mo lehe talane. ³ Minomo tito minoto kana mone tupa nohinogo ya'ma mono'mofahi lamana'amu iyo iyo hite ka lilete he'milana'mu yabe. Ya nehite ka mone enegekesaguti kehelinogo laga'a hiti minalina ya'asigo kehelilune lite babafi bo enele'mo nupa hilenogo fa'mene sibi kaga'mu enumu fililina ka'a lu epilenogo kehelilabe. ⁴ Enali i behe hite, lusi mono kamofahi legeya'a ya'ma enemegeza hu emilete gusunupa'a meni'ina kilihe'i kagalo bite i hepilabe. ⁵ Enali ya hilanamoya kai ya'ma kana'amu kana'amu kekesa keheli bebe soto minobo. Keke luse nasana gupisalo notinogomo amuya moloto minobo. Ka lamana'a lu yege hose foya'a ya lito li gu ito ana ka lu epibo. Hu'mamofahi foya'a lilata bo kai ya'ma li su hoto libo.

⁶ Enali keye lite'ani suhi huto nani nugufaloti migufa'a nalune'mu habe. Nani ma meluguti he'miloto abiluna kana anasi tupa nohibe. ⁷ Nani ya'ma foya lamana'a lelito bu'ohube. Yokolo'na hololu lite ibe ligi abe ligi nehana ya suhi huto nani hololu luto foya limo buto maki'nilo nehetube. Ka lamana'amu kaba hu'ohunamofahi nasana mehe'mise huto li pili koto minomo buto nominobe. ⁸ To ya hugo ya'ma kokulumaguti be ligi'ohutamofahi mina sekele mamu'a hiti kakili'i lamana'a Sipi Bouba ya'ma hetofa nona'a guna malalina bo ai anana nimilibe. Minoto kana'a sipi yupahi Sipi Bouba ai'a le'mo bebe soto guna mololata bouba nani hiti silaga bona'i ai nehetilina kana'amu fifa ito geba hulata nohuta bona'i ya'ma ana kakili'i bi letalina'mu yabe.

Polu luga'amagihi ka lu epi su ho'ehina

⁹ Kai ma'asi nanitoga alube luto amuya moloto mele'isi alata'mu yabe. ¹⁰ Temasiu ai ya'ma melugu nasana'mu laga besigo keheligo tigo he'mi netoto Tesalonika metoga bu'ehinagi kai oletogo bati hu netalibe. Keleseniu ai Galesia metoga bu'ehina. To Taitasiu ai Talamesia metoga bu'ehina yabe. ¹¹ Luku ai'asigo nanitoga minago moneka nohu'ibe. Makihi ya'ma le'moto moneko aliyo. Ai ya'ma foyagu nehe'menogo bati hilina'mu yagi yamofahi le'moto alane. ¹² Tikikuhi ya'ma ho lufugo Efeso hepatoga nobibe. ¹³ Alube'mu nohutokamo ya'ma yasi koli bilata nohuna gu'i ya'ma Toloasi hepatoga Kapasihi ai nonugu sigito molo'ohunamo li netoto obo. To mono lataha'a buku'nimo hiti to pepa haya'a hiti mone molo'ohunamo hiti li netoto obo.

¹⁴ Kapaloti ana'ina lolo hulata bo, Alekasatau ya'ma laga mehina'a bo aku li sibina nimilata nohina ya'mu Sipi Bouba sibi nona'a legege huto emilube'mu hibe. ¹⁵ Ai'a kele'mo sibi sibi hu laligi kaba hu bati huto minobo. Ai luba huto amuya moloto lali mono kati'mu hega hoto keye lu'ehina.

¹⁶ To Yuta bona'magi nifisa i'ahana'mu ka foya nolugo yata'a hapi huto nani'i hapa'ni lu noepraga bona'i moneuba nele'mo bati huto nele'mo memolo'ehinamo ni'ibe. Yamofahi sibina'a ya'ma Hu'mau nona'a li epololata mehino. ¹⁷ Sipi Bouba mehi nimito nele'mo hetofa hu netoto ka lamana'a lu yege hoto lu epito lu su halane luto to fegutoga bona'magi keheli baga ilabe luto lufusa'ni amuya molo neto'ehina. To lubanamofahi bagaguti Sipi Bouba nubuto bito gulu ho neto'ehina yabe. ¹⁸ To Sipi Bouba ai'a ya'ma asaga nele'mo sibi sibi hilana'mu nele'mo bati huto kokulumua

kapo'agu he'mi netalina'mu yabe. Ai fana meha'a ya'ma mino lito buto minalube'mu aitoga lofokehi lino. Lama'naka.

Ginaga fi epi'ehina ka'a

¹⁹ To ya'ma Pilisika to baha'a Akuila yagi to Onesifoluhi lalameha'a ya'ma keke'i lu noepolona nehafihe luto lu epibo. ²⁰ Elasatu ai Koliti hepatoga mino'ehina to Tolofimu besilago Miletusi hepatoga he'mi eto'ohube. ²¹ Kai ya'ma ko ilina kana'a hupasi mehu'ehinogo alube luto amuya moloto obo.

Eubulu ai keke'i nolu ketoto nohapihe lu'ehina. To Puteni to Linu to Kolotia ana hite enali lalalutigi lugati hiti keke'i neli ketabe.

²² Sipi Bouba kaitoga meha'a hiti minalibe. To Hu'mamofitogati lehe'mose'na lenalitoga mino moloto mineno.

TAITASI

Polu koyoto emi'ehina fayahi

¹ Poluita nani Hu'mamofiji koko pana'a Yesu Kilisitohi aposolo bo nele'mo ho ti'ehina. Ya hu'ehina Hu'mau enele'mo eto hu'ehina bona'i enali aimo agoya hu emilabe luto enehe'mobo luto to lali mono'mofiji ka lamana'a kapogu enele'mo keheli bati hino luto ya'ma foya'mu nele'mo ho tito noho lifi'ehina yabe. ² Nani ka lamana'amofiji hapa'a ma luto ni'ibe. Hu'mau faga meluse bomofiji koyapa'i me'i hiti kokuluma hiti huto mehu'ehina kana'alo ya'ma amuya lemehi fi hetofa hu letalube luto mino kosaba huse'na lelepito lu'ehina fifa ito minolata nohune. ³ Ya kagamofiji Hu'mau ya'ma kana'amu keheligo bati hulago ai ka'a lu huto nehago le'mo huto hu'ehina. Hu'mau lubuto bilata bouba ana foyalo nele'moto kaga lu molo neto'ehina'mu ana ka'a lu yege hoto minolata nohube.

⁴ Taitasio, lusi pana'ni kai hiti nani hiti moneko mono'i keheli emitio mino'ohu'inamo ni'ibe. Kai ya'ma fayahiya koyoto nokumuna kehelibo. Afotifu, Hu'mau to Yesu Kilisitou lubuto bilata bomofitogati lehe'mose'na fuluna'a hiti kaitoga mineno.

Kiliti metoga Taitasiu foya lito nominanamofiji ka'a

⁵ Foya nekisa'a ni'inamofiji li bebe soto li baga ilane luto Kiliti metoga nohe'mi ketoto foyaga'ya ya luto lu keto'ohunamo ni'ibe. Kai asaga nohi hepalu mono kaba bo olopa bona'i luga'a enele'mo bo tilane. To yata'a ka lu kimi'ohunamofiji beto hubo. ⁶ Olopa bo moneubafi moneuba foipana'a meni'ilina to a'i moneko'i li'ehilina. To ai yagapan'a'amagi Kilisitotoga agoya hi emi'ehilana, to he'mi hale hilana to kegeiyo'na'a meni'ilina enali bati hite nehilana bona'magi kehelinogo af'o'anifihi bati huto le'malane. ⁷ To Hu'mamofiji foya'alo kaba huto nominalina bo ai foipana'a meminenogo minalibe. Ya huloto minoto hipu hapu meilina to mele'isi enipakafa mehalina, to bai nagami'i babu luto menalina, luba mehilina, to yogo fe'no kumu ekesa yigi yigi huto muhi muhi bilina bo meminalibe. ⁸ Ya huloto bonoho bona'i e'ehinogo mehi epito enele'mo malalina, to asaga hetofana'mufi lamana'amufi laga besilina to komopa'a gulu gulu linogo minalina, to hapa'amu'i fu lina bo nohina to komopa'a hiti gufa'a li bati huto kaba hilina'mu yabe. ⁹ Ya huloto lu epi epi nohuta kagamofiji lali kehelutogo ule'ale nohina kaga ya'ma li pili koto liloto minalibe. Ya'ma bouba ai fato bona'i enele'mo hetofa hinogo mono ka legeya'a lamana'a ya'ma lu epito enegekesa lito enele'mo bati hilibe. To bona'i luga'amagi mono ka enemegesa hu epite nehinogomo ya'ma kaba bouba enali'i foipana'animofiji enelepito o'e luto ya mehilo luto enele'mo bati hilina'mu yabe.

¹⁰ To bona'i luga'amagi yege yege'i ka lamana'a lu epi'ohuta'mu enipakafa nehabe. Fa'mene kamu'i li muyalo malo hite enim'i mololata bona'i nehabe. Yuta bona'i enalitogati Kilisitohi ka lamana'a keheli'ahana bona'i mone'amagi aku i behe hite fato kaga enelepite minete lite ya hilata nehabe. ¹¹ Ya hilata nehana bona'i enali fala kite yogo fe'no kumu yabe lite sefeyehena nasana'mu fi lehe talune lite kehelite bona'i luga'amagihi liha'ani yagapan'a'ani enele'mo sibina hilata nehanamo ni'inaya kai lu laga lu epolobo. ¹² Ya'ma Kiliti melugu nehana bona'i enalitogati ka hapa'a keheli fotogo lu'ehina bo moneuba ma luto lu'ehina: Kiliti bona'i enali ya'ma fagalo bo lubalo kala legi nose'namu yagauba nohina suhi lolo hilata nehanamofiji fa'mene fuli minete nose'na neba neba nehana lili'na'mu kosele'i enoholata nohina bona'i nehabe. ¹³ Nani ya'ma kagamu'i nokehelugo lamana'a lolo hibe. Ya'mu ka babu luto ka epekito enegekesa linogo keheli bati huse ka'a ya'ma ho ti fefe luto minelenogo, ¹⁴ to Yuta bona'magihi kilihe ka fa'mene ka ya'ma mekehelilo luto lu epilo. To

fa'mene bona'magihi ka'ani lamana'amofahi enemegesa hu emilete fa'mene kaga lu laga hi'ahanamofahi mekehelilo luto lu epibo. ¹⁵ Komopa'ani fana tago nehanamagi enali ana'ina'mu keheligo gulu gulu ligo neminabe. To luga'amagi ka lamana'a keheligi meemi'ahana foipa nasana'mu enegekesa'anigu hiti komopa'anigu sifolohi gito kolota kolota hu'ehinamo yana'mu enali ana'ina'mu keheligo ana suhi huto sifolohi gito kolota kolota higo nehabe. ¹⁶ Enali Hu'mamofahi hapa'a kehel'i'ohune lite enabagaguti lilata nehanamo ni'inaya ya hite minete lite nehananauba ya'ma luto lu huto hulata nohina legeya'a meni'ibe. Enali tuguma bona'i nehana sipi foipanamofahi ka'ani mekehelise nehana enali foya lamana'a lilana'a meni'ibe.

2

Mono ka lamana'amofahi komopa'agu ka'a

¹ Kaiya ya'ma mono ka lamana'amofahi komopa'agutiko bona'magihi lu enelepilata bati huto lu epibo. ² Ya huto lu epileto go bona'i olopa napa'amagi eto hite legeso fulu hite komopa'anitu keheliya ite minete komopa'ani enugufa kaba hite nehinogo mono ka keheligi ule'ale nehana'a to enemehi epilana'a to baga'a hiti'namofahi komopa'agu minalana'amofahi koli'a finogo bati hite minalune'mu habe. ³⁻⁴ Anago higo olopa ana'i lu epileto go enali mono ana'i lolo hite, hapa'ani bati hinogo minalabe. Bai nagami'i nalanamofitoga agoya hu meemilabe. To fato bona'mofahi nasana'mu mege ka lite li muyalo malo mehise asaga hetofana'mu lu enelepitate ana'ina lamana'amuko fi lehe tete lu epinogo yuhufa ana'magi enali'ani baha'animagihi yagapanan'animagihi komopa'ani enalitoga melete kaba hu bati hite hi epalalabe. ⁵ To ya hiletate olopa ana'magi ya'ma yuhufa ana'magihi enelepilata enali komopa'ani enugufa kaba hite mokolo mehise minete nohi hepa'anilo minete lalameha'anifi ana'ina'ani hiti kaba hite minete, baha'animagihi agoya bati hite hu epinogo bona'i luga'amagi bu gelete Hu'mamofahi kaga'a lite le'mo laba mehilabe.

⁶ Ana suhi huto neheya kola bona'magihi enegekesa lito lu epitogo enali komopa'ani enugufa kaba hite mino eto hite minalabe. ⁷ To kaika ya'ma ana'ina lamana'amofahi le'mo eto huto hetofa foya babeyafa'a hulotoka komopaka fana tenogo to yokolo ka meluse minoto lusiga lu epitogo nobitogo kohe netenogo bu nekegete kemege'i melete bilabe. ⁸ To mono ka ya'ma le'mo bebe soto lu epitogo yamofahi keheligi mehe'mise mono kumu luba ka li limilata nehana enali lali kumu ka sibina'a li limilune'mu sa hiletate enubuya'ani hinogo he'milabe.

⁹ Kele kele pana'i enali minete foya lite minelata nehana yamofahi lu epitogo kaba bo'aniuba ka'ani kehelinogo kele kele'i bati hite hi epelenogo kaba bo'animagi bu genogo laga'ani epesilibe. Kaba bo'animofahi baga'a liyafa hite enali ka'ani keye melilabe. ¹⁰ Ya nehitate kaba bo'animofahi ana'ina gumina melise ana'ina'alo kaba hu bati hite foya li etete hilana yanauba fotogo hilube'mu hibe. Ya hilenogo Hu'mau bilata Bomofahi mono ka'a ya suhi ma suhi hite le'mo hofa telata nehabo.

¹¹ Yana'mu luto Hu'mau silaga bona'i enubuto bilube luto ya suhi huto lehe'malata nohinamofahi ali huto hu'ehibe. ¹² Ya higo ai lehe'molata nohinauba lemehati haya kolo'ehina lele'mo bebe solago ya'ma melugu fegutoga nasanalo libita hu'ehinana ya'ma he'mito ma melugu komopati lugufa kaba hu bati huto mino fotogo huto minoto mono bona'i lolo huto minalune'mu hune. ¹³ Ya nohuto Sipi Boti, Hu'mau lubuto bilata bo, to Yesu Kilisitou fana meha'a hiti huto hilina kana'amu geba hulata nohuta, yamofahi sekele mamu'a hiti nasanamo ni'inaya yana'mu fifa ilata nohune. ¹⁴ Ai ya'ma lali kumu yabe luto keke'i lu letoto foipana lito mino'ohuta yanaguti li he'mi letalibe luto minoto lito gulu gulu nehana bona'i lolo hilune luto ai'a yagapanan'ago lele'mo eto hulenogo minoto hetofa hatofa nasanaloga mege'i amuya moloto minalune, luto keke'i lu letoto gufa'a he'mito fili'ehina yabe.

¹⁵ Kaga ya'ma lu nokumuna yamofiji lu enelepilata huto minobo. To bona'i enali kai kumu fa'mene bo nohibe lite li lalagi Hu'mau amuya'a hiti molo keto'ehina bo'amaka enegekesa lito sibina nehinogomo ka epekito enele'mo bebe soto hubo. To bati nehinogo kai bebe sose ka lu epito komopa'anigu enele'mo amuya molobo. To kai kumu kehelinogo notinogomo kebe meligino.

3

Bati huto mino lito biluta kaga

¹ Kai kagagu mine'ahana bona'i ya'ma kaga'a ma luto aku'i li kosaba huto ma luto lu epibo. Enali sipi kaba bo'ani to gamanimagi hiti agoya hu epelete ka'ani kehelilabe. Ya hilet enali'ani'mu hetofa foya'a fato fato'mofiji asaga'i ni'ina babahi hite lilabe. ² To bonakamagi fato bona'i mone'mofiji kaga li sibina mehise to luba sabo mehise minalabe luto lu epibo. Enali legeso hite minete asaga bona'magitoga komopa'anigu kehelili batihite enele'mo babahi hilabe. ³ To laliti koyapa'i ana suhi huto mino'ohuta lali negi nagi noto minolata, ka kehelili he'milata to kehelili sibina hulata huto mino'ohuta yabe. To ya nohutogo lele'mo hapotili hilata hi'ahanamo ya hulototi libita hulata nohina nasanamofiji laga'a kehelilata foipa nasanamofiji agoya hu emit minoto bona'i enele'mo sibina hu epoloto bona'magi lolo hite melete hanana'mu ya suhi huto minose ni'inaya ya luto lulototi siko hulata hu'ohutamo ni'ibe. Ya nohutogo lali kumu kehelili sibina nehago enali lipakafa lahago lali enipakafa enohonogo hulata hu'ohutamo ni'ibe. ⁴⁻⁵ Ya huto nohutogo alahi ya'ma lamana hulata bo, Hu'mau ai lele'mo hetofa hu'ehina'a to mehi limi'ehina'a li huto huloto lubuto bi'ehinamo ni'ibe. Lali fotogo huto minoto lito hu'ohutanalo lele'mo bati hu'ehina ni'ifih. Ya huto meni'ibe. Ginaga fi limito lubuto bi'ehina ni'ibe. To hiya huto lubuto bi'ehibe? Ai hetofa Sikalafu'uba komopatigu okala hu letoloto, lele'mo lamana hulata to lele'mo kosaba hulata higo mino lito buto mino'ohuta yabe. ⁶ Hu'mau ai'a lubuto bo Yesu Kilisitohi aitogati hetofa Sikalafu'i lalitoga ho lifigo sipi huto lele'mo hetofa hu'ehina. ⁷ Ya higo Yesuhi lehe'mose nasana'auba Hu'mamofiji bulo lele'mo bebe sose'namu to lali minoba minoba huse'namu fifa ilata nohutamofiji lilabe luto ya hu leto'ehinamo ni'ibe. ⁸ Kaga ya'ma lamana'a lusiga luto ni'ibe.

Ka'a ya'ma le'mo hofa toloto lu epilane luto nolube. Ya huletogo Hu'mamofiji kumu kehelili amuya nemalana bona'magi enali nasana lamana'a lilune lite nelinogo foya babu lite nelite lilabe. Nasana lamana'a ni'ibe lite ye hileno bona'i enele'mo bati hilinamo ni'ibe. ⁹ Laga mehina kaga lite li muyalo malo hite minelata nehana yamofiji he'milo. To enigiko enagako ema'aga bona'i tili tele hite minete lite ti'ahananamofiji ka'a to kenasabo bite minalana keya ka lu'ehina'mu luba sabo hilana yamofiji he'milo luto'ni bonakamagihi yana lu epibo. Yamofiji ana kaga futu'a nina, gusunupa'a meni'ibe. Ana kaga kehelili he'mito kemegesa hu emibo. ¹⁰ Bona'i luga'amagi ka laga mehina'a nelinogo loko hilune lite nehinogo kana'a monekofi kana'a loefi enegekesa lito lipoti epiloto to mekehelinogomo enoho lifi he'minogo enali'anisigo minalabe. ¹¹ Kai ya'ma kehelili'ahane. Bona'i ya hana'amagihi pelesa ilata nehana bona'i komopa'ani hekini lago minete enali'ani minete lite nasana yauba enali hapa'ani huto hu'ehina.

Kaga anasi asu halina

¹² Nani Atemasigo Tikikugo etali neha'inaga kaitoga mone ho lifinogo'ni nehetilenogo yamofiji Nikopoli hepatoga nohiluna'mu yabe. Nanitoga alube luto ka amuya molobo. Nani ana huto ana hepatoga yasi hilina kanagu minalube luto lu kehelili'ohube. ¹³ Bo loemo Apolosi hiti to ka foya lilata nohinamofiji hapa'a nokehelina bo, Yenasigi etali mono foyalo bila'ibe lite nose'na'atiti fe'noha'atiti li bati hila'ibe luto amuya molobo. Ya etehe'metogo etali ana'ina'mu sa sa mehise nehite kapogu mele'isi

bila'ibe. ¹⁴ To bonatimagi enali hetofa foya suhi hite lelite nebinogo komopa'ani lolo hilibe. Enali'ani yana foya'mu enogo'na bibo. To enugufamofiji ana'ina li emilata nehana yamofiji hi emite nebinogo mono kumu lolo hite melete nasanauba legeya'a li huto hilube'mu hibe. Enali fa'mene fuli minelata mehilo luto lu epibo.

¹⁵ Nani hiti nehana bona'i enali asaga'i nohapihe lite keke'i neli ketabe. To enali mono kamu'i kehelite enemeahi limilata nehana bona'i nehafihe luto ka lu epito keke'i nolu epolone.

Hu'mamofiji lehe'mose'nauba lenalitoga mino moloto mineno.

FILEMONI

Polu koyoto emi'ehina fayahi

¹ Poluita nani Yesu Kilisitohi ai kumu yabe luto naga nonugu nohuna bomofita to lalalutifu Timotiu hiti nani hiti nohutoti'a ya'ma fayaha nasana koyoto nokumube, Oho, Filemonio, komopati'a kimi'ohu'ina bose. Lali hiti moneko foyalo bo nohane. ² To letalitifu Afia yagi to mono foyalo amuya moloto lilata nohina panati, Akipasi to kai nohakagu mono kalo li gehesa hilata nehanamo boana'i yagi ya'ma moneko fayahi koyoto nolepu'ibe.

³ Afotifu Hu'ma to Sipi Boti Yesu Kilisito aitogati lehe'mose'na'a to fuluna'a lenalitoga mineno.

Filemoniu keheli amuya moloto minoto komopa'a epilata nohinamofhi hapa'a

⁴ Filemonio, nalalu'nigase, Hu'mamofitoga loka hona'amu loka hona'amu yamofifi kigi'a hoto kai kumu Hu'mamofifi fokehi holata nohube. ⁵ Kai Sipi Boti Yesu kumu kemehi emilata huto Hu'mamofifi bona'a enalitoga amuya moloto kehelito komopaka epilata nohane. Yamofifi ka'a ya'ma bona'magi lago kehelube. ⁶ Ya hulotoka kai ya'ma keheli amuya mololatanagu afetoga lali hiti komopati le'mo hepiloto ana'ina lamana'a asaga'i Kilisitotogati lalitoga huto hu'ehinamo ya'ma keheli fotogo huloto kehelilane luto Hu'mamofitoga lulata nohube. ⁷ Nalalu'niga, kai Hu'mamofifi bona'a asaga'i enele'mo bati hulata nohatamo ya'mu komopaka epi'ahatanamofifi komopa'nigu bati huto keheliloto negelo gofa bilata nohube.

Polu Onesimasihi nanito ho lifbo luto komopa'a molo'ehina

⁸ Ya'mu bati hilina nasana lilane luto Kilisitohi kaga'alo lu moloto lu ketaluna ni'itita keta mehuse huto lu kumutine. ⁹ Lali Hu'mamofifi kagu nohuta bona'i ai komopa'a emigo ai komopa'a emigo nohuta'mu yabe luto nani'ni Polu ka'a leli'ali bomofita to ai kumu yabe luto naga nonugu nohuna bomofita komopa'niguti nolube. ¹⁰ Nani naga nonugu nohuto'ni bo mone le'mo mono kapogu le'mo molo'ohuna bo Onesimasi ai kumu nolube. ¹¹ Kohe toto le'mo bati mehigo laga mehibe. To yatai ya'ma kai hiti nani hiti lele'mo lamana hulata nohina bo lolo hulago bati hibe.

¹² Ya hu'ehinaya komopa'ni emugo ai ya'ma lili'naka aku'i lilina ho lufugo i behe huto kaitoga foiya nobibe. ¹³ Nani ya'ma ka lamana'amu yabe luto naga nonugu nohugo ai kailotiu minoto nehe'malibe luto nipagu nohinaya aku'i kaitoga ho nolufube. ¹⁴ Kai nanitoga minalibe lilapi kaitoga bilibe lilapi kai foyaka yabe. Nani ya'ma lubo luto lu kimiluna meni'ibe.

¹⁵ Onesimasiu ai kele kele pana'i kaga lu laga hu'ahata'mu mekehelise he'mi keto'ehinamo yamofifi hapa'a ya huto ni'ibe. He'mi ketolagomo ya'ma kana nesi'a bu kebe liginogo i gelehe huto yamofifi kaitoga amuya moloto mino buto minalibe. ¹⁶ Yamofifi kele kele panakago anasi yatai menominabe. Yatai mone nesi'a mino lito buto hetofana hiti lolo nohibe. Kilisitohi nagalugu lebesise bo kalalukafu lolo huto alube'mu li bati nohibe. Nanitogati komopa'ni emugo mino'ehinamo kaitoga hiti anamofifi huto le'mo bati huto minalinamo ni'ibe. Aitoga komopaka emitogo Sipi Bomofifi lalameha'agu kogonakamo huto hu ketalina hiti hetofa kele kele panakamo hiti huto hilinagi yamofifi ai kumu lagaka kebesise'na mone hiti huto hilibe.

¹⁷ Ya nohuto nani kumu keheli'ahata kafalukafita nohutita ya'ma Onesimasihi be tigito le'mo kamanuga malalata keheligo nani Poluhi le'mo kamanuga molo'ahatamo kehelilibe. ¹⁸ Koyapa'i ana'ina mone li sibina hu keto'ehilina ya'ma to kai'naka mone gumina li'ehilina kai nanitoga li malalane. ¹⁹ Nani Poluita ya huto nani nayaha'niloti

fayahi ya'ma koyoto nokumube. Nani'ni pa soto kimirube'mu nohubo. To nanitogati amuya kemehi li'ahatamo anamofifi nona'a kaitoga ni'ibe. Yamofi kumu mone melube. ²⁰ Ya'mu nalalu'niga, kai ya'ma Sipi Bomofi kumu yabe luto ana'ina mone nimilane luto nolube. Kai Kilisitohi bona'a suhi huto ya'ma pana'i be tigito le'mo bati bati hu etobo luto ya hitogomo nani komopa'nigu bati huto minalibe.

²¹ Kai ya nohuto nani kaga'ni ya'ma keheliya ilane luto keheli'ohuto ya'ma koyoto lu nokumube. To kai komopakatu kehelito mone koto molo emilane luto keheli'ohube. ²² To mone kaga hiti lu nokumube. Lenali ya'ma nani kumu Hu'mamofitoga lilata nehana'mu yabe luto Hu'mau nele'mo gelehe hulenogo lenalitoga bilube luto fifa noube. Ya nehago kai hasa mone noha'ni li bati hu netalane.

Bona'i mone'amagihi keke'i li epele'ahana

²³ Yesu Kilisito kumu yabe luto naga nonugu mino'ohu'ina bo, nalalu'nifu Epafalasi lenali kumu keke'i nolu lepalabe. ²⁴ Ya huloto moneko foyalo bo Maki, Alisitaka, Temasi to Luku enali ana suhi hite nehafihe lite keke'i neli lepalabe.

²⁵ Sipi Bo Yesu Kilisitohi lehe'mose'na'a lenalitoga mino moloto mineno.

HIBULU

Koyoto epi'ehina fayahi

Hu'mau pana'amofihu baga'a le'mo babahi higo ka lamana'a lu limi'ehina

¹ Hu'mau ai koyapa'i mono ka loli'ali bo enabaga le'mo babahi hu epalago enali enigiko enagakomagihi ka'a fato fato'mofihu kapo'a fato fato'mofihu lu epite biba biba hi'ahana. ² To kana'a su halube'mu nohinogo ya'ma kana yatai pana'amofihu baga'a le'mo babahi higo ai ka legeya'a lu huto huto lu limi'ehina. Pana'a ai asaga melugu nasanamofihu afo'afu lolo huto minalibe luto lu eto'ehina bomofihu ai yanuguko mololago yamofihu silaga nasana huto hu'ehina. ³ Hu'mamofihu fana meha'amofihu sekele mamu'a hiti fuluna'a aitoga fi besa lo'ehinamo ni'ibe. To Hu'mau minoto lito hu'ehinamofihu legege hu'ehinamofihu aitoga ni'ina yanamofihu amuya'alo molo kehelito lulata nohina kaga'a yauba melugu kokulumagu ana'ina silaga'i le'mo hetofa hulata nohibe. Ai'a ya'ma foipanati nokala hu letolata nohina foya'a li su hoto ifoga gihi bo amuya'a hiti enebe ligi'ehina bo Hu'ma ai nohinalo lamaga'aga buto mino moloto mino'ehina yabe.

Pana'auba agelo enebe ligi'ehinamofihu ka'a

⁴ Ai buto minoto agelo enebe ligi su ho'ehina yamofihu legegeto ya'ma Hu'mau emi'ehina gi'auba agelomagihi enigi'ani be ligit tigo mino'ehina gi'a li'ehina. ⁵ Ya hu'ehina'mu Hu'mau ka mone pana'a lu'ehina ya'ma agelo mone'mofihu ma luto kaga lu emi'ehinamo meni'igo pana'a aisigo kumu ma luto lu emi'ehinaya fayahi keye'ahana:

Kai ya'ma pana'ni nohatagihe.

Nani'ni ya'ma yata'isi

kele'mo huto hu'ohube.

To agelo mone'mofihu ma luto meemi'ehina:

Nani ya'ma afo'affita lolo huto

nohunagihe.

To ai ya'ma pana'ni lolo huto minalibe.

⁶ Mone ya'ma minoto kohe toto pana'a ho lifinogo melugu limilube'mu nohigo pana'amofihu kaga'a ma luto lu'ehina:

Hu'mamofihu agelo bona'a enali asaga'i
lipi emite foke ka li emilabe.

⁷ To Hu'mau agelo bona'magi kumu ma luto lu'ehinamo ni'ibe:

Hu'mau ligo

ai agelo bona'magihi babeyafalo

li gelehe higo

yasi enemehi lolo hite nehabe.

To agelo'a

ya'ma koko pana'amagihu enemehi

li gelehe higo

logo guluya mepofihu enemehi lite

lolo hite nehabe.

⁸ To ya hu'ehinaya pana'amu ya'ma ma luto lu'ehinamo fayahi keye'ahanamo ni'ibe:

Oho, Hu'mao. Kai kefa hisa amuya'a hiti

ya'ma minomo buto minalina'mu yabe.

To enali amuya'amofihu fatusa'a

lito minoto

enali foya hapa'alo le'mo fotogo huto
 kaba hulata nohane.
⁹ ai ya'ma lamana kamofifi
 kibita hulata nohibe.
 To ana'ina foipanamofi kumu
 fatehi lolo hu etolata nohane.
 Ya hu'ehina'mu
 Hu'mau, afokafu, kele'mo ho ti'ehinagi
 to gelo bise'namofihi
 kimi'ehinauba kalalukafifi
 enebe ligi'ehigo
 hofa tose'naka sipi huto hu'ehinagihe.

¹⁰ Mone'ya Hu'mau ma luto lu'ehina ni'ibe:
 Sipi Bo, kai koyapa'i lili'na kana'agu
 asaga'i yata'a me'i hiti
 anagu neminana hiti lolo hu'ahata.
 To kokuluma hiti anagu neminana hiti
 kayahakatu lolo hu etolata nohane.

¹¹ Me'mo hiti kokuluma hiti
 asaga ana'ina'mu fa'mene minete
 alipo fenene hilana'mu yabe.

Aku kaika mino amuya moloto
 minalube'mu hane.
 Enali ya'ma i kololo bilata gukete
 ya suhi lolo hite minete
 tafa lalune'mu habe.

¹² I kololo bilata gukete
 ya suhi lolo hite nehinogo
 kaika ya'ma gololo ti'ahanamofihi
 li kakito moloto

kosaba'na li lolo hilube'mu hane.
 Kaika nohatanamofihi ana suko huto
 tafa melose minalube'mu hane.
 To kufu kanaka ya'ma mino lito buto
 mele'isi su mehalina'mu yabe.

¹³ Hu'mau ai'a pana'amofifi lu emi'ehina ka'a ya'ma agelo mone'i ai ya'ma luto lu
 emilina'a meni'ibe:

Kai oto
 lamaga'niga mino lito buto nohitogo
 fatehaka enele'mo tulu hinogo
 kigigusa'aluga minalana'mu yabe.

¹⁴ Ya luto agelomagiji lu meepi'ehinamo ni'ibe. Agelo silaga'i enali meha'a
 hiti Hu'mamofifi kele kele'a nehanaya bona'i enubuto bilatanamagihi enehe'mete
 enele'mo batihilabe luto Hu'mau enoho nolifibe.

2

Lubuto bilata nasana inomo tito mino'ehina

¹ Ya hu'ehina'mu lali laga mehina kapo legeso huto bili lalune luto ka'a keheli'ohutamo ya'ma aku'i le'mo kosaba huto amuya moloto li pili koto kehelito minalune. ² Agelomagiji enabagaguti kaga keya ka keye'ahana yanauba legeya'a lolo higo lusi kaga huto hu'ehina'mu bona'i moneuba ana agelomagiji kaga'ani hauta holatana ya'ma to keheli he'mito hega holatanamofifi hapa'a huto nohigo ya'ma foipana'a hiti ni'inaya yamofifi mone kegi'a foipana nona'a ali'ehinamo ni'ibe. ³ Ya

hu'ehina'mu laliti hena huto lubuto bilatana tito mino'ehinamofifi he'minogoti buto fa'menena lolo hilina ni'ibe? To yata'a ai'a Sipi Bouba kana'amu kana'amu moloto lubuto bilatanamofifi kaga'a lu yege hoto molo'ehinamo yamofifi enegekesatu yigi hokolo hite kehel'i'ahana'a enali lu limi limi hago amuya molo'ehinamo ni'ibe. ⁴ Ya nohigo ana kanagu Hu'mau ya'ma lubuto bilatanamofifi kaga'a lusiga lu'ehinamoya ai'a fato fato suhi to amuya'amofifi nasana to topa hose'namofifi ana'ina kosaba'i to babeyafa'alo fato fato'i li huto huto molo'ehina yabe. To Hu'mau ai lu kehelito ya'ma Sikalafu'mofifi nasana amuya'a ai'a lu'ehinalo moloto guna ito limi'ehina yabe.

Yesu lubuto bilatanamofifi Sipi Bo'a nohibe

⁵ To me'i kosaba'na alahi huto hilina yanamofifi ka'a lali noluta ya'ma Hu'mau agelo enali kaba hilabe luto enele'mo ho tito melu epolo'ehina yabe. ⁶ Ya huto meni'ibe. Mono bukugu bo moneuba yamofifi ka'a Hu'mamofifi lu emi'ehina ka'a ma luto lu'ehina:

Oho, Hu'mau bona'i ya'asimaka ya'ma
henana'animu kehel'i epilata nohane?
To bona'i ya fa'mene hana'amagihi
henabe luto enele'mo bati huto
kaba nohane?

⁷ Yamofifi kana'a hupasi hinogo
kai bona'i lebato agelomagitolga
legege hu epolo'ahane.

Kai gihi bomofifi gi'aloti
sekele mamu'a hiti
liyafa huse'na'a hiti
bona'magihi epi'ahatamo ni'ibe.

⁸ To kai bona'i
enali silaga'namofifi kaba hi epalana'mu
enele'mo hofa to'ahane.

Ya'ma Hu'mau *bona'mu silaga'namofifi kaba hi epalanamoya*, ya luto lu'ehina'mu bona'magi ana'ina enamaha'aluga mele'ahana silaga'na yabe luto lu hokolo huto lu'ehina. Aku yatai kana'a ya'ma silaga nasana enamaha'aluga melete kaba hi'ahana'mu bu megolata nohune. ⁹ Ya huto Yesu bu go fe luto kehelilata nohune. Kana'a hupamone ya'ma agelomagiji enalitogati limito minoto Hu'mau lehe'mose'namu keke'i luse'na kehelito fili'ehina yabe. Asaga bona kumu yabe luto fili'ehina. Ya'ma fili'ehinanamofifi gabu gise'namu Hu'mau le'mo hofa tago fana meha'a hiti gi'amo li saga huse'na hiti aitoga huto hu'ehina bu golata nohune. ¹⁰ To Hu'mamofifi nasana'a silaga'i yanauba aitoga agoya hu etoto minalibe luto ana'ina silaga'i yanamofifi afo'afu lolo huto minoto ai'a panala'i pana'i silaga'i sekele mamu'a hiti fana mehena molo epalalube luto kehel'i'ehina. Ya nohuto Yesu kohe tose bouba enubuto bilatanamofifi Sipi Bo ai'a keke'i luse foya liloto buto li so kito minalane luto Yesuhi lu eto'ehinamofifi bati hu'ehina yabe.

¹¹ To bona'i foipana'ani li he'mi epololata to komopa'ani le'mo bati hulata nohina bo ai hiti to enele'mo lamana hu'ehina bona'i hiti enali afo'anifu moneko'i nohibe. Ya hu'ehina'mu Yesu ya'ma yagapananamu nogonamu tamu'nise luto lu epito kehel'i'ehigo buya menohibe. ¹² To Yesu ai Hu'mamofifi lu emi'ehina ka'a ma luto ni'ibe: Oho Hu'mao.

Kai kumu nogonamu tamu'nimagihi
enogobisalo ka lu epoloto,
to silaga li gehesa nehanalo
kai kumu nama luto kofokehi lilube.

¹³ To ai lu'ehina ka mone'a ma luto hiti ni'ibe: *Hu'mamofhi keheli ule'ale huto minalube.* To mone'a hiti ma luto ni'ibe: *Ya'ma nani'ni hiti to Hu'mau yagapan'a'i nimi'ehina'a hiti lali moneko koguna asaga'i nohune.*

¹⁴ To Hu'mamofhi yagapan'a enali ya'ma enugufa'ani hiti golaha'ani hiti ya'asigo minago nehanaya Yesu ana suhi huto lali lugufa to hapati li lolo hu'ehina. To ai'anofilito ya'ma bona'i fililatanamofhi afo'afu ya'ma kaba bo, Sataha amuya'a hiti bomofhi Yesu amuya'a ho he'mito le'mo sibina hu'ehina yabe. ¹⁵ Ya'ma bona'magi fililatanamofhi enelesa lulata nasanauba asaga yupahi naga igo mine lite bite mine'ahanamagih Yesu gulu ho epalalube luto yamofhi lolo hu'ehinamo ni'ibe.

¹⁶ Yamofhi nasana ya'ma agelo enele'mo bati huto ya enali'ani'mu enehe'malatafihe? O'e, ya huto meni'ibe, lali anokehelune. *Ai'a Abalahahi panana'a lali lele'mo bati huto lehe'molata nohibe,* lite mono bukugu fayahi keye'ahanamo ni'ibe. ¹⁷ Ya hu'ehina'mu Yesu ai lali'i mamufa gi letolata boti sipi bo komopa'a molo letoto to Hu'mamofhi gobisalo foya amuya moloto lilatanamofhi minalibe luto bona'i lali'i foipanati okala hu letalibe luto ya'ma ai henana hu'ehibe? Ai lali hiti gonamu tamu'a lolo huto'a fili'ehinamo ni'ibe. ¹⁸ To lali tegi huto lolo huloto'a keke'i luse'na kehelito fi taga hu etose'nagu buto folo'ehinamo ni'inaya yana'mu bona'i lalitoga fi taga hu epelelata nasana ya'ma huto hu limilenogo lehe'moto lubuto bilina'mu yabe.

3

Yesuhi gi'auba Mosehi be ligi'ehina

¹ Ya hu'ehina'mu mono bo nalalu'nigita, kokulumagu naga'i lolo hilabe luto Hu'mau elesa molo lepi'ehina. Lenali keheli emilata nohutamofhi mono ka leli'ali bo to mamufa gi emilata bo sipi'a Hu'mau ho lifi'ehina bo, Yesuhi bu go bati hite bu ge'ehilo. ² Hu'mau ana foya lilibe luto le'mo ho tito lu eto'ehinalo ai'a ya'ma Moseu Hu'mamofhi yagapan'a'amagitoga minoto Hu'mau lu'ehinalo minose suhi huto foya afo'afu lolo huto minoto lubuto bilatanamofhi foya amuya moloto mino lito buto mino'ehinamo ni'ibe. ³ Nohi gilata nohina bomofhi gi'auba nopofihi gi'a be ligi'ehigo ana bomu'i bona'magi gi'a liyafa hilabe. Ana suhi huto Yesuhi gi'auba Mosehi be ligigo Yesuhi fana meha'a hofa to'ehina'mu yabe. ⁴ To nohi ya'ma li huto hulatamofhi ya'ma bona'magita gilata nohuta ni'inaya akeheli'ohune. To ana'ina silaga'i li huto hulata'a ya'ma Hu'mau ai'a lolo hu'ehina yabe. ⁵ Moseu ai Hu'mamofhi noha'a legi lolo hite nehana bonatoga minoto Hu'mau lu'ehinalo agoya hu emitto foya amuya moloto lito minoto Hu'mamofhi ka'a alih lu huto hilinaga lu yege ho'ehinamo ni'ibe. ⁶ Ya huto mino'ehinaya Kilisitou ai ya'ma pana'auba Hu'mamofhi noha'alo lolo hi tegi hite mine'ahana bona'magih kaba nohu epoloto Hu'mau lu'ehinalo foya amuya moloto lilata nohipe. Noha'aya lali ya'ma nohune. To yamofhi fa'mene'mu meni'ibe. Ana'ina le'mo babahi hu leto'ehina yana'mu luto ka'a li pili koto agoya hu emitto minoto komopatigu bati nohinogo keheli emitto mino lito nobinogo kanati su nehenogomo ya'ma Hu'mamofhi noha'a lolo huto nohune luto lilune.

Hu'mamofhi minoba minoba hepato bu nehetiluta ka'a

⁷ Ya hu'ehina'mu Sikalafu'uba lu'ehina ka'a ya'ma mono bukugu ma lite keye'ahana:

Yatai ya'ma lenali Hu'mamofhi nogo'a
keheli'ehilanamo,

⁸ ya'ma fa'mene ka meto Isilaeli bona'i
enali ipakafa helete siko hite
Hu'mamofhi mi'i melete nehana
ya suhi hite komopatini fi hekini lenogo

meminalo.

⁹ Tatatinigi enali analo
kufu kana'a 40 nobigo
ana'ina lolo huto moloto hu'ohunamofhi
be gelata hi'ahanamo ni'inaya
kegeiyo hi netete

nimi'i nama'i mele nete'ahanamo ni'ibe.

¹⁰ To nani yana'mu ka epekito
enali kumu ma luto
lu epolo'ohunamo ni'ibe.

Enali kana'amu kana'amu negi nagi
enegekesa kehelilata hi'ahanamo nehabe.

Enali nani kapo bu go bebe sete
bu galana'a mehi'ahanamo ni'ibe.

¹¹ Nani ka epekito ma luto lu laga huto
lu'ohunamo ni'ibe.

Enali minoba minoba nohuna hepato
bilune'mu menehana yagi
nani hiti meminalana'mu yabe.

¹² Nalalu'nimagita, lenalitogati mono komopatini go'nupa ginogo minete mono
ka keheli he'mite minoba minoba huse bo, Hu'mamofhi lenemegesa hi emi lalagi
kaba hite minalo. ¹³ Ya nehite kana'amu kana'amu to kanati fa'mene ni'inogo
foipanamofhi fi taga hi etete mi'i ma'i mololatanamofhi lenalitogati bo mone'mofhi
amukele li etenogo komopa'a li hekini lo lalibe lite ai ekesa linogo ai ekesa linogo hite
le'mo hetofa hite minalabe. ¹⁴ Lali asaga'i hapi fito keheliya ise'na ya'ma to fifa ilata
nohuta li gehesalo nehetilutamofhi ya'ma Kilisitohi agoyana'a guna moloto li pili koto
nominota bona'i lolo huto nohilune.

¹⁵ Kaga mone hiti mono bukugu ma luto ni'ibe:

Lenali yatai

Hu'mamofhi nogo'a keheli'ehilanamo

yamofhi lenali koyapa'i

Hu'mamofhi ipakafa helete

kegeiyo hi'ahana.

Ya suhi hite

komopatini fi hekini loleno

ya mehilo.

¹⁶ Yamofhi hiya bona'magi Hu'mamofhi nogo'a keheli he'mite hega helata
hi'ahana? Moseu enele'mo ko hetago Iyipi metogati e'ahana bona'magi asaga'i
enali'ani ya hi'ahanamo ni'ibe. ¹⁷ Kiyi'afi kumu Hu'mau kehelito ka epekito kufu
40 bu'ehinamo ni'ibe? Yamofhi foipana lolo hilet fa'mene ka meto fili gehesa
hi'ahana enali kumu ya'ma suhi lolo hu'ehinamo ni'ibe. ¹⁸ Ya hulago kiyi'afi kumu
Hu'mau kehelito lu laga hu'ehina ka'a ma luto molo'ehinamo ni'ibe? Minoba minoba
huse hepato bu menehetilana'mu yabe. Yamofhi ka'a keheli he'mite kegeiyo hilata
hi'ahana enali kumu ya luto lu'ehina. ¹⁹ Ya luto lu'ehina'mu ma luto keheli'ohune.
Enali Hu'mamofhi ka'alo keheli he'mite aitoga agoya hu meemi'ahana enali kumu
yabe luto minoba minoba huse hepatoga bu meneheti'ahanamo ni'ibe.

4

¹ To ya'ma minoba minoba hepato bu nehetilabe luto Hu'mau lu leto'ehinamo
ni'ibe. Yamofhi kaga'a lu molo'ehinana su mehalube'mu hibe. Ya'mu lenalitogati
kegi'a moneuba moneuba ana kapogu buto tele bi haya kolo lalibe luto lelesati linagi

kaba hu bati hilo luto nolune. ² To ka lamana'a enali'i lu epi'ehina'ago huto lali'i lu limi'ehibe. To enali ya'ma ka'a kehelilite komopa'anigu li memalago limito keheli ule'ale hite memino'ehina to enalitoga futu'ago mino'ehina yabe. ³ Lali ka lamana'a keheli amuya moloto keheli'ohuta'amagita minoba minoba hepatoga bu nehetilata nohuto Hu'ma hiti lali hiti analo fuli nominone. Ya hu'ehina'mu Hu'mamofifi ka'a keheli he'milata nehana'mu yabe luto ai ma luto lu'ehina:

Nani enali'i ka epekito lu laga huto
ma luto ka molo'ohuna.
Enali ya'ma minoba minoba huse hepatoga
bu nehetite
nani hiti meminalana'mu yabe.

Yamofifi metoga hapi fito ana'ina hiti silaga'i lolo huto lili'na'a su holoto mino lito buto minoto alahi sibigopa anamofifi ka'a lu'ehina. ⁴ Ya hu'ehina kana'a 7 yupapo bu nobe ligigo yalo'i mono bukugu kaga mone ma huto ni'ibe: *Hu'mau ai'a ana'ina silaga'i lolo su holoto kana'a nayahi lugaga loemo heleko malago basu bi'ehina.* ⁵ Yana higo ifoga ya'ma ma luto aku lu'ehina: *Enali ya'ma minoba minoba huse hepatoga bu nehetite nani hiti meminalana'mu yabe.* ⁶ Bona'i mone'amagi kohe tete ka lamana'a kehelite Hu'mamofifi minoba minoba hepatoga mebi'ahana. Henabe lutobe? Enali ana ka'amofifi keheli amuya memele'ahana. Ya hite, Hu'ma hiti analo fuli memine'ahana. To mone'amagi kehelite aitoga agoya hu emite nohinalo bite ai hiti fuli mine'ahana yabe. ⁷ Ya hu'ehina'mu yatai yupahi Hu'mau ya'ma bu nehetilata kana'a aku'i molo'ehina. Ana kana'mu Hu'mau yataama kana bulago Tebitihi bagaguti lu'ehina ka'a ma luto mono bukugu lu moloto lu'ehina:

Lenali yatai ya'ma Hu'mamofifi nogo'a
kehelilanamo yamofifi
komopatini fi hekini lose
meminalo.

⁸ To koyapa'i Yosua Hu'mamofifi boana'magihi enele'moto minoba minoba nasanamofifi hepa'amofifi legeya'a li huto hu epolo'ehinalo ni'itita, Hu'mau alahi kana'alo basu bise'na moneko kumu melitita'mu yabe. ⁹ Ya hu'ehina'mu ma luto nokehelune. Hu'mamofifi bona naga'a lali minoba minoba huto minose'namofifi fuli'a mone fa'mene ni'igi ana huto koyapa'i Hu'mamofifi kana 7 yanagu basu bito mino'ehinamofifi bona'amagita ana huto mino'ohuta ¹⁰ Hu'mau foya li su holoto mino basu bi'ehina ana suhi hite bona'i mone'amagi enali lili'na'ani li su hete'ani Hu'mamofifi minoba minoba huse'nalo mine malalana ya'ma Hu'ma hiti enali hiti mine'ahana yabe. ¹¹ To lalitogati moneuba amuya memolose foipana nasanamofi kumu luto bona'i koyapa'i ka'a pelesa ite Hu'mamofifi minoba minobanamofifi hepatoga mebilune'mu enipakafa enehese kapolo bi'ahanamo analo'i bu lalunigi minoba minoba hepatoga bilune luto amuya malalune.

¹² To Hu'mamofifi ka'a ya'ma amuya moloto mino kosaba'na huto minalina'mu yabe. To emitai'i mone baga'a megesa'aga to okaba'aga heta pita huto ya'ma be ligito ni'ibe. Anatu laga humo limito lemehi komopati to felisati apilifati hiti i loko hulata nohibe. Ya huloto komopatitu kehelilatana to keheli laga hulatana yanamofifi hapa'a li huto hulata nohibe. ¹³ To ana'ina li huto hu'ehina ya'ma moneubafi moneubafi Hu'mamofifi bulo ya'ma suguna'i nasana mone meni'ibe. Ai bulo melugu kokulumagu ana'ina silaga'i sa gi'ahanagu meni'ina to li hokolo huse'i ni'ibe. To mone yupahi lali asaga'i li lolo hulata nohutamofifi hapa'a yanamofifi Hu'mamofitoga tito ai bulo lu eminogoti ka foya li letalina'mu yabe.

Yesu lali'i sipi mamufa gi letolata bo nohibe

¹⁴ Yana'mu lali mamufa gi letolata bo sipi'a tito mino'ehina moneka nohuta bo Yesu Hu'mamofifi pana'a aisigo ya'ma kokulumagu Hu'mamofifi maha'aluga tito nohibe. To ana suhi huto nohu letana ni'inaya mono ka'a lulata nohuta yamofifi li pili koto lubuto bilatanamofifi ka'a kehelii ule'ale huto mino lito buto minalune. ¹⁵ To mamufa gilata bo sipi boti ai kumu keta lebesigo ya nohutogo komopati lapa bise'namofifi kehelito lali'i bu logoto menohe'mi letabe. Lalitoga limi'i lama'i moloto lito nohinamofifi huto hulata nohina ana suhi huto aitoga mi'i ma'i moloto lito fato fato'mofifi huto hu'ehinamo ni'inaya aitoga foipana mone'a meni'inamo ni'ibe. Yana'mu ai lali kumu ginaga filata nohibe. ¹⁶ Ya hu'ehina'mu lali Hu'mamofifi kefa hisalo tubuto yalo lelesa meligo lehe'mose'na'a ni'igo tito babahi hinogo nehetilune. Ya nohinogoti keta huse nasana moneubafi moneubafi oto logobisalo neminenogomo Hu'mau ai'a lali kumu ginaga fi limilina'mu to lehe'malina'mu komopa'atu molo leto'ehina ya'mu luto nohinogo ana'asi lele'mo batihilabe.

5

¹ Melugu bona'i enalitogati mamufa gilata bona'mofifi le'mo ho ti'ehinauba Hu'mamofifi lili'na'a lilito to bona'i enele'mo eto hu'ehina. Ai asaga bona'magitoga enali kumu yabe luto Hu'mamofitoga huto hu emiloto foipana'animofifi nasanalo lokiya fi emilabe luto enele'mo molo'ehina. ² Ana mamufa gilata bo ai'a hapa'a mone amuya memolose nohigo fato bona'magi kaga mekehelilata to foipana lilata nehanamagihi fulu huto ginaga fi epite agoya hu epilata nohibe. ³ Ya nohuto ai amuya memalalina'mu yabe luto bona'magihi foipana'mu to ai'a foipana'mu hiti Hu'mamofitoga lokiya fi emilibe. ⁴ Foya tito mino'ehinamofifi bo mone'i ai komopa'aguti kagalo ana foya lilube lutomo meni'ibe. Mamufa gilata bo mone'mofifi Hu'mau kehe ito le'mo eto higo foya'a ya'ma lu emilenogo batihilabe liliina'mu yabe. Alonihi ya'ma koyapa'i Hu'mau kehe ito ema'alo anamofifi lolo hu eto'ehinamo ni'ibe.

⁵ To Kilisitou ai ana suhi huto ai'amo keheligo tigo yamofifi mamufa gilata bo sipi bo lolo mehu'ehinamo ni'ibe. Yamofifi Hu'mau ma luto lu emigo lolo hu'ehinamo ni'ibe: Kai ya'ma pana'nimo nohane.

Nani yamofifi yatai ya'ma
kele'mo huto nohubete.

⁶ To kaga mone'a hiti ma luto lu emi'ehina:
Kai ya'ma Melekisitekihi babeyafa huto
mamufa gi emilata bo nagaluguti
huto hilata minomo buto
foto'i moloto minalane.

⁷ Yesu ai metoga mino'ehina kana'alo Hu'mamofifi kehe sipi igo bu nogoya nolimigo sipi nogo moloto buka tito ya'ma fili'ehinaguti le'mo gelehe higo yamofifi buto bise bo, Hu'mamofifi amuya moloto loka ho'ehina yabe. Ya higo Hu'mamofifi maha'aluga limito mino'ehina'mu luto to agoya hu emise'namu Hu'mau kehelii emi'ehina. ⁸ Ai Hu'mamofifi pana'a nohinaya fa'mene ya'ma keke'l'i luse'na keheliloto keheliiya ise'namofifi hapa'a keheliiya ito agoya hu emi'ehina. ⁹ Ya huloto bu segito mino'ehina bo lolo huto ai ka'a kehelii emi'ahana silaga bonatoga enali'i enubuto bise'namofifi nekisa'a meni'inamofifi afo'anifu lolo hu'ehina. ¹⁰ Ai ya'ma lali'i mamufa gi limilata nohina bo, sipi bo Melekisiteki ai'a nagatogati babeyafa huto minalibe luto Hu'mau lu yege ho eto'ehina yabe.

Mono ka he'mi lalabe luto lipoti lu nolimibe

¹¹ Yamofifi ka'a babu luto ni'inaya lenali lengegesa legeso hite kehelilatanamofifi tupa'asi nehinogo lu lepilube luto kehelii'ohuna komopatini keta nohibe. ¹² Lenali kana'a yatama mono ka kehelite biba biba hite minatita luga'a fi lehe tete guyaka

giyaka lite li epitita bati hitine. To ya'amagihi lenali mono'mofhi hapi fise'na'alo ya'ma aku'i lu lepilatanamofitoga mine mele'ahabe. Lenali komopatinimofhi nose'na amuya'a hiti menalana'a hite minalana legegeto nehabe. ¹³ Ya'ma fono ka ni'inaya olopa bona'magi amuya'a hiti nose'na nenanaya amihi nelata nehana'a enali inapuhi nehabe. Nehabe luto lu epalalutaya ya'amagihi mino fu lite minose'namofhi hapa'a ya'mu mone keheli fotogo menehabe. ¹⁴ Nose'na amuya melete yamofhi olopa bona'magi enali nasana ni'ibe. Enegekesa komopa'ani hokolo higo foipanamofhi bati'namofhi hapa'a keheli bebe sete nehana enali nasana ya ni'ibe.

6

¹ Ya'mu ya'ma lali ya hu'ehibe luto Kilisitohi kaga'amofhi biha'a hapi fi'ehinamofitoga ya'ma melenogoti ni'inogo ka'amofhi megesa'a lolito tito nebinogo bebe sose kaga lulatanamofhi kapo'a ya'ma moloto mino lito buto bilune. Mono kamofhi luga'a ya'ma tafa'a nomoloto futu'amofhi foya henabe luto aku'i hapi filune? Komopati lemeha'a li gelehe hilatana to Hu'mamofhi keheli emilata nohune. ² To mono nagami'i fololata nohuta ka'a to lataha'anilo layahi moloto lusa gilata nohuta to filise'naguti ho tise'na to foipana lolo hu epoloto ka foya lilata nohuta buba buba huse'namofhi kaga'a hena'mu aku'i yamofhi lito hapi filune? ³ Hu'mau keheli'ehinogo lali ho tito abilune luto kohe toto kapo lamana'agu malalune.

⁴ To mono ka keheli'ahana bona'i luga'amagi nehinogo Hu'mamofhi fana meha'auba komopa'ani le'mo besa lago to kokulumaguti nose'na nete enele'mo'ehina to Sikalafu'i mone'i li'ahana enali yanamofhi enemegesa hi emite minenogomo hena hinogo aku'i enele'mo gelehe huto tiligi salune? ⁵ To enali Hu'mamofhi ka'a hetofana ni'ibe li'ahana to alahi huto hilina kana'amofhi ule'ale huse'namofhi amuya'a laga'a akehel'i'ahana. ⁶ Enali ya hite minete alahi aku'i ya'ma asaga'i li he'mite enemegesa hu emi'ehilana yanamagi Hu'mamofhi pana'a aku'i malipu yafalo hete boana'magihi enubulo le'mo yege fise'na kalana'i mele etalana kehelilina ni'ibe. Ya'ma bona'i komopa'ani aku'i enele'mo gelehe hinogo tiligi solata hilinamofhi mone meni'ibe.

⁷ Me'i monetoga ko'uba kana'amu kana'amu iba iba huto minoto le'mo gefa gefa noigo bona'magi foya lite nose'na he kelelata nehago nose'na li huto huto hu epilata nohinamofhi ya'ma Hu'mau lusa'amofhi legeya'a huto hulata nohibe. ⁸ To me'i monetoga foyaguti kifina to kifi kasoa hiti nasanago mino baga ilata nohina'mu yabe luto ka me'i lolo huto minana'mu Hu'mau gumi'i halifi mehalibe ai foya'a yabe. To ana metoga logouba lalube'mu hibe. Ya'ma fono kaguti me kumu lu'ohuna yamofhi me'mofi kumu menolube. Bona'magi kumu lu moloto nolunagi kehelilo.

⁹ Nalalu'nigitabe, nani ka noluna ya'ma lenali le'mo tiligi salabe luto keheli'ohuto menolube. Lenubuto bise nasana yamofhi legeya'a lenalitoga huto holito buto minalibe luto keheli'ohuta nolube. ¹⁰ Hu'mau ai'a mone li sibina huto ya huto menohibe. Lenali ai kumu yabe lite foya'a lite komopatinini minalanamofhi lamana'a yamofhi Kilisitohi yagapan'a enele'mo bati hite lenemehi emite enehe'malata nehanamo yamofhi ai'a yana'mu ekesu mehalina'mu yabe. ¹¹ Lenali kumu ya hilabe luto nolube. Lenali asaga'naloga moneko legege hite keta mehuse hite minenogo lele'mo hetofa hilina nasana ya hilune lite fifa ite lenegokesagu melete mine lite netinogo kana'a su halina yalo nehetilabe. ¹² To lenali fa'mene fuli meminese bona'i luga'amagi keheli ule'ale hi'ehite to kosele'i melenehenogo geba hiletet minete ana'ina'mu lu molo lepolo'ehina yamofhi lilata nehana bona'magi bilata nehana kapo analo enigusa ite bilabe luto nolube.

Hu'mau kaga lu molo'ehina ka'a

¹³ Koyapa'i enalitogati mone Abalahahi Hu'mau kaga lu eto'ehina bo mone tito mino'ehinamofhi gi'alo lu laga hilube luto keheli'ehinaya sa huloto sipi bomofhi gi'a

mone be meligilibé luto ai'asigo gi'alo lu hetofa huto lu molo eto'ehina. ¹⁴ Lu moloto lu etoto ma luto lu'ehina: *Nani'ni ya'ma lusa aku'i gi ketalube'mu nohube. Ya huloto kai yagapanaka babu luto li futili huto li huto hu kimiluna'mu yabe.* ¹⁵ To Abalahahi Hu'mau lu eto'ehina kaga'mu yabe luto kosele'i mehago geba huto mino lito buto legeya'a ligo ai'na lolo hu'ehina. ¹⁶ Bona'magita yahi tito bo mone'mofihi gobisalo le'mo ule'ale huto lu laga huse ka nolinogoti lalitogati tito mino'ehina bomofifi gi'alo lu laga huto o'e lulatana yamofifi huto mehilina'mu yabe. ¹⁷ Yanamofifi Hu'mau ai'a bona'i lu molo epolo'ehina yamofifi Hu'mau kenetufa'a le'mo gelehe huto fato ka lilihi? lite enegekesa loemo keheli lalabe luto komopa'atu keheli hetofa higo lu'ehina. Anamofifi hapa'a li huto hilube luto lu molo epolo'ehina nasanamofifi ka'amofifi gupisalo le'mo hetofa huto lu laga huse kaga ya'ma molo emi'ehina. ¹⁸ Hu'ma ai faga faga ka'a meni'ina bousa li hetofa huto ka'a loemo lu'ehina ya'ma li ho tito limilago ai'a maha'aluga mino fala ki'ohuta lali ana'ina lele'mo keta mehuse lubuto bi'ehina yamofifi legeya'amu fifa ito li pili koto amuya moloto lilune luto kehelito minalune. ¹⁹ Lele'mo babahi hu'ehina'mu luto fifa ito geba huto minalatauba komopatimofifi lukesati lolo hinogo nohinogoti kokulumalugu mono nohi komopa'aluga katatu'i hekini lo'ehina ya'ma nonugu ai kapo li hokolo higo Hu'mamofifi gobisalo lele'moto tilata nohibe. ²⁰ Lali kumu yabe luto le'mo kohe to leto'ehina bo, Yesu ai yamofifi analo lele'mo kohe to lito buto sipi mono nopofifi komopa'agu bu neheti'ehina ai Melekisitekihi naga'a suhi huto lali'i mamufa gi emilata bo lolo huloto mino lito buto asaga kana'amu kana'amu bigo minalube'mu nohibe.

7

Melekisitekihi Hu'mamofifi mamufa gi emilata bo yabe

¹ To Melekisitekihi ai ya'ma Seleme hepatoga gihiti bo to Hu'mamofifi sipi bomofifi ai mamufa gilata bo mino'ehina. Abalahau ai fato hepato buto enighiti bona'magihi kalana'i moloto enoho logo'ehinalo i behe huto noago Melekisitekihi ai buto kapolo fo tula hoto Abalahahi be tigito lusa gi eto'ehina. ² Ya hu etolago Abalahau lubaguti bauna nasana leka soto guna mololoto nayahi loemo su hola hola higo molo'ehinaguti moneko moneko lito Melekisitekihi emi'ehina. Ya'ma Melekisitekihi gi'amofifi hapa'a lali katiguti ya'ma gihiti bo bebe sose'namofifi afo'afu mino'ehina. To Seleme hep'a'mofihi gihiti bo mino'ehina hapa'a lali katiguti ya'ma fulu huse'namofifi afo'afu nohina yabe. ³ Melekisitekihi ito'afugo afo'afugo mine'aha'inaya etigi'atiti mekeheli'ohune. Ai'a enigiko enagako bona'a asaga'i fenene hu'ehigo mekeheli'ohune. Enali hapa'animu sa sa hite li huto mehi'ahanamo ni'ibe. Ai minoto lito hu'ehinaya, ito'afu keto'ehina kana to minoto fili'ehina kana'a ya'ma mekeheli'ohune. Ai Hu'mamoffhi pana'a legi huto mamufa gilata nohina bo molo emitio minomo buto mino'ehina nohibe.

⁴ Sipi gihiti bo nohinagi kehelilo. Melekisitekihi ya'ma gihiti bo lolo huto nohigo bahalotifu legeya'a Abalahau ai minomo tito mino'ehina, aiya lubaguti bauna nasana lamana'alogia leka soto guna mololoto yogo fe'nohi nayahi su hola hola huto ni'inaguti Melekisitekihi moneko moneko li emi'ehina yabe. ⁵ To Libaihi yagapanaka'luga'amagi mamufa gilata bona'i minalabe luto lu epolo'ehina. Enali hiti boana'i enalalu'anigi hiti koguna ite Abalahahi naga'i moneko koguna lolo hi'ahanamo ni'inaya enalitogati analina luga'a huto hu'ehinaguti nayahi su hola hola higo ni'inaguti moneko moneko lila lila hilabe lite li'ahana ka'a li nupa hite nelite yamofifi lu laga hi epelete li'ahana.

⁶ To Melekisitekihi ai ya'ma Libaihi li gehesaguti huto hu emi'ehina bouba ya'ma Abalahahi analina'a silaga'i nayahi su hola hola higo ni'inaguti ya'ma moneko moneko'i li'ehina. Ya huloto'a Hu'mau lu eto'ehina nasana le'mo hetofa higo li keheli'ehina bo Abalahahi ya'ma lusa gito molo eto'ehina. ⁷ To mineme tite nehana'a enali limite mine'ahanamagihi lusa gi epelelata nehana'mu yamofifi enebe ligi'ahana. ⁸ Mone

kegi'a ya'ma kuguhi koyo emilata nehana bona'i enali mineme bite fililana yamagi bona'magihi yogo fe'noha'ani nayahi su hola hola higo ni'inaguti moneko moneko'i lilata nehabe. To mone kegi'a ana nasana moneko moneko li'ehina bo Melekisitekiu ya'ma minoba minoba nohina bo yabe lite mono bukugu fayah keye'ahanamo ni'ibe. **9-10** Yata'a Libai ana kanaguai huto huto mehu'ehinaya, tata'afih Abalahau nohigo Melekisitekiu fo tumala neha'igo Abalahau yogo fe'nohi li emi'ehina. Ana yupahi Libai tata'afih gufa'agu ana suhi huto mino'ehina. To ai bonatogati yogo fe'nohi nayahi su hola hola higo ni'inaguti ana'ina moneko moneko'i lilata nehana bona'magihi bahalo'anifu nohuto Abalahahi meha'aga nohuto fe'nohi ana'ina ya'ma Melekisitekihi li emi'ehina.

11 Libaihi yagapan'a enali mamufa gilata foyamofih kaba'alo ya'ma Hu'mau ai'a Moseu keya ka lu'ehina ka'a ya'ma Isilaeli bona'i epi'ehinaya anamofih mamufa gilata nehana bomagi enali kapo bili'ahana yanauba buto i segito minaluta nasana li huto hitita alih'a lokiya fi emilata bo mone fato'mofih Melekisitekihi li nupa hi'ahanaguti henabe

luto huto hitine? Yesu huto huloto ai'a Alonihi babeyafa suhi huto memino'ehina. Ai Melekisitekihi li nupa hi'ahanaguti oto huto hu'ehinamo ni'ibe. **12** Ya'ma mamufa gilata foya li'ahana yamofih tafa'a enele'mo kosaba'i huto mone li huto hulenogo ana tafa'amofih ka'a keya ka lu'ehina'a ana suhi huto topa nehenogo fato'mofih kosaba ka mone huto hilina'mu yabe. **13** To keya ka lu'ehina kauba Sipi Botimofitoga buto lilago ai lokiya fi emilata nehana sipi mono nonugu foyamofih ya'ma Libaihi tata'agitoga li epele'ahana enali li nupa hi'ahanaguti huto mehu'ehina. Sipi Botiu ya'ma li nupa moneguti huto hu'ehina ya'ma ana li nupa hi'ahanaguti moneuba mamufa gilata sipi mono nonugu foya'a lilata menohina ni'ibe. **14** Sipi Botiu ai koyapa bo Yutaha naga'aluguti huto hu'ehina yamofih akeheli su hoto keheli'ohune. To Yutaha naga'magi enali mamufa gi emilata foya lilabe luto ya'ma Moseu fayah koyoto melu'ehinamo ni'ibe.

Yesu Melekisitekihi babeyafalo hu'ehinamofih ka'a

15 To mone hiti anokehelune. Mamufa gilatamofih yuhufa hapa'a mone fato'na ma huto hu'ehibe. Mamufa gilata bo mone Yesu ai'a Melekisitekihi babeyafa suhi huto huto hu'ehina. **16** Ai'a gufatu huto hu'ehibe lite ka'a li melete li'ahana to lu laga hi'ahana hiti ya'ma ana babeyafalo mamufa gilata bo lolo mehu'ehibe. Ai mino lito buse'na mehi emitio amuya'a hiti mamufa gilata bo mino'ehina ni'ibe. **17** Ai kumu mono bukugu ka'a ma lite fayah keye'ahanamo ni'ibe: *Kai ya'ma Melekisitekihi babeyafa huto mamufa gi emilata bo nagaluguti huto hilata minomo buto foto'i moloto minalane*, lite keye'ahana yabe. **18** Ya hu'ehina'mu ya'ma lu laga hite li'ahana kaga koyapa'i li'ahanamofih amuya'a meni'inalo legeya'a mone huto mehu'ehina yabe lite le'mo kosaba hi'ahana. **19** Moseu keya ka lu'ehina kauba buto li hetofa hinogo minaluta nasana li huto holito mebu'ehina. To yanamofih be liginogo fifa ilatana kosabaluguti manuhi epilatanamofih lamana'a li huto hu'ehina yauba manuhi limigo Hu'mamofih okaba'aga lebato bulata nohune.

20 To ka mone hiti ma ni'ibe. Kosaba mamufa gilatana yauba Yesutoga huto hu'ehina ya'ma Hu'mau le'mo huto: *Kai mino lito buse mamufa gilata bo nohane*, luto lu moloto emi'ehina. Yata'a kohe tete mamufa gilata hi'ahana bona'i enali li hetofa hite Hu'mau lu molo'ehina ka melise fa'mene mamufa gilata bona'i lolo hite mine'ahana yabe. **21** Kosaba'i ya'ma ule'ale huto ka lu mololata nasana ifo'aga Yesuhi ai'a mamufa gi emilata bo lamana'a lolo huto nohibe. Ai fayah ka'a Hu'mau lu molo emi'ehina ma luto ni'ibe:

Sipi Bouba amuya moloto
lu laga huto lu'ehina ka'a

ya'ma mehe'milina'mu yabe.
 Kai mamufa gi emilata bo
 minomo buto
 amuya moloto minalatagihe.

²² Hapa'a ya suhi huto ni'igo Yesu ai'a ya'ma lu mu tifisemofiji ka'a legeya'amofiji yafa lapusa'a lolo hu'ehina.

²³ To hapa'a mone hiti ni'ibe. Koyapa mamufa gilata bo enali ya'ma foya molo emite lilune'mu filite bi bi nehago yamofiji ni'igi babu bomagi leelite bite mine'ahana.

²⁴ Ya hi'ahanaya kosaba'i ya'ma Yesu ule'ale huto minoba minoba huto minose bo nohibe luto mamufa gilata foya yamofiji molo etoto oba oba huto nominabe. ²⁵ Ya hu'ehina'mu minoba minoba huto nominana bouba ya'ma kana'amu kana'amu lali kumu yabe luto Hu'mamofitoga buka tilata nohinaya ai'a lubuto bise foya Yesuhi foya'amu luto Hu'mamofiji bulo bulata nohuta bo bati huto lamana'agu lele'mo moloto lili'nagu lele'mo hetofa hulata nohibe.

²⁶ Yesu ya'ma lali'i mamufa gi leto'ehina bo sipi'a nohinagi lele'mo bati hulata nohina bo nokehelune. Ai pa sose foipana meni'ina komopa'a fi fana tago lamana bo ai foipana nasana lilata bo enali tegi huto menohibe. Laga huto pa solata nohina bo Hu'mau le'mo saga hu'ehigo kokulumaga ifo'alo be ligi su hoto nominana bo minalina'a huto minolago bati huto ni'ibe. ²⁷ Ai ya'ma mamufa gilata bo tafa'a enali tegi huto meni'ibe. Ai foipana'a hiti meni'igo kana'amu kana'amu kohe toto ai'a foipana'amu yabe luto mamufa gi emilatamofiji alihia bona'magihu foipana'animu kuguhi koyo emilata nohinamo ya'ma meni'ibe. Ai'a komopa'a hiti gufa'a hiti ya'ma li hetofa hu etoto kuguhi moneko'i ya'ma koyo emigo buto su ho'ehina. ²⁸ Moseu keya ka lu'ehina ka'alo ya'ma bomagihi komopa'ani mone bati mehu'ehina bo enali mamufa gilata bona'i minalabe luto lu epoloto enele'mo ho ti'ehinaya, Moseu keya ka lu'ehina kamofiji gupisalo ya'ma Hu'mau le'mo amuya moloto lu laga hulata nohina kaga'a yauba ai'a pana'a ya'ma bu segito hetofa huto nominana bo minomo buto mino yatama huto minalina'mu yabe.

8

Yesu sipi mamufa gilata bo yabe

¹ Ka noluna yamofiji legeya'a ma luto ni'ibe. Lali'i mamufa gilata bo sipi bo ai ifoga kokulumagu Hu'mamofiji koli'a hiti kefa hisalo maha'aluga yahi lamaga'aga mino moloto nohibe. ² Ai sipi hetofa mono nohi ni'inaya ya'mamofiji nonugu mono yahusabe lamana'a lali kumu yabe luto Hu'mamofitoga kaga lulata nohina nasanauba mamufa gilata foya lolo nohibe. Mono yahusabemofiji lamana'a bona'magita gi'ohuta ni'igopa Sipi Bouba ai'a li huto hu'ehina ni'ibe.

³ Le'mo mamufa gi emilata bo asaga'naloga enali gomolu nose'na to fato nose'na laita hilata nehabe lite keheli eto hi'ahana. Yana'mu lali mamufa gi emilata bo Yesu ai hiti Hu'mamofiji lokiya fi emi'ehinalo mino'ehina ya nohibe. ⁴ To metoga Moseu keya ka lu'ehina ka'amofiji mamufa gilata bona'i enali fa'mene nehanamo ni'inaya yata'isi melugu mino'ehina ni'itita mamufa gilata bo meminatine. ⁵ Enali foya'ani tafa nopofiji babeyafana ya suhi hite anagu lolo hilata nehabe to legeya'a ya'ma kokulumagu ni'ibe. Ana suhi huto Moseu ai mono kamofiji go nohi gilube luto nohigo Hu'mau ma luto lu emi'ehina: *Keheli'ohubo. Kosagu babeyafa'a kelepi'ohunamo ana suhi huto ana'ina silaga'i lolo hubo*, luto lu eto'ehina yabe. ⁶ To lu mu tifise'namofiji kaga tito ya'ma ai'a lu'ehina kaga sipi'a huto ti'ehina yanauba lukesa yafa'a lolo hu etago li huto hu'ehinamo ni'inaya go nohi gilina'mu ya luto lu eto'ehina ni'inaya yamofiji Yesu ai'a Hu'ma hiti bona'i hiti enele'mo hephilube luto lu mu tifi'ehina kaga kosaba'i yauba tito ya'ma ni'ibe. Ana suhi huto lokiya fi emilata foya ai'a lilata

nohinamo yamofahi tito enali'ani foya'ani be ligi'ehinagi li hetofa huto hilina'mu yamofahi kaga lu molo'ehina kosaba'i huto yamofahi hetofana huto hilinagihe.

⁷ Koyapa'a lu mu tifise kaga mino'ehina yamofahi hetofa legeya'a ho'ehinalo ni'itita alih i mone huto hilibe luto kaga'a huto mehitine. ⁸ Ya hu'ehinaya Hu'mau ai ya'ma Yuta bona'magi kumu kehelina bebe mesago ka'a ma luto lu'ehina ya'ma mono bukugu ma lite fayahi keye'ahanamo ni'ibe:

Minoto kana monelugu

ya'ma Isilaeli bona'i to Yuta naga'i
enali hiti lu mu tifise ka kosaba'i
mone li huto hu epilube,
yamofahi Sipi Bouba luto lu'ehina ni'ibe.

⁹ Kosaba ka lu molo'ohunamofahi
koyapa'i af'o'anigihi
Iyipi metogati enele'mo alube luto
enayato li'ohuna kana'a
enali hiti lu mu tifise'namofahi ka'a
lu molo epolo'ohunamo meni'ibe.
Enali lu mu tifise ka'amofahi
komopa'agu le'mo fotogo hite meminago
nani'ni bu goloto
ahe'mi epolo'ohunamo ni'ibe,
Sipi Bouba ail'a ya'ma luto nolibe.

¹⁰ Koyapa kana'a bulago
alihi Isilaeli bona'i
enali hiti ma luto
ka'a lu mu tifilube'mu nohubu luto
Sipi Bouba lu'ehibe.
To nani lu laga huse kaga'ni
enegekesagu melenogo'ni minalina'mu yabe.
Ya huloto komopa'anigu
fayahi koyo melenogo minalibe.

To nani Hu'ma'anifita lolo huto minalugi
enali yagapana'ni lolo hite minalanagihe.

¹¹ To limite neminana'a lagaso'a
to tite neminana'a sipi bona'magi
enali nani kumu keheli su hete
kehelilanamo ni'inaya,
yamofahi bo moneuba bo lalu'afahi to
bo moneuba falu'afahi:
Kai mele'isi Sipi Bomofahi hapa'a
keheli fe lubo, luto ya lu emit
iyo iyo huto lu emilina'mu yabe.

¹² Ya hu'ohuna'mu kehelilune'mu nehabe.
Nani keke'i nolu epoloto enali
li sibi sibi hi'ahana'ani
li he'mi epalaluna'mu yabe.
To foipana'animu aku negekesa mone
mekeheliluna'mu yabe, luto
Sipi Bouba ya lu'ehina yabe.

¹³ To Hu'mau ai lu mu tifise kaga kosaba'namofi kumu noluto koyapa'i mino'ehina kagamofahi tafa lo'ehibe luto lu'ehina. To ana'ina tafa loloto fulupa ito yamofahi nesi'a minoto su hoto fenene hilina'mu yabe.

9

Kokulumalugu mono nohi yabe

¹ Lu mu tifise'namofiji ka'a tafa'agu Sipi Bomofiji bulo lipi emilata nehana lu laga huse kaga ni'ina to mono nohi metoga mino'ehina. ² Yamofiji mono'mofiji go nohi ya'ma ya hite gi'ahana. Hasa mone fi laga hi'ahana mone okaba'aga mino'ehinamofiji gi'a sipi bebe sose'i yabe lite li'ahana. Anagu ya'ma libi'mo yatamalo to hita gigusa'a hiti mino'ehina to hisamofiji gupisa'alo ya'ma Hu'mamofiji bulo mele'ahana beleti nose'na lapelugu mino'ehina. ³ To buto komopa'agu mone kesige katatu fi laga hago mino'ehina gi'a bebe sosemofiji legeya'a eto huse'i yabe lite mino'ehina. ⁴ Anagu ya'ma tu'a hiti nasanamofiji lokiya fi emilata hita mone golitu lolo hi'ahana ya'ma mino'ehina. To bokisi golitu lolo hi ete'ahana ya'ma lu mu tifise'namofiji kaga'a ni'ina. Ya'ma bokisi anagu mana nose'na kokulumaguti limi'ehina nose'na mone'a somogu mino'ehina. Ana somomo golitu lolo hi'ahana anagu ya'ma mana nose'na mino'ehina. Ana bokisigu Alonihi fatusa bu'a hiti fi ho tilago mino'ehina. To lapelegusa efahi loemo ya'ma keya ka analo fayahi keye malago mino'ehina. ⁵ Ifo'alo ya'ma Hu'mamofiji fana mehena'amofiji babeyafa'alo kene'i loemale'i etali foipana okala hu epololata hitalo ya'ma koke'na'atititu lite ifi telete mine'aha'ina. Yamofiji ka'a yatama hu lalibe luto asaga'na ana'ina'mu molo emitu lu su mehaluna'mu yabe.

⁶ Ana'ina ya suhi hite lolo hite mele'ahago ni'igo nohi buga'aga anagu tite ya'ma mamufa gi emilata bona'i enali kana'amu kana'amu tite foya'ani lite minelata hi'ahana. ⁷ Nohi komopa'a monelugu ya'ma mamufa gilata bona'magihi sipi bo'ani ai'ago kufu mone'amofiji yupahi nohi komopa'agu tito mino'ehina. Ya huloto meme yagamagiji bulumaka yagamagiji golahi li hekigo ligo tito yata'a ai'a foipana'a hiti to alihia bona'magihi foipana sibigopa mino'ehina li'ahanamofiji mekeheli'ahana yana'mu yabe luto hitalo ana golahi fepa kopa i'ehina. ⁸ Ana'ina yanamofiji hapa'a ya'ma fana meha'a hiti Sikalafu'uba ma luto lu nolimibe: Nohi hasa luga'a ya'ma fa'mene ni'inogo bebe sose mono nonugu buto fololata nohuta kapo hokolo hu su meho'ehinamo ni'ibe. ⁹ To ya'ma hasamofiji okaba'aga mino'ehina ya'ma kanalo metoga nominota'a nasana babeyafa'a huto ni'ibe. Yamofiji hapa'a kehelilotiti ya'ma bebe sose mono nonugu gomolu nose'na kuguhi keyete laita hilata nehana yanauba Hu'mamofiji bulo lipi emilata nehanamagiji komopa'ani le'mo fotogo mehilibe luto nokehelune. ¹⁰ Yanauba enugufa'aga li molo'ehina ka'ago ya'ma ni'ibe. Lu laga huse kagamu'i nose'na fato fato'i to bai nagami'i nenanaya to enugufa'ani mono nagami'i okala hilata nehana yamofiji kaga'a ni'ibe. Ya'ma Hu'mamofiji ka'alo huto higo bona'magi mege'i melete bite nehinogo alihia Kilisitou ana'ina le'mo bebe salina kana'a huto hilibe.

¹¹ Ya hu'ehinaya Kilisitou ai'a ya'ma ana'ina legeya'a li huto huto lu molo'ehina yamofiji mamufa gilata nehana bona'i sipi mono bo'ani huto hu'ehina. To Kilisitou ya'ma kokulumagu mono nonugu lili'na lito mino'ehinaba tafa go nohi be ligi'ehina to ya'ma ifo'alo mono nohi mone legeya'a lamana'a enayatu megil'ahana to ma metoga meni'inamofiji babeyafalo ni'inaya mino'ehinamo ni'ibe. ¹² Kilisitou ya'ma meme yaga bulumaka yagamagiji golapo li'ehina ni'igopa ai'a golaha'a hiti buto bebe sose go nonugu tito ya'ma nohi hasagu tilina kana moneko'i tito mina fi letoto lubuto bito mino kosaba huse'i limi'ehina yamofiji minomo buto minaluta'mu yabe. ¹³ To mememagiji bulumakamagiji golahi to bulumaka ikele'amofiji gufalo logouba lo'ehina lahi folo epalalina nasana'mu bonatoga fepa fepa iloto enugufaga folo epalago bi fele afele tigo mine'ahana enali Hu'mamofiji bulo enele'mo batu hi'ahana. ¹⁴ Ya hu'ehinaya Kilisitou ai ya'ma minoba minoba Meha'auba fi hele hu etago ai komopa'a hiti gufa'a hiti batu huto mino'ehina yamofiji Hu'mamofitoga hetofa mamufa gi emi'ehina. Ya hu'ehina'mu Kilisitohi golaha'auba komopatilo i kolo'ehinamofiji okala huto foipa

foya he'mi letoto lele'mo bebe solenogo mino kosaba huse bo, Hu'ma aitoga agoya hu emitō foya'a lilata nohune.

¹⁵ Ya hu'ehina'mu Kilisitou ai'a ya huloto lu mu tifisemofahi ka'a tafa'a yanagu bona'i mine'ahana foipana li huto hi'ahana yaguti li kele li letalube luto fili'ehinamo ni'ibe. Ya hu'ehina'mu bona'i yata'a lu mu tifise'na kagalugu mine'ahana Kilisitou foipanaguti gulu ho epolo'ehina yabe, luto fili'ehina. Tonofilito Hu'mau elesa molo epi'ehina bona'i enali minoba minoba husemofahi kokulumagu yogo fe'nohi lilabe luto lusa gi epalalina'mu yabe. Ya'ma bati hite lilabe luto Hu'ma hiti bona'i hiti enele'mo hepiloto lu mu tifise ka'a kosaba'i li huto huto molo leto'ehinamo ni'ibe.

¹⁶ Yogo fe'nopofahi kapo'a ma huto ni'ibe. Afo'afu fili'ehinamofahi hapa'a huto lu yege holenogo yogo fe'nopofahi ka'auba legeya'a henilina'mu yabe. ¹⁷ Ana bona'i kosaba'i bu hiti nohinogo yogo fe'noho nasanamofahi ka'a ya'ma fa'menego minalina'mu yabe. Fililenogo yamofahi legeya'a huto hilina'mu yabe. ¹⁸ Ya hu'ehina'mu ya'ma lu mu tifisemofahi ka'a tafanauba yagamagihi golahi he nekigo bu molo'ehinago bati huto mino'ehinamo ni'ibe. ¹⁹ Yata'a Moseu keya kamofahi fayah koyo'ehina asaga kaga lataha'asiloko leka soto lu yege hoto bona'i lu epigo kehelihahana. To lu epi su holoto bulumaka ikele'amagihi golahi to mono nagami'i hiti li sibi sibi huto segi osahi mone tupa'alo to sipisipi yagamagihi oka'ani safan'a moloto sa giloto yamofitu nagami iloto lepe tepe huto keya ka ni'inalo to silaga boana'i nehanalo folo epolo'ehina. ²⁰ Ya huto'a ma luto lu epilata hu'ehina: *Hu'mau lu mu tifise'namofahi ka'a lu laga hu lepolo'ehina yamofahi golaha'auba lenele'mo bati hinogo lama'nakagalo kehelite mege'i malalo*, luto ligo kehelite mine'ahana yabe. ²¹ To Moseu ya'ma bebe sose go nohi ni'ina to anagu foyamofahi nasana asaga'i ni'ina yalo ya'ma golaha'a fepa kopa ito su ho'ehina. ²² Ya hu'ehina'mu ya'ma keya ka lu'ehina ka'alo ana'ina silagaloga mememagihi bulumakamagihi golaha'anitu okala hulata nohinamo ni'ibe. Golahi memalalana'a ni'inogo ya'ma bona'magihi foipana'ani li kele lilata'a mone meni'ibe.

Kilisitohi golaha'auba foipanati kele lilata nohina

²³ Ma metoga mono nasana silaga'namofahi hapa'a ya kokulumagu ni'inamofahi babeyafa'a fa'menena golaha'atu nagami ite nokala hite li gulu gulu lilabe luto keya ka ya lu'ehinamo ni'ibe. To kokulumagu nasana lamana'auba ai'a ya'ma lokiya fi emilata nasana eto huto mino'ehina yanauba nagami ito hapa'a hetofana lolo hilibe luto le'mo hokolo hilinamofahi kapo'a moneko'isi ni'ibe. ²⁴ Ya hu'ehina'mu Kilisitou ai bona'magihi enayatu gi'ahana mono nonugu to lamana'amofahi babeyafa'a mino'ehina anagu buto meti'ehibe. Ai kokulumagu tiloto Hu'mamofahi bulo lali kumu yabe luto nehetito lele'mo hetofa hilina foya'a ya'ma lilata nohibe. ²⁵ To Yuta bona'magihi pipi mamufa gilata bouba kufu'amu kufu'amu hetofa kana'a moneko yupasigo bebe sose nonugu tito meme yaga mone'mofahi golahi lito tilata nohibe. Ya nohuto ai'a golaha'atugopa fa'mene nasanamofahi golaha'a lilito tilata hu'ehinaya Kilisitou ai'a gufa'a komopa'a ya'ma lali kumu yabe luto he'milube'mu kana babu yupahi meti'ehina ni'ibe. ²⁶ Yana'mu Kilisitou ai gufa'a komopa'a kana'amu kana'amu he'mi leto'ehina ni'itita ai me'mofahi lolo hu'ehina kana'a huto hu'ehinaloti ema'aga keke'i luse'i lito filito buba buba huto nesi'a meminotita'mu yabe. Ai'a ya'ma ya suhi hu emitō Hu'mau molo'ehina kana'a su halube'mu nohinogo kana'a moneko'i ai'a gufa'a komopa'a nehe'mito foipanati su halibe luto huto hu'ehinamo ya'ma su ho lamana hibe. ²⁷ Silaga bona'magita kana'a moneko'i fililune luto to yanamofahi ifo'alo Hu'mau nohinalo ai'a foipanati'mu ka foya lilube luto lu leto'ehinamo ni'ibe. ²⁸ Kilisitou ai ana huto kana moneko'i silaga bona'magihi foipana'ani ai gupisalo tigo he'mu kito Hu'mamofahi kuguhi koyo emiloto fili'ehina. Aku'i foipa nasana li su halibe luto ni'igopa aimofahi geba hite fifa ite minelata nehana bona'i Kilisitou enubuto bise

foya alisha'a li su haluna'mu yabe luto aku'i kokulumaluguti limito huto hilube'mu hibe.

10

¹ Yuta bona'magihi keya ka ya'ma legeya'a alahi huto hilinamofhi babeyafa'a mone'a anasi ni'ibe. Legeya'a lamana'a meni'ibe. Ya hu'ehina mamufa gilata bona'i enali keya ka lu'ehina ka'alo kufu'amu kufu'amu lokiya fi emi'ahana ana suhi hilengo hena keya ka koyo'ehinamofhi kugupouba Hu'mamofhi bulo bilata nehana bona'i ya'ma mone'na lusiga luto enele'mo bati hulata nohibe? Ya huto meni'ibe. ² Hu'mamofhi lipi emilata nehana bona'i ya'ma mone'na komopa'ani li gulu ligo lu epolo'ehinalo ni'itita komopa'anigu foipana'ani meni'igo minatita'mu yabe to asaga kuguhi lokiya fi emilata'na ya'ma he'mitita'mu yabe. ³ Ya hu'ehinaya kuguhi koyolata'namofhi ya'ma kufu'amu kufu'amu nekayago foipana'animu aku'i beto hite kehelilata nehabe. ⁴ Kuguhi koyolatana'mu to lokiya fi emilatana'mu mememagihi to bulumakamagihi golahi heki'ahana yanauba bona'magihi foipana'ani nokala hu epalalina'a to he'milina'a mone meni'ibe.

⁵ Ya hu'ehina'mu ya'ma Kilisitou melugu ma'asi limilube'mu nohuto afo'afifi lu emi'ehina ka'a ya'ma mono bukugu ma lite fayah keye'ahanamo ni'ibe:

Kuguhi koyo epilata
ya'ma fato fato'mofi kumu
lagaka mekebesigo
ananamofhi kibita mehu'ehina.

Ya hu'ahataya,
nugufa lolo huto
le'mo hetofa hu'ahatamo ni'ibe.
⁶ Fato fato yagatu hete hosa hite
kuguhi keyete lokiya fi emi'ahana
yamofhi bu goto
laga'ni menebesibe luto lulata hu'ehina.

Foipana'ani he'mi su halibe luto
kuguhi keyelata nehago
mone kegelo mebilata nohane.

⁷ Ya hulago
nani ma luto lu'ohunamo ni'ibe:
O Hu'mao, kehelibo.

Kai lilata'a malalata'a hilube luto
kegeba huto nominobe.
Keya ka lu'ehina kamofhi fayaha'agu
nani kumu kaga koyo'ehinalo
ya huto lilube luto nohube.

⁸ Kohe toto luto lu'ehina: *Yagamofhi kuguhi koyo emilata nehana to lokiya fi emilata nehana hiti fato fato'mofi kumu kegelo mebi'ahane, luto to fato fato yagatu hete laita hilete foipana'ani su halibe lite ana mamufa efaha hitalo gilata hi'ahana ya'ma ana suko huto bati mehu'ehinamo ni'ibe luto lagaka mekebesibe luto*, yata'a ka lu'ehinamo ni'igo ya'ma anamofhi mamufa gilata foya ya'ma keya ka lu laga huto lu'ehina kaga'alo keyelata hi'ahanaya. ⁹ To alisha'a Kilisitou molo emitu ma luto lu'ehina: *O Hu'mao, kehelibo. Kai lilata'a malalata'a hilube luto kegeba huto nominobe*, luto lu'ehina. Ni'inaya asaga mamufa gilatanamofhi tafa'a fato fato'i ni'igo Hu'mau li he'mito Kilisitohi ka'a ai'a keheli bati huloto Kilisitohi gufa'a mamufa gilata nohina yamofhi li molo'ehigo ya'ma kosaba'i li huto hu'ehina. ¹⁰ Ya hu'ehina'mu Hu'mamofhi ka'alo Yesu Kilisito kehelito gufa'auba kana'a moneko kanasigo mamufa gigo lali asaga'i

foipanati li he'mi letoto komopati le'mo eto higo nohuta'a ya'ma aku'i mamufa ai'a gilina'mu yabe.

¹¹ Yuta bona'magihi mamufa gi epololata asaga bona'magitoga enali kana'amu kana'amu foya'ani lite ho tilet nehit kuguhi keyete lokiya fi emiba emiba hite minelata hi'ahana ni'inaya asaga yupahi ya nasanauba ya'ma bona'magihi foipana'ani nokala hu epalalina suhi mehibe. ¹² Kilisitou ya'ma foipanati su halibe luto ai'a golaha'atu mamufa gigo asu ho'ehibe. Yanamofahi gupisalo aku'i mamufa megilina'mu yabe. To ya huloto Hu'mamofahi yahi lamaga'aga mino moloto mino'ehina. ¹³ Yalo'i Hu'mamofahi fateha'a enele'mo lolo huto gigusa'atu iti kalube luto enegeba huto nohibe. ¹⁴ Ya huto komopati li gulu gulu hinogo lele'mo eto hulata kapolo bulata nohutamofahi mamufa moneko'i giloto lele'mo fotogo hulata kapolo malago asu ho'ehinamo ni'ibe.

¹⁵ Ya ni'inaya hetofa Sikalafu'uba ai'a hiti lu huto huto lu limi'ehinamo ni'ibe. Ai ka'a mono bukugu hapi fito ma luto ni'ibe:

¹⁶ Alihi kanalo lu mu tifise ka'a
li huto hu lepalalube luto
Sipi Bouba ma luto nolibe:
Nani lu laga huto noluna ka
ya'ma komopatinigu molo lepelenogo'ni
liminogo
komopatini lengekesagu fayahi keyenogo'ni
minalinamo ni'ibe.

¹⁷ Ya luto luloto analo molo emit ma luto mone hiti lu'ehina: *Foipana'ani'mu to laga mehin nasana'ani'mu aku'i kana'amu kana'amu mekehelilube'mu nohubē*, luto lu'ehina. ¹⁸ Ya luto nohigo foipana'ani lu he'mi epolo'ehigo ana foipana su holago ana'ina laga mehinanamofi kumu mamufa gilatana ya'ma ana suko huto su ho'ehibe.

Hu'mamofahi bulo nehetilune

¹⁹ Nalalu'nigita, ya hu'ehina'mu Yesuhi golaha'auba bebe sose nonugu Hu'mau nominanamofahi kafe sigi letago lali nohinagu tiluta'mu komopatigu lelesa melinogo ya'ma tilune. ²⁰ Sipi mono nopofahi hasalo li hokolo huto ya'ma ai'a gufa'a legi huto mino'ehinaya yanauba hekini lo'ehina katamofahi li beyaga i luga luga huto Hu'mamofahi maha'aga bulatanamofahi mino kosaba kapo amuya moloto minolata nasana ai'a le'mo lamana hu leto'ehina. ²¹ Ai tiloto mamufa gilata bomofito sipi kibina bo lolo huto Hu'mamofahi yagapan'a lali'i latahatilo kaba boti nohibe. ²² Ya hu'ehina'mu komopati lusiga luto emiloto keheli ule'ale hinogo komopatigu okala huto foipana nasana'mu lekesa yigi yigi mehuse ya'ma ai'a golaha'atu lali'i okala hu su hoto folo letago komopati babahi higo to lugufati ya'ma hetofa nagami'i bu okaba'a suhi huto lolo hu'ehinalo nagamitu ko letelenogo minoto Hu'mamofahi bulu nehetilune. ²³ Ya nohinogo Hu'mau ka'a lu molo'ehigo ana mololata bo aitoga buto lifita ito to fifa ito lulata nohuta ya'ma le'mo hetofa huto kaba huto mino'ehina yabe. ²⁴ Komopatitu lemehi emit komopati ai eminogo ai eminogo nohuto lili'nalo ai he'menogo ai he'menogo huto minalune luto komopati le'mo bati huse'namofahi kapo'mu sa sa huto minalune. ²⁵ Ya nohutoti mono kumu li gehesa hulatanagu luga'amagi menehetise amanapa hite neminana'a nehabe. Ya hilata nehana enali suhi mehuse kana'amu kana'amu Sipi Bouba alina kana'a lebato huto nohinago yamofi kumu kehelito minoto enele'mo hetofa huto amuya moloto minalune.

²⁶ To lali Hu'mamofahi ka legeya'a yauba komopatigu fi besa lolonogo legekesa kehelito foipana aku'i lilune luto nolunogo foipanati'mu ya'ma kehelito le'mo eto huto linogoti foipanati su halibe luto mamufa gilata nasana mone meni'ibe. ²⁷ Ya huto ni'igopa yamofahi foipana'a babu luto ketanamofi kumu ligiki nebinogo geba

huto minalune. Logo guluya meha'auba Hu'mamofhi luba li emilata nehana bona'i ya'ma akafu'i hen i epalalina'mu yabe. ²⁸ To Moseu keya ka lu'ehina ka'alo pelesa ite hauta halana bona'i ya'ma kene'i loemale'ifi loegi monegimafifi enali ka'ani lilago enali hapa hapa'ani foipana'ani huto hulago keke'i meli epelese mele'isi eba eba hite enoho fili'ahana yabe. ²⁹ Yanauba keta hu tegi huto ni'inaya, bo moneubafi moneuba Hu'mamofhi pana'amofitoga megesa hu emilina to mino hepito mu tifise'namofhi kaga'alo golahi lepe tepe hu'ehina nasanauba komopa'a le'mo fana to'ehina yamofhi ai bu goto fa'mene lolo huto nohilina bomofhi Hu'mau hena hu etalina ni'ibe? To lehe'mose afo'afu Sikalafu'i yamofhi le'mo laba hilina ya'ma bomofhi Hu'mau hena hu etalina ni'ibe lite lenekesa nekehelibe. Ai le'mo sibina hu'ehinana'a sipi huto to keta'a hiti lilina'mu yabe. ³⁰ Moneko'uba lili'na ka ma luto lu'ehina: *Foipana epilata nasana ya'ma nani foya'nimofhi mone kegi'a beletoga ni'ibe. Pa solatana ya'ma nani'ni pa salube*, luto lu'ehina. To mone hiti: *Sipi Bo ai yagapan'a enalitoga ka foya lito guna molo epalalube'mu nohibe*, luto lu'ehina bo ai hapa'a kehelilata nohune. ³¹ Yalo'i kana'a sipi yupahi minoba minoba huse bo Hu'mamofhi yanugu fololata nohuta ya'ma koli'a hiti nasana felana ni'ibe.

³² Lenali koyapa'i ana'ina lolo hite mine'ahanamofhi aku'i kehelilo. Kana'a ya'ma yupahi komopatinigu Hu'mamofhi fana meha'auba fi fana to lepelenogo keke'i luse'namofhi komopa'agu minete keta'a hiti foya lite amuya melete lite mine'ahana. ³³ To kana'a loemo lenali lenagabu gise'nauba lenugupisalo tilago bona'magihii enubulo enumu fili enama fili hite kalana'i molo lepalago lenali fa'mene mine'ahana. To kana mone'agu ya'ma lenigibo lenalalutinighi ana'ina ya suhi lolo nehi epalago hite molo emite keke'i li epele'ahana. ³⁴ Lenali lenigibo lenalalutinighi naga nonugu nehago enali kumu yabe lite komopatinigu ekafa'i ho'ehinamo ni'ibe. To asaga fe'nohatini bauna fite lilago ya'ma komopatinimofhi fe'nohi lamana'a amuya moloto minomo buse'namofhi molo'ohune lite kehelilete lenegelo bilata hi'ahanamo ni'ibe. ³⁵ To yatai ya'ma Hu'mamofitoga lenifita ilata nasana mehe'milo. Ya nasanauba minoto alisha'a mina'a sipi'a li huto hu lepalalina'mu yabe. ³⁶ Yana'mu lenali keta'a hiti'namofhi komopa'agu mino fulu hite minelenogo Hu'mau lilina malalina ka'a kehelite nehinogo ana'ina le'mo babahi huse'namofhi legeya'a lilabe. ³⁷ Ya hu'ehina'mu mono bukugu fayahi mone ma lite keye'ahanamo ni'ibe:
Kana'a hupamone ni'ibe.

Yamofhi su nehenogo
alube'mu nohinagihe.
Alibe lite li'ahanamo
ya'ma mino yatama mehuse
mele'isi nehetilina'mu yabe.

³⁸ Bona'ni lamana hi'ahanamagi
enali kehelie ule'ale hite minete
mino kosaba'i lilete minoba minoba hilabe.
To luga'amagi enali he'mite i behe hite
bilana'a ya'ma enali kumu kehelugo
laga'ni menebesilina'mu negelo mebilube.

³⁹ To lali amuya memolose kosele kasele'i hoto minaluta'a to i behe huto tafa kapomofhi nasana lolo mehiluta'mu yabe. Lali ya'ma kehelito amuya moloto lemehi emitio lubuto bilatanamofhi nasana ya'ma lilune.

¹ Keheli ule'ale husemofhi hapa'a ma luto ni'ibe. Ana'ina le'mo bati nohu letana yana'mugopa keheliya ito fifa ito minoto yanamofhi geba hulatana to bu mego'ehilutana'mu komopatitu le'mo pili koto lito nohilune. ² Mono bona'i koyapa'i minete ho tite hi'ahanamagi keheli ule'ale hite minelata hi'ahana'a yamofhi Hu'mau bu enagago laga hulata hu'ehina yabe.

³ Koyapa'i ya'ma Hu'mamofhi ka'alo metoga nasana kokulumagu nasana hiti bu golata nohuta nasana huto hu'ehinamo yamofhi bu megose suhi hinaguti huto hu'ehinamo ni'ibe, luto keheli ule'ale huto minototi keheliya ito keheli'ohune.

⁴ Ebeliu keheli ule'ale huse'na'a hiti amuya moloto ni'inalo Hu'mamofhi kuguhi koyo emi'ehinamofhi Hu'mau bu gago bati hu'ehina. Kenihi mone'na ya'ma bu go sibina hu'ehina. Keheli ule'ale huse'na ya'ma Hu'mau Ebelihi bu gago foipana'a meminago minoto kuguhi koyo emilago li'ehina yamofhi hapa 'a analoti li huto hu'ehina. To keheli ule'ale huto minana'mu luto lali kehelutogo Ebeliu fili'ehinaya sibigopa ka'a lu limilata nohibe luto kehelilune.

⁵ Inokiu ai keheli ule'ale hulata bo minago Hu'mau ai bu go bati huloto filise'na ya'ma aitoga huto mehilibe luto mino kosaba huse gufa hiti le'moto kokulumagu ti'ehina. Ya hu eto'ehina'mu ya'ma bona'magi ai kumu lite sa sa hite be mege'ahana. To meti'ehigo ai hapa'amu ya'ma Hu'mau Inokihi bu go laga hu'ehinamo ni'ibe lite mono bukugu fayahi keye'ahanamo ni'ibe. ⁶ Keheli ule'ale huse'nati meeminenogo nehinogoti Hu'mau bu goto fokehi melilibe. Hu'ma ai'a nohibe luto yamofhi keheli ule'ale huto to ai hapa'amu amuya melete sa sa hilana bona'magi ya'ma mina'a limilibe luto komopatitu keheliya ito ai maha'aluga buse'na ni'ibe.

⁷ To Noa ai keheli ule'ale huse'na'a hiti bo mino'ehina Hu'mau alahi lipoti molo emilago ekesa kehelito kohe toto ka'a ekesa lito lu emigo Noau ya'ma kagalo keheli amuya moloto yagapan'a hiti enubuto bito minalabe luto ya'ma luloto nagamilugu boti sipi'a lolo hu'ehina. Ya huloto Noau Hu'mamofitoga agoya hu emitio keheli ule'ale hilata yana'mu Hu'mau lamana bo nohane luto lu molo'ehina yauba ya'ma melugu bona'i foipana li'ahana'amagihi enifisa i'ehina suhi huto mino'ehibe.

⁸ Abalahau keheli ule'ale huse bo mino'ehina Hu'mau kehe ito ai me'i mone enali felisa fe'nohi minalibe luto kele'mo bati hilugi kai mekagati he'miloto mone kegi'a buto minalane luto kaga lu moloto lu emigo keheli emitio me'i magafi hiya'agafi lu'ehina ya'ma mekehelise fa'mene agoya hu emitio bu'ehina yabe. ⁹ Keheli ule'ale huse bo minana'mu luto me'i bu go molo eto'ehina yalo buto nehetiloto fa'mene minoto ka'i logo lili bo suhi huto yege nohi gito anagu koto mino'ehina. To Isaka to Yakopu etali hiti analo ya'ma Hu'mau lu molo epolo'ehina nasana'a lolo hite minete anamofhi gupisalo mine'aha'ina. ¹⁰ Abalahau ai keheli ule'ale huse'namofhi lapusa'a hiti nohi hepa'i mone minoba minoba huse'i ya'ma Hu'mau minalinamofhi nasana'a lolo hu moloto li huto hu'ehina yanasmuko geba huto mino'ehina.

¹¹ Selau ai namopa litana'i nohigo Abalahau ai keheli ule'ale hulata bo minoto oyafa loloto yagapan'a ketalina kana'a su hago amuya emigo yagapan'a hiti hu'ehina. Hu'mau ya'ma bulo lu emilago legeya'a huto hulata nohina bouba lu huto hibe luto keheli amuya moloto ya suhi lolo hu'ehina yabe. ¹² To yamofhi ya'ma bona'i monekoluguti pulu tilatanamofhi amuya'a su ho'ehinalo aitogati yagapan'a pulu ti'ahana enali kokulumatoga sonofi'i mineme bite ete samahi netina yanamofhi babeyafalo to hege nagami beleha'aga kehe'i ni'ina ya suhi huto bona'magita leka so su mehaluta Abalahahi tata'amagihi legegeto huto helite bi'ahana.

¹³ Bona'i ya hana'amagi keheli ule'ale hite minete filite bi'ahana'a enali Hu'mau lu molo'ehinamofhi ana'ina enele'mo keta mehuse'namofhi legeya'a ya'ma mele'isi meli'ahana, fa'mene foto'i ni'igo be gelete ka'a lite kehelite li pili kete mine'ahana. Ya hite minete, hapa'ani ma lite keheli'ahana: Lali fa'mene metoga minoto bonoho

bona to ka'i logo lili bona tegi huto nohune lite kehel'i'ahana. ¹⁴ Kaga'a ya'ma lite lilata nehana bona'magi koto hepa'ani mone li huto hilune'mu komopa'anitu kehelite mine'ahana yamofifi mino kosaba huse hepa'i huto hilina'a geba nehabe. ¹⁵ Ya hilete enali nohi hepa'ani to me'ani he'mi'ahana yana'mu eniginaga figo mone kehelite ya mehi'ahana. Yana'mu epesigo ni'itita i behe hite fa'mene atine. ¹⁶ Enali ya'ma nohi hepa'i lamana'a mone lilune'mu yabe lite ya nasana'muko geba hite kehel'i'ahana. Kokulumalugu yamofi kumuko kehelii amuya mele'ahana. Ya hu'ehina'mu enali Hu'ma ai kumu Hu'matiga yabe lite lago kehelito megesa hu meepilata nohibe. Ya'ma hena'mube? Ai'a nohi hepa'i mone li huto huto enele'mo nupa hu'ehina'mu yabe.

¹⁷ To Hu'mau Abalahahi fi taga hu etago kehelii ule'ale hulata bo nohibe luto Isakahli lepa ito kuguhi koyo emilube luto keheligo amuya molo'ehina. Ai'a yagapananamu Hu'mau lu molo eto'ehina kaga ya'ma li pili koto kehel'i'ehina bo nohinaya pana'a moneko'i ya'ma lepa ito kuguhi kayalube luto kehelii moneko hu'ehina. ¹⁸ To Hu'mau ka'a ma luto lu emi'ehina: *Isakatogati panana'a huto pulu tite bite minalana'mu yabe*. ¹⁹ Abalahau ai Isaka kumu ma luto kehel'i'ehina ni'ibe. Hu'mau ai Isakahli fililinaguti le'mo ho tilibe, luto yamofifi kehelii amuya moloto li'ehina bo to yamofifi fili'ehinaguti le'mo behe hu'ehina ya suhi lolo hibe luto keya'i molo etoto lu'ehina.

²⁰ Isakau ai kehelii ule'ale hulata bo mino'ehina'mu luto ana'ina alihii huto hili-namofifi ka'a Yakopuhi to Isauhi kaga lu moloto lu etimoto lusa gi etoto'ehina yabe.

²¹ Yakopu ya'ma kehelii ule'ale huse bo nohibe luto fililube'mu nohuto Yosefehe pana'a loemo lusa gi etoto'ehina. Ya huloto fatusalo lito ho tito Hu'mamofifi lipi emitto fokehi li'ehina.

²² Yosefeu ai kehelii ule'ale huse bo nohibe luto fililina kana'a tupa nohigo Isilaeli bona'i enali minete Iyipi metoga he'mite bilana'mu yabe luto kehelito ai'a felisa'amu kohe toto lu laga huto ma luto lu epi'ehina: Bilune'mu nehitemo ya'ma nani'ni felisa'ni hiti lite bilo.

²³ Moseu huto hulago ito'afugo afo'afugo ya'ma kehelii ule'ale hilata alobole neha'ibe lite yagapananatu'mu pana'i hetofanamo ni'ibe lite bu go laga hilete Iyipi bo Felo, gihiti bo ai lagaso pana'i asaga'i kele lilo, luto kaga moloto lina'mu yabe lite yamofifi etali etelesa meligo kehelii he'mi'aha'ina. Ya nehitte ikahi loebe monebe nobigo le'mo fala kite le'mo melete mine'aha'ina yabe.

²⁴ To Moseu kehelii ule'ale huto minoto hofa tago Felohi pa'amofifi pana'a yabe lite lilata nehago Moseu o'e luto ya'ma nani ai pana'a yatai menohube luto lu'ehina yabe.

²⁵ To foipana nasanamofifi laga'a hiti tupa kana mino laba huto meminose'namofifi ya'ma he'miloto Hu'mamofifi bona naga'a enali hiti keke luse'namofifi gupisa'alo nehago yalo ai hiti molo emitto kehelilube luto mino eto huto mino'ehina. ²⁶ Ya huloto Iyipi metogati mone fe'no hiti mina'a sipi ana'ina ya'ma lilina kanamofifi keheligo fa'menena lolo nohigo Hu'mau gulu ho letalibe luto lu molo eto'ehina bo, Mesia kumu yabe lite eniginaga fina'a gupisalo minalube luto yamofifi kehelii ule'ale huto legeya'a lolo hu'ehina. Yamofifi minomo tito mina'a huto hilina'a lilube luto ana kaga'mu kehelito li pili koto ya suhi hu'ehina.

²⁷ To Moseu ai kehelii ule'ale hu'ehina'mu yabe luto gihiti bo, Felohi ita bilata nohina'mu ya'ma lesa meligo kehelii he'mito Iyipi me'i ya'ma he'mi'ehina. He'miloto i behe huto aku'i analo mebulata nohuto Hu'mamofifi bu megolatanamofifi ai bu'atu bu go'ehina lolo higo aitoga buto i kolo'ehina yabe. ²⁸ To Moseu ai kehelii ule'ale hu'ehina'mu yabe luto ligo mone nose'na sipisipi yaga hete keye lete bauna lilata nohina'mu Pasa yabe lite ana yagamofifi golahi kasito luga luga lepe tepe hite mine'ahana ya'ma nose'na kana Moseu lu laga huto lu molo'ehina ka'a Isilaeli bona'magi kehelii'ahana. Enali yege pana'ani nehago enoho fililana agelouba bulenogo enoho su ho lalibe luto ligo enali ana golaha'atu nohi kasihi yafalo fele'ahana.

²⁹ Isilaeli bona'i enali keheli ule'ale hi'ahana'mu yabe lite hege nagami'mofhi gi'a golaha nagamilugu li hokolo hu epalago ya'ma me'i kuguta hinaga bi'ahana. To Iyipi bona'magi ete ya'ma ana hite bilune lite ana sepa ina kapogu nebago hege nagami'uba enele'mo iti kago supa ne'ahana.

³⁰ Isilaeli bona'magi keheli ule'ale hise bona'i nehabe lite ya'ma Yeliko hepato efaha gegisalo ya'ma fi bego bego hite tibite kana 7 yege yupahi su nohago sipi gegisa'ani limilibe lite nebago fululu poto ko'ehina yabe. ³¹ Kapogu mokolo a'i Lehapu ai keheli ule'ale hina'mu yabe lite bo loemale'i yata'a fateha'animofhi me'i be galu'ibe'mu fala kite bi'aha'ina. Lehapu ya'ma ana bole noha'agu etele'mo malago alihī Yeliko bona'i Hu'mamofhi ka'a pelesa ilata hi'ahanamagihī ya'ma Hu'mau enohoto Lehapuhi buto bi'ehina.

³² Ya hi'ahanaya ka luga'a henabe luto lu su halube? Gitioni to Balaka to Semosoni, to Yepata, Tebiti, Samueli to kaga loli'ali bona'i enali kumu ka lu su hoto liluna'a huto ni'itita lolito nobugo yatama hitine. ³³ Enali keheli ule'ale nehana bona'i asaga'i nehabe lite luga'amagi melugu bona'i asaga'nalogā enele'mete limite enebe ligi'ahana ya'ma enegekesa lise foya lite enele'mo fotoga hite Hu'mau mina'a epilube luto lu epolo'ehina yanamofhi legeya'a li'ahana. To luga'amagi lopi kalamagi henī letalabe lite ana kalamagihī enabagalo fi hekini le'ahana ya nehago, ³⁴ luga'amagi logo guluya mepofhi kenetufa'alo li sabago ketipa i'ehina. To luga'amagi lubamofhi gupisalo netite fateha'animagi emitatu keyete enoho fililune lana'a he'mi epelete bifa hi'ahana. Kenebe mebi'ahana'amagi aku'i ya'ma amuya mele'ahana. Luga'amagi lubagu amuya melete me'i luga'agati kala bo'ani enohobe logobe hi'ahana. ³⁵ Ana'i luga'amagi keheli ule'ale hina'mu yabe lite Hu'mau yagapana'ani fili'ahanagutī enele'mo ho tiloto aku'i ito'anigitoga enele'mo hepi'ehina.

To bona'i luga'amagi osahi enehete kalana'i mele epele'ahana ya'ma mono ka he'minogo lenubuto bilupihe lite kalana'i li epi'ahana aliha'aga lamana huse'nagu ho tilune lite kehelilete fateha'animagihi kaga keheli he'mite fili'ahana. ³⁶ Bona'i luga'amagihī fateha'animagi kiya hi epelete kalana'i mele epelete segi osatu enehe'ahana. To luga'amagi minago fateha'animagi enigito enayato naga'i gilete naga nonugu he'mi epele'ahana. ³⁷⁻³⁸ Luga'amagi enali efa kosatu enehe fili'ahana, to luga'amagi ya'ma enugufa hobe laga hibe hi'ahana. To luga'amagi ya'ma sopolotu enehete enoho fili'ahana. Luga'a enali keheli ule'ale hite minana'mu yabe lite enoho lifi he'migo enali ka metoga bite fa'mene fakasalo minete to kosagu yupa'i hite minete, mehi kapoluga to muli kapoluga kete humofa'na hite mine'ahana. Ya hite minete, i kolo bise gu'ani meni'igo sipisipimagihī mememagihī kalupa'a lite i kolo bite minete kau'namu filite minete, musufalo bona'i ya suhi hite minete to fateha'animagi enegene mane igo keke'i luse'namofhi gupisalo tite mine'ahana. Ya hi'ahana bona'i luga'a enali henana'aniloti melugu i hepite minenogo bati hilibe?

³⁹ Ya hana'amagi enali asaga'i keheli ule'ale hago Hu'mau bu enogo laga higo bati hu'ehina. Ya huloto aku'i Hu'mau hetofa nasana epilube luto ya'ma kaga lu molo'ehinamofhi legeya'a ana kanalo metoga mine'ahana'a enali ya'ma meli'ahana.

⁴⁰ Henabe luto meli'ahana? Hapa'a ma huto ni'ibe. Hu'mau ai lalitoga anal'ina be ligito ni'ina'a molo letalube luto lu kehelito mino'ehina yamofhi enali kohe tete bati hite minalana'a ya'asigo meni'ibe. Alihi ya'ma lali hiti buto mino hepito bebe senogo minaluta nasana ya'ma li huto hilabe luto lu epolo'ehinamo ni'ibe.

12

Hu'ma lali afotifu nohibe

¹ Keheli ule'ale huse'namofhi hapa'a li huto hi'ahana bona'i samahi tite sopopo suhi hite minete lele'mo bego bego hi'ahanamo ni'inagihe, yamofhi fifa ilata nehana

bona'magi hololu lilata nehanamagihu hapa'ani'mu kehelito minoto keta'a hiti nasana ya'ma gololo tito li he'milune. To foipanamofihu hapa'auba lugufalo naga'i gi'ehina hiti li toba hoto li he'milune. Ya hulototi kapo lelepi'ehina analo kosele'i melehenogo hololu luto fotogo huto bilunagihe. ² Ya nohutoti keheli ule'ale huse'nati'mu lele'mo kohe tolatana to yanamofihu legeya'a li huto hulata bo, Yesu ya'ma babeyafa'amofihu suhi huto minoto aigo'isi bu go bati huloto hololu luto buto minalune. Ai gelo bise'na ya'ma o nehetibe luto lu'ohunamo yamofihu keheliloto li pigi bise'na fela'amofihu gupisalo ti'ehina'mu keheligo fa'menena lolo higo malipu yafalo sipi keke'i lu'ehina. Ya huloto Hu'mau nohina sekele mamu'a hiti kefa hisalo yahi lamaga'aga tito mino'ehina yabe.

³ Foipa nasana lilata bona'i kegeiyo hite ita bi'ahana enali ya suhi hi emigo ai keheli he'mito amuya molo'ehina. Lenali ai kumu keheli emite kosele'i meleneheno. Komopatini hekini lo laligi ai'i li pili kalo. ⁴ Lenali foipanauba lenele'mo ho kalube'mu nohinogo amuya melete luba nehago lenugufatini laga hago golahi mele'isi mehu'ehibe. Mineme bite minelata nasana yamofihu mino'ehinamo ni'ibe. ⁵ To Hu'mau panana'ni yabe luto luloto amuyatini lito lenele'mo amuya moloto ka'a mone lu lepi'ehinamo ya'ma lenegekesu ho'ehifiye? Ya. Ka'a ma luto lu'ehina:

Pana'ni kai'i

Sipi Bouba kele'mo bati hilube luto

ka kemekinogomo

osahi kimilina'mu kehelitogo

sibina mehino.

To foipa nasana'mu ka kemekinogomo

komopaka hekini meleno.

⁶ Sipi Bo ai komopa'a epilata nohina bona'i

asaga'nalogha hima muhi fi epoloto

enele'mo bati hulata nohibe.

To ai yagapana'a lamana'a

enele'mo molo'ehina

silaga panana'amagihi segi osahi epito

enele'mo fotogo hulata nohibe.

⁷ Sipi Bouba osahi lepilenogomo kosele'i melenehenogo amuyatini gulu mefeno. Hu'mau bu gago ai panala'i pana'i lolo hinogo lenele'mo bati hilube'mu ya suhi lolo hu lepololata nohibe. To bo moneubafi moneuba pana'a osahi emit le'mo bebe salina'a huto ni'ifihe? Enele'mo bati hulatana ya'ma bonatoga silaga'i ya suhi hilata nehanabe. ⁸ To Hu'mau ai ana suhi huto yagapana'a silaga'i enele'mo bati hulata nohinabe, lenali'i ya'ma ya mehu lepelenogo minalana ya'ma panala'a pana'a lolo hite meminalana'mu yagi ya'ma kapolo a'mofihu pana'i yabe luto lu lepalalina'mu yabe. ⁹ To mone lilugi, metoga afotigi enali ya'ma segi osahi lahago lali kegeiyo mehuse enele'mo hofa toto agoya hu epi'ohutamo ni'ibe. To komopati afotifihu ya'ma ai maha'aga limito nohuto ya'ma bati hilube'mu nohibe. Ya hulototi mino hetofa hilinaga mino moloto minaluta'mu yabe. ¹⁰ Afotigi enali'ani enegekesa keheli'ahanalo ya'ma fuku kana tupa'asi nobigo osahi limite lele'mo fotogo hite minelata hi'ahanaya, Hu'mau ai'a ya'ma ana'ina legeya'a li huto hu limilibe luto to ai'a bebe sose'na ni'inalo ya'ma molo emilabe luto ya hu letalube'mu nohibe. ¹¹ Osahi limito lele'mo bati hulata nasana ya'ma huto hulenogomo kana'a kehelinogo laga menohigo keke'i luse'na'a hiti lolo hulata nohibe. To alih'a'aga ya'ma mino bati hulata'nagu minolata nohutamofihu legeya'a ya'ma i tili tele huto lalitoga fulunamofihu nasana huto hilina'mu yagi to hapati lamana'a lolo hulata nohibe.

Lipoti lu limi'ehina ka

¹² Ya hu'ehina'mu lenali komopatini haya kolo'ehina lenigi lenayahi kakite kalune'mu nehana ya suhi hite ate ate mehise amuya melete mineno. ¹³ Mono'mofifi kapogu bilune'mu nehitemo lenigi sibina hu'ehina'a mine'ahana sibina hu su ho laligi aku'i molo emilenogo bati huto ye kolenogo Hu'mamofifi kapogu le'mo fotogo hilet humofa'na hilo.

¹⁴ Lenali bona'i asaga'i enali hiti koguna ite minalune lite nelite to komopatini hepino go mino eto hite minalune litemo amuya malalo. Komopa'ani kolo tago nehilana'amagi enali Sipi Bomofifi be megalana'mu yabe. ¹⁵ Lenalitogati bo mone Hu'mamofifi lehe'mose'na li he'mito i behe huto bu laligi kaba hite minalo. Ya nehitte komopatinigu ekesa'namofifi foipana moneuba leneme'na leneme'na bito lulata nohina ya suhi huto komopatinimo fihi ekesa'nauba sipi hulenogo bona'i yege yege'magihi komopa'ani haya kolo laligi kaba hi epelelete minalo. ¹⁶ Ya nehitte lenalitogati moneubafi moneuba Isau bu'ehina kapolo mone mebilibe. Mokolo bona'i enali mino eto hite meminalata to metoga bona'i mone'amagi mono kagaloga mege'i memalalata ya suhi huto meminalune lite kaba hu bati hilo. Ya'ma Isau ai moneko nose'namu yabe luto ema'aga yege'a nohinalo alihi huto hu emilina felisa fe'nohi yama he'mi'ehinamo ni'ibe. ¹⁷ Lenali ai hapa'a akehelihahabe. Ai alihi afo'afitogati lusa gise'na lilube luto noligo afo'afu o'e lu etago ana'ina lolo hu'ehinamofifi hen a huto su halibe luto kehelito ya'ma sibina hu'ehinamofi kumu komopa'a i behe huto ana lusa kapolo sa sa huloto aku meni'igo yibi hafili huto mino'ehinamo ni'ibe.

¹⁸ Koyapa'i Isilaeli bona'i le'mo ya suhi hite Sainai kosalo li gehe lilata nehana beleha'aga ana suhi hite meabe. To fi'mo moneuba analo sipi logo loto guluya meha'agu ya'ma to sinihi metepu ginagu to yasi linagu yamofifi komopa'agu bu mefele'ahanamo ni'ibe. ¹⁹ Lenali Sainai kosaguti pikuli fi'ahana to nogo sipi mone molo'ehina mekeheli'ahana ni'ibe. Keheli'ahanamagi ya'ma ka'a mone'a hiti mekeheli lune lite buka buka tite amuya melete mine'ahanamo ni'ibe. ²⁰ Ya'ma nogouba ma luto lu laga huto lu epi'ehinamo ya'ma keheligo keta epesi'ehina: *Bona'i luga'a enali enayatu kosalo bako nehinogomo lenaliefa kosatu enoho fililabe. To yagamagi asaga'i ana suhi hite lolo hi epalalabe.* ²¹ Ana nasana ya'ma koli huse'na'a hiti sipi huto nohigo Moseu ya'ma bu goloto: *Nani yanamofi kumu nelesa'ni noligo afoya foya noube*, luto lu'ehina yabe.

²² Lenali kosa ya legi huto ni'igopa, lenali Yiona kosagu bite mehi mino lito minolata bo, Hu'mau ai nohi hepa'aga kokulumalugu Yelusale hepa tegi huto ni'ina hepato ime ime neheti'ahabe. Ya nehitte agelo leka sete leka so su mehose suhi hite samahi tite nehana, ²³ to ai yagapana'a lamana'a enigi'ani kokulumalugu koyo molo'ehina'a enali enegelo bite li nupa hite minanalo bu neheti'ahabe. Ya nehitte asaga bona'i hapa'animu foipana'animu guna molo epalalina bo, Hu'mau nohinalo ime ime neheti'ahana. To lamana hite mine'ahana bona'i buto i segito minolata'nagu enele'mo molo'ehina'a enali suhi hite molo emi'ahanamo ni'ibe. ²⁴ To lu mu tifise'namofifi ka'a kosabal'i li huto huloto folagahatigu nohina bo, Yesutoga abu neheti'ahabe. To koyapa'i Ebelihi golaha'auba ya'ma meluguti Ebeliu ho fili'ehinamofifi foipana'mu pa salibe luto lu'ehina. Ya huto ni'igopa, Yesuhi ai'a golaha'auba fepa kopa i'ehina yanauba lelito tito ana'ina legeya'amu fifa ito kehe ilata nohina yalo bu neheti'ahabe.

²⁵ Lenali ka'a lu lepilata nohina ya'ma keheli mehe'mise kaba hite minalo. Koyapa'i Moseu ya'ma metoga minoto Hu'mamofifi ka'a mone lu epigo ka futu'a yabe lite he'mi ete'ahana bona'i enalitoga ana'ina enoho fililabe noligo koli'a hiti huto hu epi'ehinamo ni'ibe. Ya hu'ehinago yatai ya'ma kokulumagu minoto ka'a lipoti lu nolimina bo ai ya'ma lemegesa hu emitoti hena hena hinogoti lemehi mebinogo minalune? ²⁶ Koyapa'i nogo'a ya'ma Moseu mino'ehina kana'agu me'i mopo mopo hu'ehina. Ya hulago nogo'a mone yatai lubutilo ma luto lu nolimibe: *Nani minoto*

me'i ya'ma aku'i le'mo mopo hiluna'mu yabe. To ya nohinogo kokuluma hiti ya'ma moneko kumu le'mo mopo hiluna'mu yabe, luto Hu'mau lu'ehina. ²⁷ Ya'ma *aku'i le'mo mopo hiluna'mu yabeluto lu'ehina yamofifi ana'ina li huto hu'ehina ya'ma le'mo mopo huloto le'mo gehe lilube luto lu'ehina*. Le'mo bati hulenogo ule'ale huse'nalo lemehi emitō minolata'na mopo mehilina nasana ya'ma huto huloto mino lito buto minalina'mu yabe.

²⁸ Ya hilinagi lali Hu'mamofifi kapo'a lilune'mu nohutamofi kumu mopo mehilina minoba minoba nasana lalitoga minalibe. Yana'mu lali Hu'mamofifi fokehi halutagihe. Ya huloto bita nohina'alo mege'i moloto aitoga legelo lagalo bito amuya'a hiti legeso huto agoya hu emino. Ya nohinogo ai'a kehelito bu go laga hinogo bati hulenogo agoya hu emitō minalune. ²⁹ Ya'ma hena'mube? Hu'ma, afotifu yabe. Ai'a ya huto lo su holata logo'a hiti nohina bo, ai'a nohibe.

13

Hetofana lolo huto nehinogo Hu'mau gelo bilinamofifi ka'a

¹ Mono kagu gona'a go'afifi komopatini ai eminogo ai eminogo hilata nehanamofifi ya'ma lenalitoga su meheno. ² To ka'i logo lili bona'i enebe tigite nohatiniluga enele'mo malalune lite kosele'i meleneheno. Luga'amagi enali bonoho bona'i atilo lite enele'me mele'ehite agelo nehana'muya enali mekeheli'ahana. ³ Lenigibo lenagabo, mono kumu yabe lite lalutimagihi naga nonugu enele'mo mele'ahana'a enali kumu kehelite ana naga nonugu lali minaluta suhi hite nehabe lite kehelite lenekesu meheno. Ya nehite luga'a enele'mo sibina sabana hi epele'ahana'a enali kumu keke'i luse'namofifi komopa'agu neminana'a ya'ma lenali ana hite keke'i luse'na'ani lenugupisalo suhi huto ti'ehina'a kehelite enali kumu lenekesu meheno.

⁴ Bo albole nemina'ina asaga'i ya'ma legeya'amofifi nasana'mu kehelie milabe. Bo albole male'i lolo neha'ina suhi lite li sibi mehilo. Mokolo'na to ate ate lite humofa'na nehana bona'i enali'i Hu'mau foipana'animofifi nona'a molo epalalina'mu yabe.

⁵ Lenali komopatini yogo fe'notoga mebino. Ana'inatini li'ahana legegeto yana'mu babahi hite le'mo fulu hilenogo bati hite minalo. Hu'mau ai'a ma luto lu'ehina: *Nani mone mehe'mi lepalaluna'mu yabe. To nani lenalitogati mone bufa mehiluna'mu yabe.*

⁶ Ya luto lu'ehina yana'mu lali amuya lilototi mono bukugu fayahi keye'ahana kaga ma luto litutagi:

Sipi Bouba ai nele'mo bati hulata
nehe'mose bo nohinagihe.

Nani ana'ina yana'mu

koli mehiluna'mu yabe.

Bona'i enali hena hite

nele'mo sibina hilabe?

Yanamofifi nelesa melilina'mu yabe.

⁷ Yata'a kaba botini Hu'mamofifi ka'a lu lepilata hi'ahana enali kumu beto hite minalabe. Ya nehite mono'mofifi kapo'alo nebite fili'ahana'a enali enigiyaka'a bu goya ite minete enalitoga enemege'i melete kehelie ule'ale hise'namofifi komopa'agu ya hite minelete lenekesa kehelilo. ⁸ Yesu Kilisitou ai'a koyapa'i kohe toto mino'ehina to yatai hiti minoto ana suhi lolo huto mino lito buto minalina'mu yabe. ⁹ To fato fato'namofifi kosaba kaga nelite li lenelepinogomo kehelite kaba hu bati hilo. Ana kagauba lamana kapo i pebisate hete nebinogomo enemege'i memalalo. Hu'mau lenehe'mose'nauba komopatini le'mo hetofa hu lepelenogo ya'ma bebe salube'mu nohibe. Nose'na nolatanamofifi mo silatanamofifi lu laga hi'ahana ka yanauba mone lele'mo bati mehilina'mu yabe. Yamofifi kapo'alo bi'ahanamagih legeya'a mone li huto mehi'ahanamo ni'ibe.

¹⁰ Mamufa gilata hitalo mele'ahana nose'na ya'ma Yuta bona'magihi bebe sose go nonugu Hu'mamofahi agoya hi emilata nehana bona'i enali nalabe luto kehelih meepi'ehina yabe. ¹¹ Lenali akehelih'ahabe. Mamufa gilata bomagihi kaba bo'aniuba meme yaga bulumaka yaga hoto ho gilito golaha'a ya'ma foipa nasanamofahi kolo tanana'ani nokala hu epololata mono nohi bebe sose nonugu lelito tilago ana yagamagihi gufa'ani bihu gegisaguti nosipetoga lelite limite logogu ge epelelata nehabe. ¹² To Yesu ana huto ai'a golaha'atu foipa bona'magita komopati nokala hu epalalube luto bihu gegisaguti nosipetoga hago fili'ehina yabe. ¹³ Ya hu'ehina'mu lali ana huto Yuta bona'magihi koyapa'i mono gegisaguti nosipetoga aitoga limite gupisalo gili hite kiya hi'ahana nasana ana suhi huto lugupisalo tinogo kofilune. ¹⁴ Ya luto nekehelito ya hilune. Minoba minoba hepa'i mone maga lalitoga meni'igi fa'mene minoto hepa'i huto hilina'a yamofahi ya'ma komopatiuba geba hulata nohibe. ¹⁵ Ya'mu asaga yupahi lali Yesuhi gi'a le'mo saga huto labagaguti Hu'mamofitoga molo emitio fokehi hoto minaluta nasanauba lali mamufa gi emilutana lolo hinogo Yesuhi lu eminogo Hu'mamofahi lepilibi. ¹⁶ Hetofa foya lilatana agoyana hiti to fe'nohi guna ite epilune lite lengekesa kehelite minalo. Hu'mau ai'a yanamofahi kehelito bu go laga nohigo mamufa gi emilata nasana suhi huto legeya'a lolo hulata nohibe.

¹⁷ Kaba botinimagihi ka'ani kehelite agoya hu epite enali enigi'aluga limite minalo. Enali ya'ma lenemehatinimofahi nasana'mu kehelite babeyafalo kaba hi lepelete le'mo fu lite neminate enabasu mebilata nehabe. Ya'ma foya'animofahi hapa'amu alihii kanalo ya'ma foya lilatana Hu'mamofahi buko li huto hilana'mu yabe. Ya hu'ehina'mu foya'ani komopa'a le'mo bati hite lilabe linogomo agoya hi epelete ya suhi ma suhi li epalalo. To lenali pelesa ilenogomo enali keke'i nelite foya lilabe. Ya hinogo ya'ma lenele'mo bati hilina nasana lenalitoga huto mehilina'mu yabe.

¹⁸ Lenali lali kumu yabe lite Hu'mamofitoga kaga lite minalo. Lali eto huloto legekesa kehelise komopatigu bati higo keta huse'na meni'igo keheliya ito asaga yupahi eto huloto lito moloto hilune luto amuya mololata nohune. ¹⁹ Lenali Hu'mamofahi nani kumu loka halo, ya luto buka notube. Aitoga ka lu emilana nele'mo bati hulenogo ai hupamone kana nele'mo behe hinogo lenalitoga mele'isi bilube luto lu nolepube.

Hu'mau lusa gi lepalalibe luto lu'ehina ka'a

²⁰ Fulu husemofahi afo'afu, Hu'mau ai Sipi Boti Yesu ai'a golaha'atu lele'mo bati huto ule'ale hu letoto minolatana ya'ma minoba minoba mu tifise'namofahi ka'a li huto hina'mu yabe luto sipisipi yagamagihi kaba bo'ani lolo hu'ehina bo fili'ehinaguti le'mo ho tito ho lifi'ehina bo nohigi, ²¹ ai'a ya'ma nasana lamana'a fato fato'mofahi li huto hu lepito lenele'mo babahi hulenogo ai lilina'a malalina'a keheliya ilabe luto nolube. Ya nehinogo ai'a kehelinogo bu go laga huse nasana Yesu Kilisitohi amuya'auba komopatinigu mineno. To ai fana mehena'a huto hilenogo foke ka lelite binogo mino lito buto minalinamo ni'ibe. Lama'naka.

Ka'a anasi su halibe

²² Nigibo nalalu'nigita, nani kaga mone lu lepi'ohuna'a yatama meni'ibe. Lenali lengekesa lito lufusatini li hetofa hilina ka'a ya'ma lu nolepugi lenekesa li hokolo hite kehelite minalo. ²³ To lu lepilugi kehelilo. Lalalutifihi Timoti naga nonuguti gulu he ete'ahago ai mele'isi oto nanitoga nehetinogomo le'moto binogo ma'asi lenalitoga bilube'mu ai hiti bu lenagaluu'ibe, luto nolube.

²⁴ Kaba botinimagihi hiti to Hu'mamofahi bona'a asaga'magihi nehafehe luto'ni keke'i nolu lepolonagihe luto nolunagi lu epilo. Itali metogati lenalalutinigi enali hiti nehafehe lite keke'i neli epalago lu nolepube.

²⁵ Hu'mau lehe'mose'na yauba lenalitoga minomo buto mineno.

YEMESI

Ai koyoto epi'ehina fayahi

¹ Nani Yemesita Hu'mamofihu koko pana'a to Sipi Bo Yesu Kilisitohi pana'amofita nani'ni fayahi nokoyobe. Lenali Isilaeli bona'magihi naga'i nayahi luga luga su hoto nigigusaga loemo leke ho malago tili tele hite bi'ahana bonatogati Yesuhi naga'a lolo hi'ahanamagihi keke'i lu epoloto ya'ma fayahi nokoyobe.

Keheli ule'ale huse'namu to lugufa le'mo ho metise'na

²⁻³ Nigibo nagabose, kalana'i nemele lepelenogomo yamofihu enim'i melenogo lenali ule'a'ale hite keheli'ahanamofihu hapa'a huto hilibe lite keheli'ehite keheli sibina mehise lenegelo bite minalo. Lenali mono kagu amuya malalabe lite kalana'i mele lepalalana nasana yamagilenele'mo bati hilune'mu nehabe. ⁴ Kalana'i nemele lepelenogomo fulu hite ule'ale hite minalana yamofihu komopatinigu mone sibina mehise bati hinogo mino lite bite minalana'mu yabe. ⁵ Lenalitogati bo moneuba keheliya ise'na'amu sa sa hulotomo Hu'mamofitoga loka henogo emilube'mu nohibe. Hu'mau ya'ma bona'i asaga'i enele'mo hetofa huto nohina bouba ka meepekise ana'ina kehelise'na sipi huto epilata nohibe. ⁶ Ana'ina lilufi melilufi luto ekesa loe lae mekehelise keheli monekoto moloto Hu'mamofitoga lino. Ekesa loe kehelilina bona'i yamofihu yasi lito hege nagami i bili fu ilata nohina ya suhi huto minalina'mu yabe. ⁷⁻⁸ Bona'i ya hana'amagi bego bego hite humofa'na bilata nehanaya ana'ina Sipi Bomofitogati mone melilana'mu yabe.

Yogo fe'noha'a hiti muhi ni'ina bo

⁹ Muhi meni'ina bona'i lenali'i Hu'mau lenele'mo bati hulata nohina'mu yamofihu legegelo bite minalo. ¹⁰ To yogo fe'nohatini hiti bona'i lenali fe'no kumu mekehel'i'ahana yana'mu lenegelo bite minalo. Fe'noho bona'magi kifina haya'a uya'i loto i helili huto limo noina suhi hite limo ilana'mu yabe. ¹¹ Yegeuba tito nolenogo kifina haya'a i pigilina'mu yabe. Uya'i loto limo ilenogo okaba'a sekuya bito fenene hilina'mu yabe. Ana hite, fe'noha'ani hiti bona'i to foya'aniga nebite haya kalalana'mu yabe.

Kalana'i molo epolose'na to fi taga huse'na

¹² Kalana'i nemele lepelenogomo fili tegi hite meminalana'a yamagi enegelo bite minalana'mu yabe. Fi taga hi epelenogomo su nehenogo yamofihu Hu'mamofitoga komopa'ani emite minalana bona'i epilube luto lu molo'ehina nasana yamofihu babeyafa'a minoba minoba huse'na liluta'mu yabe. ¹³ Fi taga nehi lepelenogo yamofihu Hu'mau fi taga nohu letafi lite melilo. Bo moneubafi nasana moneubafi foipa nasanauba Hu'mamofihu fi taga mehu etalube'mu nohibe. To nasana foipana mone kumu Hu'mau fi taga hu etalina'a meni'ibe. ¹⁴ Fi taga hu epolose'nauba ya'ma bomofihu ipagu foipa laga besina kauba kafa kelefuhilata nehana suhi huto fi taga hu epololata nohibe. ¹⁵ Foipa laga'nauba panamu'i ito ketalina gi'a foipana yabe. Foipanauba panamu'i ito ketenogo pulu tilina gi'a filise'na yabe lilune.

¹⁶ Komopa'ni nolepuna nalalu'nigita, haya mekalalo. Fi taga hu epololata nasana ya'ma Hu'mamofitogati meni'ibe. ¹⁷ Asaga nasana bati huto lele'mo lamana hulata nasana lamana'a yamofihu Hu'mamofitogati ni'ibe. Afotifu Hu'mau ai kokulumagu fi fana tolata nasana asaga'i sonofi'i hiti ikahi hiti yege hiti enele'mo huto hu'ehina bouba hetofa nasana limilata nohina yabe. Ana huto ana'ina li gelehe galaha hilata nehanaya Hu'mau anamofihu suhi menohibe. ¹⁸ Lali Hu'mamofihu yagapanamagita

yata'a hapi fito lolo hilune luto Hu'mau ekesa kehel'i'ehinalo ai kaga'alo kehel'i amuya melenogo lemehati kosaba'i limi'ehibe.

Hu'mamofihu ka'a kehelite mege'i malalo

¹⁹ Komopa'ni nolepuna nalalu'nigita, lenali ya'ma kaga'ni kehelilo. Lenali Hu'mamofihu ka'a mele'isi nekehelite fulu hite kaga lite lenita bilina nasana'mu kaga mele'isi melilo. ²⁰ Lenita bise'na yauba Hu'mamofihu gobisalo mino lamana hilune luto ana'ina lolo huto moloto nohiluta nasanauba mone li huto mehilina'mu yabe. ²¹ Komopati filise'na to foipa nasana lilata'na yamofihu asaga'i he'mite Hu'mamofihu kaga'a komopatinigu molo'ehinamofihu li pili kete lilo. Hu'mamofihu kaga'auba lenubuto bilina nasana ni'ibe. Aimo agoya hi emilo.

²² Hu'mamofihu kaga'a ya'ma kehel'iya ilo. Fa'mene kehelite alih*i* he'milana yamofihu haya kalalana'mu yabe. Kaga'a kehelilete mege'i malalo. ²³ Bona'i luga'amagi ya'ma Hu'mamofihu ka'a enegekesa fa'mene kehelite kehel'iya meilana yamofihu gapo gapolugu enokaba enabaga bu galata nehana ya suhi huto ni'ibe. ²⁴ Enubulo bu gelete bite mele'isi okaba'animofihu hapa'a enegekesu holata nehana suhi huto ni'ibe. ²⁵ Bona'i luga'amagi Hu'mau keya ka lu'ehina lama'naka lite enehe'mo'ehina kagamofihu Hu'mamofihu hapa'amu sa sa helite nebinogo enegekesu mehenogo kehel'iya ite minalana ya'ma Hu'mau lusa gi epelenogo enegelo bite minalune'mu nehabe.

²⁶ Luga'amagi enali Hu'mamofihu amuya'a kehelito nominone lite lilana'a ya bona'magi enabaga'ani kaba mehilana yamofihu bona'i ya'amagi mono ka nolupihe lite faga heletuya'a lilune'mu nehabe. ²⁷ Megusa yagapan'a'i to keto ana'i ete keta noepesinogo enele'mo bati hiluta to metoga bona'magi enipakafa hose'nauba lele'mo sibina hu laligi luto kaba huto minaluta ya'ma Hu'mamofihu amuya'amu kehelito lusi mono kagalugu minaluta nasana hiti Hu'mamofihu bulo mino fe luto lama'naka, minalube'mu nohibe.

2

Bona'i fato fato'mofihu ka'a

¹ Nalalu'nigitabe, lenali fana meha'a hiti bo, Sipi Bo Yesu Kilisitou kumu akeheli amuya mele'ahanamo ni'ibe. Bona'i luga'amu keke boke neli epelete bona'i luga'amu bu enogo he'milata nehana neminana yamofihu hena'mu ya suhi hilata nehabe? Ya suhi mehilo. ² Bo moneuba fayaha'a gukete hekoloto yaha'aga ya'ma goli efatu lolo hi'ahana folotahi bito lenali sipi mono nonugu netinogo to bo mone salafa'a ai tafa gukete hekoloto tilina ya'ma, ³ lenali gukete hetofa'a hekolo'ehilina bomofihu bu gelete foke ka nelite sipi lamana'alo le'me nemelete salafa'amofihu ya'ma kai umaga buto ho tiloto minobo lite lilafiyhe? To meto fa'mene minobo lite li emilafiye? ⁴ Lenali ya hite bona'magita guna melete enele'mo fato fato nehite lenegekesa foipa'a kehelite bona'i enele'mo sibina hilata nehabe.

⁵ Nemehi nolepuna nalalu'nigita, ya'ma kaga kehelilo. Salafa'a bona'i nehabe lite nelite lilata nehana bona'i mone ya'ma Hu'mau enele'mo eto higo Hu'mamofihu gobisalo ya'ma fe'noha'ani hiti bona'i lolo hite nehabe. Ya nehago Hu'mamofitoga komopa'ani melete neminana bona'i ya'ma lu epolo'ehina suhi huto ai kapo'alo enele'mo hetofa hilina'mu yabe. To enali kehelise'na'ani aitoga ule'ale hiti le'mo sipi hilina'mu yabe. ⁶ Lenali salafa'amagi bu enogo he'milata nehanagi. To hiya huse bona'magi lenele'mo sibina hite ka foyagu lenele'me melelata nehabe? Enali fe'noha'ani hiti bona'magi yabe. ⁷ To lenigi'a liyafa hu'ehinana enali fe'noha'ani hiti bona'magi li sibina sabana nehabe.

⁸ To ya'mu mono bukugu Hu'mau keya ka lu'ehina kaguti amuya ka mone ma luto ni'ibe: *Kaika'mu kehelilata nohata ya suhi huto kalalukagi kumu kehelito kaba*

hu epoloto komopaka epibo, luto lu'ehinamo ni'ibe. Lenali ana keya ka lu'ehina ka'a keheliya ilana ya'ma ana'ina lamana'a lilana ni'inaya. ⁹ To lenali bona'a mone'amagihi enofokehi hete enele'mo bati nehite bona'i mone'amagihi bu enogo he'milana nehite yamofiji foipana'a lilana'a huto ni'inaya Hu'mau ya'ma keya ka lu'ehina ka'a akeheli he'mi'ahabe luto ka foyagu lenele'mo melalina'mu yabe. ¹⁰ Bo moneuba Hu'mau keya ka lu'ehina ka'a keheli su hoto nekehelito moneko'isi he'milina yauba keya ka asaga'i pelesa neibe. ¹¹ Hu'mau yama: *A'i gumina mefalalo* luto lu'ehina to ai mone hiti: *Bona'i enoho mefiloluto molo'ehina*. Lenali a'i gumina mefolose bona'i enoho fililana yamofiji Hu'mau keya ka lu'ehina ya'ma pelesa neibe. ¹² Hu'mau lu laga huto lu'ehina kagauba lele'mo bati huto lubuto bi'ehina ka'a keheliya ilana'a hiti keheli he'milana'a hiti lele'mo nupa huto loko hu letalube'mu nohibe. Ya hu'ehina'mu kaga kehelite ana'ina nelite noluna kaga'mu kehelite minalo. ¹³ Bo mone'maka kai kiginaga mefinogo bona'i enele'mo bati mehilata ya'ma Hu'mau ana huto ginaga mefinogo enele'mo bati mehinogo ana bomofiji ka foya li etalune'mu nehabe. Kiginaga finogo keke'i luto enele'mo bati hilata bona'i ya'ma Hu'mau ana suhi huto ginaga finogo enele'mo bati hilube'mu nohibe. To ginaga fise nasanauba ka foya lilatanamofiji be ligilina'mu yabe.

Keheli amuya mololata nasana lamana'a ni'ibe.

¹⁴ Nalalu'nigitabe. Bo moneuba nani Yesu kumu keheli amuya molo'ohube luto lilina ai ya'ma mono ka lamana'a mone mege'i memelenogo sapuya'a lolo hilube'mu nohibe. Ya huloto keheli amuya moloto bilina ya'ma Hu'mau buto bilifihe? Bati mehu'ehina. ¹⁵ Bo moneubafi a'i mone'ifi silaga gukete'mufi nose'namu sa sa nehinogo, ¹⁶ lenalitogati moneuba ma luto lu epilina: Nalalu'nigitabe. Nehafihe? Bati hite minalo. To mukoho'a hiti lenumu hinogo minalo luto lu epilinaya enehe'moto enubuto mebilina yamofiji futu'a lilina'mu yabe. ¹⁷ Bona'i luga'amagi enali keheli amuya melete mono ka legeya'a mone melilana ya'ma Hu'mamofi kumu keheli amuya malalana'a pata si'ehinamo ni'ibe.

¹⁸ Bo moneuba noluna ka o'e a'e nolinogomo ma luto lu emilunamo ni'ibe: Kai ya'ma keheli amuya molo'ahataya nani ya'ma mono ka legeya'a lilata nohubo. Mono legeya'a menelepise keheli amuya mololata hu'ahata'asigo nelepilata yamofiji nani mono ka legeya'a lilata nohuna ya'ma kelepinogo'ni keheli amuya nomolonamofiji hapa'a fa'mene kehelilane luto lilube'mu nohubo. ¹⁹ Lenali ya'ma afotifu, Hu'ma moneko'isi nohibe lite lilata nehanafiy'e? Bati huto ya'ma ka legeya'a nelanaya foipa felemagi ana hite kehelilite sipi enelesa ligo topa hete nehabe. ²⁰ Lenali ka keheli sibina hise naga'ise. Lenali kumu nolube. Bona'i luga'amagi keheliya ilana mono kamofiji legeya'a mone melilana ya'ma keheliya ise'na'ani pata si'ehibe luto nolube. ²¹ Tatatifihi Abalahau ai kumu lilugi keheli'ehilo. Hu'mau aimo henabe luto le'mo bati hu'ehibe? Mono ka keheli'ehinamofi kumu yabe luto le'mo bati hu'ehifiye? O'e. Ai Hu'mamofiji ka'a kehelito agoya hu emi'ehina'mu yabe luto le'mo bati hu'ehina. Abalahau ya'ma Hu'mau lu emi'ehina ka'a mege'i moloto pana'a Isakaha kuguhi koyo emilube'mu nohigo Hu'mau keheliloto le'mo lamana hu'ehina kaga ya'ma keheli'ahabe. ²² Ya hu'ehina ai keheli amuya molo lito buto mono ka legeya'a lito buto mono ka lamana'a lu'ehina yamofiji kehelito mino amuya moloto keheli su ho'ehinamofiji keheli'ahabe. ²³ To mono ka bukugu ka mone ma luto ni'ibe: *Abalahau ai Hu'mamofitoga agoya hu'ehina'mu yabe luto Hu'mau keheli emigo foipana'a meni'igo mino'ehinamo ni'ibe*, luto lu'ehina. Hu'mau ai: *Nibita hina nalalu'nifu nohibe*, luto lulata nohibe. Abalahau ya'ma ana kagagu buto amuya molo'ehina yabe. ²⁴ Kehelito amuya molose'natimu'i ya'ma keheliloto Hu'ma ai'a bulo fotogo hite nehabe luto

melilune. Keheli amuya molo'ohutoti mono ka legeya'a liluta'mu keheliloto ai bulo bati hite nehabe luto lilune'mu nohune. Yamofiji akeheli'ahabe.

²⁵ To ana suhi huto koyapa'i ya'ma kapolo a'i, Lehapu ai Hu'mamofi kumu yabe luto kaga mege'i molo'ehinalo Hu'mau nubulo bati a'i nohibe luto lu'ehina. Yosuagi to bona'amagi gelehe hite me'i kosaba'i bu galabe luto enoho lifinogo Lehapu nohinaga elago ai'a Hu'mamofihi naga'i nehabe luto enele'mo nonugu moloto bona'magi bu enegete enehe lalabe luto fato kapogu enoho lifi malago bi'ahana yabe. ²⁶ To bo mone'mofihi gufa'a komopa'agu meha'a meni'igo fili'ehibe luto lilune. Ana huto bo moneuba keheli amuya malalinaya mono ka legeya'a melilina yamofiji keheli amuya molose'na'a asu ho'ehibe luto lilune.

3

Kenetufatimofiji hapa'a

¹ Nalalu'nigitabe. Lenalitogati bona'i babu lite ka lu enelepise bo lolo mehino. Hena'mube? Lali tisa foyalo bo ya'ma alihī kanagu lalitoga ka foya hofa talina'mu yabe, luto a'nokehelune. ² Lali asaga'i sibina hulata nohune. Luga'amagi enali kagagu sibina mehilana ana bona'i lusiga bati hite mineme bite minalana'mu yabe. Enabaga'ani kaba hilana yamagi enugufalo ana'ina asaga'i fa'mene kaba hilanamo ni'ibe. ³ Hosi yagamagihi enugufa li gelehe hite bilune'mu enabaga komopa'agu mone aeoniloti lolo hite mele epelete kefe hi'ahago kaga kehelilata nehabe. ⁴ To ana huto hege nagamilugu boti ana'ina sipi ni'inaya to yasi sipi'nauba fitu fo lito lelito to bulata nohinaya lito olata bousha'atu siti'a molose'na'alo le'mo bati huto melenogo li miyaga maga huto bilina'mu yabe. ⁵ Ana suhi huto kenetufati ya'ma ana'ina nesi'asi ni'inaya ana'ina nesi nesi huto liluta'a mehune luto le'mo napa napa hulata nohibe.

Logo lo tunufa'a lagaso'a yauba i kulu tiloto fi'i loto kifi legeya'a asaga'i lo su holata nohibe. ⁶ Ana huto kenetufati ya'ma logo legi huto ni'ibe, lugufamofiji nasanaguti ya'ma metoga nasana foipana asaga'nalogia nogosuhi ni'ibe. Kenetufatiuba lugufa komopati li sibina hu su holatanamo ni'ibe. Logo lo tunufa'uba i kulu tito yafa legeya'a kifi lo su ho'ehinamo ni'ina, ya suhi huto logo hepauluguti metoga bona'i asaga'nalogia kenetufati li gelehe galaha hago kagati lu sibina huto analoti luto moloto nohuta nasana ya'ma sibina holito nobibe. ⁷⁻⁸ Yaga nose'na to yafalugu kafa'nama to osifa'i to nagamilugu faya'i fato fato'mofihi silaga'i enele'mo melete enegekesa li'ehilinamo ni'ibe. To enele'mo melete enegekesa li'ahanaya kenetufati ya'ma bo moneuba ekesa melilube'mu nohibe. Kenetufatiuba ya'ma ana'ina sibina'a le'mo gelehe galaha huto fa'mene mone minalina'a mehibe. Kenetufati ya'ma nasana foipa nalisa'a fililata nasana ni'ibe. ⁹ Kenetufatiuba ya'ma Sipi Bo afotifihi fokehi holata nohune. To Hu'mau ai'asi suhi huto enele'mo huto hu'ehina bona'i ya'ma kenetufatitu huli ka epekilata gumi'i molo enoholata nohune. ¹⁰ Ana kenetufati monekotu enofokehi lilata nohune. To li gelehe huto huli ka lu epololata nohune. Nalalu'nigita, ya'ma laga mehina suhi ni'ibe. ¹¹ Nagami'i ipi opohi monekoluguti ya'ma nolata nagami'i hiti to ekesa nagami'i hiti limilata nohifihe? O'e, bati mehu'ehina. ¹² To kayabe'uba i gelehe huto nahabolo legeya'a golo limilifihe? To igofa'uba ya'ma i gelehe huto kayabe'i legeya'a golo limilifihe? To hege nagamiluguti nonota nagami'i mone huto hilifihe? Ya huto huto mehilina'mu yabe.

Kokulumaluguti keheliya ilatana

¹³ Folagahatiniguti bo moneuba keheliya ise bo to asaga hapa'a keheli su ho'ehina bo nohilina ai agoya bo minoto hapa'a lamana'a li huto hilinamofiji keheli'ehilina yamofiji hapa'a li huto hilina'mu yabe. ¹⁴ Komopatinigu lenipakafa ai hago ai hago hite siko hite minalana to fe'nohatini guna ite meepilana, ya'ma faga hiti li

lalagi lenugufa lelite tite lali keheliya i'ohune lite melilo. ¹⁵ Ana kehelise nasana kokulumaluguti melimi'ehibe. Noto noto bona'magitogati huto nohigo mega lugufatu lilata nohune. Foipa feleuba ya'ma ana huto hite ana'ina lilo luto lohoka nohigo tafa lemehatitu lilata nohune. ¹⁶ Komopatinigu ipakafa ai hago ai hago hite siko nehitfe'nohi li usisi gilana foipana'a hiti minalana ya'ma bona'i sibi sibi hite aku'i ete ana'ina sibina asaga'i li sibina sabana hilana'mu yabe. ¹⁷ Kokulumaluguti keheliya ise'na limilina yauba hapi fito komopati gulu gulu linogo minoto agoya bonako minototi fulunamofihu hapa'a lilata nohune. To fato bona'i bu enogoloto ginaga fise'na epiloto enele'mo lamana huto yamofihu legeya'a babu luto li huto hu leto'ehina ya huloto ligitagahi huto kenetufati loe lae hinogo faga faga luto meliluta'mu yabe. ¹⁸ Bona'i ya'ma baba i epolose bonako minoto fuluna'amofihu legeya'a yege yege'i li huto hilube'mu nohibe. To ya'ma fuluna'amofihu legeya'a ya'ma bebe sose hapa'a ni'inagu ni'ibe.

4

Mono'ani men'ina bona'i hiti mino koguna meilo

¹ Lenali henabe lite kenasabo bite luba hilata nehabe? Komopatinigu foipana lenibita hina nasanauba lenugufagu huto lilago luba huto hulata nohibe. ² Ya nehitte laga lepesina nasana'mu bona'i enoho fililune'mu nehabe. Ana'ina'mu lenegekesa yigiba yigiba hite lepesina nasana lilune'mu nehago to melepinogo kenasabo bite luba sipi hilata nehabe. Ana'ina'mu lenebesilinana melise fa'mene neminabe. To hena'mube? Lenali Hu'mamofitoga kehe meise neminabe. ³ To ana'ina mone kumu Hu'mamofitoga buka ti'ahanaya kehelise'natini fulu luto minatita lenalitini lenugufatiniuba kehelina'asigo aitoga lilana ya'ma Hu'mau ana'ina melephilube'mu nohibe. ⁴ Ka mekeheli'ahana bona'ise. Melugu bona'magi kumu kehelilata nehana ya suhi hite laga lepesilina nasana'mu kehelilana ya'ma Hu'mamofihu fateha'a lolo hilabe lite lenali menekeheliye? Mono'ani meni'ina bona'magi kehelilata nehana nasana'muko lepesilina ya'ma Hu'mamofihu bona'a meminalana'mu yabe. ⁵ Lenali kehelilo. Hu'mau mono bukugu mone kaga luto lu'ehina ka'a yamofihu hapa'a futu'a meni'igo ana kaga ni'ibe: *Nani ya'ma bona'magihi komopa'anigu molo epolo'ohuna enemeha'aniuba foipana enibita hina nasana amuya'a lolo hi etalifihe?* luto lu'ehina yabe. ⁶ Ya hu'ehinaya libita hulata nohinana laga mehinana'mu keheli meemilabe luto lele'mo hetofa hulata nohibe. Mono bukugu kaga ma luto lu'ehinamo ni'ibe: *Hu'mau ai'a enugufa limo titi bona'magihi enele'mo fitu fo he'milata nohinagi agoya hu neemina'amagihi enele'mo hetofa huto enehe'molata nohibe*, luto lu'ehina. ⁷ Yana'mu lenali Hu'mamofitoga i hepilete agoya hu emilo. To Satahi le'mo he'mite ule'ale minenogo ai koli huto bufa hilina'mu yabe. ⁸ To Hu'mamofihu gobisalo lenifita i'ehite bilana yamofihu ai'a ana huto lenogobisalo alina'mu yabe. Foipa nasanatini ya'ma li kele li he'milo. Kenetufatiniuba li gelehe hite loe lae nehana bona'ise, li hetele he'mite komopatini nokala hilo. ⁹ Lenali hapatinimofihu leniginaga nefinogo sipi yibi helite nebite leniginaga fino. Kiya yokolo'i hite lenegelo mebise hilanaloti leniginaga fino. ¹⁰ Sipi Bomofihu bulo limite neminana'a ya'ma ai'a lenele'mo saga hilube'mu nohibe.

Lenalalutinighi ka foipa epelata nasana

¹¹ Nalalu'nigita, lenalitini ka foipa'a melilo. Moneuba ai lalu'afi kumu ka foipa'a lu etalina ai ya'ma Hu'mau keya ka lu'ehina kagamofihu li sibina hulata nohuto ana kagamofihu loko nohibe. Kai Hu'mau keya ka lu'ehina li sibi hilata ya'ma kegekesa yigito ka lamana'a meni'ibe luto lilatamoya, ana keya kalo mege'i mololata menohane. Ana kagamofihu loko huto fa'mene nominane. ¹² Hu'mau ai'a keya ka lu huto huloto kaga'a mone'a hiti noluto guna molo letalube'mu nohibe. Ai'ago lubuto bilinamo

ni'ibe to ai'ago lele'mo loko hilinamo ni'ibe. Ya nohinogo ya'ma bona'magihi hapa hapa'ani heletuya'a lilata nehana yamofifi lenali foyatini meni'ibe.

Lolo hite minete nehana nasana'mu lenugufatini limo titi mehilo

¹³ Lenali yagofi yata'ifi hepa'i monetoga buto foya kana moneko'i minototi foya lilototi yogo fe'nohi babu lito li huto hilune lite lilata nehana bona'i ya'ma kaga mone lu lepilugi, keheli'ehilo. ¹⁴ Yagosи huto hilibe lite ana'ina ya'ma lenali mekehelibe. Lenalitini ya'ma minete lite nehana logo lokiya'a ya suhi huto ni'ibe. Logo lokiya'a notigo bona'magi kana'a nesi'a minoto bu gelago mele'isi su hoto fenene hilibe. ¹⁵ Yamofi kumu ma lite lilo: Hu'mau keheli'ehinogo lilina'a malalina'a kehelilune bati huto minoto ho tito muyalo umalo hilune lite, ya lilo. ¹⁶ Yatai ya'ma lolo hite melete nehana nasana'mu lenugufa limo titi hilata nehana yamofifi bati mehibe. ¹⁷ Ya hu'ehina'mu mone luga'amagi enali ana'ina lamana'a lilune lite kehelilana ana nasana melilana'a ya'ma foipanamofifi nona'a enogobisalo tito minalina gumi'i lilana'mu yabe.

5

Yogo fe'noho bona'magi kumu kaga

¹ Lenali fe'noho bona'magita ya'ma kaga lipoti lu nolepugi kehelilo. Fe'nohi ufeha'a hiti nasana lenalitoga huto hilinana'mu ya'ma nekehelite yibi sipi hilo. ² Fe'nohatini afulupa noina yabe. Gukete lamana'a ya'ma gunako'magi a'nne su nehanagihe. ³ Lenali efahatini goli hiti siliba hiti golo notabe. Yanauba efahi li hetofa hite mine'ahana yamofifi hapa'a alih'a huto huloto logomofifi suhi huto lenali lenugufatini hiti fe'nohatini hiti moneko kumu lalana'mu yabe. Fe'nohi li nupa hite mele'ahanaya, metoga nasana su halina kana'a hupamone hu'ehina, menekehelifiye? ⁴ Lenali foyagu lili'nalo bomagi enogobi foya lite kifi'a laga hilago meetana suhi lite mina'a meepigo foya lelite bite yibi hafili hago amuya bo, Hu'mau ya'ma foipana'ani ekesaguti keheliloto ya'ma luto nolibe. ⁵ Lenali ya'ma metoga hite melete nehite lag'a nekehelite enibita hina'a hiti kehelite nehanaya to nose'na neba neba hite fobatini'ubago hu'ehina Hu'mau lenahalina kana'a lebato'isi ahuto hilube'mu nohibe. ⁶ Lenali bati hite nehana bona'i enifisa ite ka foya epilete neenahago enali nona'a lenahalana'a hiti lenifitu falana'a hiti meni'ibe. Lenali yogo fe'noho bona'magi ya'ma ka kehelilo.

Kosele kasele melebahago Hu'mamofitoga loka helata nehana

⁷ Nalalu'nigita, Sipi Bo i behe huto alina kana'amu kosele kasele'i melenehenogo ai kumu bati hite minalo. Lenali akeheli'ahabe. Biha'a ho kefe'ahana bomagi foya'ani he kelelete kohe toto noina ko'i hiti to alih'a noina ko'i hiti ilago nose'na kana huto huloto nose'na legeya'a lamana'a nalune lite kosele'i mehese minelata nehabe. ⁸ Sipi Bo i behe huto nehetilina kana'a tupa hu'ehibe. Ya'mu lenali hiti kosele'i mehese komopatini molo hetofa hite minalo.

⁹ Nalalu'nigita, ka foya li letalina bo, Hu'mau ya'ma lebato'isi nohibe. Ya nohuto nehetilina'mu ka foya li lalagi lenali ai ka emekinogo ai ka emekinogo mehilo.

¹⁰ Nalalu'nigita, kalana'i nemele epalago kosele ka melise Sipi Bomofitoga molo emite gi'a hete minelata nehana'a mone y'ama Hu'mamofifi mono ka leli'ali hi'ahana bo ya suhi hite koyapa mine'ahana. Enali'ani hi'ahana'a ana suhi hite minalo.

¹¹ Keheli'ahafihe? Enali ule'ale hite lite mine'ahana bomu'i ya'ma Hu'mau lusa gi epolo'ehina bo yabe, luto lulata nohune. Koyapa bouba Yopu ai keke'i luto minoto kosele'i mehago mino'ehina'a akeheli'ahabe. Aliha'a ya'ma Sipi Bouba ana'ina lamana'a molo eto'ehina ya'ma akeheli'ahabe. Yana'mu Sipi Bouba lalitoga ginaga fito bu goloto komopa'a limito lele'mo hetofa hu letalinamo ni'ibe, luto kehelilune.

¹² Nalalu'nigita, kaga amuya'a hiti ka mone lilugi kehelilo. Kokulumagu lenayahi tite lu laga mehilo. To metoga to nasana'mu fato fato'i lenayahi tite kaga melete lu laga mehilo. Hu'mamofito ka foya li lalabe. Lenali ya'ma o'yo luto lilupi to o'e luto lilupi litemo yamofiji ka'a lama'naka lite lilo.

¹³ Folagahatiniguti moneuba keke'i luse'na gupisa'alo notigo nohuto'amo Hu'mamofitoga lino. To folagahatinigu moneuba gelo bise'na lito nohuto'amo Hu'mamofitoga fokehi hoto nama lino. ¹⁴ Folagahatinigu bo mone'i nobesinogo mono kaba bona'magihi kehe inogo nehetite Hu'mamofitoga loka hete Sipi Bomofiji gi'a hete mesebe nagami'i fele eteno. ¹⁵ Hu'mamofitoga enemehi emite keheli ule'ale hilete gi'a halana yamofiji Sipi Bouba le'mo hetofa hinogo besi'ehina bo ye koto ho tilina'mu yabe. Foipana'a ni'ilina yamofiji Hu'mau li he'mi etalina'mu yabe. ¹⁶ Hu'mau lele'mo ye kalibe lite nelitemo foipanatini ai he'mi etenogo ai he'mi etenogo lu hokolo hite Hu'mamofitoga lilo. Bati hite minalana bona'magi Hu'mamofitoga loka hete ya'ma ana'ina lamana'a lilana'mu yabe. ¹⁷ Koyapasana Elaiyau ya'ma lali suhi huto aisisigo ko'i meilibe luto amuya moloto Hu'mamofitoga ligo kufu loebe monebe higo luga'a ikahi nayahi mone kegi'a leke ho malago ko'i mei'ehina. ¹⁸ Meigo aliha'a ya'ma aku'i ko'i ilibe luto Hu'mamofiji loka hago kokulumaluguti ko'i igo metoga nasana asaga'i boloto ti su ho'ehina yabe.

¹⁹ Nalalu'nigitabe. Lenali folagahatiniguti moneuba mono kapo'mu bego hilina yamofi kumu lalu'afu moneuba le'mo gelehe hinogo nohuto, ²⁰ ai'a ya'ma kaga ma luto kehelilibe. Moneuba foipana'a hiti bona'magihi kapo sibina'aguti le'moto oto hetofa kapolo le'mo malalina bouba ya'ma ana foipana'a hiti bomofiji meha'a hiti fili lalibe luto buto bito foipana'a hiti silaga'i li he'mi eto su halibe.

PITA Napa 1

Ai koyoto epi'ehina fayahi

¹ Nani Pitaita, Yesu Kilisitohi aposolo nohuna bo, Hu'mau nele'mo eto hu'ehina. To Hu'mau lenele'mo ho ti'ehina bona'magita, lenali guna molo'ehinalo Ponitasi metoga hiti Galesia metoga hiti Kapatosia metoga hiti Esia metoga hiti Bitinia metoga hiti tili tele hite mine'ahana lenali'i fayahi ya'ma koyoto nolepube. ² Lenaliya afotifu, Hu'ma ai'a Sikalafu'uba lenele'mo etalibe luto to Yesu Kilisitohi kaga'a kehelite agoya hu emilabe luto lenele'mo'ehina. Ai golaha'a folo lepolo'ehina yauba komopatini okala hu lepololenogo minalabe luto Hu'mau afotinifu lu molo'ehinalo mine'ahanaguti lenele'mo eto hu'ehina yabe.

Hu'mamofihu lehe'mose'na'a to bati hu'ehinalo fuluna'a hiti lenalitoga minomo tito hofa talibe.

Kokulumagu minoba minoba huse'namofihu legeya'a geba hite lilata hilabe.

³ Lali Sipi Boti Yesu Kilisitohi afo'afihi Hu'ma ai kumu foke ka lilune. To sipi ka'ya Yesu Kilisitohi fili'ehinaguti le'mo ho ti'ehibe. L'emo ho ti'ehibe luto komopa'a sipi huto li hokolo lu limigo kosaba komopati hiti huto hulata nohune. Huto huto minomo buto minolatanamofihu legeya'a kehelito geba huto minolata nohune. ⁴ To fili'ehinaguti le'mo ho ti'ehina'mu luto kokulumagu amuya fe'nohi fulupa meilina'a to sibi mehilina'a to fenene mehilina'a molo lepolo'ehina yabe. To fililata'namofihu ya'ma geba hulata nohuta yamofihu minete kokulumagu tilabe luto lenele'mo babahi nohu lepalabe. ⁵ Ya huloto Hu'mau amuya'aloti haka fi lepele'ehinogo kehelii amuya melete nehinogo kana'a su halina yana yupahi lenubuto bilina'mu yabe. Yamofihu li nupa huto huto lenele'mo bati hilinamofihu geba hite minalabe.

⁶ Lenali ya'mu lite lenegelo bite minelata hilo. To Hu'mau kehelii'ehinogo kana'a tupa hilina yupahi keke'i luse'na'a fato fato'na guna malalina'mu yabe. Guna malalinamofihu gupisa'alo tite keke'i lite minete fa'mene lenegelo bite minalabe. ⁷ To hena'mube? Fono ka lu lepilugi kehelilo. Bona'magi goli efahi meluguti yuhufasi nelina kanagu mone laga mehilina'a hiti ni'inogo enali sibi logogu melelago ana logouba ya'ma laga mehilina'a lo su halina'mu yabe. Ya hileno goli efahi eto huto bati huto minalina'mu yabe. Ana suhi huto lenali Kilisitohi kehelii amuya molose'na tito mino'ehina ni'igo ya'ma keke'i luse'na guna molo lepolose'nauba lenele'mo bati hilube'mu nohinogo amuya melete nehinogo Yesu Kilisitou ai nehetilina kanagu lenigitini le'mo saga huto lenofokehi luto nohinogo to fana meha'auba le'mo ho tito le'mo ho tinogo lenalitoga minalina'mu yabe. ⁸ Lenali Yesuhi meha'a bu mege'ehite sibi komopatini keheligopa hilata nehabe. To lenemehi emilata nehana yabe. Yatai kanagu ya'ma lenubutinitu ai'a bu mege'ehite ai kumu sibigopa kehelii ule'ale hite neminabe. Ya nehite lenegelo bite laga'a fato'mofihu bona'magita lenabagaguti lu huto hilata menehanamo ya'ma kehelilata nehabe. ⁹ Hena'mube? Lenali amuya mololatanamofihu lamana yauba komopatini lenubuto bilata'na yauba lenogobisalo ni'inagihe. Ya'mu lenegelo nebibe.

¹⁰ Ana lubuto bise'namofi kumu ya'ma koyapa mono ka lu huto hi'ahana bona'i enali kehelilune lite sa sa hi'ahana yabe. To ananamomu'i Hu'mau lenalitoga lenehe'mose'na lepilube lite ya'mu ka hapa'aguti lite kaga li huto huto hite melete mine'ahana. ¹¹ Enali ya'ma huto hilina kana'a sa sa hi'ahana, Hu'mau ya'ma Kilisitohi ho liflina kana henaki yupahi huto huse kanagu huto hilibe lite sa sa hi'ahana. To Kilisitohi meha'a yauba komopa'anigu molo epalago enali ya'ma lenali kanagu

yabe lite keheli'ahabe. Lenali kanagu Kilisitou huto huloto yalo keke'i luse'namofifi gupisalo tito fililina yalo ho tito sekele mamu'a lilina'mu yabe lite keheli'ahabe. ¹² Ana ka lu huto huse bona'magi enali ma lite keheli'ahana. Ya'ma sa sa hite keheli'ahana kaga enali'ani kanagu huto hilina meni'igo lenali kanagu huto hilina ni'ibe luto Hu'mau lu hokolo hu epolo'ehina. To enali lu yege he'ahana kaga lenali yatai kanagu nekehelibe. Ya'ma Hu'mau ho lifi'ehina Sikalafu'uba kokulumaluguti limito enele'mo amuya mololago enali ka lamana'a lenalitoga lite bi'ahana bona'magi Kilisito kumu lu lepi'ahana ka ni'ibe. To ana kaga agelomagi ana hite kehelilune lite sa sa hilune'mu nehabe. Ana kaga lenalitoga huto hu'ehina ni'inagihe.

Lamana huto minaluta'mu Sipi Bouba kehe noibe.

¹³ Ya'mu komopatini li hokolo hite lenegekesa kehelilo. Kaba hu bati hite minete Yesu Kilisitou alihia huto hinogo ya'ma lusa gi lepalalina'a yalo'i geba hilete asaga'i keheli ule'ale hite fifa ileté minalo. ¹⁴ Hu'mamofifi keheli emite minalo. Lenali koyapa'i nehite negi nete nehago lenugufa li sibina hise kapolo melete bi'ahana. Yatai ya'ma kanagu ya suhi hite meminalo. ¹⁵ Hu'mau elesa molo lepi'ehina bo komopa'agu lamana nohinagi lenali ana suhi hite komopatinigu asaga'i lamana hite mine lite bite minalo. ¹⁶ Kaga ya'ma luto noligo mono bukugu fayahi keye'ahanamo ni'ina: *Nani komopa'nigu lamana higo nohunagi lenali ana hite komopatinigu lamana hinogo minalo.*

¹⁷ Lenali Hu'mamofi kumu afotifu yabe lite lu emite, nunumu hite lilata nehabe. Ai loe bomale'ititihi bu goloto moneko babeyafa ni'inogo mone bo le'malina to mone bo he'mi etalina meni'ibe. Hapa'a ya huto meni'ibe. Ai asaga bona'magihu komopa'ani bu goto hapa'ani lamana huto eto huto loko hulata nohina bo nohibe. To ya nohigo lenali panana'amagita ma metoga nehana kanagu ai kumu koli hite minete keheli emite mine lite bilo. ¹⁸ Lenali koyapa'i tatatinigi lu lepi'ahana ya'ma futu'a hapa'alo mege'i melete mine'ahanogo fa'menena lolo hu'ehibe. Lenali ana hapa'amofifi nagalugu neminago Kilisitou lenali kumu mina'a sipina he'mito gulu ho lepolo'ehinamo keheli'ahabe. Ana mina'a he'mi lepolo'ehinana siliba efahi hiti goli efahi hiti ni'ifi, o'e yana nasana mele'isi su hoto fenene hilinamo ni'ibe. ¹⁹ To lenali Kilisitohi golaha'atu mina fito gulu ho lepolo'ehina yabe. Koyapa bona'magi hetofa sipisipi yaga mone fuhe'a hena menina yaga foipana'animu su halibe lite kuguhi keye lite mamufa gilata'namofifi ya suhi hite Yesu hago lenali kumu fili'ehina. ²⁰ To koyapa'i kokulumai'me'i huto mehina kanagu Hu'mau le'mo ho tito ho lifigo limito bona'magihu foipana'ani'mu fili'ehina. Yanauba aliha'a kanagu su halube'mu nohinogo lenali kumu yabe luto ligo huto hu'ehina yabe. ²¹ Ya huto higo lenali ai kumu kehelite Hu'mamofitoga agoya hu emite neminabe. Hu'mau Kilisitohi fili'ehinaguti le'mo ho tito sekele mamu'a emitio molo eto'ehina yabe. To ya higo lenali ananamomu'i kehelite amuya melete aitoga agoya hu emilata to fifa ilata nehana ni'ibe.

²² Lenali kaga lamanamofifi kehelilata hite mege'i malalana ni'igo lenalitoga hapa'a lana'mu luto lenalalutinigihi komopatinigu faga melise lenemehatini lusiga lite epilata nehabe. Ya'mu yabe lite komopatini ai eminogo ai eminogo mu tifite minalo. ²³ Hu'mamofifi ka'a minoba minoba hu su mehalina kagauba lenali lenele'mo kosaba'i huto nohibe. Tatatigi filise'namofifi biha'a ya suhi huto ni'igopa Hu'mamofifi minoba minoba nohina bomofifi naga'a lolo hite neminabe. ²⁴ Yamofifi kaga'a mono bukugu keye'ahanaya, ma ni'ibe:

Bona'i silaga'magi
kifina suhi hite nehabe.
To sekele mamu'animofifi asaga'i
ya'ma kifi muko'a suhi huto ni'ibe.
Kifina mele'isi hosopa ilata higo

muko'a taloto limo ito su holata nohibe.

²⁵ Ya huto ni'inaya,

to Sipi Bomofiji kaga yauba amuya moloto
minoba minoba huto minalina'mu yabe.

To ana kaga ya'ma lu yege hose ka lamana'auba lenalitoga nehetigo ana kaga'ya
kehelilata nehabe.

2

Sipi Boti amuya moloto minoba minoba efahi suhi huto nohibe

¹ To ya huto ni'igo lenali foipanatini asaga'i li he'milo. To faga lilatana, kenet-ufatini loemo minolatana, to komopatinigu siko hilatana, huli ka ai lu emigo ai lu emigo hilatana yamofiji he'mi su halo. ² He'mi su hete yagapanai' ya suhi hite lenali Hu'mamofiji hetofa kaga'muko lepesinogo minalo. To yamofiji nemebite Hu'mamofiji ka'a hiti minete hofa talabe. To Hu'mau foipana nagaluguti lenele'mo gulu halibe. ³ Yana'amu mono bukugu ma lite fayahi keye'ahana ni'ibe: *Sipi Boti komopa emise'na laga'a kehelilana lenali mino bati hilabe.*

⁴ Lenali Sipi Boti mino lito buto minolata nohina efahi legi huto nohibe. Bona'magi bu ge he'migo Hu'mau keheligo mina'a hiti tigo yauba le'mo'ehibe. Ya higo lenali aitoga bite hepilo. ⁵ Ya lite nehitel lenali ana suhi hite mino lito minolata nohina efahi lolo hi su helete aitoga molo emite mine lite bite tilo. Tite Hu'mamofiji Sikalafu'amofiji mono noha'amofiji gise efapo lolo hilabe. Ya hiletel ana nonugu mamufa gi emilata bona'i eto eto hite lolo hilabe. Hu'mamofiji Sikalafu'mofiji nasana kuguhi koyo emilenogo Yesu Kilisitotoga nebinogo keheli laga hilabe. ⁶ Yamofiji mono bukugu kaga lite fayahi keye'ahana ma luto ni'inamo ni'ibe:

Nani amuya kefahi mone mina'a tito ni'ina
li gehe lito ale'mo'ohube.

Yamofiji le'mo eto huloto Yiona melugu
efaha'a lapusanofugi bu galo.

Ai kumu keheli amuya malalanamagi
enubuya mehilina'mu yabe.

⁷ Ya ligo keye'ahana'mu ai kumu keheli amuya nemalana lenalitoga yamu'i ai ana'ina mina'a minomo tito nohibe. To ai kumu mekehelise mine'ahana'a enali kumu mone ya'ma luto lu'ehinamo ni'ibe:

Nohi gilata bo
enali efahi ya'mu bu gago he'mi'ahana
ya'ma efapouba
lapusa lolo hu'ehina ni'ibe.

⁸ To mono bukugu fayahi mone ma luto ni'ibe:

Ana efatoti i kusulu bite
limilana'mu yabe.

To ana efapoloh o kete
enahalina'mu yabe.

Ana kaga keye'ahanamofiji hapa'a ya'ma ni'ibe. Bona'i enali Hu'mamofiji ka'a keheli he'milata nehana enali kusulu bite limilana'mu yabe luto lu'ehinamo ni'ibe. Ya hite bite, ya suhi hilata nehabe luto Hu'mau ya'ma lu molo'ehina yabe.

⁹ Ya hu'ehinaya lenali ya'ma lenele'mo eto hu'ehina bona'i yagi gihti bomofiji mamufa gi emilatana bona'i lolo hite hetofa kapolo tite nupa hi'ahana bona'i to Hu'mamofiji naga'a lolo hite nehabe. Lenali kumu kehe ito metepugutu buyu huto lenele'moto hetofa fana tose'namofitoga lenele'mo molo'ehina yabe. Lenali Hu'ma ai hetofa hatofa hapa'a lu huto hinogo i futili hilabe. Ya hilabe luto lenele'mo'ehibe.

¹⁰ Koyapa'i lenali Hu'mamofahi bona'a memine'ahana. Yatai ya'ma Hu'mamofahi naga'i lolo hite neminabe. Koyapa'i lenali mino bati hite memine'ahana. Yatai ya'ma Hu'mau ginaga fi limise bomofihi komopa'agu nehabe.

Hu'mamofahi koko yagapana'a minalune

¹¹ Nigibo nalalu'nigita, nani lenegekesa lito lu lepilugi kehelilo. Lenali Hu'mau kokulumagu nohina bomofihi naga'i nehanagi ya'mu ma metoga bonoho bo suhi hite to ka'i logo lili bo suhi hite minetetini lenugufatini laga lepesilatana nohina yauba komopatini luba li emilata nasanaya he'milo. ¹² Ya nehite Hu'mamofahi mekeheli'ahana bona'magihi komopa'ani legi mehinogo mino eto hite minalo. Ya hite nehinogo Hu'mamofahi mekeheli'ahana bona'magi kohe tete lenali kumu foipana lilata nehana bona'i nehabe lite lenifisa ite aku alihia to lenali bite folagaha'anigu minenogo to hapatini bati hinogo enali bu negenogo yata'a kehelise'na'ani he'mite lenali kumu Hu'mamofahi fokeha'a lilabe. Yesu Kilisitou nehetilina kanagu ya hilana'mu yabe.

¹³ Lenaliya, ma metoga nehana kaba bo fato fato'mofihi nehabe. Ya'mu lenali Sipi Bomofi kumu yabe lite koko'i hi epite minalo. Mone sipi gihiti boubiai asaga kaba bomagihi enebege ligito minomo titonohibe. Aimo agoya hi emilo. ¹⁴ To mone gamani bona'magihi agoya hi epilo. To enali lu laga hilatana kehelii epilo. Ya'ma sipi gihiti boubia gamani bo'amagihi enoho lifi'ehina'a enali ya'ma foipana lolo hilata nehana bona'i enali osahi epilabe. To kaga'ani kehelite ana'ina lamana'a lite minelatana neminana bona'i enofokehi lu epalalabe luto, Hu'mau ana gamani bona'i enele'mo ho ti'ehina ni'ibe. ¹⁵ Lenali ya hilata nehana lamana'a lolo hilana yauba enabagalo hekini nolago lenali kumu negi nagika'lilata nehana enabaga enele'mo fu li epalalabe luto ligo Hu'mau kehelii molo'ehina. ¹⁶ Lenali lu laga hu'ehina kauba nagaluguti gulu ho leto'ehinamo ni'ibe lite kehelite minalo. To lenali foipana lite fala kilabe luto gulu ho lepolo'ehina ni'ifkiye? O'e, ya hu lepolo'ehina yauba foipanamofahi legeya'a lolo mehilibe. Lenali ule'ale hite minete Hu'mamofahi kele kele'i hi etete minalo. ¹⁷ Lenali silaga bona kumu kehelii bati hite kehelii epilo. To Hu'mamofahi ka kehelii nehanamagitoga komopatini epilo. To Hu'mamofifi kumu koli hite aitoga agoya hi emilo. To ma metoga gihiti bo'mu kehelii bati hite minalo.

Kilisito ginaga fi limito lele'mo kohe to'ehibe

¹⁸ To lenali bona'magihi koko panana'ani nehanamagita, lenali kaba botini kumu kehelii bati hite minete ka'ani kehelii epilo. To fuluna'a lepilana komopa'ani bati higo mine'ahana bona'i enalisigo meni'ibe. Enali kele'na ka lu lepilana bona'magihi ka'ani ana hite kehelilo. ¹⁹ To kaba botini lenele'mo sibina hileno lenali Hu'mamofifi kumu lite kehelite komopatini emilete fa'mene neminenogo Hu'mau ai keke'i luse'namofifi lenugupisalo ni'igo bu goto keheliloto lusa gi lepoloto lenele'mo bati hilina'mu yabe. ²⁰ To lenali kegeiyo hite minenogo osahi lepinogomo lenagabu gise'namofifi lite enipakafa mehese minenogo moneuba kiyi'afu keke'i lu lepalalibe? Ya mehilina'mu yabe. To lenali bati hite minenogo lenebe ligilina lenagabu gise nasana li lepinogo enipakafa mehese to kosele'i melenehenogo minalo. Ya hinogo Hu'mau kehelito hetofana hu lepalalina'mu yabe. ²¹ Lenali ya suhi hilabe luto elesa molo lepi'ehinamo ni'ibe. Kilisitou ai'a ana suhi huto lenali kumu yabe luto keke'i luse'namofifi gupisalo tito minoto lenele'mo kohe to'ehinamo ni'ibe. Lenali ya hu'ehina'mu lite mege'i melete bilo. ²² Ai foipana mehuse'i to baga'aguti faga meluse'i mino'ehinamo ni'ibe. ²³ Enali huli ka lu emilago ai ka nona'a lu meepi'ehinamo ni'ibe. To osahi emilago ai enipakafa mehose fa'mene minoto kaga'ani loko hilina bo, Hu'ma ai bati hu epololata bo, aitoga mino moloto fifa ito mino'ehinamo ni'ibe. ²⁴ Lali foipanati yauba ai gupisalo tigo ai'a he'mu kito malipu yafalo fili'ehinamo ni'ibe. Lali foipana lilutana'mu filise

bona'i suhi huto mopo mehuse'na minoto bati bati huto minolatanamofhi minete lite hilabe luto fili'ehinamo ni'ibe. To ai fuh'e'a li'ehinalot'i komopatini le'mo kosaba hu'ehinamo ni'ibe. ²⁵ Lenali sipisipi yaga suhi hite lopi fite mine'ahanamo yabe. Yatai ya'ma lenemehatinimofhi kaba bo'a ai lenele'mo behe higo aitoga huto hite neete mege'i nemalabe.

3

Bo alobole lolo hi'aha'ina ka'a

¹⁻² To ya higo ana'magita lenali ana hite bahatinimagihi agoya hi epite minalo. To bahatini Hu'mamofhi kamu'i mekehelise minelata nehana ya nehinogo komopa'ani enele'mo keta mehuse hilabe lite agoya hi epite minalo. Lenali ya hite mineletetini ka lu meepise fa'mene komopatini bati hinogo minenogo enali bu lenegelete Hu'ma ma'naka luto lenalitoga nominabe lite kehelilabe. To bahatinimagi ya'ma lenali komopatini gulu gulu linogo bati hite minete nehago kehelite enali komopa'ani i gelehe hite Hu'mamofhi kaga kehelite ananalo mege'i malalabe. ³ Ana'magita, lenali lenugufamofhi sekele mamu'a hiti nagatu le'mo bati hite okatini yigite le'mo bati hite sekele mamu'a hiti lenigi lenayapofhi helele etenogo to pesesu'i mina'a tito minenogo ananatu ikolo bilata gu'i fayaha'a hiti yamofi kumu kehelinogo fa'menena lolo hino. ⁴ Ya nehinogo ketipa ito fuluna'amofhi sekele mamu'a yauba amuya moloto minolatanamofhi yanauba komopatinigu kikipa hoto minolatana ni'ibe. To tafana meli'ohuta yauba ya'ma Hu'mau hapatini kehelito gelo binogo ya'ma mina'a tito minalibe lite lilabe. ⁵ Ema afeha'aga ana'magi mono kagamofhi mege'i amuya melete mineme bi'ahana enali komopa'animofhi sekele mamu'a hiti nasana'ya lite mine'ahana. Ya hilet Hu'mamofhi kehelii ule'ale hite baha'animagihi kehelii epite mine'ahabe. ⁶ Koyapa a'uba Selau aiya ana suhi huto baha'a Abalahahi kaga'a kehelii emitio ai kumu kibina bo'ni yabe luto lu emitio mino'ehina. To lenali ana'ina bati hite lolo hite anana'mu lenelesa melinogo minalana, ya hite ai'a yagapan'a lolo hite nehabe luto lu lepalalina'mu yabe.

⁷ To bona'magita, lenali ana suhi hite lihatini hiti hepite mine lite brite minete lihatinimagihi kaba hu bati hite minete ana'ina'ya fulunaguti li epite minalo. Ana'magihi enugufa'ani amuya memolo'ehina ni'inayaaku'i enali hiti lenali bomagita hiti mino kosaba huse'na ana hite lilana'mu yabe. Ya'mu lenali lihatini kumu kehelii bati hite minalo. Lenali hiti lihatini hiti ya'ma koguna ite bati hite moneko komopatini lolo hinogo Hu'mamofitoga lilete nunumu hinogo yauba fa'mene lolo hu lalibe lite ya hite minalo.

Minoto lito hilutauba koguna bati mehinago liginaga fise'namofhi gupisalo tilutamofhi ka'a yabe.

⁸ To kaga lu su hoto lu lepilube. Lenali silaga'i lenalalutinigi hiti mino moneko hite komopatini ketipa inogo ai mehi eminogo ai mehi eminogo ya nehite lenalalutinigihi leniginaga finogo minete lenugufatinimofhi lime limite minalabe. ⁹ Ana'ina foipana lelite tinogomo lenalitinigo fililata nasana foipana lelite metilo. Lenali lube laga hibe nehinogo lenaliya nona'a meepise bebe sose ka lu epilo. To lenali ana hite lusa gise ka lilabe luto Hu'mamofhi elesa molo'ehinamo ni'ibe. ¹⁰ Ya'mu mono bukugu kaga mone fayahi keye'ahanamo ma huto ni'ibe:

Mone'i enali amuya moloto minolata nohuta
 ya'mu laga epesinogo
 yatama kanagu ma metoga minete
 legelo bito minoto lito hilune,
 lite linogo
 kenetufa'anilo kaba hite minete

foipana melilabe.

To lenabagaguti faga faga mone melilo.

¹¹ Foipana he'mi su hete

lenemegesa hi emite

ana'ina lamana'a hilabe.

Fulunagu nehinogo amuya melete lilabe.

¹² Sipi Bouba ai bati hite neminana'a

enalitogago gobisa epito

aitoga neminana'a

ya'mu ekesa mololoto enegeba huto nohibe.

Foipa foya lilata bona'i enali'i

Sipi Bouba bu enogoto kosele'i hago

megesa hu epilata nohibe.

¹³ To ya huto ni'igo lenali ana'ina lamanana bite li'ehinogo moneuba ana'ina foipa'a henabe luto lepile? ¹⁴ To lenali bati hite neminete to ginaga fise'namofifi gupisa'alo tilana'mu lenegelo bilo. Yamofifi Sipi Bouba keheli'ehinogo lenegelo bilana kehelilina'mu yabe. To luba li huto hu lepilinaya lenali nekehelite lenelesa nelinogo afoya foya meilo. To ana hite lenuluhaya metino. ¹⁵ Komopatini nokala hite le'mo bati hilenogo Kilisitou ai pa solata sipi bo lolo hu lepeleno. Ya hilenogo ai kaga'amu komopatinitu fifa ilata nehana yana'mu loka nehi lepelenogo keta mehuse hite hapa'a lu hokolo hu lepilune lite nelite le'mo bati hite minalo. ¹⁶ Ya nehite kele'na ka lu meepise agoya hite lu enelepilabe. To enali kumu keheli sibina mehise, keheli bati hite lu enelepilabe. Ya nehinogo lenali kumu lu sibina sabana nehinogo Kilisito hiti mine melete hilana bati huto yauba bo ya'amagi enali faga fagalo bona'i enali hapa'ani huto hulenogo enubuya'ani'mu fililabe. ¹⁷ Lenali bati suhi hite neminenogo kalana'i mele lepelenogo Hu'mau kehelinogo bati hinogo yauba tilina'mu yabe. To lenali foipana nelinogo kalana'i mele lepelenogomo yauba limilina'mu yabe. ¹⁸ Kilisitou ai ana huto bo lamana'a mino'ehina bousa bo foipa'a lali kumu yabe luto fili'ehina. Ai Kilisitou asaga bona'magihi foipana'ani su halibe luto silaga bona'i foipana'ani'mu yabe luto kana'a moneko'i filigo su ho'ehina yabe. Yamofifi Hu'mamofitoga lenele'mo malalube luto lolo hu'ehina. Enali he'ahana'mu ai mega gufa'auba fili'ehinaya meha'a hetofa Sikalafu'uba le'mo mopo higo mino lito buto mino'ehina. ¹⁹ To meha'a hiti minoto filite bi'ahana'amagi naga gegisagu nehana enalitoga Sikalafu'uba ho lifigo buto limito ka lamana'a lu epi'ehina yabe. ²⁰ Ya'ma kene'magi enali koyapa'i Noau ai nagamilugu boti lolo huto nohigo ana kanagu Hu'mau komopa'agu fulu hilibe luto komopa'ani i gelehe hilabe luto geba huto minomo tigo kaga'a keheli he'mite pelesa ite mineme ti'ahana. Ya nehago boana'i 8, loe'asi nagamilugu nagu tite sifite mine'ahana. To Hu'mau enubuto bi'ehina'amagi enaligo mine'ahana. ²¹ Ya suhi hago luga'a ya'ma mono nagamilugu lenele'mo bati hulata bo nohibe. Mono nagami'uba mega lugufa'a kolo tanana nokala hilina meni'ibe. Lali mono nagami'i nofoloto komopati Hu'mamofitoga nomoloto ai komopatigu nokala hinogo gulu gulu lilibe luto nagami'i fololata nohune. To ya huto lubuto bilibe luto Yesu Kilisitou fili'ehinaguti aku'i ho ti'ehina yabe. ²² To ai kokulumalugu tito Hu'mamofifi yahi lamaga'aga mino moloto nohibe. Yaga nohigo agelomagi mine'ahana'a hiti to kokulumalugu enighiti bo mine'ahanaya amuya'a hiti mine'ahanaya Yesu enebe ligito kaba hu epoloto nominabe.

¹ Kilisito ai gufa'amo keke'i luse'namofihu gupisalo ti'ehina ni'inagi lenali ana suhi lolo hite lusa lite amuya lilo. Ya nehite ya'ma kehelilo. Moneubafi moneubafi ai gufa'amo keke'i luse'namofihu gupisalo tinogo nohilinauba foipa nasana li lalibe luto ekesa moloto minalibe luto lilune. ² To yatai kanagu lenugufamofihu enumu fililatana yamofihu melise Hu'mamofihu bagaguti kaga'a kehelite ma melugu mineme bite minalabe. ³ Afetoga ema kanagu Hu'mamofihu mekeheli'ahana bona'magi enali laga'a kehelite ana'ina lilata nehana suhi hite lenali mine'ahana yabe. Ya'mu mine'ahana yauba kosele'i melepohoh'ehina. Lenali mokolo hise nasana hiti ana'mu lenegekesa yigi yigi hite minete ekesa nagami'i nelete negi ne'ahana yabe. Ya nehite nagami'i nose'namofihu lenegelo nebrite ya'mu li nupa hite minete silaga'namu lenegelo nebrite laga mehina suhi hite lenegelo bi'ahana yabe. Lugefa bu gete lipite ibe ligi abe ligi hite mine'ahanamo ni'ibe, yamofihu he'milune ya nasana li'ahana lite nehago kana'a yatama lite mine'ahanamo ni'ibe. Aku'i molo emite ya suhi mehilo. ⁴ To yatai ya'ma Hu'mamofihu mekeheli'ahana bona'i enali foipanamofihu komopa'agu sibi hapa'a fato fato'i napa hite lilete nehago to lenali enalitoga mehepise fa'mene neminago enali bu gete topa hete lenali kumu libe pigi bibe hite minelata nehabe. ⁵ Ya nehanaya lenali ya'ma beto hilo. Enali enubu hiti nehananamagi hiti fili'ahana bona'i hiti alihii Hu'mau enele'mo nupa huto ka foya lilina kanagu aitoga hapa'ani lu hokolo hilana'mu yabe. ⁶ Yana'mu Kilisitou buto fili'ahana'amagihi ka lamana'a lu huto huto lu epi'ehinamo ni'ibe. Henabe lutobe? Enali'ya filise bona'magi asaga'i koyapa melugu minete enubu hiti mine'ehite ya hi'ahanamofihu hapa'animu Hu'mau kehelito guna moloto kaga'animu loko hu epolo'ehina yanamagi to enemeha'ani Hu'mamofihu kapolo nebrite minoba minoba minolatana nasana mone lilabe luto lu epi'ehinamo ni'ibe.

Hu'mau guna moloto lepi'ehina'amofihu kaba hu batihilo

⁷ Ana'ina silaga'na su halina kana'a anasi tupa nohibe. Ya'mu lenali komopatini to lenugufa kaba hite kehelii batihite Hu'mamofitoga kaga luto loka halune lite babahi hite minalo. ⁸ Ya nehite lenemehi ai eminogo ai eminogo hite minalo. Ya'ma hilana'auba silaga'na be ligi'ehina nasana ni'ibe. Komopa'ani epilatana yanauba foipana li'ahana asaga'i enebe ligilata nohibe. ⁹ Lenali kosele'i melepehenogo bonoho bona'i ya suhi hite kehelite enebe tigite nohatinigu enele'mo melenogo tite minalabe. ¹⁰ Lenali Hu'mamofihu ka'amofihu kehelite lenele'mo batihuse'namofihu amuya fato fato'mofihu guna molo lepolo'ehinamo yanatu foya'a lelite nebinogo bona'i luga'amagihi enele'mo batihilana yanauba Hu'mamofitogati amuya'a lepilenogo yanatu'i ana hi epalalabe. ¹¹ Luga'a enali mono ka lu huto hilanamagi Hu'mamofihu kehelii lamana hiletelu epilabeh. To luga'a enali bona'i enele'mo batihilanamagihi ya'ma Hu'mau amuya epilenogo yanatu'i lolo hi epalalabe. Lenali ya suhi ma suhi lolo nehinogo Hu'mamofihu fayahuba batihuto minalibe lite kehelite ya hilabe. Yesu Kilisito ai kumu yabe luto fayahaa'uba hu lamana hilabe. Yamofihu sekele mamu'a hiti fana mehena amuya'a hiti aitoga minalina'mu ya'ma minomo titobuto mino bai totominalibe. Ma'naka.

Yesu ai kumu luto lenagabu ginogo minete lenipagu fuluna li huto hilo

¹² Nigibo nalalu'nigitabe. Lenali komopa'ni lepi'ohuna lenalitoga lubana li huto hite mele'ahana'a ni'ina baga'a hiti huto hu'ehinamofihu nasana yamofi kumu lenali kosaba'i huto hu nolimibe lite lenali topa hete meminalo. ¹³ Koyapa'i Kilisito sipi keke'i luse'namofihu gupisalo ti'ehina ya'ma lenali ana hite Kilisito kumu leniginaga fi'ehina yamofihu komopa'agu mine melete minete komopatini batihinogo minalo. Ya hite nehinogo lenegelo bise'na'a hiti fana tose'na'a li huto hu lepinogo ana suhi huto komopatinigu ana'ina kosaba nohinogo lenegelo bite minalabe. ¹⁴ Lenali Kilisitohi

gi'a kehelite minana'mu yabe lite libe kofa hibe hite mumusopa i lepelenogomo kehelinogo yauba amuya'a hiti'na lolo hite lenegelo bite minalo. Ana'ina ya hite lite li lepilenogomo Hu'mamofifi Meha'a silikeha'a hiti nohinauba lenalitoga limito minalinamofifi hapa'a huto nohibe lite lilabe. ¹⁵ Lenalitogati bo moneubafi moneuba ho filise'nafi to gumina huse'nafi to kegeiyo huse'nafi to hipa hipa huse'nafi to bona'magihi nasana'mu lubu gilipe ape nohutana'mufi ka foya li epelenogo naga nonugu keke'i lu laligihe. ¹⁶ To mone kegi'a moneuba ai Kilisitohi bona'a nehana'mu yabe luto naga'i emilenogomo ya'ma ya hu'ehina'mu kehelinogo buya'a hiti lolo mehilibe. To Kilisitohi gi'a kehelito minoto Hu'mamofifi foke ka lu emilibe.

¹⁷ Nekehelifiye? Hu'mau ai'a bona'magihi hapa hapa'animu loko huto guna molo epalalina kana'a tupa nohibe. To bona'a lalitoga hapi fito lilube'mu hibe. Ya hu'ehina lalitoga kohe toto napa huto lilina hena hilibe? Hena huto oto ka lamana'a keheli he'mi'ahanamagihi hena hena hu epalalina ni'ibe? ¹⁸ Yana'mu mono bukugu kaga mone fayahi keye'ahanamo ma luto ni'ibe:

Bo lamana'a
enali foipana lilata nehana kanagu
enele'mo bati hite enubuto binogo
minalana'a keta higo ni'inaya,
ya hu'ehina
mono ka keheli he'mite minete
foipana lolo hilata nehana
enali hena hilana ni'ibe?

¹⁹ To ya hu'ehina Hu'mau lu kehelinogo bati hulenogomo keke'i luse'na'animofifi gupisalo tilana bona'i enali komopa'ani'ya le'mo huto hulata bo Hu'mau ai'a ligi amuya mololata bomofifi kaga'amu fifa ite kaba huse'nagu mine lite tite lamana hite minalabe.

5

Mono kaba bona'magihi foya'ani

¹ Lenali mono'i kaba bo nehana lenali'i nani ana huto kaba bo lenalalutinifita ka nolepube. Nani Kilisito ai kumu keke'i luse'namofifi gupisalo tito mino'ehina yamofifi nubu'niloti bati huto bu go'ohuna yabe. To nani ana huto ai fana meha'a alahi huto huto nohinogo ana fana meha'agu minaluna'mu yabe. Nani ya huse bomofita lenekesa lu hokolo huto lu nolepugi kehelilo. ² Hu'mamofifi naga'i enali sipisipi yagamagihi suhi hite nehanamagihi lenali kaba hi epalalabe luto lu lepi'ehinagi ana lili'nalo babahi hite minalo. Komopatinigu bati mehinogo kaba bati hite hi epalalana'a meni'ibe. Hu'mau lu moloto lepi'ehina suhi hite komopatinigu keta mehuse bati hinogo kaba hi epalalo. Ya nehinogo moni fe'nohi lilata nehana ya'mu gopa lili'na'a yamofifi lenulu haya netinogo ete minete lite hilabe. ³ Ya nehite sipi bo'ani lolo hila ya hila mehilo. Ya'ma bonatini kaba hi epalana'amagihi lenali legeso hite enali hiti koguna ite minalo. Hu'mamofifi naga'i sipisipi yagamagihi enele'mo kohe tete ai'a kagu kehelite ineme limite minete ya hite minalabe. ⁴ To minoto kaba bo Sipi Bouba nehetito sekele mamu'a hetofana ni'ilina yanamofifi fana tose'na'a sipi'a amuya moloto minolatamofifi yana'a ifi to lepelenogo minalabe.

⁵ To neheya kola bo lenali ana hite olopa bomagihi agoya hu epite limite minalabe luto lu nolepube. Ya nehite lenali asaga'i lili'namofifi kibi bite ai agoya hu eminogo ai agoya hu eminogo hite minalana nasana lite kele kele pana'a suhi hite minalabe. Yamofifi mono bukugu kaga mone fayahi keye'ahanamo ma huto ni'ibe: *Hu'mamofifi ai enugufa'ani lelite tilata nehana bona'i enali lukesa'ani sigilata nohibe. To bona'i limite minana'amagihi ya'ma enele'mo hetofa huto enehe'molata nohibe.* ⁶ Ya'mu lite Hu'mamofifi kumu amuya melete kaba hi etete lenugufa lelite limite lenalapusa fi emite

minalo. Lenalapusa fi emite ya suhi hite minenogo ai molo'ehina kana'a hupamone nohinogo ai'aaku'i lenele'mo saga hinogo ho tilabe. ⁷ To Hu'mau ai'a bati huto kaba hu letoto lenele'mo gu i'ehinogo ya'mu lenali ana'ina'mu lenelesa linogo lengekesa yigi yigi mehise ai lu eminogo kaba hu bati hu lepalalibe.

⁸ Lenali lenegekesa keheliya ite kaba hi etete minalo. Fatehatini ya'ma Satau, ai lopi kala ya suhi huto mino'ehina kala bo mone hen ietalufi ai hen ietalufi luto sa sa huto bula ola huto mone le'mo sibina hilina'mu yabe ⁹ Satau le'mo sibina hilina'mu ya huto nohinagihe. Lenali ya'ma keheli ule'ale hiletetini amuya melete minete ai'i le'mo fitu fo he'milo. Ya nehite ya'ma lite kehelilo. Lenigibo lenagabo Hu'mamofiji kagu nehana noto noto nehanamagi enali eniginaga nofigo ana hite kehelite minelata nehabe. ¹⁰ To asaga lehe'malina afo'afifi, Hu'ma ai'i sekele mamu'a hiti Sikalafu'uba amuya moloto minolata nohinamofiji aitoga Kilisito kumu yabe luto aitoga bu henetilabe luto elesa molo lepi'ehina bo ai leniginaga fise kana'a hupamone'isi nokehelito lenele'mo bebe soto tito amuya'auba limito lenele'mo hetofa huto amuya lapusa fi lepalalina'mu yabe. ¹¹ Yamofiji amuya'a ya'ma aitogago mele'ahana yamofiji minoto mino lito buto minalibe. Lama'naka.

Bona'i luga'amagihi keke'i lulata ka

¹² Nani kaga ya'ma Silibanuhi'ya ka lu emi emi nohugo fayahi ya'ma koyoto nolepibe. Nani ai kumu ya'ma nokehelugo nalalu'nifu lamana'a lolo nohibe. Naniya Hu'mamofiji lehe'mose'na'a kehelugo legeya'a lolo nohina ya'mu lusi kaga amuya'a hiti lu huto huto lu nolepuna'mu luto lenogo'na bito lu nolepube. Ana lehe'mose'namofiji komopa'agu ule'ale hite minalo.

¹³ To Hu'mamofiji yagapan'a alobo'a Bebiloni hepatoga neminana'amagi lenali hiti lenele'mo eto hu'ehina enali keke'i neli lepalago nolube. To Hu'mamofiji kagu le'mo moloto mono kumu pana'ni Maki ai hiti moneko kumu keke'i nolu lepolobe. ¹⁴ Lenali Kilisito kumu yabe luto enebe tigite minete ai soso hu etenogo ai soso hu etenogo mino bati hite minalo.

Kilisitohi li pili kete lite neminana'a lenalitoga Hu'mamofiji fuluna'auba minomo tito mineno.

PITA Napa 2

Ai koyoto epi'ehina fayahi

¹ Simoni Pita nani Yesu Kilisitohi koko pana'a to aposolo nohuna bo, nani fayahi ya'ma nokoyobe. Afotifu, Hu'ma lamana hiti nohina boubba to Yesu Kilisitou lubuto bilata boubba lenele'mo bati higo lali suhi hite aitoga keheli ule'ale hilata'na mina'a suhi huto tito nohina'a bona'ise.

Ya'ma koyoto nolepube. ² Hu'mamofiji to Sipi Boti Yesuhi keheli emilenogo lenalitoga lenehe'mose'na yanauba to fuluna'auba molo emitto huto holito buto mineno.

Hu'mau lele'mo eto huto elesa nolimibe

³ To lenali Yesuhi keheli bati hilenogo ai hetofa amuya'a guna molo lepoloto lenehe'menogo lamana hite mino lite bite minalabe. To ai'a fana mehena'a hiti bebe sose'na'a hiti lenalitoga guna moloto lepilube'mu elesa molo lepi'ehina yabe.

⁴ Ya huloto ai kaga lu molo leto'ehina'a hetofa hetofana'a to mina'a ti'ehina'a ya'ma limi'ehina yabe. Ya huto limigo legeya'a lalitoga huto hilenogo melugu bona'magihi enegekesa'ani enugufa'ani laga epesise kapolo mege'i nemalana anamofiji fililata kapolo lenali lenemegeza hu emite to Hu'mamofiji hetofa hapa'a, ya'ma babeyafa hite minalabe. ⁵ Ya hu'ehina'mu lenali keheli amuya melete nehinogo minete bebe sose'namofiji hapa'alo amuya melete minolatana yalo'i molo emilabe. To bebe selata nehanalo ya'ma Hu'mamofiji hapa'a kehelilata nohuta yalo molo emilabe.

⁶ Hu'mamofiji hapa'a kehelilatana komopatini mega lenugufa'a ni'ina kaba hulata nasana yalo'i molo emilabe. Yamofiji komopa'agu amuya melelenogo mine lite nebinogo uefaha'a hiti nasana huto fi siti bite minelatana yalo molo emilabe. Kehelite fi siti bise'na ya'ma Hu'mamofi kumu agoya hu emilatana nehana enali yalo molo emilabe. ⁷ Hu'mamofi kumu keta mehise agoya hu emilata hite neminana enali hepite koguna ite minolata nehana yamofito molo emilabe. Hepito koguna ite minolatanamofiji yalo'i komopatini hiti epite keke'i luse'na'alo molo emilabe.

⁸ Yanauba asaga bonatoga minoto fi tili tele nohinogomo Sipi Boti Yesu Kilisitohi hapa'a kehelilata nohune keheliya ite foya'a linogo futu'a lolo mehinogo minete legeya'a heno. ⁹ Luga'a enali nolunanaya, ya lite meminenogo enali kumu ma luto nolepube. Enali hapa'ani'mu enubu'ani fili ko'ehinamo suhi huto ni'ibe. Foipana'a kohe toto Hu'mau okala hu etoto le'mo lamana hu'ehina ya'ma ekesu ho'ehibe luto lilune.

¹⁰ Nigibo nalalu'nigita, lenali kumu ya'ma Hu'mau lenele'mo ho tito elesa molo lepi'ehina yamofiji legeya'a huto hilibe luto amuya malalo. Lenali ya hite, kosele kasele'i hete fa'mene'mu limite mekalana'mu yabe. ¹¹ Ya hite nehinogo Sipi Botiuba linogo lenubuto bise'na bo Yesu Kilisitohi kapo'a minolata nohinanamofiji kasiki li hokolo hu lepelenogo keta mehise hite bite falalabe luto Hu'mau ya'ma lu molo lete'ehinamo ni'ibe.

¹² Ananamofi kumu lenali ana'ina silaga'i alu lepi su ho'ehinamo ni'inagi lenegokesu mehenogo beto hilo. To ka lamana'a yamofiji komopa'agu amuya melete mine'ahana ya'ma kehelite mine'ahanalo bo lenali ana kagagu mino bati hite minete kosaba'i minoto ana ka'ya lu lepiba lu lepiba huto minalube'mu nohubo. ¹³ Nani nubu hiti nohuto melugu minoto ka ya'ma lu lepiba lepiba huto lenele'mo topa topa halunaga kehelugo eto nohibe. ¹⁴ Nani kana hupamone minomo buto mega nugufa sapuya'a he'mito fililube luto lu'ehina keheli'ohube. Yamofiji ka'a Sipi Boti Yesu Kilisitou lu huto huto lu nimigo nolube. ¹⁵ Ya hu'ehina'mu fililenogo'ni lenali kaga ya'ma

le'mo kosaba kosaba hite lite kehelilete biba biba hite minalabe luto noluto amuya malalube'mu ya nohubo.

Pitau ai kohe toto bo nohuto minoto silaga'na bu go bati hu'ehina

¹⁶ Nani Sipi Boti Yesu Kilisitohi nehetilina'a amuya'a hiti yamofiji ka'a lu lepilugi ya'ma kilihe kaga li pili meko'ohunagi to ana huto kilihe ka mone lolo mehu'ohuna yabe. Minose'nalo minoto kokulumma fana meha'a huto higo nani'ni nubu legeya'atu bu go'ohube. ¹⁷⁻¹⁸ Ya nohuto'ni pana'alobo'a luga'a hiti lali ya'ma hepifa kosalo li nupa huto nohutogo kaga mone ma luto kokulumaguti limi'ehina kehel'i'ohutamo ni'ibe. Yamofiji Hu'mau afotifihi gi'a le'mo ho tinogo fana mehena'a fi fana to letenogo kokulumagu ya'ma sipi fana meha'a hiti bouba aitogati nogo'a moloto kaga ya'ma luto ma luto limi'ehinamo ni'ibe: Pana'ni lamana'a moneko ya'ma nohibe. Ai'i ya'ma bu nogogo nibita nohibe. Ya noligo laliti akeheli'ohuta yabe.

¹⁹ To lali ya'ma koyapa mono ka'a lu huto huto bo enali lu yege hose ka'anamu ya'ma fifa ilototi li pili ko'ohune Ya'ma kaga lamana'a nelinogo yamofiji kaba hite keheliya inogo lamana'a lolo holito buto tilata nohibe. Yanauba libi suhi huto metepugu fi fana to'ehibe. Lenali ya suhi hite nehinogo lenubu go fe lilete nehinogo go'i luto fana talibe. To sonofi'i sipi ofu suhi huto Yesuhi fana meha'auba komopatini fi fana talibe. ²⁰ To kana'a mone ya lite kehelite keheliya ilo. Lu huto hu'ehina ka mone mono bukugu fayahi keye mele'ahana yamofiji hapa'aya bona'i luga'amagihi enali komopa'aniguti kehelilete nelanamofiji meni'ibe. ²¹ Ya'ma lu huto hu'ehina ka mone'ya bona'magita kehelite komopa'anitu li bati hilet mone meli'ahabe. Bona'magi enali Hu'mamofiji hetofa Sikalafu'uba enele'mo babahi higo Hu'mamofitogati kaga'a kehelite minete lu yege he'ahanamo ni'ibe.

2

Mono ka leli'ali bo fagamofiji enali ka

¹ Koyapa'i Isilaeli bona'i enalitoga kaga leli'ali fagalo bona'i mono ka lu sibina huse bona'i kosaba'i babu lite huto hite mine'ahana. To ana huto lenalitoga Yesuhi kaga lu sibina hilana ya'ma leli'ali bo huto hilune'mu nehabe. Enali faga mono ka li huto hite minenogo lenalitoga loko huse nasana'a lenele'mo sibina huse nasana'ya huto hu lepilube'mu nohibe. To ya'asigo meni'ibe. Sipi Bouba foipana'ani he'mi epoloto enubuto bi'ehina bona'i enali Sipi Bomofiji enemegeza hi emilata hilana'a to Sipi Bomofiji gi'a li sibina hulata yamofiji lilabe. Enali'ani ya hite melete, hana'mu yabe luto foipanamofiji nona'a huto hulatanamofiji ya'ma mele'isi kali nali huto hu epiluna'mu yabe. ² Bona'i ya hana'amagi enali moko foya nelinogo bona'i asaga'magi bu gelete enemege'i melete ana suhi hilana'mu yabe. To enali foipana hapa'a lilanamofi kumu yabe lite bona'i luga'amagi Hu'mamofiji kapo lamana'amu sibi kehelite laga mehina kapo yabe lite sibi ka lilana'mu yabe. ³ Ya nehinogo faga mono ka lilata bo enali yogo fe'no kumu topa hete komopa'aniguti kaga huto nehinogo lenimi'i melete ana'ina'ani kita hite lilana'mu yabe. Foya ya hite lilanamagi nona'a epilube luto Hu'mau ka foyagu enele'mo malalina bouba yatama kana enegeba huto minana buto su mehabe. To Hu'mau osahi epilina bouba bu'i mekose nohuto'a bu enogoloto nohibe.

⁴ Koyapa'i Hu'mamofiji hapa'a akeheli'ohune lite agelo luga'amagi ana'ina foipana lolo hi'ahana enali'i ya'ma enele'mo nupa huto naga ito fi behe higo limite yabalugu metepu ginagu neminabe. Ya hago Hu'mau ka foya li epalalina kana'amu geba hite neminabe. ⁵ To koyapa'i melugu bona'i foipana hite mine'ahana'a enali'i Hu'mau enubuto mebi'ehina yabe. Mone Noau ai bati bo minoto asaga bona kumu komopatini i gelehe hite eto'ehina hapa'a hite minalo, luto hetofa kaga lu epito mino lito buto

mino'ehina bo aimo to lalameha'a sebeni'a mine malago Hu'mau enele'mo bati huto kaba hu epoloto enubuto bi'ehina yabe. Bona'i kegeiyo'a enalitoga nagami'i pipi hoto ti'ehinamo ni'ibe. ⁶ To Sotomu hepatoga Gomola hepatoga ana hite ana suhi hilabe luto logo lo su hoto to ko'i nupesa giloto mino'ehinamo ni'ibe. To bona'i laga mehana'a alihia huto hite minalanamagihi enalitoga ya suhi huto huto hu lalibe lite kehelilabe luto ya suhi hu'ehinamo ni'ibe. ⁷ To ana hite hepa'i lite li sibina hilube'mu nohigo ya'ma kegeiyo bona'i to mokolo bona'i enubuya'ani mehigo lite nehago bati huto mino'ehina bo Lotihi foipa hapa'ani'mu komopa'agu keta higo ai kumu luto Hu'mau ginaga figo minana'a luto Lotihi buto bi'ehina. ⁸ Lotiu ai bebe sose bo mino'ehina yabe luto enali folagaha'anigu nohuto enali ana'ina li sibina hite minago kana'amu kana'amu bu golata hu'ehina. To keheligo komopa'agu keheli sibina huto mino'ehina yabe. ⁹ Ya hu'ehina'mu Sipi Bomofiji hapa'a ahuto hibe. Ai ya'ma Hu'mamofiji ka lite neminana bona'i enim'i mololata nasana'agu minenogo enubuto bilata bo amuya'a hiti nohibe. To Hu'mamofiji ka'a meni'ina'a enali'i kana'a pipi yupahi guna molo epilube luto naga'i epilata bo amuya'a hiti nohibe. ¹⁰ Bona'i enali'ani komopa'aniguti moko foya pipi higo kolo tanana hite kaba bomofiji ka'a kehelite mege'i melelata nehana bona'i enali'i Hu'mau enele'mo motito amuya naga'i epilina'mu yabe.

Ya'ma faga nelana babafi bona'i enaliya enelesa meligo amuya melete minete kokulumagu neminana kene'magi enali kumu koli mehise nehite enigi'ani le'mo sibina sabana hilata nehana yabe. ¹¹ Ya nehago agelomagi enali'ya amuya'ani enebe ligi'ehina ni'ina enali Hu'mamofiji gobisalo ana faga mono'i lilata babafi bo le'mobe hokobe hi etalana'a meni'ibe. ¹² Bo ya hana'amagi ya'ma komopa'ani enegekesa meni'ina kafa'nama enohoto nolata nohuta ya suhi hite mine lite nebana enali tegi hite neminanamagi enali ana'ina lite mine'ahanamofiji hapa'a keheli bati bati hite mekehelise ana nasana'mu sibi sibi ka lilata nehabe. Ya nehago kafa'nama enoholata nohuna suhi huto Hu'mau enahalina'mu yabe. ¹³ Ya nehite ana'ina foipa faipana hite lite fato bona'magihi enagabu gi epalago minelata nehana yanamofiji nona'a lilete enugupisalo kekel'i lilune'mu nehabe. Enali yege kana'ani pipi nolago enugufa'ani enumu fililata nohina nasana foipana amuya melete minete lite nehana yana'mu enegelo bise'na lolo hu epilata nohibe. Enali folagahatinigu nose'nalo ya'ma lenali hiti nete minete ligopa napa hite lenimi'mi ka lite enegelo bilata nehago lenubuya hulata nohibe. To lenele'mo kolo telata nehana yabe. ¹⁴ Enubuto gili gili hite moko lise a'mofiji bu gelata nehana foipana ni'ina'mu enipa nehite laga pipi kehelilata hi'ahana ni'ibe. Enali komopa'ani lapa mebi'ahana bona'i enim'i'mi ka lite kelefugu halana suhi hite enele'mete bilabe. To enali yogo fe'nohi ya nasana'mu amuya melete lolo hite bite komopa'ani nasana lolo hu'ehina. Enali'ya logo hepalu naga'i lolo hilana'mu yabe. ¹⁵⁻¹⁶ Enali kapo fotogo hina'alo ya'ma enemegesa hi emite leke he melete ya'ma Bosolohi pana'a Balamu ai koyapa bu'ehina kapogu mege'i melete nehabe. Ai foipanamofiji mina'a lilube'mu topa ho'ehinamo Hu'mau ana foipana'mu ka emeki'ehina. Yamofiji toki yaga'auba kaga menolinauba bona'magihi nogo huto luloto ya'ma Balamu kaga leli'ali bo faga faganamofiji negi nasana hilube'mu nohina kapo'a hekini lo eto'ehina yabe.

¹⁷ Bona'i enali ya hana'amagi ipi opohi nagami'i se'no'ehina ya suhi hite nehite minete to yasiuba sopohi li bigene notito ito bula ola nohina ya suhi hite nehite neminabe. Bona'i ya suhi nehana'a enali metepu pipi gi'ehilinagu nehetilabe luto Hu'mau lu molo epolo'ehina. ¹⁸ Enali'ani keheligo ho tilata nehabe. Enali fa'mene kaga gusunupa'a meni'ina kaga lilete ya hite, bona'i yuhufasi foipa bona hapa'ani he'mi'ahana bona'magihi mi'mi hite aku'i foipa kapolo enele'mo malalune'mu nehabe. Ya nehite, foipa foya nelinanauba enogolagalo li malago nehetilago tafa komopa'aniuba enumu fililata nohibe. Ana'ina lilete'ani bona'i luga'a ya enali

kelefugu halabe, lite lilete enali ya hilata hi'ahanamo ni'ibe. ¹⁹ Enali ma lite nelabe. Lali yatai keya kamofifi nagalugu menominone. Ya higo lipa nohinana'a fa'mene bati huto hiluta ni'ibe. Ya lite nelanaya to enali'ani komopa'ani tuguma nobilina'mu yabe. Yamofifi gegisagu nehite ya'ma kaga lilata nehabe. To bona'i luga'amagi ana'ina mone kumu mini mini hite minalanamagi enali ana'ina yamofifi naga gegisagu bite mino filite minalana'mu yabe. ²⁰ Keheli'ahafiye?

Bona'i luga'amagi enali Sipi Botiuba lubuto bilata bo, Yesu Kilisitohi hapa'a ya'ma bati hite kehelilata bo yabe lite mone'ani meni'ina'amagihi enemegesa hu neeminogo ai'a aku'i enogobisalo oto enikibina bo enele'mo mololenogo aitoga i hepite bati hilana'a ya koyapa'i hapi fite minete lite hi'ahana yanauba sibina nesi'asi hu'ehina. Aliha'a minete lite hilanauba foipana napa hilina'mu yabe. ²¹ Bona'i ya'amagi enali kapo lamana'a mekehelise minatita ya bati hatita'mu yabe. To kapo lamana'alo kehelilete yalo aku'i Hu'mau lu molo epolo'ehina kaga lamana'amofifi enemegesa hu emite i behe hite ete kosaba kapo he'mite tafa'a kapolu nebago ya'ma bati mehu'ehina sibina hulata nohibe. ²² Ya nehana bomagahi enalitoga kaga mone ma lite lilata nehana ya'ma ule'ale hulago nehabe: *Kala moneuba nose'na noloto to mu bilito aku'i mu bili'ehina'a nolata nohinamo ni'ibe.* To yagauba ai nagamilugu koloto'a aku'i oifa'i fololata nohinamo ni'ibe. Yanamofifi enali kapo lamana'aloti he'milete aku'i foipana lise'namofifi mege'i nemalanamagi ya suhi hite nehabe.

3

Sipi Botiu i behe huto alube luto lu'ehinamofifi ka'a

¹ Komopa'ni lepi'ohuna bona'ise. Lenali fayahanatini ya'ma koyo nolepugo ya'ma loe nohibe. Nani le'mo kosaba huto lu lepiloti'ni komopatini le'mo mopo hulenogo'ni kehelise'natini ya'ma keheli lamana hite minalabe luto fayahya ya'ma loemo koyo nolepube. ² To lenali mono ka leli'ali bona'i Hu'mau enele'mo ho ti'ehinamagi koyapa'i fono ka fono ka li'ahana ka hiti to lenali'i aposolo bona'magi Sipi Boti lubuto bilata bouba lu'ehina kamo lu lepi'ahana ka ya keheli bati hite kehelite minalabe luto nolube. ³⁻⁴ Ya nehite keheliya ite lenemehi emite kehelilo. Aliha kana'a tupa nohinogo bona'i sibina'a huto hilet foipanamofifi foya'aniguti lite minete nehite libe pigi bibe nehi lepelete ma lite lilana'mu yabe. Sipi Bo aku i behe huto alube luto lu'ehina yamofifi legeya'a hiya'a ni'ibe? Koyapa'i tatatigi keheli mebite minete fili'ahana yabe. Ya hulago ana'ina silaga'i melugu huto hu'ehina kanagu ema'aloti ana'ina'ya minomo buto tito mino'ehinamo ni'ibe. To ana supo huto mino'ehibe, lite lilanagihe. ⁵ Enali ya lana bona'magi mono ka mone'a nehe'mibe. Ana kaga ma ni'ibe. Hu'mamofifi kaga'auba ya suhi huto hulatana ni'ibe. Ai koyapa'i kaga ligo kokuluma'i huto hu'ehina to me'i ai ana huto koyapa'i nagamilugutu li huto huloto nagami'a hiti mino'ehinamo ni'ibe. ⁶ To aliha'a ya'ma nagami'ubago hoto bona'i to ana'ina silaga'i enohoto ifi to su ho'ehina yabe. ⁷ To ai yatai ana huto Hu'mamofifi kaga'auba kokuluma hiti me'i hiti kaba nohuto'a to alihi ai molo'ehina kanagu logo lo su halibe luto kaba nohibe. Bo foipana'ani'mu kaga guna molo epalalina kana'a huto nohinogo enali nona'a guna melete ya hilana'mu me'i hiti kokuluma hiti geba hite neha'inabe.

⁸ Komopa'ani lepi'ohuna bona'ise. Ana'ina mone ma'asi keheligopa napa mehilo. Sipi Bouba ai kana moneko'i keheligo kufu babu luto mone tauseni ya legi lolo higo lolo hulata nohibe. To kufu mone tauseni yamofi kumu keheligo kana'a moneko'i lolo hulata nohibe. ⁹ Sipi Bo ai kaga lu molo leto'ehina yamofifi legeya'a huto hilibe luto ligitagahi huto kana'a yatama mehu'ehinamo ni'ibe. Bona'i luga'amagi keheligo ya'ma suhi lolo hulata nohina ya huto meni'ibe. Ai bona'i luga'a haya kelete fenene hi lalabe luto enegeba huto minolata nohibe. Ai bona'i silaga'magi komopa'ani i gelehe

hite foipana hapa'ani he'milabe luto kehelito enali kumu yabe luto fulu huto enegeba huloto minolata nohibe.

¹⁰ To Sipi Bomofiji kana'a ya huto hilina luba kala bona'magi kofohi nemalago otopa nehana ya suhi huto ana kana'uba henetilina'mu yabe. Ai huto nohinogo kokulum'a'uba ko kililika sipi luto buto hokolo hilina'mu yabe. To kokulumagu ana'ina sonofi'i silaga'i ni'igo bu golata nohuta nasana'ya asaga'i logouba lo su henogo fa'menena lolo hilina'mu yabe. Ya hileno go melugu to me'mofiji gupisa'alo ana'ina silaga'i logouba ana huto lo su hoto fenene hilina'mu yabe. ¹¹ Ana'ina asaga'na ana suhi huto lo su halinamo ni'igo ya'mu lenali eto hite minete Hu'mamofiji kaga'mu amuya melete minete kehelite lamana'alo mege'i melete minalo. ¹² Ya nehitte Hu'mamofiji kana'a alina'mu fifa ite geba hilette lenogobi foya lite minalabe. Ya hite nehinogo kana'a tupa mone nohigo kokulum'a'ya logouba loto fa'menena lolo hilina'mu yabe. To kokulumato ana'ina bu goto nohutana'ya asaga'i logo guluya meha'agu nohinogo logo loto sonofi'i su halina'mu yabe. ¹³ To Hu'mau ya'ma kokulumma kosaba'i to me'i kosaba li huto huto molo lepalalube luto lu'ehina'mu ya'ma lali geba huto nominone. To anagu'ya mino fotogo hite minelata nehana ya'amagisigo mino kiki hete minalana'mu yabe.

¹⁴ Komopa'ni lepi'ohuna bona'ise. Lenali ana'ina ya suhi hana'mu geba hite Hu'mamofiji bulo komopatini ketipa ito fi fana toto gulu gulu linogo foipanatini meminenogo minalune lite aitoga bati hite amuya malalo. ¹⁵ Ya hileno Sipi Botiuba kana'a molo yatama hulenogo kosele'i meho'ehina ya'ma lite lu emilabe. Lele'mo lubuto bilube luto ana yatamana molo'ehibe lite kehelilo. Lalalutifu komopati emi'ohuta'a bo, Polu ai'a Sipi Bomofitogati kehelise'na'a minalina'mu yabe luto lu lepito fayahi koyoto lepi'ehinamo ni'ibe. ¹⁶ Ai fayahi koyoto koyo'ehina kana'alo kana'alo ana huto ya'mu lu lepito mino'ehinamo ni'ibe. To ai fayahi koyo'ehina'agu kaga luga'a yamofiji hapa'agu keta'a hiti ni'ibe. Kaga yamofiji bona'i negi'amagi to mono kagu lapa mebi'ahanamagi legitaga ka nelana lu hokolo lepalalune lite faga lilata nehago ai fayahi koyo'ehina'asigo meminabe. Mono bukugu ka luga'a ana hite enali li sibi saba hite enali'ani haya kelelata hi'ahana kapogu nebite ya suhi hilata nehitte fenene hilabe.

¹⁷ Nalalu'nigitabe, lenali yanamofiji keheli su he'ahana yabe. Yana'mu kaga ya'ma lengekesa lito lipoti lu nolepugi kehelilo. Bona'i foipa'amagi enali ligitaga ka'ani lite komopatinigu liminogo lenele'mo sibina hileno go limite ke lalagi ya'mu kaba hu bati hite minalo. ¹⁸ Ya nehitte Sipi Botiuba lubuto bilata nohina bo, Yesu Kilisitohi lenehe'mose'na to ai hapa hapa'a keheli hokolo hite kehelise'na hiti lenalitoga minenogo yamu'i hofa tete minalo. To ai fana meha'auba minoto minomo buto yatai ana suhi huto mino lito buto mino bai toto mineno. Ma'naka.

YONI Napa 1

Ai koyoto epi'ehina fayahi

Minoba minoba huto minolatanamofiji bagaguti kalo mino'ehina

¹ Me'i hapi huto huto hinaguti ka ema'alo mino lito buto mino'ehina to legekesatu keheli'ohuta to lubutu bu go'ohuta to lubutu bu goya ito bu goloto layatu li kehelito bu go'ohutamo ya'ma minoba minoba huto minolatanamofiji bagaguti ka'alo nominana bo'mu fayahi ya'ma koyoto nolepube. ² Minoba minoba huse'namofiji legeya'a huto hu lamana hulago lali bu goloto minoba minoba huto mino lito buto minose'namofiji ka'a ya'ma lu huto huto lu lepilata nohune. Minoba minoba huto mino lito buto minolatana ya'ma miyagu afotifitoga mino lito buto minoto aliha'a lalitoga huto hu'ehina. ³ Yamofiji ya'ma bu goto lito hu'ohutamo ana huto lenalitoga lu lepilata nohutamo ya'ma lu lepilenogo ai kumu komopati monekotoga bati huto hepito minalune luto hulata nohune. To ana huto lenali hiti lali hiti komopati hepi lamana higo nominoto afotifitoga to pana'a Yesu Kilisito aitoga hepito minalune luto yabe. ⁴ Ya suhi huto huto hilenogo komopatigu sabiyana lolo hu baga ilibe luto fayaha nasana ya'ma koyoto nolepube.

Hu'ma fana meha'a hiti mino'ehina ka'a

⁵ Ka'a ya'ma Hu'mamofiji pana'amofiji baga'aguti ma luto keheli'ohutamo lu lepilata nohune. Hu'mau ai sinihina'a ya'ma aitoga mone meni'ibe. Fana meha'a besa loto asaga'na mino'ehinamo ni'ibe. ⁶ To lali foipanamofiji metepunagu nominototi to Hu'mamofi hiti komopati monekotoga moloto bati huto hepi'ohune luto liluta ya'ma faga hiti liluta'mu yabe. ⁷ Hu'mau ai ya'ma fana meha'a hiti bo nohibe. To ana huto lali ai'a fana meha'agu mino moloto nohuto ai hiti moneko'na huto komopati hepito bati huto minaluta'mu yabe. To ya hinogo pana'amofiji Yesu, ai'a golaha'auba foipanati asaga'i okala hu letoto minomo buto minalibe.

⁸ Lali foipanati meni'ibe luto liluta ya'ma komopati faga noluta'mu yabe. To ka lamana'amo komopatigu meminolata nohibe. ⁹ Ya hu'ehinaya to foipanati Hu'mamofitoga lu huto nohunogomo ai eto'ehina bo to faga melulata nohina boubiai ka'a beto huto'a foipanati nokala huto asaga foipanati li he'mi leto su halina'mu yabe. ¹⁰ To ai foipanatini lilata nehabe luto noligo lali foipanati mehu'ohune luto nolutoti ya'ma Hu'mamofi kumu fagalo bo yabe luto lulata nohuto to ya'ma ai kaga'a komopatigu meminalina'mu yabe.

2

Kilisitou lehe'molata bo nohibe

¹ Panana'ni lenali foipana hi lalabe luto ka'ni ya'ma fayahi koyoto nolepube. To moneuba foipana hulenogo afotifu, Hu'mau foipanati'mu ka foya nolinogo lehe'malina bo mone nohina yabe. Ai gi'a Yesu Kilisitou ai fotogo huto nohina boubiai lali kumu yabe luto miyagu afotifu aitoga buka tilina'mu yabe. ² Kilisitou ai'a ya'ma foipanati'mu Hu'mamofiji le'mo fulu hulata bo nohibe. To ya'ma lali foipanatigo ya hu letalata meni'ibe. Noto noto bona'i silaga kumu yabe luto foipana'ani li he'mi epololata bo nohibe.

³ To ya higo lali ai'a bona'a nominototi Hu'mamofiji keheli'ohune luto hiya huto kehelilune? Ai kaga'a lu laga huto lu'ehina'alo mege'i mololata nohuta ya'ma keheliya iluta'mu yabe. ⁴ To bona'i moneuba ai ka lu laga huto hu'ehina ka'alo mege'i memalalinauba nani Hu'mamofiji bona'a nohube luto lu'ehinalo ya'ma fagalo bo

yabe. Bona'i ya hana'amagihi komopa'anigu ka legeya'a meni'ibe. ⁵ To bona'i moneuba ai Hu'mamofifi ka'alo mege'i malalina'a ai komopa'a Hu'mamofitoga emi'ehina yamofifi legeya'a ahuto hu su ho'ehibe. Ya hulago ya'ma Hu'mamofitoga i segito bati hulata nasanamofifi legeya'a ya suhi huto huto hilenogo bu goloto akehelilune. ⁶ Lali Hu'mamofitoga i hepito nohuta bona'i nohune luto liluta'amagita Yesu Kilisito minoto lito hu'ehina yamofifi babeyafalo minaluta yabe.

Lu molo'ehina ka kosaba'i

⁷ Komopa'ni lepi'ohuna bona'ise. Nani lu molo lepololata ka kosaba'i mone lu melepube. Ya'ma koyapa hapa'agati kehe lelite bite mine'ahanamo ya'ma ka'a lu lepi'ahanamo yamofifi lu kosaba huto koyoto lu nolepube. ⁸ To ka fayahi nokoyona ya'ma lu molo'ehina ka'a kosaba'i lolo nohibe. To ana kaga Yesutoga to lalitoga lamana'a huto legeya'a lolo hulata nohigo melugu bona'magi bu negana yabe. Ya higo metepuna su halube'mu nohigo fanato lamana huto besa nolana yabe.

⁹ To bona'i luga'amagi fana meha'agu nohune lite lilana to enalalu'anigihi enita bite enemegesa hu epilana'amagi ya'ma enali metepunagu yatai neminanamo ni'ibe. ¹⁰ To luga'amagi enali enalalu'anigihi komopa'ani epite minalana'amagi enali ya'ma Hu'mamofifi fana meha'agu batu hite neminabe. Ya hite neminana bona'magi foipa nasana'mu enohoka hilina bo enalitoga mone huto mehilina'mu yabe. ¹¹ To enali enalalu'anigihi enita bite enemegesa hu epilana'a enali ya'ma metepunagu neminana yabe. To metepunamofifi kapolo melete nebago metepunauba komopa'animofifi bu'a li fili kenogo kapo ya'ma bu ge fe lite bu megalana'mu yabe.

¹² Lenali pa'ni pana'ni nehanamagita, Yesu Kilisitohi gi'alo yabe luto foipanatini li he'mi lepolo'ehinamo ni'ibe. Ya huto ni'inagi fayahi ya'ma koyo nolepube. ¹³ To lenali olopa bona'magita minomo buto mino'ehina bo ai kumu keheliya ite keheli'ahanamo ni'inaya lenali'i ka'a ya'ma fayahi koyo nolepube. To neheya kola lenali foipanamofifi afo'agita amuya melete luba hite be ligi'ahanamo ni'inagihe. Ya hi'ahana'mu ya'ma fayahi koyo nolepube.

¹⁴ To lenali pa'i pana'i nehanamagita, Hu'mau afotinifhi hapa'a keheliya ite keheli'ahana'mu yabe luto fayahi ya'ma koyo nolepube. Olopa bona'magita, lenali ema kanaguti hapi fi'ehina minomo tito nohina bomofifi ai kumu keheliya ite keheli'ahanamo ni'ibe luto kaga ya'ma fayahi koyo nolepube. Neheya kola, lenali amuya malana'mu yabe luto to Hu'mamofifi kaga'a komopatinigu ni'igo foipanamofifi afo'afifi be ligi'ahana'mu luto kaga ya'ma fayahi koyo nolepube.

¹⁵ Lenali asaga'i metoga minoto nohuta suhi to me'mofifi gupisa'alo nasana huto huto ni'inalo komopatinini yanaga mebino. Enali komopa'ani ya'ma me'mofifi gupisa'lonamofito minalina enali komopa'ani ya'ma miyagu afo'anifihi emilana'a meni'ibe. ¹⁶ Nekehelihihe? Melugu nasana silaga'i ya'ma lugufa'auba topa holata nohina nasana to lubu'uba bu golata nohina nasana to komopati mega lugufa lelito tise'na ya'ma miyagu afotifitogati nasana meni'ibe. Ya'ma me'mofifi gupisalonamofitogati yabe. ¹⁷ To me'mofifi gupisa'alo ana'ina to enipa hina nasana hiti asaga'na su hoto mone yupahi fenene hilibe. To enali Hu'mamofifi bagaguti ka'a kehelite mege'i nemalana'a enali mineme bite mino hetofa hite minalana'mu yabe.

Kilisitohi fatehe bona'magi lataha'anilo ka

¹⁸ Palala'ni pana'nimagitabe, kana'a ya'ma hupamone'i asu halina'mu yabe. Ya'mu lenali Kilisitohi fateha'a huto hilibe lite keheli'ahabe. To yatai fatehe bona'a babu lite huto hilette mine baga i'ahabe. Yana'mu ya'ma kana'a su ho lamana hu'ehibe luto akehelihune. ¹⁹ Kilisitohi fatehe bona'a enali lalitogati he'mi letetelete bi'ahanamagi, lali ligibo lagabo lamana'a bati huto minolata'na ya'ma lolo hite menehabe. Enali lalalutigi bati hite nehatita ya'ma mehe'mi letatita ni'ibe. To he'mi letel'ahana

yamofihu hapa'a ya'ma huto huto hu'ehibe. Lali hiti nehana'a enali lalalutigi lolo hite memine'ahana, keheliya i'ohune.

²⁰ Ya hi'ahanaya, Kilisitou ai hetofa Sikalafu'a ho lifigo komopatinigu tito nominago lenali asaga'i Hu'mamofihu ka lamana'a keheli baga i'ahana yabe. ²¹ Ya'mu luto fayahi ya'ma koyoto nolepube. Lenali ka lamana'a mekehelibe luto ni'igopa, ka lamana'a kehelilata nehana'mu yabe, luto ya'ma fayahi koyoto nolepube. To ya huto ya'ma keheli'ahabe. Fagalo bona'i asaga'i ya'ma ka lamana'amofihu komopa'aguti mone huto mehu'ehibe.

²² Fagalo bona'i ya'ma enali kumu kehelilune. Bo moneubafi moneuba Yesu ai'a gulu ho letalibe luto le'mo ho lifi'ehina bo Kilisito menohibe luto nelinogomo ai kumu ya'ma fagalo bo yabe luto kehelilune. To enali ya'ma miyagu afotifi hiti to ai pana'a Yesu Kilisitohi enemegesa hi etimilana bona kumu enali Kilisitohi fateha'a yabe. ²³ Enali Hu'mamofihu pana'amu enemegesa hi emilana ya'ma ana suhi huto afo'afi kumu hiti enemegesa hi emilabe. To enali pana'aloga hepito minete ai Hu'mau ho lifi'ehina bo, Kilisito nohibe lite lu huto hilana enali afo'afitoga ana huto neminabe.

²⁴ Lenali hapa'agati koyapa'i mono ka'a kehelite mine lite mine'ahana yamoga keheli melete minalo. To ya'ma kehelite nehite miyagu afotifitogago pana'amofitogago hepite mine melete bati hilana'mu yabe. ²⁵ To ya'ma Kilisitou lele'mo lamana hilibe luto lu molo leto'ehinamo ya'ma minoba minoba babeyafalo minolata'namo ya'ma ni'ibe.

²⁶ To lenimi'i melete komopatini le'mo sibina hilana bona'i enali ka'animu ma luto fayahi nokoyobe. ²⁷ To lenalitoga Kilisitou Sikalafu'a molo epololata nohina ya'ma lenalitoga nominago mege'i melelata nehago yana'mu bo moneuba faga hiti lamana ka hiti henabe luto lu moloto lu lepilibe? Yamofihu ya'ma meni'ibe. Sikalafu'a molo lepolo'ehina ai ka'a asaga'i guyaka guyaka lito lu lepilata nohina nohibe. To ai ka'a ya'ma faga hiti meni'ibe. Lamana'ago ni'inago yana'mu Sikalafu'uba lu lepi'ehinamo ya'ma keheliya ileté Kilisitohi komopa'agu minalo

²⁸ Palala'ni pana'nimagitabe, lenali komopatini bati hinogo minete Kilisitou ai nehetilina kana'a huto hu lamana nohinogo koli mehise amuya melete nehago olenogo lubuya mehuse minalune lite ai'a komopa'agu minalo. ²⁹ Hu'mau bebe salata nohinalo nohibe lite lenali keheli'ehilanamo ya'ma to enali fotogo suhi hite minalata nehana bona'i enali Hu'mamofihu yagapana'a nehana yabe luto anokehelune.

3

Hu'mamofihu yagapana'a nohune

¹ Bu galo. Afotifu ya'ma komopa'a sipi huto limiloto pa'nibe, pana'nibe luto lu leto'ehina. Komopa'a limilata'na hofa toto minago lali ai yagapana'a bati huto nominone. Yana'mu melugu bona'magi Hu'mamofitoga meneminana enali laliti hapati menekehelibe. Hena'mube? Hu'mamofihu hapa'a mekehel'i'ahanamo ni'ibe.

² Komopa'ni lepi'ohuna bona'ise. Lali ya'ma yata'isi Hu'mamofihu pa'i pana'i nohutagi, to minoto hena hena babeyafalo huto hiluta ni'ibe. Yamofihu hapa'a mele'isi huto hu lamana menohina'mu ma luto keheli'ohune. Kilisitou huto hu lamana hilina yupahi ai'a babeyafa'a bu go bati hulototi ai babeyafaloko minaluta'mu yabe. ³ To ya huto ni'igo lali asaga'i yamofihu fifa ito minaluta ya'ma Kilisitou ai komopa'agu bati huse'na'a ni'ina ya suhi huto minalune luto komopati li keheli keheli hiluta'mu yabe.

⁴ Foipa nasana lilata yanauba Hu'mau lu laga hu'ehina ka'a ligofa ho he'milata nasana ni'ina mone'amagi enali foipa nasana nelinogomo enali'i Hu'mau lu laga hu'ehina ka'a ya'ma ho hauta hi'ahabe. ⁵ To lenali Kilisitohi hapa'a ya'ma kehelilata nehabe. Ai foipa nasana ligoli hulata hilube luto huto hu'ehina ni'ibe. Ya nohuto aitoga ya'ma foipana'a meni'ibe. ⁶ Yamofihu lali Kilisitou hiti mino hepito minolata nohuta

foipana huba huba huto meminalune. To luga'amagi foipa nasana lolo hilata nehana enali Kilisitohi hapa'a bu go bati hite bu galana'a hiti kehelilana'a hiti menehabe.

⁷ Palala'ni pana'nise, mone'amagi ete laga mehina ka ya hilo lite lu lepinogo ka'ani mekehelilo. Kilisitou ai mino fotogo huto minolata nohinagi to bona'i luga'amagi ana suhi hite bati hina suhi hilata nehinogomo enali kumu ya'ma fotogo hite neminana bona'i yabe luto lilune. ⁸ To luga'amagi foipana lilata minalana enali Sataha bona'a neminabe luto lilune. Satau ai foipa nasana koyapa emagati lelito buto mino'ehina. To liloto nohigo Hu'mamofiji pana'auba ai'a Satahi foya'a ya'ma laga huto li sibi sibi huto he'milube luto oto huto hu'ehinamo ni'ibe.

⁹ Luga'amagi enali Hu'mamofitogati huto hi'ahana bona'magi Hu'mamofiji meha'a lite mine'ahanamo ni'inaya, enali foipana lilete meminalana'mu yabe. Hena'mube? Enali Hu'mamofitogati lusi bona'a ahuto hi'ahanagihe. ¹⁰ Hu'mamofiji pa'a pana'a to Satahi pa'a pana'a enali hapa hapa'ani ya suhi huto ya'ma huto nohigo bu galune'mu nohune. Luga'a mino fotogo hite meminalana'mu enali kumu Hu'mamofitogati menehabe luto nokehelune. To enali komopa'ani ya'ma enalalu'anigihi meepinogomo enali kumu Hu'mamofiji bona'a menehabe luto ya'ma ana huto lilune.

Komopati ai eminogo ai eminogo huto minalune

¹¹ Ya'ma ka yata'a kanaguti lenali kehelite biba biba hi'ahana ya'ma huto ni'ibe. Komopati ai eminogo ai eminogo huto ya suhi huto minalune. ¹² Koyapa'i Atahi pana'a Keniu ai'a kapolo mebilune. Ai foipanamofiji pana'a lolo huloto gona'a ho fili'ehinamo ni'ibe. To henabe luto ho fili'ehibe? Hapa'a ya'ma huto ma ni'ibe. Ai'a minoto lito hu'ehina'a laga mehu'ehina yagi to gona'auba mino'ehina ya bati hu'ehina yabe. Ya higo gona'amofiji siko hu etoto ho fili'ehina yabe.

¹³ Nalalu'nigita, ma melugu Hu'mamofitoga meneminanamagi libe gofa hebe hite ya nehi lepelenogomo kehelilete topa mehalo. ¹⁴ Lali komopati ya'ma lalalutigihi epilata nohutamo ni'inagihe. Ya'mu lali filise'na kapo'aguti he'mito oto mino kosaba'nagu mino'ohutamo ni'ina kehel'i'ohune. To luga'amagi enali komopa'ani ai eminogo ai eminogo menehanamagi enali ya'ma filise kapogu nebana yabe. ¹⁵ To luga'amagi enali enalalu'anigihi enele'mo bati mehinogomo Hu'mau ya'ma enoho fililata bo suhi hite komopa'ani hiti nehabe luto lu epalalibe. To lenali enoho fililata bomu'i akehelilata nehabe. Enali minoba minobanamofiji babeyafa'a lolo hite menehabe. ¹⁶ Yesu Kilisitou ai lali kumu yabe luto minoto lito hulata'a he'miloto fili'ehibe. Ai ya higo komopati ai eminogo ai eminogo hiluta hapati li yege holago bu go'ohune. Yana'mu lali ana huto lalalutigihi enali kumu luto minoto lito hiluta'a ya'ma he'miluta babeyafalo enalitoga minalutamo ni'ibe. ¹⁷ Bona'i luga'a enali yaga nose'na to fe'noho nasanauba babu luto ni'igo to enalalu'anigihi enumuhi meni'igo nehinogo bu gelete to komopa'ani hekini lete meenehe'malata nehanaya enali kumu ma luto kehelilune. Komopa'ani Hu'mamofitoga mone memalalata nehabe luto keheliloto ya lilune. ¹⁸ Palala'ni pana'nimagitabe. Lali komopati Hu'mamofiji hiti lalalutigi hiti noepito ya'ma kagatuko to labagagutiko melilune. Komopatiguti layatuko to labagatuko luto moloto hilune.

Hu'mamofiji gobisalo komopati le'mo moneko hilune

¹⁹ Komopati epiba epiba luto ya lusiga nolunaya ya'ma hinogoti ka'a lamana'amofiji yagapan'a nohutamofiji hapa'a huto hulenogo bu goloto kehelilune to komopatiuba loe lae mehinogomo Hu'mamofiji gobisalo komopati le'mo hephilune. ²⁰ Foipa nasanamofiji fisu hite nelinogo kaga komopatigu ni'inogomo ma luto lilune. Hu'mau ai'a komopatimofiji babeyafa suhi meni'ibe. Ai fato suhi huto komopatimofiji babeyafa'a be ligise'na minoto ana'ina kehelii bati huto kehelilata nohibe. ²¹ Komopa'ni lepi'ohuna bona'ise, foipa nasana'mu ka foya liluta ka'a komopatigu

meni'inogomo Hu'mamofifi gobisalo kuyugu keyege mehuse bati huto minaluta'mu yabe. ²² To ka'a kehelilototi ai bulo minoto moloto nohunogo bati hulata nohibe. Ya'mu ya'ma aitoga lutogo limilata nohibe. ²³ Ka'a lu molo'ehina ka ma luto ni'ibe. Pana'a Yesu Kilisitohi ai gi'alo kehelito mino ule'ale huloto ai lu leto'ehinamofifi suhi huto komopati ai eminogo ai eminogo huto minaluta ni'ibe. ²⁴ Enali lu molo'ehina ka'a keheliya ite mege'i malalana'a enali Hu'mau hiti hepi lamana hite neminenogo Hu'mau ai'a komopa'anigu mino ho tito minalina'mu yabe. To ai Sikalafu'i molo leto'ehinamo ai'a lu limilago Hu'mau ai'a komopatigu minoto ho tito hulata nohibe luto kehelilata nohune.

4

Ka'a mone Hu'mamofitoga ni'ifi meni'ifi luto keheli fe lilune

¹ Komopa'ni nolepuna bona'ise. Sikalafu'uba lele'mo babahi higo lulata nohune lite lilata nehana bona'i asaga'magitoga ka'a ya'ma sibigopa mekehelilo. Kaga'a mone ya'ma Hu'mamofitogati ni'ifi meni'ifi keheli fotogo hilune lite kaba hilo. Ka'a leli'ali bona'i fagamofifi silaga'i huto hilete babu li'ahana ni'ibe. ² Hu'mamofifi Sikalafu'a yauba enele'mo bati higo ka nelana ya hite bu galabe. To enali Hu'mamofifi pana'a Yesu Kilisito ai lusi bo gufa'a hiti bo lolo huto neheti'ehinamo ni'ibe lite li huto hite lilana enali Hu'mamofitoga nehabe luto kehelilabe. ³ To luga'amagi enali Yesu kumu ya lite melinogomo ya'ma Hu'mamofitogati menehabe. Enali Kilisitohi fatehe bona'mofihi ka'a nelabe. Ana fatehe bomofi kumu akeheli'ohune. Ai metoga alihi huto hilibe luto lu lepugo keheli'ahanamo ni'ibe. To yatai ya'ma ai'a amuya'a ahuto hu'ehibe.

⁴ Palala'ni pana'nise, lenali Hu'mamofitogati huto hilete faga mono ka leli'ali bona'magihi amuya melete luba hite, ya suhi hite enebe ligi'ahanamo ni'ibe. Hiya hutobe? Lenali komopatinigu minolata nohina ai amuya'auba metoga nohina bo foipana'a ail'i amuya'a ya'ma be ligi'ehinagihe. ⁵ Faga mono ka leli'ali bona'i enali ya'ma me'mofihi gupisalo ni'inana'muko kehelilata nehabe. Lilago meluguti bona'magi enegekesagu li melelata nehabe. ⁶ Lali ya'ma Hu'mamofitogati huto hu'ohutamo ni'inaya enali Hu'mamofifi bona'a nehana'amagi ya'ma lali kaga kehelilata nehabe. Hu'mamofitogati huto mehi'ahana ya'amagi lali kaga menekehelibe. Yamu'i lali ka lamana'amofifi hapa'a to le'mo sibi hulata'na ka legeya'amofifi hapa'a yaguya bu go bati huto hulata nohune.

Hu'mau keke'i lu letolata bo nohibe

⁷ Nemehi nolepuna bona'ise. Enemehi epilata'na ya'ma Hu'mamofitogati ni'ibe, ya hu'ehina'mu lali komopati ai eminogo ai eminogo huto minalune. Enali komopa'anitu eniginaga fi epite minalana enali ya'ma Hu'mamofitogati huto hi'ahana yabe. ⁸ Hu'mamofifi hapa'a ya'ma komopa'a limilata'na ni'inagihe. Ya higo luga'amagi enali komopa'anitu keke'i li epalalana meni'inogomo Hu'mamofifi hapa'a bu mege'ahabe luto keheli'ohune. ⁹ Hu'mau aitogati minoba minoba huto minolata'na li huto huto lilube luto gi moneko pana'a metoga ho lifigo limi'ehina. Yamofifi mehi limi'ehinamofifi hapa'a lalitoga huto hu lamana hu'ehibe. ¹⁰ Komopati epilata'namofifi hapa'a ma huto ni'ibe. Lali kohe toto komopati meemi'ohutogo ai'a ya'ma komopa'a limito pana'a ho lifigo limi'ehina foipanati su halinamofifi kapo bili leto'ehina.

¹¹ Komopa'ni nolepuna bona'ise. Hu'mau komopa'a pipi pipi huto limi'ehinagi yana'mu lali ana huto komopati ai eminogo ai eminogo huto minalutagihe.

¹² Bona'magita Hu'mamofifi bu galuta'a ya'ma mone bu mego'ohune. To komopatitu lemehi emilata nohuta yanaguya huto moloto hiluta ya'ma Hu'mau komopatigu

minoto lito nohilinamofhi hapa'a li huto hilibe. To komopati emiluta yanauba huto hu lamana hulata nohibe.

¹³ Hu'mau ai Sikalafu'a molo leto'ehinagihe. Ya limi'ehinamu'i ai'a lali'i lele'mo maha'aluga mololata nohigo yanagu minota, to ai komopatigu minoto ho tito nohina ya'ma keheli fe lu'ohune. ¹⁴ Afotifu ya'ma pana'a lali noto noto bona'i lubuto bilibe luto ho lifigo limi'ehina. To lali lubu legeya'aloti bu go'ohutamo ni'inaya ka'a ya'ma luto lu huto hulata nohune. ¹⁵ To bona'magi Yesu ai lamana'a Hu'mamofhi pana'a nohibe lite lu huto hilana'a enali Hu'mamofhi komopa'agu minalune'mu nehabe, to Hu'mau ana huto komopa'anigu minoto lito hilina'mu yabe. ¹⁶ Hu'mau komopa'a limilata nohina'a ya'ma bu goto keheli'ohune. To keheliya ito keheli'ohune.

Hu'mamofhi hapa'a ya'ma mehi limilata'namofhi nohinagihe. Enali komopa'ani emite bite minete lite hilana'a enali Hu'mamofhi komopa'agu minalune'mu nehabe. To Hu'mau ai komopa'anigu minoto lito hilina'mu yabe. ¹⁷ Ya'mu komopati emilata nohuta ya'ma bati huto huto hu lamana hulata nohibe. Kilisitou ai metoga minoto lito hulata hu'ehina suhi huto lali minolata nohuta ni'inaya yamofhi ka foya lise kana'a sipilo lali koli mehuse amuya moloto ho ti fefe luto minalune. ¹⁸ To hena'mube? Komopati epilata'namofhi legeya'auba ya'ma lelesa luse'na ya'ma fife lu halina'mu yabe. Ya hu'ehina'mu enali enelesa luse'na lite minalana enalitoga komopa'ni emise'na huto hu lamana mehu'ehibe luto kehelilune. Hena'mube? Lahalifi, lite koli nehana yabe. Enali Hu'mau komopa'a limilata'namofhi hapa'a mone mekeheli'ahana yabe.

¹⁹ Lali ya'ma Hu'mau kohe toto komopa'a limi'ehinamo ni'igo yamu'i lemehi ai emilata nohune. ²⁰ Bona'i luga'amagi enali Hu'mamofhi lemehi emilata nohune lite lilete to enalalu'anigihi enita bise'na hite enele'mo bati mehilana enali kumu ya'ma fagalo bona'i yabe luto kehelilune. A'nekehelihi? Enali enalalu'anigihi enubutuko bu galana'a enali komopa'ani meepise minalana ya'ma Hu'mamofhi bu megalata'namofhi ai ya'ma komopa'ani meemilune'mu nehabe. ²¹ Kilisitou lu molo'ehina ka'a ma luto kehelilata nohune. Lenali Hu'mamofhi komopatini emite nehanamagita lenalalutinighi ya'ma komopatini ana hite epilo.

5

Metoga nasana ho fililinamofhi hapa'a

¹ Bona'i luga'amagi Yesu kumu Hu'mau le'mo ho ti'ehina bo yabe lite keheliya ilana enali kumu Hu'mamofhi yagapana'a nehabe luto lu epalalune. To ya huto ni'igo ya'ma afo'anifhi komopa'ani emilana enali ana hite yagapana'a hiti komopa'ani epilabe. ² Lali Hu'mamofhi pa'a pana'a komopati epilata nohupihe luto ya nohupi ya menohupi luto ya'ma Hu'mamofhi komopati emitto to ai lu molo'ehina ka'alo mege'i melenogoti yanauba lu huto hilina ya'ma akehelilune. ³ Hu'mamofhi komopati emilata nohutanamofhi hapa'a ma huto ni'ibe. Ai lu molo'ehina ka'asigo kehelito analo mege'i mololototi ya'ma komopati noemuta ni'ibe. Hu'mau lu molo'ehina ka ya'ma keheli emilatanamofhi keta'a hiti meni'ibe. ⁴ Hu'mamofitogati huto hu'ohuta ya'ma asaga'naloga lali me'i gupisa'alo ni'ina nasana i matele unogo bati nohune. Ya'ma matele unogo limilata nohina amuya'a ya'ma Hu'mamofhi lemehi emilatanati ya'ma ni'ibe. ⁵ To me'mofhi gupisa'alo ni'ina nasana i lapasa inogo limilina bona'i kiyi'agi kiyi'agi nehabe? Enali Yesu kumu ya'ma Hu'mamofhi pana'a nohibe lite lilete keheli ule'ale hite kehelilana enalisigo yamofhi lolo hilune'mu nehabe.

Hu'mamofhi pana'amofhi ka'a le'mo amuya molo'ehina ka'a

⁶ Yesu Kilisito ai'a ya'ma nagami'a hiti golahi huto hu'ehina yabe. Nagami'asigo meni'ibe. Ai nagami folose nagami'a hiti to fililago limi'ehina golaha'a hiti

huto hu'ehina yabe. Sikalafu'uba ai ka'a lamana'amofahi afo'afu nohinagihe, to Sikalafu'uba ya'ma hapa'a lulata nohigo legeya'a henilata nohibe. ⁷⁻⁸ Yamofahi Sikalafu'i ai'a to mono nagami'i folo'ehina yauba to ya'ma fililago limi'ehina golahi ya nasanauba ya'ma enali loebe monebe nehago ka li'ahana ka ya'ma moneko legege hu'ehina ka ni'ibe. Enali ka Yesu Kilisito Hu'mamofahi pana'a nohibe lite nelabe. ⁹ To bona'magita lenayahi tite ma'naka nolune lite nelago lali kehelutogo bati hulata nohibe. Ya hu'ehinaya Hu'mau lu'ehina ka'a yauba be ligitu amuya mololata nohibe. Ai lusiga lulata nohibe. To ai Yesu kumu nani pana'ni nohibe luto alu'ehina yabe. ¹⁰ Ya luto ligo enali Hu'mamofahi pana'amofi kumu enemehi emilana'a enali komopa'anigu keheli lamana hilata nehabe. Luga'amagi enali Hu'mamofahi pana'auba ka'a lu'ehina kamu'i keheligo futu'a lolo hu'ehinamo ni'ibe, ya'ma bona'i ya hana'amagihi Hu'mamofi kumu fagalo bo yabe lite li'ahanamo keheli'ehibe. ¹¹ To Hu'mau pana'amofahi hapa'a le'mo hetofa hu etoto ka'a lu'ehina ya'ma ma huto ni'ibe. Hu'mau amuya lemehi huto minolata nasana li huto huto limi'ehina ya'ma mino kosaba huse'namofahi hapa'a ya'ma pana'a nohibe. ¹² To ya higo enali Hu'mamofahi pana'a li pili kete lite minalana'a enali mino kosaba huse nasana ali'ahanamo ni'ibe. To luga'a enali Hu'mamofahi pana'a li pili mekalana enali mino kosaba huse'na ya'ma meli'ahabe luto lilune.

Lemehi emitu minoba minobanamofahi ka'a

¹³ Hu'mamofahi pana'amu lenemehi emi'ahana'a lenali ya'ma keheli ule'ale huto minoba minoba nasana ya'ma ali'ahabe. Li'ohune lite keheli fe lite kehelilabe luto ka'a ya'ma koyo nolepube. ¹⁴ Lali ya'mu luto Hu'mamofahi bulu koli mehuse keheli bati hu'ohune. To Hu'mamofitoga ana'ina mone kumu loka hotogo ya'ma ai'a lilina'a malalina'a komopa'agu bati nohinogomo keheli limilina'mu yabe. ¹⁵ To ana'ina mone'namufi mone'namufi kehe i etenogo keheli limilibre luto keheli fotogo hu'ohutamo ni'ibe, ana'ina mone kumu kehe iluta ya'ma mele'isi li layanugu mololata nohibe luto keheli'ohune.

¹⁶ Bona'i moneuba lalu'afu moneuba foipa nasana nolinogomo bu goloto filise kapolo le'mo malalina nasana ya'ma lolo mehuse'namofahi nohinogomo bu goloto ya'ma ai kumu luto Hu'mamofitoga foipana'a li he'mi etobo luto ya'lilibe. Lulenogo Hu'mau foipana'a li he'mi etoto mino kosaba huse kapolo le'mo malalibe. To filise kapolo le'mo malalina nasana ya'ma foipana hu'ehina'a mone ni'ibe. Ya hu'ohuta'amu Hu'mamofitoga lilata foya lilabe luto menolube. ¹⁷ Bona'magi bati mehina hapa'a hilatana'a asaga'i foipana ni'inaya, foipa nasana luga'a ya'ma filise kapolo enele'mo memalalina'mu yabe.

¹⁸ Lali ma luto kehelilata nohune. Hu'mamofitogati huto hi'ahanamagi ya'ma foipana lite meminalana'mu yabe. Hu'mamofahi pana'auba yagapana'amagihi li pili koto kaba hu epelelenogo foipa nasanamofahi afo'afu enugufalo mone'a li mekehelilina'mu yabe.

¹⁹ Lali Hu'mamofitogati huto hu'ohuta ya'ma noto noto melugu bona'i mone'amagi asaga'naloga enali foipanamofahi afo'afu ai nosipenuga kete nehabe luto keheli'ohune.

²⁰ To ma luto mone'a hiti keheli'ohune. Hu'mamofahi pana'a ai'a melugu limito keheli fe lulata'na li huto hu limi'ehinamo ni'inaya, Hu'mamofahi lamana'amofahi hapa'a keheliya ito kehelilata nohune. To Hu'mamofahi ka lamana'alo i segito ya'ma pana'a Yesu Kilisitohi nosipenuga minoto lito nohune. Ai'a ya'ma Hu'mamofahi lamana'a to minoba minoba huse'namofahi afo'afu nohibe.

²¹ Palala'ni pana'nise, lenali laga mehinana faga lugefa nasanalo lenemegesa hu emite kaba hite minalo.

YONI Napa 2

Ai koyoto epi'ehina fayahi

¹ Oho, kai Sipi Bouba kele'mo eto hu'ehina a'ise. Olopa bo kohe'amofita nani fayahi koyo nokumube. To kai paka panaka fayaha nasana ya'ma koyoto noepube. Nani komopa'ni lepito koyoto nolepube. To nani'nisigo meni'ibe. Ka'a lamana'a kehelite komopa'anigu melelata nehana bona'i enali asaga'i komopa'ani lepilata nehana ni'ibe. ² Ka lamana'a ya'ma komopatigu nohina to lali hiti minoba minoba huto mino lito buto minalinagihe. Ya higo komopati lepilata nohune.

³ Afotifu, Hu'mau to ai pana'a Yesu Kilisitou ai lehe'moto ginaga fi letoto to fuluna'a li huto hu letoto nohinogo ka'a lamana'amofifi to komopati emilutamofifi ya'ma komopa'agu mino lito buto minalune.

Kilisitou lu limi'ehina mono ka li pili kalune

⁴ Paka panaka luga'a enali afotifu lu molo'ehina kamofifi ya'ma keheliehite'ani ka'a lamana'a ya'ma lite minelata nehana yabe luto hapa'ani ya suhi huto keheliloto'ni komopa'nigu negelo bito minolata nohube. ⁵ To ito'niga, kai'i Sipi Bouba lu molo'ehina ka'a luga'a lu kumugo keheliehane. Ka'a lu molo'ehina'a kosaba'i meni'ibe. Hapi fi'ehinagati emasana kehelito oba oba huto nominotamo anamofipo ya'ma ya luto lu kimilugi kehelibo. Lali asaga'i komopati ai eminogo ai eminogo huto minalune. ⁶ Hu'mau molo'ehina ka'a kehelito mege'i mololata nohuta yauba komopati ai eminogo ai eminogo hulata nasanauba ya'ma lolo hulata nohube. To Hu'mau lu molo'ehina ka'a hapa'agati hapi fite kehelite eba eba hite neminanamo ya'ma komopatini emilete bite minalabe luto lu nolepube.

⁷ Ka Keheli'ahane. Fato mono ka lilabe lite lenimi'i melelata bona'i babu lite huto hiletote noto noto hepatoga i tili hite bi'ahabe. Enali Yesu Kilisito kumu ya'ma melugu lusi gufa hiti lito huto hu'ehinamo ni'ibe lite ka'a ya'ma ibe fitebe hilata nehabe. Bona'i ya hana'amagi ya'ma lenimi'i melelata bona'i Kilisitohi fatehe bona'a ya'ma nehabe luto lilune. ⁸ Foya'a lutogo lenalitoga legeya'a huto hu'ehina ya'ma sibi hu laligi lite kaba hu bati hite minalo. Ya hite minete, mina'a lamana'a bati hite yamofifi silaga'i lilabe.

⁹ Luga'amagi enali Kilisitou mono ka lu limi'ehinamofifi li pili mekese be ligite ka'a mone lilete li sibi hilana enali Hu'mamofifi lite enali'na lolo mehilana'mu yabe. Luga'amagi enali ya mehise Kilisitohi ka lamana'a kehelite lilete minalana yamagi afotifu yagi to pana'a yagi li pili kete lite etalitoga malalana'mu yabe. ¹⁰ Bo moneubafi bo moneuba ya'ma Kilisitou lu limi'ehina ka'a mekehelilinauba yamofifi kaitoga kaga lu lepilube luto nolinogomo kai be metigise nohuto to nohakanugu le'mo memolobo. To ana bomofifi soso mehu etobo. Henabe lutobe? ¹¹ Luga'amagifi luga'amagi bona'i ya hite be tigilana ya'ma foya sibina'a lilata nohinalo le'mo bati hite moneko legege hilana'mu yabe. Ya'ma bati mehu'ehibe.

Kaga su ho'ehinamofifi ka'a

¹² Kaga luga'a asaga'i ni'inaya fayahi koyolata nagamilugu fayaha nasanagu koyoto mekimilube luto keheliehube. Nani kaitoga mele'isi binogo'ni nabagaguti ka lu keheliehube fa keheliehube keheliloto komopatigu bati hinogo kehelilune luto keheliehube.

¹³ Kai pa'i kogonaka Hu'mau le'mo eto hu'ehina ai yagapana'a enali hiti nehaifihe lite keke'i neli ketabe.

YONI Napa 3

Ai koyoto epi'ehina fayahi

¹ Oho, Gaiyasio, nalalu'niga komopa'ni kimi'ohuna bona'ise. Olopa bo kohe'amofita nani fayahi nasana ya'ma koyoto nokumube.

² Nalalu'niga, komopaka ya'ma monolugu bati huto ni'igo kehelito ana suhi huto kugufaka'mu keke'i meluse ya'iya nasanauba kaitoga i ke'moto meenogo bati huto minalane luto Hu'mamofitoga lulata nohubo. ³ Kai kaga lamana'amofifi kapo'aloko bulata nohane. Yana'mu lalalutigihi luga'a enali ete kaga'a lamana'a li pili kolata nohata'mu lu nimigo keheliloto'ni komopa'nigu negelo bilata nohubo. ⁴ Yagapana'nimagi ka lamana'amofifi kapo'alo bati hite bilata nehana kaga'a ya'ma keheliloto komopa'nigu bati huto kehelilata nohunaya ya'ma komopa'nigu keheli bati hilata mone'mofihi yanauba mone be meligilina'mu yabe.

Gaiyasiu enehe'mana'mu fokehi li'ehina

⁵ Nalalu'niga, nemehi nokumuna bose, kai lalalutigihi enele'mo bati hulata nohata ya'ma lemegesagati ni'igopa fotogati nasana hiti enele'mo bati hulata nohata ya'ma bati huto lolo nohane. ⁶ To enali foto hepatogati kaitoga neheti'ahana bona'magi Yesuhi bona'amagihi enogobisalo ya'ma komopakatu enehe'molata nohata'mu kofokehi lilata nehabe. To nebinogomo kai ya suhi huto Hu'mamofifi ka'a leli'ali nehana'mu yabe luto minomo buto enehe'moto enoho liftogo bilana yanauba lamana'a lolo hilibe. ⁷ Enali Kilisitohi gi'amu yabe lite me'ani he'milete Hu'mamofifi mekeheli'ahana bona'magitogati yogo fe'nohi melise mono foyalo bi'ahanamo ni'ibe. ⁸ Lali bona'i ya hana'amagihi enehe'moto enele'mo bati hulenogo ka lamana'a i tili tele hilina foyamofifi moneko foyalo bona'i lolo hilabe luto lu leto'ehinamo ni'ibe.

Tiotelefe to Temeteliu etali kaga

⁹ Nani Kilisitohi yagapana'magihi ya'ma fayahi hupamone'isi mone koyo'ohunaya, Tiotelefeu ai bo enogo'anifita minalube luto lulata nohilina kaga'ni ya'ma keheli he'milata nohibe. ¹⁰ Ya'mu nani binogo'ni ai huto moloto nohilinamofifi hapa'a li huto hilibe. Ai lali kumu faga faga luto libe loko hube nohibe. Ya hulata'asigo mone meni'ibe. Mono bona'i nebago ai enele'mo gufaga memolose to luga'amagihi enehe'malune'mu nehago ka epekiti ana mono bona'magihi fegutoga enele'mo foto'i mololata nohibe.

¹¹ Nalalu'niga, nemehi nokumuna bose, kai bona'magi enali foipana lolo nehinogomo analo enemege'i memolobo. Ana'ina lamana'a lolo nehinogomo enemege'i malalane. Luga'amagi enali nasana lamana'a lelite nebinogomo enali kumu Hu'mamofitogati huto hi'ahana yabe luto kehelilune. Luga'amagi enali foipa nasana lelite nebinogomo Hu'mamofifi hapa'a bu go fe lite bu mege'ahabe luto ya'ma kehelilune.

¹² To Temetelihi hapa'a ya'ma bona'i silaga'i bati huto yabe lite lago kehelune. To mono kapogu mololago ai hapa'a huto hu'ehina'a hetofana ni'ibe. Nani ana huto hapa'a bati hulata nohina abu go'ohube. To ka'a ya'ma lamana'a lulata nohina'a akeheli'ahane.

Bona'i keke'ani lu epolo'ehina

¹³ Kaga luga'a asaga'i ni'inaya, fayahi koyolata nagamitu fayahi kayalube luto mekehelube. ¹⁴ Nani kaitoga bilube luto nolube. Buto nehetilenogo le'abagaguti lu keheli fa keheli huto kehelilu'ibe.

¹⁵ Hu'mamofhi fuluna'a ya'ma kaitoga mino moloto mineno. Kigibo kalalukagilihi enali keke'i neli ketabe. Kai ana huto ligibo lalalutigihi nehafihe luto keke'i nolu lepolobe luto lu epibo.

YUTE Ai koyoto epi'ehina fayahi

¹ Yuteita nani Yesu Kilisitohi kele kele'a to Yemesihi gona'amofita, afotifu Hu'mau elesa molo lepito komopa'a lepilata nohina'mu lenele'mo moloto Yesu Kilisitohi kabalo lenele'mo molo'ehinamo lenali fayahi ya'ma koyoto nolepube.

² Hu'mau komopa'a lepilata nohina to fuluna'a to keke'i lu lepololata'na ya'ma li futili hu lepelenogo minomo buto mineno.

Faga faga mono'i fi lehetete nelina bona'magihi hapa'animu lu epi'ehina

³ Keke'i nolu lepolona bona'ise. Nani Hu'mau lenubuto bilata nasana silaga bona'magi hiti lilata nohuta yana'mu fayahi koyoto lepilube luto amuya molo'ohunaya, to bona'magi kehel'i ule'ale huse'namofifi kap'o'a mino hetofa huto minalibe luto Hu'mau lu limi'ehina kaga ya'ma sibi hu lalibe luto asaga'nalog a amuya melete foya'a ule'ale hite li etalana lenogo'na bito fayahi koyo lepilube luto kana'ni tupa nohibe. ⁴ Hena'mube? Bona'i luga'a Hu'mamofifi kehel'i'ahana'a enali folagahatigu fenene hite ti'ahana. To enali moko foya lilata nehanalo Hu'mau ka melemekilina'mu yabe lite ai hetofa bo nohinagihe lite nelana enali ya lite Hu'mamofifi lehe'mose kaga'a li sibi hite to lali moneko kaba boti, Yesu Kilisitohi enemegeza hu emite ibe fitebe hi etelata nehabe. Enali ya'ma bite li he'mila ete li he'mila nehanamofifi hapa'anilo Hu'mau osahi epilina ka koyapa'i mono bukugu fayahi keye'ahanamo ni'ibe.

⁵ Lenali ya'ma ka'a kehel'i su he'ahanamo anamofipo aku'i lu lepilube'mu nohub'e. Hu'mau ai ya'ma ligiko lagako bona'i Isilaeli bona'i Iyipi metogati gulu ho epoloto to luga'a aliha'a aitoga meminese to agoya hu meemi'ahana'amagihi enoho fili su ho'ehinamo ni'ibe. ⁶ To agelo mone'amagi enali kaba foya'ani he'mite nohi hepa'aniloti he'mite hi'ahana'a enali'i Hu'mau ule'ale seni nagatu li sipi tuto sa gi epoloto afeha'alo ema metepunagu enele'mo he'mi'ehigo enali kana sipilo ka foya lilina kanamofifi geba hite neminana'a yamofifi beto hite kehelilo. ⁷ To Sotomu to Gomola to nohi hepa'i luga luga mino lito buto oto hu'ehina hepato boana'i beto hilo. Enali ana hite anamofifi hite haya kelete moko fako nasanalo li huto hilago logo amuya moloto minoba minoba nohinagu he'mi'epalago nehana nebabe. Yamofifi bu nogotogo lelesati gofa lilina'mu yabe ya suhi hu epolo'ehinamo ni'inagi yana'mu lenegokesu meheno.

⁸ Ya hu epolo'ehinamo ni'inaya aku'i faga mono'i lilata nehana bona'i enali ana hite bamu'i be ge tegi hite enugufatu topa helata'na lilata nehab'e. Ya nehit'e Hu'mau gihi bo libe pigi bibe hite kokulumalugu gulu guluna'ani hiti bona'i enali ya'ma mumusopa i epelelata nehab'e. ⁹ Agelomagihi bo enogo'anifu Mikaeliu ya'ma faga mono'i lilata nehana bona'i hi'ahana suhi huto mehu'ehibe. Ai Mosehi sekuya'a ki'afu lilib'e lite Satahi kenasabo bilet'e ihega ahega helete Satahi ka'a foipa hilibe luto kehel'i'ehina, ya'ma keta higo ai Satahi megeka meluse ma luto luloto lu emi'ehina: Sipi Bo aliha'a ka kemekilina'mu yabe luto lu emi'ehina. ¹⁰ Aku'i enali faga faga mono ka lilata bona'magi ya'ma mekeheli'ahana nasana'mu yamofifi ibe fitebe hite to megeka lite minelata nehab'e. Yaga kala suhi hite enugufa'ani enumunofilina nasana'mu fa'mene komopa'anitu kehelilete yalo ya'ma foipa hilete yanauba enele'mo sibi sibi hite ya hinogo enali fili su halabe. ¹¹ Akae. Enali minete ya'ma hena hena hilana ni'ibe? Enali Atahi pana'a Keniu foipa kap'o'alo bu'ehina'a ya'ma kapolo bilana suhi hite ya nehab'e. To efaha fe'nopofifi laga'a kehelite lite minete Balamuhi kapolo ya'ma me'me hite nebabe. To Kolau ai Hu'mau lu'ehina ka'amofifi pelesa

ito he'mi'ehina ana hite kegeiyo hilete'ani yanauba enele'mo laba hinogo fililana'mu yabe. ¹² Bona'i ya hana'amagihi lenali mono kamofihu gomolu nose'na li gehesalo'i ya'ma yaga nose'namu ha ha lite neheti'ahana enubuya mehu'ehina enali enigi'ani le'mo napa napa hite li gehesamo le'mo sibina nehabe. Enali enubu enekesa meni'igo enali'ani nasana'muko anasi keheli keheli nehabe. Enabagaguti kele yau yau hinaga nelabe. Enali ya'ma ko fato fato hite sopopo ya'ma fa'mene yasiuba li he'migo buto fa'menena lolo hulata nohina ya suhi hite melete nehana yanauba gusunupa'a meni'ina suhi lolo hulata nohibe. To yafa mone nose'na legeya'a holata kanalo legeya'a mehalina'mu yabe. Ya suhi hite enali nehabe. To yafa mone su ti'ahago bi'ehina ya'ma enali hi'ahana suhi hite minese'nalo nehabe. ¹³ To enali hege nagami'i kele'a amuya'a hiti minago libi'na kele'na huto kolota kolota huto hulata nohibe. Enali bona'i ya hana'amofihi foipana'ani enubuya huse'na ya suhi huto huto hulata nohibe. Sonofi'i luga'amagi enali sibigopa nagopa hite humofa'na hilata nehana enali kapo meenelepilana'mu yabe. Sonofi'i ya hana suhi hite nehana bona'i ya'ma sinihii gise'namofihi komopa'agu ule'alena'a ya'ma Hu'mau le'mo nupa huto metepu hepato lolo huloto ya'ma minoba minoba huse'nagu he'mi epolo'ehinamo ni'ibe.

¹⁴ To Atahi giko gakomagi nekisa'agati huto hite bi'ahana huto hilago yalo alih'a ana huto bihu 7 Inoki huto hu'ehina. Ai ya'ma faga fagalo bona'i ya hana'a enali kumu fono ka luto ma luto lu'ehina: *Bu galo. Sipi Bouba ya foipana hana bona'magihi nona'a epilube luto hetofa agelo bona'a babu luto ka foya lilana li gehesalo enele'moto limilina'mu yabe.* ¹⁵ Ya huloto asaga bonatoga hapa'ani lu huto nohuto kegeiyo bona'i Hu'mamofitoga meneminana'a enali kegeiyo'na'animofihi hapa'a nona'a foipana epilina'mu yabe. To kegeiyo bona'magihi Hu'mamofitoga meneminana'amagi enali Hu'mamofihi kaga li sibina sabana hite ka laga mehina'a lilana ananamofihi nona'a epilina'mu yabe. ¹⁶ Bona'i ya hana'a enali megeka lilata to fato bona'i enifisa ilata nehana to moko tako fato fato'mofihu lolo hite minete, enali'anigo li nupa napa hite neminana bona'i enali luga'a hiti ana kapolo enemege'i melete bilabe lite enofokehi lite fi taga hi epelete lite hilata nehabe.

Enegekesa lito kaga lu epolo'ehina

¹⁷ To nemehi lepi'ohuna bona'ise. Lenali ya'ma koyapa'i Sipi Boti Yesu Kilisitohi aposolo bona'magi enali kohe tete kaga'a lu lepi'ahanamo yana'mu kehelite minalo. ¹⁸ Enali ma lite lu lepilata hi'ahanamo ni'ibe: Kana'a sipi tupa higo komopa'anigu foipanamofihi nasanalo ya'ma laga epesise'namo amuya melelata nehana bona'i huto hilete kalana'i mele lepelete mono katini lite mumusopa ilana'mu yabe. ¹⁹ Bona'i ya hana'amagi ya'ma Hu'mamofihi naga'a loko huse'na li huto hilata nehabe. Hu'mamofihi Sikalafu'a hiti menehana enali enugufa'aniuba kaba hu epololago laga'ani epesise'nalo melelata nehana. ²⁰ Ya hite nehanaya, komopa'ni lepi'ohuna bona'ise, lenali monotini legeya'a yanauba komopatini lolo hilenogo amuya melete mineme bite minalabe. Hu'mamofihi fana meha'a hiti Sikalafu'i limi'ehinamofihi amuya'alo minete Hu'mamofitoga lite minalo. ²¹ Ya nehitte Sipi Boti Yesu Kilisitou ai fuluna'a molo lepoloto ule'ale huto mino kosaba'i ya'ma minomo bulata nasana molo lepalalina'mu geba hite nehitte Hu'mau komopa'a lepi'ehina'alo minalo.

²² Hu'mamofihi ka keheli bati mehise loe lae enegekesa neyigina bona'i leniginaga fi epilo. ²³ Enali logo kapogu bilune'mu haha nelana bona'i enele'mo tiligi salo. To bona'i luga'a leniginaga nefinogolenelesa nolinogo enele'mo bati hilo. Ya nehitte ana'ina'ani kolota kolota hapa'ani ni'inogomo yana hiti kaba hi epalalo.

Hu'mamofi kumu fokehi ho'ehina ka'a

²⁴ To Hu'mau lenele'mo hetofa hu'ehigo lele'mo laba hi lalabe lite sekele mamu'a hiti fana mehena'alo foipanatini meminenogo ya nehinogo gobisa'alo lenegelo bise'na hiti

amuya'a hiti lenele'mo malalibe. ²⁵ Sipi Boti Yesu Kilisito kumu yabe luto lubuto bilina bo Hu'mamofih aitoga sekele mamu'a hiti fana mehena to amuyana'a hiti to kaba hulata amuya'a, koyapa kana'a mino'ehina to yatai hiti ana huto li'ehina to mino lito buto mino bai toto minalina'mu yabe. Lama'naka.

HUTO HILINA KA

Yonihi aliha'a yabe luto lu etoto lu emi'ehina ka'a

Yesu le'mo hetofa huto lu'ehina ka'a

¹ Yesu Kilisito le'mo belegepa ito lu'ehina kaga kana'a yatama mehu'ehigo ana'ina huto hilibe luto Hu'ma lu'ehina ya'ma Hu'mamofiji agoya bona'a lu epilibe luto Yesuhi lu emilago ai agelo'amofiji lifilago agoya bo'a Yonita lu nimito nelepi'ehina. ² To nani'ni ya'ma Hu'mamofiji bagaguti ka'a to Yesu Kilisitou lu huto hu'ehina ka'a ya'ma bu goya ito keheli'ohunamofita yabe luto keheli'ohuto maga lu huto nohube. ³ To fayahi ya'ma asaga'i amuya malalina kana'a alo'i tupa hu'ehinamo ni'inaya suguna ka lu huto hilina ya'ma leka sete lu epilanamo lenali hiti ya'ma ni'ibe. To ka fayahi ya'ma kehelilete keheliya ilana lenali nehana Hu'mau lusa gi lepolo'ehina'a lolo hite nehabe.

Hu'mamofiji yagapan'a li gehesa 7 lusa gi epi'ehina ka'a

⁴ Yonita nani'i Esia metoga Hu'mamofiji bona'a li gehesa 7 nehana lenali'i fayaha nasana ya'ma koyoto nolepube.

Hu'ma koyapa mino'ehina bo to minoto nohina bo to koyapa koyapa minalina bo aitoga ni'ina to sekele mamu'a hiti kefa hisa gobisa'alo hetofa kene'i 7 enalitogati ni'ina, ⁵ to Yesu Kilisito aitogati ya'ma lehe'mose'na to fuluna'a lenalitoga mino moloto minalibe. Yesu ai ya'ma Hu'mamofiji ka'a beto huto ligo ule'ale nohina bo to kohe toto pana'a filise'naguti ho tise'na yamofiji lamana baga'a to noto noto kaba bona'i Sipi Botini lenali bo lenogotinifu kaba huto nohibe.

Ai komopa'a limito ai'a golaha'atu foipanatiguti li okala hu leto'ehinamo ni'ibe. ⁶ Ya huloto ai'a afo'afu Hu'mamofiji le'mo hetofa hulenogo minalabe luto ai foya'a li etalabe luto analo mamufa gilata bona'i kapo'alugu lele'mo molo'ehina. Aitoga ya'ma fana meha'a hiti to amuya'a hiti ule'ale huto minalina minomo buto minalina'mu yabe. Lama'na ka.

⁷ Bu galo. Sopohi gupisalo alina'mu yabe. To bona'i asaga'magi enubutu bu galana'mu yabe. To Yesuhi magolohi fi'ahana bona'i hiti enali bu galana'mu to noto noto bona'i asaga'i enali ai'i bu gelete ai ka'a keheli meemi'ahana'mu yabe lite sipi yibi hafli hilana'mu yabe. Ya'ma ka'a ya huto huto hino. Lama'na ka.

⁸ Amuya'atu enebe ligilata bo Hu'mau ai koyapa koyapa mino'ehina bo to yatai nohuna bo to minomo buto minalina bo ai ya'ma ma luto nolibe: Nani'nisigo hapi hulatana to li su holatana afo'afita nohube luto nolube.

Kilisitohi mehi bu go'ehina

⁹ Lenalalutinifita Yonita nani hiti to lenali hiti Yesu kumu luto keke bake to Hu'mamofiji kapo'agu to keta'a hiti nasana kofito minolata nohuta yamofiji lenali hiti moneka liloto nominonamofita nani fayahi ya'ma koyoto nolepube. Nani Hu'mamofiji kaga'a to Yesuhi gi'a lu huto huto luna'mu luto Patamosi metoga hege nagamilugu ti'ehinalo noho lifigo he'mito nohuna. ¹⁰ Minoto kibina bomofiji kana'alo fuligu ya'ma Sikalafu'uba ai'a komopa'nimofiji bu'a li heligo nemegesagati nogo sipi pikuli ya suhi huto huto hu'ehina. ¹¹ Huto higo ya'ma luto keheli'ohube: Nasana bu nogata ya'ma bukugu fayahi koyolotoka yagapan'a ni li gehesa 7 kaitoga he'milago Efeso hepatoga to Semena hep'a'i to Pegamuma hep'a'i to Taitaila hep'a'i to Satsi hep'a'i to Filatelefia hep'a'i to Leotisia hepatoga bilibe.

¹² To nani ka'a lu nimina bo'a bu galube luto i behe huto lamu libi'i 7 golitu lolo hi'ahana ya'ma bu go'ohuna. ¹³ Libi'i folaganugu kene'i mone nohigo bu go'ohuna.

Ai meha'a bona'magita suhi huto nohigo gukete silifi'auba yatamalo limito gigusa'a hiti legege huto mino'ehina. To anaga gilimi golitu lolo hi'ahana ya'ma mino'ehina. ¹⁴ To lataha'a oka'amofifi hapa'a ya'ma sopohi ya suhi huto koholi gulu gulu luto mino'ehina. To bu'a luga luga ya'ma logo guluya mehi ya suhi huto mino'ehina. ¹⁵ To gigusa'a luga luga'a ya'ma goli kefahi logogu loloto lo gini gini nolina ya suhi huto mino'ehina. To nogo'a sipi ya'ma nagami'i lisahi ya suhi huto huhu luto mino'ehina. ¹⁶ Yahi lamaga'aga ya'ma sonofi'i 7 liloto mino'ehina. To bagagutiya emita'i yatamalo mone buga megesaga to mone okaba'aga kono'ehina ya'ma limito ni'igo bu go'ohuna. To bu okaba'a yegemofifi silikeha'a ya suhi huto besa loloto mino'ehina. ¹⁷ Nani meha'a ya huto bu goloto i behe huto gigusagu hekili higo koloto mino'ohuna. Nefilina ya suhi huto ko'ohugo yahi lamaga'auba nugupisaga moloto ma luto noluto lu nimi'ehina: Kai kelesa melino. Nani kohe toto alihimoloto nohube. ¹⁸ To amuya bo afo'afita minomo buto minaluna'mu yabe. Nani fili'ohunagi aku'i ho tito to filise'na to yabalugu kafemofifi foloke'a nanigo li'ohube. ¹⁹ Kai ana'ina bu go'ahata ya'ma yatai huto nohina'a hiti to alihimoloto hilina'a hiti mone'na fayahikoyo su hobo. ²⁰ To nayahi lamaga'aga sonofi'i 7 ya'a hiti to libi'i 7 golitu lolo hi'ahana ya'ma bu go'ahata yamofifi suguna nasanamofifi hapa'a lu kimilugi kehelibo. Sonofi'i 7 ya'ma Hu'mamofifi yagapana'amagi li gehesa 7 enali'i kaba hi epalalana bona'i agelo bona'i ya suhi hite nehabe. To libi'i 7 ya'ma Hu'mamofifi ka keheli'ahana bona'magi li gehesa 7 nehana yabe.

2

Efeso bonatoga ka'a molo'ehina

¹ Molo emitio ya'ma luto lu nimi'ehina: Efeso hepato Hu'mamofifi bona'amagihi agelo ya suhi huto kaba hu noeplana bousa ma luto fayahikoyo emilenogo lu epilibe: Sonofi'i yahi lamaga'aga li'ehina to libi'i 7 golitu lolo hi'ahanamofifi komopa'agu bula ola bulata nohina bo ai'a lenali kumu ma luto nolibe: ² Nani lolo hite melete nehanamofifi hapa'a to foya'animofifi hapa'a kosele'i melenahago amuya melelata nehana yanamofifi hapa'a keheli'ohube. Lenali foipa bona'i laga mehana'a bu neenagagomu'i lenipa holata nohigo he'mi epele'ahana. To bona'i luga'a lenali hiti aposolo yabe lilete faga hiti lilago faga'animofifi hapa'a fi taga hi etete faga nelabe lite akehel'i'ahabe. ³ To amuya melete minoba minoba hite nani kumu keke'i luse'namofifi lenugupisalo melelago kosele'i melenahago batihite neminabe. ⁴ Ya hu'ehinaya nani ya'ma ana'ina ya suhi huna'mu kehelugo lenali kumu batimehulata nohube. Lenali yata'a komopatini nimilata hi'ahanamo ana suhi huto kana ma'asi mone meni'ibe. ⁵ Kohe toto ifo'aga meya mono kamui' batihumofa'na hite mine'ahana yatai ya'ma alo'i behelefe limi'ahabe. Lenali ya hi'ahana'mu aku'i kehelilete foipanatini li he'milete komopatini i gelehe hite kohe tete bi'ahana kapomolo aku'i ya'ma i melete bilo. Ya suhi mehinogomo nani lenalitoga henetito libitini li soboto li he'miluna'mu yabe. Komopatini li gelehe mehinogomo yamofifi li lepalaluna'mu yabe. ⁶ Luga'a ya'ma lenali kumu kehelugo batihulata nohube. Lenali Nikolasih bona'a ya'ma lenali ana'ina lolo hite melete nehana ya'ma laga'ni menonebesibe luto lu'ohube. Yana'mu nani hiti lenali hiti moneko kumu menolebesibe.

⁷ Sikalafu'uba Hu'mamofifi yagapana'a li gehesa hi'ahana ka'a lu epito lu noepina ya'ma enegekesa hokolo hinogo keheliliya ite kehelilabe. Luga'a enali mono ka amuya melete bite Satahi luba'a be ligilana'amagi ya'ma mefilise minoba minoba hilatanamofifi legeya'a Hu'mamofifi foya'agu biha'a ni'ina ya'ma nalabe luto keheli epilube luto nolube.

Semena bonatoga ka'a molo'ehina

⁸ To Semena hepatoga Hu'mamofhi yagapana'amagihi agelo ya suhi huto kaba hu epolo'ehina boub a kaga'a ma luto fayahi koyo eminogo lu epilibe: Kohe toto to alih i moloto ai filito aku'i ho tito minoba minoba hilata bo lenali kumu ma luto nohibe: ⁹ Lenali keke'i luse'namofhi lenele'me lite tite enumuhi meni'ina bona'i neminana ya'ma keheli'ohube. To lenali komopatinigu mono'mofhi fe'no hiti babu luto nehabe. To Yuta bona'i nohune lite lilata nehana enali lenali kumu libe pigi bibe hi lepelelata nehabe. Ya'a hiti keheli'ohube. To enali faga hiti lilete Yuta bona'i batia menehabe. Enali Satahi yagapana'a nehabe. ¹⁰ Lenalitoga keta'a huse'na aku'i huto hu lepilube'mu higo lenelesa melino. Keheli'ahafiye? Satau ai enim'i mololata nasana huto hu lepilibe luto lenalitogati luga'a ya'ma naga nonugu lenele'mo malalina'mu yabe. Ya hulenogo keke'i luse'na keta huse'namofhi kana'a 10 yupapogu huto hu epilina'mu yabe. Lenali ya'ma mono ka li pili kete lite fililafi fa'mene minalafi lite minete kehelilenogo sekele mamu'a hiti kakili tegi huto ule'ale huto minolata nohinamofhi lito bi lepalalube'mu hube.

¹¹ Sikalafu'uba Hu'mamofhi yagapana'a li gehesa hi'ahana ka'amofhi lu noepina ya'ma enegekesagu hokolo hilina'amagi ya'ma keheliya ite kehelilabe. Luga'amagi enali helebole hite bite Satahi luba'a be ligilana'amagi ya'ma alih i fililata nasanauba aku mone enele'mo sibina mehilibe luto nolube.

Pegamuma bonatoga ka'a molo'ehina

¹² To Pegamuma hepatoga Hu'mamofhi yagapana'amagihi agelo ya suhi huto kaba hu noepalana boub a kaga ma luto fayahi koyoto emilenogo lu epilibe: Emita'i yatamalo mone megesaga to mone bulaga ni'igo li'ehina yauba lenali kumu ma luto nolibe: ¹³ Lenali hepaa'i neminanamofhi hapa'a keheli'ohube. Yalo'i Satau kaba hu epalalina hepato nehabe. Lenali kaga'ni to nigi'ni li pili kete lite neminabe. To kaga'ni fala mekite nehago lu aku toto lu lepilata hu'ehina bo Atipasiu ai hepatini ya'ma Satau minoto lito nohina yalo ya'ma fili hoto lenali kana ya yupahi nani kumu keheli ule'ale ya'ma kete bi'ahanamo ni'ibe. ¹⁴ To nani lenali kumu nesi'a kehelugo sibina hulata nohina. Lenali hepatoga bona'i luga'a nehana lenali koyapa bo mone gi'a Balamu yabe ai'a ka'a enelepisemofhi kapogu bilata nehabe. Balamu ai Balakahi ya'ma Isilaeli bona'i lu epilube'mu faga lu emigo ai ya luto fi taga hu epoloto lugefa nasanamofhi seba'a nete minete mokonalo minete sibina hi'ahana. ¹⁵ Ana suhi hite, lenali hepatiniga bona'i luga'a enali Nikolasih i bona'a enali bona'magihi foipana lilete ana suhi mege'i nemalabe. ¹⁶ Yana'mu lenali foipatini li he'milete komopatin i gelehe hilo. Ya mehinogomo nani lenalitoga katiya'i henetito ana bo ya'ma luba li emitio nabagaguti yatama emitatu luba huto enahaluna'mu yabe.

¹⁷ Sikalafu'uba Hu'mamofhi yagapana'a li gehesa hi'ahana ya'ma kaga ya luto lu noepina ya'ma enegekesa hokolo hinogo keheliya ite kehelilabe. Luga'amagi mono kagu ule'ale hite bite Satahi luba'a be ligilana'a ya'ma fala kito nose'na legeya'a mana yabe luto kokulumaguti limi'ehina nose'na epilube'mu hube. To kala efahi hapa'a ya'ma eto eto huto epilenogo yalo'i gi'a fayahi kosaba'i minenogo efapofhi afo'afu ai'asigo kehelilube'mu hibe luto nolibe.

Taitaila bonatoga ka'a molo'ehina

¹⁸ Taitaila hepatoga Hu'mamofhi bona'magihi agelo ya suhi huto kaba hu noepalana boub a kaga ma luto fayahi koyoto emilenogo lu epilibe: Hu'mamofhi pana'amofhi bu'auba logo guluya mehi ya suhi huto loto ai gigusa'a goli efahi logogu loloto lo gini gini nobina ya suhi huto ai'a lenali kumu ma luto nolibe: ¹⁹ Nani lolo hite melete nehanamofhi hapa'a to komopatin i epilata nehanamofhi hapa'a to keheli ule'ale hite minalanamofhi hapa'a to enele'mo bat i hilata nehanamofhi hapa'a bat i huto ni'inaya yanamofhi hapa'a keheli'ohube. To kohe toto amuya melete nesi'a mine'ahanamo ni'ibe. Yatai ya'ma aku'i notibe. Ya'a hiti nokehelube. ²⁰ To nani lenali kumu kehelugo

luga'a sibina hu'ehibe. Lenali ya'ma Isilaeli bomofhi gihiti a'i foipa'a Yesepelo tegi huto mino'ehina a'i bu go he'milata hi'ahana ai'i nani mono ka loli'ali a'i nohube luloto yagapana'ni kaga lu epi epi hite enimii'i melete enohoka hago moko foya lite lugefa nasanamofhi seba'a nelata nehabe. ²¹ To komopa'a i gelehe hilibe luto kana'a molo eto'ohuna ya'ma ai'a komopa'a li gelehe mehuse moko lise'na mehe'milina'a huto keheli'ehibe. ²² Keheli'ahafihe? Nani yamofhi linogo'ni besise nasana ya'ma huto hu eminogo koloto minalibe. Ya nohuto ai'a hiti moko lilata nehana enalitoga keke boke sipi'a huto hu epilibe. Enali ana a'mo hiti moko li'ahanamo'mu komopa'ani i gelehe mehinogomo ya suhi huto hu lepilube'mu hube. ²³ To ana a'mofhi yagapana'a enoho fili su halibe. Ya suhi hulenogo'ni noto noto bo mono ka keheli'ahanamagi nani bati'namofhi komopa'ani enegekesamofhi hapa'a bu go fe lu'ahata bo nohane lite keheliya ilabe. Nani bona'i asaga'i hite melete hilanamofhi afo'anifita pa soto nona'a eto eto huto epilube'mu nohube luto nolube.

²⁴ To Taitaila hepatoga bona'i luga'amagi ana faga ka'a keheli he'milata nehabe. Ya hite, bona'i luga'amagi Satahi hapa hapa'a keheli fotogo huto keheli'ohune lite lilete nehana bona'magihi ka'ani lenali ya'ma kehelise mehabe. Lenali kumu lilugi kehelilo. Nani keta'a hiti nasana luga'a ya'ma lenugupisalo memalalube'mu hube. ²⁵ To ana'ina li'ahanamo ya'ma li pili kete lilete minalo. Ya helite nebinogo henetiluna'mu yabe. ²⁶ Luga'amagi enali mono ka'nigu amuya mele lite bite Satahi be ligite nani huto moloto hu'ohuna ya suhi hiba hiba hite lolo helite bite li su halana kana'a ya'ma nani'ni amuya epinogo'ni fato fato metoga bona'i enali'i bo enobo'anifihi lolo hite minalabe. ²⁷ Afo'nifitogati amuya li'ohuna ana suhi huto lepinogo'ni aeoni fatusa lilete minete metoga bona silaga'i kaba hi epalalabe. Ya nehitte osatu me somo itobo silata nohuta ya suhi hite lolo hi epalalune'mu habe. ²⁸ To go'i nolina sonofi'i ofuyahi molo epalalube'mu hube.

²⁹ Sikalafu'uba Hu'mamofhi yagapana'a li gehesa hi'ahana ya'ma kaga ya luto lu noepina ya'ma enegekesa hokolo hinogo keheliya ite kehelilabe.

3

Satsi bonatoga ka'a molo'ehina

¹ To Satsi hepato Hu'mamofhi bona'amagihi agelo ya suhi huto kaba hu noepalana bouba ka'a ma luto fayahi koyoto emilenogo lu epilibe: Hu'mamofhi meha'amofhi amuya 7 nehana hiti to sonofi'i 7 li'ehina lenali kumu ma luto lu'ehibe: Nani lite melete nehanamofhi hapa'a kumu keheli'ohube. Bona'magi enali lenubu gago lenubu hiti nehana'a keheli'ahanaya komopatini ya'ma fili'ehinamo nehana, akeheli'ohube. ² Ya hu'ehina'mu lenali ya'ma mopo hite ho tilette kosaba'i luga'a fililune'mu nehana yamagihi komopa'ani le'mo hetofa hi epalalo. Nani afo'nifu Hu'mamofhi bulo lolo hite melete hite nehanamofhi bu nogogo mone'a bat mehabe. ³ Lenali ana'ina li nupa hite fi lehe toto lu lepito lengekesa li'ehinamo le'mo kosaba hite li pili kete lite nehitte foipanatini he'mite komopatini li gelehe hilo. Li gelehe hite kaba hite meminalana ya'ma luba li lepilube'mu hube. Kana'a nomolona ya'ma lenali mekeheli'ehinogo gumina baukalo bona mone'mofhi suhi huto mele'isi oto henetilube'mu hube. ⁴ To Satsi hepato bona'i nesi'a nehana lenali i kolo bise'natini oifa'i ilana suhi mehabe. To ya nehana'amagi minete koholi guketetinimofhi hapa'a lilete minalana nani hiti humofa'na hite minete lite hilana'mu yabe. Lenali ya suhi hilana bat hite minete nani hiti minalabe. ⁵ Luga'a enali mono kagu amuya melete mine lite bite Satahi luba'a be ligilana'a enali koholi gukete'animofhi hapa'a li bat hu epelenogo li ho kalalune'mu hube. To enigi'a ya'ma amuya enemehi hite minoba minoba nehana bona'magihi enigi'ani keye'ahana bukuguti kele lito mehe'milube'mu hube. Nani enigi'a to pana'ni nehabe luto ya'ma afo'nifihi bulo to agelomagahi enubulo lu huto malalube'mu hube.

⁶ Sikalafu'uba Hu'mamofahi yagapana'a li gehesa hi'ahana ya'ma kaga ya luto lu noepina ya'ma enegekesa hokolo hinogo keheliya ite kehelilabe.

Filatelefia bonatoga ka'a molo'ehina

⁷ To Filatelefia hepatoga Hu'mamofahi yagapana'amagihi agelo ya suhi huto kaba hu noopalana bouba ka'a ma luto fayah i koyo emilenogo lu epilibi: Bati nominana to fotogo nohina bouba mone gihiti bo, Tebitihi, kafemofahi foloke'a li'ohuto kafe sigi hokolo hu'ehinogo moneuba buto li hekini melalube'mu hibe. To li hekini lo'ehinogo moneuba kafe mesigilube'mu hibe. ⁸ Ai ya'ma lenali kumu ya luto nolibe: Nani lolo hite melete hilata nehanamofahi hapa'a keheli'ohube. Keheli'ahafih? Nani lenubulo kafe mone sigi lepelenogo ya'ma moneuba kafe gi hekini melalube'mu hibe. Lenali amuyatini nesi'asi ni'ina ya'ma keheli'ohube. To sibigopa ya'ma kaga'ni li pili kete lite minete nigi'ni ya'ma mehe'mi'ahanamo ni'ibe. ⁹ Kehelilo. Satahi li gehesa'aloti bona'i luga'a enali Yuta bona'i nohune lite lilata nehana yamagi faga hiti lilete Yuta bona'i lamana'amo menehabe. Nani enali'i ya'ma enim'i moloto enohoka hugo lenalitoga henetite enalapusa fi lepilune'mu habe. Ya nehite lenali kumu ya'ma komopa'ni lepi'ohuna bona'i nehabe lite kehelilune'mu habe. ¹⁰ Lenali kosele kasele'i mehese negeba hite minalabe luto lu lepolo'ohuna kaga'ni ya'ma li pili kete lite mine'ahanamo ni'inaya, yana'mu enim'i mololata kana'a ya'ma noto noto bona'i enalitoga mino lito bilinamoya, lenalitoga minomo bu lalibe luto nani'ni ya'ma gegisa fi lepoloto kaba hu lepalalube'mu hube. ¹¹ Nani mele'isi henetilube'mu hube. Ya'mu moneuba sekele mamu'a hiti kakilitini suba to lalibe lite lenali ana'ina li'ahanamo ya'ma kaba hu bati hite li pili kete lilete minalo. ¹² Luga'amagi enali mono kagu ule'ale hite mine lite bite Satahi luba'a be ligilana'amagi ya'ma afo'nifu Hu'mamofahi sipi mono nopofahi lapusa'a ya suhi huto fi epelenogo'ni enali yagu ule'ale hite nehite aku'i fegutoga mone leke ho melimilune'mu habe. To enali enugupisalo Hu'mamofahi gi'amofahi fayaha'a to Hu'mamofahi ai tegi hepa'mofahi gi'a ana suhi huto enali enugupisalo fayah i kayalube'mu hube. Ya'ma Yelusale hepa'i kosaba'i ya'ma kokulumagu Hu'mamofitogati limilube'mu hibe. To nani nigi'ni hiti kosaba'i ya'ma enali enugupisalo kayalube'mu hube.

¹³ Sikalafu'uba Hu'mamofahi yagapana'a li gehesa hi'ahanamagihi ka'a ya'ma luto lu noepina ya'ma enegekesa hokolo hinogo keheliya ite kehelilabe.

Leotisia bonatoga ka'a molo'ehina

¹⁴ To Leotisia hepatoga Hu'mamofahi yagapana'amagihi agelo ya suhi huto kaba hu noopalana bouba ka'a ma luto fayah i koyoto emilenogo lu epilibi: Ka lamana'a lu latanamofahi hapa'a nohina bouba ka'a ligo ule'ale hulata nohina bouba lusi lu yete hose bouba Hu'mamofitogati ana'ina huto hu'ehina yanamofahi hapa'a nohilina lenali kumu ma luto nolibe: ¹⁵ Lenali lolo hite melete nehanamofahi hapa'a keheli'ohube. Lenali mono ka kumu yabe lite amuya melete li mukoho menelabe to amuya melete li yasi hi su mehe'ahana ya'ma keheli'ohube. Ketipa ito minalune litemo ya'ma ketipa ilenogo minalanamoya, lenali mukoho lolenogo bati nohinagi to ketipa ilenogo bati nohinagihe luto nolube. ¹⁶ Lenali mukoho melose to ketipa meisne hanamoya, yegeuba nagami'i nesi'a lo'ehina tegi hu'ehinamo nehanagi nabagaguti mu bili lepilenogo lite minalube'mu habe. ¹⁷ Lenali lenalitini'mu ma lite kehelilata nehabe: Lali babu yogo fe'nohi ni'ibe lite bati huto minalune'mu hune nelabe. Lali hena nasana'mu mone sa sa hulata nohune? Ana'ina lilata nohuta yanamofahi nasana'mu mone sa sa mehune lite lilata nehanaya, lenali amuya memele'ahana hapatini mekehelise bona'i mone muhi meni'ina bona'i ate ate li'ahana'a enugufa yapako nehite bu pisi lina bona'i suhi hite nehabe. Ya'amagi ya'ma enali keheli fe lite kehelilana'a mehabe. ¹⁸ Ya hu'ehina'mu lengekesa lito lu lepilugi kehelilo. Lenali nanitogati goli efahi hetofana'a

mina'a tito ni'in a ya'ma mina filenogo bati fe'nohatini hiti bona'i minalanagihe. To koholi guketemofifi hapa'a mina filete lite i kolo bite lenugufa yapako minago buya ligo fi etalabe. To lenubutinimofifi mesebe'amofifi mina filete lenubuluga ya'ma felenogo aku gili gili hilibe. ¹⁹ Nani komopa'ni epi'ohuna bona'i ya'ma ka epekito osahi epito enele'mo bati hulata nohuba. Ya hu'ehina'mu lenali amuya melete foipa hapatini he'mite komopatini li gelehe hilo. ²⁰ Kehelilo. Nani kafega nohuto begele begele tito ilata nohuba. Luga'amagi enali kaga'ni ya'ma kehelilete kafe sigi netenogo enali nonugu tilube'mu hube. Tito nose'na lamana'a noto epito hinogo enali hiti nani hiti noto minalune'mu hune. ²¹ Nani amuya moloto Satahi be ligilogo afo'nifu ya'ma ai'a sekele mamu'a hiti kefa hisa minolatana nohinalo minolata nohuba. Luga'amagi enali monolugu amuya melete mine lite bite Satahi luba'a be ligilana'a ya'ma ana suhi hite nani'ni ya'ma elesa melenogo nani sekele mamu'a hiti kefa hisalo nohuna namaha'aga moneka minaluta'mu yabe.

²² Sikalafu'i yauba Hu'mamofifi yagapana'a li gehesa hi'ahanamagihi ka'a ya'ma luto lu noepina ya'ma enegekesa hokolo hinogo kehelilabe.

4

Kokulumagu Hu'mamofifi fokehi lilata nehana ka'a

¹ Nani ana'ina ya hu tegi huto bu goloto nubu ego saga huto bu go'ohuna. Kokulumagu kafe mone hokolo hu'ehigo bu go'ohuna ya'ma nogo'a yata'a huto higo kehel'i'ohuna ya'ma pikuli ya suhi huto huto huloto ma luto lu nimi'ehina: Kai malo tito minoto ana'ina huto hilina'a ya'ma kelepinogo'ni bu galatagihe. ² Ya luto lulago ana'asi Sikalafu'uba limito nele'mo saga tigo kokulumagu sekele mamu'a hiti kefa hisalo mino'ehinamofifi gupisalo bo moneuba nohigo bu go'ohuna. ³ To sekele mamu'a hiti kefalo mino'ehina ai okaba'a mina'a minomo tito mino'ehina efahi gi'a yasipa efahi, ya suhi huto konilia efahi saf'a'na ya suhi huto besa besa loto mino'ehina. To kefa hisa nekisa'aga bego bego huto ya'ma mone figenebamofifi kifiya'nalog'o'na efahi ya suhi huto fi bego huto ni'igo bu go'ohuna. ⁴ To sekele mamu'a hiti kefa hisa napa'a fi bego hite ya'ma fato kefa hisa mone kegi'a 24 kefa ni'igo bu go'ohuna. Kefamofifi gupisalo olopa kaba bona'i luga'a 24 enali koholi gukete'ani fayaha'a hiti lite hekelete mine lite bite mine'ahana to kakili'mofifi sekele mamu'a golitu lolo hi'ahana ya'ma lataha'aniga ni'igo bu go'ohuna. ⁵ To sekele mamu'a hiti sipi kefa hisaloti ya suhi huto kopisi'na sipi li melebeya nohigo nogo'a kokililika hiti luto mino'ehina. To sekele mamu'a hiti kefa gobisa'aga ya'ma logo libi'i 7 loto mino'ehina ya'ma Hu'mamofifi meha'amofifi amuyalo 7 ni'igo meha'amofifi libi'a mino'ehina. ⁶ To sekele mamu'a hiti kefa hisamofifi okaba'aga ya'ma gapo gapo'i ya suhi hite lolo hi'ahana ya'ma nagami hefushi suhi huto minoto botolo li'ahana'a ya'ma mino'ehina.

To sekele mamu'a hiti kefa hisa luga luga'aga ya'ma kene'i amuya'a nasana loebe loebe mine lite bite mine'ahana. Enali enubu'aga to enemegesaga enubu bai toto mino'ehina. ⁷ To mone kene'i ai laeoni luba kala ya suhi huto to mone'i bulumaka yaga nala'a ya suhi huto to mone'i ai okaba'alo bona'magihi suhi huto to moya suhi huto to mone'i ai okaba'alo bona'magihi suhi huto to mone'i ya'ma lupahi koke'na'a ya suhi huto li su toloto mino'ehina. ⁸ Kene'i amuya'a nasana loebe loebe enokoke'na 6 to koke'na ifo'aga to afetoga enubu'a babu luto ni'igo to sinih gito go'i luto higo kehe ite ma lite nama lilata nehabe: Sipi Boti Hu'ma, hetofa hapa hapa'a bo nohibe. Amuya'a sipinamo li su ho'ehina bo. Ai koyapa'i mino'ehina to yatai nohuna bo. Ai minomo buto minalina bo nohinagihe.

⁹ To kene'i amuya'a loebe loebe enali sekele mamu'a hiti kefa hisalo minolata nohina kumu nama lite yege filete minete ai'a gi'a le'mo ho tite ya'ma minoba minoba nohina aitoga fokehi hete enegelo bi emite nehabe. ¹⁰ To olopa bona'i luga'a 24 sekele mamu'a

hiti kefalo minolata nohinaga bite enalapusa fi emite ya'ma minoba minoba nohina aitoga foke ka lu emite sekele mamu'a hiti kakili'ani ya'ma sitete nemelete ma lite lilata nehabe: ¹¹ Sipi Boti Hu'ma laliti nohane. Kaisigo ana'ina silaga'i li huto huto molo'ahata to kai kagakalo ana'ina li huto hu su holoto nohane. Ya'mu kai hetofanaka ni'igi lali yagapanakamagita fana mehaka le'mo saga hino luto Kigikalo to amuyakalo le'mo ho tite le'mo bati hinogo minalina'a huto nohane.

5

Sipisipi nala'a hiti fayaha pepa sa gite mele'ahana bu go'ohuna

¹ To sekele mamu'a hiti kefa hisalo minolata nohina ai yahi lamaga'aga kelebe gi'ahana pepa li'ehigo bu go'ohube. To ana pepa ya'ma gupisa'aga to okaba'aga fayahi ni'igo bu go'ohuna. To ana pepamo naga'atu 7 mu tifite sa gi'ahana. ² To amuya'a hiti agelo mone bu go'ohube. Ai ya'ma ka sipi nogo'a ma luto lu'ehina: Ki'afu bati huto minalina bouba pepamofihu naga'i gulu foto li paka soloto leka senogo bati hilina ni'ibe? ³ Ya luto lulago kokulumagu to metoga to me'mofihu komopa'agu ema moneuba ho tito pepa ya'ma kupa'agu paka soto bu galina suhi huto meni'ibe. ⁴ Ya hulago pepa ya'ma paka soto bu galina suhi huto nohina bo sa sa huto lamana bo mone menohigo ya'mu komopa'nigu keta higo sipi yibi nohubo. ⁵ Yibi nohugo olopa kaba bona'i luga'amagihi enalitogati moneuba ma luto lu nimi'ehina: Yibi mehubo. Bu gobo. Yutaha nagaluguti luba kala laeoni tegi huto mino'ehina bo huto hu'ehina ai Tebitihi yagapanana'a ya'ma Satahi luba'a be ligiloto pepa naga'a 7 li sala ke'ahana ya'ma aigo li paka soto bu galina'mu yabe.

⁶ Ya luto ligo nani nubu ego saga huto sekele mamu'a hiti kefa ni'inaga kene'i amuya'a hiti loebe loebe to olopa bona'i luga'a enali folagaha'anigu sipisipi yaga mone nala'a keye lu fili'ahana ya suhi huto ho tito nominana bu go'ohuna. Komu'a 7 mino'ehina. To bu'a ana suhi luto 7 mino'ehina ya'ma Hu'mamofihu meha'a 7 ni'ina sikalafu'i ai ya'ma ho lifigo me'i nekisa mokisa'aga mino baga ito nohina bomofihu ai legege huto nohina. ⁷ To sipisipi nala'auba buto sekele mamu'a hiti kefalo nohina bomofihu yahi lamaga'agati ya'ma kelebe gi'ahana pepamo ya'ma li'ehina. ⁸ Kelebe gi'ahana pepamo noligo amuya moloto minolata kene'i loebe loebe to olopa kaba bona'i luga'a 24 sipisipi nala'amofihu maha'aluga bite lipi emi'ahana. Ya hilet enali nama lilibe lite ilata nasana napa gita legitana ya'ma li'ehite to lapel'i mone ya'ma golitu lolo hi'ahana hiti eto eto hite lite mine'ahana. Tu'a hiti mafeleke mamufa gilata nehana lapelugu bai toto ni'ito yanauba mono bona'magihi Hu'mamofitoga nunumu lilata nehanamofihu babeyafa suhi huto ni'ibe. ⁹ Nama kosaba'i mone ma lite li'ahana: Kai bati bo nohatagi kelebe gi'ahana pepamo lito naga'i gulu foto li paka salata babeyafa huto nohane. Kai kahago filito kai golahakatu bona'i asagatoga fato fato bona'i to fato fato enonogo hiti to fato fato enugufa hiti to fato fato metoga bona'i mina fito enele'mo fato fato huto Hu'ma nohinaga enele'mo molo'ahatamo ni'ibe. ¹⁰ Hu'mamofihu afotifihi kele kele'i hi etalabe luto ai mono ka'alo mamufa gilata nehana bona'i enele'mo kapo'alugu molo'ahatamo ni'ibe. Enele'mo mololatogo metoga kaba hite minete enighiti bona'i lolo hite minalune'mu habe.

¹¹ Aku'i nubu bu go saga huto bu go'ohuna. Ya'ma agelo samahi tite silaga'magihi enabagaguti kaga silaga'i keheli'ohuna. Enali ya'ma 100 milioni to tauseni to tauseni mine'ahana. Enali ya'ma sekele mamu'a hiti kefa hisalo to kene'i amuya moloto minolata loebe loebe nehana to olopa bona'i luga'a neminana hepato fi bego hite minete, ¹² ka sipi lite nama ma lite li'ahana: Sipisipi nala'a kohe tete ho fili'ahana ai bati nohinamo ni'igi aitoga kaba huse'na hiti to babu mina'a hiti to keheli fe lulata to amuya lilina legege huto li emilo. To bona'i yege'yege'magi fokehi lite ai'a gi'a le'mo ho tite liyafa lilete fana meha'a huto hilibe lite lilete aitoga enegelo bi emilo.

Ana nama lite li'ahana. ¹³ To nani silaga kene'i kokulumagu ni'ina nasana to melugu ni'ina nasana to me'i komopa'agu ni'ina nasana to hege nagami'i komopa'agu ni'ina nasana to me'i fato fato ni'ina nasana yege yege'magi ma lite nama nelago keheli'ohuna: Sekele mamu'a hiti kefa hisalo minolata nohina to sipisipi nala'a nohina etali kumu enofokehi hete etigi'atiti le'mo ho tiletate fana meha'atiti huto huto hibe, mino bati hulatana to amuya etalitoga minomo buto mino bai toto minalube'mu hibe.

¹⁴ Ya lite lilago kene'i amuya minolata loebe loebemagi kaga nona'a li epite: Lama'naka yabe lite lilago olopa kaba bona'i luga'a enali enalapusa fi etimite etalitoga yege fi'ahana.

6

Sipisipi nala'auba pepa naga'i i hepulu tito li paka so'ehina

¹ To nani nubu bu go saga huto bu go'ohuna. Ya'ma sipisipi nala'auba pepa naga'i 7 gi'ahana'a lito napa 1 naga'i i hepulu tito li paka nosago to kene'i amuya moloto minolatana loebe loebe enalitogati moneuba ai kokililika suhi luto kehe i'ehina: Obo, luto ligo keheli'ohuna. ² Ya ligo hosi yaga koholina mone ago bu go'ohuna yabe. Gupisa'alo bo mone ai gimi'a lito nohigo sekele mamu'a hiti kakili'mo emilago luba nasana be ligito buto ana'ina silaga'i be ligilube'mu bu'ehina.

³ To sipisipi nala'auba pepa naga'i napa 2 i hepulu tito paka solago kene'i amuya moloto minolata napa 2 ai kehe ito lu'ehina: Obo. ⁴ Ya ligo hosi yaga saf'a'i mone huto huloto o'ehina. Gupisa'alo ya'ma bo mone mino'ehina ya'ma melugu nasana li he'milenogo bona'magi enali ai ho filinogo ai ho filinogo hilabe luto yamofifi amuya'a emi'ehina to luba sipi li huto hilina yamofifi amuya emitai'i yatamalo emilago lito mino'ehina.

⁵ To sipisipi nala'auba pepa naga'i napa 3 i hepulu tito paka solago kene'i amuya moloto minolatana napa 3 ai'a kehe ito lu'ehina: Obo, luto ligo nani kehelito nubu bu go saga huto bu go'ohuna. Bu nogogo hosi yaga nupa'i mone huto huloto o'ehina. Bo mone gupisa'alo mino'ehina. Ai yaha'atu guna malalina nasana sikeli yabe mone liloto mino'ehina. ⁶ To kene'i amuya moloto minolata loebe loebe nasanamagihi folagaha'anigu bona'magihi nogo'a legitana huto huloto ya'ma luto ligo keheli'ohube: Nose'na masu loebe loebe yanamofifi mina'a moneko kina to kile'mofifi masu'i loebe monebe moneko kina eto eto hu epilo to oliba nogoya'a to bai nagami'i ya'ma li sibina mehilo.

⁷ To sipisipi nala'auba ai pepa naga'i napa 4 i hepulu tito paka solago kene'i amuya moloto minolatana napa 4 ai kehe ito lu'ehina: Obo, luto ligo keheli'ohuna. ⁸ Ya huto nubu bu go saga huto bu nogogo hosi yaga mone gufa'a okoho tegi huto lo'ehina ya'ma ago bu go'ohuna. To bo mone gupisa'alo nominana ya legi huto gi'a Fililatana ya'ma to megesalo mege'i moloto o'ehinamofifi gi'alo ya'ma Kene Mala Mala'na yabe gi'a mele'ahana. To etali melugu bona'i kupa loebe loebe fi hala'ibe lite neago li gehesa mone ya'ma luba to kau'na sipi to besise luna lana to lopi kafa'nama luba nasana ya'ma huto hite bona'i enele'mo sibina hilabe luto yamofifi enoho fililo luto amuya etimi'ehina.

⁹ To sipisipi nala'auba pepa naga'i napa 5 i hepulu tito paka solago bu go'ohuna. Bona'magi Hu'mamofifi ka'a lu yege hete minete li futili hi'ahana'mu yabe lite enoho fili'ahana yabe. Enali enemehi ya'ma fifa ilata nehana mamufa gilata hitamofifi maha'aga nehago bu enogo'ohuna. ¹⁰ Enali kaga kehe sipi ite ma lite li'ahana: Sipi Boti hetofa hiti lamana'a kai kana'a sipi le'mo yatama hu'ahane. Kai golahati'mu foipana melugu bonatoga ni'ina ya'ma hiya yupahi kaga'ani loko huto pa salane? ¹¹ Ya lite lilago koholi gukete hapa'a gu'i enemeto enemeto epi su holoto ma luto lu

epi'ehina: Agoya yagapana'i lenalalutinigi luga'a ana hite enoho fililana enali Hu'mau lu keheli'ehilina'a li eto hilina'mu geba hite nesi'asi minalo.

¹² To ana'ina yamofahi ma huto bu go'ohuna: Sipisipi nala'auba ai pepa naga'i napa 6 i hepulu tito yamofahi paka nosago imima'i sipi li'ehina. Imima'i noligo yege ya'ma kotinifa gito ifi to'ehina, nupa gu'i tafa'a ya suhi lolo hu'ehina. To ikahi ya'ma gola tegi lolo hu'ehina. ¹³ To sonof'i'i enali yasiuba noligo namopa yafa yamofahi kosaba legeya'a ligi mo i'ehina legi hite kokulumaguti melugu limo koko hi'ahana. ¹⁴ To kokulumua ai ya'ma fuka bito pepagu kelebe noguta ya suhi huto kelebe gito buto fa'menena lolo hu'ehina. To kosa to hege nagamilugu me'i ti'ehinana enali asaga'i mopo mopo hago hepa'anigati he'milete bi'ahana. ¹⁵ Ya suhi huto huto nohigo melugu enighiti bo to kaba bo to gimi bo'animofahi kaba bo to fe'noha'ani hiti bo to amuya bo to sipi bo to lapa mebi'ehina bona'i asagatoga enali kefaha mulilugu to kosamofahi hupigu felete fala kite mine'ahana. ¹⁶ Ya hite nehite, kosa asaga'i to efahi napa'a kehe ite yibi bena nehite lu epilete ma lite li'ahana: Limite ifi te letalo. Sekele mamu'a hiti kefa hisalo minolata nohina ai bu'alo huto hu emi lalutigi to sipisipi nala'amofahi komopa'a logo bise'na'a bu go lalutigihe. ¹⁷ Logo bise'na'atitimofahi kana'a sipi huto hu'ehinagi bo moneubafi moneuba fa'mene mone ho tito meminalube'mu hibe lite li'ahana.

7

Isilaeli bona'i 144 tauseni enogobisalo Hu'mamofahi omiha'a mino'ehina

¹ Ya hulago nani nubu bu golago buto agelo loeyagi loeyagi nehago bu enogo'ohuna. Enali me'i nekisa'a loebe loebe ni'ina yalo mine lite bi'ahago bu enogo'ohuna. Melugu yasi loebe loebe lite mine'ahana yamofahi metoga to hege nagamilugu to yafa yasi mone melilibe lite lila lila hite mine'ahana. ² Ya hilago yege notinagati agelo mone notigo bu go'ohuna. Ai amuya moloto minoba minoba Hu'mamofahi omiha'a lito mino'ehina. Ai ya'ma agelo loeyagi loeyagi ya'ma metoga to hege nagamilugu bauna fi lalabe luto yamofahi amuya'a epi'ehina'a kehe sipi ito ma luto lu epito lu'ehina: ³ Lenali melugu to hege nagamilugu to yafa mele'isi bauna mefilo. Lali kohe toto Hu'mamofahi yagapana'a enogobisalo ya'ma omiha'a molo epalaluta'mu yabe. ⁴ Ya luto ligo bona'i enogobisalo Hu'mamofahi omiha'a mino'ehina'a enali li nupa hite napa'ani ya luto ligo keheli'ohuna: Isilaeli bona'magiji naga'ani fato fato'i silaga'i 144 tauseni enali enogobisalo Hu'mamofahi omiha'a mino'ehina. ⁵ Yutahi naga'i 12 tauseni omiha'a hiti mino'ehina, Lubenihi naga'i 12 tauseni, Gatehi naga'i 12 tauseni. ⁶ Asehi naga'i 12 tauseni ana huto omiha'a hiti mino'ehina, Nafatalihi naga'i 12 tauseni, Manasehi naga'i 12 tauseni. ⁷ Simionihi naga'i 12 tauseni ana huto omiha'a mino'ehina, Libaihi naga'i 12 tauseni, Isakahi naga'i 12 tauseni. ⁸ Sebulunihi naga'i 12 tauseni ana huto omiha'a hiti mino'ehina, Yosefehi naga'i 12 tauseni, to Beyaminihhi naga'i 12 tauseni yabe. Ya'amagihi Hu'mamofahi omiha'a ya'ma enogobisalo mino'ehina.

Fato fato metoga naga'i babu luto mino'ehinamofahi ka'a

⁹ Ya hulago nubu egolago buto mana bu go'ohuna: Noto noto bona'i luga'amagiji babeyafa'a fato fato enugufa hiti to fato fato naga'i hiti to kaga'ani fato fato'i to naga'i babu lite ya'ma bo moneuba leka so su mehose suhi enali sekele mamu'a hiti kefa hisamofahi gobisalo to sipisipi nala'a ai maha'aga ho tite nehago bu enogo'ohuna. Enali ya'ma koholi kata li hekelete lose lose'na fekilite enayanugu ya'ma lose lose'na hekele ite lila lila hite mine'ahana. ¹⁰ Lila lila nehite ka sipi kaguti ma lite li'ahana: Lubuto bilata nasana ya'ma sekele mamu'a hiti kefa hisalo minolata nohina afotifu Hu'mamofahi aitogati to sipisipi nala'a aitogati ni'ibe. ¹¹ To agelo asaga'i to olopa kaba bona'i luga'a to kene'i amuya moloto minolata loebe enali ho tite fi bego

hite sekele mamu'a hiti kefa hisalo li melete mine'ahana'a enali sekele mamu'a hiti kefamofifi maha'aluga lapusa fi emite Hu'mamofifi fokehi hete ma lite nelite li'ahana:
¹² Lama'na ka lusa gilata to ai fana meha'a bati hulata to keheli fe lulata to fokehi lulata to gi'a liyafa hulata to kaba huse nasana to amuya nasana Hu'mamofitoga yabe lulata nasana mino'ehina ya'ma mino lito buto mino baga ito minalina'mu yabe. Ma'naka.

¹³ Ya lite li nehe'migo olopa kaba bona'i enalitogati moneuba loka ho netoto lu'ehina: Ki'afu ki'afu hapa'a hiti koholi kata hekelelata nehana'a ya'ma hiyagati nehabe?
¹⁴ Ya luto noloka hago nona'a ma luto lu emi'ohuna: Kibina bo'nimaka ya'ma kaika keheli'ahatigi lu menonimine. Ya luto lugo ai lu'ehina: Enali kalana'i mele ketelata nehanamofifi komopa'aguti enabaga hiti e'ahanamo ni'ibe. Enali gukete'ani ya'ma sipisipi nala'amofifi golaha'atu okala hite lite hapa'a li lolo hite li'ahabe. ¹⁵ Ya'mu Hu'mamofifi sekele mamu'a hiti kefa hisamofifi maha'aluga nehite utehe etehi pipi mono nonugu agoya hi etete minelata nehabe. Ya nehago sekele mamu'a hiti kefa hisalo minolata nohina ai'a kaba hu epoloto minalube'mu hibe. ¹⁶ Ya nehite nose'na'ani'mu kau'na mehalana'mu yabe. To nagami kumu kau'na meenahalina'mu yabe. To yegeuba meenalalina'mu yabe. To mukoho nasana moneuba enugufa'ani laga mehilina'mu yabe. ¹⁷ Kefa hisa folagaha'agu sipisipi nala'a nohina ai'a ya'ma kaba hu epalalina'mu yabe. Ya hinogo minoba minoba nasanamofifi ipi opohi notilina nagamitoga enele'moto bilube'mu hibe. Ya hulenogo Hu'mau ai'a enubu nogoya kele li epalalina'mu yabe luto enali aku'i yibi mehilana'mu lu nimi'ehina yabe.

8

Pepa naga'i napa 7 i hepulu tito paka so'ehina

¹ Ya hulago sipisipi nala'auba ai pepa naga'i napa 7 i hepulu tito paka so'ehina. Ya nohigo kokulumagu ka mekoko tito ni'igo kana hupamone'i nobigo ² yamofifi su nohago agelo 7 enali Hu'mamofifi maha'aluga ho tilete nehago bu enogo'ohuna. To pikuli 7 epigo lila lila hite mine'ahana.

³ To agelo moneuba tu'a hiti nasana mamufa gilata lape'i golitu lolo hi'ahana nasana hiti liloto o'ehina. Oto mamufa gilata hitamofifi maha'aga ya'ma ho tiloto mino'ehina. Ana kegil'a tu'a hiti nasana lamana'a babu lite ya'ma lime emilago sekele mamu'a hiti kefa hisamofifi gobisalo ya'ma mamufa gilata nasana to golitu lolo hi'ahana minoto yamofifi gupisalo tu'a hiti nasana mone laita huto mono bona'magihi Hu'mamofitoga nunumu lilata nehana yalo'i molo emi epolo'ehina. ⁴ Ya nohigo agelo ai yaha'a su to'ehinaguti lokiya tu'a hiti yanauba mono bona'i enali Hu'mamofitoga nunumu lite neminana'amagihi molo emi epalago Hu'mamofitoga ti'ehina. ⁵ To agelo ai ya suhi huloto mamufa gilata hitaloti logomofifi lokunusa'a liloto lapelugu molo bai toloto melugu li fulugu bi he'migo limi'ehina. Nolimigo kokililika pipi noligo fato nogo'ani hiti noligo kopisi'na li melebeya nohigo imima'i mone'i li'ehina.

Agelo 7 enali pikuli 7 fu li'ahana

⁶ Ya nohigo agelo 7 enali pikuli lite mine'ahana yamagi pikuli fu lilune'mu le'mo keta mehuse hite mine'ahana.

⁷ Ya hulago agelo kohe'auba ai ya'ma pikuli fu lulago ko'i hogisopa legeya'a to logomofifi lokunusa'a lito gola hiti li sibi sibi hi'ahana yauba melugu mo i'ehina. Noigo melugu kupa'a loebe monebe fi loko hite nehago kupa'a monelugu ya'ma yafa logouba lo su ho'ehina to kupa luga'a ya'ma kifi kosaba'i asaga'i logouba lo su ho'ehina.

⁸ To agelo alih'a napa 2 ai pikuli fu noligo nasana mone pipi kosagu ana suhi huto logo guluya meha'a hiti hege nagamilugu i fekele lito limi'ehina. Limilago hege nagami'i fi loko huto loebe monebe hulago mone'i golako lolo hu'ehina. ⁹ Hege nagamilugu fato fato nasana fi loko huto loebe monebe lolo higo monelugu ya'ma

ana'ina fili gehesa hi'ahana to ana huto fi loko huto loebe monebe lolo higo mone'a nagamilugu botimo ya'ma ibe tigibe hu'ehina.

¹⁰ To agelo napa 3 ai pikuli fu noligo sonof'i napa'a mone kokulumaguti itefe lito limi'ehina yauba libi'i ya suhi huto gulu gulu'a hiti limito loebe monebe lolo higo monelugu ipi opoho nagami'i hiti to biya nonuhu nagami'i hiti mone'agu folo'ehina.

¹¹ Ana sonof'i gi'a ya'ma Ofu'yau ekesa halibe nelana yabe. Nagami'i ya'ma fi loko huto loebe monebe hu'ehina mone'i ya'ma ekesa ho su hago bona'magi enali nelago ekesa'auba enahago fili su he'ahana.

¹² Fili su nehago agelo napa 4 ai'a ya'ma pikuli fu noligo yege ikahi to sonof'i yamagihi fana meha'ani fi loko huto loebe monebe hulago mone'mofifi fana meha'a su ho'ehina. Fana meha'ani nesi nohigo go'i fi taga hu epoloto go'i lu'ehina. To fuligagu yege nesi'a besa loloto to folugu'i ana huto ikahi sonof'i fi taga hu epoloto fi besa nesi'a lo lito hu'ehina.

¹³ To nani nubu egolago buto nama lupahi sipi mone bu go'ohuna. Bu go'ohunana ya'ma muya beletoga kasa gito nohuto nogo sipi luto ma luto kehe i'ehina: Akae, akae. Agelo loebe monebe enali pikuli'ani fa'mene ma ni'ibe ya'ma fu linogo nogo melenogo melugu bona'i enali hena hena'ani hilana ni'ibe luto ligo keheli'ohube.

9

¹ To agelo napa 5 ai ya'ma pikuli fu noligo nani bu go'ohuna. Sonofi moneuba minoto kokulumaguti ifi tito melugu nolimigo bu go'ohuna. To yatama kelimofifi kafe'a sigilibe luto yamofifi foloke'a emigo li'ehina. ² To yatama kelimofifi kafe'a nosigigo lokiya sipi ti'ehina. Foya nolito sipi fi'mo nogoyotogo lokiya tilata nohina ya suhi huto keliguti ti'ehina. Lokiya ya'ma tito yegemofifi bu'aga to megesaga meya ifi to'ehina.

³ Ifi notago lokiyamofifi komopa'aguti atehi ya'ma melugu limi'ahana. Enabaga'ani ya'ma kakamuke'i ya suhi huto amuya moloto mino'ehina. ⁴ To enali melugu kifi yafa haya'a ya'ma bauna fite menalabe luto lu laga hu epolo'ehina. Bona'i Hu'mamofifi omiha'a enogobisalo meni'ilina'a enaligo ya'ma luba fi epalalabe luto lu epolo'ehina.

⁵ To atehi enali enehenogo fililabe luto meni'ibe. Fa'mene enoho mefililabe luto ikahi layahi mone kegi'a su henogo yamofifi komopa'agu akafu'i hen iepelenogo keke'i lite enagabu ginogo lite minalabe luto keheli epi'ehina. Kakamuke'uba loholago usegi asegi ito mino'ohuta ya suhi hite enagabu gi epalalabe luto keheli epi'ehina. ⁶ To ana kanagu bona'i enali fililana kapo'ani'mu sa sa hiletetilana'a mefililana'mu yabe. Fililatamofifi ya'ma eleba meleba hite sibigopa mefililana'mu yabe.

⁷ To atehi enali ya'ma hosi yagamofifi babeyafa hite luba bona'i enali lubalo bilune'mu hosi yaga li hekele epelelete bilata nehana suhi hite ya'ma lataha'anilo kakili golitu lolo hi'ahana suhi hu'ehina ya'ma mino'ehina. To enokaba'a ya'ma bona enokaba labaga legit yabe. ⁸ To oka'ani ya'ma yatama yatama ana'magihi oka'ani ya suhi huto to enabaga yogo'ani ya'ma laeoni yagafi akafu kalamagihi enabaga yogo'a tegi huto ni'ibe. ⁹ To kefe gu'ani ya'ma fepeha'ani aeonitu lolo hi'ahana suhi huto minago bu go'ohuna yabe. Koke'na'aniguti nogo molo'ehina ya'ma hosi yaga babu lite enali lubalo bilune'mu kelefefe hilata nehana kale legi hololu lite enonogo melelata nehana ya suhi huto mino'ehina. ¹⁰ Kasa'ani kakamuke'mofifi kasa'a ya suhi huto baga'a ya'ma kasa'aluga mino'ehina. Yaloti bona'i ikahi layahi mone kegi'a su hago yamofifi komopa'agu akafu'i hen iepete minalana'mu yabe. ¹¹ To agelo moneuba keli yamatamo kaba hulata nohina ai enikibina bo'ani minolata hu'ehina gi'a Yuta bona'magihi kaguti Apatoni, to Kiliki bona'magihi kaguti Apolioni, to lali katiguti ya'ma gi'a enoholata bo yabe.

¹² Ya'ma yata'a eniginaga fise nasana keta'a hiti ya'ma alo'i su habe. To loemo ya'ma huto hila'ibe luto lu'ehina.

¹³ Ya hulago agelo napa 6 ai ya'ma pikuli fu ligo mamufa gilata hita golitu lolo hi'ahana Hu'mamofifi bulo minolata nohina nekisa'a loebe loebe yagati nogo sipi luto moneuba tilotomo akehel'i'ohube. ¹⁴ Ana nogouba agelo napa 6 ai pikuli fu lu'ehinamo ma luto lu emi'ehina: Yufalati nagami olopalo agelo loebe loebe naga'i epi'ehina enali'i gulu ho epolobo. ¹⁵ Ya luto lulago agelo loebe loebe enali ana hite ana kufugu to ana ikato ana kanalo to ana yupahi hupamone'isi ya'ma metoga bona'i fi loko hite le'mo loebe monebe hilete nehinogo li nupa mone ya'ma enehe su halabe luto enegeba hite mine'ahana enalimo ya'ma gulu ho epolo'ehinamo yabe. ¹⁶ To gimi mage'i hiti bona'i hosi yagamagihi enemegesalo mine'ahana enali samahi tite napa'ani 200 milioni yabe lago keheli'ohube. ¹⁷ Bona'i hiti hosi yaga hiti enali babeyafa ya'ma nani bamu'i bu go tegi huto ma huto bu go'ohube: Kefe gu'ani i kolo bise'na ya'ma logo guluya meha'a suhi saf'a'na to okohona tegi mone leukehi oka'a to gufi'i satugu tegi hite i kolo bite mine'ahana. To hosi yagamagihi lataha'ani ya'ma laeoni akafu kalamagihi lataha'ani ya suhi huto nohigo enabagaguti ya'ma logo guluya meha'a to lokiya hiti to gufi'i logogu nolago bu go'ohuna. ¹⁸ Hosi yagamofifi bagaguti ya'ma logo guluya mehi to lokiya to gufi'i kefa logogu lolago limito metoga bona'i fi loko huto loebe monebe lolo nohigo li gehesa monelugu ya'ma enoho su ho'ehina. ¹⁹ Hosi yagamagihi amuya'ani ya'ma enabagagu to kasa'aniga mino'ehina. Kasa'ani ya'ma osifa tegi huto lataha'a hiti nohigo yanatu bona'i enagabu gise nasana epilata nehana.

²⁰ To ana kufe kafe nasanauba bona'i luga'a meenoho'ehinamagi enali komopa'ani li gelehe mehise enali fa'mene nasana lolo hite lilet lila lila hi'ahana ya'ma li mehe'mi'ahana yabe. To foipa felemofifi to faga lugefa nasana golitu to silibatu to aeonitu to efatu to yafatu lolo hi'ahana'a be gete kehelise'na meni'ina'a to kapo moloto mebuse'namofifi ya'ma lipite enalapusa fi epite mine'ahana. ²¹ Ya hite minete, bona'i enehe fililata'a to nalisa to moko lise'na to gumina nasana ya'ma mehe'mi'ahanamo ni'igi anana kumu komopa'ani i gelehe mehi'ahana yabe.

10

Agelo moneuba pepa nesi'asi kelebe gi'ahana mone lito mino'ehina

¹ To amuya'a hiti agelo moneuba kokulumaguti nolimigo bu go'ohuna, Ai ya'ma gufa'aga sopohi giloto mino'ehina. Lataha'alo ya'ma figepa'a besa besa loloto mino'ehina. Okaba'aga yege silikeha'a lolo huto mino'ehina. To gigusa luga luga'a ya'ma lapusa legi huto logo gulu gulu luto mino'ehina. ² Yanugu ya'ma pepa nesi'a mone liloto nohuto ya'ma kelebe gi'ahana aguti litata loloto mino'ehina. Gigusa lamaga'agati ya'ma hege nagami'mofifi gupisa'alo ho tiloto mino'ehina. Gigusa soga'agati metoga liloto mino'ehina. ³ Ya huloto nohigo laeoni yaga nogo'a sipi molo'ehina ya suhi huto ka sipi luto kehe igo kokililika 7 enali ka nona'a sipi li'ahana. ⁴ Enonogo nemalago keheliloto'ni fayah kayalube'mu nohugo kokulumaguti nogo'a moneuba katiya'i moneuba ya luto noluto limi'ehina: Kokililika 7 enali kaga li'ahana ya'ma suguna ka ni'igo fayah mekoyobo. Ya'ma ka fala kito komopakagu mineno.

⁵ To agelo ya'ma hege nagami'i gupisalo to metoga ho tito mino'ehinauba ai'a yahi lamaga'a kokulumagu li saga huto ⁶ mone kaga lu molo'ehina. Ya'ma minoba minoba huse bo, kokulumatoga asaga nasana to metoga asaga nasana to hege nagamilugu asaga nasana li huto hu su ho'ehina bo, Hu'mau, ai'a gi'alo kaga'a ya'ma agelouba ma luto kaga molo'ehina: Kana'a mone geba huto meminaluta'mu yabe. ⁷ Agelo napa 7 ai pikuli fu linogo nogo'a sipi malalube'mu hibe. Ya'ma suguna ka koyapa'i Hu'mau kele kele'amagihi lu huto huto bona'amagihi lu epi'ehinauba ma'asi huto hu su hoto hilube'mu hibe luto lu'ehina.

⁸ Agelo ya luto noligo kokulumaguti nogo'a sipi kehel'i'ohuna ana huto aku'i huto huloto ma luto lu nimi'ehina: Kai buto agelo hege nagami'i gupisalo to metoga ho

tiloto nohina aitogati fayaha pepa kelebe gi'ahana yatoga lita loloto nohina ya'ma libo. ⁹ Ya luto lulago nani agelo nohinalo buto pepa nesi'a liloto nohina ya'ma nimibo luto lugo ma luto lu nimi'ehina: Liloto nobo ligo nolago luto komopakaluga ekesa'i halube'mu hibe. To lito kabagalo nemeletogo ya'ma up'e'i nogoya'a legi huto lagaka kebesilube'mu hibe. ¹⁰ Ya luto ligo pepamo ya'ma yatogati lito no'ohuna. Noloto nabagalo ya'ma up'e'i nogoya'a ya suhi huto laga gofa hu'ehina. To mikili hogo komopa'niluga ya'ma ekesa ho'ehina.

¹¹ Ya hulago ya'ma luto lu nimi'ehina: Kai bona'magihi li gehesalo silaga'i enugufa'a fato fato'i to melugu bona'i fato fato'i to ka'ani fato fato'i to enikibina bo fato fato'i enali kumu lu yege hose ka mone'a hitiaku'i lubo.

11

Hu'mamofiji ka'a lu huto huto bomale'ititihi ka'a

¹ To agelo moneuba akepa osahi molo legege huse osaha suhi huto nonimoto ma luto nimi'ehina: Kai ho tito Hu'mamofiji sipi mono nohi mamufa gilata hiti molo legege huto komopa'agu Hu'mamofiji enalapusa fi emise nehana'a leka sobo.

² To sipi mono nopofiji feguto hepa'a ya'ma molo legege huto be megose fa'mene he'mibo. Yamofiji notoga bona'magi Hu'mamofiji ka mekehelilata enali'i yabe luto fi laga huto he'mi'ohuna ni'ibe. Enali lamana hepato Yelusale'i ya'ma ikahi 42 yamofiji komopa'agu bila ela hite ika ika hite minaluna'mu yabe. ³ To nani ka'ni lu huto bo loemo lu etiminogo'ni gukete tafa'a li hekele'ehite bona'nii ya'ma ka'ni lu epi epi hite nehinogo ana foyamofiji kana'a ikahi 42 o belenogo su halina'mu yabe.

⁴ Etali oliba yafa loemo to libi'i loemo ya'ma me'mofiji Sipi Bo'a ai bulo ho tilete minete ya suhi hite neha'ibe. ⁵ Bo moneubafi moneuba luba li etimilina ya'ma etabagaguti logomofiji kele'auba ikalafu ito lalube'mu hibe. Ya suhi huto bo moneubafi moneuba luba etahalinamoya ai'a nukuma'i nalina'mu yabe. ⁶ To etali etubugilo kaba hila'inamofiji amuya etimi'ehina ni'inagihe. Hu'mamofiji kaga'a lu yege hete neha'inogo kokuluma hekini lo eto'aha'igo ko'i meilina'mu yabe. To asaga gulu gulu nagami'i kaba hite amuya'a hiti ya'ma etimi'ehinamo ni'igo etali ana nagami'i golaha lolo hi etala'ibe. To melugu silaga'na gumi'i halina'a huto hilibe lite etegekesagu kehelilete li'inogo huto hilina'mu yabe.

⁷ To mono ka lu yege hala'ina kana'a su holeno yatama keliguti luba yagakafa tilina'mu yabe. Tilotu luba etoho etebe ligito etehelenogo filila'ina'mu yabe.

⁸ Filile'inogo bona'i etali etugufa'atiti he'mile'inogo hepa'i sipi lamana'alo kapogu kete minala'ina'mu yabe. Sipi Bo'atitimofiji ya'ma ana hepato koyapa'i malipu yafalo helago fili'ehina hepa'mofiji ya'ma gi'a fono kamofiji ka'aguti Sotomu to Iyipi yabe, lite lilata nehabe. ⁹ Ya hileno yato yato bona'i luga'amagi suhi huto naga'i fato fato'i to nogo'ani fato fato'i to enugufa'a fato fato'i silaga'i ya'ma etugufa'atitimofiji kana'a loebe monebe to nekisa'a ya'magu be etegelete minalana'mu yabe. Ya nehinogo luga'amagi keli halune lite linogo o'e lite lu laga hilana'mu yabe. ¹⁰ To ana mono ka leli'ali bole loemo etali melugu bona'i ya'ma enagabu gi epolose nasana sipi epilata hi'aha'inamo ni'inagi fili'aha'ina'mu yabe lite enegelo bite nose'na li nupa hite guna ite li tuyalo malo hilana'mu yabe. ¹¹ To kana'a loebe monebe to nekisa'a su nehenogo Hu'mamofitogati kosaba amuya li huto hulata nohina sikalafu'uba limito etugufagu tinogo mopo hite ho tila'ina'mu yabe. Ho tile'inogo bona'magi be etegelete enefelele aku'i bilenogo topa hete koli sipi hi'ahana. ¹² Ya hulenogo kokulumaguti nogo'a sipi moneuba ya'ma luto lu etimi'ehina: Etali malo tiliyo linogo fateha'atitimagi enali be etege'ehinogo sopohi gupisalo kokulumagu ti'aha'ina yabe. ¹³ To ana yupahi kokulumagu tite nemina'igo ana'asi imima'i sipi li'ehina. Noligo ana hepa'i luga'a sibina hu su nohago hepa'i luga'a 9 fa'mene mino'ehina. To bona'i 7 tauseni fili su

he'ahana. To enubu hiti minalana'amagihi sipi enelesa nelinogo Hu'mau kokulumaga afo'afihī gi'a liyafa hinogo bati hite minalune'mu habe.

¹⁴ Oho, keta'a hiti liginaga fise'na loemo ya'ma alo'i huto hu su ho'ehibe. Kehelilo. Ma'asi aku'i mone keta'a hiti ya'ma huto hilube'mu nohibe.

Pikuli napa 7 fu li'ehina

¹⁵ Ya hulago agelo napa 7 ai pikuli fu noligo kokulumagu ya'ma enonogo sipi melete ma lite li'ahana: Yatai ya'ma noto noto bona'magihi kaba hulatanamofifi amuya'amoya Sipi Botimofifi to le'mo ho ti'ehina'amofifi ai yanagu nohigo kaba hu epoloto mino'ehina. Yatai enighiti bo lolo hilibe luto linogo mino lito buto minalube'mu hibe. ¹⁶ Ya lite lilago olopa kaba bona'i luga'a 24 Hu'mamofifi bulo sekele mamu'a hiti kefa hisa'anilo nehanamagi limite enalapusa fi emite Hu'mamofifi ma lite fokehi li'ahana: ¹⁷ Sipi Bo, Hu'mau enebe ligi'ehina ai koyapa'i mino'ehina to yatai nohuna bo. Lali kai'i kofokehi ya'ma luto nohone: Kai amuyaka sipi lita lo'ahanago huto nohibe. Ya huloto kigibina bo minoto kaba hu epololata foya hapi fito li huto nohane. ¹⁸ Ya hulatogo noto noto bona'i komopa'anigu logo nobinamo ni'ibe. Kai kipakaka halina huto hilina kana'a alo'i tupa nohibe. Fili'ahana bona'i enali foipana'animu ka foya li epalalata kana'a huto hu'ehina. To kele kele yagapanaka mono ka leli'ali bona'i to bonakamagi asaga'i amuya keheli'ahana sipi nehana'a hiti lagaso'a bona'i asaga agoya hu kimi'ahana, enali mina'a epilata kana'a tupasi nohibe. To metoga nasana li sibina hilata nehana bona'i enali'i ya'ma enele'mo sibina hu epalalata kana'a hiti mone'na hupamone nohibe.

¹⁹ Enali ya lite fokehi lilago kokulumatoga Hu'mamofifi sipi mono noha'a hokolo hulago lu mu tifise'namofifi kaga'a bokisi yamofifi sipi mono nohi komopa'agu huto hu'ehina. To kopisi'na li melebeya nohigo to nogo'ani nela to kokililika babu nolina to imima'i noligo sipi ko'i hogisopa legeya'a i'ehina yabe.

12

A'i mone hiti hagulu osifa'i etalika'atiti

¹ Ya hulago kokulumagu li nupa sipi mone ma huto huto hu'ehina. A'i mone mino'ehina ai yege silifi'amofifi kata lolo higo mino'ehina. Gigusa komopa'aluga ya'ma ikahi mele ete'ahana. To lataha'alo ya'ma sonofi'i 12 yanatu kakili'a lolo hi ete'ahana. ² To ai yagapan'a hiti ketalina'mu yabe. Pana'i ketalube'mu nohuto gabu gigo usege'i asege'i huto sipi nogo'a luto mino'ehina.

³ To ya huto nohigo kokulumaguti li nupa mone ma huto huto hu'ehina. Hagulu osifa'i sipi mone mino'ehina. Keleha'a safā kini kini luto mino'ehina. Lataha'a ya'ma 7 to komu'a 10 mino'ehina. To lataha'alo kakili 7 bu'ehinalo ya'ma enighiti bomagihi kakili mone bi etelago mino'ehina. ⁴ Ya nohigo ya nasanauba kokulumatoga tito nohuto kasa'atu sonofi'i ya'ma fi loko huto loebe monebe huto li tifi he'mi he'mi higo li gehesa mone ya'ma metoga limi'ehina. To hagulu osifa'i ai ya huloto a'uba pana'i neketenogo hoto nalube luto buto maha'aga ho tito mino'ehina. ⁵ To pana'i ya'ma ketago yamofifi noto noto bona'i aeoni fatusatu kaba hu epalalibe luto lu eto'ehina. To pana'i ya'ma huto hulago li fenene hite Hu'mamofitoga nu kite hololu lite lelite tite sekele mamu'a hiti kefa hisamofifi maha'aluga he'mi ete'ahana. ⁶ To a'i ai ya'ma koli huto buto ka metoga ikahi 42 li he'mito he'malabe luto Hu'mau le'mo bati hu'ehina hepato buto minago kaba hi etalune'mu habe.

⁷ Ya hulago kokulumaga luba sipi huto hu'ehina. Agelomagihi kaba bo'ani Mikaeli to yagapan'a hiti gonamu tamu'a hiti enali hagulu osifa'i hoto li he'milune lilete ete li nupa hi'ahana. To mone kegi'a ya'ma hagulu osifa'mofifi yagapan'a gonamu tamu'a ana hite ete luba hite melete mine'ahana. ⁸ To ya suhi hi'ahanaya Mikaeli

to yagapana'a enali amuya melete luba hilana'a nehago hagulu osifa'i ai'a hiti to agelo'amagi hiti enali'i enebe ligi'ahana. Mikaeliu enali'i kokulumaguti he'mi epololoto kafe gi epolo'ehina. ⁹ To hagulu osifa'i napa'auba ai koyapa'i ema afeha'aga mino'ehina bo mone gi'amofifi Sata to fato gi'a enifisa ito noto noto bona'i enim'i moloto enogolaga bilata bo le'mo fitu fe he'migo melugu limi'ehina. Ai'a hiti to yagapana'a hiti kokulumaguti fitu fo he'milago limite melugu mine'ahana.

¹⁰ Ya nehago kokulumaga ka sipi ma luto huto higo keheli'ohuna: Hu'mau lubuto bilata nohina to ai amuya bo to gulu ho letalibe luto lu leto'ehina bomofifi kaba hulata amuya'a ya'ma ahuto hu su habe. Le'mo ho ti'ehina bo, Mesia ai amuya'a huto huto nohinagihe. Ligibo lalalutigihi enali kalana'i molo epolo'ehina'mu Hu'mamofifi gobisalo ho tito kana'amu kana'amu utehi etehi ka foya li epoloba li epoloba hu'ehina bo ai ya'ma kokulumatogati fitu fo he'migo limi'ehibe. ¹¹ Ligibo lalalutigihi sipisipi nala'amofifi golaha'amu keheli amuya mele'ahana'amagi ka lamana'a lu yege he'ahana'amu enali Satahi be ligi'ahana. Ya hite, filise'na'animu mekehelise to mino batihise'na'animu mekehelihianamo ni'ibe. ¹² Ya hu'ehina'mu kokuluma komopa'agu komopa'agu to anagu minete bite ete hi'ahana'a lenali lenegelo bilo. To metoga to hege nagamilugu nehana'a akae lenalitiniba hena hena hilana ni'ibe? Ya'ma Satau ai lenalitoga foipa foya nolimibe. To kana'a alo'i ya'ma asu halube'mu hibe. Yamofifi keheli'ohuto'a kipakafa sipi higo ya'ma humofa'na nohibe.

¹³ Ya hulago enali hagulu osifa'i ai kokulumaguti he'mi etelago melugu limito mino'ehina'mu keheliloto pana'i keto'ehina a'i aitoga luba hilube luto buba buba nohibe. ¹⁴ To a'uba ai nama lupahi sipimofifi koke'na'a loemo li molo ete'ahago foto'i heloto buto kame meto minoto lito hu'ehinaga hagulu osifa'i melilibre luto fala ki'ehina. Ana kegi'a he'mete nehinogo kufu loebe monebe to mone nekisa'a kana su halina'mu mino'ehina yabe. ¹⁵ Ya nehinogo hagulu osifa'uba megesaga bagaguti sipi nagami'i bili he'migo bili limito hoto mino'ehina. ¹⁶ Ya hu'ehina ana a'mo nagamilugu holoto mobilibe luto ya hu'ehina. Ya hilube'mu nohigo me'uba ana a'i he'malube luto keko'i loko higo ana baga aka hoto suhi huto hagulu osifa'uba bili'ehina nagami'i ana kapogu limi su ho'ehina. ¹⁷ Limi su nohago hagulu osifa'i ai ya'ma ana a'mofi kumu ya'ma ita bigo yagapana'i gonamu tamu'amagihi Hu'ma lu laga hu'ehina kaga'a kehelilete Yesuhi ka lamana'a ya'ma li pili kete kosele'i meenahago lu huto hite lilata nehana bonatoga luba li epilube luto bu'ehina. ¹⁸ Ai nobuto hege nagami'mofifi kehetoga limito mino'ehina.

13

Luba yagakafa loemale'ititihi ka'a

¹ Nohigo nani bu golago bunaga hege nagamiluguti ya'ma luba nasana akafu yagakafa mone ti'ehina. Ai ya'ma komu'a 10 to lataha'a ya'ma 7 to lataha'a minanalo minanalo ya'ma enighiti bomagihi kakili ya'ma mino'ehina. To lataha'alo moneko moneko gi'a ya'ma Hu'mamofifi ka'a li sibi saba huto mino'ehina. ² Ana akafu yagakafa bu go'ohuna ai babeyafa'a ya'ma kelegiyabo sipi'a lolo huto yaha'a sipina ya'ma bea kalamofifi gigusa'a suhi huto to baga'a laeoni luba kalamofifi baga'a legi huto mino'ehina. To hagulu osifa'i yamofifi ai'a amuya'a to ai'a sipi kefa hisa to ai'a sipi bo lolo huto kaba hulatana hiti ya'ma emi'ehina. ³ Akafu yagakafamofifi lataha'a mone'i keye lu fili'ahanaguti aku'i ye koto batihigo noto noto bona'magi asaga'i enali be gelete yege filete lubana hiti akafu yagakafamofifi mege'i melete bi'ahana. ⁴ Ya nehite hagulu osifa'mofifi kibina bo'a lolo huto minolata amuya emi'ehinamo ni'igi asaga bona'magi lite keke bake lite hagulu osifa'mofifi ya'ma enalahupa fite lipi emi'ahana. Ya nehite akafu yagakafa ana hite le'mo sipi lolo nehite lipi emite ma lite

li'ahana: Akafu yagakafa mone'i ai suhi huto menohibe. To mone kiyi'afu luba li huto hilina ni'ibe?

⁵ Ya lite lilago enugufa lelite titi nehanamofiji ka'a to Hu'mamofiji le'mo sibina hu etalibe luto bagaguti lu eto'ehina. Hu'mau kaga lu laga mehu'ehigo foya'amofiji ya'ma ikahi 42 yamofiji komopa'agu lito metoga kaba hu etoto minalibe luto kana'a molo emi'ehina. ⁶ To ya hu'ehina'mu Hu'mau ai'a ni'ina gi'a ni'ina to minolata nohina hepa'a ni'ina enali kokulumagu minelata nehana'amagihi hiti hapi fito lu sibina sabana huto mino'ehina. ⁷ To Hu'mamofiji bona'a luba epinogo enebe ligilibe luto keheli emigo ya suhi huto mino'ehina. To ya'ma Hu'mau lu laga mehu'ehigo akafu yagakafa noto noto bona'i enugufa fato fato'i to naga'i fato fato'i to ka'ani ana huto fato fato'i to melugu bona'i fato fato'i enali'i ai sipi bo'ani lolo huto minalibe luto kaba huse'na'a emitio mino'ehina. ⁸ To melugu bona'i asaga'i enali enalapusa fi emi'ahana keke bake li etalabe. To luga'a enigi'ani ya'ma sipisipi nala'a he fili'ahana ai ya'ma enemeha'a minoba minoba nehana bona'magihi enigi'ani koyo'ehina bukugu koyapa'i me'i huto mehu'ehina kanalo fayahi koyoto molo'ehina enali'anigo ya'ma akafu yagakafa ya'ma ya suhi mehi etalana'mu yabe.

⁹ Lenegekesa hokolo hu'ehinamagita ya'ma keheliya ite kehelilo. ¹⁰ Luga'amagi enali naga nonugu minalabe luto lu'ehinamo ya'ma minalabe. Moneuba ai emitai'i yatamatu bo mone ho fililenogomo ana hite yatama emitatu ana bo ho fililabe. Hu'mamofiji nona'a pa sose bona'magi ana yupahi ya'ma li hetofa hite keheli amuya meleteba minalafa.

¹¹ To me'i komopa'aguti akafu yagakafa mone hiti tigo bu go'ohuna. Ai sipisipi nala'a ya suhi huto latahaloti komu'a loemo tito mino'ehina. Nogo'a ya'ma hagulu osifa'mofiji ya suhi huto mino'ehina. ¹² To akafu yagakafa alih'a ya'ma kohe toto akafu yagakafamofiji gobisalo amuya'amofiji foya'a lito mino'ehina. Ya nohuto asaga melugu bona'i lu epigo kohe toto akafu yagakafamofiji lataha'a mone keye lu fili'ahanaguti aku'i ye koto bati higo ho ti'ehina ai'i ya'ma lipite agoya hi emite neminabe. ¹³ To akafu yagakafa alih'i hutu hu'ehina ai fato suhi huto topa hose nasana sipi lilata nohibe. Ya nohuto mone ma huto li'ehina. Ai melugu bona'i asaga'magi be ge'ahago kokulumaguti logo ya'ma metoga limilata nohibe. ¹⁴ Hu'mau lu laga mehu'ehigo topa hose nasana amuya ya suhi huto lolo hilibe luto keheli emigo kohe toto akafu yagakafa ti'ehina ai'a bulo ya'ma topa hose nasana lolo huto melugu bona'i komopa'ani fibe taga hube huto mino'ehina. Ya nohuto metoga bona'i lu epigo akafu yagakafamofiji afeha'aga ema emitatu laga hago fili'ehina ya suhi lolo huloto ho ti'ehinamofiji fayaha'a legitia lolo hilo ligo ya lolo hite anatoga enalapusa fi emilabe. ¹⁵ Hu'mau lu laga mehu'ehigo alih'a akafu yagakafauba kohe to'ehina akafu'na fayaha'a legitia lolo hi'ahanamofiji sikalafu hu emigo le'mo ho tito kaga luse nohigo bona'magi enali enalapusa fi emite minelata nehabe. To luga'a agoya meemisemagihi enoho fililata nohibe. ¹⁶ To afafu yagakafa'uba tite nehana'a to limite nehana'a, fe'noha'ani lina'a to enumuhi meni'ina'a enighiti bo to kele kele'ani ya'ma bona'i asaga'magi ya'ma ai linogo enayahi lamagalaga ya'ma to enogobisalo omiha'ani mone keye su helata nehabe. ¹⁷ To akafu yagakafa ya suhi huto omihi ya'ma gi'amofiji fayahifi to hapa'amofiji napa'a mekeheli'ahana'a enali ana'ina mina filata nasana'mu kapo fi hekini le epelelata nehabe.

¹⁸ Ya'ma li gehesamofiji hapa'a sa hite keheliya ilabe. Bo moneuba ekesa keheliba keheliba huto komopa'agu keheli'ehinogomo akafu'na ya suhi huto napa'amofiji hapa'a ya'ma li huto hite kehelilabe. Napa'a ya'ma bo mone'mofiji gi'amofiji napa'a ya'ma 666 ya legi huto ni'inamo ni'ibe.

14

Bona'i 144 tauseni enubuto bi'ehina enali nama

¹ Ya nehago nani nubu bu golago buto bu go'ohuna ya'ma sipisipi nala'a Yelusale hepatoga Yiona kosagu ho ti'ehigo bu go'ohuna. Bu nogogo ai'a bona'i 144 tauseni ana kosagu li gehesa hite mine'ahana enogobisalo ya'ma ai'a gi'a fayahi to afo'afifi gi'a fayahi kayago mino'ehina. ² To kokulumatogati nogo'a keheli'ohuna ya'ma nagami'i lisahi sipi ito sasa lu'ehina to ko'i kogolikohi ito mino'ehina. Ya nohigo kaga'a kehelugo bona'i asaga'magihi gita legi huto nogo nomalanamofifi nasana sipi'atu gita nogo mololata nohina ya suhi huto nogo malago keheli'ohuna. ³ Ya nehago sekele mamu'a hiti kefa hisamofifi maha'aga ya'ma kene'i amuya'a hiti loebe loebe to olopa kaba bona'i luga'amagi enali enubulo yuhufa nama mone lite mine'ahana. Ana nama ya'ma bona'magita keheliluta babeyafa huto memino'ehina. Bona'i 144 tauseni ya'ma noto noto bona'i luga'a enalitogati Hu'mau mina fi'ehina'a enubuto bi'ehina ya'amagi enalisigo kehelilana'a huto ni'ibe. ⁴ Enali ya'ma anatoga mebi'ahana komopa'animofifi hapa'a bati huto neheya kola bona'i ya suhi mine'ahana. Enali ya'ma sipisipi nala'a nohinaga mege'i melete bilata nehana enali noto noto bona'i luga'a enalitogati enubuto bi'ehinamagi Hu'mamofifi maha'aga to sipisipi nala'amofifi maha'aga neminana'asigo hapi fito enele'mo mele mele nehabe. ⁵ Enali ya'ma enabagalugati faga meluse enali'anigo ana'ina li sibina hilana'a ya'ma enalitoga meni'ibe.

Agelo loegi monegi enali ka

⁶ Agelo mone ya'ma ifo tuyaluga ilege hoto nobigo bu go'ohuna ya'ma noto noto bona'magi ka lamana'a amuya moloto minoba minoba nohina ka'a metoga bona'i fato fato'i, to enugufa fato fato'i, ka'ani fato fato'i to naga'i fato fato'i lu huto hu epitomofa'na hu'ehina. ⁷ Ai ya'ma sipi kaguti kehe ito lu epito lu'ehina: Lenali Hu'mamofifi lu koli fite kehelite ai'a gi'a liyafa hilo. Bona'i guna malalina kana'alo ya'ma hupamone nohibe. Kokulumagu to melugu to hege nagamilugu to ipi opoho nagami'i lolo hu'ehina bo, Hu'mau aitoga lenalapusa fi emite fokehi lite minalo.

⁸ Ya luto luloto nobigo megesaga agelo mone oto ma luto kehe ito lu'ehina: Akae. Bebiloni hep'a'i sipi tele tulu bi'ehina. Hepa'i afo'agi enali noto noto bona'i bai nagami'i nelata hana'mu enogo'na helata nehana'mu yamofifi lolo hite moko fise'na enogo'na bilata hana'mu ekesa bai nagami'i ya suhi nelata hana'mu yabe luto tele tulu bi'ehina.

⁹ Ya luloto nobigo mege'i agelo lalu'afu mone nooto ka sipi luto ma luto lu'ehina: Mone enali akafu yagakafa to fayaha'a hiti enalapusa fi emilana to enogobisalo ai omiha'a li malalana to enayanugu ai omiha'a fayahi minalinamagihi ¹⁰ enali ekesa bai nagami tegi huto Hu'mamofifi ita bise'na'a ni'ina fa'mene nagami'i hiti li sibi sibi mehuse ipakafa halina lapeluguti epinogo nalabe. Ya hiletet hetofa agelo lamana'amagi to sipisipi nala'a enali enubulo hiti to kala efahi logogu lolonogo keligu li binogo limite nehite enagabu neginogo kehelite minalina'mu yabe. ¹¹ To enagabu neginogo kehelite bi'ahana bona'i ya'amagi nebinogo loto lo su mehalube'mu hibe. To ya'ma lokiya'a tiloto mino lito buto foto'i mino moloto minalina'mu yabe. Ya hu'ehina'mu akafu yagakafa hiti to meha'a enalapusa fi emilata nehana bona'i enali nehana to gi'amofifi omiha'a lite nehana'a enali mone'na enagabu gise'na li he'mi epoloto mebilina'mu yabe. To enabasu bite to mino fulu hite mealana'mu yabe. Kana'amu kana'amu keke'i luse'nauba minomo limito ni'igo kehe lelite bite minalune'mu habe.

¹² Ya'ma kana'alo Hu'ma keya ka lu'ehina kehelilete to Yesuhi hapa'a kumu ule'ale kehelite lite nehana bona'i Hu'mamofifi pa sose bona'a enali ya'ma amuya melete minalafa.

¹³ Ya hulago kokulumaguti nogo moneuba ma luto limigo keheli'ohuna: Kai kaga ya'ma fayahi akoyobo. Ya'ma kana yupahi ifo'aga Sipi Bomofitoga foya'a lilete ise gite fililana'a enali komopa'anigu lamana'a kehelilana enali kumu bati hi epalalina'mu yabe. Ya luto ligo Sikalafu'uba ai ka nona'a ma luto emi'ehina: Lama'naka. Enali ya'ma sipi foya'animofiji molo legege hite melete enabasu bite mino fulu hilana'mu yabe. Ya hiletnebinogo minete lite hi'ahanamofiji lamana'a enemege'i moloto bilina'mu yabe.

Metoga foyamofiji legeya'a guna malalinamofiji ka'a

¹⁴ Nani bu go'ohugo sopohi hapa'a koholi huto nohigo bu go'ohube. To sopohi gupisalo mone mino'ehina ai meha'a bona suhi huto to layaha'aga ya'ma enighiti bomagihi kakili'ani golitu lolo hi'ahana ya'ma biloto mino'ehina. To yaha'aluga ya'ma emitai'i sage boge'a mone lito mino'ehina. ¹⁵ Ya nohigo kokulumagu sipi mono nonuguti agelo moneuba limito sopohi gupisalo mino'ehina bomofiji ya'ma luto kehe sipi ito lu emi'ehina: Kai emitakatu foyakamofiji legeya'a laga huto molobo. Metoga foyamofiji legeya'a alo'i huto hu su ho'ehibe. Laga huto li malalata kana'a alo'i hupamone nohibe. ¹⁶ Ya luto lulago sopohi gupisa'alo minalinauba emitai'a li yofo huto oto iloto melugu lamana'a laga huto li gehesa huto munu munu hu'ehina.

¹⁷ Ya nohigo agelo moneuba kokulumagu sipi mono nonuguti heleko limiloto ai'a ana huto emitai'i sage boge'a liloto mino'ehina.

¹⁸ Lelito noago lalu'afu moneuba ai kokulumatoga sipi mono nopomofiji mamufa gilata hitalo nohinagati o'ehina. Ai logomofiji kaba'auba lalu'afifi emitai'i sage boge'a aliloto mino'ehina ai ya'ma ka sipi luto lu emi'ehina: Legeya'a uya'i lo su ho'ehina'mu ni'inaya kai emitaka sage boge'atu metoga bai nagami'mofiji legeya'a laga hu su hobo. ¹⁹ Ya luto lulago agelo lalu'afu ya'ma emitai'i lito kete boloka biloto melugu bai legeya'a laga hu su ho'ehina. Laga hu su nohago Hu'mamofiji sipi ipakafa hose'namofito he'mi moloto i sala kolata kefahi ya suhi huto komopa'agu malago limi su ho'ehina. ²⁰ Ya hilago nohi hepa'i mone kegi'a fegutoga molo emite i sala kalatamo anaguti golapo nagami'i limito mino'ehina. Anaguti limito hefuhi malago bona'mofiji gi'nalo tito i bilimo i'ehina to hefuhi malalinamofiji yatama'a ya'ma 320 kilomita ya suhi huto mino lito buto ni'igo bu go'ohuna yabe.

15

Agelo 7 enali to gumi'i hose'na nasana 7 lite mine'ahana

¹ Ya nehago kokulumagu huto hu'ehina topa hose'na hiti huto higo bu go'ohuna. Agelo 7 enali gumi'i hose nasana lite mine'ahana. Ana gumi'i hose nasana su halina nasana ya'ma molo emitio huto nohigo Hu'mamofiji ita bise'na melugu minomo oto alina'mu aku'i ana kana'a su halina'mu yabe luto lu eto'ehina.

² To hefu nagami'i mone'ya bu go'ohuna. Ya'ma gapo gapotu lolo hi'ahana suhi huto logo guluya meha'a hiti li sibi sibi hite lolo hi'ahana legi huto ni'igo bu go'ohuna. To akafu yagakafa hiti meha'a hiti to ai'a omiha'a gi'amofiji napa'amo ya'ma amuya melete enebe ligi'ahana'a enali gapo gapotu hefu nagami'i lolo hi'ahanamofiji beletoga'aga Hu'mamofiji gita suhi huto ilata nehana enayanugu lite mine'ahana bu go'ohuna. ³ Enali Hu'mamofiji agoya pana'a Mosehi to sipisipi nala'amofiji nama'a ma lite li'ahana: Amuya bo enebe ligi'ahata, Hu'ma, Sipi Botio, kai lolo huto moloto hu'ahata ya'ma tito mino'ehina. To lamana'a nasana lilata nohane. Noto noto bona'magihi enali gihi bo'ani nohane. Kai kapoka ya'ma lamana'a to legeya'a lamana'a ni'inagihe. ⁴ Sipi Bo, kai kumu ki'afu koli mehilina'mu yabe? Kigika sipinamo kumu ki'afu liyafa mehilina'mu yabe? Kai monekomaka pa solata nohane. Ya hu'ehina'mu noto noto bona'i kaitoga ete enalapusa fi kimilune'mu habe. Kai bat

huto lelito oto moloto lito hu'ahata ya'ma yege yege bona'i asaga'magi bu galana'mu yabe.

⁵ Ya lite lilago nani nubu bu golago buto bu go'ohuna. Kokulumagu sipi mono nohi kafe'a hokolo hu'ehigo pa sose hasagu Hu'mamofhi bulo mino'ehina bu go'ohube.

⁶ Hokolo nohigo agelo 7 enali gumi'i hose nasana 7 lite mine'ahana, enali sipi mono nonuguti limi'ahana. Enali koholi gukete gulu gulu hina'a lite hekele'ahana to hapi fina'aga sahi golitu lolo hi'ahana ya'ma lite enumupa bi'ahana. ⁷ To kene'i amuya'a hiti loebe loebe enalitogati moneuba agelo 7 ya'ma lape'i 7 golitu lolo hi'ahana ya'ma epi su holago yamofhi li'ahana. Lape'i komopa'agu ya'ma Hu'ma minomo buto minoba minoba bomofhi ita bise'na bai toto mino'ehina. ⁸ To sipi mono nopofhi komopa'agu ya'ma Hu'mamofhi fana meha'a hiti amuya'a hiti lokiya'a hiti bai toloto molo mino'ehina. To agelo 7 enali gumi'i hose nasana 7 mele'isi li huto hu su mehe'ahago sipi mono nonugu tilatamofhi kapo'a ya'ma molo hekini le'ahana.

16

Lapeluguti hekito Hu'mamofhi ita bise'na limi'ehinamofhi ka'a

¹ Ya hulago sipi mono nohi komopa'agutti nogo'a sipi mone limigo keheli'ohuna. Nogo'auba agelo 7 ya'amagihi ma luto lu epi'ehina: Lenali bite lape'i 7 ya'magu li hekinogo Hu'mamofhi ita bise'na yamofhi melugu limilibi.

² To agelo kohe to'ehinauba ai buto lape'a ya'ma lito li hekigo melugu limi'ehina. Limito ligo bona'i enali'i akafu yagakafa ai omihi lito mino'ehina'a to ai fayaha'alo enalapusa fi emite nehana'a enali kana'ani sipi huto huloto usegehi enohoto enagabu gigo sipi keke'i lite mine'ahana.

³ To agelo napa 2 ai ya'ma lape'agutti ana'ina lito hekigo hege nagamilugu limito folo'ehina. Nofalago hege nagami'i ya'ma kene'magihi gola tegi nagami'i lolo nohigo hege nagamilugu kafa'nama silaga'i fili su he'ahana.

⁴ Fili su nehago agelo napa 3 ai buto lape'agutti ana'ina lito he'migo asaga biya nonuhu nagamitoga yege yege ipi opoho nagamilugu limilago gola nogo nagami'i lolo hu su ho'ehina. ⁵ Lolo hu su holago agelo mone'i nagamito kaba he'metoga mino'ehina ai ma luto Hu'mamofhi lu emigo keheli'ohuna: Kai hetofa bo koyapa'i mino'ahata to yatai nomina bo nohane. Pa sose minoto henetinogo minalube'mu hane. Kai kosele nasana ya'ma huto pa solatana li sibina huse'na meni'ina suhi huto huto nohibe. ⁶ Kai Hu'mamofhi bona'a to mono ka leli'ali bona'a enali golahi li sibi hi'ahanamofhi li legege huto epilago nenabe. Foipa nasana li'ahanamofhi nona'a ya'ma osahi suhi noepilata batu huto noepine. ⁷ Ya luto noligo mamufa gilata hitaloti agelomofhi bagagutti ka mone ma luto ligo keheli'ohuna: Sipi Bo, Hu'mau enebe ligi'ahata amuya bouba foipa bona'magihi ka'ani loko hilata batu huto ni'ina lama'na ka lilatamo ni'ibe.

⁸ Ya hulago agelo napa 4 ai lape'agutti ana'ina li hekito he'milago yegemofhi komopa'agu limito bu su hago Hu'mau lu laga mehu'ehinagi yege sipiloto bona'i lobe botobe huto lalibe luto keheliloto ya hu'ehina'mu ni'ibe. ⁹ Ya hulago bona'magihi yegemofhi bamu'i yauba lobe bemigibe higo gumi'i lise nasana lolo hu'ehina'a Hu'mamofhi ai ka'alo lose'na ya suhi huto huto nohina bomofhi gi'a li sibi saba hite li'ahanaya komopa'ani li gelehe mehi'ahana. To li gelehe hite Hu'mamofhi hofa tose'na'a le'mo eto mehi'ahana.

¹⁰ To agelo napa 5 ai lape'agutti ana'ina ya'ma akafu yagakafamofhi kefa hisalo hekigo limi'ehina. Limilago ai'a kapo'alo ya'ma metepu sipi gito mino'ehina. Ni'igo bona'i enali keke bake lite nehago enabagalo henikofite mine'ahana. ¹¹ To usegehi enahago to enagabu gise'namu'i kokulumagu Hu'mamofhi ka lu sibina sabana hi ete'ahana. Ya nehitte komopa'ani mone li gelehe mehi'ahana. To lolo hite melete hi'ahana foipana'ani hiti pa sete mehe'mi'ahana.

¹² Ya hulago agelo napa 6 ai ya'ma lape'aguti ana'ina li heki he'migo nagami olopa gi'a Yufalati yabe lilata nehana nagamilugu limilago nagami'i ya'ma asaga'i se'no su nohago yege tina'aga limina'agati enikibina bona'i henetilabe luto yamofifi kapo'a huto hu'ehina. ¹³ Ya hulago nani bu go'ohugo hagulu osifa'mofifi baga'aguti to akafu yagakafamofifi suhi huto baga'aguti to faga faga mono ka lol'i'ali bo ai baga'aguti foipa fele loebe monebe solo tegi enokaba gilise'na ti'ahana. ¹⁴ Enali ya'ma Satahi pana'alobomagihi ya'ma felemagi topa hose foya nasana lilata yamofifi amuya lite minete ya'ma noto noto bona'magihi kibina bo'animofifi go'na bilago Hu'mau sipi amuya bomofifi ai malalina kana'a sipilo li nupa nehite luba filune'mu habe.

¹⁵ Kehelilo. Nani gumina baukalo bona'magi suhi huto topa nehenogo henetiluna'mu yabe. Ya nehinogo luga'amagi enali enugufa yapako minalanamagi ya'ma enubuya hu laligi komopa'ani kosaba hinogo minete gukete ikolo bi etete kaba hite minalana enali enegelo bilune'mu habe.

¹⁶ To foipa felemagi enali hepa'i mone gi'a Yuta bona'magihi kaguti Hamaketoni yabe lite gi mele'ahana yalo kibina bo'animagi enali hiti yagapan'a'ani gonamu tamu'a Hu'mamofifi luba sabo hilabe luto enele'mo tulu hu'ehina.

¹⁷ To agelo napa 7 ai lape'aguti ana'ina gumi'i hose nasana ya'ma lito hokolo kapogu meyaga heki he'migo limi'ehina. Nolimigo sipi mono nonugu sekele mamu'a hiti kefa hisa ni'inagati nogo sipi moloto ma luto lulago limi'ehina: Heki he'mito ya'ma kana'a asu ho'ehibe. ¹⁸ Ya luto noligo kopisi'na hiti to kokililika hiti to nogo sipi yauba hekili huto mino'ehina. Nohigo imima'i sipi ya'ma noligo bu go'ohuna ya'ma bona'magihi kana'ani metoga huto hina kanaguti imima'i sipi mone ya suhi huto higo be megota suhi huto hu'ehina. ¹⁹ To ya nohigo ya'ma sipi hepa'i Bebiloni hepa'i ya'ma fi tili tele nohigo loko hu loebe monebe hu'ehina. To noto noto bona'magihi asaga hepa'i sipi'ani ya'ma libe tele bibe hu'ehina. To Bebiloni hepa'i sipimofifi afo'agihi enali kumu Hu'mau ai aku ekesa keheliloto ekesa nagami tegi huto ita bise lape'aguti epiloto enele'mo mikili halabe luto ligo mikili he'ahana. ²⁰ To hege nagamilugu me'i ti'ehina'a to kosa ni'ina silaga'i loko su hago fenene hu'ehina. ²¹ To kokulumaguti ko'mofifi nogoya'a ko'mopa sipi efahi sipi keta'a hiti mo'nuhi tegi huto limito bona'i ibe tigibe huto i'ehina. Noigo hogisopa legeya'a yauba babu luto ibe tigibe huto enoho'ehina'mu yabe lite Hu'mamofifi lu sibina sabana hi ete'ahana.

17

Mokolo a'mofifi ka'a

¹ Ya hulago agelomagi 7 lape'i 7 li'ahana enalitogati moneuba nanitoga oto ma luto nelepi'ehina: Mokolo a'mofi tegi huto ni'ina hepa'i napa'alo nagami'i loe lae huto ni'ina suhi huto foipana'a henetilube'mu hibe. Ya nehinogo Hu'mau osahi epilina'mu oto kelepinogo'ni bu galata'mu yabe. ² Noto noto bona'i enikibina bo hiti ya'ma a'i hiti moko lilata hi'ahana. To noto noto bona'i yamagi enali ana a'mofitogati ya'ma bai nagami tegi huto mokona'a mikili helago komopa'ani sibina hulata nohina.

³ Sikalafu'uba limito komopa'nigu fololago agelo bu galane luto lu nimi'ehina'auba nele'moto ka meto foto'i bu'ehina. Anaga a'i mone bu go'ohube. Ai akafu yagakafa saf'a'na mone'mofifi megesalo mino'ehina. Akafu yagakafamofifi suhi huto gufa'alo gi'a babu luto mino'ehina. Ya'ma Hu'mamofifi lube sibina sabana lulata hu'ehina ka'a fato suhi fato suhi huto fayahi koyo'ehina. To ana akafu yagakafamofifi lataha'alo 7 to komu'a 10 mino'ehina. ⁴ To a'i ai gukete ya'ma saf'a'na to okofuhu gukete i kolo bito mino'ehina. To sekele mamu'a ya'ma goli efahi mina'a tito ni'ina nasana to hetofa efahi pesesu'i hiti lito li bati huto i kolo bi'ehina. Yanugu masu mone golitu lolo hi'ahana liloto mino'ehina ya'ma moko lise'namofifi kolo tanana'a to foipa nasanamofifi bai toloto mino'ehina. ⁵ Gobisalo ya'ma suguna gi'a ma lite fayahi

keye malago mino'ehina: Bebiloni hepa'i napa'a ya'ma noto noto moko lise'namofifi to foipa hapa'amofifi ito'afifi nani ya'ma nohubo luto ligo keye'ahana. ⁶ To ana a'i ai Hu'mamofifi pa sose bona'a to Yesutoga i ke'mete mine'ahana'mu yabe luto enoho fili'ahana bona'i enalitogati golahi noba noba higo komopa'a sibi huto ni'igo bu go'ohube.

Bu goloto'ni nabaga nelesa ligo topa ho'ohuna. ⁷ Ya nohugo agelouba ma luto noloka ho'ehina: Henana'mu kabaga aka huto topa nohane? Nani a'mofifi hapa'a to akafu yagakafa he'mu ki'ehina yamofifi hapa'a to suguna kamofifi hapa'a ya'ma akafu nasanamofifi lataha'a ⁷ to komu'a 10 yamofifi hapa'a yata'isi ya'ma lu huto huto lu kimilugi kehelibo. ⁸ Kai akafu yagakafamo bu go'ahata ya'ma koyapa'i bu hiti mino'ehina yatai ya'ma menohibe. Alihi ma'isi ya'ma keliguti ho tito tiloto buto minoto ho fililina'mu yabe. Ya'ma metoga bona'i enali bu gelete topa hete minalabe. Enigi'ani melugu huto mehu'ehina'aga ema amuya bame tame hite nehana bona'magihi enigi'ani keye'ahana bukugu keyete memele'ahana bona'magihi ya suhi topa halune'mu habe. Hena'mube? Ya'ma akafu yagakafa koyapa'i mino'ehinamo yatai menohibe. Aku'i minoto ya'ma i gelehe huto alube'mu hibe.

⁹ Ya'ma hapa'a kekesa keheli bati huto keheliya ibo. Ana hapa'amofifi kehelilata suhi huto ya'ma ni'ibe. Lataha'a ⁷ enali kosa 7 ya'ma a'uba si'a fito nominana kosa ni'ibe. To kosa 7 ya'ma enighiti bo 7 nehabe. ¹⁰ Enalitogati enighiti bo 5 enali limite fa'mene hi'ahana. Mone'i ya'ma yatai kaba nohibe. Mone'i ya'ma minoto huto hilube'mu hibe. Ai huto huloto kana'a hupamone'isi minalibe luto lu eto'ehinamo ni'ibe. ¹¹ Akafu yagakafa koyapa'i mino'ehina yatai kanagu ya'ma menohibe. Ai ya'ma enighiti bo 7 enalitoga hepito minalube'mu hibe. Ya hulenogo napa'ani 8 lolo hilune'mu habe. Ya hilenoai minoto enele'mo bati hulata nasanagu ya'ma bufa huto ho fililube'mu hibe.

¹² Komu'a 10 bu go'ahata ya'ma enighiti bo 10 enali nehabe. To enali kaba hise'n'a'ani ya'ma yatai kanagu hapi mefi'ahanamo ni'ibe. Enighiti bo foya'ani ya'ma hapi fite akafu yagakafa hiti kana'a hupamone'isi lilune'mu habe. ¹³ Enali komopa'ani kehelise'n'a'ani moneko hulenogo akafu yagakafamofifi kele kele'i hi etete amuya'ani ya'ma ai yanugu malalune'mu habe. ¹⁴ Ya nehit Hu'mamofifi sipisipi nala'amofifi luba hi etete minalune'mu habe. Ya nehinogo sipisipi nala'auba to ai'a naga'a hiti enali ya'ma amuya molo lito buto enifit falube'mu hibe. Ya nohinogo ai ya'ma enighiti bomagihi enogo'anifu to kibina bomagihi enogo'anifu nohinagihe. Ai kehe i'ehina bo hiti to elesa molo epi'ehina bo hiti to aitoga i ke'mete mine'ahana bo hiti enali ya'ma akafu yagakafamofifi naga'amofifi hiti luba hi etete enebe ligilune'mu habe.

¹⁵ Ya luto luloto agelouba ma luto molo emitu lu nimi'ehina: Nagami'i napa'a ya'ma mokolo a'uba ai megesaga nohina'a bu go'ahata ya'ma noto noto bomagihi babeyafa'a fato fato'i to li gehesa fato fato'i to naga'i fato fato'i enogo fato fato'i ni'ibe. ¹⁶ To komu'a 10 bu go'ahatamo enighiti bo 10 enali to akafu yagakafa ai hiti ya'ma mokolo a'i aitoga ipakafa hete li felu henogo gukete'a sekele mamu'a li kisite gufa yapako nehinogo meme'a nelenogo luga'a ya'ma logouba lalube'mu hibe. ¹⁷ Ya hulenogo ya'ma fa'mene minalina'mu yabe. Hu'mau komopa'ani le'mo babahi hulenogo enali kaga'a ya'ma keheliya ilet komopa'ani hepito moneko nehinogo amuya'ani ya'ma akafu yagakafamofifi yanugu mele su helenogo ai kele kele bo'a minalune'mu habe. Ya nehinogo Hu'mamofifi ka'a ya'ma amuya moloto huto hu bai telenogo enali su halina'mu yabe.

¹⁸ To kai mokolo a'i mone bu go'ahatamo ya'ma hepa'i sipi'a lolo nohibe. Ana hepa'i yauba ya'ma noto noto enighiti bomagihi hepa'i lataha'a lolo hilenogo kele kele'i hi etete minalabe luto yamofifi amuya li'ehinamo ni'ibe.

18

Bebiloni hepa'i tele tulu bi'ehina ka'a

¹ To nani agelo mone kokulumaguti limigo bu go'ohuna. Ai amuya'a legege huto mino'ehina to fana meha'auba melugu i besa lago bu go'ohuna. ² Ai ka sipi luto ma luto lu'ehina: Bebiloni hepa'mo tele tulu bito bibe. Ai ho limito nobibe. Buloto foipa fele fato fato'mofahi nohi hepa'a li lolo huto nohibe. To nama kolotana laga mehana'a fato fato'magi enali nohi hepa'i lolo huto nominabe. ³ Ai noto noto bona'i enali'i amuya bai nagami tegi hite moko fise nasana'a epigo mikili helata hi'ahanamo ni'ibe. Noto noto bona'i enighiti bo enali lolo hilete moko lise'namofahi foya'a lite minelata hi'ahanamo ni'ibe. Noto noto bo sipi mokolo a'mofahi nasanaguti bisinisi foya lilata nehana bona'i henetite lili'na kana'amofahi suhi hilata hi'ahana to fe'noha'ani lite yamofahi lolo hilata hi'ahanamo ni'ibe.

⁴ Ya luto lulago kokulumaguti nogo mone ma luto limigo keheli'ohube: Yagapana'ni lenali ana nohi hepa'i ya'ma he'milete alo. Aitogati alo. Yalo minete ya hepa'mofahi foipa nasana le'mo bati hi lalagi. To lose lose nasana'a lenalitoga imo o laligi. ⁵ Ana hepa'mofahi foipa nasana'a ya'ma ikupilo akupilo huto tito kokulumagu fiya ilina'a nohibe. To ya'ma Hu'mau kolo tanana'amu ekesu menohabe. ⁶ Yana'mu li lepilata nehana nona'a li gelehe hite epilo. Ya hilete yamofahi ibe ligi abe ligi hite pa se epalalo. Mone kegi'a ekesa nagami suhi huto lenali nalabe lite le'mo babahi hi lepele'ahanamo ana suhi hite ite tite ihe'ma ahe'ma hite epilo. ⁷ Enugufamofahi le'mo lite tite minete laga'amofahi gupisalo mineme bite meleke takehi hite minelata hi'ahanamo ni'ibe. Yamofahi mone kegi'a eniginaga fise'na to enulu haya enagabu gilatana ya'ma li huto hite epilo. Ana hepa'uba ya'ma a'mofahi sipi a'i legi huto minoto komopa'agu ekesa kehelito ma luto nolina: Nani nominoto'ni sipi a'i gihi bo'ani legi huto nohubo. Nani keto a'i menohube. Eniginaga fise'na mekehelise laga'namofahi gupisalo mino lito buto minalube'mu hube. ⁸ Lulata hu'ehinamo ni'inaya kana'a moneko yupahi ana hepatoga gumi'i lise'na asaga'i huto hu etalina'mu yabe. Fililata nasana to enulu haya enagabu gilatana to kau'na enohose'na huto hulenogo ana hepa'i logomofahi laha'a lolo huto minalibe. Sipi bo Hu'ma ai amuya'a hiti bouba foipana'a pa noso etoto nona'a emilibe.

⁹ To noto noto enikibina bona'i hiti ya'ma a'mofi kumu be gelete lagati lebesibe lite moko lite ana hepato logo efahi keyete nete minelata hi'ahanamo enali logomofahi lokiya'a netinogo be gelete yibisu kalasu hite eniginaga finogo minalabe. ¹⁰ Ya nehinogo ya'ma hepa'mofahi enagabu gise nasana keheli fa'menena lolo hu'ehina yanamofahi hapa'a be gelete enefelele'i binogo foto'i mine nemelete ma lite lilabe: Akae. Akae. Bebiloni hepa'i sipi foipanaka mino mone kegi'a nomalago katiya'i hupamone huto hu kimibe.

¹¹ To noto noto bisinisi foya nelina bona'i enali lali fe'nohati ya'ma ki'afu mina filina ni'ibe? lite ana hite yibi higo keke'i li etalabe. ¹² Enali fe'nohi ya'ma ana hite mina filata hi'ahana. Goli efahi to siliba efahi to mina'a tito ni'ina efahi fato fato'mofahi to mina'a tito ni'ina pesesu'i to gukete fayaha'a hiti asaga hapa'a to nupa gu'i to lapa mebina'a to gi'a silika yabe safa kata to sege yafa lamana'a fato fato'mofahi to elefeti yagamofahi baga yogo'a sipi lite lolo hi'ahana nasana to hetofa yafatu to kopatu to aeonitu to kala efatu ana'ina lolo hi'ahana. ¹³ To sefeyehi tu'a fato fato'i to gupa'i legit a nasana to tu'a hiti mamufa gilata nasana to lokiya tu'a hiti tilata nohina nasana to tufofo lilina lamana'a to bai nagami'i to mesebe oliba ueli to fala'ua kehe'i to uiti legeya'a to bulumaka yaga to sipisipi yaga to hosi yaga to hosi yagamagihhi kele fefe hulata kale nasana to kele kele yagapana'i to bona'magihi enemehi mina filata hi'ahanamo ni'ibe. ¹⁴ To bisinisi foya lilata nehana bona'i enali ya'ma lite lilabe: Lili'na kanaka bu go bati bati huto minolata hu'ahatamo ya'ma fa'menena lolo huto

asu habe. To amuyaka kololo hoto nobibe. To sekele mamukamo hiti to yogo fe'nohaka hiti buto fenene huto asu ho'ehibe. Hena huto aku'i lilatamo ni'ibe? lite lilabe. ¹⁵ To enali ana'inamofifi ana hepatoga mina fite moni fe'nohi li nupa hilata hi'ahana enali keta'a hiti nasana keheligo fa'menena lolo hu'ehina ya'ma be gelete koli hite foto'i mine melete nehite yibi hafili hi etete keke'i li epalabe. ¹⁶ Ya nehite ma lite lilune'mu habe: Akae. Akae. Hepa'i sipi'amobe. Hena hilibe? Lose lose gukete koholina nupa'na saf'a'na lito i kolo bilata hu'ehinamobe. To fayaha'a hiti nasana golitu lolo hi'ahana fato fato'mofifi to mina'a tito ni'ina efahi fato fato'mofifi to mina'a ni'ina hetofa pesesu'i minolata hu'ehinamo ni'ibe. ¹⁷⁻¹⁸ Ya'ma lili'na'a hupamone asaga mina'a tito ni'ina fe'nohi katiya'i fa'mene fenene hilibe, lite lilabe.

To asaga nagamilugu botimofifi afo'agi to anagu bonoho bona'i to botigu lili'na lilata nehana bo to hege nagamilugu bisinisi foya lilata hi'ahana'a enali ya'ma ana hite logomofifi lokiya netinogo bu neegete foto'i mine melete minalabe. Nehite keke'i li epelete kehe sipi ite ma lite lilabe: Akae. Hepa'i ya'ma sipi'amofifi ya hu tegi'a hepa'i mone aku'i hiyaga huto hu'ehina yabe? ¹⁹ Ya lite lilete oifa'i lahi lataha'anilo felete yibisu kalasu hi etete keke'i li etalabe. To kehe ite ma lite lilabe: Akae. Akae. Hepa'i sipi'amo ana hepa kumu yabe lite hege nagamilugu botimofifi afo'agi ana hepa'mofifi ana'ina lolo hilata fe'nohi li nupa hi'ahana'a enali ya'ma hupamone kana'alo fa'mene kame koko notibe lite lilabe.

²⁰ Lenali kokulumagu nehana to Hu'mamofifi pa sose bona'a to aposolo bo to mono ka lu yege hose bo nehana lenali ya'ma lenegelo bite komopatinigu bati hino. Hepa'i sipi'amofifi foipana'amagi lenalitoga keta'a hu lepele'ahanamo ya'ma Hu'mau yatai nona'a epito pa nosabe.

²¹ Agelomagiji ka'ani ma luto huto hulago agelo amuya bo moneuba efahi fela'a mone kofito oto hege nagamilugu fi felu ho he'migo limi'ehina. Nolimigo ma luto lu'ehina: Bebiloni hepa'i sipi'amofifi suhi huto amuya moloto fi felu ho he'minogo buto su ho lamana hilube'mu hibe. Bona'magi ana hepa'i aku'i bu megalabe luto lu'ehina. ²² To sipilohi ite gita ite folonemeyaha kohi fu lite pikuli fu lite minelata nehana li gehesa hite minete enali nogo'ani ya'ma nehana hepa'i enalitoga aku'i mone huto mehilube'mu hibe. To enayatu fayahi keye'ahana'a ya'ma enalitoga alo'i su halube'mu nohibe. To foya'ani ya suhi hite fopo fapa hi'ahana ya'ma huto mehilube'mu hibe. ²³ To hupamone su halube'mu hibe. Libi'mofifi fana mehena'a enalitoga mone besa besa melalina'mu yabe. To le'mo nemelenogo boana'i enali ana'i kata hilana nasanamofifi nama enonogo ana huto enali hepato mone huto mehilube'mu hibe. To bisinisi foya lilata nehana bona'a noto noto bona'i enighiti bo lolo hite minelata hi'ahanamo ni'ibe. Enali faga faga lise nasana to nalisana'anitu noto noto bona'i komopa'ani li sibina hulata hu'ehinamo ni'ibe.

²⁴ To mono ka leli'ali bo to Hu'mamofifi pa sose bona'a to noto noto bona'i yege yege kumu yabe lite Bebiloni bona'magi enoho fili'ahanamofifi golaha'aniuba mina'a ya'ma ana hepa'i napaga mino'ehina ya'mu Hu'mau osahi epilina'mu ya suhi ma suhi huto hu eto'ehina yabe.

19

¹ Ya hulago nani kokulumagu bona'magiji li gehesa sipi'alo enali nogo'ani napa keheli'ohuna. Enali ma lite li'ahana: Hu'mamofifi fokehi lilo. Lubuto bise nasana to sekele mamu'a hiti fana meha'a to amuya'a legege huto mino'ehinamo ya'ma Hu'mamofifi aitogago ni'ibe. ² Ai'a kaga loko nohina'a bati huto lama'na ka lise'namo ni'ibe. Mokolo a'i sipi ai noto noto bona'i moko lise'na hapi fito epito enele'mo sibina hulata hu'ehina ai foipana pa soto osahi emi'ehina. Ya nohuto Hu'mamofifi pana'alobo'a enoho fili'ahanamagiji golapo kumu aitoga mino'ehina ya'ma ai osahi emitio apa so su ho'ehibe lite li'ahana. ³ Ya lite lilete Hu'mamofifi fokehi lilo lite aku'i

lite sipi hepa'i Bebilonitogati logo lokiya'a tiba tiba huto mino lito buto minalina'mu yabe, lite li'ahana. ⁴ To olopa kaba bona'i luga'a 24 to kene'i amuya moloto minolatana loebe loebe enalapusa fite Hu'mamofifi sekele mamu'a hiti kefa hisalo mino'ehina ai'i fokehi lite ma lite li'ahana: Lama'naka yabe. Hu'mamofifi fokehi lilo.

Hu'mamofifi sipisipi nala'amofifi ya'ma a'i li emi'ehina ka'a

⁵ Ya hulago sekele mamu'a hiti kefa hisa ni'ina kegi'agati nogo mone ma luto huto hu'ehina: Hu'mamofifi kele kele yagapan'a lenali ya'ma agoya hi emilo. Limite nehana tite nehana silaga'i koli'a hiti kehelite minelata hi'ahanamo ya suhi hite fokehi lite minalo. ⁶ Ya lite lago nani bona'magihi li gehesa yamagihi enonogo sipi aku'i kehel'i'ohuna ya'ma nagami'i lisahi sipi suhi huto ito kokililika suhi huto noligo ka sipi ma luto huto hu'ehina: Hu'mamofifi fokehi lilo. Sipi Bomo Hu'mau amuya enebe ligi'ehina boti ai kibina bomofifi foya'a huto hu lamana nohibe. ⁷ Ya hu'ehina'mu lali legelo bito komopatigu bati hinogo kehelito gi'a liyafa huto le'mo ho tilune. Hu'mamofifi sipisipi nala'amofifi a'i le'mo emilina kana'a ma'asi heneti'ehibe. Enali ai liha'a lolo hilune'mu le'mo hetofa hi'ahabe. ⁸ Enali liha'a koholi gukete gulu gulu ho'ehina Hu'mau emi'ehina'a i kololo bi ete'ahana. Ya'ma kata i kololo bi'ehina'a Hu'mamofifi bona'amagi foya lamana'a li'ahanamo ni'ibe.

⁹ Kaga ya luto huto higo agelouba kaga mone ma luto lu nimi'ehina: Kai ya huto fayahi koyobo. Hu'mamofifi sipisipi nala'a ya'ma a'i le'mo emilina kana nose'na nalabe luto elesa molo epi'ehina bona'a enali kehelilabe luto lenofokehi lilo. To mone hiti lu nimito ma luto lu'ehina: Ka nokelepuna ya'ma Hu'mamofifi ka legeya'amofifi lamana'a lu nokumube. ¹⁰ Ya luto lu nimigo nalapusa fito lipi emilube luto nohugo o'e noluto ma luto lu'ehina: Ya melubo. Nani kele kele bo kalalukafita kigiboka Yesu lu hokolo hu'ehina ka'a li pili kete lilata nehana bo enali enalalu'anifita nohube. Kai Hu'mamofifi aigo ya'ma lipi emilane, luto lu'ehina.

Yesu lu hokolo hu'ehina kauba mono ka leli'ali bona'i enele'mo babahi higo mono ka lilata hi'ahanamo ni'ibe luto lu'ehina.

Koholi hosi yagamofifi megesa'alo mino'ehina bomofifi ka'a

¹¹ Ya noligo nani nubu bu golago buto kokuluma hokolo nohigo hosi yaga koholi mone bu go'ohuna. Ya nohugo megesa'alo mino'ehina ai gi'a kehel ule'ale huse lina'a huto minolata hu'ehina to lama'na ka lulata hu'ehina yabe. Ai kaga'ani loko hilata foya to luba'a hiti foya li sibi mehuse fotogo huto bo lilata nohibe. ¹² Bu'a luga luga ya'ma logo guluya mehi suhi huto mino'ehina. To lataha'alo ya'ma sipi bomofifi kakili'a babu luto bi'ehina. To gi'amofifi fayahi gobisalo mino'ehina ya'ma ai'ago leka soto kehelilata nohibe. ¹³ To i kolo bise gu'a ya'ma golahi fele ete'ahana to gi'a Hu'mamofifi bagaguti ka'alo mino'ehina bomo yabe lite mele'ahana. ¹⁴ Ai nobigo kokulumagu gimi hiti bo li gehesa sipilo gukete'ani koholina fayaha'a hiti i kolo bite nehite hosi yaga koholi'aloko tite minelete mege'i melete ya'ma bi'ahana. ¹⁵ Bagaguti ya'ma emita'i mone yatamalo sage'a limito mino'ehina anatu ya'ma noto noto bona'i enohoto enebe ligilibe. To aeoni fatusa mone li'ohuto kaba hu epalalube'mu hibe to enali ya'ma bai nagami'i legeya'a i sala kolenogo nogoya'a limilata ya suhi huto Hu'mau amuya bo ai ita bise gofana laga mehinana'a li huto huto foipa bona'i i sala ko epoloto suhi huto pa solata foya lilube'mu hibe. ¹⁶ I kolo bise gukete'alo to lu'alo melete ya'ma gi'a fayahi ma lite keye'ahana: Kigihiti bo kai asaga enighiti bona'mofifi afo'anigi to kibina bo kai asaga enikibina bona'mofifi afo'aniga nohane luto koyoto molo'ehina.

¹⁷ Ya hulago nani nubu egolago buto agelo mone yegelo nohigo bu go'ohuna. Ai yalo nohuto nama hokolo kapogu helete bila ela nehago asagatoga ka sipi luto kehe i epito lu'ehina: Hu'ma logo efahi sipi nokayanagihe. Ete li gehesa hilo. ¹⁸ Ya nehit enighiti

bo enali'i enugufa meme'ani to luba kaba bomagihi enugufa meme'ani to gimi bomagihi enugufa meme'ani to hosi yagamagihi hiti enemegesalo mine'ahanamagihi enugufa meme'ani to yege yege bona'i hiti kele kele panana'ani to nagalugu minete to fa'mene minana'a to tite nehana'a limite nehana'a enali enugufa meme'ani nalabe luto lu'ehina.

¹⁹ Ya luto lulago nani akafu yagakafa to noto noto bomagihi gihti bo'ani to luba bona'ani gonamu tamu'a ete li gehesa hite nehago bu go'ohuna. Enali ya'ma hosi yaga koholi'loko mino'ehina bo ai hiti luba yagapana'a gonamu tamu'a hiti luba enahalune lite heneti'ahana. ²⁰ To akafu yagakafa ai hiti to faga faga mono ka loli'ali bo ai ya'ma akafu yagakafamofifi bulo topa hose nasana suhi huto li'ehina bo hiti naga'i etimi'ahana yabe. Ya'ma faga faga mono ka loli'ali bo ai koyapa'i akafu yagakafamofifi meha'a enalapusa fi emi'ahana bona'i to akafu yagakafamofifi omiha'a enogobisalo fayahi ge'ahanamagi hiti topa hose foya'atu enali'i komopa'ani le'mo sibi sibi hu'ehina. Yana bo hiti to akafu yagakafa hiti emele'moto logo'a hiti nagami hefunugu kala efahi logo loto nohinagu ya'ma he'mi etatogo mefilise hite limi'aha'ina. ²¹ Limila'igo luba bona'atitimofifi ya'ma hosi yaga koholi'amofifi megesa'alo mino'ehina ya suhi huto baga'aguti emita'i yatamalo leke ho limiloto enoho gehesa hu'ehina. Ya hulago asaga namamagi henetite enugufa meme'ani nete nete neenumu hi'ahana.

20

Kufu kana'a mone tauseni yanamofifi ka'a

¹ Ya hulago nani nubu egolago kokulumaguti agelo mone limigo bu go'ohuna. Ya'ma yatama kelimofifi foloke'a to seni naga'i sipi'a mone liloto mino'ehina. ² Ai ya'ma hagulu osifa'i koyapa'i ema afenuga mino'ehina, Satahi fato gi'a Foipa Fele ai'a ya'ma gilo yato liloto kufu moneko tauseni ya'ma naga nonugu minalibe luto lu eto'ehina. ³ Agelouba ya hu etoto keli yatama ya'ma fitu fo he'migo limi'ehina. Limilago kafe ya'ma giloto keya'i moloto li hetofa hu'ehina. Noto noto bona'magihi komopa'ani aku'i le'mo sibina mehu epolose fa'mene mino lito buto nehitogo kufu moneko tauseni ya'ma su holenogo gulu he ketenogo ya'ma tito kana'a hupamone'isi minalane luto lu eto'ehina.

⁴ To nani sekele mamu'a hiti kefa hisa babu luto ni'igo bu go'ohuna. Bu nogogo bona'i ya'ma heneti su hete kefalo ya'ma minete bila ela he'ahana enali lube laga hibe foya lilabe luto lu epolo'ehina. To Yesu luto lu'ehina ka'a hiti Hu'mamofifi ka'a enelesa meligo lu yege he'ahago lubaha'ani emitatu laga hi'ahana enali enemeha'ani bu go'ohuna. Enali akafu yagakafa ai'a to meha'a enalapusa fite enofokehi mehana'a to ai omiha'a ya'ma enogobisalo to li enayanugu memele'ahana'a bu go'ohuna. Enali'i lubaha'ani laga hi'ahanaaguti aku'i ho tite minete Kilisito hiti enighiti bo foya nelinogo kufu moneko tauseni bilina'mu yabe. ⁵ Filite bi'ahana luga'amagi enali ya'ma ho meti'ehinogo kufu moneko tauseni ya'ma su halibe lite yamofifi geba hite fa'mene mine'ahana. Fili'ahanaaguti ho tilatana bu go'ohunaya ho tilatanamofifi yata'a kohe toto moneko'isi ni'ibe. ⁶ Ana fili'ahanaaguti ho ti'ahana'a bu go'ohuna ya'ma molo emilata nehana bona'i enegelo bite enali komopa'anigu laga'a kehelilatamofifi gupisalo ba'nesabe. Bona'i ya hi'ahana'amagi enali fililana napa 2 yanauba ya'ma enugufa pata mesilube'mu hibe. Enali Hu'mamofifi to Kilisitohi mamufa gi emilata bona'i lofo hite minalune'mu habe. Ya nehinogo ai hiti enighiti bo foya lelite biba biba hite kufu moneko tauseni bu enebe ligilina'mu yabe.

Kilisitou Satahi le'mo laba hugo limilina'mu

⁷ To kufu moneko tauseni su nehenogo Satahi ya'ma yatama keliguti gulu he etenogo aku'i ya'ma henetilube'mu hibe. ⁸ Henetiloto noto noto bona'i melugu nekisa

bokisa'aga ya'ma Gogo metogati to Magogo metogati bona'i komopa'ani le'mo sibina hu epoloto enele'mo negi nagi noloto bona'i enogo'na henogo luba li huto hilabe'mu enele'mo nupa hilube'mu hibe. Enali napa'ani ya'ma kehe'i ya suhi hite leka soto leka soto su mehose suhi huto nehabe. ⁹ Ya'ma Satahi luba bona'amagi hetite me'i kelehi sipi'a moneto ya'ma bite Hu'mamofifi lamana'a bona'a li gehesa nehanaga to Hu'ma bita hulata nohina hepa'i Yelusale hepatoga biba biba hite kofohi malalune'mu le'mo bi yigilune'mu habe. Ya nehinogo kokulumaguti logo lolito limito logouba enolo pululu halina'mu yabe. ¹⁰ Ya nehinogo Satahi ya'ma afetoga bona'i enim'i molo'ehina bo ai hiti fela logomofifi hefuha'agu kala efahi logogu loto ni'inagu fi felu ho he'minogo limi'ehina yabe. Koyapa'i akafu yagakafa ai hiti to faga faga mono ka leli'ali bo ai hiti anagu fi felu ho he'minogo limi'aha'inagu ya'ma Sata hiti limi'ehina. Enali ya'ma ufeha'a hiti nasana kofi epelelenogo kana'amu kana'amu utehi etehi enagabu kumu kalafa hite minalune'mu habe.

Aliha'a ka foya sipi huto hilina yupahi

¹¹ To nani sekele mamu'a hiti kefa hisa sipilo koholi nasana mone bu go'ohube. Gupisa'alo mino'ehina ai gobisa bu go'ohuna ya'ma kokuluma hiti me'i hiti gobisaloti koli hilete aku'i huto mehitelatiti minigi'aha'ina. ¹² Ya neha'igo fili'ahana bona'i tite minana'a limite minana'a sekele mamu'a hiti kefa hisamofifi gobisalo ho tite nehago bu go'ohuna. Kefa hisalo minana bouba buku mone li paka soloto mino'ehina. To mone buku li paka sago bu go'ohuna ya'ma amuya minoba minoba nehana bona'magihi enigi'ani koyo molo'ehina buku mino'ehina. To filite bi'ahana'amagi enali hite melete hi'ahana suhi ka lamana'a ya'ma bukugu keye mele'ahana ya'ma Hu'mau bu goloto kaga'ani libe sibi hifi batu hifi loko huto mino'ehina. ¹³ To ana kanalo hege nagami'mofifi komopa'agu filite ke'ahana'a enali'i enele'mo tiligi so'ehina. To fililata nasanamofifi to kene mala malamofifi komopa'agu filite bite mine'ahana'a enali hiti enele'mo tiligi so'ehina. To ka foya li kehelise bouba filite bi'ahana'a bona'i asaga'i enali lite melete hi'ahanamofifi hapa'a li nupa huto ka'ani loko huto pa sose'na epi'ehina. ¹⁴ Ya hulago filise'na hiti kene mala mala hiti etali logomofifi hefuha'agu kala efahi logogu loto ni'inagu etefelu ho he'migo limi'aha'ina. Yanauba filise'na napa 2 lolo hu'ehibe. ¹⁵ To ana bona'i ya'ma enigi'ani amuya minoba minoba nehana bona'magihi enigi koyo molo'ehina bukugu meni'ina'a enali ya'ma logomofifi hefuha'agu kala efahi logogu loto ni'inagu fitu fo he'migo limite mine'ahana.

21

Kokuluma yuhufa to me'i yuhufa huto hi'aha'ibe

¹ To nani nubu egolago kokuluma yuhufa to me'i yuhufa hiti bu go'ohuna. Kokuluma tafa'a to me'i tafa'a etali bite su hete'atiti to hege nagami'i ana huto buto su nohago silaga'i fenene hi'ahana bu go'ohube. ² To lamana hepa'i Yelusale yuhufa ya'ma kokulumagu Hu'mau nohinagati nolimigo bu go'ohuna ya'ma mone'mofitogati a'i le'mo emilune'mu sekele mamu hi etelago kata hilata yupahi mino'ehina ya suhi huto ni'igo bu go'ohuna. ³ To sekele mamu'a hiti kefa hisaloti nogo'a sipi ma luto malago kehel'i'ohuna: Hu'mamofifi nohi hepa'a ya'ma bona'magihi enubulo huto nohibe. Ai enali hiti moneko babeyafa huto minoto lito hinogo enali ya'ma bona'a yagapan'a a lolo hite minalune'mu habe. Ai'a enalitoga mino moloto minoto Hu'mau afo'anifu minalube'mu hibe. ⁴ Hu'mau ai'a enalitoga yibi hise nasanamofifi enubu nogoya kele li epalalube'mu hibe. Filise'na to yibi bena hise'na to enagabu'i gise'na yanana su henogo aku'i mone'a huto mehilube'mu hibe. Tafa nasana ya'iya'a ya'ma buto su halibe luto lu'ehina.

⁵ To sekele mamu'a hiti kefa hisalo nohinaloti ma luto lu nimi'ehina: Nani nasana silaga'i ya'ma yuhufa li huto nohubu luloto mone hiti lu nimi'ehina: Kai ya'ma

nasananamofhi fayahi koyoto molobo. Ma kaga ya'ma lamana'a linogo li pili kalinamo ni'inagihe. ⁶ Ya luto luloto ma luto lu nimi'ehina: Ali bati hu su hobe. Nani koyapa'i kohe toto mino'ehina alahi moloto nasana hapi filatana to li su holatanamofhi afo'afita nohubo. Mone'amagi enali nagami kumu noepechinogomo nanitogati minoba minoba nagami'i ya'ma ipi opoho nagamiluguti hefite nelete bite minalabe luto ya suhi huto mina'a meni'igo fa'mene epilube'mu hube. ⁷ Luga'amagi enali mono kagu amuya melete mine lite bite minalanamagi Satahi luba'a be ligilanamagi ya'ma ana nasana molo lilana'mu yabe. To nani ya'ma Hu'mau afo'afu lolo huto nehinogo enali ya'ma yagapanan'i lolo hite minalune'mu habe. ⁸ To luga'amagi ufeha'a hiti nasana'mu enelesa lilina bona'i to mono ka keheli he'milata bona'i to kolo tanana lilata nehana bona'i to enoho fililata nehana bona'i to mokolo bona'i to nalisalo bona'i to faga lugefa enalapusa fi emilata nehana bona'i to faga fagalo bona'i ya'ma ya'iya nasana lite minelata hi'ahana asaga'i yege yegetoga enali nohi hepa'ani logo'a hiti nagami hefunugu kala efahi logo loto ni'inagu ya'ma minalabe luto lu'ehinamo ni'ibe. Ya nasanauba ya'ma filise'namofhi napa 2 lolo nohibe.

Yelusale hepa'i yuhufa huto hilibe

⁹ To agelo 7 enali lape'anigu baga'a hiti gumi'i hose nasana 7 bai tago li'ahana enalitogati moneuba nanitoga oto ma luto lu nimi'ehina: Obo. Hu'mamofhi sipisipi nala'amofhi le'mo emilana a'i kelepile. ¹⁰ Ya luto lulago Sikalafu'uba komopa'nigu tito nele'moto nohigo kosa yatama moneto ya'ma agelouba nele'moto tito hepa'i sipi, Yelusale hepa'mo ya'ma kokulumagu Hu'mau nohinagati nolimigo nelepigo bu go'ohuna. ¹¹ Hu'mamofhi sekele mamu'a hiti fana meha'alo besa besa lago hepa'mofhi bulo kefahi sipi mone mina'a tito mino'ehina gi'a yasipa efahi ya suhi huto okaba'auba biya nonuhu nagami suhi huto besa lago mino'ehina. ¹² Efaha'a gegisa sipi yatama nohi hepa'i le'mo bego huto mino'ehina gegisamofhi kasiha'a 12 mino'ehina. To kasiha'alo ya'ma agelo 12 enali kaba hite mine'ahana. To kasiha'alo ya'ma Isilaeli bona'magihi naga'i 12 enali enigi'ani ya'ma moneko moneko fayahi keyete mele'ahana ni'igo bu go'ohuna. ¹³ Yege notina'aga kasihi loegi monegi to mone kegi'a kasihi ana huto loegi monegi to mone kegi'a kasihi ana huto loegi monegi to yege nolimina'aga ana huto kasihi loegi monegi ni'ibe. ¹⁴ Ana gegisamofhi efaha lukesa'a ya'ma 12 mino bego hu'ehina. To lukesa'a 12 yanamofhi gupilo Hu'mamofhi sipisipi nala'amofhi aposolo bona'a 12 enigi'ani fayahi keyete malago ni'ibe.

¹⁵ Agelo ka mone luto lu nimi'ehinauba ai'ya fatusa mone golitu lolo hi'ahana lilito mino'ehina. Yatu ya'ma nohi hepa'i to kasiha'a to gegisa'a molo babeyafa huse'naloti ya'ma molo legege hilube'mu hibe. ¹⁶ Ana hepa'mofhi folagaha'a to sopa'a ya'ma moneko legege huto ni'ibe. To agelouba mone kegi'a fatusa'aloti li molo legege huto bu go'ohuna ya'ma 2200 kilomita ya huto ni'ibe. To yofohi tubuse'a to luga'aga to yamatano ti'ehina'a ya'ma moneko legege huto ni'ibe. ¹⁷ To agelouba gegisa be ligi'ehina'alo molo legege higo 66 mita ya suhi huto ni'igo bona'magita molo legege huse'na li'ohuta ya suhi huto agelouba li'ohuto molo legege higo bu go'ohuna yabe. ¹⁸ Nohi hepa'mofhi gegisa'a ya'ma okohona efahi gi'a yasipa efatotiko bego higo mino'ehina. To ana hepa'mofhi ya'ma goli efahi gapo gapo suhi huto besa besa lananatu lolo hite malago mino'ehina. ¹⁹ Nohi hepa'mofhi efaha lukesa'a ya'ma efahi mina'a tito mino'ehina fato fato'mofhi le'mo ho ti'ahana lukesamofhi napa 1 ya'ma okohona efahi gi'a yasipa kefatu lolo hi'ahana. To lukesa napa 2 ya'ma sitaha efahi gi'a safaiya kefatu lolo hi'ahana. Lukesa napa 3 ya'ma koholi efahi gi'a agate kefatu lolo hi'ahana. Lukesa napa 4 ya'ma kifiya'nalago efahi gi'a emalali kefatu lolo hi'ahana. ²⁰ Lukesa napa 5 ya'ma golanogo efahi gi'a onikisi kefatu lolo hi'ahana. Lukesa napa 6 ya'ma safi efahi gi'a konilia kefatu lolo hi'ahana. Lukesa napa 7 ya'ma kala efahi satuna gi'a kilisolaiti kefatu lolo hi'ahana. Lukesa napa 8 ya'ma kifiya'nalogon'a

efahi gi'a belilo kefatu lolo hi'ahana. Lukesa napa 9 ya'ma ful'e'nafa satu legi huto efahi gi'a topasi kefatu lolo hi'ahana. Lukesa napa 10 ya'ma kifi suhi huto efahi gi'a kilisopelesi kefatu lolo hi'ahana. Lukesa napa 11 ya'ma okohona mekufl'i ya suhi hina efahi gi'a yasini kefatu lolo hi'ahana. To lukesa napa 12 ya'ma safa yuhusa efahi gi'a ametisi kefatu lolo hi'ahana. ²¹ To kasiha'a 12 pesesu'i koholi mina'a tito ni'ina'aloko 12 ya'aloti lolo hi'ahana. Kasihi moneko moneko ya'ma pesesu'i sipi'alotiko lolo hi'ahana. Nohi hepa'mofiji kapo'a ya'ma goli efahi bala bala tuto ya suhi nohina'alotiko lolo hago gapo gapo'i ya suhi huto besa loto mino'ehina.

²² Nani bu go batu huto bu gose huto hina sipi mono nohi ya'ma maga nohi hepatoga meni'igo bu go'ohuna. Sipi bo Hu'ma amuya'a hiti enebe ligi'ehina bo ai to sipisipi nala'a hiti ya'ma etali mono lolo huto neha'ibe. ²³ To ana hepatog ikah yegemofiji fana meha'auba fi besa lalina foya'a meni'ibe. Hu'mamofiji sekele mamu'a hiti fana meha'auba fi besa lalina'mu yabe. To ai sipisipi nala'auba libi'i lolo huloto minalube'mu hibe. ²⁴ Noto noto bona'i enali ana hepa'mofiji fana meha'agu bila ela hilana'mu yabe. To noto noto enighiti bona'i enali sekele mamu'animofiji nasana mina'a ana hepatogago ya'ma lelite bibi hilune'mu habe. ²⁵ Ana hepa'i ya'ma sinihi gito go'i luto mone mehilina'mu yabe. Ya hu'ehinaya ana hepa'mofiji kasiha'a ya'ma fuligaha suhi huto hokolo huloto minalina'mu yabe. ²⁶ Noto noto bona'i enali sekele mamu'amofiji nasana mina'a tito ni'ina fitu fo he'migo limo ito limi'ehinana ana hepatoga lelite henetilana'mu yabe. ²⁷ Kolo tanana mone ya'ma anagu tito mefalalina'mu yabe. To bona'i mone'amagi enubuya nohina nasana mone lilana to faga faga lite nehilana'a enali ana hepalu tite meminalana'mu yabe. Enigi'ani Hu'mamofiji sipisipi nala'auba batu hi'ahana'a minoba minoba hise bona'magihi enigi'ani bukugu koyo molo'ehina bona'i enali'anisigo bite henetilana'mu yabe.

22

¹ To agelo ai mino kosaba huse nagami'i napa'a biya nonuhu suhi mone nelepigo bu go'ohuna. Ya'ma bu'a gili gili huto ni'ina to Hu'ma to sipisipi nala'a etali sekele mamu'a hiti kefa hisa maha'alugati ya'ma nagami'i nobuto, ² hepa'mofiji kapo folaganugu nomobina. To nagami'i luga luga amuya moloto oto minolatanamofiji yafalo nohina yamofiji legeya'a bona'i nelenogo gufa'ani minoba minoba huse'na ya'ma suhi huto fato fato'mo legeya'a 12 ikah go'i lu etana lu etana kanalo legeya'a hoto luya'i lolata nohibe. Noto noto bona'magi ana yafamofiji haya'a ya'ma gufa'anilo felete minete batu hilune'mu habe. ³ Ana hepatog ya'ma Hu'mamofiji gumi ho'ehina bo mone metilina'mu yabe.

Hu'ma ai to sipisipi nala'a etali sekele mamu'a hiti kefa hisa huto hulenogo bona'a kele kele'amagi enali agoya hi etete minalana'mu yabe. ⁴ To enali okaba'a be gelete minalana'mu yabe. To gi'amofiji fayaha'a enogobisalo huto huto minalube'mu hibe. ⁵ To ana hepatog ya'ma metepu mone meilube'mu hibe. To libi'afi to yegemofiji fana meha'a yamofiji foya'a mone huto mehilube'mu hibe. Hena'mube? Sipi Bo, Hu'ma ai'a ya'ma fana meha'a epinogo minalana'mu yabe. To hepa'i afo'afu enali enighiti bo kaba hise foya lelite mineme bite minalana'mu yabe.

Yesu i behe huto alinamofiji ka'a

⁶ To agelouba ma luto lu nimi'ehina: Kaga ya'ma lamana'a nolugo ule'ale nohinamofiji ni'ibe. Sipi Bo, Hu'ma ai Sikalafu'a ya'ma lu enabagalo enabagalo nohina bona'i noepilata bo ai'a ya'ma agelo'a ho lifigo kele kele bona'a lenali'i kana'a yatama mehu'ehinogo huto hilibe luto lu'ehina nasana lamana'a yabe luto lu epito kelepugo bu nogane.

⁷ Yesu ai'a ma luto nolina: Kehelibo. Nani mele'isi foiya lenalitoga bilube'mu nohubu. To mone'a lenali bukugu ya'ma suguna ka huto hilina'a mone koyoto

molo'ehinamo ya'ma kehelii emise hite kaba hite lite minalana enali ya'ma enegelo bilune'mu habe.

⁸ Nani Yonita ana'ina silaga'i ya'ma bu goto kehelito li su ho'ohuna. Keheli su holoto'ni agelouba ana'ina ya'ma nelepi'ehina ai gigusa'aluga buto lipito nalapusa fi emilube'mu nohugo ⁹ ai'a: O'e, luto ya mehubo luto lu nimi'ehina. Nani kalalukafita nohube. To kalukagihii ka leli'ali nehana bomagihi enalalu'anifita nohuto to foya'ani ana huto noluna bo nohube. To ya'ma bukugu kaga keheliba keheliba hite neminana'a enali enalalu'nifita nohube. Kai Hu'mamofihu ai'ago ya'ma lipito kalapusa fi emibo.

¹⁰ Ya luto luloto ma luto lu nimi'ehina: Kai buku mamofihu huto hilina suguna ka'a ya'ma li falamekibo. Kaga ya'ma lamana'a kolo hilina kana'a alo'i hupamone huto nohinagi lu yege hobo. ¹¹ Ya hu'ehina'mu foipa nasana lilata nehana'a enali lilete nehilabe. To komopa'ani kolo tenogo enali minalune lite mine lite bite minalabe. To mono kagu fotogo hite minalune lite minalana'amagi ya'ma fotogo hite minete mine lite bite minalabe. To biye bona'i enali minalune lite ya'ma biye'i mine lite bite minalabe.

¹² Yesu ma luto lu'ehina: Kehelibo. Nani mele'isi biluna'mu yabe. Buto'ni ya'ma mone kegi'a nona'a pa soto lepilube luto lito bilube'mu hube. Bona'magi lolo hite melete hi'ahanamofihu mone kegi'a li legege huto le'mo eto eto huto epiluna'mu yabe. ¹³ Nani kohe toto alahi moloto munuha'a to hapa'a hapi filatana to li su holatanamofihu afo'afitamo nohube.

¹⁴ Gukete'ani okala hite gulu gulu gu'ani le'mo bati bati nehana bona'magi kumu kehelugo laga'ni nebesilata nohibe. Enali ya'ma lu epinogo'ni ule'ale huto minolata yafamofihu legeya'a nelete minoba minoba nehana'amagihi ya'ma epinogo'ni nalabe to ya'ma nohi hepa'mofihu kasinugu tilabe. ¹⁵ Nohi hepa'i nosipetoga ema minalana'a enali kolo tanana li'ahana'a to nalisalo bona'i to mokolo bona'i to enoho fililata bona'i to lugefa nasanalo enalapusa fi emi'ahana bona'i to fagalo bona'i hiti enali foyati bati huto ni'ibe lite faga lilete komopa'anigu li sibina nehana'a ya'ma enali asaga'i fegutoga minalana'mu yabe. Enali hepalu metilana'mu yabe.

¹⁶ Nani Yesuita ya'ma agelo'ni ho lifinogo ai ya'ma bona'ni li gehesamu li gehesamu lenali'i ya'ma kaga'a lu yege hoto lu lepilibi. Nani ya'ma Tebitihi tata'agihi to ai'a naga'i nohube. To go'i lilube'mu nohigo sonofi'i ofu'yahi fana meha'a nohube luto lu'ehina.

¹⁷ Hu'mamofihu Sikalafu'a to ai sipisipi nala'amofihu liha'a hiti: Kai obo, lilete nela'ibe. To luga'amagi ka'a ya'ma kehelilete ana hite ma lite lilabe: Kai obo. Luga'amagi minoba minoba nasanamofihu nagami kumu noepe sinogomo magati ete hefite nalabe. Enali nalune litemo ete magati nagami'i mina'a meni'ina, fa'mene nalabe luto: Nanitoga alo, luto Yesu ya lu'ehina.

Yoniu bu enogo su ho'ehina ka'a

¹⁸ Ya'ma bukugo suguna ka fayahi koyoto molo'ehina ya'ma leka sete kehelilana bona'i nani yatai lusiga lipoti noe pube: Luga'amagi enali'ani enegekesa kehelite ka mone hiti molo emilana enali ya'ma Hu'mau silaga gumi hose nasana bukugu fayahi koyoto mologo ni'ina analo molo emite mege'i malalibe. ¹⁹ To luga'amagi enali bukugu suguna ka huto hilina'mu ya'ma mone lu laga hite he'milana bona'i enalitoga Hu'ma ule'ale huto minoba minoba yafamofihu legeya'a mone'a mo si epalalina'mu, to nohi hepa'i lamana'a enali metilana'mu yabe. Ana nasanamofihu ka'a ya'ma bukugu koyoto mologo ni'ibe.

²⁰ Ka'a huto hu'ehina ya'ma lusiga lulata bo ai'a ma luto nolibe: Lama'naka. Lenalitoga ma'asi alube'mu nohube. Lama'naka. Sipi Boti, Yesuo. Kai obo.

²¹ Sipi Boti Yesuhi lehe'mose'na'a lenalitoga mino moloto mineno.